

# فتاویٰ علم ساریہ

جلد-۱

♦ تیار کردہ —♦



منتخب علماء ہند



♦ زیر سرپرستی —♦

حضرت مولانا مفتی انیس الرحمن قاسمی

♦ زیر نگرانی —♦

حضرت مفتی محمد اسامہ شمیم السدوی

♦ باہتمام —♦

منظمتہ السلام العالمیۃ

مہمانی، الہند

جملہ حقوق بحق ناشر محفوظ ہیں۔

نام کتاب	:	فتاویٰ علماء ہند (جلد-۱)
زیر سرپرستی	:	حضرت مولانا انیس الرحمن قاسمی صاحب
زیر نگرانی	:	حضرت مولانا محمد اُسامہ شمیم الندوی صاحب
سن اشاعت	:	جمادی الاولیٰ ۱۴۳۵ھ مطابق مارچ ۲۰۱۴ء
تعداد اشاعت	:	ایک ہزار
کمپوزنگ و ڈیزائننگ	:	محمد رضا اللہ قاسمی
ناشر	:	منظمة السلام العالمية، ممبائی، الہند

یہ کتاب ”منظمة السلام العالمية“ کی  
طرف سے ہدیہ ہے، اللہ تعالیٰ کی رضا کے لیے  
وقف ہے، اس کو بیچنا جائز نہیں ہے۔

منظمة السلام العالمية

Global Peace Organisation (GPO)

Email: gpo.org@yahoo.com

Mob. : +91-7303 7076 05

بِسْمِ اللّٰهِ الرَّحْمٰنِ الرَّحِیْمِ

قال الله جل شانہ

”فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ

لِيَتَفَقَّهُوا فِي الدِّينِ“.

(سورة التوبة: ۱۲۲)

سو کیوں نہ نکلا ہر فرقہ میں سے ان کا ایک حصہ تاکہ

سمجھ پیدا کریں دین میں۔

قال رسول الله صلى الله عليه وسلم

”من تفقه في دين الله

كفاه الله همه ورزقه من حيث لا يحتسب“.

(مسند ابى حنيفه حديث نمبر: ۲۰، كنز العمال، حديث نمبر: ۲۸۸۵۵)

جو شخص اللہ تعالیٰ کے دین میں سمجھ حاصل کرتا ہے

اللہ تعالیٰ اس کی فکر و تردد سے کفایت کرتا ہے

اور اس کو ایسی جگہ سے روزی دیتا ہے

جس کا اس کو گمان بھی نہیں ہوتا۔

# فہرست

نمبر شمار	عناوین	صفحات
(۱)	کلمۃ الشکر، از شمیم احمد صاحب، سرپرست منظمۃ السلام العالمیہ، ممبائی، الہند	۳۳
(۲)	حرف آغاز، از حضرت مولانا سید نظام الدین صاحب امیر شریعت امارت شرعیہ بہار، اڑیسہ وجھا کھنڈ	۳۵
(۳)	تقریظ، از حضرت مولانا مفتی محمد تقی عثمانی صاحب پاکستان	۳۷
(۴)	پیش لفظ، از مولانا محمد اسامہ شمیم ندوی، رئیس منظمۃ السلام العالمیہ، ممبائی، الہند	۳۸
(۵)	مقدمہ، از حضرت مولانا محمد رابع حسنی ندوی صاحب، ناظم عمومی دارالعلوم ندوۃ العلماء، لکھنؤ	۴۱
(۶)	تقدیم، از مولانا خالد سیف اللہ رحمانی صاحب، ناظم المعہد العالی الاسلامی، حیدرآباد	۴۳
(۷)	حرف چند، از حضرت مولانا محمد قاسم مظفر پوری صاحب، قاضی شریعت امارت شرعیہ	۴۷
مقدمہ (از مرتب، صفحہ: ۴۹ تا ۳۸۷)		
(۸)	مکمل طور پر شامل کتب فتاویٰ	۵۴
(۹)	طریقہ ترتیب	۵۵
(۱۰)	فقہ اسلامی	۵۸
(۱۱)	فقہ	۵۸
(۱۲)	فقہ کے قدیم اصطلاحی معنی	۵۸
(۱۳)	دینی احکام کی قسمیں	۵۸
(۱۴)	قرآن و سنت میں ان سب قسموں کا بیان	۵۹
(۱۵)	فقہ امام ابوحنیفہؒ کے نزدیک	۶۰
(۱۶)	فقہ حضرت حسن بصریؒ کے نزدیک	۶۰
(۱۷)	مسائل کی کثرت اور مباحث کا پھیلاؤ	۶۱
(۱۸)	دینی احکام کی تدوین	۶۲
(۱۹)	دینی احکام کی تقسیم تین الگ الگ فنون کی حیثیت سے	۶۲

نمبر شمار	عناوین	صفحات
(۲۰)	علم کلام، فقہ، تصوف	۶۲
(۲۱)	فقہ کی جدید اصطلاحی تعریف	۶۳
(۲۲)	تشریح	۶۳
(۲۳)	احکام شرعیہ کا علم	۶۴
(۲۴)	تفصیلی دلائل	۶۴
(۲۵)	تعریف و تشریح کا حاصل	۶۶
(۲۶)	فقہ کا موضوع	۶۶
(۲۷)	قدیم اصطلاحی فقہ کا موضوع	۶۸
(۲۸)	تفقہ فی الدین فرض کفایہ ہے	۶۹

### تصوف کی حقیقت (۷۰-۸۶)

(۲۹)	تزکیہ	۷۵
(۳۰)	فضائل	۷۶
(۳۱)	رذائل	۷۸
(۳۲)	ریا	۷۸
(۳۳)	حسد	۷۹
(۳۴)	بخل	۷۹
(۳۵)	تصوف اور علم تصوف کی اصطلاحی تعریف	۸۰
(۳۶)	فقہ کی طرح علم تصوف کا بھی ایک حصہ فرض عین اور پورا علم حاصل کرنا فرض کفایہ ہے	۸۱
(۳۷)	صوفی و مرشد	۸۱
(۳۸)	بیعت سنت ہے، فرض واجب نہیں	۸۲
(۳۹)	کشف و کرامات مقصود نہیں	۸۲
(۴۰)	مقصود صرف اتباع شریعت اور اللہ کی رضا ہے	۸۳
(۴۱)	اس سلسلہ میں افراط و تفریط اور گمراہیاں	۸۳
(۴۲)	آدم برسر مطلب	۸۵
(۴۳)	فقہ کے ماخذ یعنی احکام شرعیہ کے دلائل	۸۶

صفحہ	عناوین	نمبر شمار
------	--------	-----------

### قرآن حکیم (۸۷-۸۹)

۸۷	وجی کی دو قسمیں	(۴۴)
۸۸	تواتر	(۴۵)

### قرآن فہمی کا طریقہ (۹۰-۹۳)

۹۰	قرآن کی تفسیر قرآن کے ذریعہ	(۴۶)
۹۲	قرآن کی تفسیر حدیث نبوی کی روشنی میں	(۴۷)
۹۳	قرآن کی تفسیر اقوال صحابہ کی روشنی میں	(۴۸)

### سنت (۹۴-۱۰۱)

۹۴	سنت کو خود قرآن نے حجت قرار دیا ہے	(۴۹)
۹۶	آثار صحابہ کی فقہی حیثیت	(۵۰)
۹۸	قرآن اور سنت کے درمیان درجہ کا تفاوت	(۵۱)
۱۰۰	ظن غالب کی حقیقت اور اس کا درجہ	(۵۲)
۱۰۰	دلیل قطعی اور دلیل ظنی کے فرق کا اثر احکام پر	(۵۳)

### اجماع (۱۰۲-۱۲۹)

۱۰۲	اجماع کو خود قرآن و سنت نے حجت قرار دیا ہے	(۵۴)
۱۰۳	اس سلسلہ میں چند آیات قرآنیہ	(۵۵)
۱۰۶	چند احادیث	(۵۶)
۱۱۵	”الجماعۃ“ اور ”سواد اعظم“ سے کیا مراد ہے	(۵۷)
۱۱۸	حجیت اجماع پر چند آثار صحابہ	(۵۸)
۱۱۹	اجماع کا فائدہ اور ”سند اجماع“	(۵۹)
۱۲۰	چند مثالیں	(۶۰)
۱۲۲	اجماع کن لوگوں کا معتبر ہے	(۶۱)

نمبر شمار	عناوین	صفحات
-----------	--------	-------

(۶۲)	جاہل، فاسق اور اہل بدعت کے اختلاف سے اجماع باطل نہیں ہوتا	۱۲۴
(۶۳)	اجماع کی قسمیں	۱۲۷
(۶۴)	اجماع کے مراتب	۱۲۷
(۶۵)	نقل اجماع	۱۲۸

### قیاس (۱۳۰-۱۳۳)

(۶۶)	قیاس کا ثبوت قرآن سے	۱۳۰
(۶۷)	قیاس کا ثبوت احادیث سے	۱۳۱
(۶۸)	قیاس کا ثبوت اجماع صحابہ کرام رضی اللہ عنہم سے	۱۳۲
(۶۹)	قیاس کا ثبوت عقل سے	۱۳۲

### اجتہاد (۱۳۴-۱۵۲)

(۷۰)	باب اجتہاد کی بندش	۱۳۶
(۷۱)	اجتہاد کے سرچشمے	۱۳۷
(۷۲)	اجتہاد؛ ایک نازک کام	۱۳۷
(۷۳)	اجتہاد کی حقیقت	۱۳۸
(۷۴)	مجتہد کے لیے ضروری شرائط	۱۴۰
(۷۵)	کارا اجتہاد	۱۴۵
(۷۶)	تحقیق مناظ	۱۴۵
(۷۷)	تنقیح مناظ	۱۴۶
(۷۸)	تخریج مناظ	۱۴۷
(۷۹)	تجزی اجتہاد کی بحث	۱۴۸
(۸۰)	مقاصد شریعت کا علم	۱۵۱

### اتباع (۱۵۳-۱۶۷)

(۸۱)	مجتہد کی تقلید	۱۵۳
------	----------------	-----



نمبر شمار	عناوین	صفحات
(۸۲)	تقلید کا حکم	۱۵۳
(۸۳)	عقائد میں تقلید کا حکم	۱۵۴
(۸۴)	فروع میں تقلید کا حکم	۱۵۵
(۸۵)	جس کی تقلید جائز ہے اس کی شرائط	۱۵۷
(۸۶)	تقلید کس کے لئے جائز ہے	۱۵۸
(۸۷)	مفتیان کے متعدد ہونے اور ان کے اختلاف کا مقلد پر اثر	۱۵۹
(۸۸)	مذہب کی تقلید	۱۵۹
(۸۹)	صحیح تقلید پر عمل کرنے کا اثر	۱۶۰
(۹۰)	مقلد کا فتویٰ دینا	۱۶۰
(۹۱)	کیا مقلد اہل اجماع میں سے ہے	۱۶۲
(۹۲)	مقلد کا فیصلہ	۱۶۲
(۹۳)	جب اجتہاد تبدیل ہو جائے تو مقلد کیا کرے	۱۶۳
(۹۴)	تقلید اور علمائے دیوبند	۱۶۴
(۹۵)	قرآن و سنت اور فقہ سے متعلق علماء دیوبند کا مسلک	۱۶۷
تدوین فقہ اور امام ابوحنیفہ (۱۶۸-۱۸۶)		
(۹۶)	دین اسلام اور اس کے اغراض و مقاصد	۱۶۸
(۹۷)	اسلامی نظام حیات پر عمل عہد صحابہ میں	۱۶۹
(۹۸)	ضرورت تدوین فقہ	۱۶۹
(۹۹)	تدوین فقہ اور امام ابوحنیفہ	۱۶۹
(۱۰۰)	شرف تابعیت	۱۷۰
(۱۰۱)	امتیازی شان	۱۷۰
(۱۰۲)	امام اعظم کی حیثیت	۱۷۱
(۱۰۳)	ماہرین علم و فن کی جماعت	۱۷۲

نمبر شمار	عناوین	صفحات
(۱۰۴)	تدوین فقہ میں احتیاط	۱۷۲
(۱۰۵)	طریقہ تدوین	۱۷۲
(۱۰۶)	ایک ایک مسئلہ پر بحث	۱۷۳
(۱۰۷)	کتاب و سنت کی حیثیت	۱۷۳
(۱۰۸)	انسانی غلطی کا تدارک	۱۷۴
(۱۰۹)	امام اعظم رحمۃ اللہ علیہ کا اعلان	۱۷۵
(۱۱۰)	دلائل پر بنیاد	۱۷۶
(۱۱۱)	بعد والوں کا احتیاط	۱۷۶
(۱۱۲)	ضد اجتناب کی بکثرت مثالیں	۱۷۶
(۱۱۳)	کتاب و سنت کے مقابلہ میں رائے کی شدید مذمت	۱۷۷
(۱۱۴)	استنباط مسائل اور اس کے لئے اہتمام	۱۷۷
(۱۱۵)	اصحاب الرائے کا حاصل	۱۷۸
(۱۱۶)	تدوین فقہ میں ترتیب	۱۷۸
(۱۱۷)	تدوین فقہ میں اولیت کا شرف	۱۷۹
(۱۱۸)	امام اعظم رحمۃ اللہ علیہ اور آپ کے اصحاب پہلے محدث پھر فقیہ	۱۷۹
(۱۱۹)	غلط پروپیگنڈا	۱۸۱
(۱۲۰)	تدوین فقہ اور مسائل کا پھیلاؤ	۱۸۴
(۱۲۱)	فقہ کی برکت	۱۸۶

### فقہ اسلامی کے ادوار (۱۸۷-۲۱۰)

۱۸۸	پہلا دور: عہد نبوی	(۱۲۲)
۱۹۰	دوسرا دور: عہد صحابہ	(۱۲۳)
۱۹۲	تیسرا دور: دور تابعین	(۱۲۴)
۱۹۵	چوتھا دور: دور صغار تابعین اور کبار تبع تابعین	(۱۲۵)

نمبر شمار	عناوین	صفحات
(۱۲۶)	پانچواں دور: دور اجتهاد	۱۹۷
(۱۲۷)	علم اصول فقہ	۱۹۷
(۱۲۸)	مجتہدین و فقہاء کے طبقات	۲۰۰
(۱۲۹)	مذہب فقہیہ کی بقا اور ان کا پھیلاؤ	۲۰۵
(۱۳۰)	تقلید	۲۰۶

### افتاء و استفتاء (۲۱۱-۲۲۵)

(۱۳۱)	افتاء اور قضاء	۲۱۴
(۱۳۲)	افتاء اور اجتهاد	۲۱۵
(۱۳۳)	فتاویٰ کے نام سے مطبوعہ کتابیں	۲۱۶
(۱۳۴)	منصب افتاء کی اہمیت اور کار افتاء کی نزاکت	۲۱۷
(۱۳۵)	فتویٰ عہد نبوی میں	۲۱۸
(۱۳۶)	عہد صحابہ میں	۲۲۰
(۱۳۷)	تابعین اور تبع تابعین کے عہد میں	۲۲۲
(۱۳۸)	عہد زریں	۲۲۲
(۱۳۹)	تراجم فقہاء پر کتابیں	۲۲۳
(۱۴۰)	فقہ حنفی میں طبقات و مدارج	۲۲۴

### افتاء کی اہمیت اور مفتی کی صفات (۲۲۶-۲۵۱)

(۱۴۱)	دین کے مخصوص خدام	۲۲۶
(۱۴۲)	ملت اسلامیہ کے پہلے مفتی	۲۲۷
(۱۴۳)	آنحضرت صلی اللہ علیہ وسلم سے سوالات اور جوابات کے لئے حضرت جبریلؑ کی حاضری	۲۲۸
(۱۴۴)	عجلت پسندی سے اجتناب اور بڑے کی طرف رجوع	۲۲۹
(۱۴۵)	آنحضرت صلی اللہ علیہ وسلم کے فتاویٰ کی حیثیت	۲۲۹
(۱۴۶)	منصب افتاء پر صحابہ کرام	۲۳۰

نمبر شمار	عناوین	صفحات
(۱۴۷)	صاحب فتویٰ صحابہ کرام رضی اللہ عنہم کی تعداد	۲۳۰
(۱۴۸)	صحابہ کرام رضی اللہ عنہم کے بعد فتاویٰ	۲۳۱
(۱۴۹)	فقہ حنفی	۲۳۱
(۱۵۰)	افتاء کے لئے علم و فہم	۲۳۲
(۱۵۱)	مفتی کا فریضہ	۲۳۳
(۱۵۲)	خوف خدا	۲۳۳
(۱۵۳)	غور و فکر	۲۳۴
(۱۵۴)	مستفتی کا فریضہ	۲۳۴
(۱۵۵)	نالائق مفتی اسلام کی نظر میں	۲۳۵
(۱۵۶)	نااہل مفتی اور حکومت وقت کا فریضہ	۲۳۵
(۱۵۷)	علامات قیامت میں	۲۳۵
(۱۵۸)	بغیر علم فتویٰ	۲۳۶
(۱۵۹)	امام مالک رحمۃ اللہ علیہ کا فرمان	۲۳۶
(۱۶۰)	امام مالک رحمۃ اللہ علیہ اور فتویٰ	۲۳۶
(۱۶۱)	امام احمد ابن حنبل رحمۃ اللہ علیہ کا قول	۲۳۷
(۱۶۲)	سعید بن المسیب رحمۃ اللہ علیہ	۲۳۷
(۱۶۳)	قاسم بن محمد رحمۃ اللہ علیہ کا جواب	۲۳۷
(۱۶۴)	مفتی کے لئے شرائط	۲۳۷
(۱۶۵)	فقیہ اور اجتہاد	۲۳۸
(۱۶۶)	غیر مجتہد فقیہ	۲۳۹
(۱۶۷)	افتاء کے لئے اجتہاد کی شرط	۲۳۹
(۱۶۸)	موجودہ دور میں کار افتاء	۲۴۱
(۱۶۹)	معمد علماء کی صحبت	۲۴۲
(۱۷۰)	افتاء کے لئے ضروری شرائط	۲۴۲

نمبر شمار	عناوین	صفحات
(۱۷۱)	ماہر استاذ کا تربیت یافتہ ہونا	۲۴۲
(۱۷۲)	زمانہ کے عرف و عادت سے واقفیت	۲۴۳
(۱۷۳)	ماہر فقیہ؟ کی شاگردی	۲۴۳
(۱۷۴)	عرف زمانہ کی رعایت	۲۴۳
(۱۷۵)	احوال زمانہ سے واقفیت کی قید اور اس کی وجہ	۲۴۴
(۱۷۶)	اغلاط سے محفوظ ہونا	۲۴۴
(۱۷۷)	نااہل مفتی کی تعزیر	۲۴۵
(۱۷۸)	ابن خلدون کی صراحت	۲۴۵
(۱۷۹)	لائق ترین کی جستجو	۲۴۶
(۱۸۰)	پانچ خوبیاں	۲۴۶
(۱۸۱)	احوال اہل زمانہ سے واقفیت	۲۴۷
(۱۸۲)	بلند کرداری اور عفت	۲۴۷
(۱۸۳)	بردباری اور نرم خوئی	۲۴۸
(۱۸۴)	دینداری	۲۴۸
(۱۸۵)	اسلام اور عقل و فہم	۲۴۸
(۱۸۶)	دورانندیشی اور بیدار دماغی	۲۴۹
(۱۸۷)	بالغ و عادل	۲۴۹
(۱۸۸)	پسندیدہ ضروری اوصاف	۲۴۹
(۱۸۹)	مسائل پر عبور اور قواعد کا علم	۲۵۰
(۱۹۰)	دماغی توازن	۲۵۰
(۱۹۱)	ظاہری ہیئت	۲۵۰
(۱۹۲)	شگفتہ مزاجی	۲۵۱

نمبر شمار	عناوین	صفحات
-----------	--------	-------

### فتویٰ کے احکام و آداب (۲۵۲-۲۶۹)

۲۵۲	فتویٰ کی فرضیت (۱۹۳)	
۲۵۳	فتویٰ دینا فرض کفایہ (۱۹۴)	
۲۵۳	افشاء کے آداب (۱۹۵)	
۲۵۴	فتاویٰ میں احتیاط (۱۹۶)	
۲۵۵	کب جواب سے احتراز کرنا چاہئے؟ (۱۹۷)	
۲۵۶	یقین و اعتماد (۱۹۸)	
۲۵۶	قول راجح پر فتویٰ (۱۹۹)	
۲۶۰	صاحب قول کے متعلق معلومات (۲۰۰)	
۲۶۱	خواہشات سے اجتناب (۲۰۱)	
۲۶۱	ناجانزحیلے (۲۰۲)	
۲۶۱	جانزحیلے (۲۰۳)	
۲۶۲	سہل پہلو اور رخصت پر فتویٰ (۲۰۴)	
۲۶۳	مفتی کے اختیارات و فرائض (۲۰۵)	
۲۶۳	جواب واضح ہو (۲۰۶)	
۲۶۴	استدلال (۲۰۷)	
۲۶۵	مستند کتابوں کا حوالہ (۲۰۸)	
۲۶۵	شامی متاخرین کی کتابوں میں (۲۰۹)	
۲۶۶	مفتی اور قیاس و اجتہاد (۲۱۰)	
۲۶۷	مصلحت کو ترجیح (۲۱۱)	
۲۶۸	مفتی کا مقام (۲۱۲)	
۲۶۹	عورت مسند افتاء پر بیٹھ سکتی ہے (۲۱۳)	
	استفتاء کے آداب و احکام (۲۷۰-۲۷۳)	
۲۷۰	کس سے سوال کیا جائے (۲۱۴)	

نمبر شمار	عناوین	صفحات
-----------	--------	-------

۲۱۵	سوال کے آداب	۲۷۱
۲۱۶	سوالنامہ اور تعبیر	۲۷۱
۲۱۷	ناپسندیدہ اور بے مقصد سوالات	۲۷۲

### ہندوپاک کے علماء کی فقہی خدمات (۲۷۴-۲۷۹)

۲۱۸	ہزار سالہ فقہی خدمات	۲۷۴
۲۱۹	عربی و فارسی کتب فقہ و فتاویٰ	۲۷۵
۲۲۰	برصغیر میں اردو فتاویٰ	۲۷۶

### دارالافتاء (۲۸۰-۲۹۰)

۲۲۱	دارالافتاء دارالعلوم دیوبند سہارنپور، یوپی	۲۸۱
۲۲۲	دارالافتاء گنگوہ، سہارنپور، یوپی	۲۸۲
۲۲۳	دارالافتاء فرنگی محل، لکھنؤ، یوپی	۲۸۲
۲۲۴	دارالافتاء خانقاہ تھانہ بھون، مظفرنگر، یوپی	۲۸۲
۲۲۵	دارالافتاء مظاہر علوم، سہارنپور، یوپی	۲۸۳
۲۲۶	دارالافتاء جامعہ احیاء العلوم، مبارکپور، یوپی	۲۸۴
۲۲۷	دارالافتاء دارالعلوم ندوۃ العلماء، لکھنؤ	۲۸۵
۲۲۸	دارالافتاء امارت شرعیہ، پھلواری شریف، پٹنہ	۲۸۶
۲۲۹	دارالافتاء مدرسہ قاسمیہ شاہی، مراد آباد، یوپی	۲۸۶
۲۳۰	دارالافتاء جامعہ باقیات صالحات، ویلور، بنگلور	۲۸۶
۲۳۱	دارالافتاء سبیل السلام، حیدرآباد	۲۸۷
۲۳۲	دارالافتاء جامعہ اسلامیہ تعلیم الدین، سہلک، ڈابھیل، گجرات	۲۸۷
۲۳۳	دارالافتاء جامعہ مظہر سعادت، ہانسوٹ، گجرات	۲۸۸
۲۳۴	دارالافتاء دارالعلوم، کراچی، پاکستان	۲۸۸

نمبر شمار	عناوین	صفحات
(۲۳۵)	دارالافتاء جامعہ علوم اسلامیہ، علامہ بنوری ٹاؤن، کراچی، پاکستان	۲۸۹
(۲۳۶)	دارالافتاء جامعہ دارالعلوم حقانیہ، اکوڑہ، خٹک (نوشہرہ)، پاکستان	۲۸۹
(۲۳۷)	دارالافتاء جامعہ خیر المدارس، ملتان، پاکستان	۲۹۰
(۲۳۸)	دارالافتاء مدرسہ قاسم العلوم، ملتان، پاکستان	۲۹۰
(۲۳۹)	دارالافتاء والارشاد، کراچی، پاکستان	۲۹۰
کتاب فتاویٰ (۲۹۱-۳۰۲)		
(۲۴۰)	فتاویٰ عزیزی	۲۹۲
(۲۴۱)	فتاویٰ رشیدیہ	۲۹۲
(۲۴۲)	مجموعہ فتاویٰ عبدالحی	۲۹۳
(۲۴۳)	عزیز الفتاویٰ	۲۹۳
(۲۴۴)	فتاویٰ دارالعلوم دیوبند	۲۹۳
(۲۴۵)	فتاویٰ مظاہر علوم	۲۹۴
(۲۴۶)	امداد الفتاویٰ	۲۹۴
(۲۴۷)	امداد الاحکام	۲۹۴
(۲۴۸)	کفایت المفتی	۲۹۵
(۲۴۹)	فتاویٰ شیخ الاسلام	۲۹۵
(۲۵۰)	امداد المفتیین	۲۹۵
(۲۵۱)	نظام الفتاویٰ منتخبات نظام الفتاویٰ	۲۹۶
(۲۵۲)	فتاویٰ محمودیہ	۲۹۶
(۲۵۳)	فتاویٰ امارت شرعیہ	۲۹۶
(۲۵۴)	فتاویٰ قاضی	۲۹۷
(۲۵۵)	فتاویٰ رحیمیہ	۲۹۷
(۲۵۶)	فتاویٰ باقیات صالحات	۲۹۸



نمبر شمار	عناوین	صفحات
(۲۵۷)	فتاویٰ احیاء العلوم	۲۹۸
(۲۵۸)	فتاویٰ فرنگی محل	۲۹۸
(۲۵۹)	محمود الفتاویٰ	۲۹۹
(۲۶۰)	کتاب الفتاویٰ	۲۹۹
(۲۶۱)	فتاویٰ ندوۃ العلماء	۳۰۰
(۲۶۲)	حبیب الفتاویٰ	۳۰۰
(۲۶۳)	فتاویٰ شا کرخان	۳۰۰
(۲۶۴)	احسن الفتاویٰ	۳۰۰
(۲۶۵)	خیر الفتاویٰ	۳۰۰
(۲۶۶)	فتاویٰ مفتی محمود	۳۰۰
(۲۶۷)	فتاویٰ حقانیہ	۳۰۱
(۲۶۸)	فتاویٰ دیوبند پاکستان المعروف بہ فتاویٰ فریدیہ	۳۰۱
(۲۶۹)	فتاویٰ بینات	۳۰۱
(۲۷۰)	فتاویٰ عثمانی	۳۰۱
(۲۷۱)	آپ کے مسائل اور ان کا حل	۳۰۲
(۲۷۲)	مرغوب الفتاویٰ	۳۰۲
(۲۷۳)	فتاویٰ دارالعلوم زکریا جنوبی افریقہ	۳۰۲
(۲۷۴)	فتاویٰ مظہر سعادت	۳۰۲

### مفتیان کرام (۳۰۴-۳۸۷)

(۲۷۵)	حضرت مولانا شاہ عبدالعزیز محدث دہلوی رحمۃ اللہ علیہ	۳۰۳
(۲۷۶)	حضرت مولانا رشید احمد گنگوہی رحمۃ اللہ علیہ	۳۰۵
(۲۷۷)	مولانا مفتی عبدالوہاب ویلوری رحمۃ اللہ علیہ	۳۰۷
(۲۷۸)	حضرت مولانا ابوالحسنات محمد عبدالحی رحمہ اللہ	۳۰۸

نمبر شمار	عناوین	صفحات
(۲۷۹)	حضرت مولانا خلیل احمد سہارنپوری رحمۃ اللہ علیہ	۳۰۹
(۲۸۰)	حضرت مولانا مفتی عزیز الرحمن عثمانی رحمۃ اللہ علیہ	۳۱۳
(۲۸۱)	حضرت مولانا اشرف علی تھانوی رحمۃ اللہ علیہ	۳۱۵
(۲۸۲)	حضرت مولانا مفتی محمد کفایت اللہ صاحب رحمۃ اللہ علیہ	۳۲۰
(۲۸۳)	شیخ الاسلام حضرت مولانا سید حسین احمد مدنی رحمہ اللہ	۳۲۵
(۲۸۴)	حضرت مولانا قاضی نور الحسن پھلواری رحمہ اللہ	۳۲۷
(۲۸۵)	حضرت مولانا مفتی مرغوب احمد لاچپوری رحمۃ اللہ علیہ	۳۲۸
(۲۸۶)	حضرت مولانا ابوالحسن محمد سجاد علیہ الرحمۃ	۳۲۹
(۲۸۷)	حضرت مولانا مفتی محمد عباس پھلواری رحمہ اللہ	۳۳۱
(۲۸۸)	حضرت مولانا عبدالصمد رحمانی رحمہ اللہ	۳۳۲
(۲۸۹)	حضرت مولانا ظفر احمد عثمانی رحمہ اللہ	۳۳۶
(۲۹۰)	حضرت مولانا محمد عثمان غنی رحمہ اللہ	۳۳۹
(۲۹۱)	حضرت مولانا مفتی محمد شفیع صاحب رحمۃ اللہ علیہ	۳۴۲
(۲۹۲)	حضرت مولانا مفتی عبدالکریم مٹھلوی رحمۃ اللہ علیہ	۳۴۷
(۲۹۳)	حضرت مولانا قاری مفتی سید عبدالرحیم لاچپوری رحمۃ اللہ علیہ	۳۵۰
(۲۹۴)	حضرت مولانا سید شاہ منت اللہ رحمانی علیہ الرحمۃ	۳۵۱
(۲۹۵)	حضرت مولانا مفتی محمد یاسین مبارکپوری رحمہ اللہ	۳۵۳
(۲۹۶)	حضرت مولانا مفتی محمود حسن گنگوہی رحمۃ اللہ علیہ	۳۵۴
(۲۹۷)	حضرت مولانا مفتی نظام الدین اعظمی رحمۃ اللہ علیہ	۳۵۸
(۲۹۸)	حضرت مولانا مفتی ظفر الدین مقتاجی رحمۃ اللہ علیہ	۳۶۰
(۲۹۹)	حضرت مولانا قاضی مجاہد الاسلام قاسمی رحمۃ اللہ علیہ	۳۶۵
(۳۰۰)	مفتی ظہور احمد ندوی	۳۷۱
(۳۰۱)	مولانا مفتی احمد خان پوری	۳۷۱
(۳۰۲)	مولانا خالد سیف اللہ رحمانی	۳۷۲

نمبر شمار	عناوین	صفحات
(۳۰۳)	مفتی حبیب اللہ قاسمی	۳۷۳
(۳۰۴)	مفتی شا کر خان صاحب	۳۷۳
(۳۰۵)	حضرت مولانا عبدالحق پاکستانی رحمۃ اللہ علیہ	۳۷۴
(۳۰۶)	حضرت مولانا مفتی رشید احمد پاکستانی رحمۃ اللہ علیہ	۳۷۵
(۳۰۷)	حضرت مولانا خیر محمد جالندھری رحمۃ اللہ علیہ	۳۷۶
(۳۰۸)	حضرت مولانا محمد یوسف لدھیانوی رحمۃ اللہ علیہ	۳۷۷
(۳۰۹)	حضرت مولانا مفتی محمود پاکستانی رحمۃ اللہ	۳۸۰
(۳۱۰)	حضرت مولانا مفتی محمد تقی عثمانی صاحب	۳۸۱
(۳۱۱)	مولانا سعید احمد جلالپوری رحمۃ اللہ علیہ	۳۸۴
(۳۱۲)	حضرت مولانا مفتی محمد فرید پاکستانی رحمۃ اللہ	۳۸۴
(۳۱۳)	مولانا مفتی رضاء الحق صاحب	۳۸۶
(۳۱۴)	خلاصہ کلام	۳۸۷

### فرائض وضو (۳۹۱-۴۳۱)

(۳۱۵)	وضو کے فرائض و سنن	۳۹۱
(۳۱۶)	وضو میں واجبات	۳۹۵
(۳۱۷)	طہارت کے لیے انہیں اعضا کو کیوں خاص کیا گیا	۳۹۶
(۳۱۸)	چہرہ کی حد کہاں سے کہاں تک ہے اور داڑھی کے غسل کا حکم	۳۹۶
(۳۱۹)	وضو میں چہرہ کی حد کہاں سے کہاں تک ہے	۳۹۷
(۳۲۰)	گنچے سروالے آدمی کے چہرے کی حدود کا حکم	۳۹۸
(۳۲۱)	کان اور رخسار کے درمیانی حصہ کا حکم	۳۹۹
(۳۲۲)	عورت کے ناک، کان میں سوراخ ہو تو وضو میں پانی پہنچانا ضروری ہے یا نہیں	۴۰۰
(۳۲۳)	پیشانی کے اوپر کے حصہ میں بال نہ ہو تو وضو میں چہرہ کہاں تک دھونا چاہیے	۴۰۰
(۳۲۴)	وضو میں ٹھوڑی تک دھونے میں عورت مرد، بالغ نابالغ سب کا حکم	۴۰۱

نمبر شمار	عناوین	صفحات
(۳۲۵)	گھنی داڑھی کے دھونے کا حکم	۴۰۱
(۳۲۶)	چوتھائی داڑھی کا مسح	۴۰۲
(۳۲۷)	داڑھی کے بال اور کھال دھونے کا حکم	۴۰۳
(۳۲۸)	وضو میں داڑھی کا دھونا اور خلال کرنا	۴۰۴
(۳۲۹)	ہلکی اور گنجان داڑھی دھونے کا حکم	۴۰۵
(۳۳۰)	کیا گھنی داڑھی کے بال وضو میں دھونا فرض ہے	۴۰۶
(۳۳۱)	داڑھی کے مسح کرنے اور دھونے کا حکم	۴۰۶
(۳۳۲)	وضو میں گھنی داڑھی دھونے اور مسح کرنے کا حکم	۴۰۷
(۳۳۳)	داڑھی کے خلال کے بارے میں متعدد اہم مسائل	۴۰۷
(۳۳۴)	داڑھی کے غسل و خلال کے بارے میں قول فیصل	۴۰۸
(۳۳۵)	وضو میں ڈاڑھی دھونے کا حکم	۴۰۹
(۳۳۶)	خضاب والی داڑھی پر وضو کا حکم	۴۱۰
(۳۳۷)	خضاب لگایا ہو تو وضو صحیح ہوگا یا نہیں	۴۱۰
(۳۳۸)	گھڑی تختی سے باندھی ہوئی ہو تو کیا وضو میں ہلانا ضروری ہے	۴۱۱
(۳۳۹)	دوااگر اس طرح چمٹ جاوے کہ چھڑانا مشکل ہو تو عضو کس طرح دھویا جائے	۴۱۱
(۳۴۰)	روغن چھڑائے بغیر وضو ہوگا یا نہیں	۴۱۲
(۳۴۱)	پالش ناخن پر لگی رہ جائے تو وضو کا حکم	۴۱۳
(۳۴۲)	وضو اور غسل میں ناخن پالش کا حکم	۴۱۳
(۳۴۳)	چہرے کا پردہ، ناخن پالش اور وضو	۴۱۴
(۳۴۴)	ناخنوں پر ہیر کلر لگ جائے	۴۱۶
(۳۴۵)	وضو کے بعد نیل پالش اور لپ اسٹک کا استعمال	۴۱۷
(۳۴۶)	بال میں گار نیہ کلر لگانے کے بعد وضو	۴۱۷
(۳۴۷)	پاؤں کا دھونا فرض ہے، شیعوں کا قول صحیح نہیں	۴۱۸
(۳۴۸)	پاؤں پر مسح کے لیے آیت قرآن سے روانفص کا استدلال	۴۱۸

نمبر شمار	عناوین	صفحات
(۳۴۹)	بغیر پیر دھوئے ہوئے وضو درست ہے یا نہیں	۴۱۹
(۳۵۰)	پیر کا دھونا وضو میں فرض ہے	۴۲۱
(۳۵۱)	پیر دھونے کا مسئلہ	۴۲۱
(۳۵۲)	وضو سے پہلے پیر تر کرنا	۴۲۲
(۳۵۳)	پاؤں کے شگاف میں دوائی لگانے کے بعد وضو کا حکم	۴۲۲
(۳۵۴)	سر کے مسح میں مقدار فرض کیا ہے	۴۲۳
(۳۵۵)	عمورتوں کے لیے پورے سر کا مسح	۴۲۴
(۳۵۶)	مسح راس کا طریقہ	۴۲۴
(۳۵۷)	سر کے مسح کے لئے نیاپانی لینا	۴۲۵
(۳۵۸)	مسح کے لئے نیاپانی لینا	۴۲۵
(۳۵۹)	وگ کا استعمال اور وضو	۴۲۵
(۳۶۰)	صرف عمامہ پر مسح کا حکم	۴۲۶
(۳۶۱)	عمامہ یا ٹوپی وغیرہ پر مسح کرنے کا حکم	۴۲۷
(۳۶۲)	وضو میں مسح بھول جائے تو کیا کرے	۴۲۷
(۳۶۳)	دوران وضو سر کا مسح یا دندرہا تو دوران نماز داڑھی کی تری سے مسح کا حکم	۴۲۸
(۳۶۴)	بال کے جوڑے پر مسح	۴۲۹
(۳۶۵)	چوتھائی سر کے مسح کی عادت ڈالنا	۴۲۹
(۳۶۶)	کیا بے وضو نماز پڑھنا کفر ہے	۴۳۰
(۳۶۷)	وضو میں تقاطر کا شرط ہونا	۴۳۰
(۳۶۸)	وضو کے متعلق تین مسئلوں میں تطبیق	۴۳۱
سنن وضو (۴۳۲-۴۶۶)		
(۳۶۹)	مسنون وضو کی ترکیب اور دعائیں	۴۳۲
(۳۷۰)	جماعت ہو رہی ہو تب بھی کامل وضو کرے یا سنن چھوڑ دے	۴۳۵
(۳۷۱)	وضو میں سنتوں کی رعایت	۴۳۵

نمبر شمار	عناوین	صفحات
(۳۷۲)	کیا وضو کی سنت چھوٹنے سے نماز بھی مکروہ ہو جاتی ہے	۴۳۶
(۳۷۳)	ابتداء وضو میں بسم اللہ پڑھنا کیسا ہے	۴۳۶
(۳۷۴)	وضو میں اعوذ باللہ یا بسم اللہ پڑھنے کا حکم	۴۳۷
(۳۷۵)	وضو سے قبل اعوذ باللہ پڑھنا	۴۳۸
(۳۷۶)	وضو کے درمیان بسم اللہ اولہ و آخرہ پڑھنے کا حکم	۴۳۸
(۳۷۷)	وضو میں بسم اللہ بھول جانے کا حکم	۴۳۹
(۳۷۸)	مسواک کا حکم	۴۳۹
(۳۷۹)	وضو میں مسواک سنت مؤکدہ ہے یا محض سنت	۴۴۰
(۳۸۰)	مسواک مسنون کے فوائد کی تفصیل	۴۴۰
(۳۸۱)	مسواک کے کچھ مستحبات	۴۴۱
(۳۸۲)	مسواک اور مسواک کا طریقہ	۴۴۲
(۳۸۳)	مسواک کی لکڑی	۴۴۳
(۳۸۴)	مسواک کس لکڑی کی ہو	۴۴۳
(۳۸۵)	بانس کی پتی سے مسواک کا حکم	۴۴۴
(۳۸۶)	مسواک کی مقدار کیا ہے	۴۴۴
(۳۸۷)	مسواک ابتدا میں ایک بالشت ہونا مستحب ہے	۴۴۵
(۳۸۸)	مسواک کتنی موٹی ہونی چاہیے	۴۴۵
(۳۸۹)	مسواک چبانے کا حکم	۴۴۶
(۳۹۰)	پیر کی انگلی اور انگوٹھے سے مسواک پکڑنا	۴۴۶
(۳۹۱)	مسواک کس وقت کی جائے	۴۴۶
(۳۹۲)	کھڑے ہو کر مسواک کرنا	۴۴۷
(۳۹۳)	مسواک کے ساتھ کلی کرنے کا طریقہ اور تین بار پانی لینے کا مطلب	۴۴۷
(۳۹۴)	مسواک ہر نیند کے بعد مستحب ہے رات کو سوتے ہوں یا دن کو	۴۴۸
(۳۹۵)	جس کے دانت نہ ہوں اس کے لیے مسواک کا حکم	۴۴۹

نمبر شمار	عناوین	صفحات
(۳۹۶)	عورتوں کے لئے مسواک کا حکم	۴۴۹
(۳۹۷)	عورتوں کے لیے مسواک	۴۵۰
(۳۹۸)	مسواک کرنا اور استنجا میں ڈھیلا لینا عورت کے لیے کیسا ہے؟	۴۵۱
(۳۹۹)	بجائے مسواک کے برش استعمال کرنا	۴۵۱
(۴۰۰)	بغیر کسی مرض کے برش استعمال کرنا	۴۵۲
(۴۰۱)	وضو میں بجائے مسواک کے کسی اور چیز کا استعمال	۴۵۲
(۴۰۲)	مسواک کی جگہ ٹوتھ پیسٹ اور برش	۴۵۲
(۴۰۳)	ٹوتھ پیسٹ یا برش کا استعمال مسواک کے قائم مقام ہو سکتا ہے	۴۵۲
(۴۰۴)	برش میں سور کے بال ہوں تو جائز ہے یا نہیں	۴۵۲
(۴۰۵)	دانتوں کی صفائی کے لیے برش کا استعمال	۴۵۵
(۴۰۶)	کسی مجبوری کی وجہ سے وضو میں کلی نہ کرنا درست ہے	۴۵۵
(۴۰۷)	بغیر ناک میں پانی ڈالے ہوئے وضو درست ہے مگر خلاف سنت	۴۵۵
(۴۰۸)	ناک میں زخم ہو جائے تو غسل اور وضو میں کیا کیا جائے	۴۵۶
(۴۰۹)	داڑھی میں خلال کا طریقہ	۴۵۶
(۴۱۰)	ہاتھ کا دھونا کہنیوں سے شروع کیا جائے	۴۵۷
(۴۱۱)	ہاتھوں کے دھونے میں ابتدا کس طرف سے کی جائے	۴۵۷
(۴۱۲)	ہاتھ اور پاؤں دھوتے وقت ابتدا کہاں سے کریں	۴۵۷
(۴۱۳)	وضو میں دونوں ہاتھ تین مرتبہ دھوئے جائیں	۴۵۸
(۴۱۴)	پانی ہاتھ پر انگلی کی طرف سے بہائے یا کہنی کی طرف سے	۴۵۸
(۴۱۵)	انگلیوں میں خلال کس وقت کرنا چاہئے	۴۵۸
(۴۱۶)	وضو کرتے ہوئے انگلیوں میں خلال کب کرے	۴۵۹
(۴۱۷)	وضو میں انگلیوں کے خلال کا موقع	۴۵۹
(۴۱۸)	وضو میں انگلیوں کا خلال سنت مؤکدہ ہے	۴۶۰
(۴۱۹)	وضو میں انگلیوں کا خلال کس وقت اور کس طرح کرے	۴۶۱

نمبر شمار	عناوین	صفحات
(۴۲۰)	سر اور گردن کے مسح کے بعد ہاتھ کی انگلیوں کا خلال کرنا	۴۶۱
(۴۲۱)	طریقہ مسح سر	۴۶۲
(۴۲۲)	پورے سر اور کانوں کا مسح سنت مؤکدہ ہے	۴۶۲
(۴۲۳)	سر کے مسح کے وقت چھوٹی انگلی کا کان میں ڈالنا	۴۶۳
(۴۲۴)	کان کا مسح	۴۶۳
(۴۲۵)	عطر کا پھایہ کان میں سے بوقت مسح نکالنا	۴۶۴
(۴۲۶)	پاؤں دھونے کا مسنون طریقہ	۴۶۴
(۴۲۷)	پیر کی انگلیوں کے خلال کا طریقہ	۴۶۴
(۴۲۸)	وضو میں ولاء اور ہر عضو پر دعا	۴۶۵
<b>مستحبات و آداب وضو (۴۶۷-۴۸۸)</b>		
(۴۲۹)	گھر سے وضو کر کے مسجد میں آنا افضل ہے	۴۶۷
(۴۳۰)	زبان سے وضو کی نیت کرنا مستحب ہے	۴۶۸
(۴۳۱)	دوران وضو قبلہ رخ ہونا	۴۶۸
(۴۳۲)	وضو میں ہر عضو پر بسم اللہ پڑھنا	۴۶۸
(۴۳۳)	اعضائے وضو کو دھوتے وقت دعا	۴۶۹
(۴۳۴)	وضو کی دعا	۴۷۰
(۴۳۵)	وضو کے ہر ہر عضو کی دعا	۴۷۱
(۴۳۶)	وضو کے بعد دعا کا ثبوت	۴۷۳
(۴۳۷)	اذان کے وقت وضو کرتے ہوئے وضو کی دعا پڑھنے کا حکم	۴۷۳
(۴۳۸)	وضو کے بعد آسمان کی طرف دیکھنا	۴۷۴
(۴۳۹)	وضو کے بعد آسمان کی طرف نگاہ اٹھا کر دعا مانگنا	۴۷۴
(۴۴۰)	وضو کے بعد کلمہ شہادت پڑھتے وقت آسمان کی طرف انگشت شہادت اٹھانا	۴۷۵
(۴۴۱)	وضو کے بعد سورہ قدر پڑھنا	۴۷۶
(۴۴۲)	وضو کے بعد اِنَّا اَنْزَلْنَا پڑھنا	۴۷۶



نمبر شمار	عناوین	صفحات
(۴۴۳)	وضو کے وقت کلی اور ناک میں پانی دینے میں مبالغہ کرنا	۴۷۷
(۴۴۴)	صرف داہنے ہاتھ سے وضو کرنا جائز ہے	۴۷۸
(۴۴۵)	ایک ہاتھ سے وضو کرنا درست ہے یا نہیں	۴۷۸
(۴۴۶)	چہرہ کا دھونا ایک ہاتھ سے ہے یا دونوں ہاتھ سے	۴۷۸
(۴۴۷)	گردن کا مسح	۴۷۹
(۴۴۸)	گردن کے مسح کی تحقیق	۴۷۹
(۴۴۹)	سر کے مسح کے ضمن میں گردن کے مسح کا حکم	۴۸۰
(۴۵۰)	گردن کے مسح کا حکم	۴۸۱
(۴۵۱)	وضو میں پاؤں بائیں ہاتھ سے دھویا جائے	۴۸۱
(۴۵۲)	وضو کرتے وقت اذان کا جواب دینے کا حکم	۴۸۱
(۴۵۳)	وضو کرنے کا افضل طریقہ	۴۸۲
(۴۵۴)	کھڑے ہو کر وضو کرنا کیسا ہے	۴۸۲
(۴۵۵)	کھڑے ہو کر وضو کرنے کا حکم	۴۸۳
(۴۵۶)	وضو میں پیر کھڑے ہو کر دھونا	۴۸۳
(۴۵۷)	چپل پہن کر وضو کرنے کا حکم	۴۸۳
(۴۵۸)	چپل پہن کر وضو کرنا	۴۸۴
(۴۵۹)	بیسن میں وضو کرنے کا حکم	۴۸۴
(۴۶۰)	واش بیسن میں وضو	۴۸۵
(۴۶۱)	سردی کے موسم میں اعضائے وضو دھونے کا طریقہ	۴۸۵
(۴۶۲)	وضو کے بعد رومال سے ہاتھ منہ پوچھنا جائز ہے یا نہیں	۴۸۵
(۴۶۳)	وضو کے پانی کو کپڑوں سے پونچھنا	۴۸۶
(۴۶۴)	وضو کا بچا ہوا پانی	۴۸۶
(۴۶۵)	وضو کے بعد رومالی پر پانی چھڑکنا	۴۸۸

نمبر شمار	عناوین	صفحات
-----------	--------	-------

### مکروہات وضو (۲۸۹-۲۹۶)

۲۸۹	مسجد میں وضو کا حکم (۲۶۶)
۲۸۹	آب زمزم سے وضو و غسل کا حکم (۲۶۷)
۲۹۰	گرم پانی سے وضو جائز ہے (۲۶۸)
۲۹۰	جرمانہ کے لوٹے سے وضو کرنا (۲۶۹)
۲۹۱	لوٹے میں ہاتھ ڈال کر اس سے وضو کرنا (۲۷۰)
۲۹۱	تمباکو کھانے کے بعد وضو (۲۷۱)
۲۹۱	وضو کرتے ہوئے سلام کا جواب (۲۷۲)
۲۹۲	وضو کرتے وقت سلام یا بات کرنا (۲۷۳)
۲۹۲	وضو کرنے والے کو سلام کرنا (۲۷۴)
۲۹۲	وضو کرتے وقت دنیاوی گفتگو (۲۷۵)
۲۹۳	وضو میں بات چیت اور کسی شخص کی بات کا جواب دینا کیسا ہے (۲۷۶)
۲۹۴	حالت وضو میں قبلہ کی طرف تھوکنا (۲۷۷)
۲۹۴	قبلہ رخ و اش بیسن (۲۷۸)
۲۹۴	وضو میں ایک ہاتھ سے منہ دھونا اور مسح کرنا جائز ہے یا مکروہ (۲۷۹)
۲۹۵	گلے کا مسح بدعت ہے (۲۸۰)
۲۹۵	گلے کے مسح کا حکم (۲۸۱)

### نواقض وضو (۲۹۷-۵۶۶)

۲۹۷	بدن سے خالص پانی نکلنے پر وضو کا حکم (۲۸۲)
۲۹۷	زکام کی حالت میں ناک سے بہنے والی رطوبت ناقض وضو ہے یا نہیں (۲۸۳)
۵۰۱	نزلہ، زکام کے قطرات نجس نہیں (۲۸۴)
۵۰۲	بلغم نکلنے سے وضو نہیں ٹوٹتا (۲۸۵)
۵۰۲	ہونٹوں سے صاف پانی نکلنے سے وضو نہیں ٹوٹتا (۲۸۶)

نمبر شمار	عناوین	صفحات
(۴۸۷)	آنکھ کے پانی کا حکم	۵۰۲
(۴۸۸)	آنسو نکلنے سے وضو کا حکم	۵۰۳
(۴۸۹)	آنکھ سے پانی گرنا ناقض وضو ہے یا نہیں	۵۰۳
(۴۹۰)	آنکھ دکھنے میں جو آنسو نکلتے ہیں اس کے مطلقاً ناقض وضو ہونے میں اختلاف ہے	۵۰۴
(۴۹۱)	درد کی وجہ سے آنکھ سے پانی آنا ناقض وضو ہے	۵۰۵
(۴۹۲)	سرمہ کی تیزی یا اس کی سلائی کی چوٹ سے جو پانی نکلے وہ ناقض وضو نہیں	۵۰۵
(۴۹۳)	آنکھ یا کان وغیرہ سے نکلنے والی اشیاء کا ناقض ہونا	۵۰۵
(۴۹۴)	ناک کی ریزش سے وضو	۵۰۶
(۴۹۵)	کان کا میل نکالنے سے وضو نہیں ٹوٹتا	۵۰۶
(۴۹۶)	کان سے نکلا ہوا گندہ پانی ناقض وضو ہے	۵۰۷
(۴۹۷)	کان یا آنکھ میں سے پانی وغیرہ نکلے تو وضو ٹوٹتا ہے یا نہیں	۵۰۷
(۴۹۸)	گرمی دانہ کے پانی کا حکم	۵۰۸
(۴۹۹)	گرمی دانوں سے نکلنے والی رطوبت سے وضو ٹوٹے گا یا نہیں	۵۰۸
(۵۰۰)	کھجلی کے دانوں کے پانی کا حکم	۵۰۹
(۵۰۱)	کیا پیشاب لگنے سے وضو واجب ہے	۵۰۹
(۵۰۲)	روئی کی وجہ سے قطرہ پیشاب باہر نہ آئے تو وضو نہیں ٹوٹتا	۵۰۹
(۵۰۳)	پیشاب کے ظاہر ہونے سے وضو ٹوٹتا ہے	۵۱۰
(۵۰۴)	درمیان نماز قطرہ آجائے تو وضو ٹوٹ جائے گا	۵۱۰
(۵۰۵)	قطرہ باہر آیا تو وضو ٹوٹ گیا ورنہ نہیں	۵۱۱
(۵۰۶)	قطرہ باہر نہ نکلے، اندر نظر آئے، تو وضو ٹوٹا یا نہیں	۵۱۱
(۵۰۷)	قطرہ کا اثر حلیل کی روئی پر	۵۱۱
(۵۰۸)	احلیل میں مرض کی وجہ سے کرسف رکھے اور وہ تر ہو جائے تو کیا حکم ہے	۵۱۲
(۵۰۹)	پیشاب کے مریض کے لیے کرسف کا استعمال اور وضو کا مسئلہ	۵۱۲
(۵۱۰)	شرمگاہ میں انگلی داخل کر کے نکالنے سے وضو ٹوٹ گیا	۵۱۳

نمبر شمار	عناوین	صفحات
(۵۱۱)	پاخانہ کے مقام سے کیڑا نکلنا ناقض وضو ہے	۵۱۳
(۵۱۲)	پاخانہ کے مقام سے کیڑا نکلنے پر وضو ٹوٹ جاتا ہے	۵۱۴
(۵۱۳)	جورطوبت باہر نہ آئے وہ ناقض وضو ہے یا نہیں	۵۱۵
(۵۱۴)	خروج مذی ناقض وضو ہے	۵۱۵
(۵۱۵)	پیشاب کی راہ سے جو سفید پانی نکلتا ہے وہ ناپاک اور ناقض وضو ہے	۵۱۶
(۵۱۶)	جو پانی ناپاک نکلے وہ ناقض وضو ہے	۵۱۶
(۵۱۷)	عورت کی شرمگاہ سے ہوا نکلنے کی صورت میں وضو کا حکم	۵۱۷
(۵۱۸)	رتح سے طہارت ضروری نہیں، اس کی وجہ	۵۱۷
(۵۱۹)	خروج رتح جس میں آواز اور بدبو نہ ہو، اس سے وضو ٹوٹتا ہے یا نہیں	۵۱۸
(۵۲۰)	خروج رتح ناقض وضو کیوں	۵۱۸
(۵۲۱)	ریاح نکلنے کا وہم ناقض وضو نہیں ہے	۵۱۹
(۵۲۲)	رتح خارج ہونے پر وضو کرنے کا حکم کیوں ہے	۵۱۹
(۵۲۳)	رتح کا اخراج بہ ہیئت سجدہ	۵۲۰
(۵۲۴)	رتح قبل ناقض وضو نہیں	۵۲۰
(۵۲۵)	فرج سے نکلی ہوئی ہوا ناقض وضو نہیں	۵۲۱
(۵۲۶)	وضو کرتے ہوئے رتح کو دبالے تو وضو ہو جائے گا	۵۲۱
(۵۲۷)	استنجا کرنے کے بعد ہوا خارج ہو جانے پر استنجا کا حکم	۵۲۲
(۵۲۸)	شکم میں ریح گھومنے سے وضو نہیں ٹوٹتا	۵۲۲
(۵۲۹)	میڈیکل سٹٹ کی ایک خاص صورت میں وضو	۵۲۳
(۵۳۰)	نابالغ سے لواطت کرے اور انزال نہ ہو تو وضو ٹوٹے گا یا نہیں	۵۲۳
(۵۳۱)	شبہ خروج قطرہ و رتح ناقض ہے یا نہیں	۵۲۴
(۵۳۲)	دوران وضو بار بار شک کرنے والا کیا کرے	۵۲۴
(۵۳۳)	شک سے وضو نہیں ٹوٹتا	۵۲۵
(۵۳۴)	وضو کے بعد شک غیر معتبر ہے	۵۲۵

نمبر شمار	عناوین	صفحات
(۵۳۵)	با وضو ہونے میں شک کا حکم	۵۲۶
(۵۳۶)	اثناے وضو میں حدث ہو جائے تو از سر نو وضو کرے	۵۲۶
(۵۳۷)	اثناے وضو میں حدث ہو جائے تو پھر شروع سے وضو کرے	۵۲۷
(۵۳۸)	درمیان وضو ناقض وضو کا تحقق ہونے سے وضو کا حکم	۵۲۷
(۵۳۹)	وضو کا یقین ہو تو شبہ کی وجہ سے وضو ضروری نہیں	۵۲۸
(۵۴۰)	محض سوزش ناقض وضو ہے یا نہیں	۵۲۸
(۵۴۱)	بو اسیر کے مسوں پر تیل لگاتے ہوئے ترانگی کا اندر داخل کر لینا ناقض وضو ہے	۵۲۸
(۵۴۲)	خروج مسہ بو اسیر ناقض وضو ہے	۵۲۹
(۵۴۳)	سبیلین سے بول و براز کے علاوہ خون یا پیپ نکلے تو ناقض وضو ہے یا نہیں	۵۳۰
(۵۴۴)	خون نکل کر بہ جائے تو وضو ٹوٹ جاتا ہے	۵۳۱
(۵۴۵)	خون پھیل جانے سے وضو کا حکم	۵۳۱
(۵۴۶)	انجکشن لگوانا ناقض وضو ہے یا نہیں	۵۳۲
(۵۴۷)	وریدی انجکشن ناقض وضو ہے	۵۳۲
(۵۴۸)	انجکشن سے خون لینا کیا ناقض وضو ہے	۵۳۳
(۵۴۹)	انجکشن کے ذریعہ خون نکلنے سے وضو	۵۳۴
(۵۵۰)	انجکشن اور جونک کے ذریعہ خون نکالنے سے وضو ٹوٹ جاتا ہے یا نہیں	۵۳۴
(۵۵۱)	جوئیں لگوانے سے وضو ٹوٹے گا یا نہیں	۵۳۵
(۵۵۲)	رسنے والے خون کے ناقض وضو ہونے کی تفصیل	۵۳۵
(۵۵۳)	پنڈلی، سینہ وغیرہ سے خون نکلنا	۵۳۶
(۵۵۴)	خون بغیر سیلان ناقض وضو نہیں	۵۳۶
(۵۵۵)	بستہ خون ناک سے آنے والا ناقض وضو نہیں	۵۳۷
(۵۵۶)	خون تھوک پر غالب ہو تو ناقض وضو ہے	۵۳۷
(۵۵۷)	خون زخم کی جگہ پر ہی رہے تو ناقض وضو نہیں	۵۳۸
(۵۵۸)	دانتوں سے خون نکل آئے	۵۳۸

نمبر شمار	عناوین	صفحات
(۵۵۹)	کتھہ یا کسی اور دوا سے بہنے والا خون اگر مستور ہو جاوے تو اس کا اعتبار نہیں	۵۳۸
(۵۶۰)	زخم کے دبنے سے جو مواد نکلے وہ ناقض وضو ہے یا نہیں	۵۳۹
(۵۶۱)	زخم دبانے سے ریم نکلے تو اس سے وضو ٹوٹے گا یا نہیں	۵۳۹
(۵۶۲)	زخم کے منہ سے پیپ وغیرہ کا نکلنا	۵۴۰
(۵۶۳)	زخم کی پھایہ کے اندر جو پیپ ہو وہ ناقض وضو ہے یا نہیں، تعارض کا جواب	۵۴۰
(۵۶۴)	زخم کو پٹی باندھ دی جائے اور اندر اندر خون نکل کر پٹی میں پیوست ہوتا رہے تو وضو ٹوٹے گا یا نہیں	۵۴۱
(۵۶۵)	زخم سے گوشت کا ٹکڑا از خود گر گیا کیا حکم ہے	۵۴۱
(۵۶۶)	کس کس سہارے سونے سے وضو ٹوٹتا ہے	۵۴۱
(۵۶۷)	سجدہ میں کون سی ہیئت نوم ناقض وضو ہے	۵۴۲
(۵۶۸)	آں حضرت صلی اللہ علیہ وسلم کی نیند کا ناقض وضو نہ ہونا	۵۴۳
(۵۶۹)	کون سی نیند وضو توڑنے والی ہے	۵۴۳
(۵۷۰)	چت لیٹنے سے وضو ٹوٹتا ہے یا نہیں	۵۴۴
(۵۷۱)	بحالت مراقبہ چارزانو سونا ناقض وضو نہیں	۵۴۴
(۵۷۲)	چارزانو سونے سے وضو نہیں جاتا	۵۴۴
(۵۷۳)	چوڑی مار کر بیٹھنے کی حالت میں اگر سو جائے تو وضو نہیں ٹوٹے گا	۵۴۵
(۵۷۴)	بیٹھنے والے کی نیند کے ناقض وضو ہونے کی صورتیں	۵۴۵
(۵۷۵)	سونے سے وضو ٹوٹتا ہے یا نہیں	۵۴۶
(۵۷۶)	تنور میں پاؤں الٹا کر سونے کا حکم	۵۴۶
(۵۷۷)	عورت کو چھونا ناقض وضو ہے یا نہیں	۵۴۷
(۵۷۸)	مرد و عورت کی شرمگاہ کے ملنے سے، بغیر پانی نکلے وضو کا حکم	۵۴۷
(۵۷۹)	حالت وضو میں عورت پر شہوت سے نظر ڈالنا ناقض وضو نہیں	۵۴۸
(۵۸۰)	عورت پر نظر پڑ جانے سے وضو نہیں ٹوٹتا	۵۴۸
(۵۸۱)	غیر محرم پر نظر پڑنے سے وضو نہیں ٹوٹتا	۵۴۸
(۵۸۲)	بچے کو دودھ پلانے سے وضو نہیں ٹوٹتا، نماز میں دودھ پیا تو نماز فاسد ہو جائے گی	۵۴۹

نمبر شمار	عناوین	صفحات
(۵۸۳)	عورت کی چھاتی سے دودھ نکلنا ناقض وضو نہیں	۵۵۰
(۵۸۴)	بچہ کا حالت نماز میں دودھ پینا	۵۵۰
(۵۸۵)	بچہ کو دودھ پلانا ناقض وضو نہیں لیکن نماز فاسد ہو جاوے گی	۵۵۱
(۵۸۶)	کھینچا کھلنے سے وضو ٹوٹتا ہے یا نہیں	۵۵۱
(۵۸۷)	کھینچا اور دوسرے کے ستر کے کھلنے سے وضو نہیں ٹوٹتا	۵۵۱
(۵۸۸)	زانو کھولنے سے وضو نہیں ٹوٹتا ہے	۵۵۲
(۵۸۹)	کھینچا دوران وضو کھل جائے تو وضو ہوگا یا نہیں	۵۵۲
(۵۹۰)	ستر دیکھنے سے وضو نہیں ٹوٹتا	۵۵۲
(۵۹۱)	برہنہ غسل کرنے سے وضو نہیں ٹوٹتا	۵۵۳
(۵۹۲)	ستر غلیظ کے چھونے سے وضو نہیں ٹوٹتا	۵۵۳
(۵۹۳)	برہنہ غسل کرنے کے بعد اسی وضو سے نماز پڑھی جاسکتی ہے	۵۵۳
(۵۹۴)	شرم گاہ کا دیکھنا ناقض وضو نہیں	۵۵۳
(۵۹۵)	پاجامہ اگر ٹخنوں سے نیچے ہو تو وضو ٹوٹتا ہے یا نہیں	۵۵۴
(۵۹۶)	عورت کی ننگی ٹانگ دیکھنے سے وضو نہیں ٹوٹتا	۵۵۴
(۵۹۷)	بیمار کے ستر کا حصہ دیکھنا یا ہاتھ لگانا ناقض وضو ہے یا نہیں	۵۵۴
(۵۹۸)	کیا شراب پینا ناقض وضو ہے	۵۵۵
(۵۹۹)	شراب پینے کے بعد نشہ آجائے تو وضو ٹوٹ جاتا ہے	۵۵۶
(۶۰۰)	شراب کی قے ناقض وضو ہے یا نہیں	۵۵۶
(۶۰۱)	تمباکو نوشی اور نسوار کشی سے وضو ٹوٹتا ہے یا نہیں	۵۵۶
(۶۰۲)	منہ میں نسوار ہوتے ہوئے وضو اور ذکر لسانی کا مسئلہ	۵۵۷
(۶۰۳)	نشہ آوردوائیوں کے استعمال کی صورت میں وضو کا حکم	۵۵۷
(۶۰۴)	حقہ پینے سے وضو نہیں ٹوٹتا	۵۵۷
(۶۰۵)	گالی اور فحش گوئی سے وضو نہیں ٹوٹتا	۵۵۸
(۶۰۶)	غیبت کے بعد وضو کا حکم	۵۵۸

نمبر شمار	عناوین	صفحات
(۶۰۷)	موسیقی سننے اور دیکھنے پر وضو	۵۵۹
(۶۰۸)	کیا ٹی وی دیکھنا ناقض وضو ہے	۵۵۹
(۶۰۹)	فلم بینی سے وضو متاثر نہیں ہوتا	۵۵۹
(۶۱۰)	کیا جمعہ کی نماز کے بعد جنازہ کی نماز پڑھانے سے وضو ٹوٹ جاتا ہے	۵۶۰
(۶۱۱)	بعد وضو پانی سے استنجایا کرنے سے وضو کا لوٹا لینا اچھا ہے	۵۶۰
(۶۱۲)	بچہ کا پاخانہ صاف کرنا ناقض وضو نہیں	۵۶۱
(۶۱۳)	اشنائے وضو میں اعضا کا خشک کرتے جانا کیسا ہے	۵۶۱
(۶۱۴)	اعضائے وضو کا کوئی حصہ خشک رہ جائے تو وضو ہوا یا نہیں	۵۶۱
(۶۱۵)	فضلات آنحضرت صلی اللہ علیہ وسلم اور ناقض وضو	۵۶۱
(۶۱۶)	آنحضرت صلی اللہ علیہ وسلم کے فضلات کی طہارت اور آپ کے حق میں ان کے ناقض وضو ہونے کی تحقیق	۵۶۲
(۶۱۷)	اونٹ کا گوشت کھانے سے وضو نہیں ٹوٹتا	۵۶۳
(۶۱۸)	قہقہہ سے وضو ٹوٹ جاتا ہے	۵۶۳
(۶۱۹)	قہقہہ سے نماز جنازہ ٹوٹنے اور وضو نہ ٹوٹنے کی کیا وجہ ہے	۵۶۵
(۶۲۰)	قہقہہ کی کتنی مقدار ناقض وضو ہے	۵۶۶
(۶۲۱)	مصادر و مراجع	۵۷۲، ۵۶۷



## کلمۃ الشکر

بسم اللہ الرحمن الرحیم

الحمد لله رب العالمين والصلوة والسلام على رسوله الكريم !

یہ بندہ نہ عالم ہے، نہ عامل، گمنامی میں پڑا ہوا ایک شخص ہے، نبی پاک صلی اللہ علیہ وسلم کی فکر و محنت میں لگا رہنا چاہتا ہے۔ بندہ نے اپنے بزرگوں سے سنا ہے کہ دعوت و تبلیغ کی محنت سب سے پہلے بہار میں بانی امارت شرعیہ مفکر اسلام حضرت مولانا ابوالحسن محمد سجاد رحمۃ اللہ علیہ بنگلہ والی مسجد، بستی حضرت نظام الدین سے لے کر آئے اور فرمایا کہ میں دہلی سے ایک تحفہ لایا ہوں۔ ہمارے شیخ مربی و مرشد داعی الی اللہ حضرت مولانا ذوالفقار احمد صاحب نقشبندی مدظلہ العالی کے بزرگوں کا تعلق امارت شرعیہ سے رہا ہے۔ اسی سبب سے بندہ بھی امارت شرعیہ سے دیرینہ تعلق رکھتا ہے۔

مولانا انیس الرحمن قاسمی صاحب ”ناظم امارت شرعیہ“ ہمارے دوستوں میں ہیں اور رشتہ دار بھی، مولانا موصوف چیرمین حج کمیٹی، بہار کی حیثیت سے ممبئی حج ہاؤس تشریف لے آئے۔ غریب خانہ پر تشریف آوری ہوئی، مولانا نے مزاحیہ انداز میں فرمایا کہ جھولی میں لاکھ، ڈیڑھ لاکھ روپے ڈال دیجئے اور پھر ”فتاویٰ علماء ہند“ کا تعارف کرایا، اس کوشش کی اہمیت کو بندہ ناچیز نے سنجیدگی سے لیا کہ یہ ذخیرہ ہمارے اکابرین کی کوششوں کا ایک گراں قدر سرمایہ ہے۔ جس کی حیثیت ایک موسوعہ کی بفضلہ تعالیٰ ہو سکتی ہے۔

مجھے یہ خیال ہوا کہ دعوت و تبلیغ کی نسبت کی برکت سے پوری امت مسلمہ کی تعلیم و تربیت کا جو عمومی محنت کا میدان قائم ہے اور آزاد ذہنوں کی تعمیر جو دینی بنیادوں پر ہو رہی ہے ایسے ماحول میں یہ کتاب امت کی دینی رہبری میں ایک عظیم کردار ادا کر سکتی ہے۔ نیز اس کا ترجمہ عربی، انگریزی اور دنیا کی مختلف زبانوں میں ہو جاتا ہے تو صدیوں تک امت اس سے استفادہ کر سکتی ہے۔ عربی ترجمہ کی اہمیت اس اعتبار سے بھی کافی مفید معلوم ہوتی ہے کہ عمومی طور پر عربوں کا علمی حلقہ ہمارے اسلاف کے علمی کمالات سے واقف نہیں ہے، جس کی وجہ سے

بہت سارے وہ لوگ جو امت کو مسلکی بنیادوں پر بانٹنا چاہتے ہیں انکو گنجائش مل جاتی ہے۔ اگر یہ موسوعہ عرب دنیا کے علمی حلقہ میں پہنچتا ہے تو امت کی اجتماعیت کا ایک بہترین ذریعہ اللہ کے فضل و کرم سے بن سکتا ہے۔

ناظم صاحب کے مطابق اس کا صرفہ کروڑوں روپیوں سے تجاوز کر سکتا ہے۔ مگر اس ناچیز نے اپنی کم مائے گی کو سامنے رکھ کر اور اللہ تعالیٰ کے لامحدود خزانے پہ نگاہ رکھ کر اس خدمت کی ذمہ داری قبول کر لی اور اس کی نشر و اشاعت و طباعت کے لئے ”منظمۃ السلام العالمیہ“ کا انتخاب کر لیا۔ حقیقت یہ ہے کہ کام کوئی کرتا نہیں ہے، مالک حقیقی کام لے لیتا ہے۔ شکر ہے اس مالک کا جس نے اپنے لطف کے فیضان سے اس فقیر کو اس خدمت کا موقع عنایت فرمایا۔ اللہ تعالیٰ اس کو میرے لئے آسان کر دے اور قبول فرمائے۔ (آمین)

بندہ شمیم احمد

سرپرست

منظمۃ السلام العالمیہ، ممبائی، الہند

مورخہ: ۱۰/شعبان المعظم ۱۴۳۲ھ

مطابق ۲۰/جون ۲۰۱۳ء

## حرف آغاز

الحمد لله رب العالمين والصلوة والسلام على سيدنا مولانا محمد صلى الله عليه وسلم وعلى آله وصحبه ومن تبعهم الى يوم الدين؛ اما بعد!

عام مسلمانوں کے لیے استفتاء (حکم شرعی معلوم کرنا) اور اہل علم کے لیے کار افتاء ایک دینی فریضہ اور اہم شرعی ذمہ داری ہے، ہر مسلمان اس بات کا پابند ہے کہ وہ اللہ تعالیٰ کے احکام کے مطابق زندگی گزارے، زندگی کے تمام معاملات میں شریعت کا حکم معلوم کر کے اس کے مطابق عمل کرے۔ اللہ رب العزت نے مسلمانوں کو یہ حکم دیا ہے کہ اگر تم نہیں جانتے ہو تو جاننے والوں سے پوچھو: "فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ"۔ (سورۃ النحل: ۴۳) یعنی جو تم نہ جانتے ہو، جانکاروں سے دریافت کر لو۔ یعنی اہل علم سے حکم شرعی معلوم کر کے اس کے مطابق عمل کرو اور رسول اللہ صلی اللہ علیہ وسلم نے ارشاد فرمایا: "انما شفاء العی السؤل"۔ (یعنی شریعت کے احکام سے ناواقف شخص کا علاج سوال کرنا ہے۔)

فتوے کی ابتدا عہد نبوی صلی اللہ علیہ وسلم میں ہو گئی تھی، آپ صلی اللہ علیہ وسلم کی وفات کے بعد صحابہ کرام نے اس حساس اور ناگزیر شرعی ذمہ داری کو سنبھالا اور احسن طریقہ سے انجام دیا، صحابہ کے بعد تابعین اور تبع تابعین کا دور فقہ و فتاویٰ میں خصوصی اہمیت کا حامل ہے، ائمہ مجتہدین اور بعد کے فقہاء نے ان فتاویٰ سے خاص طور پر استفادہ کیا ہے، دوسری صدی ہجری فقہ و فتاویٰ اور اجتہاد و استنباط کے لحاظ سے زریں دور رہا ہے، اس میں ایسے ائمہ مجتہدین پیدا ہوئے جنہوں نے فقہ و فتاویٰ کا نہایت ہی نمایاں کام انجام دیا اور امت کے سواد اعظم نے ان کی اتباع و پیروی کی، شریعت اسلامیہ میں فقہ و فتاویٰ کی فضیلت ایک مسلمہ حقیقت ہے، ارشاد باری ہے:

"فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ"۔ (سورۃ التوبہ: ۱۲۲)

سو کیوں نہ نکلا ہر فرقہ میں سے ان کا ایک حصہ تاکہ سمجھ پیدا کریں دین میں۔

فقہ کے حصول میں مصروف رہنے کی صورت میں اللہ جل شانہ کی طرف سے رزق کا وعدہ کیا گیا ہے:

"من تفقه في دين الله كفاه الله همه و رزقه من حيث لا يحتسب"۔ (کنز العمال، حدیث نمبر: ۲۸۸۵۵)

جو شخص اللہ تعالیٰ کے دین میں سمجھ (فقہ) حاصل کرتا ہے اللہ تعالیٰ اس کی فکر و تردد سے کفایت کرتا ہے اور اس کو ایسی جگہ

سے روزی دیتا جس کا اس کو گمان بھی نہیں ہوتا۔

ہمارے ملک ہندوستان اور تقسیم کے بعد پاکستان کے دینی کاموں کی عمومی زبان اردو ہے، علماء و مفتیان کرام نے اسی زبان میں فقہ و فتاویٰ کی اہم ذمہ داری ادا کی ہے۔ اٹھارہویں اور انیسویں صدی میں یہاں فارسی زبان زیادہ رائج تھی، فقہ العصر شاہ عبدالعزیز محدث دہلوی علیہ الرحمہ نے اسی زبان میں فقہ و فتاویٰ اور تصنیف و تالیف کا کام کیا۔ ان کے بعد فقہ و فتاویٰ کا یہ سلسلہ اردو زبان میں رائج ہوا، جس کا سب سے بڑا ذخیرہ ”فتاویٰ دارالعلوم دیوبند“ کی شکل میں ہے اور یہ سلسلہ تاہنوز جاری ہے بیشتر کتابیں اسی زبان میں ہیں۔ اگر اردو زبان میں فتاویٰ کی کتابوں کو اکٹھا کیا جائے تو اس کے لیے ایک لائبریری کی ضرورت پڑے گی۔ ہندوستان و پاکستان کے اکثر علاقوں کے حالات اور مسائل یکساں ہیں، اس لئے فطری طور پر فتاویٰ کے ان مجموعوں میں خاصی تکرار پائی جاتی ہے، اس لئے ایک ایسے مجموعہ کی ضرورت تھی، جس میں مکررات کو حذف کر کے اہم فتاویٰ کو شامل کیا گیا ہو، تاکہ فقہ و فتاویٰ کا یہ سمندر کوزہ میں آجائے اور اصحاب نظر کے لئے استفادہ آسان ہو جائے۔

مولانا انیس الرحمن قاسمی ناظم امارت شرعیہ پھلواری شریف پٹنہ کو اللہ تعالیٰ جزاء خیر عطا فرمائے کہ ان کے قلب میں اس اہم خدمت کا شوق پیدا ہوا اور انہوں نے چالیس سے زائد کتب فتاویٰ سے اس مفید اور رہنما کتاب ”فتاویٰ علماء ہند“ کی ترتیب کام شروع کیا ہے، فتاویٰ کی جمع و ترتیب کا کام انتہائی محنت طلب، نازک، دشوار اور مشکل ہے، پھر اس پر قیمتی حواشی کا چڑھانا اس کام کو مشکل ترین کر دیتا ہے، اس کے لیے مرتب کی فقہی صلاحیت کا مضبوط ہونا ضروری ہے، ہمیں خوشی ہے کہ مولانا نے اس ذمہ داری کو پوری فقہی بصیرت اور خداداد صلاحیتوں کے ساتھ نبھایا ہے۔ اللہ تعالیٰ علم میں مزید برکت دے اور اس مجموعہ کو قبول عام عطا کرے اور اس کا پورا پورا نفع امت مسلمہ کو پہنچے۔ (آمین)

(مولانا) سید نظام الدین (صاحب)

امیر شریعت امارت شرعیہ پھلواری شریف پٹنہ

۱۹ رمضان ۱۴۳۲ھ

۲۹ جولائی ۲۰۱۳ء



بِسْمِ اللّٰهِ الرَّحْمٰنِ الرَّحِیْمِ

## پیش لفظ

الحمد لله رب العالمين والصلاة والسلام على سيد الأنبياء والمرسلين، وعلى اله وصحبه أجمعين ومن تبعهم بإحسان إلى يوم الدين. وبعد!

اسلام پیغام الہی ہے، مسلمان اسکو قائم کرنے والی جماعت ہے، جس میں تمام انسانوں کے مفادات کا تحفظ ہے۔ خالق کائنات نے جس کے لئے اپنا دستور نازل کیا، اسکے مخصوص بندے (انبیاء علیہم السلام) اس پیغام کو نافذ کرنے کے لئے پوری زندگی متفکر اور متحرک رہے اور اپنے اصحاب کو بھی متفکر اور متحرک رکھا، اس لئے کہ حرکت زندگی اور جمود موت ہے، پیغمبرؐ اپنے پیغام میں انسانوں کے دنیا و آخرت کی فلاح و بہبود کی بصیرت رکھتا ہے۔ یہی بصیرت والا یقین ایمان ہے، اسی کا جاننا علم اور برتنا عمل ہے۔

اسلامی تاریخ شاہد ہے کہ ہر دور میں امت مسلمہ نے علماء کرام کی قیادت میں اس عظیم پیغام کو مقصد بنا کر جدوجہد کی اور خیر امت ہونے کا ثبوت پیش کیا، چنانچہ ارشاد باری تعالیٰ ہے:

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ“ (سورۃ آل عمران: ۱۱۰)

نبی پاک صلی اللہ علیہ وسلم کے بعد قیادت کی تمام تر ذمہ داریاں علماء امت کے ذمہ آئیں، جن میں اہم ترین ذمہ داری شرعی احکام و مسائل کی رہنمائی ہے جسکو علماء فتویٰ کے نام سے تعبیر کرتے ہیں۔

فتویٰ قرآن و سنت کا عصیر ہے، اللہ تعالیٰ نے جن کو تفقہ کی صلاحیت عطا فرمائی انہوں نے ہر دور میں امت کی رہبری کا کام انجام دیا اور تمام حالات و مشکلات میں انفرادی و اجتماعی امور میں واضح اور ٹھوس رہنمائی پیش کی۔

فتویٰ دینا ایک نہایت نازک عمل ہے، جسکے لئے مصادر شرعیہ سے واقفیت، اصول و قواعد سے آگاہی، فقہاء کے اجتہادات کا وسیع مطالعہ، امت و انسانیت کا درد و غم، زمانہ کے حالات سے آگاہی لازمی اور ضروری ہے۔

اب آپ نبی کریم صلی اللہ علیہ وسلم کی گفتگو کی جانب ذرا غور فرمائیں کہ آپ صلی اللہ علیہ وسلم مکہ میں ہجرت سے قبل اپنے ستائے ہوئے ساتھیوں کو حبشہ کی جانب ہجرت کرنے کیلئے نصیحت فرما رہے ہیں کہ وہاں ایک بادشاہ ہے، جسکے یہاں کوئی مظلوم نہیں ہوتا..... ذرا ہم غور کریں کہ نبی پاک صلی اللہ علیہ وسلم کو حالات سے کس قدر واقفیت تھی اور کیسی دورانہدیشی جس کی بناء پر آپ نے نجاشی کا ملک اختیار کیا اور روم اور فارس کو چھوڑ دیا۔

شرعاً فتویٰ دینا فرض کفایہ ہے اور یہ ایک ایسا عظیم عمل ہے جس کو خود آپ صلی اللہ علیہ وسلم نے سب سے پہلے کیا، آپ صلی اللہ علیہ وسلم امت کے پہلے مفتی ہیں، پھر صحابہ، تابعین اور تبع تابعین پھر تمام عہود میں، بلا کسی انقطاع کے یہ کام ہوتا رہا اور انشاء اللہ قیامت تک ہوتا رہے گا۔

فتویٰ اطاعت و اتباع میں آسانی پیدا کرنے کے لئے ہے۔ نبی صلی اللہ علیہ وسلم اپنی امت کے لئے کبھی مفتی اور قاضی اور کبھی مشفق و مہربانی ہیں، اپنی تمام تر بلندیوں سے نیچے آ کر لوگوں کی بھلائی کے خواہاں ہیں۔ آپ صلی اللہ علیہ وسلم پوری زندگی مزاج شریعت پر رہے اور اپنی امت کو حد و شریعت کی وسعت دی اور آپ صلی اللہ علیہ وسلم ہمیشہ اپنے اصحاب کو آسانی پیدا کرنے کی تلقین کرتے رہے اور فرمایا:

”یسروا ولا تعسروا“۔ (صحیح البخاری کتاب الأدب، باب قول النبی صلی اللہ علیہ وسلم:

”یسروا ولا تعسروا“)

زیر نظر کتاب ”فتاویٰ علماء ہند“ آپ کے ہاتھوں میں ہے جس میں پچھلے دو سو سال میں دئے گئے علماء ہند و پاک کے فتاویٰ شامل ہیں، جسے قدیم عربی فقہی کتابوں کی عبارتوں اور قرآن و سنت کے حوالہ جات سے مزین کیا گیا ہے۔ جو تقریباً ساٹھ جلدوں میں تیس ہزار صفحات پر مشتمل ہوگا انشاء اللہ اور اس کی تعریف بھی ”الفتاویٰ الہندیۃ المعاصرۃ“ کے نام سے قریب ساٹھ جلدوں میں متوقع ہے۔ جو عنقریب شائع ہوگی۔

یہ ایک ایسا علمی کارنامہ اور وقتی ضرورت ہے جس کا برسوں سے علماء عالم عربی و عالم اسلامی کو انتظار تھا۔ استفادہ عام کے لئے انگریزی ترجمہ کی کوشش جاری ہے۔ چونکہ خود ہندوستان کے اہل قلم و دانش بھی اسکی افادیت کو محسوس کر رہے ہیں بلکہ مصر ہیں۔ خاص طور پر قانون داں حضرات نے بھی اس کوشش کی ستائش کی ہے۔ جس کی تعداد بھی قریب اسی (۸۰) جلدوں تک پہنچ جائے گی۔

اب اصل و ترجمہ کے لحاظ سے یہ علمی مجموعہ دو سو جلدوں سے متجاوز ہو سکتا ہے۔

یہ علمی مجموعہ اپنے مضامین میں موسوعہ (انسائیکلو پیڈیا) کی حیثیت رکھتا ہے جو اپنے ترتیب و انداز میں ایک انوکھی مثال ہے جو دو فتویوں کے بیچ علمی سمندر کو کوڑہ میں سمیٹے ہوئے ہے۔

درحقیقت یہ علمی کارنامہ ہمارے حضرت مولانا مفتی انیس الرحمن صاحب قاسمی مدظلہ العالی ”ناظم امارت شرعیہ، بہار، اڑیسہ و جھارکھنڈ“ کے علمی و تحقیقی کمالات کا نتیجہ ہے، اللہ تعالیٰ نے آپ کو علم و فضل، اوصاف و کمالات، فقاہت و بصیرت، زہد و تقویٰ، عبدیت و تواضع کا جامع بنایا ہے۔ یہ حضرت مولانا محترم کی ذرہ نوازی ہے کہ انہوں نے اس بار امانت کو ادا کرنے کے لئے مجھ ناتواں پر اپنا اعتماد دیا ہر کیا اور اعلیٰ تعلیم کی حصول یابی کے بعد مصر سے ہندوستان واپسی پر اپنے گراں قدر مراسلہ کے ذریعے مجھے اس پورے پروجیکٹ کی ذمہ داری دی اور اس کا نگران مقرر کیا، جس کا تحمل یہ

بندہ ضعیف نہ تھا، مجھے اپنی کم مائے گی کا بخوبی ادراک ہے۔ مجھ بے بضاعت کو اس حقیقت کا اعتراف کرنے میں کوئی تامل نہیں کہ دریائے علم کا جو قطرہ اس حقیر کے حصہ میں آیا ہے وہ کسی تشنہ لب کو تو کیا سیراب کرتا خود اپنی تشنگی دور کرنے کے لئے کافی نہیں مگر جس کو ارباب فضل مخدوم و مطاع مانتے ہیں اسکے حکم کی سرتابی اور تعمیل ارشاد سے پہلو تہی کیسے ممکن ہو سکتی ہے۔

اب میں اخیر میں اپنے تمام دوستوں اور بزرگوں کا تہہ دل سے شکر گزار ہوں جنہوں نے اس مجموعہ کی تیاری میں کسی بھی جہت میں حصہ لیا۔ ہم دعاء گویں ہیں کہ اللہ اس مجموعہ سے تمام انسانوں کو نفع پہنچائے اور اپنی بارگاہ میں قبول فرمائے اور اسکو میرے لئے ذخیرہ آخرت بنائے۔ (آمین)

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ۝

میری قسمت سے الہی پائیں یہ رنگ قبول

پھول کچھ میں نے چنے ہیں انکے دامن کیلئے

محمد اسامہ شمیم الندوی

رئیس المجلس العالمی للفقہ الإسلامی

۲۲ جمادی الثانیہ ۱۴۳۴ھ

مطابق ۳ مئی ۲۰۱۳ء



## مقدمہ

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلوة والسلام على سيد المرسلين خاتم النبيين  
سيدنا محمد وعلى آله وصحبه الغر الميامين ومن تبعهم باحسان الى يوم الدين ودعا بدعوتهم  
اجمعين. اما بعد!

قرآن و حدیث اسلامی شریعت کی تشکیل کی اصل بنیاد ہیں اور ان ہی دونوں سے فقہ و فتاویٰ وابستہ ہیں، یہ تینوں ایک دوسرے سے پوری طرح وابستہ ہیں قرآن مجید آسمانی کتاب ہے، آسمانی احکام اولاً اس کے ذریعہ انسانوں کو عطا کئے گئے اور مزید وحی کے ذریعہ احکام شریعت کی وضاحت اور ان پر عمل کرنے کے لیے حدیث نبوی صلی اللہ علیہ وسلم سے ہدایات ملیں، پاکیزہ زندگی گزارنے کے یہ احکام قرآن و حدیث کے خشک اور محض قانونی عبارت میں نہیں عطا کئے گئے، بلکہ ذہن کو مطمئن کرنے والے اسلوب اور دل نشیں زبان میں دئے گئے، ان میں انسانی زندگی کی نفسیاتی کیفیات کا پورا لحاظ اور انسانوں کے ساتھ مخاطبت میں ان کی زندگی کے مختلف مواقع اور حالات کے فرق کا بھی لحاظ رکھا گیا، اس کے ذریعہ دیئے ہوئے احکام کو ان کو عین مطابق عمل کرانے کے لیے علوم دینیہ کے ماہر ذی علم شخصیتوں نے امت کے عام افراد کے لیے ان احکام کا تشریحی عمل انجام دیا، انہوں نے مسائل کی وضاحت فقہ و تشریح شریعت کے عنوان سے کیا، جو عظیم المرتبت علماء کی کتابوں میں ملتا ہے۔ وہ قرآن و حدیث کی روشنی میں ہی انجام دیا گیا ہے، فقہ کا لفظ کوئی نئی تعبیر یا نئی اصطلاح نہیں ہے، یہ عہد اول سے استعمال میں رہا ہے اور وہ مفہوم ہے بات کو ٹھیک سے سمجھنا، قرآن مجید میں یہ لفظ اسی طرح آیا ہے، ارشاد باری ہے:

”فَلَوْلَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ“

یعنی ہر جماعت میں سے کچھ لوگ نکلیں جو دین کے سلسلہ کی بات کو سمجھیں، یعنی دین کا علم صحیح طور پر سمجھیں، لہذا فقہ کے عنوان سے دین کے مسائل کو صحیح طور پر سمجھنا ہوتا ہے۔

اس عنوان سے علماء سلف اور ان کے بعد علماء خلف نے قرآن مجید اور حدیث شریف سے مستنبط مسائل کو سمجھا کر بتانے کا کام خاصے بڑے پیمانے پر انجام دیا اور اس طرح قرآن مجید و احادیث شریفہ سے حاصل کردہ

مسائل کا اچھا سرمایہ طالبان علم کے لیے مہیا کر دیا، پھر حالات کے لحاظ سے زندگی کے جو سماجی و تمدنی نشیب و فراز پیش آتے رہے ہیں ان کے اثر سے نئے سوالات کے سامنے آنے پر ان کی وضاحت اس زمانے کے علماء نے کی، ان کے اس عمل کو فتوے کا نام دیا گیا، جو قرآن و سنت کی روشنی میں علماء نے انجام دیا، جو فتاویٰ کے عنوان سے انجام پایا اور یہ کام دراصل ان حضرات کے لیے کیا گیا جو خود قرآن و سنت سے مسئلہ کو واضح طور پر اخذ نہیں کر سکتے، فتاویٰ کا یہ کام خاص طور پر اس برصغیر میں مدت گذرنے پر ایک معتبر ترین علمی و دینی ذخیرہ کی شکل اختیار کر گیا، جو مختلف مجموعات فتاویٰ میں کتب خانوں کی مختلف جگہوں میں ملتا ہے، ان سب تک پہنچنا ہر طلبگار علم کو آسان نہیں تھا، خوشی کی بات ہے کہ ان سب کو اکٹھا کر کے ایک فقہی موسوعہ کے طور پر قابل حصول بنا دینے کا کام حضرت مولانا انیس الرحمن صاحب قاسمی ناظم امارت شرعیہ بہار، اڑیسہ و جھارکھنڈ نے انجام دیا اور اپنے علمی معاونین کے تعاون سے مختلف جلدوں میں مشتمل کتاب تیار کر دی ہے، کہ کوئی بھی اردو داں اپنے کسی مطلوبہ مسئلہ کے سلسلہ میں اس مجموعہ فتاویٰ میں اپنی ضرورت کی وضاحت حاصل کر سکتا ہے اور اس طرح صحیح حکم شرعی پر عمل کی ضرورت پوری کر سکتا ہے۔

مولانا انیس الرحمن قاسمی نے اس کام میں اپنے جن خورد معاونین سے کام لیا ان میں سرفہرست مولانا امتیاز احمد قاسمی اور مولانا محمد رضاء اللہ قاسمی ہیں اور مولانا محمد اسامہ شمیم ندوی کو عمومی نگرانی کی ذمہ داری دی، جو کہ ایک بڑا ذمہ دارانہ علمی کام ہے، اس طرح یہ ضرورت پڑنے پر مسائل شریعت کو معلوم کرنے کا ایک اچھا ذریعہ بن گیا، اس مجموعہ میں یہ لحاظ رکھا گیا ہے کہ اس میں ہندوستان پاکستان کے ممتاز ترین فقہاء کے فتاویٰ کو لیا جائے، ان کے ناموں کا تذکرہ کرتے ہوئے چالیس معتمد فتاویٰ کے نام لکھے ہیں جو اہم ترین کتب فتاویٰ ہیں اور ان میں پندرہ کتب فتاویٰ کے بارے میں لکھا گیا ہے کہ وہ مکمل طور پر اس میں شامل ہیں اور لکھا ہے کہ دو سو سالہ قدیم و جدید برصغیر کے علماء کے فتاویٰ اس مجموعہ میں شامل کئے گئے ہیں، اس طرح یہ کتاب حنفی فقہ کے فتاویٰ کی ایک موسوعہ کتاب بن گئی ہے۔

مجھ سے اس مجموعہ کے سلسلہ میں کچھ عرض کرنے کی فرمائش کی گئی ہے، اس اہم اور وسیع ترین کام پر قدردانی کا اظہار کرتا ہوں اور مولانا انیس الرحمن قاسمی صاحب ناظم امارت شرعیہ بہار کو اس اہم کام پر مبارکباد دیتا ہوں، اسی طرح ان کے معاونین خصوصی مولانا محمد اسامہ شمیم ندوی کی معاونت خصوصی کو قابل قدردانی سمجھتا ہوں۔ اللہ اس کام کو قبول فرمائے۔

(آمین)

محمد رابع حسنی ندوی  
ندوۃ العلماء لکھنؤ

کیم جولائی ۲۰۱۳ء  
۲۰ شعبان ۱۴۳۴ھ

## تقدیم

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ کا ارشاد ہے :

يُرِيدُونَ أَنْ يُطْفِئُوا نُورَ اللَّهِ بِأَفْوَهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ، هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ. (التوبة: ۳۲-۳۳)

وہ چاہتے ہیں کہ اپنے منہ سے اللہ کے نور کو بجھا دیں اور اللہ اپنے نور کو پورا کر کے ہی رہیں گے، اگرچہ کفر کرنے والوں کو ناپسند ہو، وہی اللہ ہے جس نے اپنے رسول کو ہدایت اور سچے دین کے ساتھ بھیجا ہے، تاکہ اسے تمام مذاہب پر غلبہ عطا فرمائے، اگرچہ شرک کرنے والوں کو یہ پسند نہ ہو۔

اللہ تعالیٰ کے اس ارشاد میں تین باتیں خاص طور پر قابل توجہ ہیں، اول یہ کہ کفر و شرک کی طاقتیں ہمیشہ اسلام کا راستہ روکنے اور حق و ہدایت کے چراغ کو بجھانے کی کوشش کریں گی، دوسرے: یہ طاقتیں مادی اعتبار سے کتنی بھی بڑی ہوں، اسلام کا راستہ روکنے میں کامیاب نہیں ہوں گی، حق و ہدایت کی روشنی پھیلتی جائے گی اور کفر و شرک کی گھٹائیں چھٹتی جائیں گی، اس لئے مسلمانوں کو ایسے حالات سے مایوس و ناامید ہونے کی ضرورت نہیں، تیسرا قابل توجہ نکتہ یہ ہے کہ اللہ تعالیٰ ”دین“ کو غلبہ عطا فرمائیں گے؛ اس لئے یہ تو ہو سکتا ہے کہ دین حق کے حاملین مغلوب ہو جائیں؛ لیکن دین کبھی مغلوب نہیں ہو سکتا، اہل دین کے غالب اور مغلوب ہونے کا تعلق فوجی اور عسکری طاقت سے ہے، یہ ممکن ہے کہ ایک قوم معرکہ کارزار میں تو مغلوب اور شکست خوردہ ہو، لیکن فکر و نظر کے میدان میں فتح یاب اور غالب ہو، اس کی مثال مختلف افکار و مذاہب کی تاریخ میں ملتی ہے اور اسلام کی تاریخ میں نسبتاً زیادہ ملتی ہے، چنانچہ تاریخوں کی تاریخ سامنے ہے کہ انھوں نے جنگ کے میدان میں مسلمانوں کو ایسی شکست دی کہ نہ ان سے پہلے ایسی نظیر ملتی ہے اور نہ ان کے بعد، لیکن فکر و نظر کے معرکہ میں خود انھوں نے شکست کھائی اور دل و دماغ کی مملکت کو ہار گئے۔

اسلام کو تمام افکار و مذاہب پر غالب فرمانے کا مطلب یہی ہے کہ اس کو ہمیشہ فکری اور استدلالی اعتبار سے برتری حاصل رہے گی، چنانچہ یہ ایک حقیقت ہے کہ قانونِ فطرت سے ہم آہنگی، عقل و مصلحت کی موافقت، معقولیت اور توازن و اعتدال کی وجہ سے ہزار مخالفتوں کے باوجود اسلام کو جو مقبولیت حاصل ہے، جس طرح وہ اپنے ماننے والوں

کے لئے روح کا سکون اور قلب کی تسکین کا سامان ہے، اور جس طرح وہ نہ ماننے والوں کے دل و دماغ کو بھی، تیزی کے ساتھ فتح کر لیتا ہے، اس کی کوئی مثال نہیں ملتی۔

اس کی ایک واضح علامت یہ ہے کہ دنیا میں جتنے مذہبی گروہ ہیں، انھوں نے مذہب سے اپنا رشتہ توڑ لیا ہے، مذہبی صحائف سے ان کا محض رسمی تعلق رہ گیا ہے، انسانی زندگی میں ان صحائف کا کوئی عمل دخل نہیں ہے، کچھ مذہبی تہوار ہیں، جن کو ڈھیر ساری آمیزشوں اور ملاوٹوں کے ساتھ زیادہ تر مومج مستی کے لئے منالیا جاتا ہے، عام لوگوں کو اس بات کی بھی خبر نہیں ہوتی کہ ان تہواروں کا تاریخی پس منظر کیا ہے؟ اسی لئے ان کے یہاں حلال و حرام کی حدود باقی نہیں ہیں اور انسان کو اپنی خواہشات کے مطابق زندگی گزارنے کی پوری آزادی حاصل ہے، یہ اسلام کا امتیاز ہے کہ اس کے ماننے والوں کو اپنے دین سے عشق ہے، وہ اللہ اور اس کے رسول کے حکم پر مر مٹنے کو تیار رہتے ہیں، اگر شریعت کا کوئی حکم ان سے ٹوٹ جاتا ہے تو ان کا ضمیر ان کو ملامت کرتا ہے، وہ محض خدا کی خوشنودی اور قانون الہی کی اتباع کے جذبہ سے بڑے بڑے مادی فائدوں کو ٹھکرا دیتے ہیں اور غیر معمولی نقصانات کو سہہ جاتے ہیں، جو واقعات رات کے اندھیرے اور کمروں کی تنہائیوں میں پیش آتے ہیں اور جن کا ذکر والدین و اولاد اور شوہر و بیوی ایک دوسرے کے سامنے کرنا نہیں چاہتے، ایک عام مسلمان بھی علما اور اصحابِ اہل حق کے سامنے حاضر ہو کر ان سچائیوں کو اُگلتا ہے، کیوں کہ اس کا ضمیر اس کو ملامت کرتا رہتا ہے کہ اس نے ایک ایسا کام کیا ہے، جو شریعت کے خلاف ہے، حالاں کہ نہ کسی آنکھ نے اس کو دیکھا تھا، نہ کسی کان نے اس کو سنا تھا، نہ کسی انٹیلیجنس ایجنسی نے اس کی تفتیش کی تھی اور نہ کسی پولیس یا عدالت میں اس کے خلاف کوئی عرضی دائر کی گئی تھی۔۔۔ اس سے بڑھ کر دین حق کے غلبہ کی مثال اور کیا ہوگی، جس نے لوگوں کے دلوں کو مسخر کر لیا ہو اور قلب و نظر کی مملکت پر اپنی کامیابی کا جھنڈا نصب کر دیا ہو۔

حلال و حرام کے احکام جاننے کے لئے علماءِ راہنہ کا مرجع تو قرآن و حدیث اور کتب فقہ ہیں، لیکن عوام کے لئے وہ علما ہیں جن کی فقہ پر نظر ہو اور جو کارِ اہل حق انجام دیا کرتے ہوں، یہ سلسلہ زمانہ قدیم سے مروج رہا ہے، خود رسول اللہ صلی اللہ علیہ وسلم کے فتاویٰ کو اہل علم نے جمع کیا ہے، امام مالک کی فقہی آراء کا سب سے مستند مجموعہ ”المدرستہ“ ہے، جو سوالات و جوابات کا مجموعہ ہے، بعد کو ”فتاویٰ“ کی اصطلاح دو طرح کے فقہی ذخیرہ کے لئے استعمال ہونے لگی، ایک وہ کتابیں جن میں اصحابِ مذہب کے علاوہ اس مذہب کے مشائخ اور تبعین کے اجتہادات بھی جمع کئے گئے، اکثر فتاویٰ کے نام سے جو قدیم کتابیں ملتی ہیں، جیسے: فتاویٰ ابواللیث سمرقندی (متوفی: ۳۷۳ھ)، فتاویٰ ولوالجیہ (ابوالفتح ظہیر الدین ولوالجی، متوفی: ۵۴۰ھ)، خلاصۃ الفتاویٰ (علامہ طاہر بخاری، متوفی: ۵۴۲ھ)، فتاویٰ سراجیہ (علی بن عثمان بن سراج الدین، متوفی: ۵۶۹ھ)، فتاویٰ قاضی خاں (حسن بن منصور اوزجندی، متوفی: ۵۹۰ھ) وغیرہ، وہ اسی نوعیت کی کتابیں ہیں، لیکن موجودہ دور میں فتاویٰ کی اصطلاح کا غالب استعمال ان فقہی کتابوں کے لئے کیا جاتا ہے، جو عام مسلمانوں کے سوالات اور اہل علم کے جوابات پر مشتمل ہوں،

مسلم ملکوں میں عام طور پر اس کے لئے سرکاری ادارے قائم ہیں، لیکن اس کے ساتھ ساتھ تحریر اور ٹیلی ویژن کے ذریعے انفرادی اور شخصی فتاویٰ بھی جاری کئے جاتے ہیں۔

ہندوستان میں اس انداز کا نظام افتاز زیادہ تر مسلم حکومتوں کے خاتمہ کے بعد شروع ہوا، مگر مسلم آبادی کی کثرت اور برصغیر کے مسلمانوں کی مذہب سے گہری وابستگی کی بنا پر بہت تیزی کے ساتھ اس نظام کو ترقی اور وسعت حاصل ہوتی گئی، بہت سے ممتاز اہل علم نے اُمت کی ضرورت کو دیکھتے ہوئے انفرادی طور پر مسلمانوں کی رہنمائی کی، نیز ملک کے بڑے اور ممتاز تعلیمی اداروں نے اسے اپنے کاموں میں شامل کیا اور ازراہ احتیاط ایسا نظام قائم کیا کہ ایک شخص فتویٰ لکھے اور ایک یا اس سے زیادہ افراد اس پر نظر ثانی کریں جس کو اصطلاح میں ”تصحیح فتویٰ“ کہا جاتا ہے، مسلم عہد حکومت کے بعد غالباً فتاویٰ کا سب سے قدیم مجموعہ خانوادہ ولی اللہی کے چشم و چراغ شاہ عبدالعزیز محدث دہلوی (متوفی: ۱۷۴۶ء) کا ہے، جو فارسی زبان میں ہے اور اس کے متعدد اُردو ترجمے شائع ہو چکے ہیں، اس کے بعد ممتاز فقیہ مولانا عبدالحی فرنگی محلی (متوفی: ۱۳۰۴ھ) کے فتاویٰ ہیں، جو ”مجموعۃ الفتاویٰ“ کے نام سے شائع ہو چکے ہیں، اس مجموعہ میں عربی، فارسی، اُردو تینوں زبانوں میں فتاویٰ کے جوابات شامل ہیں، مولانا خورشید عالم صاحب (سابق استاذ دارالعلوم دیوبند) نے عام فہم ترجمہ کے ساتھ اسے بہتر طور پر مرتب کر دیا ہے، ”مجموعۃ فتاویٰ“ ہی کے نام سے مولانا فرنگی محلی کے ہم عصر نواب صدیق حسن خاں (متوفی: ۱۳۰۷ھ) کے فتاویٰ کا مجموعہ بھی شائع ہو چکا ہے۔

بیسویں صدی کے اوائل میں ہندوستانی مسلمانوں کے تین اہم مکاتب فکر دیوبندی، بریلوی اور غیر مقلدین کے اہم ترین فکری مقتداؤں کے فتاویٰ منظر عام پر آئے، حضرت مولانا رشید احمد گنگوہی (متوفی: ۱۹۱۳ء) کی فتاویٰ رشیدیہ، مولانا احمد رضا خاں صاحب بریلوی (متوفی: ۱۹۲۱ء) کی فتاویٰ رضویہ اور مولانا سید محمد نذیر حسین محدث دہلوی (متوفی: ۱۹۰۲ء) کی فتاویٰ نذیریہ، اس کے بعد فتاویٰ کے بہت سے مجموعے مرتب اور شائع ہوئے، جن میں حضرت مولانا مفتی عزیز الرحمن عثمانی (متوفی: ۱۹۲۸ء) کے فتاویٰ، ”فتاویٰ دارالعلوم دیوبند“، حضرت مولانا اشرف علی تھانوی (متوفی: ۱۹۴۳ء) کی ”امداد الفتاویٰ“ اور مفتی کفایت اللہ صاحب (متوفی: ۱۹۵۲ء) کی ”کفایت المفتی“ خاص طور پر قابل ذکر ہے، ماضی قریب میں شائع ہونے والی فتاویٰ کی کتابوں میں فتاویٰ امارت شرعیہ، فتاویٰ مظاہر علوم (مولانا خلیل احمد سہارنپوری، متوفی: ۱۹۴۴ء)، فتاویٰ محمودیہ (مفتی محمود حسن گنگوہی، متوفی: ۱۹۹۷ء)، نظام الفتاویٰ (مفتی نظام الدین صاحب اعظمی، متوفی: ۲۰۰۰ء)، فتاویٰ رحیمیہ (مفتی عبدالرحیم لاجپوری، متوفی: ۲۰۰۱ء)، احسن الفتاویٰ (مفتی رشید احمد صاحب، متوفی: ۲۰۰۲ء) خصوصی اہمیت کی حامل ہیں، اسی سلسلے کی ایک کتاب مولانا محمد یوسف لدھیانوی (متوفی: ۲۰۰۳ء) کی تالیف ”آپ کے مسائل اور ان کا حل ہے“ غرض کہ اُردو زبان میں اگرچہ فتاویٰ نویسی کے کام کا باضابطہ سلسلہ سوتا ڈیڑھ سو سال پہلے ہی شروع ہوا، لیکن اس مختصر عرصہ میں اس موضوع سے متعلق

ایک پورا کتب خانہ وجود میں آچکا ہے۔

یہ یقیناً اردو زبان کی خوش قسمتی ہے، لیکن چوں کہ ہندوستان کے اکثر علاقوں کے حالات یکساں ہیں اور بہت سے مسائل وہ ہیں جو عام طور پر پیش آتے رہتے ہیں، اس لئے فطری طور پر فتاویٰ کے ان مجموعوں میں خاصی تکرار پائی جاتی ہے، اس لئے ایک ایسے مجموعہ کی ضرورت تھی، جس میں مکررات کو حذف کر کے، اہم فتاویٰ کو شامل کیا گیا ہو، تاکہ فقہ و فتاویٰ کا یہ سمندر کوزہ میں آجائے اور اصحاب نظر کے لئے استفادہ آسان ہو جائے، میرے علم کے مطابق اس طرح کی کوشش سب سے پہلے مفتی مہربان علی بڑوتوی نے ”جامع الفتاویٰ“ کے نام سے شروع کی تھی اور اس میں علماء دیوبند کی سترہ لے اکتب فتاویٰ کو شامل کیا تھا، مگر ابھی اس کی تین ہی جلدیں آپائیں کہ مؤلف عالم بقاء کو رخصت ہو گئے اور یہ قرض اہل علم کے لئے چھوڑ گئے۔

مشہور فاضل، صاحب نظر عالم اور مصنف محبت گرامی حضرت مولانا انیس الرحمن قاسمی کو اللہ تعالیٰ جزاء خیر عطا فرمائے کہ ان کے قلب میں اس اہم خدمت کا داعیہ پیدا ہوا اور انہوں نے چالیس فتاویٰ کی کتابوں سے اس مفید اور رہنما کتاب کی ترتیب و تبویب اور حذف مکررات کے ساتھ جمع کرنے کا کام شروع کیا ہے، انشاء اللہ جب یہ کام مکمل ہوگا تو یہ اردو زبان میں فتاویٰ کی انسائیکلو پیڈیا ہوگی اور اہل علم کی آنکھوں کا سرمہ بنے گی، اس کتاب کے ذریعے ہمارے سلف کی زریں خدمات بھی محفوظ ہو جائیں گی اور امت کو ایک ایسا گلدستہ ہاتھ آجائے گا جو مختلف رنگ کے پھولوں سے مزین ہوگا؛ لیکن ان کا مشترک مقصد دین کی تعبیر و تشریح اور ملت اسلامیہ کی رہنمائی ہوگی، میں نے اس کتاب کے مسودہ کے مختلف حصے دیکھے ہیں، جن سے اندازہ ہوا کہ اس مجموعہ میں جہاں اصحاب فتاویٰ کے علم و تحقیق کی روشنی جلوہ فگن ہے، وہیں مرتب کی دیدہ وری، حسن انتخاب، وسیع النظری اور خوش مذاقی کے نقوش بھی مثبت ہیں۔

مرتب گرامی ایک معتبر عالم دین ہیں، کار قضا کا تجربہ رکھتے ہیں، امارت شرعیہ جیسی اہم تنظیم کے قافلہ سالاروں میں ہیں، ان کے اندر حضرت مولانا قاضی مجاہد الاسلام قاسمی کی بالغ نظری اور امیر شریعت حضرت مولانا سید نظام الدین صاحب کی حسن تدبیر دونوں کا عکس جمیل پایا جاتا ہے، حج کمیٹی بہار کے چیرمین ہیں اور بعض عصری تعلیمی اداروں کے بانی ہیں، آل انڈیا مسلم پرسنل لا بورڈ اور اسلامک فقہ اکیڈمی انڈیا کے معزز ارکان میں ہیں، ان کی متعدد کتابیں منظر عام پر آ کر مقبول خاص و عام ہو چکی ہیں۔

دعا ہے کہ اللہ تعالیٰ ان کی عمر میں برکت عطا فرمائے، ان کی اس کاوش کو شوق کے ہاتھوں لیا جائے اور اس کو عند اللہ اور عند الناس قبولیت حاصل ہو، واللہ هو المستعان۔

خالد سیف اللہ رحمانی

۲۰ جمادی الثانی ۱۴۳۴ھ

(خادم المعهد العالی الاسلامی حیدرآباد)

مطابق ۱۲ مئی ۲۰۱۳ء

## حرف چند

بسم الله الرحمن الرحيم

اسلامی علوم کی فہرست میں فقہ اسلامی کی بڑی اہمیت ہے، یہ انسانی زندگی سے مربوط ایسا زندہ و متحرک علم ہے جس میں روز پیش آمدہ مسائل کا حل قرآن و حدیث کی روشنی میں مستنبط کیا جاتا ہے اور جو ثوابت و متغیرات کے حدود کی رعایت کرتے ہوئے زمانہ کے دوش پر قدم بہ قدم چلنے کی صلاحیت سے معمور ہے، یہی وجہ ہے کہ چودہویں صدی گزرنے کے باوجود امت مسلمہ کو اسلامی احکام و مسائل کی تطبیق اور ان پر عمل آوری میں کہیں کسی توقف کا سامنا نہیں کرنا پڑا، ہر دور اور ہر زمانہ میں شریعت کے احکام و مقاصد سے واقف ماہرین علماء نے فقہ اسلامی کو اپنا میدان فکر و تحقیق بنایا ہے اور کتاب و سنت کی روشنی میں انسانی زندگی سے مربوط شرعی احکام کی وضاحت فرمائی ہے۔

علماء و فقہاء کی ان کاوشوں کا ذخیرہ آج امت مسلمہ کے لیے خضر طریق کا درجہ رکھتا ہے، ان علمی ذخائر میں ایک قسم ”فتاویٰ“ کی ہے، یہاں فتاویٰ سے مراد ان سوالات کے شرعی جوابات ہیں جو مفتیان کرام سے دریافت کئے جاتے ہیں، ہندوستان میں علماء نے فتویٰ نویسی کے ذریعہ امر بالمعروف اور نہی عن المنکر کا فریضہ قدیم زمانہ سے انجام دیا ہے، البتہ بارہویں صدی ہجری میں اس کا باضابطہ آغاز شاید شاہ عبدالعزیز محدث دہلوی (متوفی: ۱۱۸۹ھ) کے فتاویٰ عزیزی سے ہوتا ہے، پھر ہر دور میں اس جانب خاص توجہ دی گئی اور امت کو شرعی مسائل سے باخبر کرنے کے لیے یہ سلسلہ پھیلتا گیا، اس لیے آج اس حقیقت سے انکار نہیں کیا جاسکتا ہے کہ اردو زبان میں علماء کے فتاویٰ پر مشتمل کتابیں اسلامی لائبریری کا ایک وسیع رکن بن چکی ہیں جن کے بغیر لائبریری کا تصور نامکمل ہے۔

اسلاف کے ان گراں قدر خدمات اور ان کی علمی کاوشوں سے علماء و فضلاء مدارس اور ریسرچ اسکالرس کو مستفید کرانے کے لیے بہت شدت سے اس کی ضرورت محسوس کی جا رہی تھی کہ اسلاف کے فتاویٰ کا ایسا جامع موسوعہ تیار ہو جائے جس میں زیادہ سے زیادہ مسائل کے تحقیقی جوابات بلا تکرار شامل ہوں تاکہ یہ موسوعہ اسلاف کے علوم کا جامع بھی ہو، نیز آسانی سے میسر بھی ہو جائے اور اس سے استفادہ بھی آسان ہو، ظاہر ہے یہ کام بڑا ہی نازک اور محنت طلب ہے کیوں کہ مسائل اور پھر ان مسائل سے متعلق فتاویٰ کی ان کتابوں میں موجود جوابات میں سے کسی

ایک کا انتخاب انتہائی دشوار گزار مرحلہ ہے، جس کے لیے اجتماعی محنت و کاوش ہی ثمر آور ہو سکتی تھی، چنانچہ بڑی خوشی اور شکر کا موقع ہے کہ مولانا مفتی انیس الرحمن قاسمی صاحب ناظم امارت شرعیہ بہار، اڑیسہ وجہا رکھنڈ (جنہیں اللہ تعالیٰ نے گونا گوں خصوصیات و امتیازات سے نوازا ہے اور جو گہرے علم اور فتویٰ نویسی کے میدان کا وسیع تجربہ رکھتے ہیں) نے اس علمی پروجیکٹ پر کام کرنے کا منصوبہ بنایا، جس میں ہندوپاک کے تمام مستند اہل علم کے مطبوعہ فتاویٰ کو علمی انداز میں ایک جگہ مرتب کر کے شائقین اور علماء کے درمیان پیش کیا جاسکے تاکہ مناسب ترتیب، تکرار کے حذف اور تفسیحی بخش جو اب کے انتخاب کی وجہ سے یہ مجموعہ ہر خاص و عام کے لیے ایک فقہی انسائیکلو پیڈیا کا درجہ رکھے۔

آج یہ لکھتے ہوئے انتہائی خوشی ہو رہی ہے کہ فقہی انسائیکلو پیڈیا پر مشتمل یہ منصوبہ بڑی تیزی کے ساتھ زیر ترتیب ہے، طہارت سے متعلق مسائل کا انتخاب تین جلدوں میں کیا گیا ہے، باقی جلدوں کی ترتیب کا کام جاری ہے، مسائل کی ترتیب اور جوابات کے انتخابات کے لیے تجربہ کار اور صاحب علم مفتیان کرام کی خدمات حاصل کی گئی ہیں تاکہ ایک ہی سوال کے جواب میں مفتیان کرام کے مختلف جوابات میں سے علم و تحقیق اور مقاصد شریعت سے ہم آہنگ جواب کا انتخاب کیا جاسکے، اس علمی منصوبہ کی تکمیل تقریباً ساٹھ ضخیم جلدوں میں متوقع ہے۔ (ان شاء اللہ) جس کی تکمیل کے بعد فتاویٰ کی دنیا میں یقیناً ایک علمی انجمن نظر آئے گا، جس سے ہر صاحب ذوق متاثر ہو کر رہے گا۔

دعا ہے کہ اللہ تعالیٰ اس علمی منصوبہ کی ترتیب میں اخلاص عطا فرمائے اور اپنے خاص رحم و کرم سے اسے جلد از جلد پایہ تکمیل کو پہنچائے اور اس علمی منصوبہ کے تمام شرکاء کو جزائے خیر عطا فرمائے اور ان کے لیے اس مجموعہ کو باقیات صالحات بنائے۔ واللہ هو الموفق والمعين۔

محمد قاسم غفرلہ

قاضی شریعت دار القضاء امارت شرعیہ پھلواری شریف پٹنہ

ناظم مدرسہ طیبہ منت نگر مادھوپور، مظفر پور، بہار

۲۷ شعبان ۱۴۳۲ھ

مطابق ۷ جولائی ۲۰۱۳ء



## مقدمہ

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين الذي قال في الكتاب: "فَلَوْلَا نَفَرْنَا مِنْ كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ"، ووصلى الله على نبينا سيدنا ومولانا محمد الذي قال: "من يرد الله به خيراً يفقهه في الدين" وعلى اله وصحبه وعلى من تبعهم إلى يوم الدين: أما بعد!

اسلام دين فطرت ہے اور اس کے بنیادی حصے ہر زمانے میں یکساں رہے ہیں، ان میں کوئی تبدیلی نہیں ہوئی، حضرت آدم و نوح علیہما السلام سے لے کر آخری نبی حضرت محمد صلی اللہ علیہ وسلم تک یہی رہا:

"شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ". (۱)

راہ ڈال دی تمہارے لیے دین میں، وہی جس کا حکم کیا تھا نوح کو اور جس کا حکم بھیجا ہم نے تیری طرف اور جس کا حکم کیا ہم نے ابراہیم کو اور موسیٰ کو اور عیسیٰ کو یہ کہ قائم رکھو دین کو اور اختلاف نہ ڈالو اس میں۔

تمام انبیاء علیہم السلام کا اتفاق ہے کہ ساری امت ایک ہے اور اس کا رب بھی ایک ہی ہے:

"إِنَّ هَذِهِ أُمَّتُكُمْ أُمَّةً وَاحِدَةً، وَأَنَا رَبُّكُمْ فَاعْبُدُونِ". (۲)

یہ لوگ ہیں تمہارے دین کے سب ایک دین پر اور میں ہوں تمہارا رب سو میری بندگی کرو۔

جس طرح رب ایک ہے، اسی طرح اس کا دین بھی ایک ہے اور وہ ایک دین "دین اسلام" ہی ہے۔ ارشاد خداوندی ہے:

"إِنَّ الدِّينَ عِنْدَ اللَّهِ الْإِسْلَامُ". (۳)

بیشک دین جو ہے اللہ کے ہاں سو یہی اسلام ہے۔

حضرت نوح علیہ الصلوٰۃ والسلام کی زبانی یہ حکم ملا:

"وَأُمِرْتُ أَنْ أَكُونَ مِنَ الْمُسْلِمِينَ". (۴)

اور مجھ کو حکم ہے کہ رہوں فرماں بردار۔

(۱) سورۃ الشوریٰ: ۱۳۔

(۲) سورۃ الانبیاء: ۹۲۔

(۳) سورۃ آل عمران: ۱۹۔

(۴) سورۃ یونس: ۷۲۔

حضرت ابراہیم علیہ الصلوٰۃ والسلام نے اپنے آپ کو اور اپنی امت کو امت مسلمہ کے خطاب سے نوازتے ہوئے رب سبحانہ و تعالیٰ سے یہ دعا کی:

”رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُسْلِمَةً لَكَ“۔ (۱)

اے پروردگار ہمارے اور کرہم کو حکم بردار اپنا اور ہماری اولاد میں بھی ایک جماعت فرمانبردار اپنی۔ اور حضرت عیسیٰ علیہ السلام کے حواریوں نے کہا تھا:

”نَحْنُ أَنْصَارُ اللَّهِ آمَنَّا بِاللَّهِ وَأَشْهَدُ بِأَنَّ مُسْلِمُونَ“۔ (۲)

ہم ہیں مدد کرنے والے اللہ کے، ہم ایمان لائے اللہ پر اور تو گواہ رہ بے شک ہم مسلمان ہیں۔

دین کے بنیادی احکام جیسے توحید، قیامت، جزا و سزا، اخلاص، تقویٰ، عجز و انکساری، شرم و حیا، صدق و امانت، عدل و انصاف، اللہ اور اس کے شعار کی تعظیم، انسانی جان اور عزت و آبرو کے احترام کا حکم ہر دور میں رہا ہے۔ اکثر نبی ایسے رہے جو دوسرے رسولوں کو دی ہوئی شریعت ہی کو نافذ کرنے کے لیے آئے۔ مگر ان انبیاء و رسولوں کی وفات کے بعد ان کی امت نے دین میں تحریف کی اور الگ الگ طریقے پیدا کر لیے اور ہر گروہ یہ سمجھنے لگا کہ دین کا تحریف شدہ ناقص حصہ جو اس کے پاس ہے وہی صحیح ہے۔ اللہ جل شانہ نے فرمایا ہے:

”فَتَقَطَّعُوا أَمْرَهُمْ بَيْنَهُمْ زُبُرًا، كُلُّ حِزْبٍ بِمَا لَدَيْهِمْ فَرِحُونَ“۔ (۳)

سوان لوگوں نے اپنے دین میں اپنا طریقہ الگ الگ کر کے اختلاف پیدا کر لیا، اور ہر گروہ کے پاس جو کچھ دین ہے وہ

اسی سے خوش ہے۔

جب دین کی بنیادی چیزیں مٹ گئیں اور یہود و نصاریٰ نے توراہ و انجیل کو بدل دیا تو اللہ جل شانہ نے اس کو منسوخ کر کے دین اسلام آخری نبی حضرت محمد صلی اللہ علیہ وسلم کو دیا اب یہی دین، حقیقی دین ہے۔ جس میں قیامت تک کے انسانی احوال اور ضرورتوں کی رعایت کرتے ہوئے اللہ نے احکام دیئے ہیں اور اسے انسانی فطرت کے مطابق بنایا ہے:

”إِنَّ الدِّينَ عِنْدَ اللَّهِ الْإِسْلَامُ، وَمَا اخْتَلَفَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ

وَمَنْ يَكْفُرْ بآيَاتِ اللَّهِ فَإِنَّ اللَّهَ سَرِيعُ الْحِسَابِ“۔ (۴)

بیشک دین اللہ کے نزدیک اسلام ہے، اور اہل کتاب نے جو اختلاف کیا تو ایسی حالت کے بعد کہ ان کو معلوم ہو چکا آپس

کے ضد اور حسد کی وجہ سے، اور جو کوئی انکار کرے اللہ کے حکموں کا، سو اللہ جلدی حساب لینے والا ہے۔

(۱) سورة البقرة: ۱۲۸ - (۲) سورة آل عمران: ۵۴ -

(۳) سورة المومنون: ۵۳ -

(۴) سورة آل عمران: ۱۹ -

اس آخری دین کے بعد اگر کوئی دوسرے مذہب اور دین کو اختیار کرے گا تو وہ اللہ کے نزدیک نافرمان شمار ہوگا اور اس کے اعمال غیر مقبول ہوں گے۔ اللہ جل شانہ نے فرمایا ہے:

”وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ“ (۱)

اور جو شخص اسلام کے علاوہ دین اختیار کرے گا وہ قبول نہیں کیا جائے گا۔

نجات صرف دین اسلام کی اتباع میں ہے۔ ارشاد الہی ہے:

”الْيَوْمَ اكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا“ (۲)

آج میں نے تمہارے لئے دین کو مکمل کر دیا ہے اور اپنی نعمت تم پر تمام کر دی ہے اور تمہارے لیے اسلام کو تمہارے دین کی

حیثیت سے قبول کر لیا ہے۔

اس دین کو اللہ نے مکمل کر دیا ہے اور اس میں ایمان و عقائد، ارکان اسلام، معاشرت، اخلاق، معاملات اور سیاسیات وغیرہ کی تفصیل کے ساتھ فرائض و واجبات، حلال و حرام، مستحب و مباح اور مسنون و مکروہ کے احکام بیان کر دیئے ہیں اور اس کی بھی وضاحت کر دی ہے کہ سفر و حضر، صحت و بیماری، عورت و مرد، بچوں اور بوڑھوں کے حالات کے اعتبار سے کون سے احکام ہوں گے اور کیا سہولتیں اللہ نے ان کو دی ہیں اور رسول اکرم صلی اللہ علیہ وسلم نے ایسی واضح ہدایتیں بیان فرمادی ہیں اور ایسے اصول و ضوابط کی نشاندہی کر دی ہے جن کی روشنی میں قیامت تک نئے نئے مسائل کا حل ہوتا رہے گا۔ اسی لیے حضور صلی اللہ علیہ وسلم نے یہ پیشین گوئی فرمائی تھی کہ آپ کے بعد آنے والوں میں ایسے عادل علماء اس علم کو حاصل کریں گے، جو اس دین کو پوری طرح بعد والوں کو پہنچائیں گے اور آپ صلی اللہ علیہ وسلم کے جانشین ہوں گے۔ آپ صلی اللہ علیہ وسلم نے فرمایا ہے:

”وإن العلماء ورثة الأنبياء وإن الأنبياء لم يورثوا دينارا ولا درهما، إنما ورثوا العلم فمن أخذه أخذ

بحظ وافر“ (۳)

علماء، انبیاء علیہم السلام کے وارث ہیں اور انبیاء درہم و دینار کے وارث نہیں بناتے ہیں بلکہ وہ علم کے وارث بناتے

ہیں جس نے اس کو لیا اس نے مکمل طور پر لیا۔

یہی علماء ربانی اب اس دین کی حفاظت اور اس کی اشاعت کا کام انجام دیں گے اور انسانوں کو صحیح راستہ دکھائیں گے۔ اصحاب علم کے اس طبقہ میں سرفہرست مفسرین و محدثین اور فقہاء کرام کی جماعت ہے جنہوں نے قرآن کریم کو سمجھا، قرآنی آیات سے متعلق احادیث اور آثار صحابہ میں غور و خوض کیا، منصوص و غیر منصوص مسائل کا ادراک کیا اور اس کے احکام کو فرض و واجب، سنت و مستحب کی شکل میں پیش کیا، جس کی وجہ سے دین پر چلنا آسان ہوا۔

(۱) سورة آل عمران: ۸۵۔

(۲) سورة المائدہ: ۳۔

(۳) سنن الترمذی، باب ماجاء فی فضل الفقہ علی العبادۃ۔

ان فقہاء کرام میں سرتاج الحدیث والفقہاء امام اعظم ابوحنیفہ رحمہ اللہ کی ذات گرامی ہے، جن کے ذریعہ فقہ اسلامی کی تدوین کا عظیم الشان کام انجام پایا، آج اس فقہ پر عمل کرنے والے دنیا کے مختلف حصوں بالخصوص ہندوستان، پاکستان، بنگلہ دیش، افریقی ممالک، چین، قزاقستان، ازبکستان، افغانستان، شام، مصر، ترکی، خلیج، ایران، یورپ و امریکہ میں موجود ہیں۔ ہندوستان میں جب مسلمانوں کی آمد ہوئی تو ابتدا میں علم حدیث پر زیادہ توجہ دی گئی، خاص طور پر سندھ اور گجرات کے ساحلی شہروں میں۔ اس کے بعد اہل علم کی فکر و توجہ کا مرکز علم فقہ بن گیا۔ چنانچہ ہندوستان میں یہاں کے علماء و مفتیان نے فقہ و فتاویٰ کی جو خدمات انجام دی ہیں، اس کا سلسلہ تاریخی طور پر ایک ہزار سال سے زیادہ عرصہ پر محیط ہے۔ بلکہ یہاں کے علما نے گذشتہ دو صدیوں میں عالم اسلام کی فقہی اعتبار سے رہنمائی کی ہے اور اپنے فتاویٰ کے ذریعہ پیدا ہونے والے مسائل کا حل پیش کیا ہے، اس لیے ان کی اہمیت پورے عالم اسلام کے موجودہ عہد کے فقہ و فتاویٰ کے باب میں غیر معمولی ہے، یہ فتاویٰ ہندوپاک کے مدارس اور دینی و ملی اداروں کے دارالافتاء میں محفوظ ہیں، جن کے منتخب مختلف عہد میں اردو اور فارسی زبانوں میں شائع بھی ہوئے ہیں۔ فتاویٰ کی بعض کتابیں ایسی ہیں جو ایک دفعہ کی اشاعت کے بعد دوبارہ نہیں چھپی ہیں، نیز فتاویٰ کی تمام کتابیں ہر شخص کے پاس موجود بھی نہیں ہوتی ہیں جس کی وجہ سے استفادہ میں دشواریوں کا سامنا کرنا پڑتا ہے، اس لئے ضرورت اس بات کی تھی کہ ان تمام فتاویٰ کو جدید ترتیب کے ساتھ یکجا کر کے قرآن و سنت کی دلیلوں و فقہی کتابوں کے حوالہ سے مزین کر کے محفوظ کر دیا جائے اور ترتیب کو سہل و آسان رکھا جائے تاکہ زیادہ سے زیادہ افراد اس سے فائدہ اٹھا سکیں۔ اس مجموعہ سے ان غلط فہمیوں کا بھی ازالہ ہوگا جو بعض طبقے کی طرف سے ناواقفیت کی بنیاد پر پیش کئے جاتے ہیں۔ اس مجموعہ میں قدیم ہندوستان اور جدید برصغیر ہندوپاک کے علما کے فتاویٰ شامل ہیں۔ اس مجموعہ میں دو سو سالہ عہد کے قدیم ہندوستان اور موجودہ دور کے حنفی مسلک پر عمل پیرا جن اہم مفتیان کرام نے فتاویٰ دیئے ہیں اور انہیں یکجا کر کے شامل کیا گیا ہے۔ ان کتب فتاویٰ اور مفتیان کے نام حسب ذیل ہیں:

نمبر شمار	کتب فتاویٰ	مفتیان کرام	مطبع
(۱)	فتاویٰ عزیز	حضرت مولانا شاہ عبدالعزیز محدث دہلوی	ایم ایچ سعید کمپنی، ادب منزل، پاکستان چوک، کراچی
(۲)	فتاویٰ رشیدیہ	فقیہ العصر حضرت مولانا رشید احمد گنگوہی	محمد اسحاق صدیقی اینڈ سنز، تاجران کتب، دمالکان کتب خانہ رچیہ، دیوبند، سہارنپور، انڈیا
(۳)	تالیفات رشیدیہ	فقیہ العصر حضرت مولانا رشید احمد گنگوہی	مکتبہ الحق ماڈرن ڈپری، جوگیشوری، ممبئی ۱۰۲
(۴)	باقیات فتاویٰ رشیدیہ	فقیہ العصر حضرت مولانا رشید احمد گنگوہی	حضرت مفتی الہی بخش اکیڈمی کاندھلہ ضلع پر بدھ نگر (مظفر نگر) یو پی، انڈیا
(۵)	عزیز الفتاویٰ	حضرت مولانا مفتی عزیز الرحمن عثمانی	زکریا بک ڈپو، دیوبند، سہارنپور، یو پی، انڈیا
(۶)	فتاویٰ دارالعلوم دیوبند	مولانا مفتی عزیز الرحمن عثمانی رحمۃ اللہ علیہ	زکریا بک ڈپو، دیوبند، سہارنپور، یو پی، انڈیا

- (۷) امداد الفتاویٰ حکیم الامت حضرت مولانا اشرف علی تھانویؒ
- (۸) اخیلۃ النازحۃ حکیم الامت حضرت مولانا اشرف علی تھانویؒ
- (۹) امداد الاحکام مولانا ظفر احمد عثمانیؒ مولانا عبد الکریم گمٹھلوئیؒ
- (۱۰) آلات جدیدہ کے شرعی احکام مولانا مفتی محمد شفیع دیوبندیؒ
- (۱۱) جواہر الفقہ مولانا مفتی محمد شفیع دیوبندیؒ
- (۱۲) امداد المفتیین مولانا مفتی محمد شفیع دیوبندیؒ
- (۱۳) مجموعہ فتاویٰ عبدالحی مولانا ابوالحسنات عبدالحی لکھنویؒ
- (۱۴) فتاویٰ مظاہر علوم مولانا خلیل احمد محدث سہارنپوریؒ
- (۱۵) فتاویٰ محمودیہ مولانا مفتی محمود حسن گنگوہیؒ
- (۱۶) فتاویٰ امارت شریعہ مولانا ابوالحسن محمد سجاد وغیرہ رحمہم اللہ
- (۱۷) کفایت المفتی مولانا مفتی محمد کفایت اللہ دہلویؒ
- (۱۸) فتاویٰ باقیات صالحات مولانا شاہ عبدالوہاب قادری ویلوریؒ
- (۱۹) فتاویٰ احیاء العلوم مولانا مفتی محمد الیسن مبارک پوریؒ
- (۲۰) منتخبات نظام الفتاویٰ مولانا مفتی نظام الدین اعظمیؒ
- (۲۱) نظام الفتاویٰ مولانا مفتی نظام الدین اعظمیؒ
- (۲۲) خیر الفتاویٰ مولانا خیر محمد جالندھریؒ
- (۲۳) فتاویٰ شیخ الاسلام حضرت مولانا حسین احمد مدنیؒ
- (۲۴) فتاویٰ حقانیہ مولانا عبدالحق صاحب پاکستانیؒ
- (۲۵) احسن الفتاویٰ مولانا مفتی رشید احمد صاحب پاکستانیؒ
- (۲۶) فتاویٰ عثمانی مولانا مفتی محمد تقی عثمانی صاحب پاکستانیؒ
- (۲۷) فتاویٰ قاضی مولانا قاضی مجاہد الاسلام قاسمیؒ
- (۲۸) فتاویٰ رحیمیہ مولانا مفتی عبدالرحیم صاحب لاہوریؒ
- (۲۹) کتاب الفتاویٰ مولانا خالد سیف اللہ رحمانی صاحب
- (۳۰) محمود الفتاویٰ مولانا مفتی احمد خانپوری صاحب
- (۳۱) حبیب الفتاویٰ مولانا مفتی حبیب اللہ قاسمی صاحب
- زکریا بک ڈپو، دیوبند، سہارنپور، یو پی، انڈیا
- مکتبہ رضی دیوبند، سہارنپور، یو پی، انڈیا
- زکریا بک ڈپو، دیوبند، سہارنپور، یو پی، انڈیا
- مکتبہ تفسیر القرآن، نزد چھتہ مسجد، دیوبند، یو پی
- مکتبہ تفسیر القرآن، نزد چھتہ مسجد، دیوبند، یو پی
- زکریا بک ڈپو، دیوبند، سہارنپور، یو پی، انڈیا
- مکتبہ تھانوی، دیوبند، یو پی، انڈیا
- شعبہ نشر و اشاعت مظاہر علوم، سہارنپور، یو پی، انڈیا
- مکتبہ شیخ الاسلام دیوبند، سہارنپور، یو پی، انڈیا
- شعبہ نشر و اشاعت امارت شریعہ، پھولاری شریف، پٹنہ
- حفظ الرحمن و اصف، کوہنور پریس، دہلی، انڈیا
- جامعہ باقیات صالحات، ویلور، بنگلور، انڈیا
- جامعہ احیاء العلوم، مبارکپور، یو پی، انڈیا
- ایفا پبلیکیشن، جوگابائی، نئی دہلی، انڈیا
- ایفا پبلیکیشن، جوگابائی، نئی دہلی، انڈیا
- مکتبہ الحق ماڈرن ڈیری، جوگیشوری، ممبئی ۱۰۲
- مکتبہ شیخ الاسلام، دیوبند، یو پی، انڈیا
- دکن ٹریڈرس بک سیلرا اینڈ پبلیشرز، نزد واٹر ٹینک مغل پورہ، حیدرآباد
- زکریا بک ڈپو، دیوبند، سہارنپور، یو پی، انڈیا
- کتب خانہ نعیمیہ دیوبند، سہارنپور، یو پی، انڈیا
- ایفا پبلیکیشن، جوگابائی، نئی دہلی، انڈیا
- مکتبہ رحیمیہ منشی اسٹریٹ، راندریہ، سورت، گجرات
- کتب خانہ نعیمیہ دیوبند، سہارنپور، یو پی، انڈیا
- مکتبہ نور محمودگر، متصل جامعہ ڈابھیل
- سہج پبلیکیشنز (پرائیویٹ) لمیٹڈ، دریا گنج، نئی دہلی

مولانا محمد عبدالقادر صاحب فرنگی محلّیؒ	مولانا محمد عبدالقادر صاحب فرنگی محلّیؒ	(۳۲) فتاویٰ فرنگی محل
مجلس صحافت و نشریات، ندوۃ العلماء مارگ، پوسٹ باکس نمبر ۹۳ لکھنؤ، انڈیا	مولانا مفتی محمد ظہور ندوی صاحب	(۳۳) فتاویٰ ندوۃ العلماء
ملکتیہ بینات، جامعۃ العلوم الاسلامیہ، علامہ بنوری ٹاؤن، کراچی، پاکستان	مفتیان جامعہ علوم اسلامیہ، بنوری ٹاؤن، پاکستان	(۳۴) فتاویٰ بینات
دارالافتاء والقضاء، جامعۃ العلوم الاسلامیہ، علامہ بنوری ٹاؤن، کراچی، پاکستان	مفتیان جامعہ علوم اسلامیہ، بنوری ٹاؤن، پاکستان	(۳۵) فتاویٰ دارالافتاء والقضاء
مولانا حافظ حسین احمد صدیقی نقشبندی مہتمم دارالعلوم صدیقیہ زروبی ضلع صوابی، پاکستان	مولانا مفتی محمد فرید صاحب پاکستانیؒ	(۳۶) فتاویٰ فریدیہ
جمعیت پبلیکیشنز وحدت روڈ، لاہور، پاکستان	مولانا مفتی محمود صاحب پاکستانیؒ	(۳۷) فتاویٰ مفتی محمود
مکتبہ لدھیانوی ایم اے جناح روڈ، کراچی، پاکستان	مولانا محمد یوسف صاحب لدھیانویؒ	(۳۸) آپ کے مسائل اور ان کا حل
جامعۃ القرأت کفلیہ، مولانا عبدالغنی نگر، سورت، گجرات	مولانا مفتی مرغوب الرحمن صاحب لاچپوریؒ	(۳۹) مرغوب الفتاویٰ
ایجوکیشنل پبلیشنگ ہاؤس، دہلی-۶، انڈیا	مولانا مفتی رضاء الحق صاحب، افریقہ	(۴۰) فتاویٰ دارالعلوم زکریا
مدرسہ بیت العلوم کوئٹہ اختر دروے نمبر ۱۴۲، شوکا میوزک پیچھے، پونہ ۴۸، انڈیا	مولانا مفتی شاکر خان صاحب پونہ، انڈیا	(۴۱) فتاویٰ شاکر خان

### مکمل طور پر شامل کتب فتاویٰ:

مذکورہ بالا فتاویٰ کی کتابوں میں سے مندرجہ ذیل سولہ ایسی کتابیں ہیں جنہیں مکمل طور پر اس مجموعہ میں شامل کیا گیا ہے۔ البتہ اگر ان میں کوئی مسئلہ مکرر ہے تو ایک مسئلہ کو متن میں اور دوسرے کو حاشیہ میں دے دیا گیا ہے، دیگر فتاویٰ کی کتابوں سے ایسے مسائل لیے گئے ہیں جو ان کتابوں میں نہیں ہیں اور اگر وہ مسائل دونوں طرح کی کتابوں میں ہیں تو ایک کتاب سے لیا گیا ہے اور باقی کتابوں کے حوالے دے دیئے گئے ہیں:

- (۱) فتاویٰ عزیزی حضرت مولانا شاہ عبدالعزیز محدث دہلویؒ (م ۱۲۳۹ھ)
- (۲) فتاویٰ رشیدیہ فقیہ العصر حضرت مولانا رشید احمد گنگوہیؒ (م ۱۳۲۳ھ)
- (۳) تالیفات رشیدیہ فقیہ العصر حضرت مولانا رشید احمد گنگوہیؒ //
- (۴) باقیات فتاویٰ رشیدیہ فقیہ العصر حضرت مولانا رشید احمد گنگوہیؒ //
- (۵) فتاویٰ مظاہر علوم مولانا خلیل احمد محدث سہارن پوریؒ (م ۱۳۴۶ھ)
- (۶) فتاویٰ دارالعلوم دیوبند حضرت مولانا مفتی عزین الرحمن عثمانیؒ (م ۱۳۴۷ھ)

(۷) مجموعہ فتاویٰ عبدالحی	مولانا ابوالحسنات عبدالحی لکھنویؒ	(م ۱۳۰۴ھ)
(۸) فتاویٰ امارت شرعیہ	مولانا ابوالحسن محمد سجاد وغیرہ رحمہم اللہ	(م ۱۳۵۹ھ)
(۹) امداد الفتاویٰ	حکیم الامت مولانا اشرف علی تھانویؒ	(م ۱۳۶۲ھ)
(۱۰) کفایت المفتی	مولانا مفتی محمد کفایت اللہ دہلویؒ	(م ۱۳۷۲ھ)
(۱۱) فتاویٰ شیخ الاسلام	شیخ الاسلام مولانا حسین احمد مدنیؒ	(م ۱۳۷۷ھ)
(۱۲) امداد الاحکام	مولانا ظفر احمد عثمانیؒ (م ۱۳۹۴ھ) / مولانا عبدالکریم گمٹھلوی (م ۱۳۶۸ھ)	
(۱۳) امداد المفتین	مولانا مفتی محمد شفیع دیوبندیؒ	(م ۱۳۹۶ھ)
(۱۴) فتاویٰ محمودیہ	مولانا مفتی محمود حسن گنگوہیؒ	(م ۱۴۱۷ھ)
(۱۵) منتخبات نظام الفتاویٰ / نظام الفتاویٰ	مولانا مفتی نظام الدین اعظمیؒ	(م ۱۴۱۸ھ)
(۱۶) فتاویٰ قاضی	مولانا قاضی مجاہد الاسلام قاسمیؒ	(م ۱۴۲۲ھ)

### طریقہ ترتیب

(۱) علماء و مفتیان ہند کے مراکز و دارالافتاء میں جو فتاویٰ موجود ہیں اکثر قدیم دارالافتاء و مفتیان ہند کے انتخاب کا مجموعہ شائع ہو چکا ہے مگر یہ متفرق طور پر اور مختلف ابواب میں بکھرے ہوئے ہیں بلکہ فتاویٰ کے چند مجموعوں میں ایسا بھی ہے کہ ہر جلد میں تمام ابواب کے مسائل درج ہیں جس کی وجہ سے استفادہ مشکل ہو گیا ہے اس لیے اس مجموعے میں اس بات کی کوشش کی گئی ہے کہ ہر باب اور فصل کے مسائل آسان اور سہل عناوین کے تحت جمع کر دیئے جائیں تاکہ کسی شخص کو مسائل کی تلاش میں دشواری نہ ہو۔

(۲) اس بات کی کوشش کی گئی ہے کہ مسائل کے اندراج میں تکرار نہ ہو۔

(۳) چالیس سے زائد فتاویٰ کے مجموعوں میں سے سولہ فتاویٰ کی کتابیں ایسی ہیں جن کے تمام ہی مسائل کو اس مجموعے میں لے لیا گیا ہے اگر ان مسائل میں آپس میں کہیں کوئی تکرار ہے اور ایسا بہت کم ہے تو ایک مسئلہ کو اصل کتاب کے متن میں رکھا گیا ہے اور اگر وہی مسئلہ کسی دوسرے فتوے کی کتاب میں بھی ہے تو اسے حاشیہ میں دے دیا گیا ہے۔

(۴) مذکورہ بالا سولہ کتابوں کے علاوہ دیگر فتاویٰ کے مسائل کو بھی اس طرح لیا گیا ہے کہ ان میں آپس میں تکرار نہ ہو اگر ایک مسئلہ ایک سے زائد کتابوں میں ہے اور سوال و جواب کی نوعیت میں کوئی فرق نہیں ہے تو ایک فتوے کی کتاب سے اس مسئلہ کو درج کر دیا گیا ہے اور باقی کتب فتاویٰ کے حوالے لفظ کذا کے ساتھ دے دیئے گئے ہیں۔

(۵) ہر فتوے کے سوال و جواب کو مکمل طور پر بیچنم لیا گیا ہے اس کا اختصار نہیں کیا گیا ہے۔ ساتھ ہی حسب ضرورت ہر باب کے دیگر اہم مفتی بہ مسائل کا بھی اضافہ حاشیہ میں کیا گیا ہے تاکہ ہر باب مسائل کے اعتبار سے بھی جامع ہو اور ایک ہی جگہ تمام مسائل مل جائیں۔

(۶) ہر فتوے کے حوالے حاشیہ میں کتب فقہیہ سے درج کئے گئے ہیں، ان میں اس بات کی کوشش کی گئی ہے کہ جو مسائل منصوص ہیں ان کے حوالوں کتاب اللہ اور سنت رسول سے براہ راست درج کر دیئے جائیں اور جو مسائل مجتہد فیہ ہیں ان کے حوالے میں صرف معتبر فقہی کتابوں کی عبارتیں درج کی گئی ہیں۔ بعض فتاویٰ کی کتابوں کے حواشی محققین علما نے لکھے تھے، اس کتاب میں ان حواشی کو باقی رکھا گیا ہے، جیسے فتاویٰ امارت شرعیہ، فتاویٰ دارالعلوم، فتاویٰ محمودیہ وغیرہ کے حواشی۔

(۷) موجودہ دور میں نئے مسائل کی رفتار تیز ہو گئی ہے، جدید مسائل کے حل کی کوشش میں سب سے زیادہ توجہ حکیم الامت حضرت مولانا اشرف علی تھانوی رحمہ اللہ کی رہی، اس کے بعد حضرت مولانا مفتی محمد شفیع دیوبندی نے اس ذمہ داری کو بخوبی نبھایا، حضرت مولانا مفتی محمد کفایت اللہ دہلوی کے یہاں بھی جدید مسائل پر بھرپور توجہ دی گئی، مولانا مفتی نظام الدین اعظمی اور حضرت مولانا قاضی مجاہد الاسلام کے یہاں جدید مسائل کا حل پیش کیا گیا ہے۔ اس مجموعہ میں نئے مسائل کو خصوصیت کے ساتھ شامل کیا گیا ہے۔

(۸) ان فتاویٰ کی خصوصیتوں میں یہ بھی ہے کہ مفتیان کرام کے جواب ٹھوس و مکمل اور ایسے واضح ہوتے ہیں کہ اگر سوال حذف کر دیا جائے تو بھی جواب سے مسئلہ سمجھ میں آجاتا ہے، انداز تحریر صاف اور سلیس ہوتا ہے مسائل کے جواب میں عرف زمانہ پر بھی گہری نظر رکھتے ہیں۔ استفتا کے جواب میں ہمیشہ مفتی بہ قول کو اختیار کرتے ہیں الا یہ کہ انسانی ضرورت عدول کا تقاضا کرتی ہو تو ایسی صورت میں ضرورتاً غیر مفتی بہ قول کو بھی اختیار کرتے ہیں۔ اسی طرح اگر کسی مسئلہ میں دو مختلف مفتی بہ قول ہیں تو ایسے موقع پر سہل و آسان قول کو اختیار کرتے اور اسی پر فتویٰ دیتے ہیں۔ ایسی صورت ہرگز اختیار نہیں کرتے جو عوام کے لئے مشکلات پیدا کرنے والی ہو۔

(۹) فتاویٰ کی ترتیب کے وقت اس کی ضرورت محسوس ہوئی کہ فقہ کی تعریف، اس کے مشمولات اور دلائل اربعہ (کتاب اللہ، سنت رسول، اجماع و قیاس) امام ابوحنیفہ و دیگر فقہاء کی خدمات، فقہاء ہندوپاک اور فتوے کی اہمیت، دارالافتاء اور مفتیان ہند کی شخصیت جیسے موضوعات پر بھی تحریر کیا جائے چنانچہ ایک مبسوط مقدمہ مذکورہ عنوان پر تحریر کیا گیا ہے جس میں فتاویٰ دارالعلوم، امداد الاحکام، کتاب الفتاویٰ وغیرہ کے مقدمات کے اہم مباحث کو بھی شامل کیا گیا ہے جنہیں آئندہ صفحات میں آپ پڑھیں گے۔

(۱۰) اس مجموعہ کی ترتیب میں دیگر جن علما نے خدمت انجام دی ہے ان میں مولانا مفتی امتیاز احمد قاسمی اور مولانا مفتی محمد رضاء اللہ قاسمی نے خصوصی طور پر حصہ لیا ہے اور اس پر نظر ثانی مولانا مفتی سعید الرحمن قاسمی مفتی امارت شرعیہ پھلواری شریف پٹنہ، مولانا مفتی وصی احمد قاسمی نائب قاضی شریعت دارالقضاء امارت شرعیہ پھلواری شریف پٹنہ، مولانا محمد مفتی انظار عالم قاسمی نائب قاضی شریعت دارالقضاء امارت شرعیہ پھلواری شریف پٹنہ، مفتی سہیل احمد





## فقہ اسلامی

### فقہ:

(۱) فقہ کے لغوی معنی: لغت میں فقہ ”فہم، سمجھداری اور ذہانت“ کو کہتے ہیں اور فقیہ، ذہین اور سمجھدار شخص کو کہا جاتا ہے۔ (۲) اور فقہ، فقیہ ہونے (۳)، فقہ حاصل کرنے اور اس میں غور و خوض کرنے کا نام ہے۔

### فقہ کے قدیم اصطلاحی معنی:

اسلام کے قرون اولیٰ (قرون اولیٰ سے مراد عہد رسالت اور اس کے بعد تا بعین تک کا زمانہ ہے) کی اصطلاح میں فقہ سے مراد ”پورے دین کی گہری سمجھ“ ہے، یعنی دین کی تمام تعلیمات خواہ ان کا تعلق کسی بھی شعبہ زندگی سے ہو ان کی گہری بصیرت و مہارت کو ”فقہ“ کہا جاتا تھا اور فقیہ اس شخص کو کہتے ہیں جو پورے دین کی گہری بصیرت و مہارت رکھتا ہو اور اپنی پوری زندگی کو دین کے سانچے میں ڈھال چکا ہو۔

### دینی احکام کی قسمیں:

تفصیل اس کی یہ ہے کہ امت کو قرآن و سنت میں جو احکام دیئے گئے ان کی تین قسمیں ہیں۔

### اول:

وہ احکام جن کا تعلق عقائد سے ہے، مثلاً اللہ تعالیٰ کی ذات و صفات اور توحید پر ایمان، اللہ تعالیٰ کے فرشتوں، اس کی کتابوں اور اس کے تمام رسولوں پر ایمان، یوم آخرت اور اچھی بری تقدیر پر ایمان اور ہر قسم کے کفر و شرک سے اجتناب وغیرہ۔

### دوم:

وہ احکام جن کا تعلق بندے کے ان افعال سے ہے جو جسم کے ظاہری اعضا مثلاً ہاتھ، پاؤں، کان، ناک، حلق،

(۱) مقدمہ امداد الاحکام جلد اول از حضرت مولانا مفتی محمد رفیع عثمانی صاحب پاکستان۔

(۲) الصحاح للبخاری: ج ۶ ص ۲۲۳۳۔

(۳) رد المحتار: ج ۱ ص ۳۸۔

زبان وغیرہ سے انجام دیئے جاتے ہیں جیسے نماز، زکوٰۃ، روزہ، حج، جہاد اور نکاح و طلاق، قسم و کفارہ اور جیسے معیشت و تجارت، سیاست و حکومت، میراث و وصیت، دعویٰ اور قضا و شہادت و جرائم اور ان کی سزائیں اور جیسے سلام و کلام، کھانا پینا، سونا، اٹھنا، نشست و برخاست، مہمانی و میزبانی وغیرہ۔

سوم:

وہ احکام جن کا تعلق باطنی اخلاق و عادات سے یعنی بندے کے ان اعمال سے ہے جو وہ اپنے باطن اور قلب سے انجام دیتا ہے، مثلاً اللہ تعالیٰ اور اس کے رسول صلی اللہ علیہ وسلم سے محبت رکھنا، اللہ تعالیٰ سے ڈرنا اور اسے یاد رکھنا، دنیا سے محبت کم کرنا، اللہ تعالیٰ کی مرضی پر راضی رہنا ہر حالت میں اللہ تعالیٰ پر بھروسہ کرنا، عبادت میں دل کا حاضر رکھنا، دین کے ہر کام میں اللہ تعالیٰ کے لئے نیت کو خالص رکھنا، کسی کو حقیر نہ سمجھنا، خود پسندی سے پرہیز کرنا، صبر کرنا اور غصہ کو ضبط کرنا وغیرہ۔ (۱)

### قرآن و سنت میں ان سب قسموں کا بیان:

چونکہ یہ تینوں قسم کے احکام دین کے لازمی اجزاء باہم مربوط اور ایک دوسرے کے لئے لازم و ملزوم ہیں، اس لئے قرآن حکیم نے ان کو الگ الگ قسموں میں بیان کرنے کے بجائے ایک ساتھ ملا جلا کر بیان کیا ہے، یہ نہیں کیا کہ ہر ایک قسم کو دوسری سے ممتاز کرنے کے لئے قرآن شریف کے الگ الگ تین حصے مقرر کر دیئے گئے ہوں اور ہر حصہ میں صرف ایک ہی قسم کے احکام بیان کئے گئے ہوں، بہت سے مقامات پر تو ایک ہی آیت میں تینوں قسم کے احکام حسب موقع ذکر فرمادیئے گئے ہیں، مثلاً ارشاد باری تعالیٰ ہے:

”وَالْعَصْرِ، إِنَّ الْإِنْسَانَ لَفِي خُسْرٍ، إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصُوا بِالْحَقِّ وَتَوَّصُوا بِالصَّبْرِ“۔ (سورۃ العصر)

قسم ہے زمانہ کی کہ انسان بڑے خسارہ میں ہے سوائے ان لوگوں کے جو ایمان لائے اور انہوں نے اچھے کام کئے اور ایک دوسرے کو حق پر قائم رہنے کی تلقین کرتے رہے، اور ایک دوسرے کو صبر کی تلقین کرتے رہے۔ اس میں ”ایمان“ کا تعلق قسم اول سے ”اچھے کام“ کا تعلق قسم دوم سے ”حق پر قائم رہنے“ کا تعلق تینوں قسموں سے اور ”صبر“ کا تعلق قسم سوم سے ہے۔

اسی طرح رسول اللہ صلی اللہ علیہ وسلم کی احادیث میں تینوں قسموں کے احکام ملے جلے تھے، جو آپ نے حسب ضرورت صحابہ کرام کو تعلیم فرمائے، بسا اوقات ایک ہی حدیث میں کچھ احکام عقائد سے متعلق ہوتے ہیں، کچھ

ظاہری اعمال سے اور کچھ باطنی اخلاق و عادات یعنی اعمال قلب سے۔

دین ان تینوں قسموں کے احکام کو بجالانے کا نام ہے، چنانچہ صحیح مسلم شریف کی سب سے پہلی حدیث میں جو ”حدیث جبرئیل“ کے نام سے معروف ہے، آپ صلی اللہ علیہ وسلم نے ان تینوں پر عمل کو ”دین“ قرار دیا ہے۔ پس ان میں سے کسی ایک قسم کے احکام کو نظر انداز کر دینے سے دین مکمل نہیں ہو سکتا اور انہی تینوں قسم کے احکام میں گہری بصیرت و مہارت کو قرون اولیٰ میں ”فقہ“ کہا جاتا تھا۔

### فقہ امام ابوحنیفہؒ کے نزدیک:

اسی لئے امام ابوحنیفہ رحمہ اللہ نے جو تابعین (۱) کے آخری دور سے تعلق رکھتے ہیں فقہ کی تعریف یہ کی ہے:

”هو معرفة النفس مالها وما عليها“۔ (۲)

یعنی فقہ ان امور کی بصیرت کا نام ہے جو بندے کے لئے جائز یا ناجائز ہیں۔

یہ تعریف علم دین کی تینوں اقسام کو شامل ہے، چنانچہ امام صاحب موصوف نے جو کتاب عقائد پر تصنیف فرمائی تھی اس کا نام ”الفقہ الأكبر“ رکھا تھا جس سے معلوم ہوا کہ ان کے نزدیک بھی علم عقائد فقہ ہی کا ایک اہم ترین شعبہ تھا۔ خلاصہ یہ کہ متقدمین کی اصطلاح میں پورے دین کی گہری بصیرت و مہارت کو ”فقہ“ کہا جاتا تھا اور ”فقہ“ اس شخص کو کہتے تھے جو پورے دین کی گہری بصیرت و مہارت رکھتا ہو، اور اپنی پوری زندگی اس کے سانچے میں ڈھال چکا ہو۔

### فقہ، حضرت حسن بصریؒ کے نزدیک:

مشہور تابعی اور فقیہ حضرت حسن بصری رحمۃ اللہ علیہ سے ایک صاحب نے کہا کہ فلاں مسئلہ میں فقہا آپ کے خلاف کہتے ہیں، تو آپ نے فرمایا:

”وهل رأيت فقيهاً بعينك؟ إنما الفقيه الزاهد في الدنيا الراغب في الآخرة، البصير بدينه، المداوم

على عبادة ربه، الورع، الكاف عن أعراض المسلمين، العفيف عن أموالهم، الناصح لجماعتهم“۔ (۳)

تم نے آنکھ سے کبھی کوئی فقیہ دیکھا بھی ہے؟ فقیہ تو وہ ہوتا ہے جو دنیا سے بے رغبت ہو، آخرت کا طلب گار ہو، اپنے دین کی بصیرت رکھتا ہو، اپنے رب کی عبادت میں لگا رہے، متقی ہو، مسلمانوں کی عزت و آبرو کو نقصان پہنچانے سے پرہیز کرتا ہو، ان کے مال و دولت سے بے تعلق ہو، اور جماعت مسلمین کا خیر خواہ ہو۔

(۱) جامع بیان العلم لابن عبدالبر المالکی۔

(۲) التوضیح فی شرح التنقیح: ج اول، ص ۱۰ (مطبوعہ مصر) اور البحر الرائق: ج ۱ ص ۶۔

(۳) رد المحتار: ج ۱ ص ۳۵، ومرقاۃ شرح مشکوٰۃ: ج ۱ ص ۲۶۷۔

معلوم ہوا کہ ”فقہ“ ہونے کے لئے تمام دینی احکام کا محض علم بمعنی ”دانستن“ کافی نہ تھا بلکہ اپنی زندگی کو اس کے مطابق ڈھالنا بھی فقہ کی تعریف میں شامل تھا جس کے بغیر کوئی خواہ کتنا ہی بڑا عالم ہو ”فقہ“ کہلانے کا مستحق نہ سمجھا جاتا تھا۔ احادیث میں فقہ اور فقہ کے جو فضائل آئے ہیں وہ اسی قدیم معنی کے فقہ اور فقہ سے متعلق ہیں مثلاً رسول اللہ صلی اللہ علیہ وسلم کا ارشاد ہے:

”من یرد اللہ بہ خیراً یفقہہ فی الدین“۔ (۱)

جس شخص کے ساتھ اللہ تعالیٰ بھلائی کا ارادہ کرتا ہے اسے دین کا فقہ (سمجھ) عطا فرمادیتا ہے۔

اس میں دین کے کسی شعبہ کی تخصیص نہیں کی گئی، بلکہ علم دین کی تینوں اقسام کی فضیلت بیان کی گئی ہے، لہذا یہ سمجھنا صحیح نہ ہوگا کہ احادیث میں فقہ اور فقہ کے فضائل صرف اسی جدید اصطلاحی معنی کے ساتھ خاص ہیں جو اب معروف ہیں اور جن کی تفصیل آگے آرہی ہے۔

### مسائل کی کثرت اور مباحث کا پھیلاؤ:

قرآن و سنت میں ہر زمانہ اور ہر مقام میں پیدا ہونے والے تمام مسائل کا حکم الگ الگ صریح طور پر بیان نہیں کیا گیا، فروع اور جزئی احکام وہی بیان کئے گئے ہیں جن کی عہد رسالت میں ضرورت تھی۔ البتہ ایسے اصولی احکام بیان کر دیئے گئے ہیں جو قیامت تک کی ضرورت کے لئے کافی ہیں اور ان اصولوں کی روشنی میں ہر زمانہ اور ہر حالت کے فروعی احکام مستنبط کئے جاسکتے ہیں۔

عہد رسالت کے بعد جب اسلام کی فتوحات دنیا میں پھیلیں، بڑے بڑے متمدن ممالک اسلام کے زیر حکومت آئے، دوسری قوموں کے بے شمار لوگ اسلام میں داخل ہوئے، مسلمانوں کو مختلف تہذیبوں سے واسطہ پڑا، نئی نئی چیزیں ایجاد ہوئیں، اور نئے نئے حالات و نظریات سامنے آئے تو ہر زمانہ کے فقہاء مجتہدین نے ان کے شرعی احکام قرآن و سنت ہی کے ابدی اصولوں سے مستنبط کئے، اور امت کو بتائے، اس طرح ہر زمانہ میں قرآن و سنت سے حاصل کئے ہوئے جزئی اور فروعی احکام میں اضافہ ہوتا رہا۔

چونکہ قرآن و سنت سے نئے مسائل کا حکم معلوم کرنے اور اس کے طریق کار میں فقہاء کا بہت سے مواقع میں اختلاف رائے بھی ہوا، جو شرعی دلائل پر مبنی ہوتا تھا، اور عقل و دیانت کی رو سے ناگزیر تھا، اس لئے ہر حکم کے شرعی دلائل کو بھی خوب خوب واضح کرنا پڑا، اس طرح تینوں قسم کے احکام و مسائل میں دلائل اور متعلقہ مباحث کا اضافہ بھی قرآن و سنت کے ہی بیان کردہ اصولوں کی بنیاد پر ہوتا رہا، اور علم دین کا نہایت قیمتی ذخیرہ جمع ہوتا گیا جسے منضبط کرنا بعد کے لوگوں کے لئے آسان نہ تھا۔

## دینی احکام کی تدوین:

اب ضرورت ہوئی کہ تمام دینی احکام کو دلائل اور متعلقہ مباحث کے ساتھ مرتب اور مدون کر دیا جائے تاکہ بعد کی نسلوں میں ان کی تعلیم و تدریس آسان ہو، یہ کارنامہ متاخرین یعنی تابعین کے بعد آنے والے علماء کرام نے انجام دیا۔

## دینی احکام کی تقسیم تین الگ الگ فنون کی حیثیت سے:

ان حضرات نے سہولت پیدا کرنے کے لئے دینی احکام کی تینوں قسموں کو ایک دوسرے سے ممتاز کر کے الگ الگ مرتب کیا، کچھ حضرات نے صرف عقائد اور متعلقہ مباحث پر مشتمل کتابیں تصنیف کیں، کچھ علما نے صرف ظاہری اعمال کے احکام اور متعلقہ مباحث کو اپنی کتابوں میں مرتب کیا، اور کچھ بزرگوں نے باطنی اعمال کو اپنی تحقیق کا موضوع بنایا، اور اس کے احکام و مباحث کو اپنی کتابوں میں جمع کر دیا، اس طرح رفتہ رفتہ دینی احکام کی یہ تینوں قسمیں الگ الگ علم و فن کی حیثیت اختیار کر گئیں، یعنی علم فقہ تین علوم میں تقسیم ہو گیا اور ہر علم کا الگ نام رکھ دیا گیا۔

## علم کلام، فقہ، تصوف:

عقائد اور متعلقہ تفصیلات و مباحث کے علم کا نام ”علم کلام“ رکھ دیا گیا، اعمال ظاہرہ، نماز، روزہ، نکاح و طلاق، تجارت و سیاست اور معاشرت وغیرہ کے احکام و دلائل کے علم کا نام ”فقہ“ رکھ دیا گیا اور اعمال باطنی، تقویٰ و توکل، اخلاص و تواضع، صبر و شکر اور زہد و قناعت وغیرہ کی بصیرت و مہارت کو ”تصوف“ اور ”سلوک“ اور ”طریقت“ کہا جانے لگا۔ (۱)

(۱) البحر الرائق: ج اول، ص ۶، والوضح مع التلویح: ج اول، ص ۱۱ (مطبوعہ مصر) و رد المحتار: ج ۱ ص ۳۲ (نسخہ استنبول)

علم کلام کی تعریف: علم کلام اس فن کا نام ہے جس میں عقائد اسلام سے متعلق بحث ہوتی ہے اور مخالفین مذہب کے اعتراضات و شکوک و شبہات کا جواب دیا جاتا ہے اور عقائد حقہ کو عقلی و نقلی دلیلوں سے ثابت بھی کیا جاتا ہے، قدیم علم کلام جس میں عقائد اسلام سے متعلق بحث ہوتی تھی اس زمانہ میں مخالفین اسلام کے اعتراضات، اللہ کے وجود، ذات و صفات، قیامت، جنت، دوزخ، فرشتے، تقدیر اور نبوت، دنیا کے وجود اور قدامت سے متعلق ہوتے تھے، قدیم علم کلام پر بحث کرنے والوں میں متکلمین ائمہ کی ایک بڑی جماعت ہے جیسے امام ابو منصور ماتریدی، ابوالحسن اشعری، امام طحاوی، امام ابو مسلم اصفہانی، امام غزالی، علامہ ابن حزم، علامہ ففال، راغب اصفہانی، علامہ ابن رشد، امام رازی، امام ابن تیمیہ وغیرہ، ان میں سے بعض متکلمین کا طریقہ یہ ہے کہ وہ لحدیث و منکرین کے اعتراضات و شبہات کو اولاً نقل کرتے ہیں پھر ان کا ایک ایک کر کے جواب دیتے ہیں۔ دوسرے لوگوں کا طریقہ یہ ہے کہ مسئلہ کو مثبت انداز میں عقلی و نقلی دلیلوں سے اس طرح لکھتے ہیں کہ شکوک و شبہات خود بخود ختم ہو جاتے ہیں۔ جس طرح فقہ میں حالات و زمانہ کے اعتبار سے نئے نئے مسائل پیش آتے ہیں اسی طرح مذہب اسلام پر اعتراضات و شکوک و شبہات کے طریقے بھی بدلتے رہے ہیں، قدیم زمانہ میں مخالفین نے اسلام پر جو اعتراضات کئے تھے وہ عقائد ہی کے متعلق تھے لیکن آج کل تاریخی، اخلاقی، تمدنی اور قانونی حیثیت سے بھی مذہب کو جانچا جاتا ہے، چنانچہ اس زمانہ میں عقائد کے علاوہ جہاد، غلامی، نکاح و طلاق، تعدد زوجات، گھوس خوری وغیرہ پر بھی بحث ہوتی ہے اور ان امور کے بارے میں اسلامی احکام پر شکوک و شبہات کر کے مذہب کے بارے میں شک وارتیاب پیدا کیا جاتا ہے، قدیم طریقہ علم کلام میں منطقی مقدمات، اصطلاحات اور دقیق خیالات سے کام لیا جاتا تھا۔

## فقہ کی جدید اصطلاحی تعریف:

اس تقسیم میں دینی احکام کی دو قسمیں چونکہ فقہ سے الگ کر دی گئیں، لہذا فقہ کا موضوع اور دائرہ کار نسبتاً کافی محدود ہو گیا اسی وجہ سے متاخرین کو ایک مستقل علم و فن کی حیثیت سے فقہ کی تعریف بھی از سر نو کرنی پڑی، اب ”فقہ“ کی اصطلاحی تعریف یہ ہو گئی کہ:

”فقہ“ ظاہری اعمال کے متعلق تمام احکام شرعیہ کا علم ہے جو ان کے تفصیلی دلائل سے حاصل کیا جائے۔ (۱)

جدید اصطلاح کے اعتبار سے یہ فقہ کی نہایت جامع، مانع اور مکمل تعریف ہے، اور اب فقہ کا لفظ اسی معنی میں استعمال ہوتا ہے، اسے پوری طرح سمجھنے اور سمجھانے کے لئے فقہاء کرام نے تو اپنی عادت کے مطابق نہایت باریک بینی اور خوب تفصیل سے یہ کام لیا ہے، کئی کئی صفحات میں اس کے ایک ایک لفظ کی تشریح اس طرح فرمائی ہے کہ کوئی پہلو تشہ نہیں رہتا، یہاں اس تعریف کے اہم حصوں کی تشریح کی جاتی ہے۔

## تشریح:

ظاہری اعمال: اس سے مراد وہ اچھے یا برے کام ہیں جو بدن کے ظاہری اعضا مثلاً ہاتھ، پاؤں، کان، ناک، حلق وغیرہ سے انجام دیئے جاتے ہیں، جیسے نماز، روزہ، زکوٰۃ، حج، تلاوت، کھانا، پینا، سو گھنا، چھونا، پہننا، زنا، چوری وغیرہ۔

”ظاہری اعمال“ کے لفظ سے فقہ کو تصوف اور علم کلام سے ممتاز کرنا مقصود ہے، کیونکہ علم کلام میں عقائد کا بیان ہوتا ہے اور تصوف میں باطنی اعمال کا، برخلاف فقہ کے کہ اس میں صرف ظاہری اعمال کے احکام بتائے جاتے ہیں، اس میں اگر کہیں عقائد یا باطنی اعمال کا ذکر آتا بھی ہے تو ضمناً آتا ہے اصل مقصود ظاہری اعمال کا بیان ہوتا ہے۔

== اس زمانہ میں سائنسی طریقہ کے مشاہدات اور تجربات کو پیش کیا جاتا ہے اور دلائل و براہین حکیمانہ طریقے پر صاف اور سادہ طریقہ پر بیان کئے جاتے ہیں جیسا کہ آخری دور میں شاہ ولی اللہ محدث دہلوی نے حجۃ اللہ البالغہ میں حکیمانہ طریقہ پر علم کلام کے مسائل کو بھی دلائل و براہین سے ثابت کیا ہے۔ علم کلام سے متعلق چند اہم کتابوں کے نام یہ ہیں:

۱۔ کتاب الإبانة لأسی الحسن الأشعریؒ ۲۔ کتاب التوحید لأسی منصور الماتریدیؒ ۳۔ العقیدة الطحاویة لأسی جعفر الطحاویؒ ۴۔ شرح العقائد للنسفیؒ ۵۔ الذریعة للإمام راغب الأصفہانیؒ ۶۔ إحياء علوم الدين لأبی حامد محمد بن محمد الغزالیؒ المتوفی ۸۰۵ھ۔ ۷۔ التفرقة بین الإسلام والزندقة لأبی حامد الغزالیؒ ۸۔ حجة اللہ البالغة لشاہ ولی اللہ الدہلویؒ ۹۔ معارف فی شرح الصحائف ۱۰۔ کشف الأدلة لابن رشد المالکیؒ (انہیں)

(۱) عربی میں تعریف کے الفاظ یہ ہیں: هو العلم بالأحكام الشرعية العملية المكتسبة من أدلتها التفصيلية، فقہاء کرام نے صراحت کی ہے کہ اس تعریف کے لفظ ”العملية“ میں اعمال سے مراد ”ظاہری اعمال“ ہیں، اسی لئے احقر نے اردو میں لفظ ”ظاہری“ کو صریح طور پر ذکر کیا ہے، تفصیل کے لئے ملاحظہ ہو، التوضیح مع التلویح، ج ۱ ص ۱۹، اور البحر الرائق، ص ۲۳۳ مع حاشیة منحة الخالق، وتسهيل الوصول، ص ۳۳

## احکام شرعیہ کا علم:

”احکام“، حکم کی جمع ہے اور ”شرعیہ“ شریعت کی طرف منسوب ہے، ”احکام شرعیہ“ ان احکام کو کہا جاتا ہے جو شریعت کی طرف منسوب یعنی شریعت سے ماخوذ ہوں، تفصیل اس کی یہ ہے کہ شریعت میں انسان کے سب کاموں کی کچھ صفات مقرر کر دی گئی ہیں جو کل سات ہیں: فرض، واجب، مندوب، (مستحب) مباح (۱)، حرام، مکروہ تحریمی، مکروہ تنزیہی، ان صفات کو ”احکام شرعیہ“ کہا جاتا ہے، انسان کے ہر کام کے لئے ان میں سے کوئی نہ کوئی حکم شرعی ضرور مقرر ہے، یعنی بندے کا ہر عمل شریعت کی رو سے یا فرض ہے یا واجب یا مندوب یا مباح، یا حرام یا مکروہ تحریمی یا مکروہ تنزیہی، پس ہر اچھے برے کام کے متعلق جاننا کہ اس پر شریعت نے ان میں سے کونسا حکم لگایا ہے، یہ ”احکام شرعیہ کا علم“ ہے مثلاً یہ جاننا کہ زکوٰۃ فرض ہے، سلام کا جواب دینا واجب ہے، کھانا کھانے سے پہلے ہاتھ دھونا مندوب و مستحب ہے، ریل میں سفر کرنا مباح (جائز ہے)، چوری کرنا حرام ہے، بازار میں جب عام اشیاء ضرورت کی قلت ہو تو انکی ذخیرہ اندوزی مکروہ تحریمی ہے، کھڑے ہو کر پانی پینا مکروہ تنزیہی ہے، اسی طرح تمام اعمال کے متعلق ان کا الگ الگ شرعی حکم جاننا ”احکام شرعیہ کا علم“ ہے احکام اگرچہ صرف سات ہیں، مگر انسان کے اعمال بے شمار ہیں، اور ہر عمل کے لئے ان سات میں ایک حکم مقرر ہے اس لئے اعمال کی نسبت سے شریعت کے احکام بھی بے شمار ہو جاتے ہیں۔

## تفصیلی دلائل:

”دلائل“ دلیل کی جمع ہے، یہاں احکام شرعیہ کی دلیلیں مراد ہیں، علم کبھی دلیل سے حاصل ہوتا ہے، کبھی بغیر دلیل کے، احکام شرعیہ کا علم اگر دلائل کے بغیر ہو جیسے بہت سے لوگوں کو ہزار ہا شرعی احکام کا علم فقہا سے سن کر یا ان کی کتابوں میں پڑھ کر حاصل ہو جاتا ہے، تو وہ فقہ نہیں، فقہ ہونے کے لئے ضروری ہے کہ وہ علم احکام شرعیہ کے تفصیلی دلائل سے حاصل کیا گیا ہو، عوام کو بلکہ بہت سے علما کو بھی ”فقہ“ اسی لئے نہیں کہہ سکتے کہ انہوں نے یہ علم ”احکام شرعیہ کے دلائل“ سے مستنبط نہیں کیا۔

”احکام شرعیہ کے دلائل“ صرف چار ہیں: قرآن، سنت، اجماع، قیاس۔ ہر عمل کا حکم شرعی انہی چار میں سے کسی نہ کسی دلیل سے ثابت ہوتا ہے یعنی انسان کے کسی بھی عمل کے متعلق یہ بات کہ وہ فرض ہے یا واجب یا مندوب یا مباح یا حرام یا مکروہ، ثابت کرنے کا ذریعہ یا تو قرآن حکیم ہے یا سنت نبویہ یا اجماع یا قیاس، ان کے علاوہ حکم شرعی ثابت یا مستنبط کرنے کا کوئی ذریعہ نہیں، ان چاروں دلائل کا تعارف آگے آگے آئے گا۔

(۱) مباح وہ عمل ہے جس کے کرنے میں کوئی ثواب نہیں اور ترک کرنے میں کوئی گناہ نہیں۔ (رفیخ)



فقہ کی تعریف میں دلائل کی قید لگا کر یہ بتانا مقصود ہے کہ کسی فقیہ (مجتہد) کے علم و تقویٰ پر اعتماد کر کے اس کی تقلید کرنے والے عوام یا علما کو جو احکام شرعیہ کا علم ہوتا ہے ان کے اس علم کو فقہ نہیں کہہ سکتے، کیونکہ انہوں نے یہ علم قرآن، سنت، اجماع یا قیاس سے خود مستنبط نہیں کیا، بلکہ جس امام مجتہد کی وہ تقلید کرتے ہیں اس کے بتانے سے حاصل ہوا ہے، حالانکہ فقہ، شرعی احکام کے صرف اسی علم کو کہا جاتا ہے جو احکام شرعیہ کے دلائل سے حاصل کیا جائے۔

یہاں قارئین کرام کے ذہنوں میں یہ سوال پیدا ہو رہا ہوگا کہ عوام کے حق میں تو یہ بات درست ہے، کیونکہ انہیں دلائل معلوم نہیں ہوتے، مگر علماء دین اگرچہ کسی امام مجتہد کی تقلید کرتے ہوں، مگر انہیں تو احکام شرعیہ کے دلائل بھی معلوم ہوتے ہیں، لہذا ان کو فقہ اور ان کے علم کو فقہ کہنا چاہئے؟

جواب یہ ہے کہ احکام شرعیہ مع ان کے دلائل کے جاننا اور چیز ہے، اور دلائل سے احکام شرعیہ کو معلوم کرنا اور مستنبط کرنا بالکل دوسری چیز، تقلید کرنے والے علماء کرام کو احکام شرعیہ کا علم دلائل کے ساتھ تو ہوتا ہے، مگر دلائل سے حاصل کیا ہوا نہیں ہوتا، یعنی احکام شرعیہ کا علم تو انہیں صرف امام مجتہد کے قول سے حاصل ہو جاتا ہے، پھر وہ تحقیق کرتے ہیں کہ ان کے امام نے یہ حکم کس دلیل شرعی سے حاصل کیا ہے؟ تو احکام کے بعد دلائل کا علم بھی حاصل کر لیتے ہیں، یہ نہیں ہوتا کہ احکام شرعیہ کو خود انہوں نے قرآن و سنت یا اجماع و قیاس سے مستنبط کیا ہو، برخلاف مجتہد کے کہ وہ براہ راست ان چاروں دلائل سے احکام کو مستنبط اور معلوم کرتا ہے، یعنی وہ دلائل کو پہلے سمجھتا ہے اور پھر گہرے غور و خوض کے بعد یہ معلوم کرتا ہے کہ ان سے کیا کیا شرعی احکام ثابت ہوئے، اور عالم مقلد پہلے احکام معلوم کرتا ہے پھر دلائل کی تحقیق کرتا ہے، لہذا عالم مقلد کو حقیقۃً فقیہ نہیں کہہ سکتے۔

اس تفصیل سے یہ بھی واضح ہو گیا کہ فقیہ درحقیقت صرف مجتہد ہی کو کہہ سکتے ہیں، غیر مجتہد کو خواہ ہزار ہا احکام شرعیہ مع ان کے دلائل کے معلوم ہوں تب بھی وہ فقیہ نہیں، یہ اور بات ہے کہ عرف عام میں ایسے عالم مقلد کو بھی فقیہ کہہ دیتے ہیں، مگر یہ کہنا مجازاً ہے حقیقۃً اور اصطلاحاً وہ فقیہ نہیں۔ (۱)

تعریف میں ”دلائل“ کے ساتھ تفصیل کی قید لگی ہوئی ہے، کیونکہ دلیل کی دو قسمیں ہیں اجمالی اور تفصیلی۔ ”دلیل اجمالی“، مبہم اور نامکمل دلیل کو کہتے ہیں مثلاً نماز قائم کرنا فرض ہے یہ ایک حکم شرعی ہے، اس کی دلیل کے طور پر صرف اتنا معلوم کر لیا جائے کہ یہ حکم قرآن شریف سے ثابت ہے۔

وہ آیت اور لفظ متعین نہ کیا جائے جس سے یہ حکم ثابت ہوا ہے، نہ یہ تحقیق کی جائے کہ اس لفظ کے معنی کیا ہیں؟ اور فرضیت اس سے کیونکر ثابت ہوئی، نہ یہ تحقیق کی جائے کہ فرضیت صلوٰۃ کے خلاف کوئی اور آیت یا حدیث مشہور تو موجود نہیں، ظاہر ہے کہ ایسی نامکمل اور مبہم دلیل سے کوئی حکم ثابت نہیں ہو سکتا اور ایسی دلیل سے بالفرض کوئی

علم حاصل ہو بھی تو اسے فقہ نہیں کہا جاسکتا۔

اور ”دلیل تفصیلی“ وہ ہے جس میں مذکورہ بالا تفصیل بدرجہ اتم موجود ہو، مثلاً فرضیت صلوٰۃ کی دلیل یوں بیان کی جائے کہ:

”قرآن حکیم کے ارشاد ”اَقِيْمُوا الصَّلٰوةَ“ کے معنی ہیں ”نماز قائم کرو“ اس میں لوگوں سے نماز قائم کرنے کا مطالبہ کیا گیا ہے اور جس کا مطالبہ قرآن حکیم میں کیا گیا ہو وہ فرض ہوتا ہے، بشرطیکہ وہ مطالبہ منسوخ نہ ہوا ہو اور فرضیت کے منافی کوئی اور آیت یا حدیث مشہور موجود نہ ہو، اور اس ارشاد قرآنی کا یہی حال ہے کہ نہ اس کے منسوخ ہونے کی کوئی دلیل ہے، نہ فرضیت صلوٰۃ کے منافی کوئی آیت پورے قرآن حکیم میں موجود ہے، نہ کوئی حدیث مشہور پورے ذخیرہ احادیث میں اس کے منافی موجود ہے۔ لہذا نماز قائم کرنا فرض ہے“۔ (۱)

”دلائل“ کے ساتھ تفصیل کی قید لگا کر یہی بتانا مقصود ہے کہ ظاہری اعمال کے متعلق احکام شرعیہ کے صرف اسی علم کو فقہ کہا جائے گا جو احکام شرعیہ کے تفصیلی دلائل سے حاصل کیا جائے ”اجمالی دلائل“ سے اول تو علم حاصل ہوتا نہیں، اگر حاصل ہونا فرض کر لیا جائے تب بھی وہ فقہ نہیں۔

### تعریف و تشریح کا حاصل:

فقہ کی تعریف تو مختصر تھی، تشریح میں بہت سی دقیق بحثوں کو چھوڑنے اور اختصار کی حتی الامکان کوشش کے باوجود تشریح خاصی طویل ہو گئی ہے، مجبوری یہ تھی کہ فقہ کی تعریف کو ضروری حد تک سمجھنا اس کے بغیر ممکن نہ تھا، بہر حال اب فقہ کی تعریف و تشریح کا حاصل یہ نکل آیا کہ:

”بندے کے ظاہری اعضا سے ہونے والے ہر کام کے متعلق قرآن، سنت، اجماع یا قیاس کے مفصل دلائل کے ذریعہ، یہ جاننے کو فقہ کہا جاتا ہے کہ وہ کام فرض ہے یا واجب یا مستحب یا حرام یا مکروہ (تحریمی یا تنزیہی)۔“

### فقہ کا موضوع:

کسی علم میں جس چیز کے حالات و صفات سے بحث کی جاتی ہے، وہی چیز اس علم کا موضوع ہوتی ہے اور بحث کرنے کا مطلب یہ ہے کہ ان حالات و صفات کو موضوع کے لئے ثابت کیا جاتا ہے۔

علم طب میں بدن انسانی کے ان حالات سے بحث کی جاتی ہے جن کا تعلق اس کی صحت اور بیماری سے ہے، اس لحاظ سے علم طب کا موضوع انسانی بدن ہے۔

اسی طرح فقہ میں چونکہ انسان کے ظاہری افعال کی کچھ صفات (احکام شرعیہ) سے بحث کی جاتی ہے، لہذا فقہ

کا موضوع انسان کے ظاہری افعال ہیں۔ (۱) یعنی انسان (۲) کے صرف ظاہری افعال کے متعلق یہ بتایا جاتا ہے کہ ان کے شرعی احکام کیا ہیں۔

غرض فقہ کی جدید اصطلاحی تعریف کی رو سے نہ عقائد فقہ کا موضوع ہیں نہ باطنی اعمال و اخلاق، بلکہ عقائد علم کلام کا موضوع ہیں اور باطنی اعمال و اخلاق تصوف کا، فقہ کا موضوع انسان کے صرف ظاہری افعال ہیں۔ (۳)

(۱) ردالمحتار: ج اول ص ۳۲ تا ۳۶، و البحر الرائق: ج اول ص ۷۔

(۲) یہاں انسان سے صرف عاقل، بالغ مراد ہے، مجنون یا نابالغ پر چونکہ شرعی احکام کی ذمہ داریاں نہیں لہذا ان کے اعمال فقہ کا موضوع نہیں، یعنی ان کے کسی فعل کو فرض واجب یا حرام و مکروہ نہیں کہہ سکتے اور فقہ میں جو مسائل مجنون یا نابالغ کے افعال سے متعلق ذکر کئے جاتے ہیں ان کا مقصد صرف یہ بتانا ہوتا ہے کہ ان افعال کی بنا پر اس کے ولی اور سرپرست کی ذمہ داریاں کیا ہیں۔

(۳) فقہ کی تقسیم: فقہ کی مختلف اعتبار سے مختلف تقسیمیں ہیں، ہم یہاں ذیل کی تقسیموں پر اکتفا کرتے ہیں:

### (الف) دلائل کے اعتبار سے فقہی مسائل کی تقسیم:

اس اعتبار سے فقہ کی دو قسمیں ہیں:

ایک فقہ وہ ہے جس کی بنیاد ان دلائل پر ہے جو قطعی الثبوت اور قطعی الدلالة بھی ہیں، جیسے نماز، زکوٰۃ، روزہ اور حج کی صاحب استطاعت پر فرضیت، اور سود و زنا، بیہوشی شراب پینے کی حرمت اور پاکیزہ رزق کی اباحت۔

دوسری قسم کا فقہ وہ ہے جس کی بنیاد ظنی دلائل پر ہے، جیسے مسح راس کے مقدار کی تعیین، نماز میں متعین قراءت کی مقدار، اور حیض والی مطلقہ کی عدت کی تعیین کہ طہر سے ہوگی یا حیض سے، اور یہ کہ کیا خلوت صحیحہ مکمل مہر اور عدت کو واجب کرتی ہے؟ اور اس کے علاوہ دیگر مسائل۔

اور جیسا کہ پچھلے صفحات میں ذکر کیا گیا کہ وہ احکام جو ایسے قطعی دلائل سے ثابت ہیں جو دین میں بدیہی طور پر معلوم ہیں، علمائے اصول کے نزدیک وہ فقہ میں داخل نہیں ہیں گو کہ وہ فقہاء کے نزدیک فقہ میں داخل ہیں۔

### (ب) موضوعات کے اعتبار سے فقہ کی تقسیم:

چونکہ علم فقہ ایسا علم ہے جس کے ذریعہ بندوں کے افعال کے سلسلہ میں خدائے تعالیٰ کے احکام معلوم کئے جاتے ہیں خواہ وہ احکام اقتضائی (یعنی مطالبہ والے) ہوں یا تحجیری (یعنی اختیار والے) ہوں یا وضعی (یعنی کسی دوسرے حکم کیلئے محرک وغیرہ) ہوں، اس اعتبار سے علم فقہ بندوں سے صادر ہونے والے سارے افعال کا احاطہ کر لیتا ہے، اور اس طرح اس کے موضوعات بھی متعدد ہیں، چنانچہ وہ احکام جو اللہ کے ساتھ بندے کے تعلق کو مربوط و مضبوط کرتے ہیں انہیں عبادات کہا گیا ہے، چاہے یہ عبادتیں صرف بدنی ہوں جیسے نماز و روزہ، یا خالص مالی ہوں جیسے زکوٰۃ، یا بدنی اور مالی دونوں ہوں جیسے حج، اور وہ احکام جو خاندان کو مربوط و منظم کرتے ہیں یعنی شادی، طلاق، نفقہ، پرورش، ولایت، نسب وغیرہ، ان چیزوں سے متعلق احکام کو اس وقت عالمی فقہ (پرسنل لا) کہا جاتا ہے، علمائے انہیں احکام سے وصیت اور وراثت کو بھی جوڑ دیا ہے کیونکہ ان کا عالمی احکام سے گہرا تعلق ہے۔

اور وہ احکام جو لوگوں کے معاملات کی تنظیم کرتے ہیں، جیسے خرید و فروخت اور شرکت (اس کی تمام شکلوں کے ساتھ)، رہن، کفالت، وکالت، ہبہ، عاریت، کرایہ داری وغیرہ کو اس وقت شہری (دیوانی) یا تجارتی قانون کہا جاتا ہے۔

اور وہ احکام قضا کو اور اس کے متعلقات یعنی دعویٰ و ثبوت وغیرہ کے ذرائع کو منظم کرتے ہیں، انہیں قانون کو مقدمات (مرافعات) کہا گیا ہے۔

اور وہ احکام محکوم کے ساتھ حاکم کے تعلقات اور حاکم کے ساتھ محکوم کے تعلقات کو استوار کرتے ہیں، انہیں اس وقت دستوری قانون کہا جاتا ہے۔

اور وہ احکام جو اس وجہ کی حالت میں غیر مسلموں کے ساتھ مسلمانوں کے تعلقات کو استوار کرتے ہیں انہیں فقہائے متقدمین ”سیر“ کہتے تھے، لیکن عصر حاضر کے فقہاء انہیں بین الاقوامی قانون کہتے ہیں۔

اور وہ احکام خورد و نوش اور پینے اڑھنے اور رہن سہن کے بارے میں بندوں کے اعمال سے متعلق ہیں انہیں فقہائے ”ظہر و اباحت کے مسائل“ کا نام دیا ہے۔

اور وہ احکام جو جرائم اور سزاؤں کی تعیین کرتے ہیں انہیں ہمارے فقہاء متقدمین حدود و جنایات اور تعزیرات کہا کرتے تھے، لیکن عصر حاضر کے فقہائے ”قانون جزائی“ یا ”قانون جنائی“ کا نام دیا ہے۔

## قدیم اصطلاحی فقہ کا موضوع:

مگر ظاہر ہے کہ یہ سب تفصیلی فقہ کی جدید اصطلاحی تعریف کی بنیاد پر ہے، جس میں عقائد اور تصوف کو فقہ سے الگ == اس مختصر بیان سے یہ بات بخوبی عیاں ہوگئی کہ فقہ انسان کے متعلق ساری باتوں کا احاطہ کرتی ہے، لہذا بعض لوگوں کے دعویٰ کے مطابق اس کا عمل و دخل اللہ کے ساتھ بندے کے متعلق کی تنظیم کے دائرہ میں محدود نہیں ہے، جیسا کہ بعض لوگوں کا خیال ہے، پس جو شخص ایسی رائے رکھتا ہو وہ یا تو علم فقہ اور اس کے موضوعات سے بالکل بیخبر یا آشنا ہے یا دانستہ اس سے بے خبری کا اظہار کرتا ہے۔

### (ج) حکمت کے اعتبار سے فقہ کی تقسیم:

احکام فقہ اس اعتبار سے کہ ان کی تشریح کی حکمت معلوم و مدرک ہے یا نہیں، ان کی دو قسمیں ہیں: پہلی قسم: ایسے احکام کی ہے جن کا مقصد سمجھ میں آجاتا ہے، انہیں کبھی احکام معلومہ (یعنی وہ احکام جن کی علت معلوم ہے) کہا جاتا ہے، ان احکام کی تشریح کی حکمت یا تو اس لئے معلوم ہو جاتی ہے کہ نصوص میں حکمت کی صراحت ہوتی ہے یا نصوص سے حکمت کا استنباط آسان ہوتا ہے، شرعی قانون میں اس طرح کے مسائل کی تعداد زیادہ ہے، اس لئے کہ:

لم یمتحننا بما تعیی العقول بہ حرصاً علینا فلم نرتب و لم نھم (ہماری رعایت میں اس نے (باری تعالیٰ نے) عقلوں کو عاجز کر دینے والے احکام کے ذریعہ ہمارا امتحان نہیں لیا، چنانچہ نہ تو ہمیں شک و شبہ سے دوچار ہونا پڑا اور نہ ہم حیران ہوئے)۔

جیسے نماز، زکوٰۃ، اور حج کی فی الجملہ مشروعیت اور جیسے نکاح میں مہر، اور طلاق و وفات میں عدت کے وجوب، اور بیوی، اولاد اور اقارب کے لئے نفقہ کے وجوب کی مشروعیت، اور جیسے ازدواجی زندگی کے پیچیدہ ہو جانے کے وقت طلاق کی مشروعیت اور اس طرح کے ہزاروں فقہی مسائل۔

دوسری قسم: احکام تعبدی کی ہے، یہ وہ احکام ہیں جن میں عمل اور اس پر مرتب ہونے والے حکم کے درمیان مناسبت کا ادراک نہیں کیا جاسکتا، جیسے نمازوں کی تعداد، رکعتوں کی تعداد اور حج کے اکثر اعمال، اور خدائے تعالیٰ کی رحمت ہے کہ اس طرح کے احکام ان احکام کی بہ نسبت تھوڑے ہیں جن کی علت معلوم کی جاسکتی ہے۔

اس طرح کے تعبدی احکام کی مشروعیت کے ذریعہ بندوں کا امتحان لیا گیا ہے کہ آیا وہ واقعتاً مومن ہیں؟ اس جگہ یہ جاننا ضروری ہے کہ شریعت نے اپنے اصول و فروع میں کوئی ایسی بات نہیں بتائی ہے جو عقل انسانی کیلئے قابل قبول نہ ہو، لیکن وہ ایسا اوقات ایسے احکام بیان کرتی ہے جنہیں عقل انسانی سمجھ نہیں پاتی اور ان دونوں مسئلوں کے درمیان بڑا فرق ہے، اس لئے اگر ایک انسان عقلی طور پر اس بات سے مطمئن ہو جائے کہ خدا موجود ہے، اور یہ کہ وہ حکیم ہے، اور تنہا وہی مستحق ربوبیت ہے، اور اپنے مشاہدہ میں آنے والے معجزات و دلائل کی وجہ سے رسول اللہ صلی اللہ علیہ وسلم کی سچائی اور خدا کی طرف سے آپ کے پیغمبر ہونے پر عقلی طور پر مطمئن ہو جائے، تو اس نے اپنے اس اطمینان کے ذریعہ اللہ سبحانہ و تعالیٰ کے لئے حاکمیت و ربوبیت کا اقرار کر لیا اور اپنے بندہ ہونے کا اعتراف کر لیا، اب اگر اس کو کسی کام کے کرنے یا کسی کام کے نہ کرنے کا حکم دیا جائے اور وہ کہنے لگے کہ میں اس وقت تک تعمیل حکم نہیں کروں گا جب تک کہ امر و نہی کی حکمت نہ معلوم کر لوں، تو وہ اللہ اور رسول پر ایمان لانے کے اپنے دعویٰ کو خود ہی جھٹلانے والا ہوگا، یا اس لئے کہ عقل کے ادراک کی ایک متعین حد ہے جیسا کہ حواس کے عمل کی ایک حد ہے اور اس حد سے آگے حواس کام نہیں کر پاتے۔

خدائے تعالیٰ کے تعبدی احکام سے سرکشی کرنے والے کی مثال اس مریض کی ہے جو کسی ماہر فن اور معتمد طبیب کے پاس جائے، وہ اس کے لئے مختلف قسم کی دوائیں تجویز کر دے اور بتا دے کہ فلاں دوا کھانے سے پہلے، فلاں دوا کھانے کے درمیان اور فلاں دوا کھانے کے بعد لینی ہے اور دوا لینے کی مقدار بھی مختلف بتا دے، اب مریض طبیب سے کہے کہ جب تک آپ مجھ سے یہ حکمت نہ بیان کر دیں کہ فلاں دوا کھانے سے قبل، فلاں کھانے کے بعد اور فلاں کھانے کے دوران کیوں لی جائے گی؟ اور یہ کہ بعض دواؤں کی خوراک زیادہ اور بعض کی کم کیوں ہے؟ میں آپ کی دوا استعمال نہیں کروں گا۔

آپ ہی بتائیے کہ کیا اس مریض کو اپنے ڈاکٹر پر واقعہ اعتماد ہے؟ یہی حال اس شخص کا ہے جو اللہ اور اس کے رسول پر ایمان کا دعویٰ کرتا ہے اور پھر جن احکام کی حکمت اس کی سمجھ میں نہیں آتی ان سے سرتالی کرتا ہے، اس لئے کہ مومن برحق کا شیوہ یہ ہے کہ جب بھی اس کو کسی کام کے کرنے یا کسی کام کے نہ کرنے کا حکم کیا جاتا ہے تو فوراً وہ مع و طاعت کے لئے تیار ہو جاتا ہے، خصوصاً اس کے بعد کہ ہم نے ابھی بتایا کہ شریعت اسلامی میں ایسے احکام مطلقاً نہیں جنہیں عقل سلیم قبول نہ کرے، اور کسی چیز کا نہ جاننا اس کے نہ ہونے کی دلیل نہیں ہوتی، چنانچہ بہت سے احکام ایسے ہیں کہ ماضی میں ان کی حکمت ہم سے مخفی رہی پھر ان کی زبردست حکمت ہمارے اوپر واضح ہوگئی، چنانچہ کلم خنزیر کی حرمت کی حکمت سے بہت سے لوگ نا آشنا تھے، پھر ہمارے اوپر وہ خبیث امراض و صفات منکشف ہو گئے جو اس پلید جانور میں موجود ہیں اور جن سے خدائے کریم نے اسلامی معاشرہ کو بچانا چاہا ہے، اسی طرح کی بات کتے کے جھوٹے برتن کو سات مرتبہ دھونے، جن میں ایک مرتبہ مٹی سے دھونا بھی شامل ہے، کے سلسلہ میں کہی جاتی ہے، اس کے علاوہ بہت سے احکام ہیں جن کے اسرار و موزر رفتہ رفتہ ہم پر عیاں ہو رہے ہیں اگرچہ آج تک وہ ہم پر مخفی رہے۔ (بحوالہ الموسوعۃ الفقہیہ اردو: ۸/۱-۸۱-۸۱)۔

کر دیا گیا ہے ورنہ جہاں تک قدیم اصطلاحی فقہ پورے دین کی گہری بصیرت و مہارت کا تعلق ہے، اس میں نہ عقائد و اعمال کی تفریق ہے نہ ظاہر و باطن کی، عقائد ہوں یا اعمال، اعمال بھی ظاہر کے ہوں یا باطن کے، سب ہی میں شریعت کے احکام کو بجالانا ”دین“ ہے، اور ان سب کے شرعی احکام کو دلیل سے جاننا علم دین، اسی علم دین کو قرآن و سنت میں ”فقہ“ اور ”تفقہ فی الدین“ کا نام دیا گیا ہے اور اس کا موضوع صرف ظاہری اعمال نہیں بلکہ عقائد اور تمام ظاہری و باطنی اعمال اس کا موضوع ہیں۔

خلاصہ کلام یہ کہ جدید اصطلاحی فقہ پورا علم دین نہیں بلکہ علم دین کا تہائی حصہ ہے، اور یہ تہائی بھی عقائد اور تصوف کی مدد کے بغیر حاصل نہیں ہوتا جیسا کہ اگلے مباحث سے معلوم ہوگا۔

### تفقہ فی الدین فرض کفایہ ہے:

پورا علم دین قدیم اصطلاحی فقہ ہے، جسے قرآن حکیم نے ”تفقہ فی الدین“ پورے دین کی سمجھ بوجھ کے لفظ سے تعبیر کی ہے اور فرض کفایہ قرار دیا ہے، (۱) ارشاد بانی ہے:

”فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ“۔ (۲)

ایسا کیوں نہ کیا جائے کہ مسلمانوں کی ہر بڑی جماعت میں سے ایک چھوٹی جماعت (جہاد میں) جایا کرے، تاکہ باقی ماندہ لوگ دین کی سمجھ حاصل کرتے رہیں۔

حضرت ابن عباس رضی اللہ عنہما کیلئے جس فقہ کی دعا رسول اللہ صلی اللہ علیہ وسلم نے فرمائی تھی کہ ”اللہم فقہہ فی الدین“۔ (۳) اے اللہ ان کو دین کی سمجھ بوجھ عطا فرما۔

وہ بھی یہی ”تفقہ فی الدین“ ہے جس کی وسعت دین کی تینوں شاخوں عقائد، تصوف اور ”جدید اصطلاحی فقہ“ کو سمیٹے ہوئے ہے، دور تابعین تک فقہ کا لفظ اسی وسیع مفہوم میں استعمال ہوتا تھا، بعد میں متاخرین نے محض درس و تدریس وغیرہ میں سہولت کے لئے دین کی ان تینوں شاخوں کو الگ الگ مرتب اور مدون کر کے ہر شاخ کا الگ الگ نام رکھ دیا، جس کے نتیجے میں ہر شاخ کی تعریف بھی الگ الگ کرنی پڑی، چنانچہ اس مضمون میں بھی آگے لفظ فقہ اسی دوسرے معنی میں استعمال ہوگا جو متاخرین کی اصطلاح ہے۔ (۴)

(۱) معارف القرآن ج ۲ ص ۲۸۹۔

(۲) سورۃ التوبہ: ۱۲۲۔

(۳) صحیح البخاری: ج اول، ص ۲۶، باب وضع الماء عند الخلاء، کتاب الوضوء۔

(۴) فقہ کی لغوی تعریف: لغت میں فقہ کے معنی مطلقاً سمجھنے کے ہیں، سمجھنے کا تعلق کسی ظاہری شے سے ہو یا کسی مخفی شے سے، ”القاموس“ اور ”المصباح المنیر“ کی عبارت سے بھی مترشح ہے، اہل لغت نے اس معنی کے سلسلہ میں حضرت شعیب علیہ السلام کی قوم کے بارے میں اللہ تعالیٰ کے مندرجہ ذیل ارشاد سے استدلال کیا ہے: ”قَالُوا يَا شُعَيْبُ مَا نَفَقَهُ كَثِيرًا أَمْ مِمَّا تَقُولُ“ (سورۃ ہود: ۹۱) (وہ لوگ کہنے لگے کہ اے شعیب! بہت سی باتیں تمہاری کہی ہوئی ہماری سمجھ میں نہیں آتیں)، اور ارشاد باری ہے: ”وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ“ (سورۃ اسراء: ۴۳)، (اور کوئی چیز ایسی نہیں ہے جو تعریف کے ساتھ اس کی پاکی بیان نہ کرتی ہو، لیکن تم لوگ ان کی پاکی بیان کرنے کو نہیں سمجھتے ہو)، چنانچہ دونوں آیتیں مطلق فہم کی نفی کو بتا رہی ہیں۔ =

## تصوف کی حقیقت

تصوف بھی چونکہ دین کا ایسا ہی اہم شعبہ ہے جیسا کہ فقہ اور دونوں میں ربط اتنا گہرا ہے کہ فقہ پر عمل تصوف کے بغیر

== بعض علما کی رائے ہے کہ فقہ کا لغوی معنی کسی باریک بات کو سمجھنا ہے، چنانچہ کہا جاتا ہے: ”فقہت کلامک“ (میں نے تیری بات سمجھ لی) تو اس کا مطلب یہ ہوتا ہے کہ میں نے تیری گفتگو میں نہایت دقیقہ سے سمجھ لیا، اسی لئے ”فقہت السماء والأرض“ (میں نے آسمان وزمین سمجھ لیا) نہیں کہا جاتا۔ قرآنی آیات کے تتبع سے یہ بات معلوم ہوتی ہے کہ لفظ ”فقہ“ صرف باریک شئی کے سمجھنے کو بتانے کے لئے ہی آیا کرتا ہے، اللہ تعالیٰ کا ارشاد ہے: ”وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ، فَمُسْتَوْذَعٌ وَمُسْتَوْدَعٌ، قَدْ فَصَّلْنَا الْآيَاتِ لِقَوْمٍ يَفْقَهُونَ“ (سورہ انعام ۹۸)، اور وہ ایسا ہے جس نے تم کو ایک شخص سے پیدا کیا، پھر ایک جگہ زیادہ رہنے کی ہے اور ایک جگہ چندے رہنے کی، بے شک ہم نے دلائل خوب کھول کھول کر بیان کر دیئے ہیں ان لوگوں کے لئے جو سمجھ بوجھ رکھتے ہیں)، سابقہ دونوں آیتوں میں بھی فہم مطلق کی نفی نہیں ہے، بلکہ شیعہ علیہ السلام کی قوم کی گفتگو میں ان کی دعوت کے رموز کے سمجھنے کی نفی کی گئی ہے، کیونکہ ظاہری دعوت کو وہ سمجھ رہے تھے، اسی طرح آیت اسراء میں اللہ تعالیٰ کے لئے ہر چیز کی تسبیح کے رموز کے سمجھنے کی نفی کی گئی ہے، ورنہ ذرا سی فہم والے بھی یہ سمجھتے ہیں کہ رضامندی سے یا مجبوراً دنیا کی ہر شئی تسبیح خداوندی کرتی ہے، کیونکہ ساری اشیا، اسی کے قبضہ قدرت میں ہیں، بہر صورت ہمارا مقصد تو دراصل علماء اصول و علماء فقہ کی اصطلاح میں معنی فقہ سے بحث ہے کیونکہ اس وقت یہی ہمارا موضوع ہے۔

### فقہ کی تعریف علماء اصول کے نزدیک:

علماء اصول کی اصطلاح میں فقہ تین ادوار سے گزرا ہے:

دور اول: اس دور میں فقہ لفظ ”شرع“ کا مترادف ہے، یعنی اللہ سبحانہ و تعالیٰ کی طرف سے نازل کردہ تمام باتوں کا جاننا، خواہ ان کا تعلق عقیدہ سے ہو، یا اخلاق یا افعال و جوارح سے، اسی لئے امام ابوحنیفہ رحمۃ اللہ علیہ نے فقہ کی تعریف میں فرمایا ہے: ”نفس کا جان لینا اپنے حقوق و اختیارات اور فرائض و واجبات کو“، اسی لئے انہوں نے عقائد کے موضوع پر اپنی کتاب کا نام ”الفقہ الاکبر“ رکھا۔

دور ثانی: اس دور میں ”فقہ“ کے لفظ میں قدرے تخصیص پیدا ہو گئی ہے، چنانچہ علم عقائد کو اس سے مستثنیٰ کر کے اسے باقاعدہ علم کی حیثیت دے دی گئی، اور اسے علم توحید، علم کلام یا علم عقائد کا نام دے دیا گیا، اس دور میں فقہ کی تعریف یہ کی گئی: ”فقہ ادلہ تفصیلیہ سے مستنبط فرعی شرعی احکام کا جاننا ہے“۔

فرعیہ سے مراد احکام اصلہ کا استثنا ہے جو عقائد ہیں، کیونکہ عقائد شریعت کی اصل اور سارے احکام کی اساس ہیں، اس تعریف میں وہ تمام شرعی عملی احکام سمٹ آئے ہیں جن کا تعلق افعال و جوارح سے ہے، اور ساتھ ہی وہ تمام شرعی اور فرعی احکام بھی جو قلب سے متعلق ہیں، جیسے ربا، کبر، حسد اور خود بینی کی حرمت، اور جیسے تو اضع اور دوسروں کے لئے خیر خواہی کے جذبہ کی حلت، اور ان کے علاوہ دیگر اخلاق سے متعلق احکام۔

دور ثالث: تیسرا وہ دور ہے جس پر علما کی رائے تاہنوز قائم ہے، اس دور میں فقہ کی تعریف یوں کی گئی ہے: ”فقہ ادلہ تفصیلیہ سے ماخوذ شرعی، فرعی، عملی احکام کا جاننا ہے“، اس تعریف میں اعمال قلب سے متعلق شرعی فرعی احکام کو شامل نہ کر کے اسے مستقل علم کی حیثیت سے علم تصوف یا علم الاخلاق کا نام دیا گیا ہے۔ فقہ کی آخری تعریف سے کچھ باتیں سامنے آتی ہیں جن کی وضاحت ضروری ہے:

(الف) ذوات و صفات کے علم کو فقہ نہیں کہا جائے گا، اس لئے کہ یہ ”احکام“ کا جاننا نہیں ہے۔

(ب) اسی طرح عقلی، جہتی، لغوی اور وضعی (اصطلاحی) احکام (جن پر کسی علم فن کے علاوہ متفق ہو جایا کرتے ہیں) کے جاننے کو فقہ نہیں کہا جاسکتا کیونکہ یہ ”شرعی احکام کا جاننا“ نہیں ہے۔

(ج) شرعی اعتقادی احکام جو دین کی اصل ہیں، یا وہ شرعی احکام جن کا تعلق قلب سے ہے، جیسے حقد و حسد، ربا و کبر اور دوسروں کے لئے جذبہ خیر خواہی، فقہ کی آخری تعریف والے علما کی اصطلاح میں فقہ میں سے نہیں ہیں، اسی طرح ان شرعی احکام کا جاننا جو علم اصول فقہ میں شامل ہیں، جیسے خیر آحاد پر عمل کا وجوب یا قیاس کی پابندی کا وجوب وغیرہ بھی علم فقہ میں شامل نہیں ہے، انہیں علم فقہ میں اس لئے شامل نہیں کیا گیا ہے کہ یہ عملی احکام نہیں ہیں بلکہ یہ عملی یا اصولی احکام ہیں۔

==

اور تصوف پر عمل فقہ کے بغیر ممکن نہیں، جیسا کہ آگے معلوم ہوگا، بلکہ جو فقہ قرآن و سنت کا مطلوب ہے وہ تو تصوف کے

== (د) جبریل علیہ السلام یا نبی اکرم صلی اللہ علیہ وسلم کا وحی کے ذریعہ کسی بات کو جاننا، فقہ نہیں ہے، اس لئے کہ وہ استخراج و استدلال کے ذریعہ حاصل کردہ علم نہیں تھا، بلکہ اس علم کا سرچشمہ کشف و وحی الہی تھا، لیکن اجتہاد کی راہ سے حضور صلی اللہ علیہ وسلم کا کسی بات کو جاننا "اجتہاد" کہا جاسکتا ہے۔

(ہ) اسی طرح بدیہی دینی احکام کے جاننے کو "فقہ" نہیں کہا جائے گا، جیسے نماز، زکوٰۃ، رمضان کے روزے اور مستطیح پر حج کی فرضیت، اور جیسے سو، زنا، شرب خمر، جو وغیرہ کی حرمت کا علم، کیونکہ یہ احکام بذریعہ استنباط حاصل کردہ نہیں ہیں، بلکہ ان کا علم بدیہی ہے، جس کی دلیل یہ ہے کہ انہیں عوام، عورتیں، باشعور بچے اور دارالاسلام میں پروان چڑھنے والا ہر شخص جانتا ہے، ان احکام کو علم عقائد میں شمار کیا جانا بھی خارج از امکان نہیں، اس لئے کہ ان میں سے کسی بات کے منکر کو کافر کہا جائے گا۔

(و) اسی طرح علماء کا تقلید کے ذریعہ شرعی فرعی عملی احکام کا جاننا بھی فقہ میں شمار نہیں ہوگا، جیسے کسی خفی کا چوتھائی سر کے مسح کی فرضیت کا جاننا، یا نماز وتر و عمیدین کے وجوب کا جاننا، اور اپنی جگہ سے خون اور پیپ کے بہہ نکلنے سے وضو کا ٹوٹ جانا وغیرہ کا علم، یا کسی شافعی کا وضو میں سر کے کچھ حصہ کے مسح کے کافی ہو جانے کا جاننا، یا جیسے اس کا یہ جاننا کہ جو عورت اس کے لئے مطلقاً حلال ہے اس کو چھو توڑ دیتا ہے، یا اس کا یہ جاننا کہ عقد نکاح میں ولی اور دو گواہوں کی حاضری واجب ہے، اسی طرح دیگر وہ احکام جو جزئیات فقہ کی کتابوں میں مفصل ذکر کردہ ہیں، اس طرح کے سارے احکام کا علم فقہاء (مقلدین) کو بذریعہ استنباط نہیں بلکہ بذریعہ تقلید معلوم ہوتے ہیں۔

(ز) اس تعریف سے ہمیں یہ بھی معلوم ہو گیا کہ علماء اصول کے نزدیک "فقہ" کا اطلاق "مقلد" نہیں ہو سکتا خواہ کتنا ہی علم فقہ اور اس کی جزئیات کے علم سے بہرہ ور ہو، بلکہ "فقہ" علمائے اصول کے نزدیک وہ شخص ہے جو مکملہ استنباط رکھتا ہو، اور اولہ تفصیلیہ کے ذریعہ استخراج احکام کی قدرت رکھتا ہو، اس کے لئے یہ ضروری نہیں ہے کہ وہ تمام فرعی احکام کا علم رکھتا ہو، بلکہ یہ کافی ہے کہ وہ استخراج کا ملکہ رکھتا ہو، ورنہ تو اکثر مشہور ائمہ نے بعض مسائل میں توقف کیا ہے، یا تو اس لئے کہ ان کے نزدیک دلائل میں اس قدر تعارض تھا کہ ایک دلیل کو دوسری دلیل پر ترجیح دینا مشکل تھا، یا اس لئے کہ جن مسائل میں انہوں نے توقف کیا ان کے سلسلہ میں انہیں دلائل نہیں مل سکے۔

### فقہ کی تعریف فقہاء کے نزدیک:

فقہاء کے نزدیک فقہ کا اطلاق دو معنوں میں سے کسی ایک پر ہوا کرتا ہے:

اول: کتاب اللہ یا سنت رسول اللہ میں موجود شرعی عملی احکام یا ان شرعی عملی احکام کے ایک حصہ کا حفظ جن پر اجماع ہو چکا ہے، یا جو نگاہ شریعت میں معتبر قیاس کے ذریعہ مستنبط ہوں، یا کسی اور ذریعہ سے جن کی اساس مذکورہ بالا دلائل ہوں، خواہ یہ احکام دلائل کے ساتھ یاد کئے جائیں یا بغیر دلائل کے، اس لئے کہ علماء اصول کے برعکس فقہاء کے نزدیک "فقہ" کا مجتہد ہونا ضروری نہیں۔

"فقہ" کہے جانے کے لئے ایک شخص کو کم از کم کتنے مسائل یاد ہونے چاہئیں؟ اس سلسلہ میں فقہاء نے کلام کیا ہے، اور اس نتیجے پر پہنچے ہیں کہ اس قدر قلیل کی تعیین عرف و رواج سے کی جائے گی، اور ہم یہ کہہ سکتے ہیں کہ ہمارے زمانہ کا عرف یہ فیصلہ دیتا ہے کہ کسی شخص کو "فقہ" اسی وقت کہا جائے گا جو فقہ کے مختلف ابواب میں مذکور احکام کے مواقع اور محل سے اس درجہ واقف ہو کہ اس کے لئے ان تک رجوع آسان ہو۔

بعض اسلامی ممالک کے عوام عموماً "فقہ" ہر اس آدمی کو کہتے ہیں جو قرآن پاک کا حافظ ہو، خواہ اس کے معانی سے مطلقاً جاہل ہو۔

فقہاء کا اس پر اتفاق ہے کہ "فقہ انفس" اسی شخص کو کہا جائے گا جو سبب المعلومات، قوی الادراک اور صحیح فہمی ذوق رکھتا ہو، خواہ وہ مقلد ہی ہو۔

دوم: یہ کہ "فقہ" شرعی عملی احکام و مسائل کے مجموعہ کو کہا جائے گا، اور یہ اطلاق، مصدر بول کر حاصل مصدر مراد لینے کے قبیل سے ہے،

جیسے اللہ سبحانہ کا ارشاد ہے: "هَذَا خَلْقُ اللَّهِ"۔ یہ اللہ کی مخلوق ہے۔ (سورہ لقمان: ۱۱)

### وہ الفاظ جن کا لفظ "فقہ" سے تعلق ہے:

۱۔ لفظ "دین": "دین" لغت میں مختلف معانی کے لئے استعمال کیا جاتا ہے، لہذا یہ لفظ "مشترک الفاظ" میں سے ہے، ہم یہاں صرف بعض ان معانی سے تعرض کریں گے جن کا ہمارے موضوع سے تعلق ہے، ان معانی میں سے ایک تو "جزا" ہے، جیسے اللہ تعالیٰ کا ارشاد ہے: "مَالِكِ يَوْمَ الدِّينِ" (سورہ فاتحہ: ۴) (وہ یوم جزا کا مالک ہے)۔ اسی طرح اللہ تعالیٰ کا ارشاد ہے: "قَالَ قَائِلٌ مِّنْهُمْ إِنِّي كَانَ لِي قَرِينٌ، يَقُولُ أَإِنَّكَ لَمِنَ الْمُصَدِّقِينَ، إِذَا مِتْنَا وَكُنَّا تُرَابًا وَعِظَامًا أَأَنَا لَمَدِينُونَ" (سورہ صافات: ۵۳-۵۱)

بغیر مکمل ہی نہیں ہوتا، اس لئے یہاں تصوف کی حقیقت کا مختصر بیان بھی ضروری معلوم ہوتا ہے، اس کے بغیر درحقیقت

== (ان میں سے ایک کہنے والا کہے گا کہ میرا ایک ملاقاتی تھا، وہ کہا کرتا تھا کہ کیا تو بھی (حشر کے) معتقدین میں سے ہے، تو کیا جب ہم مرجائیں گے اور مٹی اور ہڈیاں ہو جائیں گے تو ہزا و سزا دیئے جائیں گے)، یہاں ”مدینسون“ معجزیوں یعنی بدلہ دیئے ہوئے کے معنی میں ہے۔ ”دین“ کے معنی طریقہ کے بھی ہیں، اللہ تعالیٰ کے اس ارشاد میں دین اسی معنی میں مستعمل ہے: ”لَكُمْ دِينُكُمْ وَلِيَ دِينِ“ (سورہ کافرون ۶۱) (تم کو تمہاری راہ اور مجھ کو میری راہ)، ”دین“ حاکمیت کے معنی میں بھی آتا ہے، چنانچہ اللہ تعالیٰ کا ارشاد ہے: ”وَقَاتِلُوهُمْ حَتَّى لَا تَكُونَ فِتْنَةً وَيُكُونَ الدِّينُ كُلُّهُ لِلَّهِ“ (سورہ انفال ۹۳) (اور تم ان سے لڑو یہاں تک کہ فساد (عقیدہ) باقی نہ رہ جائے اور دین سارے کا سارا اللہ ہی کے لئے ہو جائے)، یعنی صرف اللہ کی حاکمیت قائم ہو جائے اور تمہارا اس کا قانون چلے، کبھی لفظ دین کے معنی قواعد اور قانون کے بھی ہوتے ہیں، اللہ تعالیٰ کا ارشاد ہے: ”قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ“ (سورہ توبہ ۹۲) (لڑو ان لوگوں سے جو ایمان نہیں لاتے اللہ پر اور نہ آخرت کے دن پر اور نہ حرام جانتے ہیں اس کو جس کو حرام کیا اللہ نے اور اس کے رسول نے اور نہ قبول کرتے ہیں دین سچا ان لوگوں میں سے جو کہ اہل کتاب ہیں یہاں تک کہ وہ جزیہ دیں اپنے ہاتھ سے ذلیل ہو کر)، نیز اللہ تعالیٰ کا ارشاد ہے: ”شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ“ (سورہ شوریٰ ۳۱) (اللہ نے تمہارے لئے وہی دین مقرر کیا جس کا اس نے نوح کو حکم دیا تھا اور جس کو ہم نے آپ کے پاس وحی کیا ہے)، مذکورہ دونوں آیتیں یہ بتاتی ہیں کہ ”دین“ سے مراد خدا کا اپنے بندوں کے لئے پسند کردہ قانون ہے۔

اصطلاحاً لفظ ”دین“ جب مطلقاً بولا جائے تو اس سے مراد وہ احکام ہو کر تے ہیں جو خدا نے اپنے بندوں کے لئے بنائے ہیں، خواہ ان کا تعلق عقیدہ سے ہو یا اخلاق سے یا احکام عملی سے۔

یہ معنی لفظ فقہ کے دوران کے مدلول سے آہنگ ہے جس کی طرف آغاز موضوع میں اشارہ کیا گیا تھا، اس لحاظ سے دونوں الفاظ مترادف ہوں گے۔

۲۔ لفظ ”شرع“: ”شَرَعَ“ کا لفظ ”شَرَعَ لِنَاسٍ كَذَا“ کا مصدر ہے، یعنی اس نے لوگوں کے لئے فلاں قانون بنایا، پھر مصدر ”شَرَعَ“ اسم مفعول ”مشروع“ کے معنی میں استعمال کیا گیا، چنانچہ کہا جاتا ہے: ”هَذَا شَرَعَ اللَّهُ“ یعنی یہ اپنے بندوں کے لئے خدا کا بنا ہوا قانون و طریقہ ہے، اللہ تعالیٰ کے مندرجہ ذیل ارشاد میں ”شرع“ کا لفظ قانون و طریقہ بنانے کے معنی میں استعمال ہوا ہے: ”شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ“ (سورہ شوریٰ ۳۱) (اللہ نے تمہارے لئے وہی دین مقرر کیا جس کا اس نے نوح کو حکم دیا تھا اور جس کو ہم نے آپ کے پاس وحی کیا ہے)، علمائے اسلام کی اصطلاح میں شرع سے مراد وہ احکام ہیں جو خدا نے اپنے بندوں کے لئے بنائے ہیں، خواہ ان کا تعلق عقیدہ سے ہو، عمل سے یا اخلاق سے۔ اس سے یہ واضح ہو گیا کہ مذکورہ حیثیت سے لفظ ”شرع“ دین اور فقہ کے الفاظ کا مترادف ہے، ہر چند کہ متاخرین علمائے اصول و فقہ کے نزدیک جو معنی متعین ہو چکا ہے اس کے اعتبار سے ”شرع“ اور ”دین“ کے الفاظ بمقابلہ ”فقہ“ کے عام سمجھے جائیں گے۔

### لفظ ”شریعت اور شریعت“:

لغت میں ”شریعت“ کے معنی چوکت اور گھاٹ کے ہیں، اور انہی معنوں میں ”شريعة“ کا لفظ بھی آتا ہے، علمائے اسلام کے نزدیک ان کا اطلاق اسی معنی میں ہوتا ہے جس پر ”شروع“ کا لفظ بولا جاتا ہے، اسی معنی میں اللہ تعالیٰ کا ارشاد ہے: ”ثُمَّ جَعَلْنَاكَ عَلَىٰ شَرِيعةٍ مِّنَ الْأُمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ“ (سورہ جاثیہ ۸۱)، (پھر ہم نے آپ کو دین کے ایک خاص طریقہ پر کر دیا سو آپ اسی پر چلے جائیں اور بے علموں کی خواہشوں کی پیروی نہ کیجئے)، نیز ارشاد ہے: ”لِكُلِّ جَعَلْنَا مِنْكُمْ شَرِعةً وَمِنْهَا جَاءَ“ (سورہ مادہ ۸۴) (تم میں سے ہر ایک کے لئے ہم نے ایک (خاص) شریعت اور راہ رکھی تھی)۔ لیکن عصر حاضر میں لفظ شریعت کا اطلاق عام طور پر اللہ تعالیٰ کے مقرر کردہ عملی احکام پر ہونے لگا ہے، لہذا لفظ ”فقہ“ (باستعمال متاخرین) اور لفظ ”شریعت“ مترادف قرار پاتے ہیں۔

شاید اس جدید عرفی اطلاق کی دلیل اللہ تعالیٰ کا یہ ارشاد ہے: ”لِكُلِّ جَعَلْنَا مِنْكُمْ شَرِعةً وَمِنْهَا جَاءَ“ (سورہ مادہ ۸۴)، اس لئے کہ یہ بات یقینی ہے کہ آسمانی شریعتیں صرف عملی اور جزوی امور میں ایک دوسرے سے مختلف ہیں، ورنہ بنیادی احکام سبھی شریعتوں میں ایک ہی ہیں۔

== اسی جدید عرفی اطلاق کی بنیاد پر احکام شریعت کی تعلیم دینے والے کالجوں کو ”کلیۃ الشریعۃ“ (شرعیہ کالج) کہا جاتا ہے۔



فقہ کا تعارف بھی تشبہ ہی رہے گا۔

تصوف کے کئی نام ہیں، علم القلب، علم الاخلاق، احسان، سلوک اور طریقت، یہ سب ایک ہی چیز کے مختلف نام ہیں، قرآن و سنت میں اس کے لئے زیادہ تر ”احسان“ کا لفظ استعمال ہوا ہے، اور ہمارے زمانہ میں لفظ ”تصوف“ زیادہ مشہور ہو گیا، بہر حال حقیقت ان سب کی ایک ہے اور وہ یہ ہے کہ ہمارے بہت سے افعال جس طرح ہمارے ظاہری اعضا سے انجام پاتے ہیں، اسی طرح بہت سے اعمال ہمارا قلب انجام دیتا ہے، جن کو ”اعمال باطنہ“ کہا جاتا ہے جس طرح ہمارے ظاہری افعال شریعت کی نظر میں کچھ اچھے اور فرض و واجب ہیں اور کچھ ناپسندیدہ اور حرام و مکروہ، اسی طرح باطنی اعمال قرآن و سنت کی نظر میں کچھ پسندیدہ اور فرض و واجب ہیں، جیسے تقویٰ، اللہ کی محبت، اخلاص، توکل صبر و شکر، تواضع، خشوع، قناعت، حلم، سخاوت، حیا، رحم دلی وغیرہ ان باطنی پسندیدہ اخلاق کو ”فضائل“ اور ”اخلاق حمیدہ“ کہا جاتا ہے اور کچھ باطنی اعمال برے اور حرام ہیں (۱) جیسے تکبر، عجب، غرور، ریا، حب مال، حب جاہ، بخل، بزدلی، لالچ، دشمنی، حسد، کینہ، سنگدلی اور بے محل یا حد سے زیادہ غصہ وغیرہ ان کو ”رذائل“ یا اخلاق

== لفظ ”تشریح“: ”تشریح“ شَرْح کا مصدر ہے، یعنی اس نے قانون اور قاعدے بنائے۔ اصطلاح میں تشریح، بندوں سے متعلق خدا کا خطاب ہے، خواہ یہ خطاب طلب ہو یا تخیر یا وضع۔

یہاں یہ جاننا ضروری ہے کہ تشریح صرف خدا کا حق ہے، چنانچہ اللہ تعالیٰ کا ارشاد ہے: ”إِنَّ الْحُكْمَ إِلَّا لِلَّهِ يَقْضُ الْحَقَّ وَهُوَ خَيْرُ الْفَاصِلِينَ“ (سورہ انعام: ۵۷) (حکم کسی کا نہیں سوا اللہ کے، وہی حق کو بتلاتا ہے اور وہی بہترین فیصلہ کرنے والا ہے)، لہذا کسی شخص کو چاہے جس مقام و مرتبہ کا ہو کسی حکم کی تشریح کا حق نہیں ہے، نہ حقوق اللہ سے متعلق اور نہ حقوق العباد سے متعلق، اس لئے کہ یہ خدا پر بہتان ہے اور خدا سے اس کا خصوصی حق چھین لینے کی کوشش کے مترادف ہے، ارشاد باری ہے: ”وَلَا تَقُولُوا لِمَا تَصِفُ أَلْسِنَتُكُمُ الْكُذِبَ هَذَا حَلَالٌ وَهَذَا حَرَامٌ لِنُفْتَرُوا عَلَى اللَّهِ الْكُذِبَ، إِنَّ الَّذِينَ يَفْتَرُونَ عَلَى اللَّهِ الْكُذِبَ لَا يُفْلِحُونَ، مَتَاعٌ قَلِيلٌ، وَ لَهُمْ عَذَابٌ أَلِيمٌ“ (سورہ نحل: ۱۱۶-۱۱۷) (اور جن چیزوں کے بارے میں محض تمہارا جھوٹا زبانی دعویٰ ہے ان کی نسبت یوں مت کہہ یا کرو کہ فلاں چیز حلال ہے اور فلاں حرام، جس کا حاصل یہ ہوگا کہ اللہ پر جھوٹی تہمت لگا دو گے، بے شک جو لوگ اللہ پر جھوٹی تہمتیں لگاتے ہیں وہ فلاح نہیں پاتے، یہ چند روزہ عیش ہے اور ان کے لئے دردناک عذاب ہے)۔

رسول خدا صلی اللہ علیہ وسلم بھی اپنے علوم مرتبہ کے باوجود حق تشریح نہیں رکھتے، بلکہ ان کو محض بیان و وضاحت کا حق حاصل ہے اور تبلیغ کی ذمہ داری عائد کی ہوئی ہے، ارشاد خداوندی ہے: ”يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ“ (سورہ ماائدہ: ۶۷)، (اے ہمارے پیغمبر جو کچھ آپ پر آپ کے پروردگار کی طرف سے اترا ہے یہ سب آپ لوگوں تک پہنچا دیجئے، اور اگر آپ نے یہ نہ کیا تو آپ نے اللہ کا بیغام پہنچایا ہی نہیں)، نیز ارشاد باری ہے: ”وَمَا أُنزِلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ“ (سورہ نحل: ۶۴)، (اور ہم نے آپ پر یہ کتاب صرف اس واسطے نازل کی ہے کہ جن امور (دین) میں لوگ اختلاف کر رہے ہیں آپ لوگوں پر اس کو ظاہر فرمادیں، اور ایمان والوں کی ہدایت اور رحمت کی غرض سے (نازل کیا ہے)، اور ارشاد ہے: ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَسْفَكُونُ“ (سورہ نحل: ۴۴)، (اور آپ پر یہ قرآن اتارا ہے تاکہ آپ لوگوں پر ظاہر کر دیں جو کچھ ان کے پاس بھیجا گیا ہے اور تاکہ وہ غور و فکر سے کام لیا کریں)۔

اس مسئلہ پر تمام مسلمانوں بلکہ تمام آسمانی شریعتوں کا اجماع ہے، اس اجماع سے صرف وہی لوگ کنارہ کش ہیں جو خدائی شرايع و احکام کی

تالبعاری سے دامن کش ہیں۔ (ماخوذ از الموسوعۃ الفقہیۃ اردو: ۴۵۱-۵۱-انہیں)

رزیلہ“ کہا جاتا ہے۔

”فضائل“ اور ”رذائل“ دونوں کا تمام تر تعلق قلبی احوال اور نفس کی اندرونی کیفیتوں سے ہے مگر ذرا غور کیا جائے تو معلوم ہوگا کہ ہمارے یہی قلبی احوال اور اندرونی کیفیتیں درحقیقت ہمارے انہی افعال کی بنیاد اور اساس ہیں، ظاہری اعضا سے ہم اچھا یا برا جو کام بھی کرتے ہیں درحقیقت وہ انہی باطنی ”فضائل یا رذائل“ کا نتیجہ ہوتا ہے۔

مثلاً تقویٰ (خوف خدا) اور اللہ کی محبت یہ قلب کی اندرونی کیفیتیں ہیں، مگر ان کا اثر ہمارے تمام ظاہری اعمال پر پڑتا ہے، ہماری ہر عبادت نماز، روزہ وغیرہ انہی دو باطنی اخلاق کی پیداوار ہے، ہم نفسانی اور شیطانی تقاضوں کے باوجود اگر بدنظری، لڑائی جھگڑے اور جھوٹ وغیرہ گناہوں سے اجتناب کرتے ہیں تو اس اجتناب کا اصل محرک بھی یہی تقویٰ اور اللہ کی محبت ہے۔

اسی طرح ظاہری اعضا سے ہم جو گناہ بھی کرتے ہیں اس کا سبب بھی کوئی نہ کوئی باطنی خصلت ہوتی ہے، مثلاً مال کی محبت یا جاہ پسندی یا عداوت یا حسد یا غصہ یا آرام طلبی یا تکبر وغیرہ۔

تمام ظاہری اعمال کا حسن و قبح اور اللہ تعالیٰ کے نزدیک ان کا مقبول یا مردود ہونا بھی ہمارے باطنی اخلاق پر موقوف ہے، مثلاً اخلاص و ریایہ قلب ہی کے متضاد اعمال ہیں، مگر ہمارے تمام ظاہری اعمال کا حسن و قبح ان سے وابستہ ہے، کوئی بھی عبادت نماز، حج وغیرہ جو محض ریا کے طور پر دنیا کی شہرت حاصل کرنے کے لئے کی جائے عبادت نہیں رہتی اور تجارت و مزدوری جو اپنی اصل کے اعتبار سے دنیا داری کا کام ہے مگر حکم خداوندی کی تعمیل میں اللہ تعالیٰ کی رضا کی نیت سے کی جائے تو یہی تجارت و مزدوری باعث اجر و ثواب اور عبادت بن جاتی ہے، یہ ریا اور اخلاص ہی کا کرشمہ ہے جس نے عبادت کو دنیا داری اور دنیا داری کو اللہ کی عبادت بنا دیا ہے یہی مطلب ہے رسول اللہ صلی اللہ علیہ وسلم کے اس ارشاد کا کہ:

”إنما الأعمال بالنیات“۔ (۱) تمام اعمال کا ثواب نیتوں پر موقوف ہے۔

تقریباً یہی حال تمام باطنی ”فضائل و رذائل“ کا ہے کہ ہمارے ظاہری اعمال کے حسن و قبح، رد و قبول اور اجر و ثواب، بلکہ بہت سے اعمال کا وجود بھی انہی کارہین منت ہے، یہی وہ حقیقت ہے جس کی نشان دہی رسول اللہ صلی اللہ علیہ وسلم نے اس ارشاد میں فرمائی ہے کہ:

”ألا إن فی الجسد مضغۃ إذا صلحت صلح الجسد کلہ وإذا فسدت فسد الجسد کلہ ألا وہی القلب“۔ (۲)

ہوشیار رہو کہ بدن کے گوشت کا ایک ٹکڑا ایسا ہے کہ جب وہ درست ہو تو سارا بدن درست ہوتا ہے اور وہ خراب

ہو تو سارا بدن خراب ہو جاتا ہے، ہوشیار رہو کہ وہ دل ہے۔

(۱) یہ مشکوٰۃ شریف کی سب سے پہلی حدیث ہے۔

(۲) الصحيح للبخاری، کتاب الإیمان باب فضل من استبرأ لدينه، وصحيح مسلم، باب أخذ الحلال وترك الشبهات۔

اسی لئے تمام علما فقہاء کا اس پر اتفاق رہا ہے کہ ”رذائل“ سے بچنا اور ”فضائل“ کو حاصل کرنا ہر عاقل بالغ پر فرض ہے (۱) یہی فریضہ ہے جس کو اصلاح نفس یا تزکیہ نفس اور تزکیہ اخلاق یا تہذیب اخلاق کہا جاتا ہے اور یہی تصوف کا حاصل و مقصود ہے۔ (۲)

### تزکیہ:

دل کی پاکی، روح کی صفائی اور نفس کی طہارت ہر مذہب کی جان اور نبوتوں کا مقصود رہا ہے، رسول اللہ صلی اللہ علیہ وسلم کی بعثت کے جو چار مقاصد قرآن حکیم میں بتائے گئے ان میں دوسرا یہ ہے کہ ”وَيُزَكِّهِمْ“۔ (سورۃ البقرہ: ۱۲۹، آل عمران: ۱۶۴، سورۃ الحجۃ: ۲) ”آپ مسلمانوں (کے اخلاق و اعمال) کا تزکیہ فرماتے ہیں۔

قرآن نے ہر انسان کی کامیابی و نامرادی کا مدار بھی اسی تزکیہ نفس پر رکھا ہے:

”قَدْ أَفْلَحَ مَنْ زَكَّاهَا، وَقَدْ خَابَ مَنْ دَسَّاهَا“۔ (سورۃ الشمس: ۱۰، ۹)

یقیناً وہ مراد کو پہنچا جس نے نفس کو پاک کر لیا اور نامراد ہوا جس نے اسے (رذائل میں) دھنسا یا۔

اور بتایا کہ گناہ ظاہری اعضا ہی سے نہیں ہوتے، بلکہ باطن کے بھی گناہ ہیں دونوں سے بچنا فرض عین ہے اور ہر گناہ موجب عذاب ہے، خواہ ظاہر کا ہو یا باطن کا۔ ارشاد باری ہے:

”وَذُرُوا ظَاهِرًا لَهُمُ الْإِثْمَ وَبَاطِنَهُ، إِنَّ الَّذِينَ يَكْسِبُونَ الْإِثْمَ سَيُجْزَوْنَ بِمَا كَانُوا يَقْتَرِفُونَ“ (سورۃ الانعام: ۱۲۰)

تم ظاہری گناہ کو بھی چھوڑ دو اور باطنی گناہ کو بھی بلاشبہ جو لوگ گناہ (ظاہر کا یا باطن کا) کر رہے ہیں ان کو ان کے کئے کی

سزا عنقریب ملے گی۔

باطنی گناہ قلب کے وہی گناہ ہیں جن کے متعلق پیچھے عرض کیا گیا ہے کہ وہ ہمارے تمام ظاہری گناہوں کا منبع ہیں، ہمارے ہر گناہ کا سوتا وہیں سے پھوٹتا ہے، تصوف کی اصطلاح میں انہی کو ”رذائل یا اخلاق رذیلہ“ کہا جاتا ہے، ان کے بالمقابل دل کی نیکیاں اور عبادتیں ہیں جو ہماری تمام ظاہری عبادتوں اور نیکیوں کا سرچشمہ ہیں، ہر عبادت اور ہر نیکی انہی کی مرہون منت ہے، قلب کے ان نیک اعمال کو تصوف کی اصطلاح میں ”فضائل یا اخلاق حمیدہ“ کہا جاتا ہے۔

جس طرح اچھے برے ظاہری اعمال کی ایک طویل فہرست ہے جن کے شرعی احکام فقہ میں بتائے جاتے ہیں، اسی طرح باطنی اعمال یعنی ”رذائل اور فضائل“ کی تعداد بھی بہت ہے جو تصوف کا موضوع ہیں، یہاں چند فضائل اور چند رذائل بطور مثال ذکر کئے جاتے ہیں، جن سے اندازہ ہوگا کہ قرآن و سنت نے فضائل کی تاکید اور رذائل کی ممانعت کتنے شد و مد سے کی ہے اور یہ تاکید کسی طرح اس تاکید سے کم نہیں جو ظاہری اعمال کی اصلاح کے لئے قرآن و سنت میں کی گئی ہے۔

(۱) رد المحتار مع الدر المختار: ج اول، ص ۴۰۔

(۲) تصوف کے مشہور امام حضرت عبدالقادر سہروردی نے اپنی کتاب ”عوارف المعارف“ میں تصوف کی جو حقیقت تفصیل سے بیان فرمائی ہے

اس کا خلاصہ یہی ہے۔ (دیکھئے: عوارف المعارف: ج اول، ص ۲۹۰، بحاشیہ احياء العلوم للغزالی)

## فضائل:

تقویٰ: ایک باطنی عمل ”تقویٰ“ ہے، قرآن حکیم نے اپنی دوسری ہی سورت میں اعلان کیا ہے کہ اس کی تعلیم سے وہی لوگ فائدہ اٹھا سکتے ہیں جو تقویٰ والے ہیں۔ ارشاد ہے:

”هُدًى لِّلْمُتَّقِينَ“ (سورۃ البقرہ: ۲) یہ کتاب (قرآن) تقویٰ والوں کو راہ دکھاتی ہے۔

تقویٰ والوں کے لئے آخرت کی لازوال نعمتوں کی جگہ جگہ بشارت ہے، مثلاً:

”إِنَّ الْمُتَّقِينَ فِي جَنَّاتٍ وَعُيُُنٍ“ (سورۃ الطور: ۱۷) بے شک تقویٰ والے باغوں میں اور نعمت میں ہوں گے۔

قرآن نے جا بجا تقویٰ اختیار کرنے کا حکم دیا ہے اور اس کے حاصل کرنے کا طریقہ بھی بتا دیا کہ سچے لوگوں کی

معیت و صحبت اختیار کرو۔

”يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ“ (سورۃ التوبہ: ۱۱۹)

اے ایمان والو! اللہ سے ڈرو اور سچے لوگوں کے ساتھ یعنی ایسے لوگوں کے ساتھ رہو جو نیت اور بات میں سچے ہیں۔

اللہ کے نزدیک ہر عزت و برتری کا معیار بھی یہی تقویٰ ہے۔ ارشاد ہے:

”إِنَّ أَكْرَمَكُمْ عِنْدَ اللَّهِ أَتْقَىٰكُمْ“ (سورۃ الحجرات: ۱۳)

اللہ کے نزدیک تم میں سب سے زیادہ عزت والا وہ ہے جو سب سے زیادہ تقویٰ والا ہو۔

یہ چند آیات محض بطور نمونہ ہیں، سب آیات جمع کی جائیں تو کئی ورق درکار ہوں گے۔

اخلاص: اسی طرح ”اخلاص“ دل کا عمل ہے، قرآن حکیم نے اس کی تاکید میں بھی کوئی دقیقہ نہیں چھوڑا، رسول اللہ

صلی اللہ علیہ وسلم کو حکم دیا گیا ہے کہ:

”فَاعْبُدِ اللَّهَ مُخْلِصًا لَهُ الدِّينَ“ (سورۃ الزمر: ۲)

سو آپ اللہ کی عبادت کیجئے، اسی کے لئے عبادت کو خالص کرتے ہوئے۔

”قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ“ (سورۃ الزمر: ۱۱)

آپ کہہ دیجئے کہ مجھ کو حکم ہوا ہے کہ میں اللہ کی اس طرح عبادت کروں کہ عبادت کو اسی کے لئے خالص رکھوں۔ (۱)

قرآن پاک میں سات جگہ یہ ارشاد ہے:

”مُخْلِصِينَ لَهُ الدِّينَ“ (۲) اطاعت گذاری کو اللہ کے لئے خالص کرتے ہوئے۔

توکل: اسی طرح ”توکل“ جو نفس کا اندورنی عمل ہے اس کے متعلق رسول اللہ صلی اللہ علیہ وسلم کو حکم دیا گیا اور ساتھ

ہی بشارت سنائی گئی کہ:

(۱) تفسیر معارف القرآن: ج ۷ ص ۵۴۴۔

(۲) سورۃ البیتہ: ۵۔

”فَتَوَكَّلْ عَلَى اللَّهِ، إِنَّ اللَّهَ يُحِبُّ الْمُتَوَكِّلِينَ“۔ (سورۃ آل عمران: ۱۵۹)

تو آپ اللہ پر بھروسہ کریں، بے شک اللہ تعالیٰ توکل کرنے والوں سے محبت رکھتا ہے۔  
سب مسلمانوں کو حکم دیا گیا ہے کہ:

”وَعَلَى اللَّهِ فَلْيَتَوَكَّلِ الْمُؤْمِنُونَ“۔ (سورۃ آل عمران: ۱۲۲)

پس مسلمان تو اللہ تعالیٰ ہی پر بھروسہ رکھیں۔

قرآن پاک نے بتایا کہ پچھلے انبیاء علیہم السلام بھی اپنی امتوں کو توکل کی تعلیم دیتے رہے، مثلاً حضرت موسیٰ علیہ السلام نے اپنی قوم سے خطاب فرمایا کہ:

”يَقَوْمِ اِنْ كُنْتُمْ آمَنْتُمْ بِاللّٰهِ فَعَلَيْهِ تَوَكَّلُوْا اِنْ كُنْتُمْ مُّسْلِمِيْنَ“۔ (سورۃ یونس: ۸۴)

اے میری قوم! اگر تم اللہ پر ایمان رکھتے ہو تو اسی پر توکل کرو، اگر تم (اس کی) اطاعت کرنے والے ہو۔

اللہ تعالیٰ نے اپنے اس اصول کا اعلان عام فرمادیا ہے کہ:

”مَنْ يَتَوَكَّلْ عَلَى اللَّهِ فَهُوَ حَسْبُهُ“۔ (سورۃ الطلاق: ۳)

جو شخص اللہ پر توکل کرے گا تو اللہ تعالیٰ اس کے لئے کافی ہے۔

صبر: اسی طرح ”صبر“ باطنی فضائل میں سے ہے جس کے معنی ہیں ”طبیعت کے خلاف باتیں پیش آنے پر نفس کو اضطراب اور گھبراہٹ سے روکنا، اور ثابت قدم رکھنا“ رسول اللہ صلی اللہ علیہ وسلم کی پوری حیات طیبہ اس صبر کا جیتا جاگتا نمونہ ہے، قرآن حکیم میں آپ کو ہدایت کی گئی کہ:

”فَاصْبِرْ كَمَا صَبَرَ اُولُو الْعِزْمِ مِنَ الرُّسُلِ“۔ (سورۃ الاحقاف: ۳۵)

تو آپ (ویسا ہی) صبر کیجئے جیسا ہمت والے رسولوں نے صبر کیا تھا۔

مسلمانوں کو بتایا گیا کہ:

”وَلْيَنْصَبِرْتُمْ لَهُوَ خَيْرٌ لِلصَّابِرِيْنَ“۔ (سورۃ النحل: ۱۲۶)

صبر کرو تو یہ صبر کرنے والوں کے حق میں بہت ہی اچھا ہے۔

اور حکم کے ساتھ بشارت دی گئی ہے:

”وَاصْبِرُوا اِنَّ اللّٰهَ مَعَ الصَّابِرِيْنَ“۔ (سورۃ الانفال: ۴۶)

اور صبر کرو، بے شک اللہ تعالیٰ صبر کرنے والوں کے ساتھ ہے۔

جنت کی نعمت عظمیٰ بھی صبر کرنے والوں ہی کا حصہ ہے، ارشاد ہے:

”اَمْ حَسِبْتُمْ اَنْ تَدْخُلُوا الْجَنَّةَ وَلَمَّا يَعْلَمِ اللّٰهُ الَّذِيْنَ جَاهَدُوْا مِنْكُمْ وَيَعْلَمِ الصَّابِرِيْنَ“۔ (سورۃ آل

(عمران: ۱۴۲)

کیا تم خیال کرتے ہو کہ جنت میں داخل ہو گے؟ حالانکہ ابھی اللہ تعالیٰ نے تم میں سے ان لوگوں کو (آزمائے) نہیں دیکھا، جنہوں نے خوب جہاد کیا ہو اور جو صبر کرنے والے ہوں۔

یہ صرف چار فضائل کے متعلق آیات قرآنیہ کی چند مثالیں ہیں، تمام آیات واحادیث جمع کی جائیں تو ضخیم کتاب تیار ہو جائے، ان مثالوں سے بتانا یہ مقصود ہے کہ شرعی فرائض صرف ظاہری اعمال میں منحصر نہیں، فضائل کا حاصل کرنا بھی نماز روزہ وغیرہ کی طرح فرض ہے، بلکہ خود نماز، روزہ وغیرہ بھی ان کے بغیر مکمل نہیں ہوتے۔

### رذائل:

رذائل وہ ناپاک باطنی اخلاق و اعمال ہیں جن کو قرآن و سنت میں حرام قرار دیا گیا ہے، ان کی بھی یہاں فہرست دینا نہ ممکن ہے نہ مقصود، چند مثالیں یہ ہیں۔

تکبر کے بارے میں قرآن حکیم نے صاف الفاظ میں اعلان کیا ہے کہ:

”إِنَّهُ لَا يُحِبُّ الْمُسْتَكْبِرِينَ“ (۱) بے شک اللہ تعالیٰ تکبر کرنے والوں کو پسند نہیں کرتے۔

اور جسے اللہ پسند نہ کرے اس کا ٹھکانا جہنم کے سوا کہاں ہوگا؟ چنانچہ ارشاد ہے:

”أَلَيْسَ فِي جَهَنَّمَ مَثْوًى لِّلْمُتَكَبِّرِينَ“ (سورۃ الزمر: ۶۰) کیا ان متکبرین کا ٹھکانا جہنم میں نہیں ہے؟

شافع محشر رحمۃ العالمین صلی اللہ علیہ وسلم نے بھی صاف صاف بتا دیا کہ:

”لا يدخل الجنة من كان في قلبه مثقال ذرة من كبر“ (۲)

جس شخص کے دل میں ذرہ برابر تکبر ہو وہ جنت میں داخل نہیں ہوگا۔

### ریا:

ایسا خطرناک باطنی رذیل ہے کہ وہ انسان کی بہتر سے بہتر عبادت کو تباہ کرتا بلکہ اللہ تعالیٰ میں گرفتار کر کے چھوڑتا ہے۔ قرآن حکیم کا ارشاد ہے کہ:

”فَوَيْلٌ لِّلْمُصَلِّينَ، الَّذِينَ هُمْ عَنْ صَلَاتِهِمْ سَاهُونَ، الَّذِينَ هُمْ يُرَاءُونَ“ (سورۃ الماعون: ۴-۶)

بڑا عذاب ہے ایسے نمازیوں کے لئے جو اپنی نماز کو بھلا بیٹھے ہیں، جو ریا کاری کرتے ہیں۔

رسول اللہ صلی اللہ علیہ وسلم نے ریا کو ”چھوٹی قسم کا شرک“ قرار دیتے ہوئے فرمایا کہ:

(۱) سورۃ النحل: ۲۳۔

(۲) مسلم شریف، کتاب الإیمان، باب تحريم الكبر وبيانہ: ۶۵/۱۔

”إن أخوف ما أخاف عليكم الشرك الأصغر، قالوا: وما الشرك الأصغر يا رسول الله؟ قال: الرياء يقول الله عز وجل يوم القيامة إذا جازى العباد بأعمالهم: إذهبوا إلى الذين كنتم ترءون في الدنيا فانظروا هل تجدون عندهم الجزاء“۔ (۱)

تمہارے متعلق جن چیزوں کا مجھے ڈر ہے ان میں سب سے زیادہ خوفناک ”چھوٹا شرک“ ہے صحابہؓ نے دریافت کیا ”چھوٹا شرک“ کیا ہے یا رسول اللہ؟ آپ نے فرمایا: ریا، قیامت کے دن جب اللہ عزوجل اپنے بندوں کو ان کے کاموں کا ثواب عطا فرمائے گا تو دکھاوے کے لئے کام کرنے والوں سے فرمائے گا کہ: جاؤ ان لوگوں کے پاس جنہیں دکھانے کے لئے تم دنیا میں کام کرتے تھے، اور دیکھو اس سے تمہیں ثواب ملتا ہے یا نہیں۔

حافظ زین الدین عراقی رحمہ اللہ نے شرح احياء العلوم میں کہا ہے کہ اس حدیث کے سبب راوی ثقہ ہیں۔ (۲)

### حسد:

وہ باطنی بیماری ہے کہ اس کا بیمار دنیا میں تو چین پاتا ہی نہیں، اس کی آخرت بھی برباد ہو کر رہتی ہے، قرآن شریف کے بیان کردہ واقعات سے معلوم ہوتا ہے کہ یہ سب سے پہلا گناہ ہے جو آسمان میں کیا گیا، اور یہ سب سے پہلا گناہ ہے جو زمین پر کیا گیا (۳) کیونکہ آسمان پر ابلیس نے حضرت آدم علیہ السلام سے حسد کیا، اور زمین پر سب سے پہلا قتل جو قابیل نے ہابیل کا کیا تھا وہ بھی اسی حسد کا شاخسانہ تھا۔ حسد کا شر اتنا خطرناک ہے کہ رسول اللہ صلی اللہ علیہ وسلم کو بھی تلقین کی گئی کہ آپ اس کے شر سے پناہ مانگیں:

”وَمِنْ شَرِّ حَاسِدٍ إِذَا حَسَدَ“۔ (سورۃ الفلق: ۵) اور آپ کہتے کہ میں پناہ مانگتا ہوں حسد کرنے والے کے شر سے۔ رسول اللہ صلی اللہ علیہ وسلم نے ہدایت فرمائی کہ:

”يا اياكم والحسد فإن الحسد يأكل الحسنات كما تأكل النار الحطب“۔ (۴)  
تم حسد سے بچو، اس لئے کہ حسد نیکیوں کو اس طرح کھا جاتا (برباد کر دیتا) ہے جس طرح آگ لکڑی کو کھا جاتی ہے۔

### بخل:

اسی طرح بخل باطن کی وہ رذیل خصلت ہے جو انسان کو ہر مالی ایثار و قربانی سے روکتی ہے، اس باطنی بیماری کا ذکر قرآن حکیم نے ان خصلتوں کے ساتھ کیا ہے جو کافروں کا خاصہ ہیں، ارشاد ہے:

”وَأَمَّا مَنْ أَبْخَلَ وَاسْتَغْنَىٰ، وَكَذَّبَ بِالْحُسْنَىٰ، فَسَنِيْرُهُ لِّلْعُسْرَىٰ، وَمَا يُغْنِي عَنْهُ مَالُهُ“

(۱) مسند احمد، طبرانی، بیہقی فی شعب الإیمان۔

(۲) دیکھئے: احياء العلوم مع الشرح: ج ۳ ص ۲۵۴۔

(۳) احياء العلوم: ج ۳۔

(۴) أبو داؤد، کتاب الأدب، باب فی الحسد: ج ۲ ص ۶۷۲، أصح المطابع۔

إِذْ تَرَدَّى“۔ (سورۃ اللیل: ۸-۱۱)

اور جس نے بخل کیا، اور بے پروائی اختیار کی اور اچھی بات کو جھٹلایا، ہم اس کو رفتہ رفتہ سختی میں پہنچادیں گے، اور اس کا مال اس کے کچھ کام نہ آئے گا جب وہ (جہنم) کے گڑھے میں گرے گا۔  
جس شخص کا بخل اس حد تک پہنچ گیا ہو کہ شریعت نے جو مالی واجبات اس کے ذمہ کئے ہیں ان کی ادائیگی سے بھی محروم ہو جائے، اس کے لئے قرآن حکیم میں سخت عذاب کی خبر دی گئی ہے۔

”وَلَا يَحْسِبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخِلُوا بِهِ يَوْمَ الْقِيَامَةِ“۔ (۱)

جو لوگ ایسی چیز میں بخل کرتے ہیں جو اللہ تعالیٰ نے ان کو اپنے فضل سے دی ہے وہ ہرگز یہ خیال نہ کریں کہ یہ بات ان کے لئے کچھ اچھی ہوگی، بلکہ یہ بات ان کے لئے بہت ہی بری ہے، ان لوگوں کو قیامت کے دن ان کے مال کا (سانپ بنا کر) طوق پہنایا جائے گا، جس میں انہوں نے بخل کیا تھا۔  
بخل کا بیمار دوسروں کے ساتھ نہیں بلکہ درحقیقت وہ خود اپنے ساتھ بخل کرتا ہے، وہ اس کی بدولت اس دنیا میں اپنے آپ کو ہر دلعزیزی اور نیک نامی بلکہ جائز آرام و راحت تک سے، اور آخرت میں ثواب کی نعمت سے محروم رکھتا ہے، قرآن حکیم نے اسی حقیقت کی طرف توجہ دلائی ہے کہ:

”فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَبْخُلْ عَنِ نَفْسِهِ“۔ (سورۃ محمد: ۳۸)

پس تم میں سے بعض وہ ہیں جو بخل کرتے ہیں اور جو بخل کرتا ہے وہ اپنے آپ ہی سے بخل کرتا ہے۔  
بخل ہی کے بدترین درجہ کا نام ”شخ“ ہے، قرآن پاک نے بتایا کہ فلاح و کامیابی انہی لوگوں کا مقدر ہے جو ”شخ“ سے محفوظ ہوں:

”وَمَنْ يُوقِ شَخَّ نَفْسِهِ فَأُولَئِكَ هُمُ الْمُفْلِحُونَ“۔ (سورۃ الحشر: ۹)

اور جو شخص اپنی طبیعت کے بخل سے محفوظ رکھا جائے وہی لوگ فلاح پانے والے ہیں۔

## تصوف اور علم تصوف کی اصطلاحی تعریف:

غرض ”فضائل“ اور ”رذائل“ کی ایک طویل فہرست ہے، تمام باطنی خصلتوں کا الگ الگ بیان، ہر ایک کی حقیقت و ماہیت اس کے اسباب و علامات، فضائل حاصل کرنے کے طریقے اور رذائل سے چھٹکارا پانے کی تدابیر، یہ تفصیلات تو تصوف کی کتابوں (۲) اور صوفیاء کرام کی مجلسوں میں ملیں گی، یہاں ان مثالوں سے صرف یہ واضح کرنا مقصود ہے کہ جس

(۱) سورۃ آل عمران: ۱۸۰۔

(۲) مثلاً امام غزالی رحمۃ اللہ علیہ کی ”احیاء العلوم، جلد ثالث“، حکیم الامت حضرت مولانا اشرف علی تھانویؒ کی ”التشرف“ اور ”تعلیم

الدين“ اور ”روح تصوف“ و ”قصد السبیل“ وغیرہ۔



طرح ظاہر کے کچھ اعمال فرض عین اور کچھ حرام ہیں اسی طرح باطن کے اعمال میں بھی کچھ فرض عین ہیں، اور کچھ حرام، اور ان باطنی فرائض پر عمل کرنا اور باطن کی حرام خصلتوں سے اجتناب کرنا ہی تصوف ہے، چنانچہ علم تصوف کی اصطلاحی تعریف جو امام غزالی رحمۃ اللہ علیہ (۱) نے تفصیل سے بیان کی ہے، اس کا جامع مانع خلاصہ علامہ شامی رحمۃ اللہ علیہ نے یہ لکھا ہے کہ:

”هو علم يعرف به أنواع الفضائل و كيفية اكتسابها وأنواع الرذائل و كيفية اجتنابها“۔ (۲)

تصوف وہ علم ہے جس سے اخلاق حمیدہ کی قسمیں اور ان کو حاصل کرنے کا طریقہ اور اخلاق رذیلہ کی قسمیں اور ان سے

بچنے کا طریقہ معلوم ہوتا ہے۔

’فقہ‘ کی طرح ’علم تصوف‘ کا بھی ایک حصہ ’فرض عین‘ اور پورا علم حاصل کرنا ’فرض کفایہ‘ ہے:

جس طرح ہر مرد و عورت پر اپنے حالات و مشاغل کی حد تک ان کے فقہی مسائل جاننا فرض ہے اور پورے فقہ کے مسائل میں بصیرت و مہارت پیدا کرنا اور مفتی بننا سب پر فرض نہیں بلکہ کفایہ ہے۔ (۳) اسی طرح جو اخلاق حمیدہ کسی میں موجود نہیں انہیں حاصل کرنا اور جو رذائل اس کے نفس میں چھپے ہوئے ہیں ان سے بچنا، تصوف کے جتنے علم پر موقوف ہے اس کا علم حاصل کرنا فرض عین ہے (۴) اور پورے علم تصوف میں بصیرت و مہارت پیدا کرنا کہ دوسروں کی تربیت بھی کر سکے، یہ فرض کفایہ ہے۔

### صوفی و مرشد:

جس طرح فقہ کے ماہر کو ’فقہ، مفتی‘ اور ’مجتہد‘ کہتے ہیں اسی طرح تصوف و سلوک کے ماہر کو ’صوفی، شیخ، مرشد‘ اور عام زبان میں ’پیر‘ کہا جاتا ہے، جس طرح قرآن و سنت سے فقہی مسائل و احکام نکالنا اور حسب حال شرعی حکم معلوم کرنا ہر ایک کے بس کا کام نہیں، بلکہ رہنمائی کے لئے استاذ یا ’فقہیہ اور مفتی‘ کی طرف رجوع کرنا پڑتا ہے اسی طرح باطنی اخلاق کو قرآن و سنت کے مطابق ڈھالنا ایک نازک اور قدرے مشکل کام ہے جس میں بسا اوقات

(۱) دیکھئے: احیاء العلوم، ج اول، ص ۱۹ (مطبوعہ مصر)

(۲) رد المحتار مع الدر المختار، ج اول، ص ۴۰۔

(۳) فرض کی دو قسمیں ہیں: فرض عین اور فرض کفایہ، فرض عین: اس فرض کو کہا جاتا ہے جس کا ادا کرنا ہر مسلمان مرد و عورت پر ضروری ہے، بعض مسلمانوں کے کر لینے سے باقی مسلمان سبکدوش نہیں ہوتے جیسے نماز، روزہ، حج، زکوٰۃ وغیرہ، اور فرض کفایہ: وہ فرض ہے جو بعض لوگوں کے بقدر ضرورت ادا کرنے سے باقی مسلمانوں کے ذمہ سے ساقط ہو جاتا ہے، جیسے مسلمان میت کے کفن و دفن کا انتظام، نماز جنازہ اور جہاد وغیرہ، پورے فقہ اور پورے علم تصوف میں بصیرت و مہارت پیدا کرنا بھی فرض کفایہ ہے کہ اگر کسی بستی میں کوئی ایک شخص بھی ایسا ہو جو وہاں کے مسلمانوں کو پیش آنے والے شرعی مسائل بتائے اور ان کے تزکیہ اخلاق کا کام بقدر ضرورت کر سکے تو اس بستی کے باقی مسلمانوں کے ذمہ سے یہ فرض ساقط ہو جاتا ہے، اور اگر اس شہر میں ایک شخص بھی ایسا موجود نہ ہو تو وہاں کے لوگوں پر فرض ہے کہ ایسا عالم اپنے یہاں تیار کریں یا کہیں اور سے بلا کر رکھیں، ورنہ سب اہل شہر گنہگار ہوں گے (تفسیر معارف القرآن،

ج ۴ ص ۲۸۷ تا ۲۹۰)

(۴) رد المحتار مع الدر المختار، ج اول، ص ۴۰، تفسیر معارف القرآن: سورہ توبہ، آیت ۱۲۲، ج ۴ ص ۲۹۰۔

مجاہدوں، ریاضتوں اور طرح طرح کے نفسیاتی علاجوں کی ضرورت پیش آتی ہے اور کسی ماہر کی رہنمائی کے بغیر چارہ کار نہیں ہوتا، اس نفسیاتی علاج اور رہنمائی کا فریضہ ”شیخ و مرشد“ انجام دیتا ہے۔  
اسی لئے ہر عاقل و بالغ مرد و عورت کو اپنے تزکیہ اخلاق کے لئے ایسے شیخ و مرشد کا انتخاب کرنا پڑتا ہے جو قرآن و سنت کا متبع ہو، اور باطنی اخلاق کی تربیت کسی ”مستند شیخ“ کی صحبت میں رہ کر حاصل کر چکا ہو۔ (۱)

### ”بیعت“ سنت ہے، فرض و واجب نہیں:

”بیعت“ کی حقیقت یہ ہے کہ وہ مرشد اور اس کے شاگرد (مرید) کے درمیان ایک معاہدہ ہوتا ہے، مرشد یہ وعدہ کرتا ہے کہ وہ اس کو اللہ تعالیٰ کے احکام کے مطابق زندگی گزارنا سکھائے گا اور مرید وعدہ کرتا ہے کہ مرشد جو بتائے گا اس پر عمل ضرور کرے گا، یہ بیعت فرض و واجب تو نہیں، اس کے بغیر بھی مرشد کی رہنمائی میں اصلاح نفس کا مقصد حاصل ہو سکتا ہے، لیکن بیعت چونکہ رسول اللہ صلی اللہ علیہ وسلم اور صحابہ کرام کی سنت ہے اور معاہدہ کی وجہ سے فریقین کو اپنی ذمہ داریوں کا احساس بھی قوی رہتا ہے، اس لیے بیعت سے اس مقصد کے حصول میں بہت برکت اور آسانی ہو جاتی ہے۔

### ”کشف و کرامات“ مقصود نہیں:

جب اصلاح نفس کا مقصد ضروری حد تک حاصل ہو جاتا ہے، یعنی اپنے ظاہری اور باطنی اعمال قرآن و سنت کے سانچے میں ڈھل جاتے ہیں، اور رسول اللہ صلی اللہ علیہ وسلم کی سنت کی پیروی زندگی کے ہر گوشہ میں ہونے لگتی ہے، تو ایسے بعض لوگوں پر بعض حالات میں کشف و الہام اور کرامات کا ظہور بھی ہو جاتا ہے، جو اللہ تعالیٰ کا انعام ہوتا ہے، جیسا کہ متعدد صحابہ کرام اور اولیاء اللہ کے واقعات معروف ہیں، مگر یہ کشف و کرامات نہ فقہ کا مقصود ہیں نہ تصوف کا، نہ ان پر دین کا کمال موقوف ہے نہ علم دین کا، بلکہ بعض پوشیدہ یا آئندہ پیش آنے والی باتیں معلوم ہو جانا یا عجیب و غریب واقعات کا پیش آ جانا تو کمال دین کی دلیل بھی نہیں، کیونکہ اس قسم کی چیزیں تو مشق کرنے سے بعض اوقات ایسے لوگوں کو بھی پیش آ جاتی ہیں جو دین کے پابند نہ ہوں، مسمریزم اور جادو کرنے والوں کی شعبہ بازیوں بھی دیکھنے میں تو عجیب و غریب ہی ہوتی ہیں، مگر ان کے لئے مسلمان ہونا بھی شرط نہیں، خلاصہ یہ کہ کشف و کرامات شعبہ بازی نہیں ہوتی، بلکہ محض اللہ جل شانہ کا عطیہ ہے جو وہ اپنے کسی نیک بندے کو بعض حالات میں دیدیتا ہے، مگر یہ تصوف کا مقصود نہیں اور دین کا کوئی کمال اس پر موقوف نہیں۔

(۱) شیخ میں کن شرائط کا پایا جانا ضروری ہے اس کے لئے ملاحظہ فرمائیے حکیم الامت حضرت مولانا اشرف علی تھانوی رحمہ اللہ تعالیٰ کا رسالہ ”قصہ السبیل“ ہدایت سوم ص ۵۔

مقصود صرف ”اتباع شریعت“ اور ”اللہ کی رضا“ ہے:

دین کا کمال تو اپنے ظاہر و باطن میں شریعت پر ٹھیک ٹھیک عمل کرنے میں ہے، اسی سے اللہ کی رضا حاصل ہوتی ہے اور یہی فقہ اور تصوف کا حاصل و مقصود ہے، یہ مقصود نہ فقہ پر عمل کے بغیر حاصل ہو سکتا ہے نہ تصوف کے بغیر، تصوف کا مقصود نہ بیعت ہے نہ ریاضتیں اور مجاہدے ہیں اور نہ کشف و کرامات، بیعت اور مجاہدے مقصود حاصل کرنے کے ذرائع ہیں۔ اور کشف و کرامات، مقصود حاصل ہو جانے کے بعد اللہ کی طرف سے ایک قسم کا مزید انعام ہے، کسی کو یہ انعام ملتا ہے کسی کو کسی اور انعام سے نوازا دیا جاتا ہے، بالفرض جسے مجاہدوں اور ریاضتوں کے بغیر ہی اپنے ظاہر و باطن کی اصلاح نصیب ہو جائے اور زندگی بھر ایک بار بھی سچا خواب نظر نہ آئے، نہ کسی کشف و کرامت کا ظہور ہو اس کے بھی ولی اللہ اور مومن کامل ہونے میں کوئی شک و شبہ نہیں اور یہ بھی ضروری نہیں کہ جس سے کشف و کرامت کا ظہور ہوتا ہو وہ اس کے مقابلہ میں زیادہ کامل و افضل ہو۔ مدار کمال و افضلیت تو صرف اور صرف تقویٰ پر ہے جس میں زیادہ تقویٰ ہے وہی زیادہ افضل اور اللہ عز و جل کا زیادہ مقرب ہے، قرآن مجید کا فیصلہ ہے کہ:

”إِنَّ أَكْرَمَكُمْ عِنْدَ اللَّهِ أَتْقَاكُمْ“۔ (سورۃ الحجرات: ۱۳)

اللہ کے نزدیک تم سب میں بڑا شریف وہ ہے جو سب سے زیادہ پرہیزگار ہو۔

تصوف کی حقیقت جو ان صفحات میں بیان کی گئی، تصوف کی تمام مستند کتابیں اسی اجمال کی تفصیل ہیں، تمام فقہاء اور صوفیاء کرام اسی کی تعلیم و تربیت کرتے رہے، رسول اللہ صلی اللہ علیہ وسلم کی پوری حیات طیبہ اسی تصوف اور اسی فقہ پر عمل کا نمونہ ہے، اور یہی ایمان کے بعد قرآن و سنت کی تعلیمات کا حاصل ہے۔

اس سلسلہ میں افراط و تفریط اور گمراہیاں:

فقہ اور تصوف کی جو حقیقت پچھلے صفحات میں بیان ہوئی اور ان میں جو گہرا ربط قرآن و سنت کی روشنی میں بیان کیا گیا ہے اتنا صاف اور واضح ہے کہ امت کے تمام مفسرین و محدثین اور تمام صوفیاء و عارفین کا اس پر اجماع و اتفاق چلا آ رہا ہے، جس نے قرآن و سنت یا فقہ و تصوف کا مطالعہ کیا ہو اس کے لئے اس میں کسی شبہ یا تردید کی گنجائش نہیں۔ مگر نہ جانے کیوں فقہ اور تصوف کے سلسلہ میں مسلمانوں کا خاصا بڑا طبقہ افراط و تفریط بلکہ طرح طرح کی گمراہیوں کا شکار ہو گیا، ان لوگوں نے فقہ اور تصوف کو سمجھے بغیر ان کے بارے میں عجیب و غریب مزعومات قائم کر لئے جنہیں صرف فقہ کی کتابیں ہاتھ لگیں مگر نہ علماء و صلحا کی تعلیم و تربیت ملی، نہ تصوف کی مستند کتابوں تک رسائی ہوئی، بلکہ جاہل مدعیان تصوف کی خود ساختہ غلط روش دیکھ کر اس کو تصوف سمجھ بیٹھے انہوں نے دین اور احکام دین کو صرف فقہ میں منحصر کر کے سرے سے تصوف ہی سے بیزاری اختیار کر لی، اور تصوف کو دین سے خارج بلکہ الحاد و زندقہ قرار دیدیا یہ ایک شدید گمراہی ہے جو خاصے بڑے طبقہ میں پائی جاتی ہے۔

ایک اور گمراہی اس سے کم درجہ کی ہے مگر اس لحاظ سے نہایت تشویشناک ہے کہ وہ علم دین کے بعض طلبہ بلکہ بعض نام نہاد اہل علم میں بھی پائی جاتی ہے کہ انہوں نے تصوف کو دین سے خارج تو نہیں سمجھا، مگر نہ جانے کیوں کر یہ خیال کر بیٹھے کہ اس کا حاصل کرنا محض مباح یا مستحب ہے، شرعاً فرض و واجب نہیں، اصلاح باطن بھی ہوگی تو جنت میں درجات بڑھ جائیں گے نہ ہوئی تو جنت میں جانے کے لئے ظاہری اعمال کافی ہیں۔

دوسری طرف جاہل مدعیان تصوف کی گرم بازاری ہے، جنہوں نے تصوف و طریقت کی اہمیت کو تو تسلیم کیا مگر اس کی حقیقت کو گم کر ڈالا، کسی نے کہا ”طریقت اور ہے شریعت اور، فلاں بات اگرچہ شرع میں ناجائز ہے مگر فقیری میں جائز ہے“۔ ان لوگوں نے تصوف کو ”راز سیدہ بسینہ“ قرار دے کر اس ”من گھڑت راز“ کی بنیاد پر دین کے کتنے ہی حرام کاموں کو حلال کر ڈالا اور دین و تصوف کے نام پر الحاد و بے دینی کے شکار ہو گئے۔

کسی نے تعویذ گنڈوں کا اور کسی نے مریدوں سے نذرانے وصول کرنے کا نام تصوف رکھ لیا، کسی نے پیر صاحب سے بیعت ہونے ہی کو جنت کا پروانہ سمجھا، اور اصلاح نفس و اعمال سے غافل ہو کر مطمئن ہو گئے، کہ ”پیر صاحب بخشش کر دیں گے“، کسی نے دل کی خاص قسم کی دھڑکنوں کو اور کسی نے ”غیب کی باتیں“ بتلانے کو تصوف کا کمال سمجھ لیا، کسی نے صرف تسبیحات و وظائف اور نوافل کو تصوف و طریقت کا نام دے لیا، اور ظاہر و باطن کی اصلاح سے بے فکر ہو کر کتنے ہی فرائض اور حقوق العباد کو پامال کر ڈالا کسی نے مجاہدوں، ریاضتوں، چلہ کشی، رہبانیت اور ترک دنیا کو طریقت و سلوک کی معراج قرار دے کر بال بچوں، ماں باپ اور اعزہ و اقارب سے کنارہ کشی اختیار کر لی اور جنگلوں اور غاروں میں زندگی گزارنے ہی کو دین کا مقصود سمجھ بیٹھے۔

غرض یہ اور اسی طرح کی بہت سی گمراہیاں تصوف اور فقہ کے بارے میں پھیلی ہوئی ہیں، انتہا پسندی کا دور دورہ ہے، ایک جانب افراط ہے دوسری جانب تفریط اور رسول عربی صلی اللہ علیہ وسلم کا لایا ہوا دین افراط و تفریط کے بیچوں بیچ راہ اعتدال ہے، وہ ترک دنیا کو دین نہیں کہتا، بلکہ دنیا کے تمام کاروبار کو شریعت کے قالب میں ڈھال کر تصوف کی راہ سے کارثواب بنا دینا چاہتا ہے، وہ شریعت و طریقت کے تضاد کو نہیں مانتا، بلکہ دونوں کو ساتھ لے کر چلنے کا قائل ہے، شریعت جسم ہے تو طریقت اس کی روح، تصوف فقہ کے بغیر ناکارہ ہے اور فقہ تصوف کے بغیر بے جان، حضرت شاہ ولی اللہ قدس سرہ کا ارشاد ہے کہ:

”شریعت بغیر طریقت کے نرا فلسفہ ہے، اور طریقت بغیر شریعت کے زندقہ و الحاد“۔ (۱)

مشہور مفسر قرآن حضرت قاضی ثناء اللہ صاحب پانی پتی جو بڑے درجہ کے صوفی بھی ہیں، فرماتے ہیں کہ:

”جس شخص کا ظاہر پاک نہ ہو اس کا باطن پاک ہو ہی نہیں ہو سکتا“۔

چھٹی صدی ہجری کے تصوف کے مشہور امام شیخ عبدالقادر سہروردی رحمۃ اللہ علیہ (یہی بانی سلسلہ سہروردیہ ہیں) نے حضرت سہل بن عبداللہ کا یہ ارشاد اپنی کتاب میں نقل فرمایا ہے کہ:

”کل وجد لا یشہد لہ الكتاب والسنة فباطل“۔ (۱)

جس وجدی کیفیت کی کوئی شہادت قرآن و سنت میں موجود نہ ہو وہ باطل ہے۔

یہی وہ حقیقت ہے جس کے برملا اظہار کے لئے ہمیں فقہ کے تعارف میں تصوف کا تعارف بھی خاصی تفصیل سے کرانا پڑا ہے، اللہ تعالیٰ ہم سب کو افراط و تفریط کی بھول بھلیاں سے محفوظ و مامون فرمائے، اور قرآن و سنت کی صراط مستقیم پر گامزن فرما کر جنت کی لازوال نعمتوں سے مالا مال فرمائے۔ (آمین) (۲)

### آدم بر سر مطلب:

اب ہم اپنے اصل موضوع ”فقہ“ کی جانب لوٹتے ہیں، فقہ کی تعریف پیچھے ضروری تفصیل کے ساتھ سامنے آچکی ہے، جس کا حاصل متاخرین کی اصطلاح کی رو سے یہ ہے کہ:

”انسان کے ظاہری اعضا سے کئے جانے والے ہر کام کے متعلق قرآن و سنت اجماع یا قیاس کے تفصیلی دلائل کے ذریعہ، یہ جاننے کو فقہ کہا جاتا ہے کہ وہ کام فرض ہے یا واجب یا مستحب یا مباح یا حرام یا مکروہ“۔

موضوع بھی پیچھے معلوم ہو چکا ہے کہ ”انسان کے ظاہری اعمال“ فقہ کا موضوع“ ہیں۔

(۱) عوارف المعارف بر حاشیہ احياء العلوم: ج اول، ص ۲۸۰، مطبوعہ مصر۔

(۲) (تصوف سے متعلق علما کی تصانیف: تصوف کے ایسے ائمہ جو شریعت و طریقت کے جامع اور فقہ، حدیث و قرآن کے شاور رہے ہیں ان

میں سے چند کی مندرجہ ذیل اہم کتابیں یہ ہیں:

- (۱) الرسالۃ القشیریہ: شیخ ابوالقاسم عبدالکریم القشیری المتوفی ۴۶۵ھ۔
- (۳) فتوح الغیب، شیخ عبدالقادر الجیلانی المتوفی ۵۶۱ھ
- (۵) احياء علوم الدین، ابو حامد محمد بن محمد الغزالی المتوفی ۸۰۵ھ
- (۷) عوارف المعارف، شیخ عبدالقادر السہروردی
- (۹) مکتوبات صدی، حضرت مولانا شرف الدین تکی منیری
- (۱۱) حیمۃ اللہ الباغی، شاہ ولی اللہ محدث دہلوی
- (۱۳) ذخیرۃ المملوک، مولانا سید کبیر علی ہمدانی
- (۱۵) ارشاد رحمانی، مولانا محمد علی موگیری
- (۱۷) قصد السبیل، مولانا شرف علی التھانوی
- (۱۹) روح تصوف، مولانا شرف علی التھانوی
- (۲۱) سلوک سلیمان، مولانا شرف علی خان
- (۲۳) قرآن اور تصوف، ڈاکٹر ولی الدین
- (۲۵) ذکر الہی، مولانا مسیح اللہ خان
- (۲) شرح الرسالۃ القشیریہ، شیخ الاسلام زکریا الانصاری
- (۴) شرح فتوح الغیب، شیخ عبدالحق الحدیث الدہلوی المتوفی ۱۰۵۲ھ
- (۶) نتائج الافکار القدسیہ، سید مصطفیٰ العروشی
- (۸) الانوار القدسیہ فی بیان اعباد العبودیہ، الامام الشہرستانی
- (۱۰) مکتوبات مجدد الف ثانی، شیخ احمد سرہندی
- (۱۲) رسائل، شاہ ولی اللہ محدث دہلوی
- (۱۴) فیوض رحمانی، مولانا محمد علی موگیری
- (۱۶) التشریف، مولانا شرف علی التھانوی
- (۱۸) تسہیل قصد السبیل، مولانا شرف علی التھانوی
- (۲۰) انفاص عیسیٰ، مولانا شرف علی التھانوی
- (۲۲) تاریخ مشائخ چشت، پروفیسر خلیق احمد نظامی
- (۲۴) تصوف کیا ہے؟ مولانا محمد منظور نعمانی
- (۲۶) شریعت و تصوف، مولانا شاہ مسیح اللہ۔

## فقہ کے ماخذ یعنی احکام شرعیہ کے دلائل:

فقہ کی تعریف کے ذیل میں کئی ورق پیچھے عرض کیا جا چکا ہے کہ احکام شرعیہ کے دلائل صرف چار ہیں، قرآن و سنت، اجماع و قیاس، تمام شرعی احکام انہی میں سے کسی نہ کسی دلیل سے حاصل کئے جاتے ہیں، اسی لئے ان کو ”فقہ کے ماخذ“ بھی کہا جاتا ہے، یہاں ان چاروں ماخذ کا مختصر تعارف پیش خدمت ہے۔ (۱)

### (۱) مصادر شرع اسلامی:

ائمہ مجتہدین نے اجتہاد کے پختہ اور منضبط اصول وضع کئے ہیں اور انہوں نے بحث و نظر کا کوئی گوشہ ایسا نہیں چھوڑا ہے جہاں اپنے بعد آنے والوں کے لیے رہ نمائی کے نقوش ثبت نہ کر دیئے ہوں اس سلسلہ میں پہلی بحث یہ ہے کہ قانون کا سرچشمہ کیا ہے؟ اسلام جس عقیدہ کی دعوت دیتا ہے وہ ہے ”عقیدہ توحید“۔ یعنی اللہ رب العالمین پر ایمان جو سارے جہاں کا خالق و مالک ہے وہی صاحب امر ہے اسی کا حکم ”حکم“ ہے۔

”أَلَا لَهُ الْخَلْقُ وَالْأَمْرُ“۔ (سورۃ الاعراف: ۵۴) ”إِن الْحُكْمُ إِلَّا لِلَّهِ“۔ (سورۃ یوسف: ۴۰)

اس کا حکم واجب الطاعت ہے وہی بندوں کے مصالح کو جانتا ہے ان کی کمزوریوں کو جانتا ہے نہ انہیں سدئی (بیکار۔ آزاد، جس پر کوئی ذمہ داری نہ ہو) بنا کر پیدا کیا ہے اور نہ ایسے احکام کا انہیں پابند کرتا ہے جو ان کے بس سے باہر ہوں۔

”يَخْسَبُ الْإِنْسَانُ أَنْ يُتْرَكَ سُدًى“۔ (سورۃ القیامۃ: ۳۶) ”لَا يَكْلَفُ اللَّهُ نَفْسًا إِلَّا وُسْعَهَا“۔ (سورۃ البقرۃ: ۲۸۶)

پس قانون کا اصل مصدر اور اس کا حقیقی سرچشمہ اللہ تعالیٰ کے احکام ہیں۔ اللہ تعالیٰ کے احکام بندوں تک پہنچانے والے رسول ہیں اور رسول تک حکم الہی ملائکہ کے ذریعہ پہنچا بھی حکم الہی جو رسول کے ذریعہ ہم تک پہنچا، یا تو کلام اللہ ہے جو بصورت قرآن کریم بطریقہ تواتر ہم تک پہنچا، یا منطوق رسول ہے جو احادیث کی صورت میں ہمارے پاس محفوظ ہے، احادیث رسول بھی وحی الہی کا ایک حصہ ہیں اگرچہ قرآن وحی متلو ہے اور حدیث وحی غیر متلو۔ حجت، دین کے باب میں دونوں ہیں۔ فرق یہ ہے کہ قرآن کی نقل بطریقہ تواتر ہے جو ہر طرح کے شک و شبہ سے بالاتر ہے اور علم قطعی کو موجب ہے۔ حدیث اس حیثیت سے کہ ارشاد رسول ہے حجت قطعی ہے البتہ رسول سے ہم تک پہنچنے میں جو درمیان و وساطت ہیں ان کی وجہ سے احادیث کا ثبوت اس درجہ قطعی نہیں رہتا، جس درجہ کی قطعیت قرآن کو حاصل ہے اسی لیے کتاب اللہ سے علم قطعی حاصل ہوتا ہے اور احادیث سے علم ظنی اسی لیے کتاب اللہ اور سنت رسول کے حجت اور مصدر شریعت ہونے پر پوری امت کا اجماع ہے۔ (بحوالہ اسلامی عدالت، مصنفہ قاضی مجاہد الاسلام قاسمی: ۸۵، ۸۶، ۸۷، ۸۸)

## قرآن حکیم

قرآن حکیم کے نام یوں تو بعض علماء کرام نے نوے سے بھی اوپر بتائے ہیں (۱) مگر مشہور نام جو خود قرآن نے بتائے، پانچ ہیں:

”القرآن، الفرقان، الكتاب، الذکر، التنزیل“۔ ان میں بھی سب سے زیادہ مشہور نام ”القرآن“ ہے، کیونکہ اللہ تعالیٰ نے اپنی اس کتاب کو کم از کم اکٹھے مقامات پر اسی نام سے یاد کیا ہے، مگر اصول فقہ کی کتابوں میں جس نام کا زیادہ استعمال ہوا وہ ”الكتاب“ ہے۔

جس کی وجہ شاید یہ ہو کہ قرآن نے سورہ فاتحہ کے بعد سب سے پہلی سورت کے بالکل شروع میں اپنا یہی نام بتایا ہے، ارشاد ہے:

”ذَٰلِكَ الْكِتَابُ لَا رَيْبَ فِيهِ“۔ (سورۃ البقرۃ: ۲) یہ کتاب ایسی ہے جس میں کوئی شبہ نہیں۔

قرآن حکیم اس کائنات کی مشہور ترین کتاب ہونے کے باعث درحقیقت کسی تعارف کا محتاج نہیں، مگر علماء اصول فقہ جن کا منصب ہی یہ ہے کہ جو بات بھی فقہ کے دلائل سے متعلق ہو اسے قاعدہ ضابطہ میں لے آئیں جو بات کہیں، چچی تلی ہو، انہوں نے قرآن حکیم جیسی بدیہی کتاب کی بھی تعریف کی ہے، تعریف بیان کر دینے میں بعض مصلحتیں ان کے پیش نظر تھیں جن کے ذکر کرنے کا یہاں فائدہ نہیں، بہر حال قرآن حکیم کی جو اصطلاحی تعریف کی گئی ہے وہ یہ ہے کہ:

”قرآن اللہ تعالیٰ کا وہ کلام ہے جو حضرت محمد رسول اللہ صلی اللہ علیہ وسلم پر لفظ بہ لفظ نازل ہوا، مصاحف میں لکھا گیا اور

آپ سے بغیر کسی شبہ کے تو اتر کر یا تھ منقول ہے“۔ (۲)

### وحی کی دو قسمیں:

آنحضرت صلی اللہ علیہ وسلم پر جو وحی بھیجی گئی وہ دو قسم کی تھی، ایک تو یہی قرآن حکیم جس کے الفاظ اور معنی دونوں اللہ جل شانہ کی طرف سے ہیں یعنی جس طرح اس کے مضامین اللہ تعالیٰ کی طرف سے ہیں اسی طرح اس کے الفاظ بھی

(۱) مناہل العرفان فی علوم القرآن للنزقانی: ج اول، ص ۸، مطبوعہ مصر۔

(۲) التلویح مع التوضیح: ج اول، ص ۲۶، مطبوعہ مصر۔

بعینہ اللہ تعالیٰ کی طرف سے نازل ہوئے ہیں، الفاظ کے انتخاب، ترکیب، یا اسلوب و انشاء میں یہ ”وحی متلو“ کہا جاتا ہے، یعنی ایسی وحی جس کی تلاوت کی جاتی ہے، وحی کی یہ قسم پوری کی پوری حفاظ قرآن کے سینوں میں اور قرآنی مصاحف میں ہمیشہ کیلئے اس طرح محفوظ کر دی گئی ہے کہ اس کا ایک حرف بلکہ کوئی نقطہ بھی نہ بدلا جاسکے۔

دوسری قسم وحی کی وہ ہے جو قرآن پاک کا جز بنا کر نازل نہیں کی گئی، اس کے ذریعہ آپ صلی اللہ علیہ وسلم کو بہت سی تعلیمات اور شریعت کے احکام اس طرح بتائے گئے ہیں کہ آپ کے قلب مبارک پر صرف معانی و مضامین کا القاء ہوتا تھا، الفاظ اس کے ساتھ نہ ہوتے تھے، ان معانی و مضامین کو آپ نے صحابہ کرام کے سامنے کبھی اپنے الفاظ سے کبھی اپنے افعال سے اور کبھی دونوں سے بیان فرمایا، وحی کی اس قسم کا نام وحی غیر متلو ہے یعنی ایسی وحی جس کی تلاوت نہیں کی جاتی، اسی وحی کو ”حدیث اور سنت“ کہا جاتا ہے، جس کا مفصل تعارف آگے آرہا ہے۔

### تواتر:

”تواتر“ کسی خبر کے اس طرح پے در پے ہونے کو کہتے ہیں کہ جب سے وہ خبر وجود میں آئی اس وقت سے اسے ہر زمانے میں لوگوں کی اتنی بڑی تعداد بلا اختلاف نقل کرتی چلی آتی ہو کہ عقل یہ باور نہ کرے کہ ان سب نے سازش کر کے جھوٹ بولا ہوگا یا سب کو مغالطہ لگ گیا ہوگا، جو خبر اس طرح سے تواتر کے ساتھ منقول ہو اسے ”متواتر“ کہتے ہیں۔ (۱) ایسی خبر دنیا کے تمام قابل ذکر اہل عقل اور ادیان و مذاہب کے نزدیک ہمیشہ قطعی اور ہر شک و شبہ سے بالاتر سمجھی جاتی ہے اس سے ایسا ہی یقین حاصل ہوتا ہے جیسا مشاہدہ سے ہوتا ہے، ہم نے شہر نیویارک اپنی آنکھوں سے نہیں دیکھا مگر امریکہ کے اس شہر کا ذکر اور اس کی متفرق تفصیلات اتنی بے شمار انسانوں سے سنی ہیں کہ عقل یہ باور نہیں کر سکتی کہ نیویارک، امریکہ کا کوئی شہر ہی نہ ہو اور جتنے لوگوں نے، اخبارات اور رسائل نے ہمیں اس کے حالات بتائے ان سب نے سازش کر کے متفقہ طور پر جھوٹ بولا ہو یا سب ہی کو مغالطہ لگ گیا ہو اور وہ پاکستان کے کسی گاؤں کو امریکہ کا عظیم شہر نیویارک سمجھ بیٹھے ہوں یہ تو اترا ہی ہے جس کی بنا پر ہم نیویارک کو اپنی آنکھوں سے دیکھے بغیر امریکہ کا بڑا شہر یقین کرنے پر مجبور ہیں، اس یقین کو اگر ہم اپنے ذہن اور حافظہ سے کھرچنے کی کتنی بھی کوشش کریں تو ظاہر ہے کہ بے سود ہوگی۔

تواتر کی یہی وہ قوت ہے جسے اسلام نے بھی تسلیم کیا ہے اور ”خبر متواتر“ کے ثبوت کو ہر قسم کے جھوٹ اور بھول چوک کے شبہ سے بالاتر قرار دیا ہے، قرآن کریم بھی حرف تواتر ہی کیساتھ منقول ہے، بلکہ اس کے تواتر کا تو یہ حال ہے کہ جب سے رسول اللہ صلی اللہ علیہ وسلم نے اسے ”اللہ کا کلام“ بتا کر امت کے سامنے پیش کیا اس وقت سے اب تک اسے جوں کا توں نقل کرنے والوں اور حفظ کرنے والوں کی اتنی بڑی تعداد ہر زمانہ میں رہی ہے کہ کسی بھی زمانہ میں ان



کوشا نہیں کیا جاسکا، ایک نسل دوسری نسل کو اور دوسری تیسری کو اللہ کا یہ پیغام حرف بہ حرف پہنچاتی رہی اور قیامت تک پہنچاتی رہے گی۔ (۱)

(۱) امداد الاحکام جلد اول صفحہ: ابتدا تا ۵۴۔

حضرت مولانا قاضی مجاہد الاسلام قاسمیؒ ’اسلامی عدالت‘: ص ۸۶، میں لکھتے ہیں:

کتاب اللہ اولین مصدر قانون اور سرچشمہ احکام ہے قرآن نظم و معنی کے مجموعہ کا نام ہے اور وہ بذریعہ نقل متواتر ہم تک پہنچا ہے۔

”اعلم بان الكتاب هو القرآن المنزل على رسول الله صلى الله عليه وسلم المكتوب في دفات المصحف المنقول

إلينا على الأحرف السبعة نقلاً متواتراً“۔ (أصول السرخسي: ۲۷۹/۱)

جاننا چاہیے کہ ”الكتاب“، وہ قرآن ہے جو رسول اللہ صلی اللہ علیہ وسلم پر نازل کیا گیا جو مصحف میں لکھا ہوا ہے جو حرف سب سے پہلے نقل ہوا ہے۔

ہم تک نقل ہو کر پہنچا ہے۔

اسی لیے قراءت شاذہ مثلاً قراءت عبد اللہ بن مسعود کو عین قرآن قرار نہیں دیا جاسکتا ہے البتہ امام ابو حنیفہؒ اس قراءت کو وضاحت و بیان اور خبر

رسول قرار دے کر مفید علم تسلیم کرتے ہیں۔

”نحن ما أثبتنا بقراءة ابن مسعود كون تلك الزيادة قرآناً وإننا جعلنا ذلك بمنزلة خبر رواه عن رسول الله صلى الله عليه

وسلم لعلمنا أنه ما قرأ به إلا سمعاً من رسول الله صلى الله عليه وسلم وخبره مقبول في وجوب العمل به“۔ (أصول السرخسي: ۲۸۱/۱)

حضرت عبد اللہ بن مسعود رضی اللہ عنہ کی قراءت میں جو زائد کلمات ہیں ہم انہیں قرآن نہیں قرار دیتے بلکہ ان کو ان اخبار کا درجہ دیتے ہیں جن کی

روایت وہ حضور صلی اللہ علیہ وسلم سے کرتے ہیں اس لیے کہ ہمیں اس کا علم ہے کہ انہوں نے حضور سے سن کر ہی ان زائد کلمات کو پڑھا ہے اور حضور صلی اللہ علیہ

وسلم کی خبر و وجوب عمل کے باب میں منقول ہے۔

مثلاً آیت قرآن ”أَسْكُنُوهُنَّ مِنْ حَيْثُ سَكَنْتُمْ مِنْ وَجْدِكُمْ“۔ (سورۃ الطلاق: ۶) میں مطلق کے لیے سکنی کا حکم دیا گیا ہے امام ابو حنیفہؒ

قراءت عبد اللہ بن مسعود ”وَأَنْ أَنْفَقُوا عَلَيْهِنَّ مِنْ وَجْدِكُمْ“ کی وجہ سے سکنی کے ساتھ ساتھ نفقہ کے وجوب کے بھی قائل ہیں، اسی طرح کفارہ یمین میں

تین روزہ کے مسلسل رکھنے کی قید حضرت عبد اللہ بن مسعود کی قراءت ”فصيام ثلثة أيام متتابعات“ کی روشنی میں لگاتے ہیں۔

حضرت امام شافعیؒ کی طرف علی العموم یہ نسبت کی جاتی ہے کہ وہ ان قراءتوں کو مرے سے حجت ہی تسلیم نہیں کرتے ہیں، لیکن تحقیق یہی ہے کہ وہ

بھی امام ابو حنیفہؒ کی طرح ان اضافات کی قرآنیت کے منکر ہیں لیکن جیسے امام ابو حنیفہؒ سے حجت ظنی تسلیم کرتے ہیں اسی طرح امام شافعیؒ بھی اس کے حجت

ظنی ہونے کے قائل ہیں۔ علامہ ابن ہمامؒ نے تحریر الاصول میں لکھا ہے:

”(لاجرم أن) القول (المحور) أي المستقيم المروي (عنه) أي الشافعي (كقولنا بصريح لفظه) قال: ذكر الله الأخوات

من الرضاع بلا توقيت، ثم وقت عائشة الخمس وأخبرت أنه مما أنزل من القرآن فهو وإن لم يكن قرآناً يقرأه فأقل حالته أن

يكون عن رسول الله صلى الله عليه وسلم فهذا عين قولنا وعليه جمهور أصحابنا كما نقله الأسنوي وغيره حتى احتجوا بقراءة

ابن مسعود. فاقطعوا أي ما نهما. على قطع اليمنى“۔ (تيسير التحرير محمد أمين المعروف بامير بادشاہ علی کتاب التحرير: ج ۳ ص ۹-۱۰)

اس میں کوئی شک نہیں کہ امام شافعیؒ سے مروی صحیح قول وہی ہے جو ہم لوگوں کا ہے۔ جس پر خود ان کی صریح عبارت دلیل ہے۔ امام شافعیؒ مسئلہ

رضاعت کے بیان میں فرماتے ہیں۔ ”اللہ تعالیٰ نے رضاعی بہنوں کی حرمت بیان فرمائی لیکن حرمت کے لیے کسی خاص مقدار کا ذکر نہیں کیا۔ حضرت عائشہؓ

نے اس مقدار کو یہ کہہ کر واضح کیا کہ وہ پانچ گھنٹہ ہے۔ حضرت عائشہؓ نے خبر دی کہ یہ ”خمس رضعات“، قرآن کا حصہ ہے جو نازل کیا گیا۔ پس یہ اضافہ اگرچہ

قرآن میں نہیں لیکن کم سے کم اتنی بات تو ہے کہ یہ رسول اللہ صلی اللہ علیہ وسلم سے مروی ہے۔ پس امام شافعیؒ کا یہ قول یعنی امام ابو حنیفہؒ کا قول ہے۔ اور اسی پر

ہمارے جمہور اصحاب ہیں جیسا کہ اسنووی وغیرہ نے نقل کیا ہے۔ یہاں تک کہ ان حضرات نے عبد اللہ بن مسعود کی قراءت فاقطعوا أي ما نهما سے چوری کی

## قرآن فہمی کا طریقہ

(۱) یوں تو قرآن کریم کا پڑھنا، پڑھانا اور اسے سمجھنا آسان اور سہل ہے، اور یہ بھی مسلم ہے کہ قرآن کریم نوع انسانی کے لیے ایک مکمل ضابطہ حیات ہے، جس کا اندازہ نبی کریم صلی اللہ علیہ وسلم کی صداقت پر نازل یہ دائمی معجزہ ہے جس نے اپنے نزول کے ساتھ ہی دنیا کے رخ کو تبدیل کر دیا، اس لیے ضرورت اس بات کی تھی کہ اس کے سمجھنے کے راستہ کو واضح کیا جائے۔

### قرآن کی تفسیر قرآن کے ذریعہ:

یہ ایک حقیقت ہے کہ ”القرآن یفسر بعضہ بعضاً“۔ قرآن کا ایک حصہ دوسرے کی وضاحت کرتا ہے، لہذا قرآن فہمی کے لیے ضروری ہے کہ اولاً خود قرآن سے ہی رہنمائی حاصل کی جائے، علماء تفسیر نے اس کو اولیٰ اور بنیادی حیثیت دی ہے، چنانچہ حافظ ابن کثیر رحمہ اللہ لکھتے ہیں:

”اگر ہم سے پوچھا جائے کہ قرآن فہمی کا سب سے بہتر طریق کیا ہے تو ہمارا جواب ہوگا کہ اولاً قرآن کو ہی سمجھنے کی کوشش کی جائے“۔ (۲)

علامہ ابن تیمیہ نے متعدد مقامات پر اسی اصول پر زور دیا ہے، چنانچہ آپ نے فتاویٰ میں لکھا ہے:

”اصح طریق یہ ہے کہ قرآن کی تفسیر قرآن ہی سے تلاش کی جائے کیوں کہ قرآن میں ایک مقام پر اگر جمل ہے تو دوسرے مقام پر اس کی تفصیل مذکور ہے، اسی طرح ایک مقام پر اختصار ہے تو دوسرے مقام پر اسی مفہوم کو قدرے اطباء (طوالت) سے ذکر فرمایا گیا ہے“۔

مثلاً! (۱) سورہ مومن آیت ۲۸ میں ہے:

== دیگر اولہ شریعیہ: کتاب وسنت، اجماع امت اور قیاس کے علاوہ بھی بعض دلائل ہیں جو احکام شرعیہ کے استنباط کے لیے مجتہدین کے ذریعہ استعمال کئے جاتے ہیں۔ اگرچہ ان کے دلیل حکم شرعی ہونے کے بارے میں مجتہدین کے درمیان اختلاف آراء ہے۔ مثلاً استحسان، استصلاح، استصحاب، عمل اہل مدینہ، قول صحابی، براءۃ اسلیہ، اخذ بالاخف، تجری، عرف، تعامل، عموم بولوی، اخذ باقل و غیرہ۔ اصطلاح میں اسے استدلال کہا جاتا ہے۔ یعنی ایسی دلیل جو نہ نص ہیں، نہ اجماع اور نہ قیاس۔ استدلال کی ان مختلف اقسام کے بارے میں ائمہ کی رائیں یکساں نہیں۔ مثلاً استحسان امام ابوحنیفہ، امام مالک اور امام احمد بن حنبل کے نزدیک معتبر ہے۔ امام شافعی اپنے مشہور قول کے مطابق اسے تسلیم نہیں کرتے۔ امام مالک عمل اہل مدینہ کو حجت مانتے ہیں۔ دوسرے حضرات اس کے قائل نہیں۔ اس طرح یہ اولہ مختلف فیہ ہیں۔ لیکن یہ حقیقت ہے کہ ان مختلف فیہ دلائل میں سے بعض وہ ہیں جو ہر عہد کے مسائل کے مطالعہ، تجزیہ اور مشکلات کے حل میں ممد و معاون ہو سکتے ہیں۔ اس لیے ان اولہ پر علماء کے لیے نگاہ رکھنا ضروری ہے اور قاضی جو روزانہ نو بہ نو مسائل و حوادث سے دوچار ہوتا رہتا ہے، اس کے لیے ضروری ہے کہ جدید مسائل کے حل کے لیے جو طریقے سلف نے استعمال کئے ہیں ان کی حقیقت تک اس کی رسائی ہو۔ (ماخوذ از اسلامی عدالت: ص ۹۱، ۹۲۔ انیس)

(۱) ماخوذ از قرآن فہمی کے بنیادی اصول، ڈاکٹر حافظ حسن مدنی رٹائرڈ جج، تحقیق الاسلامی، لاہور، پاکستان۔

(۲) مقدمہ تفسیر القرآن العظیم لابن کثیر: ص ۳۔

”وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ“.

اور اگر یہ سچا ہے تو تمہیں وہ کچھ پہنچ کر رہے گا جس کا وہ تم سے وعدہ کر رہا ہے۔

یہاں پر بعض الذی سے مراد دنیا میں عذاب کا آنا ہے کیوں کہ اسی سورہ کے آخر میں ہے:

”فَمَا نُرِيكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِنَّا نِيرْجِعُونَ“۔ (سورۃ المؤمن: ۷۷)

اگر ہم تمہیں وہ بعض جس کا ہم ان سے وعدہ کرتے ہیں، دنیا میں دکھلا دیں یا اس سے پہلے تمہیں فوت کر لیں تو ان لوگوں کو

بہر حال ہمارے پاس ہی لوٹ کر آنا ہے۔

(۲) سورۃ نساء آیت نمبر ۲۷ میں ہے:

”وَيُرِيدُ الَّذِينَ يَتَّبِعُونَ الشَّهَوَاتِ أَنْ تَمِيلُوا مِيلًا عَظِيمًا“.

اور جو لوگ اپنی شہوات کے تابع ہیں وہ چاہتے ہیں کہ تم بری طرح گمراہ ہو جاؤ۔

”جو لوگ“ سے مراد اہل کتاب ہیں کیوں کہ اسی سورہ میں ہے۔

”أَلَمْ تَرَ إِلَى الَّذِينَ أَوْتُوا نَصِيبًا مِنَ الْكِتَابِ يَشْتَرُونَ الضَّلَالَةَ وَيُرِيدُونَ أَنْ تَضَلُّوا السَّبِيلَ“۔ (سورۃ النساء: ۴۴)

تم نے ان لوگوں کو نہیں دیکھا جو کتاب سے بہرہ ور کئے گئے کہ وہ گمراہی اختیار کر رہے ہیں اور چاہتے ہیں کہ تم بھی گمراہ ہو جاؤ۔

(۳) سورۃ بقرہ آیت ۳۷ میں ہے:

”فَتَلَقَىٰ آدَمَ مِنْ رَبِّهِ كَلِمَاتٍ“.

پس آدم نے اپنے پروردگار سے چند کلمات لے لیے۔

سورۃ اعراف آیت ۲۳ میں ان کلمات کی تفصیل مذکور ہے، یعنی:

”قَالَا رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“.

ہمارے پروردگار! ہم نے اپنی جانوں پر ظلم کیا، اگر تو نے ہمارا گناہ معاف نہ کیا اور ہم پر رحم کی نظر نہ کی تو ہم خائب و خاسر

ہو جائیں گے۔

(۴) اسی طرح آیت: ”لَا تُدْرِكُهُ الْآبْصَارُ“۔ (سورۃ الأنعام: ۱۰۳) کی وضاحت سورۃ قیامہ کی آیت: ”إِلَىٰ رَبِّهَا

نَاطِرَةٌ“ سے اخذ کر سکتے ہیں۔

----- تفسیر قرآن بالقرآن کے سلسلہ میں اختلافات قراءت کو بھی خصوصی اہمیت حاصل ہے۔ صحابہ کرامؓ

اور تابعینؓ بعض آیات کی تفسیر میں اختلافات قراءت سے استفادہ کرتے ہیں۔ مثلاً سورۃ الاسراء، آیت

۹۳: ”أَوْ يَكُونُ لَكَ بَيْتٌ مِنْ زُخْرُفٍ“۔ میں حضرت عبداللہ بن مسعود رضی اللہ عنہ کی قراءت میں ”من ذہب“

ہے جس سے لفظ زخرف کی وضاحت ہو جاتی ہے، اسی طرح آیت: ”فَاسْعَوْا إِلَىٰ ذِكْرِ اللَّهِ“۔ (سورۃ الحجۃ: ۹) کی

قراءت: ”فَامْضُوا إِلَىٰ ذِكْرِ اللَّهِ“۔ ہے جس سے سعی کے معنی کی وضاحت ہوتی ہے۔

علیٰ ہذا القیاس بہت سی قراءت ہیں جن سے نفس آیت کی وضاحت ہو جاتی ہے، خصوصاً حضرت عبداللہ بن مسعود رضی اللہ عنہ اور ابی بن کعب رضی اللہ عنہ کی قراءت و تفسیر کے سلسلہ میں بہت زیادہ اہمیت کی حامل رہی ہے۔ حضرت مجاہد رحمہ اللہ فرماتے ہیں:

اگر میں حضرت ابن مسعود رضی اللہ عنہ کی قراءت کو اختیار کرتا ہوں تو میرے بہت سارے سوالات حضرت ابن عباس رضی اللہ عنہما سے استفہار کئے بغیر حل ہو جاتے۔ (۱)

بعض علما نے تفسیری ارتقا کے سلسلہ میں اختلاف قراءت کو پہلا زینہ قرار دیا ہے اور لکھا ہے کہ تدوین تفسیر میں یہ پہلی کوشش تھی، جسے صحابہ و تابعین نے اختیار کیا، مگر اس سلسلہ میں یہ بات یاد رکھنے کی ہے کہ قراءت متواترہ تو نصوص قرآن کی حیثیت رکھتی ہیں لیکن قراءت شاذہ کو ہم تفسیری مراجع میں شمار کر سکتے ہیں۔

### قرآن کی تفسیر حدیث نبوی کی روشنی میں:

قرآن فہمی کے سلسلہ میں سنت نبوی صلی اللہ علیہ وسلم کو دوسرے مرجع کی حیثیت حاصل رہی ہے بلکہ ائمہ نے سنت نبوی صلی اللہ علیہ وسلم کو قرآن کے شرح کی حیثیت سے تسلیم کیا ہے اور کیوں نہ ہو جبکہ آیت: ”وَ أَنْزَلْنَا إِلَيْكَ الذِّكْرَ لِنُبَيِّنَ لِنَسْأَسْ“۔ (۲) میں قرآن کی تبیین کو اہم ترین فریضہ رسالت بتلایا گیا ہے۔ اس بنا پر علماء اسلام نے سنت نبوی کی تدوین میں بھی خصوصی دلچسپی کا اظہار کیا ہے اور اس کی حجیت سے انکار دراصل تفسیر بالرأی کا دروازہ کھولنے کے مترادف ہے، محققین علما نے ان لوگوں کی تردید کرتے ہوئے سنت کی اہمیت کو واضح کیا ہے اور قرآن فہمی کے لیے اس کو لازم قرار دیا ہے۔ امام شافعی رحمہ اللہ الرسالۃ (رقم: ۳۰۳) میں لکھتے ہیں:

”آنحضرت صلی اللہ علیہ وسلم نے جو بھی فیصلہ صادر فرمایا ہے وہ قرآن سے سمجھ کر ہی صادر فرمایا ہے۔“

اس بنا پر علما نے قرآن فہمی کے سلسلہ میں قرآن کے بعد سنت کی طرف رجوع کو لازم قرار دیا ہے، حافظ ابن تیمیہ رحمہ اللہ قرآن فہمی پر بحث کے دوران لکھتے ہیں:

”اگر قرآن کی تفسیر قرآن سے نہ ملے تو سنت کی طرف رجوع کیا جائے، کیوں کہ سنت قرآن کی شارح ہے۔ اس

بنا پر کہ آنحضرت صلی اللہ علیہ وسلم نے فرمایا: ”أَلَا إِنِّي أَوْتَيْتُ الْقُرْآنَ وَمِثْلَهُ مَعَهُ يَعْنِي السَّنَةَ“۔ (۳)

اور سنت بھی وحی ہے، جیسا کہ امام شافعی وغیرہ ائمہ رحمہم اللہ نے اس پر دلائل پیش کئے ہیں۔ حافظ ابن کثیر رحمہ اللہ نے اپنی تفسیر میں سنت کو مرجع ثانی کی حیثیت دی ہے، چنانچہ لکھتے ہیں:

(۱) المذاهب الإسلامية في التفسير -

(۲) سورة النحل: ۴۳ -

(۳) فتاویٰ ابن تیمیہ: ج ۳ ص ۶۳-۶۴-۶۵ -



## سنت

(۱) لفظ سنت لغت عرب میں طریقہ اور عادت کیلئے اور فقہ میں ایسی عبادت کیلئے استعمال ہوتا ہے جو فرض یا واجب نہ ہو اور علم حدیث اور اصول فقہ کی اصطلاح میں حضرت محمد رسول صلی اللہ علیہ وسلم کے اقوال و افعال کو سنت کہا جاتا ہے، یہاں یہی اصطلاحی معنی مراد ہیں، سنت اور حدیث میں یہ فرق ہے کہ حدیث تو رسول اللہ صلی اللہ علیہ وسلم کے صرف اقوال کا نام ہے اور سنت آپ کے اقوال و افعال دونوں کا، اقوال کی طرح آپ کے افعال بھی حجت ہیں یعنی احکام شرعیہ کی دلیل صرف حدیث نہیں بلکہ سنت ہے جس طرح قرآن حکیم پورا کا پورا وحی ہے، رسول اللہ صلی اللہ علیہ وسلم کی احادیث بھی امور دین کے متعلق سب کی سب وحی ہیں اور آپ کے تمام اعمال و اخلاق وحی کے عین مطابق، اس لیے قرآن پاک کے بعد شرعی احکام کا سب سے بڑا ماخذ رسول اللہ صلی اللہ علیہ وسلم کی سنت ہے۔

### سنت کو خود قرآن نے حجت قرار دیا ہے:

آپ صلی اللہ علیہ وسلم کے تمام ارشادات کے وحی ہونے اور افعال کے ہر غلطی سے پاک ہونے کی شہادت قرآن پاک نے قسم کھا کر دی ہے کہ:

”وَالنَّجْمِ إِذَا هَوَىٰ، مَا ضَلَّ صَاحِبُكُمْ وَمَا غَوَىٰ، وَمَا يَنْطِقُ عَنِ الْهَوَىٰ، إِنْ هُوَ إِلَّا وَحْيٌ يُوحَىٰ“۔ (سورۃ النجم: ۱ تا ۴)

قسم ہے ستارہ کی جب وہ غروب ہونے لگے، یہ تمہارے ساتھ رہنے والے (پیغمبر) نہ راہ حق سے بھٹکے اور نہ غلط راستہ ہوئے اور نہ آپ اپنی نفسانی خواہش سے باتیں بناتے ہیں، ان کا ارشاد وحی ہے جو ان پر وحی بھیجی جاتی ہے۔ (خواہ الفاظ کی وحی ہو جو قرآن کہلاتی ہے خواہ صرف معانی کی ہو جو سنت کہلاتی ہے اور خواہ وحی جزئی ہو یا کسی قاعدہ کلیہ کی ہو جس سے اجتہاد فرماتے ہوں۔) سورہ قلم میں بھی آپ کے اخلاق و عادات کی عظمت کا اعلان قسم کھا کر کیا گیا ہے:

”وَإِنَّكَ لَعَلَىٰ خُلُقٍ عَظِيمٍ“۔ (سورۃ القلم: ۴) اور بے شک آپ اخلاق کے اعلیٰ بیانیے پر ہیں۔

قرآن ہی نے آپ کے پورے طرز زندگی کو سب مسلمانوں کے لئے اللہ کا پسندیدہ نمونہ بنا کر پیش کیا:

”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“۔ (سورۃ الاحزاب: ۲۱)

تم لوگوں کے لئے رسول اللہ صلی اللہ علیہ وسلم میں ایک عمدہ نمونہ تھا۔  
اسی نمونہ کو اللہ کی محبت کا معیار ٹھہرا کر مسلمانوں کو یہ مشردہ سنایا کہ:

”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ“۔ (سورۃ آل عمران: ۳۱)

آپ فرمادیتے تھے کہ اگر تم خدا تعالیٰ سے محبت رکھتے ہو تو تم لوگ میری اتباع کرو، خدا تعالیٰ تم سے محبت کرنے لگیں گے اور تمہارے سب گناہوں کو معاف کر دیں گے۔

اور صاف الفاظ میں حکم دیا ہے کہ:

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ“۔ (سورۃ النساء: ۵۹)

اے ایمان والو! تم اللہ تعالیٰ کا کہنا مانو اور رسول اللہ صلی اللہ علیہ وسلم کا کہنا مانو۔

اور بتایا کہ آپ کی اطاعت بھی درحقیقت اللہ تعالیٰ کی اطاعت ہے:

”وَمَنْ يُطِيعِ الرَّسُولَ فَقَدْ أَطَاعَ اللَّهَ“۔ (سورۃ النساء: ۸۰)

اور جس شخص نے رسول اللہ صلی اللہ علیہ وسلم کی اطاعت کی اس نے خدا تعالیٰ کی اطاعت کی۔

غرض وحی ہونے کے اعتبار سے قرآن و سنت میں کوئی فرق نہیں، دونوں کی اطاعت واجب ہے، جو درحقیقت اللہ

(۱) حضرت مولانا قاضی مجاہد الاسلام قاسمی اسلامی عدالت، ص ۸۸، میں لکھتے ہیں:

سنت رسول اللہ صلی اللہ علیہ وسلم کی حجیت ضروریات دین میں سے ہے اس لیے کہ رسول اللہ صلی اللہ علیہ وسلم کا ہر منطوق وحی الہی پر مبنی ہے۔  
”وَمَا يَنْطِقُ عَنِ الْهَوَىٰ. إِنْ هُوَ إِلَّا وَحْيٌ يُوحَىٰ“۔ (سورۃ النجم: ۳، ۴) رسول اپنے جی سے نہیں بولتے۔ وہ تو بس اللہ کے پاس سے آئی ہوئی وحی ہوتی ہے۔

رسول اللہ صلی اللہ علیہ وسلم کے احکام واجب الاطاعت ہیں:

”أَطِيعُوا اللَّهَ وَأَطِيعُوا الرَّسُولَ“ (سورۃ النساء: ۵۹) اللہ کا کہنا مانو اور رسول کا کہنا مانو۔

رسول کی اطاعت اللہ کی اطاعت ہے:

”مَنْ يُطِيعِ الرَّسُولَ فَقَدْ أَطَاعَ اللَّهَ“۔ (سورۃ النساء: ۸۰) جس نے رسول کا کہنا مانا اس نے اللہ کا کہنا مانا۔

حکم ہے کہ رسول کی اتباع کرو:

”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ“۔ (سورۃ آل عمران: ۳۱)

آپ فرمادیتے تھے کہ اگر تم اللہ سے محبت رکھتے ہو تو میری اتباع کرو۔ پھر اللہ بھی تم سے محبت کرے گا۔

اور رسول کی حیات قابل اقتداء نمونہ ہے:

”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“۔ (سورۃ الحزاب: ۲۱) رسول اللہ میں تمہارے لیے اچھا قابل اقتداء نمونہ ہے۔

فرمایا گیا کہ جو رسول دیں اسے مضبوطی سے پکڑ لو اور جس سے روکیں اس سے باز آ جاؤ:

”مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“۔ (سورۃ حشر: ۷) جو تمہیں رسول دیں اسے لے لو اور جس سے روک دیں اس سے رک جاؤ۔

اور رسول تو بھیجے ہی گئے ہیں اس لیے کہ ان کی اطاعت کی جائے:

”وَمَا أَرْسَلْنَا مِنْ رَّسُولٍ إِلَّا لِيُطَاعَ“۔ (سورۃ النساء: ۶۴) ہم نے تو رسول بھیجا ہی اس لیے ہے کہ اس کی بات مانی جائے۔

اور رسول اللہ صلی اللہ علیہ وسلم اس لیے بھیجے گئے کہ وہ آیات قرآنی کا بیان اس کی وضاحت اور اللہ کی مراد ظاہر فرمائیں:

”وَإِنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نَزَّلَ إِلَيْهِمْ“۔ (سورۃ النحل: ۴۴) اور ہم نے تمہاری طرف ”الذکر“ نازل کیا تاکہ تم لوگوں کے سامنے اللہ

کی طرف سے اتاری ہوئی وحی کو کھول کھول کر بیان کر دو۔

تعالیٰ ہی کی اطاعت ہے۔ (۱)

## آثار صحابہ کی فقہی حیثیت:

== اور کتاب اللہ کی تعلیم یعنی منہاجات الہی کی تفہیم اور اپنے عمل اور سنت سے ان احکام کی پختہ عملی تصویر فراہم کرنے کی رسالت میں سے ہے: "يُعَلِّمُهُمُ الْكِتَابَ وَالْحِكْمَةَ". (سورۃ البقرہ: ۱۲۹) رسول کتاب کی تعلیم دیتے ہیں اور حکمت کی تعلیم دیتے ہیں۔

پس احادیث و سنت جو رسول کے ارشادات، ان کے اعمال اور ان کی تقریرات کا مجموعہ ہیں، واجب الاطاعت، قابل اتباع اور بیان قرآن ہیں۔ دین کے باب میں حجت ہیں۔ جس سے انکار دراصل قرآن اور اصل دین کا انکار ہے۔

"(حجیۃ السنۃ) سواء كانت مفيدة للفرض أو الواجب أو غیرهما (ضرورۃ دینیۃ) کل من له عقل وتمییز حتی النساء

والصبيان يعرف أن من تثبت نبوته، صادق فيما يخبر عن الله تعالى ويجب اتباعه". (التيسير على التحرير: ج ۳ ص ۲۲)

سنت رسول اللہ کا حجت ہونا (چاہے مفید فریضت و واجب ہو یا کچھ اور) ان امور دینیہ میں سے ہے جن کا علم بالبداہت حاصل ہے کہ ہر وہ شخص جو صاحب عقل و تمیز ہو یہاں تک کہ عورتیں اور بچے بھی اس بات کو جانتے ہیں کہ جس کی نبوت ثابت ہے، وہ اللہ تعالیٰ کی طرف سے جو خبر دیتا ہے، اس میں سچا ہے اور اس کی اتباع واجب ہے۔ (اسلامی عدالت: ص ۸۸ تا ۹۰۔ انیس)

سنت کی تشریحی حیثیت کو واضح کرتے ہوئے الموسوعۃ الفقہیہ میں لکھا ہے:

### پہلا مسئلہ: سنت سے متعلق:

بعض لوگوں نے یہ مسئلہ اٹھایا ہے کہ حدیث تشریح کا سرچشمہ نہیں ہے، یہ لوگ اپنے کو اہل قرآن کہتے ہیں، ان کا کہنا ہے کہ ہمارا پیشوا قرآن ہے، ہم اس کے حلال و حلال اور حرام کو حرام مانیں گے، ان کے بقول سنت میں رسول اللہ صلی اللہ علیہ وسلم کی طرف منسوب کر کے جھوٹی حدیثیں ملا دی گئی ہیں، یہ لوگ اس جماعت کی ایک کڑی ہیں جن کے متعلق حضور صلی اللہ علیہ وسلم نے ہمیں پیشگی خبر دے دی تھی، چنانچہ احمد، ابوداؤد اور حاکم نے سند صحیح کے ساتھ حضرت مقدم سے روایت کی ہے کہ رسول اللہ صلی اللہ علیہ وسلم نے فرمایا:

"يوشك أن يقعد الرجل متكئاً على أريكته يحدث بحديث من حديثي فيقول بيننا وبينكم كتاب الله، فما وجدنا فيه من حلال استحللناه، وما وجدنا فيه من حرام حرّمناه، ألا وإن ما حرّم رسول الله مثل ما حرّم الله". (عنقريب ایک آدمی اپنی مسہری پر ٹیک لگائے بیٹھا ہوگا، اس کے سامنے میری کوئی حدیث بیان کی جائے گی تو وہ یہ کہے گا کہ ہمارے تمہارے درمیان کتاب اللہ ہے، اس میں جو چیزیں حلال کی گئی ہیں اسے ہم حلال سمجھیں گے، اور جو حرام کی گئی ہیں اسے حرام سمجھیں گے، خوب سمجھ لو کہ اللہ کے رسول صلی اللہ علیہ وسلم نے جس چیز کو حرام قرار دیا ہے وہ بالکل اسی طرح حرام ہے جس طرح خدا کی حرام کردہ چیزیں)، (فتح القدیر: ۳/۴۳۸، الفاظ کے اختلاف کے ساتھ اس حدیث کی روایت ترمذی نے بھی کی ہے اور کہا: یہ حدیث حسنغریب ہے۔ (سنن الترمذی بشرح ابن العربي: ۱۰/۱۳۲، طبع الصاوی)۔

یہ لوگ "اہل قرآن" نہیں ہو سکتے، اس لئے کہ قرآن کریم نے تو تقریباً ایک سو آیتوں میں رسول اللہ صلی اللہ علیہ وسلم کی اطاعت کو واجب قرار دیا ہے اور رسول کی اطاعت کو اللہ کی اطاعت قرار دیا ہے:

"مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا" (سورۃ النساء: ۸۰) جس نے رسول کی اطاعت کی اس نے اللہ ہی کی اطاعت کی اور جو کوئی روگردانی کر لے سو ہم نے آپ کو ان پر نگرانی کر کے نہیں بھیجا ہے۔

اس سے زیادہ یہ کہ قرآن پاک نے، جس پر عمل پیرا ہونے کے یہ لوگ دعویدار ہیں، رسول اللہ صلی اللہ علیہ وسلم کی اطاعت سے انکار کرنے والے اور آپ کے فیصلہ کو نامنظور کرنے والے کو خارج از ایمان قرار دیا ہے:

"فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا". (سورۃ النساء: ۶۵) سو آپ کے پروردگار کی قسم ہے کہ یہ لوگ ایماندار نہ ہوں گے جب تک یہ لوگ اس جھگڑے میں جو ان کے آپس میں ہو آپ کو حکم نہ بنالیں، اور پھر جو فیصلہ آپ کر دیں اس سے اپنے دلوں میں ٹنگی نہ پائیں اور اس کو پورا پورا تسلیم کر لیں۔



یہاں ایک اور بات بھی یاد رکھنے کے قابل ہے اور وہ یہ کہ بعض شرائط کے ساتھ صحابہ کرام کے آثار یعنی اقوال و

اور ان کی یہ بات کہ سنت میں بہت سی جھوٹی اور موضوع حدیثیں ملادی گئی ہیں، بالکل ہی ناقابل التفات ہے، اسلئے کہ اس امت کے علما نے سنت رسول اللہ صلی اللہ علیہ وسلم کو ہر طرح کی ملاوٹ سے پاک کرنے کے لئے غایت درجہ محنت کی ہے، اور کسی راوی کی سچائی میں شک یا اس کے حق میں سہو کے احتمال کو حدیث کے رد کرنے کے سبب، سنت کو قانون سازی کے سرچشمہ کی حیثیت سے تسلیم کرتے ہیں، لیکن امور دنیا سے متعلق قوانین و احکام کے سلسلہ میں وہ ہمارے لئے حجت نہیں ہے، یہ لوگ اس سلسلہ میں ایک کمزور شبہ سے استناد کرتے ہیں، یعنی تاہیر نخل (درخت خرما کو گاہا دینے) کے واقعہ سے، جس کا حاصل یہ ہے کہ رسول اللہ صلی اللہ علیہ وسلم جب ہجرت فرما کر مدینہ تشریف لائے تو انہوں نے دیکھا کہ مدینہ والے کھجور کے درخت کو گاہا دیتے ہیں، یعنی درخت خرما کے مادہ کو نر کے شکوفہ سے جوڑ دیتے ہیں۔

آپ صلی اللہ علیہ وسلم نے یہ صورت حال دیکھ کر فرمایا کہ اگر تم لوگ ایسا نہ کرو تو بھی ٹھیک رہے گا، چنانچہ انہوں نے آپ صلی اللہ علیہ وسلم کے فرمان پر عمل کیا لیکن درختوں نے ردی کھجور دیئے، آپ صلی اللہ علیہ وسلم کا ان لوگوں کے پاس سے گذر ہوا تو آپ صلی اللہ علیہ وسلم نے فرمایا کہ تمہارے یہ درخت ایسے کیوں ہو گئے ہیں؟ انہوں نے کہا کہ آپ صلی اللہ علیہ وسلم نے ہی تو تاہیر منع فرما دیا تھا، آپ صلی اللہ علیہ وسلم نے فرمایا کہ: ”انتم أعلم بأمرو دنیاکم“۔ تم لوگ اپنے دنیا کے معاملات سے زیادہ واقف ہو۔ (حدیث کی روایت امام مسلم نے مختلف الفاظ سے کی ہے، ایک روایت یہ ہے کہ رسول اللہ صلی اللہ علیہ وسلم نے فرمایا: ما أظن ذلك (یعنی التلقیح) یعنی شیناً۔ (میں نہیں سمجھتا کہ یہ یعنی تاہیر نخل کچھ فائدہ دے سکتا ہے)، راوی کا کہنا ہے کہ یہ بات لوگوں کو بتائی گئی تو انہوں نے کھجوروں کے درختوں کا گاہا دینا چھوڑ دیا، لیکن حضور صلی اللہ علیہ وسلم کو (اس عمل کے چھوڑ دینے سے روکنا ہونے والے نقصانات کی) خبر دی گئی، تو آپ صلی اللہ علیہ وسلم نے فرمایا: إن كان ينفعهم ذلك فليصنعوه فإني إنما ظننت ظناً فلا تتواخذوني بالظن ولكن إذا حدثتكم عن الله شيئاً فخذوا به فإني لن أكذب على الله عز وجل۔ (اگر یہ عمل ان کے لیے مفید تھا تو انہیں اسے کرتے رہنا چاہیے، اس لیے کہ میں نے شخص ایک خیال کی بنیاد پر بات کہی تھی، لہذا تم لوگ میرے خیال کے سلسلہ میں میری گرفت مت کرو، لیکن اگر میں اللہ کی طرف سے کوئی بات تم لوگوں سے بیان کروں تو اس پر عمل کیا کرو، اس لیے کہ میں خدا کی طرف کوئی غلط بات منسوب نہیں کر سکتا) (صحیح مسلم: ۱۸۳۵، ۱۸۳۶، ۱۸۳۷ تحقیق محمد رفیع اعدا الباقی، طبع عیسیٰ الحلی)

اس خبر سے اگر کوئی بات معلوم ہوتی ہے تو صرف یہ کہ ایسے دنیوی معاملات جن کا تعلق حلال و حرام یا صحت و فساد کے اعتبار سے اسلامی شریعت سے نہیں، بلکہ ان کا تعلق تجرباتی امور سے ہے، ایسے امور اپنے رب کی طرف سے پیغامبر ہونے کی حیثیت سے رسول اللہ صلی اللہ علیہ وسلم کے مشن میں داخل نہیں ہیں، بلکہ مذکورہ حدیث سے پتہ چلتا ہے کہ اس طرح کے معاملات تجربہ کے تابع ہوا کرتے ہیں، حضور صلی اللہ علیہ وسلم نے اس حدیث کے ذریعہ نمونہ بن کر ہمیں اس پر آدہ کیا ہے کہ وہ معاملات جو کلی طور پر دنیوی ہیں اور ان کا تعلق اسلامی قانون سے نہیں ہے ان کے سلسلہ میں مفید و مناسب کو معلوم کرنے کے لئے ہمیں جستجو کرنی چاہئے، اس واقعہ کے درمیان اور اس بات کے درمیان بہت فرق ہے کہ حضور صلی اللہ علیہ وسلم کی طرف سے یہ وارد ہو کہ یہ حلال یا حرام ہے، یا یہ مسئلہ مستوجب سزا ہے یا نہیں ہے، یا یہ بیع صحیح ہے یا نہیں ہے، کیونکہ یہ معاملات حضور صلی اللہ علیہ وسلم کے خاص فرائض منصبی سے تعلق رکھتے ہیں جن کی اطاعت کو اللہ تعالیٰ نے ہمارے اوپر ان تمام امور میں فرض فرما دیا ہے جن کو آپ صلی اللہ علیہ وسلم حق تعالیٰ کی طرف سے ہم تک پہنچاتے ہیں۔

### دوسرا مسئلہ، سنت سے متعلق:

آج کل وقتاً فوقتاً اسلامی قانون سازی میں مصلحت کو بنیاد بنانے کی بات اٹھتی رہتی ہے، دلیل اس سلسلہ میں یہ دی جاتی ہے کہ اسلامی شریعت چونکہ انسانیت کی فلاح و بہبود ہی کیلئے اتری ہے، اس لئے جو بات فلاح و بہبود کی ہو اس پر ہمیں عمل کرنا چاہئے، اور جو باعث نقصان ہو اس سے ہمیں اعراض کرنا چاہئے، لیکن یہ ایسی ہی حق بات ہے جس سے باطل کا ارادہ کیا گیا ہے، اسلئے کہ اسلامی شریعت میں کلی طور پر خواہ اس کا تعلق عبادات سے ہو یا معاملات سے، انسانوں کی مصلحت کی ہی رعایت کی گئی ہے، لیکن ”مصلحت“ ہے کیا؟ کیا مصلحت یہ ہے کہ خواہشات کا ساتھ دیا جائے اور بے لگام لوگوں کو خوش کیا جائے؟ یا حقیقی مصلحت وہ ہے جس سے لوگوں کے معاملات میں استواری پیدا ہوتی ہے؟ پھر یہ کہ حقیقی اور موہوم مصلحتوں کے مابین ہم کس طرح خط کھینچ سکتے ہیں؟

علم و تجربہ سے ہم جانتے ہیں کہ لوگوں کے طبائع مختلف ہیں، کسی بات کو ایک آدمی پسند اور اس کو دوسرا آدمی ناپسند کرتا ہے، اور جس کو دوسرا ناپسند کرتا ہے پہلے شخص کی وہی عین پسند ہوتی ہے، جو شخص کسی چیز کو پسند کرتا ہے اس میں اس کو صرف بھلائی اور مصلحت ہی کا پہلو نظر آتا ہے جب کہ ناپسند کرنے والے شخص کو صرف برائی اور نقصان کا پہلو نظر آتا ہے، عربی کے شاعر نے کتنی سچی بات کہی ہے:

افعال سے بھی شرعی احکام ثابت کرنے میں ایک حد تک استدلال کیا جاتا ہے، مگر ان کے سب اقوال و افعال مکمل دلیل فقہ کی حیثیت نہیں رکھتے، بلکہ ان میں کچھ تفصیل ہے جو اصول فقہ اور اصول حدیث کی کتابوں میں دیکھی جاسکتی ہے، چونکہ یہ کوئی مستقل دلیل نہیں بلکہ سنت ہی کے تابع ہے، لہذا اس دلیل کو الگ شمار نہیں کیا جاتا۔

### قرآن اور سنت کے درمیان درجہ کا تفاوت:

یہ بات پیچھے واضح ہو چکی ہے کہ وحی ہونے کے اعتبار سے قرآن و سنت میں کوئی فرق نہیں، ان دونوں ہی کی اطاعت لازم ہے، مگر اس کے باوجود و بنیادی فرق ایسے ہیں جن کا اثر فقہ کے بہت سے احکام پر پڑتا ہے۔

== وعین الرضا عن کل عیب کلیلة کما أن عین المسخط تبدی المساویا

(رضا مندی کی نگاہ سارے عیوب سے اندھی ہوتی ہے، جب کہ چشم عداوت کو صرف برائیاں نظر آتی ہیں)۔

خدائے تعالیٰ کی حکمت ہے کہ اس دنیا میں خیر و شر ایک دوسرے سے ملے ہوئے ہیں، اس لئے ایک مصلحت کو دوسری پر، یا ایک برائی کو دوسری ذات ہو جو خواہشات و اغراض سے منزہ ہو، اور ایسی ذات صرف خدائے تعالیٰ ہی کی ذات ہے، اس لئے کہ وہ سارے جہاں سے بے نیاز ہے اور وہ اپنے بندوں کے لئے آسانی ہی چاہتا ہے اور دشواری نہیں چاہتا ہے۔

اس سے یہ بات واضح ہو گئی کہ مصالح تین ہیں: ایک مصلحت وہ ہے جس کا شارع نے اعتبار کیا ہے اس کے باوجود کہ اس میں کچھ معمولی نقصانات بھی ہیں، اس لئے کہ اس میں خیر کا پہلو راجح تر ہے، جیسے روزہ کی مصلحت کہ اس میں کچھ مشقتیں بھی ہیں، اور جیسے جہاد کی مصلحت کہ اس میں مال اور جان دونوں ہی لگتے ہیں، اسی طرح کی بات حج وغیرہ کے متعلق بھی کہی جاسکتی ہے۔

بعض مصلحتیں ایسی ہیں جن کو شارع نے پورے طور پر مسترد کر دیا ہے کیونکہ ان میں نقصانات زیادہ اور فائدے کم ہیں، جیسے شراب و جوئے کی مصلحت، ارشاد باری تعالیٰ ہے:

”يَسْأَلُونَكَ عَنِ الْخَمْرِ وَالْمَيْسِرِ، قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِنَّهُمْ لَكَبِيرٌ مِّنْ نَّفْعِهِمَا“۔ (سورۃ البقرہ ۲۱۹) لوگ آپ سے شراب اور قمار کے بارے میں دریافت کرتے ہیں، آپ کہہ دیجئے کہ ان میں بڑا گناہ ہے اور لوگوں کے لئے فائدے بھی ہیں، اور ان کا گناہ ان کے فائدوں سے کہیں بڑھا ہوا ہے۔

اور جیسے ربانی مصلحت، چنانچہ اللہ سبحانہ و تعالیٰ نے اس کی تمام صورتوں اور شکلوں کو حرام کر دیا ہے:

”وَأَحَلَّ اللَّهُ التَّبِيعَ وَ حَرَّمَ الرَّبْوَ“ (سورۃ البقرہ ۲۷۵) حالانکہ اللہ نے بیع کو حلال کیا ہے اور سود کو حرام کیا ہے۔

اور اسی طرح ارشاد باری ہے:

”يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ، فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسٌ أَمْوَالِكُمْ لَا تَظْلِمُونَ وَلَا تُظْلَمُونَ“۔ (سورۃ البقرہ ۲۸۷، ۲۸۹) اے ایمان والو! اللہ سے ڈرو اور جو کچھ سود کا بقایا ہے اسے چھوڑ دو، اگر تم ایمان والے ہو لیکن تم نے ایسا نہ کیا تو خبردار ہو جاؤ جنگ کے لئے اللہ اور اس کے رسول کی طرف سے، اور اگر تم توبہ کر لو گے تو تمہارے اصل اموال تمہارے ہی ہیں، نہ تم کسی پر ظلم کرو گے اور نہ تم پر کسی کا ظلم ہوگا۔

اور کچھ مصالح ایسی بھی ہیں کہ شارع نے ان کے بارے میں سکوت کیا ہے، چنانچہ تو ان کا اعتبار کیا ہے اور نہ ہی خصوصیت سے ان کو صراحتاً مسترد کیا ہے، اس طرح کے مصالح کی تعیین صرف ان حضرات کا کام ہے جن کو فتویٰ بصیرت و گہرائی حاصل ہو اور ان کو کسی طرح کا لالچ یا خوف دامگیر نہ ہو، پھر یہ کہ اس سلسلہ میں قطعی فیصلہ لاحق جماعت کو ہوگا افراد کو نہیں، نیز ان مصالح کا تجربہ کے تابع ہونا شرط ہے کیونکہ اس طرح کے مصالح زمانہ کے ساتھ ساتھ بدلتے رہتے ہیں بلکہ ملکوں کے اختلاف سے بھی وہ مختلف ہو جایا کرتے ہیں۔ (الموسوعۃ الفقہیۃ اردو: ۶۱ تا ۸۷) انیس

(۱) ایک یہ قرآن کریم ”وحی منلو“ ہے اور سنت ”وحی غیر منلو“ یعنی جیسا کہ پیچھے بیان ہوا قرآن کریم کے الفاظ اور معنی دونوں وحی ہیں اور سنت کے صرف معنی اللہ تعالیٰ کی طرف سے وحی کئے گئے ہیں، الفاظ آنحضرت صلی اللہ علیہ وسلم کے اپنے ہیں، یہی وجہ ہے کہ قرآن کریم کو بلا وضو چھونا جائز نہیں، جب کہ حدیث شریف کو بلا وضو بھی چھویا جاسکتا ہے، اگرچہ بہتر یہی ہے کہ با وضو ہو کر چھویا جائے، نیز قراءت قرآن جو نماز میں فرض ہے وہ فرض، حدیث کے پڑھ لینے سے ادا نہیں ہو سکتا۔

(۲) قرآن و سنت میں دوسرا فرق یہ ہے کہ قرآن کریم تو پورا پورا متواتر ہونے کی وجہ سے ”قطعی الثبوت“ (قطعی اور بالکل یقینی طور پر ثابت شدہ) ہے اور سنت کی تعلیمات چونکہ سب کی سب تواتر سے ثابت نہیں، لہذا اس کی جو تعلیمات تواتر سے ثابت ہو گئیں وہ تو قطعی الثبوت ہیں اور جو تعلیمات ہم تک بغیر تواتر کے ہیں مگر قابل اعتماد سند کے ذریعہ پہنچی ہیں وہ ”ظنی الثبوت“ (ظنی طور پر ثابت شدہ) ہیں۔

تفصیل اس کی یہ ہے کہ قرآن کریم کا تو ایک ایک حرف بلکہ زیر، زبر، پیش بھی ہم تک تواتر سے پہنچا ہے، لہذا اس کے متعلق ہمیں قطعی علم اور پختہ یقین ہے کہ یہی وہ بعینہ کلام ہے جسے حضرت محمد رسول اللہ صلی اللہ علیہ وسلم نے دنیا کے سامنے اللہ کا کلام بتا کر پیش کیا تھا، تواتر کی وجہ سے ہمیں اس کے ثبوت کے لئے سند اور راویوں کے حالات کی جانچ پڑتال کی ضرورت نہیں کیونکہ سند اور راویوں کے حالات کی چھان بین کی ضرورت تو وہاں ہوتی ہے جہاں روایت کرنے والے تھوڑی تعداد میں ہوں اور جہاں روایت کرنے والوں کی تعداد ہر زمانہ میں تواتر تک پہنچی ہوئی ہو وہاں سند اور راویوں کی تحقیق کا مطالبہ وہی شخص کر سکتا ہے جو خود چلچلاتی دھوپ میں کھڑا ہو اور لوگوں سے وجود آفتاب کی دلیل مانگ رہا ہو۔

برخلاف سنت کے کہ وہ ہم تک سب کی سب تواتر سے نہیں پہنچی، بلکہ سنت کی کچھ تعلیمات تواتر سے اور کچھ بغیر تواتر کے سند کے ذریعہ پہنچی ہیں، جو تعلیمات بغیر تواتر کے پہنچی ہیں ان کے متعلق یہ علم حاصل کرنے کے لئے کہ یہ واقعی رسول اللہ صلی اللہ علیہ وسلم کی بیان فرمودہ تعلیمات ہیں سند کے ایک ایک راوی کے حالات کی مکمل چھان بین اور سند کی نہایت دقیق اور پیچیدہ تحقیقات سے گذرنا پڑتا ہے جن کے اصول علم روایت حدیث، فن اصول حدیث، فن اسماء الرجال اور فن اصول فقہ میں بیان کئے گئے ہیں۔ ان تمام تحقیقات میں جو حدیث (غیر متواتر) سند کے اعتبار سے قابل اعتماد ثابت ہو اس سے ایک گونہ یقین اس بات کا حاصل ہو جاتا ہے کہ واقعی یہ رسول اللہ صلی اللہ علیہ وسلم کا ارشاد ہے، مگر اس ”ایک گونہ یقین“ کے باوجود بھی ضعیف سا احتمال یہ باقی رہ جاتا ہے کہ سند کے راویوں سے پوری کوشش اور احتیاط کے باوجود بھول چوک ہو گئی ہو، اس لئے ایک گونہ یقین قوت میں اس یقین کے برابر نہیں ہوتا جو قرآن کریم یا

سنت متواترہ سے حاصل ہوتا ہے۔

### ظن غالب کی حقیقت اور اس کا درجہ:

تواتر سے ہونے والے یقین کو علم قطعی کہا جاتا ہے اور اس کا انکار کفر ہے، اور جو یقین تواتر کے بغیر سند سے حاصل ہو اسے اصطلاح میں ”ظن“ کہتے ہیں، اس کا انکار گناہ ہے مگر کفر نہیں۔

عام طور پر ”ظن“ کا اردو ترجمہ صرف ”گمان“ سے کر دیا جاتا ہے، مگر یاد رہے کہ اصول فقہ کی اصطلاح میں ظن سے مراد صرف گمان نہیں، بلکہ ایک درجہ کا یقین مراد ہے، جسے ”ظن غالب“ کہا جاتا ہے، اور ”ظن غالب“ دنیا کے تمام ادیان و مذاہب ہر ایک ملک کے قوانین اور روزمرہ کے معاملات میں قابل اعتماد اور قابل استدلال قرار دیا جاتا ہے، دنیا بھر کی عدالتیں گواہیوں کی بنیاد پر بڑے بڑے فیصلے کرتی ہیں، ظاہر ہے کہ محض دو چار گواہوں کا بیان حد تواتر کو نہیں پہنچاتا اور نہ اس کے بالکل سچ اور درست ہونے کا علم قطعی حاصل ہو سکتا ہے کیونکہ یہ احتمال عقلی طور پر موجود رہتا ہے کہ ان چاروں گواہوں نے سازش کر کے جھوٹ بولا ہو یا ان سب کو مغالطہ لگ گیا ہو، لہذا ان گواہوں سے حاصل ہونے والا علم ظن غالب ہی ہے علم قطعی نہیں، علم قطعی تو وہ ہے جس میں عقل کے نزدیک جھوٹ یا مغالطہ کا کوئی احتمال سرے سے باقی ہی نہ رہے، غرض دنیا بھر کی عدالتوں میں گواہیوں پر اعتماد کر کے جو فیصلے کئے جاتے ہیں وہ ”ظن غالب“ ہی کی بنیاد پر ہوتے ہیں، اسی طرح جو سنت تواتر سے تو ثابت نہ ہو، مگر ایسی قابل اعتماد سند کے ذریعہ پہنچی ہو کہ اس کے درست ہونے کا ظن غالب حاصل ہو جائے، شریعت میں اس کو حجت (یعنی فقہی دلیل) قرار دیا گیا ہے یہ اور بات ہے کہ یہ دلیل ظنی ہونے کے باعث قطعی سے کم درجہ کی ہے۔

خلاصہ کلام یہ کہ قرآن و سنت کے درمیان دوسرا فرق یہ ہے کہ قرآن کریم تو پورا کا پورا متواتر ہونے کی وجہ سے قطعی ہے اور سنت کی تمام تعلیمات چونکہ تواتر سے ثابت نہیں، اس لئے سنت متواترہ قطعی ہے اور سنت غیر متواترہ جو قابل اعتماد سند سے ثابت ہوئی ہو وہ ظنی ہے۔

### دلیل قطعی اور دلیل ظنی کے فرق کا اثر احکام پر:

دلیل قطعی اور دلیل ظنی میں چونکہ قوت کے اعتبار سے تفاوت ہے، لہذا ان سے ثابت ہونے والے احکام پر بھی اس تفاوت کا اثر ظاہر ہوتا ہے اور وہ یہ کہ پیچھے احکام شرعیہ کی جو سات قسمیں بیان ہوئی ہیں، یعنی فرض، واجب، مستحب، مباح، حرام، مکروہ تحریمی، مکروہ تنزیہی، ان میں سے فرض اور حرام کا ثبوت صرف دلیل قطعی سے ہو سکتا ہے دلیل ظنی کسی فعل کی فرضیت یا حرمت ثابت کرنے کے لئے کافی نہیں، اور باقی پانچ قسم کے احکام یعنی واجب، مستحب، مباح، مکروہ تحریمی اور مکروہ تنزیہی کا ثبوت ”دلیل ظنی“ سے بھی ہو سکتا ہے، قرآن کریم اور سنت متواترہ دونوں قطعی الثبوت ہیں،

لہذا ان سے ساتوں قسم کے احکام ثابت ہو سکتے ہیں اور سنت غیر متواترہ دلیل ظنی ہے، لہذا اس سے کسی فعل کا فرض یا حرام ہونا ثابت نہیں کیا جاسکتا، البتہ باقی پانچ قسم کے احکام اس سے بھی ثابت ہو سکتے ہیں۔

مثلاً نماز اس لئے فرض ہے کہ قرآن کریم میں اس کا مطالبہ صراحت سے کیا گیا ہے، اسی طرح مثلاً ہر نماز میں رکعتوں کی ایک خاص تعداد یعنی فجر کی دو، مغرب کی تین اور باقی تین نمازوں میں چار چار رکعتیں اگرچہ قرآن کریم سے صراحتاً ثابت نہیں، مگر سنت متواترہ سے ان کی پابندی ثابت ہے، لہذا اس تعداد کی پابندی بھی فرض اور اس میں کمی بیشی حرام ہے، اور نماز کی پہلی دو رکعتوں میں سورہ فاتحہ کے بعد کوئی سورت یا چند آیات پابندی سے پڑھنے کا مطالبہ نہ قرآن کریم سے صراحتاً ثابت ہے نہ سنت متواترہ سے، بلکہ اس کا ثبوت صرف سنت غیر متواترہ سے ہوا ہے لہذا یہ واجب ہے فرض نہیں۔

فرض اور واجب میں یہی فرق ہے کہ فرض کا مطالبہ دلیل قطعی سے ثابت ہوتا ہے اور واجب کا مطالبہ دلیل ظنی سے لہذا عمل تو دونوں پر ضروری ہے اور خلاف ورزی بھی دونوں کی گناہ ہے، مگر فرض کا انکار کفر ہے، واجب کا انکار کفر نہیں، اسی طرح حرام اور مکروہ تحریمی میں وہ فرق ہے کہ حرام کی ممانعت دلیل قطعی سے ثابت ہوتی ہے اور مکروہ تحریمی کی ممانعت دلیل ظنی سے، دونوں کا ارتکاب گناہ ہے مگر حرام کی ممانعت کا انکار کفر ہے، مکروہ تحریمی کی ممانعت کا انکار کفر نہیں۔ (۱)

## اجماع

فقہ کا تیسرا ماخذ اجماع ہے۔ لغت میں ”اجماع“ متفق ہونے کو کہتے ہیں، بغوی معنی کے اعتبار سے اتفاق اور اجماع ایک ہی چیز ہے، مگر اصطلاح شریعت میں ایک خاص قسم کے اتفاق کو ”اجماع“ کہا جاتا ہے جس کی تعریف یہ ہے کہ: ”آنحضرت صلی اللہ علیہ وسلم کی وفات کے بعد کسی زمانہ کے تمام فقہاء مجتہدین کا کسی حکم شرعی پر متفق ہو جانا ”اجماع“ ہے۔ (۱)

یہ ”اجماع“ فقہ کا تیسرا ماخذ اور احکام شرعیہ کے چار دلائل میں سے ایک ہے، جس مسئلہ کے شرعی حکم پر اجماع منعقد ہو گیا ہے اسے ”اجماعی فیصلہ“ یا ”مسئلہ اجماعیہ“ یا ”مسئلہ مجمع علیہا“ کہا جاتا ہے، اس کی حیثیت احکام شرعیہ کی دلیل اور فقہ کاملاً خذ ہونے کے اعتبار سے وہی ہے جو آنحضرت صلی اللہ علیہ وسلم کی سنت کی ہے، کہ جس طرح سنت متواترہ دلیل قطعی ہے اور سنت غیر متواترہ دلیل ظنی، اسی طرح جو اجماعی فیصلہ ہم تک تو اتر سے پہنچا ہو وہ فقہی احکام کے لئے دلیل قطعی ہے اور جو تواتر کے بغیر قابل اعتماد روایت سے پہنچا ہو وہ دلیل ظنی۔

### اجماع کو خود قرآن و سنت نے حجت قرار دیا ہے:

قرآن و سنت نے مسلمانوں پر اجماع کی پیروی ایسی ہی لازمی قرار دی ہے جیسی وحی سے ثابت شدہ احکام کی پیروی لازم ہے اور وجہ اس کی یہ ہے کہ آنحضرت صلی اللہ علیہ وسلم کی وفات پر شریعت کے احکام بذریعہ وحی آنے کا سلسلہ ہمیشہ کے لئے بند ہو جانے والا تھا، ادھر یہ شریعت قیامت تک نافذ رہنے والی اور طرح طرح کے نت نئے مسائل امت کو قیامت تک پیش آنے والے تھے، لہذا آئندہ کے مسائل شرعی اصول پر حل کرنے کا انتظام اللہ جل شانہ نے یہ فرما دیا کہ خود قرآن و سنت میں ایسے اصول اور نظائر رکھ دیئے جن کی روشنی میں غور و فکر کر کے ہر زمانہ کے مجتہدین اس وقت کے پیدا شدہ مسائل کا شرعی حکم معلوم کر سکیں، اور جو فیصلہ قرآن و سنت کی روشنی میں وہ اپنے منفقہ اقوال یا افعال سے کر دیں، اس کی پیروی بعد کے تمام مسلمانوں پر خود قرآن و سنت کے ذریعہ لازم اور اس کی خلاف ورزی حرام قرار دیدی گئی۔

قرآن و سنت سے معلوم ہوتا ہے کہ یہ اعزاز صرف آنحضرت صلی اللہ علیہ وسلم ہی کی امت کو ملا ہے، کہ اس کے

مجموعہ کو اللہ تعالیٰ نے دینی امور میں ہر خطا و لغزش سے معصوم اور محفوظ فرما دیا ہے، یہ مطلب نہیں کہ اس امت کے کسی فرد سے دینی امور میں غلطی نہیں ہو سکتی کیونکہ یہ بات تو ہر وقت مشاہدہ میں آتی ہے کہ اس امت میں بھی ہر قسم کے لوگ ہیں، نیکو کار متقی بھی ہیں، فاسق و فاجر بھی ہر مسلمان سے بلکہ علما و صلحا سے بھی فرداً فرداً بہت سے دینی امور میں غلطی ہو جاتی ہے، لہذا امت کا ہر فرد تو خطا و لغزش سے معصوم نہیں، مگر امت کا مجموعہ معصوم ہے، یعنی پوری امت بحیثیت مجموعی متفقہ طور پر کوئی ایسا فیصلہ یا عمل نہیں کر سکتی جو قرآن و سنت اور اللہ کی مرضی کے خلاف ہو جس طرح قرآن و سنت کا کوئی فیصلہ غلط نہیں ہو سکتا، اسی طرح کسی زمانہ کے تمام مسلمانوں کا متفقہ فیصلہ جو کسی دینی مسئلہ میں ہو ہو غلط نہیں ہو سکتا، بعد کے تمام مسلمانوں پر اس کی پابندی لازم ہے۔

### اس سلسلہ میں چند آیات قرآنیہ:

چنانچہ قرآن کریم نے بتایا کہ آخرت میں جو سزا آنحضرت صلی اللہ علیہ وسلم کی مخالفت کرنے والوں کو ملے گی وہی سزا ان لوگوں کو دی جائے گی جو مسلمانوں کا متفقہ دینی طریقہ چھوڑ کر کوئی دوسرا راستہ اختیار کریں گے، ارشاد ہے:

(۱) ”وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ

وَنُصَلِّهِ جَهَنَّمَ وَسَاءَتْ مَصِيرًا“۔ (سورة النساء: ۱۱۵)

اور جو شخص رسول اللہ صلی اللہ علیہ وسلم کی مخالفت کرے گا بعد اس کے کہ حق راستہ اس پر ظاہر ہو چکا ہو اور سب مسلمانوں کے (دینی) راستہ کے خلاف چلے گا تو ہم اس کو (دنیا میں) جو کچھ وہ کرتا ہے کرنے دیں گے، اور (آخرت میں) اس کو جہنم میں داخل کریں گے اور وہ بہت بری جگہ ہے۔

معلوم ہوا کہ امت کے متفقہ فیصلے (اجماع) کی مخالفت گناہ عظیم ہے۔ (۱)

(۲) قرآن کریم نے اس امت کے مجموعہ کو یہ مژدہ سنایا ہے کہ:

”وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا“۔

(سورة البقرة: ۱۴۳)

اور اسی طرح ہم نے تم کو ایسی امت بنایا ہے جو نہایت اعتدال پر ہے تاکہ تم لوگوں پر گواہ بنو اور تمہارے (قابل شہادت اور معتبر ہونے کے) لئے رسول اللہ صلی اللہ علیہ وسلم گواہ بنیں۔

معلوم ہوا کہ اس امت کے جو اقوال و اعمال متفقہ طور پر ہوں وہ سب اللہ تعالیٰ کے نزدیک درست اور حق ہیں، کیونکہ اگر سب کا اتفاق کسی غلط بات پر تسلیم کیا جائے تو اس ارشاد کے کوئی معنی نہیں رہتے کہ ”یہ امت نہایت اعتدال پر

(۱) تفصیل کے لئے دیکھئے: علامہ آمدی کی ”کتاب الاحکام فی اصول الاحکام، ج: ۱، ص: ۱۰۳ تا ۱۰۷“، ”تفسیر معارف القرآن، ج: دوم،

ہے، نیز اس آیت میں اللہ تعالیٰ نے اس امت کو گواہ قرار دے کر دوسرے لوگوں پر اس کی بات کو حجت قرار دیا ہے، اس سے بھی یہی ثابت ہوا کہ اس امت کا اجماع حجت ہے، اسی آیت سے یہ بھی معلوم ہو گیا کہ اجماع کا حجت ہونا صرف صحابہ یا تابعین کے ساتھ مخصوص نہیں بلکہ ہر زمانہ کے مسلمانوں کا اجماع معتبر ہے، کیونکہ آیت میں پوری امت کو خطاب ہے اور آنحضرت صلی اللہ علیہ وسلم کی امت صرف صحابہ و تابعین نہ تھے، بلکہ قیامت تک آنے والی نسلیں جو مسلمان ہیں وہ سب آپ کی امت ہیں تو ہر زمانہ کے مسلمان اللہ کے گواہ ہو گئے، جن کا قول حجت ہے، وہ سب کسی غلط کاری یا گمراہی پر متفق نہیں ہو سکتے۔ (۱)

(۳) قرآن حکیم نے اس امت کو ”خیر الامم“ قرار دے کر اس کی صفت یہ بتائی ہے کہ وہ اچھے کاموں کا حکم دیتی اور برے کاموں سے منع کرتی ہے۔ ارشاد ہے:

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“۔ (۲)

تم سب سے بہتر امت ہو جو لوگوں کے نفع (ہدایت کے) لئے ظاہر کی گئی ہے، تم نیک کاموں کا حکم دیتے ہو اور برے کاموں سے منع کرتے ہو، اور اللہ پر ایمان رکھتے ہو۔

بچھلی آیت کی طرح اس آیت میں بھی پوری امت سے بحیثیت مجموعی خطاب ہے اور اس میں تین طریقوں سے یہ بات واضح کی گئی ہے کہ اس امت کا اجماع شرعی حجت اور فقہی دلیل ہے۔

اول یہ کہ اس امت کو ظاہر ہے کہ بہترین امت اس لئے کہا گیا ہے کہ اس امت کا مجموعہ دین کی صحیح تعلیمات پر قائم رہے گا، اگرچہ اس کے بہت سے افراد الگ الگ دین میں کمزور بلکہ بہت کمزور ہوں، مگر ہر زمانہ میں اس امت کا مجموعہ مل کر اللہ کے دین کو مکمل طور پر تھامے رہے گا، پورا مجموعہ کبھی گمراہ نہ ہوگا، لہذا ان کا اجماع بھی لامحالہ حجت ہوگا، اس لئے کہ اگر ان سب کا اتفاق کسی غلط بات پر تسلیم کیا جائے تو وہ اتفاق گمراہی پر ہوگا پھر ایک گمراہ امت بہترین امت کیسے ہو سکتی ہے۔ (۳)

دوسرے اس آیت میں اللہ تعالیٰ نے اس امت کے متعلق یہ تصدیق فرمادی ہے کہ ”یہ نیک کاموں کا حکم دیتی ہے“۔ معلوم ہوا کہ جس کام کا یہ حکم دے گی وہ اللہ تعالیٰ کا پسندیدہ اور نیک کام ہوگا اس کا حاصل بھی یہی ہے کہ یہ امت متفقہ طور پر جس کام کا حکم دے گی چونکہ وہ اللہ تعالیٰ کی مرضی کے مطابق ہے لہذا اس کی پابندی سب پر لازم ہوگی۔

تیسرے اس آیت میں فرمایا گیا ہے کہ ”یہ امت برے کاموں سے منع کرتی ہے“، معلوم ہوا کہ جس کام سے یہ امت متفقہ طور پر منع کر دے وہ کام اللہ تعالیٰ کے نزدیک ناپسندیدہ اور برا ہے اور اس سے اجتناب لازم ہے۔

(۱) تفصیل کے لئے دیکھئے: احکام القرآن للجصاص: ج اول، ص ۱۰۱ تا ۱۰۲، مطبوعہ مصر ۱۳۴۷ھ، وتفسیر معارف القرآن: ج اول، ص ۳۷۲، ۳۷۳۔

(۲) سورة آل عمران: ۱۱۰۔

(۳) دیکھئے شیخ ابوبکر جصاص رازی کی مشہور کتاب ”احکام القرآن“، ج ۲، ص ۴۱، طبع مصر اور تہذیب الواصل: ص ۳۷۲، طبع ملتان۔



الحاصل اس امت کا جماعی فیصلہ خواہ کسی کام کے کرنے کا ہو یا کسی کام سے باز رہنے کا، ہر صورت میں وہ فیصلہ اللہ تعالیٰ کی مرضی کے مطابق ہوگا۔ (۱) ورنہ اگر ان کے فیصلہ کو غلط قرار دیا جائے، یعنی جس کام کا اس نے حکم دیا اسے برا سمجھا جائے اور جس کام سے منع کیا اسے اچھا سمجھا جائے تو لازم آئے گا کہ یہ امت برائی کا حکم دینے والی اور اچھائی سے منع کرنے والی ہے اور ظاہر ہے کہ یہ بات اس آیت کے صریح خلاف ہے۔ (۲)

(۳) نیز قرآن کریم کا حکم ہے کہ:

”وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا“۔ (سورۃ آل عمران: ۱۰۳)

اور اللہ کی رسی (دین) کو سب مل کر مضبوطی سے پکڑے رہو، اور آپس میں پھوٹ نہ ڈالو۔

اور ظاہر ہے کہ تمام مسلمانوں کے متفقہ دینی فیصلے (اجماع) کی مخالفت امت میں پھوٹ ہی ڈالنا ہے جس سے قرآن کریم نے واضح طور پر ممانعت فرمائی ہے۔ (۳)

رہا یہ سوال کہ فقہ کے بے شمار مسائل میں فقہا کا آپس میں اختلاف ہوا ہے، لہذا وہ بھی اس آیت کی رو سے ناجائز ہونا چاہئے، جو اب یہ ہے کہ فقہا کا اختلاف جن مسائل میں ہوا ہے ان میں سے کوئی بھی مسئلہ ایسا نہیں ہے جس کا صریح فیصلہ قطعی طور پر قرآن و سنت سے یا اجماع امت سے ثابت ہو چکا ہو، فقہا کا اختلاف صرف ان فروعی مسائل میں ہوا ہے جن میں قرآن و سنت کا کوئی صریح اور قطعی فیصلہ موجود نہیں تھا، یا جن کے متعلق خود احادیث میں اختلاف پایا جاتا تھا اور ان پر امت کا اجماع بھی منعقد نہیں ہوا تھا، لہذا فقہا کا یہ اختلاف اس آیت کی ممانعت میں داخل نہیں، بلکہ ان کا اختلاف فروعی مسائل میں اجتہادی نوعیت کا ہے، جو صحابہ کرامؓ کے زمانہ سے چلا آ رہا ہے، خود عہد رسالت میں بھی فروعی مسائل میں صحابہؓ کا اختلاف ہوا ہے، جس کی بہت سی مثالیں کتب حدیث میں موجود ہیں، اور آنحضرت صلی اللہ علیہ وسلم نے اس کی کبھی مذمت نہیں فرمائی، بلکہ ایسے اختلاف کو امت کے لئے رحمت قرار دیا ہے، اور جس مسئلہ پر اجماع منعقد ہو چکا ہو وہ مسئلہ ظنی یا اجتہادی نہیں رہتا، بلکہ قطعی ہو جاتا ہے اس سے اختلاف کرنا فقہاء مجتہدین کو بھی جائز نہیں کیونکہ اس کی مخالفت درحقیقت امت میں پھوٹ ڈالنا ہے جسے قرآن کریم نے حرام قرار دیا ہے۔

(۵) ”يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ“۔ (سورۃ التوبۃ: ۱۱۹)

اے ایمان والو! اللہ سے ڈرو اور سچے لوگوں کے ساتھ رہو۔

اس آیت میں ہر زمانہ کے مسلمانوں کو حکم دیا گیا ہے کہ سچے لوگوں ”الصادقین“ کے ساتھ رہیں، جس کا مقصد

(۱) یہ سب تفصیل بھی شیخ ابوبکر حصاص رازویؒ نے ”احکام القرآن“ میں ذکر فرمائی ہے۔ (ج ۲، ص ۴۱)۔

(۲) مزید تفصیل کے لئے دیکھئے علامہ آمدیؒ کی ”الإحکام فی أصول الأحکام“ ج اول، ص ۱۰۹، مطبوعہ مصر۔

(۳) حوالہ بالا: ج اول، ص ۱۱۱، تفسیر قرطبی: ج ۴، ص ۱۶۲، مطبوعہ مصر۔

ظاہر ہے، یہ ہے کہ اعمال میں ان کی پیروی کی جائے، رہا یہ سوال کہ ”صادقین“ سے کیسے لوگ مراد ہیں؟ تو اس کا جواب خود قرآن کریم ہی نے سورہ بقرہ کی آیت (نمبر ۱۷۷) ”لَيْسَ الْبِرَّ أَنْ تُولُوا وَجُوهَكُمْ - تَا - أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ“ (۱) میں دیا ہے، وہاں ”صادقین“ کی صفات بیان کی گئی ہیں جن کا حاصل یہ ہے کہ صادقین، وہ حضرات ہیں جو اعتقاد کے بھی سچے ہوں، قول و عمل کے بھی سچے ہوں اور ظاہر و باطن کے بھی سچے ہوں۔

امام رازیؒ فرماتے ہیں کہ اس آیت سے صاف طور پر ثابت ہوتا ہے کہ ”صادقین“ کا وجود ہر زمانہ میں باقی رہے گا، ورنہ ان کے ساتھ رہنے کا حکم ہر زمانہ کے تمام مسلمانوں کو نہ دیا جاتا، کیونکہ اسلام نے کسی کو ایسا حکم نہیں دیا جس پر عمل کرنا اس کی قدرت سے باہر ہو، تو اس آیت سے جب یہ ثابت ہو گیا کہ ”صادقین“ ہر زمانہ میں موجود رہیں گے تو یہ خود بخود ثابت ہو گیا کہ کسی زمانہ کے سب مسلمان کسی غلط کاری یا گمراہی پر متفق نہیں ہو سکتے، کیونکہ کچھ لوگ بلکہ اکثر لوگ بھی اگر کوئی غلط کام یا فیصلہ کرنا چاہیں گے تو اس زمانہ کے ”صادقین“ اس سے اتفاق نہیں کر سکتے، معلوم ہوا کہ امت کا اجماعی فیصلہ کبھی گمراہی اور بے دینی کی بات پر یا حق کے خلاف نہیں ہو سکتا۔ (۲)

### چند احادیث:

آنحضرت صلی اللہ علیہ وسلم نے احادیث میں اجماع کی حقانیت کو اور زیادہ صراحت اور تاکید سے بیان فرمایا ہے۔ اس سلسلہ کی احادیث اتنی زیادہ ہیں کہ ان کا مجموعہ حد تو اتر کو پہنچا ہوا ہے، فقہاء و محدثین نے آنحضرت صلی اللہ علیہ وسلم کی جن احادیث سے اجماع کے حجت ہونے پر استدلال کیا ہے ان میں سے صرف وہ حدیثیں جو احقر کو سرسری تلاش سے دستیاب ہو گئیں ان کی روایت کرنے والے صحابہ کرامؓ کی تعداد مجموعی طور پر پچاس ہے، ذرا اہتمام سے جستجو کی جائے تو اس مضمون کی نہ جانے کتنی حدیثیں جو کتنے ہی مزید صحابہ کرامؓ نے روایت کی ہوں گی اور مل جائیں، بہر حال جن صحابہ کرامؓ کی روایتیں اس ناچیز کو چند روز کی سرسری تلاش میں ملی ہیں ان کے اسمائے گرامی یہ ہیں:

- (۱) حضرت ابو بکر (۲) حضرت عمر (۳) حضرت علی (۴) حضرت عبداللہ بن مسعود (۵) حضرت ابن عباس (۶)
- حضرت عبداللہ بن عمر (۷) حضرت انس (۸) حضرت ابوسعید خدری (۹) حضرت ابو ہریرہ (۱۰) حضرت حدیفہ بن الیمان (۱۱) حضرت مغیرہ بن شعبہ (۱۲) حضرت معاویہ (۱۳) حضرت جابر بن عبداللہ (۱۴) حضرت ابوسعود انصاری (۱۵)
- حضرت ابو ذر غفاری (۱۶) حضرت ثوبان (۱۷) حضرت قدامہ بن عبداللہ بن عمار الکلابی (۱۸) حضرت ابو مالک اشعری (۱۹) حضرت عرفجہ (۲۰) حضرت حارث اشعری (۲۱) حضرت عامر بن ربیعہ (۲۲) حضرت فضالہ بن عبید (۲۳) حضرت ابوبصرہ (۲۴) حضرت زید بن ارقم (۲۵) حضرت جابر بن سمہ (۲۶) حضرت ابوامامہ (۲۷)

(۱) پوری آیت اس طرح ہے: ”لَيْسَ الْبِرَّ أَنْ تُولُوا وَجُوهَكُمْ قَبْلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِ الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُؤْمِنُونَ بَعْضُهُمْ إِذَاعُهُمْ وَالصَّابِرِينَ فِي الْبَأْسَاءِ وَالضَّرَاءِ وَحِينَ الْبَأْسِ، أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ“ (سورۃ البقرہ: ۱۷۷، ۱۷۸)

حضرت سعد بن وقاص (۲۸) حضرت مرۃ البہزی (۲۹) حضرت قرۃ (۳۰) حضرت عقبہ بن عامر (۳۱) حضرت معاذ ابن جبل (۳۲) حضرت جبیر بن مطعم (۳۳) حضرت زید بن ثابت (۳۴) حضرت نعمان بن بشیر (۳۵) حضرت ابوالدرداء (۳۶) حضرت ابوقر صافہ (۳۷) حضرت اسامہ بن شریک (۳۸) حضرت عبداللہ بن عمرو بن العاص (۳۹) حضرت عوف بن مالک (۴۰) حضرت عمرو بن عوف (۴۱) حضرت عثمان غنی (۴۲) حضرت عائشہ رضی اللہ عنہم اجمعین۔ (۱)

ان حضرات میں بعض صحابہ کرامؓ نے تو مذکورہ بالا مضمون کی کئی کئی حدیثیں روایت کی ہیں، لہذا حجیت اجماع پر دلالت کرنے والی احادیث کی تعداد تو بہت ہی زیادہ ہو جاتی ہے، پھر صحابہ کرامؓ کے بعد ان احادیث کے راویوں کی تعداد ہر زمانہ میں بڑھتی ہی چلی گئی ہے ان میں ہر حدیث اگرچہ الگ الگ خبر واحد (غیر متواتر) ہے اور ان کے الفاظ بھی باہم مختلف ہیں مگر اتنی بات ان سب احادیث میں مشترک اور متواتر (۲) پائی جاتی ہے کہ اس وقت کا متفقہ فیصلہ یا عمل ہر خطا و لغزش سے پاک ہے اس طرح اجماع کا حجت ہونا تو اتر سے روز روشن کی طرح ثابت ہو جاتا ہے یہاں سب احادیث نقل کرنے کا تو موقع نہیں مثال کے طور پر چند ذکر کی جاتی ہیں:

(۱) حضرت علی رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے پوچھا کہ اگر ہمیں کوئی ایسا معاملہ پیش آئے جس کے متعلق کوئی صریح حکم یا ممانعت (قرآن و سنت میں) موجود نہ ہو تو میرے لئے آپ کا کیا حکم ہے؟ تو آپ نے فرمایا:

”شاوورا فیہ الفقہاء و العابدین ولا تمضوا فیہ رأی خاصۃ“۔ کہ اس معاملہ میں تم فقہاء اور عابدین سے مشورہ

کرو اور کسی شخصی رائے کو نافذ نہ کرو۔ (الطبرانی فی الأوسط و رجالہ موثقون من اہل الصحیح کذا فی مجمع

الزوائد) (۳)

معلوم ہوا کہ کسی زمانہ کے فقہاء و عابدین متفقہ طور پر جس چیز کا حکم دیں یا ممانعت کریں اس کی مخالفت جائز نہیں، کیونکہ ان کا متفقہ فیصلہ غلط نہیں ہو سکتا۔

(۲) حضرت جابر رضی اللہ عنہ کا بیان ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ:

”لا تزال طائفة من امتی یقاتلون علی الحق ظاہرین الی یوم القیامۃ“۔ (۴)

میری امت میں ایک جماعت (قرب) قیامت تک حق کے لئے سر بلندی کے ساتھ برسر پیکار رہے گی۔

(۱) ان سب صحابہ کرامؓ کی روایتوں کے مفصل حوالے آگے احادیث کے ذیل میں مفصل آئیں گے۔

(۲) دیکھئے علامہ ابن ہام کی کتاب التحدیر کی شرح شرح التقریر و التحریرو لابن امیر الحاج: ج ۳، ص ۸۵، مطبوعہ مصر ۱۳۱ھ۔

(۳) مجمع الزوائد باب فی الإجماع: ج اول، ص ۷۸، طبع بیروت۔

(۴) مسلم شریف، کتاب الإیمان ”باب نزول عیسیٰ ابن مریم علیہ السلام“، ج اول، ص ۸۷، طبع کراچی۔

آنحضرت صلی اللہ علیہ وسلم کا یہ ارشاد حضرت جابر رضی اللہ عنہ کے علاوہ مزید آٹھ صحابہ کرامؓ نے بھی تھوڑے تھوڑے لفظی فرق کے ساتھ (جس سے معنی نہیں بدلتے) روایت کیا ہے، ان حضرات کی روایتیں صحیح اور قوی سندوں کے ساتھ مستند کتب حدیث میں مذکور ہیں، وہ آٹھ صحابہ کرامؓ یہ ہیں۔

(۱) حضرت مغیرہ بن شعبہ (۱) (۲) حضرت ثوبان (۲) (۳) حضرت عمر فاروق (۳) (۴) حضرت جابر بن سمرہ (۵) حضرت ابو ہریرہ (۶) حضرت زید بن ارقم (۷) حضرت ابوامامہ (۸) حضرت مرثدہ البہزی رضی اللہ عنہم اجمعین۔ (۴) امام بخاری رحمہ اللہ کی رائے ہے کہ اس حدیث میں جس جماعت کا ذکر ہے اس سے مراد اہل علم ہیں۔ بہر حال اس حدیث میں صراحت ہے کہ مسلمانوں کی ایک جماعت ہر زمانے میں حق پر قائم رہے گی، جس کا لازمی نتیجہ یہ ہے کہ اس امت کا مجموعہ کبھی کسی گمراہی یا غلط کاری پر متفق نہیں ہو سکتا۔

(۳) حضرت معاویہ رضی اللہ عنہ نے آنحضرت صلی اللہ علیہ وسلم کا یہ ارشاد خطبہ دیتے ہوئے مجمع عام میں سنایا کہ:

”لن يزال أمر هذه الأمة مستقيماً حتى تقوم الساعة“۔ (۵)

اس امت کی حالت قیامت تک سیدھی اور درست رہے گی۔

معلوم ہوا کہ پوری امت کا مجموعہ کبھی کسی غلط بات پر متفق نہیں ہو سکتا۔

(۴) آنحضرت صلی اللہ علیہ وسلم کا یہ ارشاد اجماع کے حجت ہونے پر سب سے زیادہ صریح ہے کہ:

”إن الله لا يجمع أمته أوقال أمة محمد على ضلالة، ويبد الله على الجماعة،

ومن شذ شذ على النار“۔

اللہ میری امت کو کسی گمراہی پر متفق نہیں کرے گا، اور اللہ کا ہاتھ جماعت (مسلمین) پر ہے اور جو الگ راستہ اختیار کرے گا

جہنم کی طرف جائے گا۔

آنحضرت صلی اللہ علیہ وسلم کا یہ ارشاد آٹھ صحابہ کرامؓ نے تھوڑے تھوڑے لفظی فرق کے ساتھ نقل کیا ہے۔ کسی نے تفصیل سے کام لیا ہے کسی نے اختصار سے، مگر اتنا جملہ سب صحابہ کرامؓ نے نقل فرمایا کہ:

”امت محمدیہ کو اللہ تعالیٰ گمراہی پر متفق نہیں کرے گا“۔

(۱) صحیح بخاری، کتاب الاعتصام، باب قول النبی صلی اللہ علیہ وسلم ”لا تزال طائفة من أمتي الخ“ ج ۲ ص ۱۰۸،

(۲) سنن أبوداؤد، کتاب الفتن، ج ۲، ص ۵۸۳، ۵۸۴، طبع کراچی، سنن ابن ماجہ، أبواب الفتن، باب ما یكون من الفتن، ج ۲۸۳،

(۳) صحیح بخاری، کتاب العلم، باب ”من یرد اللہ بہ خیراً، الخ“ ج ۱، ص ۱۶۔

(۴) حضرت عمرؓ سے حضرت مرثدہ البہزی رضی اللہ عنہ تک چھ حضرات صحابہ کی روایتیں علامہ بیہقی نے مجمع الزوائد میں اسانید و متون اور اصل ماخذ کے حوالوں کے ساتھ نقل فرما کر سب کی سندوں کی توثیق فرمائی ہے، البتہ صرف حضرت مرثدہ البہزی رضی اللہ عنہ کی روایت جو طبرانی کے حوالہ سے نقل کی ہے، اس کی سند کے متعلق یہ کہا ہے کہ ”وفیه جماعة لم أعرفهم“ دیکھئے مجمع الزوائد: ج ۷، ص ۲۸۹، ۲۸۸، طبع بیروت ۱۹۶۷ء۔

(۵) صحیح بخاری، کتاب العلم، باب ”من یرد اللہ بہ خیراً“ الخ ج ۱، ص ۱۶۔

اوپر حدیث کے جو الفاظ لکھے گئے ہیں یہ حضرت عبداللہ بن عمر رضی اللہ عنہما کے روایت کردہ ہیں۔ (۱)

باقی سات صحابہ کرامؓ جنہوں نے یہ حدیث روایت کی ہے یہ ہیں:

- (۱) حضرت ابن عباس (۲) (۲) حضرت انس (۳) (۳) حضرت ابومالک اشعری (۴) (۴) حضرت ابوبصرہ (۵) (۵) حضرت قدامہ بن عبداللہ عمار الکلابی (۶) (۶) حضرت ابو ہریرہ (۷) (۷) حضرت ابوسعود انصاری رضی اللہ عنہم جمعین۔ (۸)

(۱) جامع ترمذی، أبواب الفتن، باب لزوم الجماعة، ج ۲، ص ۲۹، طبع کراچی، و مستدرک حاکم، کتاب العلم، ج اول، ص ۱۱۵، طبع دکن ۱۳۳۲ھ، ترمذی نے اس حدیث کو ”حدیث غریب من ہذا لوجه“ کہا ہے، مگر یہ ”غریب“ کہنا سند کے ایک خاص طریق کی بنا پر ہے ورنہ حاکم نے اسی حدیث کی سند کو سات مختلف طرق سے بیان کیا ہے، ان سب طرق کا مدار معتز بن سلیمان پر ہے جو ائمہ حدیث میں سے ہیں اور ان میں کئی طریق سند کے لحاظ سے صحیح ہیں چنانچہ طریق اول میں معتز کے شاگرد خالد کے متعلق حاکم فرماتے ہیں کہ ”خالد بن یزید القرنی شیخ قدیم للبعثادی لو حفظ هذا الحديث لحکمنا له بالصحة“ پانچواں طریق جس میں معتز کے شیخ سالم بن ابی الذیال، ہیں اس کے متعلق فرماتے ہیں کہ: هذا لو كان محفوظاً من الراوی لکان من شرط الصحيح، کیونکہ بقول حافظ ابن حجر سلم بن ابی الذیال ثقہ ہیں اور ان سے ایک حدیث صحیح مسلم میں مروی ہے (تقریب التہذیب: ج اول، ص ۳۱۳) حاکم نے ساتوں طریق بیان کرنے کے بعد کہا ہے کہ ”إن المعتمرین سلیمان أحد أئمة الحديث وقد روى عنه هذا الحديث بأسانید یصح بمثلها الحديث فلا بد أن یكون له أصل بأحد هذه الأسانید (حاکم کی اس پوری تحقیق پر حافظ ذہبی نے سکوت فرمایا جو ان کی توثیق کی علامت ہے۔

(۲) جامع ترمذی، حوالہ بالا، و مستدرک حاکم، حوالہ بالا، ج اول، ص ۱۱۶۔

(۳) سنن ابن ماجہ، أبواب الفتن، باب السواد الأعظم، ج ۲، ص ۲۸۳، طبع کراچی، و مستدرک، کتاب العلم، ج اول، ص ۱۱۶، و کتاب الفقیہ و المتفقہ للخطیب: جزو پنجم، ص ۱۶۱، مطبوعہ ریاض، ۱۳۸۹ھ۔

(۴) سنن أبی داؤد، کتاب الفتن، ج ۲، ص ۵۸۲، طبع کراچی، و جمع الفوائد: ج ۲، ص ۵۸۲، طبع المدینة المنورة، ابو داؤد نے ابو مالک اشعری کی اس روایت پر سکوت کیا جو اس بات کی علامت ہے کہ اس کی سند ان کی نزدیک قابل استدلال ہے۔

(۵) مجمع الزوائد بحوالہ مسند أحمد، باب فی الإجماع، ج اول، ص ۱۷۱، طبع بیروت ۱۹۶۷ھ، و النقیرو و التحریر بحوالہ أحمد و الطبرانی: ج ۳، ص ۸۵، ابن امیر الحاج التقریر میں نقل فرماتے ہیں کہ ابوبصرہ کی اس روایت کے تمام راوی ”رجال صحیح“ ہیں سوائے ایک تابعی کے جو ہمہ ہے، لیکن اس روایت کا ایک شاہد حدیث مرسل ہے، جس کے سبب رجال صحیح میں اسے طبری نے سورہ انعام کی تفسیر میں ذکر کیا ہے۔

(۶) مستدرک حاکم: ج ۴، ص ۵۰۷، حاکم حضرت قدامہ کی اس روایت کے متعلق فرماتے ہیں کہ ”هذا الحديث لم نکتب بهذا الإسناد إلا حديثاً واحداً“ حافظ ذہبی نے یہاں بھی سکوت فرمایا ہے۔

(۷) کتاب الفقیہ و المتفقہ للخطیب البغدادی: جزو خامس، ص ۱۶۲، مطبوعہ ریاض، خطیب نے ابو ہریرہ کی یہ روایت اپنی سند سے بیان کی ہے، اور سند پر کوئی کلام نہیں کیا۔

(۸) مستدرک حاکم: ج ۴، ص ۵۰۷، و فتح الباری: ج ۱۳، ص ۳۱، مطبوعہ بیروت ۱۳۰۱ھ، حافظ ابن حجر اور حاکم نے ابوسعود انصاری رضی اللہ عنہ کی یہ روایت موقوفاً بیان کی ہے حافظ ابن حجر نے سکوت فرمایا ہے جو ان کی توثیق کی علامت ہے، اور حاکم نے اسے ”صحیح علی شرط مسلم“ قرار دیا ہے اور ساتھ ہی یہ بھی کہا ہے کہ یہ تو حدیث ہم نے مسنداً (غالباً مرفوعاً مراد ہیں، رفیع) بھی اپنے پاس لکھی ہے، مگر اس کی سند شرط مسلم کے معیار پر نہیں (اس لئے مستدرک میں اسے ذکر نہیں کیا)۔ حافظ ذہبی رحمۃ اللہ علیہ نے حاکم کی اس پوری تحقیق پر یہاں بھی سکوت فرمایا ہے۔

ان آٹھ صحابہ کرامؓ کے علاوہ اس حدیث کو مشہور تابعی حضرت حسن بصری رحمۃ اللہ علیہ نے کسی صحابی کا حوالہ دینے بغیر آنحضرت صلی اللہ علیہ وسلم سے روایت کیا ہے۔ (۱)

(۵) حضرت عمر بن الخطاب رضی اللہ عنہ نے ایک مرتبہ حاضرین کے سامنے خطبہ دیا، اور فرمایا کہ آج میں تمہارے سامنے اس طرح خطبہ دینے کے لئے کھڑا ہوں جس طرح رسول اللہ صلی اللہ علیہ وسلم ہمارے سامنے کھڑے ہوئے تھے، اور آپ نے ہمیں خطاب کرتے ہوئے فرمایا تھا کہ:

”أوصيكم بأصحابي ثم الذين يلونهم ثم الذين يلونهم، ثم يفتشوا الكذب حتى يحلف الرجل ولا يستحلف ويشهد ولا يستشهد فمن أراد منكم بحبوبة الجنة فليزِم الجماعة فإن الشيطان مع الواحد وهو من الإثنين أبعد“۔ (رواه الترمذی فی الجامع والحاکم فی المستدرک واللفظ له، قال الحاکم:

هذا حديث صحيح علي شرط الشيخين ولم يخرجاه وأقره الذهبي) (۲)

میں تم کو اپنے صحابہؓ (کی پیروی) کی وصیت کرتا ہوں، پھر ان لوگوں (کی پیروی) کی جو ان کے بعد ہوں گے (یعنی تابعین) پھر ان لوگوں (کی پیروی) کی جو ان تابعین کے بعد ہوں گے (یعنی تبع تابعین) پھر جھوٹ پھیل جائے گا حتیٰ کہ آدمی قسم کھائے گا، حالانکہ اس سے کسی نے قسم کا مطالبہ نہ کیا ہوگا اور گواہی دے گا حالانکہ اس سے کسی نے گواہی طلب نہ کی ہوگی، پس تم میں سے جو شخص جنت کے بیچوں بیچ رہنا چاہتا ہو وہ ”الجماعة“ (۳) (خصوصاً جماعت) کو لازم پکڑ لے (یعنی اپنے اعتقاد اور افعال میں اس جماعت کا اتباع کرے) کیونکہ شیطان ایک کے ساتھ ہوتا ہے اور دو سے زیادہ دور رہتا ہے۔

اس حدیث میں رسول اللہ صلی اللہ علیہ وسلم نے تبع تابعین کے بعد دنیا میں جھوٹ پھیل جانے کی خبر دی ہے، مگر ساتھ ہی ”الجماعة“ (خصوصاً جماعت) کے ساتھ رہنے اور اس کی پیروی کرنے کا حکم دیا ہے، اس سے معلوم ہوا کہ دینی اعتبار سے بگڑے ہوئے زمانے میں بھی امت میں ایک خاص ”جماعت“ ایسی موجود رہے گی جو حق پر ہوگی اور اس کا اتباع واجب ہوگا، جس کا لازمی نتیجہ وہی ہے جو پیچھے کئی آیات (احادیث سے معلوم ہو گیا ہے، کہ امت کا پورا مجموعہ کبھی گمراہی پر متفق نہیں ہوگا، رہی یہ بات کہ ”الجماعة“ سے مسلمانوں کی کیسی جماعت مراد ہے؟ اس کی وضاحت آگے آئے گی۔

”الجماعة“ کے ساتھ رہنے اور اس کی اتباع کے متعلق آنحضرت صلی اللہ علیہ وسلم کا جو حکم حضرت عمر رضی اللہ عنہ

(۱) دیکھئے: التقرير والتحريرو: ج ۳، ص ۸۵، وتفسير القرآن العظيم لابن جرير الطبري، سورة أنعام، ج ۷، ص ۱۳۷، علامہ ابن امیر الحاج نے حضرت حسن بصریؒ کی اس مرسل روایت کے بارے میں کہا ہے کہ اس کے تمام راوی صحیح کے رجال ہیں۔

(۲) جامع الترمذی: ج ۲، ص ۲۸، ۲۹، مطبوعہ قرآن مجل کراچی، ومستدرک حاکم: جلد اول، ص ۱۱۲، امام ترمذیؒ نے اس حدیث کو ”حسن صحیح غریب من هذا الوجه“ کہا ہے اور حاکم اور حافظ ذہبیؒ دونوں نے اسے صحیح علی شرط الشيخین قرار دیا ہے۔

(۳) ”الجماعة“ عربی زبان میں مخصوص جماعت کو کہتے ہیں جس کی تشریح آگے آئے گی۔

نے اس حدیث میں نقل فرمایا ہے اسے چار اور صحابہ کرام (۱) حضرت سعد بن ابی وقاص (۱) (۲) حضرت عبداللہ بن عمر (۲) (۳) حضرت حذیفہ (۳) اور (۴) حضرت معاذ بن جبل رضی اللہ عنہم نے بھی روایت کیا ہے۔ (۴)  
 (۶) آنحضرت صلی اللہ علیہ وسلم نے منیٰ کی مسجد خیف میں خطبہ حجۃ الوداع میں ارشاد فرمایا کہ:  
 ”ثلاث لا یغل علیہن قلب مسلم إخالص العمل لله، والنصيحة للمسلمين ولزوم جماعتهم فإن دعوتهم تحيط من ورائهم“۔

تین نخصلتیں ایسی ہیں کہ ان کی موجودگی میں کسی مسلمان کا دل خیانت نہیں کرتا، عمل میں اللہ کیلئے اخلاص، مسلمانوں کی خیر خواہی اور جماعت مسلمین کا اتباع، کیونکہ ان کی دعا پیچھے سے ان کا احاطہ کئے ہے (جو ان کو گمراہی اور نفس و شیطان کی حیلہ ساز یوں سے بچاتی ہے۔)

معلوم ہوا کہ جو شخص اپنے اعتقاد اور عمل میں جماعت مسلمین کی اتباع کرے گا، خیانت اور گمراہی سے محفوظ رہے گا، اس حدیث کا حاصل بھی وہی ہے کہ جماعت مسلمین کا متفقہ عقیدہ یا عمل کبھی غلط نہیں ہو سکتا۔  
 اس حدیث کو دس صحابہ کرام نے روایت کیا ہے جن کے اسماء گرامی یہ ہیں:-

(۱) حضرت ابن مسعود (۵) (۲) حضرت انس (۶) (۳) حضرت جبیر بن مطعم (۷) (۴) حضرت زید بن ثابت (۸) (۵) حضرت نعمان بن بشیر (۹) (۶) حضرت ابوسعید خدری (۱۰) (۷) حضرت ابوالدرداء (۱۱) (۸) حضرت معاذ بن جبل

(۱) مستدرک حاکم، ج اول، ص ۱۱۲ و ۱۱۵، حاکم اور ذہبی دونوں نے ان کی روایت کو بھی سند صحیح قرار دیا ہے۔

(۲) مستدرک حاکم، ج اول، ص ۱۱۳۔

(۳) صحیح بخاری، کتاب الفتن، باب کیف الامراء الم یکن جماعۃ، ص ۱۰۳۹ ج ۲، صحیح مسلم کتاب الامارۃ باب وجوب ملازمة جماعۃ المسلمین عند ظہور الفتن ص ۱۲۷ ج ۲۔

(۴) مشکوٰۃ شریف: ج ۱، ص ۳۱، کتاب العلم، باب الاعتصام بالکتاب والسنة بحوالہ مسند احمد۔

(۵) مشکوٰۃ المصابیح، کتاب العلم، الفصل الثانی: ج اول، ص ۳۵، صحیح المطالع کراچی بحوالہ امام شافعی و بیہقی، ونیز دیکھیے: الرسالہ ”للامام

الشافعی الجزء الثالث، ص ۳۰۱ تا ۳۰۴ مطبع مصطفیٰ البانی الکلی، مصر، الطبعة الأولى ۱۳۸۵ھ امام شافعی نے اس حدیث سے بھی اجماع کی حجیت پر استدلال کیا ہے۔

(۶) مستدرک حاکم، ج ۳، ص ۲۲۵، مطبوعہ بیروت۔

(۷) سنن ابن ماجہ، کتاب المناسک، باب الخطبة یوم النحر: ص ۲۱۹، صحیح المطالع کراچی، ابن ماجہ کی روایت سے معلوم ہوتا ہے کہ آنحضرت صلی اللہ علیہ

وسلم نے یہ ارشاد خطبہ الوداع میں منیٰ کی مسجد خیف میں فرمایا تھا اور مجمع الزوائد میں تو اس کی پوری صراحت ہے دیکھئے۔ مجمع الزوائد ج ۱، ص ۱۳۷ تا ۱۳۹، مستدرک حاکم ص ۸۰ و ۸۲ ج ۲،

ومستدرک حاکم، کتاب العلم، باب ”ثلاث لا یغل علیہن الخ ج اول، ص ۸۸ تا ۸۹، حاکم اور ذہبی دونوں نے ان کی روایت کو صحیح علمی شرط الشیخین کہا ہے۔

(۸) مستدرک حاکم، ج ۱، ص ۵۔

(۹) مستدرک کتاب العلم، باب ”ثلاث لا یغل علیہن الخ ص ۸۸ ج اول، حاکم اور ذہبی دونوں نے ان کی روایت کو صحیح علمی شرط مسلم قرار دیا ہے۔

(۱۰) حضرت ابوسعید خدری سے حضرت ابو قرفصافہ تک پانچ صحابہ کرام کی روایتیں علامہ بیہقی نے مجمع الزوائد میں قدرے ضعیف یا غیر موثق سندوں سے ذکر کر کی

ہیں۔ ج ۱، ص ۱۳۷ تا ۱۳۹۔

(۱۱) ابو قرفصافہ، ان کی کنیت اور نام جندرة بن خبیثہ ہے علامہ ابن الاثیر جزیری نے اسد الغابہ میں کہا ہے کہ یہ صحابی ہیں، فلسطین جا کر آباد ہو گئے تھے، شام کے

محدثین نے ان سے حدیثیں روایت کی ہیں، اسد الغابہ میں ان کے والد کا نام ایک جگہ ”خبیثہ“ اور دوسری جگہ ”حبیثہ“ لکھا ہے، بظاہر پہلا ہی نام صحیح ہے، کیونکہ اس کے

حروف کو علامہ جزیری نے ضبط کیا ہے، دوسرے کو ضبط نہیں کیا ہے، دیکھئے اسد الغابہ ص ۳۷ ج ۱، ص ۳۷ ج ۵، مجمع الزوائد میں ان صحابی کا نام ”حیرہ بن خبیثہ“ لکھا ہے

جو بظاہر کتابت کی غلطی معلوم ہوتی ہے، دیکھئے مجمع الزوائد ج ۱، ص ۱۳۸۔

(۹) حضرت جابر (۱۰) حضرت ابو قریظہ (۱) رضی اللہ عنہم اجمعین۔

(۷) آنحضرت صلی اللہ علیہ وسلم کا ارشاد ہے کہ:

”ید اللہ علی الجماعة ومن شذ شذ إلى النار“.

اللہ کا ہاتھ جماعت (مسلمین) پر ہے اور جو شخص (ان سے) الگ راستہ اختیار کرے گا جہنم کی طرف جائے گا۔

معلوم ہوا کہ ”الجماعة“ (مسلمانوں کی ایک مخصوص جماعت) کو اللہ تعالیٰ کی خاص تائید و رہنمائی حاصل ہے، جو اس کو ہر خطا سے بچاتی ہے، ان کے متفقہ عقیدہ یا عمل کے خلاف جو بات ہوگی غلط اور باطل ہوگی، اسی لئے کچھلی احادیث میں ”الجماعة“ کی اتباع کا حکم بڑی تاکید سے دیا گیا ہے، اور یہاں الجماعة سے الگ راستہ اختیار کرنے والوں کے متعلق بتایا گیا ہے کہ ان کا راستہ جہنم کا راستہ ہے۔

یہ حدیث حضرت عبداللہ بن عمر رضی اللہ عنہ نے روایت کی ہے۔ (۲) اور اس کا پہلا جملہ ”ید اللہ علی الجماعة“

مزید دو صحابہ کرام (۱) حضرت عبداللہ بن عباس (۳) اور (۲) حضرت عرفہ (۴) رضی اللہ عنہما نے بھی روایت کیا ہے۔

(۸) رسول اللہ صلی اللہ علیہ وسلم کا ارشاد ہے:

”من فارق الجماعة شبراً فمات ميتة جاهلية“ (رواہ البخاری و مسلم و الخطیب و غیرہم عن ابن عباس و غیرہ)

جو شخص نے جماعت (مسلمین) سے علیحدگی اختیار کی اور اسی حالت میں مر گیا، تو وہ جاہلیت کی موت مرا۔

”جاہلیت“ قرآن و سنت کی اصطلاح میں اس دور کو کہا گیا ہے جب عرب میں کفر کا گھٹا ٹوپ اندھیرا اچھایا ہوا تھا اور اسلام کا سورج طلوع نہ ہوا تھا، اس حدیث سے اندازہ کیا جاسکتا ہے کہ آنحضرت صلی اللہ علیہ وسلم نے ”الجماعة“ سے علیحدگی اختیار کرنے یعنی ان کے متفقہ فیصلے، عقیدے یا عمل کی مخالفت کو کتنا سنگین جرم قرار دیا ہے، آپ نے اس کی ممانعت میں اتنی تاکید سے کام لیا کہ معتبر کتب حدیث میں صرف اسی مضمون کی اٹھارہ حدیثیں راقم الحروف کو ملی ہیں جو سولہ صحابہ کرام نے روایت کی ہیں، ان میں ”الجماعة“ سے علیحدگی کی نہ صرف شدید مذمت کی گئی، بلکہ اس پر دنیا و آخرت کی سخت سزائیں مختلف انداز اور مختلف الفاظ میں بیان فرمائی ہیں، کئی حدیثوں میں ارشاد ہے کہ جس

(۱) ابو قریظہ، ان کثرت اور نام جندہ بن خیشمہ ہے، علامہ ابن الاثیر جزری نے اسد الغابہ میں کہا ہے ہ یہ صحابی ہیں فلسطین جا کر آباد ہو گئے تھے، شام کے محدثین نے ان سے حدیثیں روایت کی ہیں، اسد الغابہ میں ان کے والد کا نام ایک جگہ خیشمہ اور دوسری جگہ عصفیہ لکھا ہے، یہ ظاہر پہلا ہی نام صحیح ہے کیوں کہ اس کے حروف عالمہ جزری نے ضبط کیا ہے، دوسرے ضبط نہیں کیا، دیکھئے اسد الغابہ ص ۳۰۷ ج ۳ و ص ۳۷۷ ج ۵، مجمع الزوائد میں ان صحابی کا نام حیدرہ بن خیشمہ لکھا ہے، جو بظاہر کتابت کی غلطی معلوم ہوتی ہے، دیکھئے مجمع الزوائد ج ۱ ص ۱۳۸۔

(۲) جامع ترمذی، أبواب الفتن، باب لزوم الجماعة: ج ۲، ص ۴۹، مستدرک حاکم، کتاب العلم: ج ۱، ص ۱۱۵، اس حدیث کی سند کا مفصل حال حدیث نمبر ۴۲ کے متعلقہ حاشیہ میں پیچھے بیان ہو چکا ہے، کیونکہ یہ حدیث درحقیقت حدیث نمبر ۴۲ ہی کا آخری حصہ ہے۔

(۳) جامع ترمذی حوالہ بالا و مستدرک حوالہ بالا: ج ۱، ص ۱۱۶۔

(۴) سنن نسائی: ج ۲، ص ۱۵۸، و کتاب الفقیہ و المتفقہ: جزء خاص، ص ۱۶۲۔

(ی) واللفظ صحیح البخاری: ۵۵۴، و کتاب الفتن



نے ”الجماعة“ سے بالشت بھر علیحدگی اختیار کی اور مرگیا تو وہ جاہلیت کی موت مرا، کچھ حدیثوں میں ارشاد ہے کہ:

”فقد خلع ربقة الإسلام من عنقه“.

اس نے اسلام کا پھندا اپنی گردن سے نکال دیا۔

کہیں ارشاد ہے کہ:

”دخل النار“۔ وہ آگ میں داخل ہوگا۔

کہیں ارشاد ہے کہ:

”فلا حجة له“۔ اس کے پاس کوئی دلیل نہ رہی (جس کی بنا پر اسے معذور قرار دیا جاسکے اور وہ عذاب سے بچ سکے)۔

کہیں ارشاد ہے:

”فلا تستل عنهم“۔ ایسے لوگوں کا کچھ حال نہ پوچھو (کہ ان پر آخرت میں کیا عذاب ہونے والا ہے)۔

کہیں فرمان ہے کہ:

”فاقتلوه“۔ اسے قتل کر ڈالو۔

کہیں حکم ہے کہ:

”فاضربوا عنقه كائناً من كان“۔ اس کی گردن مارو خواہ کوئی بھی ہو۔

کہیں فرمایا کہ:

”فإن الشيطان مع من فارق الجماعة ير كض“.

جو شخص ”الجماعة“ سے علیحدگی اختیار کرے اس کے ساتھ شیطان ہوتا ہے جو اسے گناہوں کی طرف ایڑ لگاتا (دوڑاتا) رہتا ہے۔

کہیں فرمایا ہے:

”اقتلوا الفذ من كان من الناس“.

علیحدگی اختیار کرنے (الجماعة کی مخالفت کرنے) والے کو قتل کرو، وہ کوئی بھی آدمی ہو۔

کہیں ارشاد فرمایا:

”وأما ترك السنة فالخروج من الجماعة“۔ ترک سنت یہ ہے کہ ”الجماعة“ سے خارج ہو جائے۔

ایک حدیث صحیح میں یہ قانون بتایا گیا ہے کہ کسی کلمہ گو مسلمان کا خون صرف تین صورتوں میں حلال ہوتا ہے، جن

میں سے ایک صورت یہ ہے کہ وہ:

”التارك لدينه المفارق للجماعة“.

اپنے دین کو چھوڑنے والا (یعنی) ”الجماعة“ سے علیحدگی اختیار کرنے والا ہو۔

جن صحابہ کرامؓ نے یہ حدیثیں روایت کی ہیں، ان کے اسماء گرامی یہ ہیں:

- (۱) حضرت ابن عباس (۱) (۲) حضرت عثمان غنی (۲) (۳) حضرت عرفجہ (۳) (۴) حضرت اسامہ بن شریک (۴)
- (۵) حضرت عائشہ (۵) (۶) حضرت ابو ہریرہ (۶) (۷) حضرت ابو ذر غفاری (۷) (۸) حضرت حارث اشعری (۸)
- (۹) حضرت معاویہ (۹) (۱۰) حضرت ابن عمر (۱۰) (۱۱) حضرت حذیفہ (۱۱) (۱۲) حضرت عامر بن ربیعہ (۱۲) (۱۳)
- حضرت فضالہ بن عبید (۱۳) (۱۴) حضرت ابن مسعود (۱۴) (۱۵) حضرت ابومالک اشعری (۱۵) (۱۶) حضرت ابوبکر

(۱) صحیح بخاری، اول، کتاب الفتن، باب ماجاء فی قول اللہ ”وَاتَّقُوا فِتْنَةً لَا تُصِيبَنَّ ظَلْمًا“۔ جلد ثانی، ص ۱۰۴۵، وصحیح مسلم، کتاب الإمارة، باب وجوب ملازمة المسلمین: ج ثانی، ص ۱۲۸ و کتاب الفقیہ والمتفقہ: جزو خامس، ص ۱۶۴۔

(۲) ان کی روایت ”التارک لدینہ المفارق للجماعة“ کے لئے دیکھئے جامع ترمذی: باب ماجاء لایحل دم امرأ مسلم إلا یاحدی ثلاث، أبواب الديات: ج اول، ص ۱۴۰۳۔

(۳) ان کی روایت ”فاضر یوہ بالسيف“ کے لئے دیکھئے صحیح مسلم: کتاب الإمارة، باب حکم من فرق أمر المسلمین: ج ثانی، ص ۱۲۸، وسنن نسائی، کتاب المحاربة ”قتل من فارق الجماعة“ جلد ثانی، ص ۱۵۸، وسنن أبو داؤد، کتاب السنة، باب قتل الخوارج: جلد ثانی، ص ۶۵۵۔

(۴) ان کی روایت ”فاضر یوہ عنقه“ کے لئے دیکھئے: سنن نسائی حوالہ بالا۔

(۵) ان کی روایت ”التارک لدینہ المفارق للجماعة“ کے لئے دیکھئے صحیح مسلم، کتاب القسامة والقصاص، باب ما یباح به دم المسلم: ج ثانی، ص ۵۹، وترمذی، أبواب الديات، باب ماجاء لایحل دم امرأ مسلم الخ، ج اول، ص ۲۰۳۔

(۶) ان کی روایت ”مات میتة الجاهلیة“ کے لئے دیکھئے: سنن نسائی، کتاب المحاربة ”التغلیظ فیمن قاتل تحت رایة عمیة“ ج ثانی، ص ۱۶۸، ومستدرک، کتاب العلم ”من فارق الجماعة“ الخ ج اول، ص ۱۱۸، ۱۱۹، حاکم اور ذہبی نے ابو ہریرہؓ کی اس روایت کی سند کے متعلق کہا ہے ”قد اتفقا علی إخراج أبی هریرة فی مثل هذا“ نیز ابو ہریرہؓ ہی کی روایت ”وأما ترک السنة فالخروج من الجماعة“ کے لئے دیکھئے: مستدرک، کتاب العلم: ج اول، ص ۱۲۰، اس روایت کو حاکم اور ذہبی نے ”صحیح علی شرط مسلم“ قرار دیا ہے۔

(۷) ان کی روایت ”قد خلع ربة الإسلام من عنقه“ کیلئے دیکھئے سنن أبو داؤد، کتاب السنة، باب قتل الخوارج ج ثانی، ص ۶۵۵، ابوداؤد نے ان کی روایت کی سند پر کوئی کلام نہیں کیا، نیز دیکھئے مستدرک: ج اول، ص ۱۱۷، قال الذہبی فی سننه ”خالد لم یضعف“۔

(۸) ان کی روایت میں بھی وہی الفاظ ہیں جو ابو ذرؓ کی روایت میں ہیں، دیکھئے: جامع ترمذی، أبواب الأمثال، باب ماجاء فی مثل الصلوة والصیام الخ ج ۲، ص ۱۲۹، امام ترمذی نے ان کی روایت کو حدیث حسن صحیح غریب کہا ہے اور اسی حدیث کا ایک اور طریق بھی بیان کیا ہے نیز دیکھئے: مستدرک کتاب العلم ج اول، ص ۱۱۸۔

(۹) مستدرک، ج اول، ص ۱۱۸، حاکم اور ذہبی نے ان کی روایت ”من فارق الجماعة شبراً دخل النار“ کی سند پر سکوت کیا ہے۔

(۱۰) ان کی روایت فلاحجة له کی سند کے متعلق حافظ ذہبی فرماتے ہیں ”قد اتفقا علی إخراج أبی هریرة فی مثل هذا“ دیکھئے: مستدرک مع تلخیص: ج اول، ص ۱۱۸، ۱۱۹، نیز ابن عمرؓ ہی کی ایک اور روایت ”أخرج من عنقه ربق الإسلام“ کے لئے دیکھئے: کتاب الفقیہ والمتفقہ: جزو خامس، ص ۱۶۴۔

(۱۱) مستدرک: ج اول، ص ۱۱۹، حافظ ذہبی نے ان کی روایت کردہ حدیث کو صحیح کہا ہے۔

(۱۲) ان کی روایت ”مات میتة الجاهلیة“ کے لئے دیکھئے: کتاب الفقیہ والمتفقہ: جزو خامس، ص ۱۶۴۔

(۱۳) مستدرک: ج اول، ص ۱۱۹، حاکم اور ذہبی نے ان کی روایت ”فلا تسأل عنهم“ کو صحیح علی شرط الشیخین کہا ہے۔

(۱۴) ان کی روایت ”فاقتلوه“ کے لئے دیکھئے: کتاب الفقیہ والمتفقہ: جزو خامس، ص ۱۶۴، نیز ان کی ایک اور روایت ”التارک لدینہ المفارق للجماعة“ کے لئے دیکھئے: کتاب القسامة والقصاص، باب ما یباح به دم المسلم: ج ۲، ص ۵۹، وترمذی أبواب الديات، باب ماجاء لایحل دم امرأ مسلم: ج اول، ص ۲۰۳۔

(۱۵) حوالہ ایضاً۔

(۱) رضی اللہ عنہم اجمعین۔

(۹) حضرت انس رضی اللہ عنہ کا بیان ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ:

”إن أمتی لا تجمع علی ضلالة فإذا رأيتم اختلافاً فعليكم بالسواد الأعظم.“ (۲)

میری امت کسی گمراہی پر متفق نہیں ہوگی پس جب تم لوگوں میں اختلاف دیکھو تو سواد اعظم کو لازم پکڑو (یعنی اس کی اتباع کرو)

اس حدیث کا پہلا جملہ تو پیچھے بھی حضرت ابن عمر رضی اللہ عنہ کی روایت سے آچکا ہے، یہاں اس کا دوسرا جملہ ”پس جب تم اختلاف دیکھو تو سواد اعظم کو لازم پکڑو“ بیان کرنا مقصود ہے، آنحضرت صلی اللہ علیہ وسلم کا یہ دوسرا جملہ حضرت انس رضی اللہ عنہ کے علاوہ حضرت ابن عمر رضی اللہ عنہ نے بھی ایک اور روایت میں اس طرح نقل کیا ہے کہ:

”فاتبعوا السواد الأعظم فإنه من شذذ في النار.“ (۳)

پس تم سواد اعظم کی اتباع کرو کیونکہ جو شخص الگ الگ راستہ اختیار کرے گا جہنم میں جائے گا۔

معلوم ہوا کہ امت کا سواد اعظم ہمیشہ حق پر رہے گا، یعنی کبھی غلط بات پر متفق نہ ہوگا ورنہ اس کے اتباع کا حکم نہ

دیا جاتا۔

”الجماعة“ اور ”سواد اعظم“ سے کیا مراد ہے:

”السواد الأعظم“ عربی زبان میں ”عظیم ترین جماعت“ کو کہا جاتا ہے، یہاں مسلمانوں کا وہ فرقہ مراد ہے جو آنحضرت صلی اللہ علیہ وسلم اور آپ کے صحابہؓ کے طریقہ پر ہو یعنی آنحضرت صلی اللہ علیہ وسلم کی سنت اور صحابہ کرام کے طریقہ کو حق اور واجب الاتباع سمجھتا ہو اور اس کی مخالفت کو باطل قرار دیتا ہو، چنانچہ چار صحابہ کرام، حضرت ابوالدرداء، حضرت ابوامامہ، حضرت وائلہ بن الاسقع اور حضرت انس رضی اللہ عنہم کی روایت ہے کہ انہوں نے رسول اللہ صلی اللہ علیہ وسلم سے دریافت کیا کہ ”سواد اعظم“ کیا ہے؟ تو آپ صلی اللہ علیہ وسلم نے فرمایا کہ: ”وہ لوگ ہیں جو اس طریقہ پر ہوں جو میرا اور میرے صحابہ کا ہے“۔ (۴) یہی مضمون اگلی حدیث میں بھی وضاحت سے آ رہا ہے:

(۱) یہ اسم گرامی سب سے پہلے لکھنا چاہیے تھا مگر ان کی روایت ”اقتلوا الفذ“ الخ جس سند سے منقول ہے اس میں ایک راوی ”صالح بن میثم“ ہیں جن کے بارے میں حافظ یشی نے کہا ہے کہ میں ان کو نہیں جانتا، اس سند کے باقی راوی ثقہ ہیں دیکھئے: مجمع الزوائد ج ۱ ص ۲۳۳۔

(۲) سنن ابن ماجہ، أبواب الفتن، باب السواد الأعظم: ص ۲۸۳۔

(۳) مستدرک، کتاب العلم: ج اول، ص ۱۱۵، حاکم نے ابن عمر کی یہ روایت دو طریق سے نقل کی ہے اور دونوں کے بارے میں صحت سند کا رجحان ظاہر کیا ہے، مگر صحت کا فیصلہ نہیں کیا، حافظ ذہبی نے سکوت کیا ہے۔

(۴) مجمع الزوائد، کتاب العلم ”باب ماجاء فی المرء، ج اول، ص ۱۵۶، کتاب الفتن باب افتراق الامم: ج ۱ ص ۲۵۹، بحوالہ طبرانی الکبیر حافظ یشی فرماتے ہیں کہ اس کی سند میں ایک راوی کثیر بن مروان ہیں جو بہت ضعیف ہیں لیکن راقم الحروف عرض کرتا ہے کہ جو مضمون اس روایت میں بیان کیا گیا ہے وہی مضمون اگلی حدیث نمبر ۱۰ میں قوی سند کے ساتھ آ رہا ہے، لہذا آنحضرت صلی اللہ علیہ وسلم سے اس مضمون کے ثابت ہونے میں کوئی اشکال نہیں، (رفیع)

(۱۰) حضرت عبداللہ بن عمرو بن العاص رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا کہ:  
”إن بنی اسرائیل تفرقت علی ثنتین وسبعین ملة، وتفترق أمتی علی ثلاث وسبعین ملة کلہم فی

النار إلا ملة واحدة، قالوا: من ہی یا رسول اللہ؟ قال: ما أنا علیہ وأصحابی“ (۱)۔

بنی اسرائیل بہتر فرقوں میں بٹ گئے تھے اور میری امت تہتر فرقوں میں بٹ جائے گی، یہ سب آگ میں جائیں گے

سوائے ایک فرقہ کے، صحابہؓ نے پوچھا یا رسول اللہ! وہ کونسا فرقہ ہے؟ فرمایا: جس پر میں اور میرے صحابہ ہیں۔

آنحضرت صلی اللہ علیہ وسلم کا یہ ارشاد حضرت عبداللہ بن عمرو بن العاص رضی اللہ عنہما کے علاوہ مزید پانچ صحابہ کرامؓ نے تھوڑے لفظی فرق کے ساتھ روایت کیا ہے، جن کے اسماء گرامی یہ ہیں:

(۱) حضرت معاویہ (۲) (۲) حضرت عوف بن مالک (۳) (۳) حضرت انس (۴) (۴) حضرت عمرو بن عوف (۵)

(۵) حضرت ابوامامہ (۶) رضی اللہ عنہم اجمعین۔

ان سب حضرات کی روایتیں رسول اللہ صلی اللہ علیہ وسلم کا یہ ارشاد نقل کرنے میں متفق ہیں کہ ”میری امت تہتر فرقوں میں (۷) بٹ جائے گی، جن میں سے ایک فرقہ نجات پائے گا، باقی سب فرقے آگ میں جائیں گے“، رہا یہ سوال کہ وہ نجات یافتہ فرقہ کونسا ہے؟ تو اس کا جواب ان روایتوں میں مختلف الفاظ سے دیا گیا ہے ایک جواب حضرت عبداللہ بن عمرو بن العاص کی روایت میں اوپر آیا ہے کہ وہ ”وہ فرقہ ہے جس پر میں اور میرے صحابہ ہیں“ یہ وہی بات ہے جو پچھلی حدیث (نمبر ۹) میں ”السواد الأعظم“ کے متعلق فرمائی گئی ہے۔

حضرت ابوامامہ رضی اللہ عنہ کی روایت میں اس فرقہ کو ”السواد الأعظم“ کے نام سے تعبیر فرمایا گیا ہے، حضرت عمرو بن عوف رضی اللہ عنہ کی روایت ہے کہ وہ فرقہ ”الإسلام وجماعتہم“ ہے یعنی ”اسلام اور مسلمانوں کی جماعت“ باقی تینوں صحابہ کرامؓ کی روایتوں میں ہے کہ وہ فرقہ ”الجماعة“ ہے۔

(۱) جامع ترمذی، أبواب الإیمان ”باب افتراق ہذہ الامۃ“: ج ثانی، ص ۱۰۲، امام ترمذیؒ نے یہ حدیث قوی سند سے روایت کی ہے اور

اسے حسن قرار دیا ہے، فرماتے ہیں کہ ”ہذا حدیث حسن غریب مفسر لانه عرفہ مثل هذا الإیمان هذا الوجه“۔

(۲) سنن أبو داؤد، أول کتاب السنة: ج ثانی، ص ۶۳۱، ومشکوٰۃ: ج اول، ص ۳۰، بحوالہ ترمذی۔

(۳) سنن ابن ماجہ، أبواب الفتن، باب افتراق الأمم: ص ۲۸۷۔

(۴) مجمع الزوائد، کتاب قتال أهل البغی، باب ماجاء فی الخوارج: ج سادس، ص ۲۲۶، وباب افتراق الأمم: ج سابع، ص ۲۵۸

، وکتاب الفقیہ والمتفقہ للخطیب: جزو خامس، ص ۱۶۵۔

(۵) مجمع الزوائد، کتاب الفتن، باب افتراق الأمم: ج ۷، ص ۲۶۰۔

(۶) حوالہ بالا: ص ۲۵۸ بحوالہ ”طبرانی فی الأوسط والکبیر“ علامہ بیہقیؒ نے اس کی سند کی توثیق کی ہے۔

(۷) سوائے حضرت انس رضی اللہ عنہ کے کہ انہوں نے کل بہتر کا عدد روایت کیا ہے، باقی مضمون انہوں نے بھی وہی نقل فرمایا ہے جو دوسرے صحابہ

کرامؓ کی روایتوں میں ہے۔

روایات کی اس تفصیل سے مندرجہ ذیل باتیں سامنے آئیں:

(۱) وہ نجات یافتہ فرقہ ان لوگوں کا ہے جو آنحضرت صلی اللہ علیہ وسلم کی سنت اور صحابہ کرامؓ کی سنت کے پیرو ہوں گے۔

(۲) یہاں جو صفت اس نجات یافتہ فرقہ کی بیان فرمائی گئی وہی صفت پیچھے حدیث (نمبر ۹) میں ”السواد الأعظم“ کی بیان کی گئی ہے جس سے معلوم ہوتا ہے کہ اس فرقہ کا نام ”السواد الأعظم“ ہے۔

(۳) اس نجات یافتہ فرقہ کا نام رسول اللہ صلی اللہ علیہ وسلم نے بعض روایات میں ”السواد الأعظم“ اور بعض روایات میں ”الجماعۃ“ بتایا ہے۔

ان تینوں باتوں میں حاصل یہ ہو سکتا ہے کہ ”السواد الأعظم“ اور ”الجماعۃ“ درحقیقت اس نجات پانے والے ایک فرقہ کے دو نام ہیں، اور یہ فرقہ ایسے لوگوں کا مجموعہ ہے جو آنحضرت صلی اللہ علیہ وسلم اور صحابہ کرامؓ کے طریقہ پر قائم ہوں صرف انہی لوگوں کا راستہ راہ ہدایت و نجات ہے، اس کے خلاف سب راستے گمراہی اور جہنم کی طرف جاتے ہیں، یہی وجہ ہے کہ پیچھے حدیث (نمبر ۵ تا ۹) میں ”الجماعۃ“ اور ”سواد أعظم“ کے اتباع کا حکم نہایت تاکید سے دیا گیا ہے، جن کی خصوصیت یہ بتائی گئی ہے کہ ”ان پر اللہ کا ہاتھ ہے“ ان کے اتباع کی تاثیر یہ بتائی گئی کہ وہ نفس و شیطان کی حیلہ ساز یوں سے بچاتا ہے اور اس کی مخالفت کی سزا دنیا میں سزائے موت اور آخرت میں جہنم کی آگ مقرر فرمائی گئی ہے۔ (نعوذ باللہ منہما)

بہر حال زیر بحث (حدیث نمبر ۱۰) سے بھی وہ بات معلوم ہوئی جو پچھلی تمام احادیث سے ثابت ہوتی آرہی ہے کہ امت میں فساد اور بگاڑ پھیل جانے کے باوجود مسلمانوں کا ایک فرقہ حق پر قائم رہے گا، پوری امت کا مجموعہ کبھی گمراہی پر متفق نہ ہوگا، جس کا لازمی نتیجہ وہی ہے جو ”حجیت اجماع“ کا حاصل ہے کہ ”امت کا متفقہ عقیدہ عمل یا فیصلہ کبھی غلط نہیں ہو سکتا، اس کا اتباع فرض اور مخالفت سخت حرام ہے۔“

یہاں تک حجیت اجماع پر ہم نے قرآن حکیم کی پانچ آیات اور آنحضرت صلی اللہ علیہ وسلم کی دس حدیثیں بیان کی ہیں جو بیالیس صحابہ کرامؓ نے روایت کی ہیں، ظاہر ہے کہ ان صحابہ کرامؓ سے یہ حدیثیں سن کر روایت کرنے والے تابعین کی تعداد اور ان کے بعد سے اب تک ان حدیثوں کو بعد کے لوگوں تک پہنچانے والے راویوں کی تعداد ہر زمانہ میں کم ہونے کی بجائے مسلسل بڑھتے ہی چلی گئی ہے، ان میں سے ہر حدیث الگ الگ اگرچہ متواتر نہ ہو مگر ان سب احادیث کا مشترک مضمون جو اجماع کی حجیت کو ثابت کرتا ہے متواتر ہے۔ (۱) لہذا اتواتر سے اجماع کا حجت ہونا اور فقہ کے لئے عظیم مآخذ ہونا قرآن و سنت کی روشنی میں روز روشن کی طرح واضح ہے۔

(۱) تواتر کی اس قسم کو ”تواتر فی القدر المشترك“ کہا جاتا ہے اور یہ بھی تواتر کی باقی قسموں کی طرح علم قطعی یقینی کا فائدہ دیتی ہے۔ (رفیع)

یہ سب وہ آیات و احادیث ہیں جن سے اجماع کے حجت ہونے پر فقہاء اور محدثین و مفسرین نے عام طور پر استدلال کیا ہے، بعض علماء محققین نے اور بھی کئی آیات و احادیث سے استدلال (۱) کیا ہے مگر ہم نے اختصار کے پیش نظر صرف وہ آیات و احادیث یہاں ذکر کی ہیں جو اجماع کی حجت میں زیادہ واضح تھیں، مطالعہ کے دوران اس سلسلہ میں صحابہ کرامؓ کے اقوال و آثار بھی سامنے آئے مثال کے طور پر چند یہ ہیں۔

### حجیت اجماع پر چند آثار صحابہؓ:

(۱) حضرت عبداللہ بن مسعود رضی اللہ عنہ کا ارشاد ہے:

”مراہ المسلمون حسناً فهو عند الله حسن و ماراہ المسلمون قبیحاً فهو عند الله قبیح.“ (۲)

جس چیز کو تمام مسلمان اچھا سمجھیں وہ اللہ کے نزدیک اچھی اور جس کو تمام مسلمان برا سمجھیں وہ اللہ کے نزدیک بری ہے۔

(۲) امیر المؤمنین حضرت عمر فاروق رضی اللہ عنہ نے اپنے مشہور قاضی ”شریح“ کو عدالتی فیصلوں کے لئے

جو بنیادی اصول لکھ کر بھیجے ان میں تیسرا اصول یہی تھا کہ جس مسئلہ کا حکم قرآن و سنت میں (صریح طور پر) نہ ملے اس میں اس امت کے اجماعی فیصلہ پر عمل کریں۔ حضرت عمر رضی اللہ عنہ کا یہ سرکاری فرمان امام شعیب رحمہ اللہ نے ان الفاظ میں نقل کیا ہے کہ:

”کتب عمرؓ الی شریح أن اقض بما فی کتاب اللہ فإن أتاک أمر لیس فی کتاب اللہ فاقض بما سن

رسول اللہ صلی اللہ علیہ وسلم فإن أتاک أمر لیس فی کتاب اللہ ولم یسنه رسول اللہ صلی اللہ

(۱) مثلاً سورہ نساء کی آیت: ”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ“ (سورۃ النساء: ۵۹)

اور سورہ اعراف کی آیت ”وَمِمَّنْ خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ“ (سورۃ الاعراف: ۱۸۱)

اور رسول اللہ صلی اللہ علیہ وسلم کا ارشاد: ”یوشک أن تعرفوا أهل الجنة من أهل النار“ أو قال ”خياركم من شراركم، قيل

یار رسول اللہ بماذا؟ قال بالثناء الحسن والثناء السیء، أنتم شهداء بعضكم علی بعض“ (مستدرک، کتاب العلم: ج

اول، ص ۱۲۰، قال الحاکم هذا حدیث صحیح الإسناد وقال الذہبی ”صحیح“.

(۲) موطأ امام محمدؒ، کتاب الصلوٰۃ، باب قیام شهر رمضان: ص ۱۴۰، وجمع الزوائد: ج اول، ص ۱۷۸، بحوالہ أحمد والبخاری

والطبرانی فی الکبیر، وقال رجاله موقنون، امام محمدؒ نے موطأ میں اسے رسول اللہ صلی اللہ علیہ وسلم کا ارشاد قرار دیا ہے، مگر سند ذکر نہیں فرمائی، ان تک یہ

ارشاد ضروری قابل اعتماد سند سے پہنچا ہوگا، اور ظاہر بھی یہی ہے کہ یہ حضرت ابن مسعودؓ نے آنحضرت صلی اللہ علیہ وسلم سے سنا ہوگا کیونکہ اتنا بڑا قاعدہ کلیہ جو

اللہ تعالیٰ کی پسند اور ناپسند کیگی کی خبر دے رہا ہو محض قیاس سے دریافت نہیں کیا جاسکتا، یہ بات صرف وحی سے ہی معلوم ہو سکتی ہے، اور صاحب وحی بتلا سکتا

ہے۔ مگر ہم نے اس ارشاد کو احادیث نبویہ کے بجائے آثار صحابہؓ میں اس لئے شمار کیا ہے کہ جن قابل اعتماد سندوں سے یہ ہم تک پہنچا ہے وہ سب ابن مسعود رضی

اللہ عنہ پر جا کر ختم ہو جاتی ہے، آنحضرت صلی اللہ علیہ وسلم تک نہیں پہنچتیں، بعض سندوں میں یہ ضرور ہے کہ ابن مسعود رضی اللہ عنہ نے اسے ارشاد نبوی

بتا کر روایت کیا ہے، مگر وہ سندیں قابل اعتماد نہیں، تفصیل کیلئے دیکھئے ”التعلیق الممجد علی موطأ الإمام محمدؒ: ص ۱۴۱ و ۱۴۰۔

علیہ وسلم فانظر ما الذی اجتمع علیہ الناس، فإن جاءك أمر لم يتكلم فيه أحد فأى الأمرين شئت

فخذ به إن شئت فتقدم وإن شئت فتأخر ولا أرى التأخر إلا خيراً لك“۔ (۱)

حضرت عمرؓ نے شرح کو لکھ کر بھیجا کہ تم فیصلے قرآن حکیم کے مطابق کرو، اور اگر تمہارے پاس کوئی ایسا مقدمہ آئے جس کا (صریح) حکم قرآن شریف میں نہ ہو تو رسول اللہ صلی اللہ علیہ وسلم کی سنت کے مطابق فیصلہ کرو، اور اگر کوئی ایسا مقدمہ آئے جس کا حکم (صریح طور پر) نہ قرآن حکیم میں ہو نہ رسول صلی اللہ علیہ وسلم کی سنت میں، تو تم اسکے لئے وہ فیصلہ تلاش کرو جس پر سب لوگ متفق ہو چکے ہوں، اور اگر کوئی ایسا مقدمہ آجائے جس کے متعلق کسی کا فیصلہ موجود نہ ہو (نہ قرآن میں نہ سنت میں نہ اجماع میں) تو اب دو صورتوں میں سے جس کو چاہو اختیار کر لو یعنی چاہو تو آگے بڑھ کر (اپنے اجتہاد سے فیصلہ کر دو) اور چاہو تو پیچھے ہٹ جاؤ (یعنی اپنے اجتہاد سے فیصلہ کرنے کے بجائے اہل علم سے پوچھ کر عمل کرو) اور میں تمہارے لئے ایسے موقع پر پیچھے ہٹ جانا ہی بہتر سمجھتا ہوں۔

(۳) حضرت ابو مسعود انصاری رضی اللہ عنہ کا ارشاد ہے کہ:

”اتقوا اللہ وعلیکم بالجماعة فان اللہ لم یکن لیجمع أمة محمد صلی اللہ علیہ وسلم علی

ضلالة“۔ (۲)

اللہ سے ڈرو اور ”الجماعة“ کے ساتھ ساتھ رہو، کیونکہ اللہ تعالیٰ محمد صلی اللہ علیہ وسلم کی امت کو کبھی بھی کسی گمراہی پر متفق نہیں کرے گا۔

### اجماع کا فائدہ اور ”سند اجماع“:

یہاں ایک یہ بات قابل ذکر ہے کہ اجماع کے حجت ہونے کا یہ مطلب ہرگز نہیں کہ اجماع کرنے والوں کو شرعی احکام میں نعوذ باللہ خدائی اختیارات مل گئے ہیں کہ وہ قرآن و سنت سے آزاد ہو کر جس چیز کو چاہیں حرام اور جس کو چاہیں حلال کر دیں، خوب سمجھ لینا چاہئے کہ فقہ کا کوئی مسئلہ قرآن یا سنت کے بغیر ثابت نہیں ہو سکتا، اجماع کا بھی ہر فیصلہ قرآن و سنت کا محتاج ہے، چنانچہ فقہ کے جس مسئلہ پر بھی اجماع منعقد ہوتا ہے وہ مسئلہ یا تو قرآن حکیم کی کسی آیت سے ماخوذ ہوتا ہے، یا رسول اللہ صلی اللہ علیہ وسلم کی سنت سے یا ایسے قیاس سے جس کی اصل قرآن یا سنت میں موجود ہو، غرض ہر اجماعی فیصلہ کسی نہ کسی دلیل شرعی پر مبنی ہوتا ہے جس کو سند اجماع کہا جاتا ہے۔

رہا یہ سوال کہ جب ہر اجماعی فیصلہ قرآن یا سنت یا قیاس پر مبنی ہوتا ہے تو اجماع سے کیا فائدہ ہوا؟ اور اسے فقہ کے دلائل میں کیوں شمار کیا جاتا ہے؟ جواب یہ ہے کہ اجماع کے دو فائدے ہیں ایک یہ کہ قرآن یا سنت یا قیاس سے ثابت

(۱) دیکھئے خطیب بغدادی کی مشہور تصنیف کتاب الفقیہ والمتفقہ: جزو خامس، ص ۱۶۶۔

(۲) کتاب الفقیہ والمتفقہ: جزو خامس، ص ۱۶۷۔

ہونے والا حکم اگر ظنی (۱) ہو تو اجماع اسے ”قطعی“ بنا دیتا ہے، جس کے بعد کسی فقیہ مجتہد کو بھی اس سے اختلاف کی گنجائش باقی نہیں رہتی، اور اگر وہ حکم پہلے ہی قطعی تھا تو اجماع اس کی قطعیت میں مزید قوت اور تاکید پیدا کر دیتا ہے اور دوسرا فائدہ اجماع کا یہ ہے کہ وہ جس دلیل شرعی پر مبنی ہو بعد کے لوگوں کو اس دلیل کو پرکھنے اور اس میں غور و فکر کی ضرورت باقی نہیں رہتی، ان کو اس مسئلہ پر اعتماد کرنے کے لئے بس اتنی دلیل کافی ہوتی ہے کہ فلاں زمانہ کے تمام فقہاء کا اس پر اجماع منعقد ہو چکا ہے، انہوں نے کس دلیل شرعی کی بنیاد پر یہ اجماعی فیصلہ کیا تھا؟ یہ جاننے کی ضرورت بعد کے لوگوں کو نہیں رہتی، سند اجماع کی چند مثالوں سے یہ بات کچھ اور واضح ہو جائیگی۔

### چند مثالیں:

(۱) مثلاً فاقہ مشہور اجماعی مسئلہ ہے کہ دادی، نانی اور نواسی سے نکاح حرام ہے، اجماع کرنے والوں نے یہ مسئلہ قرآن حکیم کی آیت:

”حُرِّمَتْ عَلَيْكُمْ اُمَّهَاتُكُمْ وَبَنَاتُكُمْ“۔ (سورۃ النساء: ۲۳)

حرام کی گئی ہیں تم پر تمہاری مائیں اور تمہاری بیٹیاں۔

سے لیا ہے، لہذا آیت اس مسئلہ کے لئے ”سند اجماع“ ہے۔ (۲) مذکورہ بالا فقہی حکم اگرچہ اس آیت سے ثابت ہو چکا تھا، کیونکہ ”امہات“ (مائیں) کا لفظ دادی اور نانی کو بھی شامل ہے، اور ”بنات“ (بیٹیاں) کا لفظ نواسی کو شامل ہے، (۳) لیکن یہ حکم یقینی اور قطعی نہ تھا، کیونکہ یہ احتمال یہاں موجود تھا کہ امہات (مائیں) سے یہاں صرف حقیقی مائیں مراد ہوں، دادی اور نانی مراد نہ ہوں، اس طرح بنات (بیٹیاں) کے لفظ میں احتمال تھا کہ اس سے یہاں صرف حقیقی بیٹیاں مراد ہوں اور بیٹیوں کی بیٹیاں مراد نہ ہوں، چنانچہ اس احتمال کی بنیاد پر کوئی مجتہد یہ کہہ سکتا تھا کہ دادی، نانی اور نواسی سے نکاح حرام نہیں، مگر جب ان کے حرام ہونے پر اجماع منعقد ہو گیا تو یہ حکم قطعی اور یقینی ہو گیا اور مذکورہ بالا احتمال معتبر نہ رہا اور کسی مجتہد کو اس سے اختلاف کی گنجائش باقی نہیں رہی۔ (۴)

(۱) جو حکم دلیل ظنی سے ثابت ہو وہ ظنی ہوتا ہے اور جو دلیل قطعی سے ثابت ہو وہ قطعی ہوتا ہے، دلیل ظنی اور دلیل قطعی کا کچھ بیان پیچھے کی بحث میں ہو چکا ہے یہاں اتنی بات سمجھ لی جائے کہ قرآن حکیم کی جن آیات کا مطلب معین طور پر خوب واضح اور یقینی نہ ہو بلکہ اس میں ایک سے زیادہ مطالب کا احتمال ہو تو وہ آیت معنی کے اعتبار سے ظنی ہوتی ہے اگرچہ لفظوں کے اعتبار سے ہر آیت قطعی ہے بلکہ قرآن کریم کا ہر لفظ قطعی طور پر ثابت ہے لیکن بعض کے معنی بھی قطعی ہوتے ہیں اور بعض کے ظنی اور اس سے ثابت ہونے والا حکم بھی ظنی ہوتا ہے نیز قیاس بھی دلیل ظنی ہے اور اس سے ثابت ہونے والا حکم بھی ظنی، اجماع ان تمام ظنی احکام کو قطعی بنا دیتا ہے۔

(۲) تسہیل الوصول: ص ۱۷۲۔

(۳) تفسیر روح المعانی: ج ۴، ص ۲۴۹۔



(۲) یہ تو اس اجماعی فیصلہ کی مثال تھی جو قرآن حکیم سے ماخوذ ہے اور سنت سے ماخوذ ہونے کی مثال فقہ کا یہ اجماعی مسئلہ ہے کہ کھانے کی کوئی چیز خرید کر قبضہ کرنے سے پہلے فروخت کر دینا جائز نہیں (جیسا کہ آجکل سٹہ میں ہوتا ہے کہ محض زبانی طور پر کسی چیز کی خریداری کا معاملہ کر کے قبضہ کئے بغیر اسے دوسرے کے ہاتھ اور دوسرا تیسرے کے ہاتھ فروخت کر دیتا ہے، جو قطعاً حرام ہے۔ (۱) اس مسئلہ میں سند اجماع آنحضرت صلی اللہ علیہ وسلم کا یہ ارشاد ہے کہ:

”من ابتاع طعماً فلا یبعہ حتی یستوفیہ“۔ (۲)

جس نے کوئی کھانے کی چیز خریدی وہ اس پر جب تک قبضہ نہ کر لے اسے فروخت نہ کرے۔

یہ حکم جیسا کہ صاف ظاہر ہے اس حدیث سے معلوم ہو چکا تھا، مگر یہ حدیث ”غیر متواتر“ تھی اور پیچھے عرض کیا جا چکا ہے کہ حدیث غیر متواتر ظنی ہوتی ہے، لہذا یہ حکم بھی ظنی تھا قطعی نہ تھا جب اس پر اجماع منعقد ہو گیا تو یہی حکم قطعی بن گیا۔

(۳) اور قیاس سے ماخوذ ہونے کی مثال فقہ کا یہ اجماعی مسئلہ ہے کہ ربالعنی سود چاول میں بھی جاری ہوتا ہے، یعنی جب چاول کو چاول کے عوض میں فروخت کیا جائے تو ادھار بھی حرام ہے اور اسی طرح مقدار میں کمی بیشی بھی حرام، لیکن دین ہاتھوں ہاتھ ہونا ضروری ہے اور دونوں چاول خواہ مختلف قسموں کے ہوں مگر مقدار ان کی برابر ہونی ضروری ہے، ادھار کریں گے یا مقدار میں کسی ایک طرف کمی بیشی کریں گے تو ربا ہو جائے گا، جو حرام ہے۔ (۳)

یہ اجماعی فیصلہ قیاس کی بنیاد پر کیا گیا ہے، یعنی اس مسئلہ میں ”سند اجماع“ قیاس ہے، جس کی تفصیل یہ ہے کہ آنحضرت صلی اللہ علیہ وسلم نے چھ چیزوں سونا، چاندی، گندم، جو، کھجور اور نمک کے بارے میں فرمایا تھا کہ ان میں سے کسی چیز کو جب تم اسی جنس کے بدلے میں فروخت کرو تو اس میں ادھار یا کمی بیشی رہے تو حرام ہے۔ (۴) حدیث سے ان چھ چیزوں کا حکم تو صاف طور پر معلوم ہو گیا تھا، مگر چاول کے متعلق یہ حدیث خاموش تھی اجماع کرنے والوں نے چاول کا حکم ان چھ چیزوں پر قیاس (۵) کر کے معلوم کیا اور بتایا کہ جو حکم ان چھ چیزوں کا ہے وہی چاول کا بھی ہے۔

اگر اس قیاس پر سب مجتہدین کا اجماع نہ ہوتا تو یہ حکم ظنی ہوتا، کیونکہ قیاس دلیل ظنی ہے، اور دلیل ظنی سے حکم قطعی ثابت نہیں ہو سکتا، مگر جب اس قیاس پر ایک زمانے کے تمام فقہانے اجماع کر لیا تو یہ حکم قطعی ہو گیا، اجماع سے پہلے

(۱) نور الانوار فی شرح المنار: ص ۲۲۲، مبحث الإجماع۔

(۲) مشکوٰۃ شریف عن ابن عمر: ج ۱ ص ۲۲۷، کتاب البیوع، باب المنہی عنہا من البیوع، بحوالہ بخاری و مسلم۔

(۳) نور الانوار فی شرح المنار: ص ۲۲۲، مبحث الإجماع۔

(۴) صحیح مسلم شریف: ج ۲ ص ۲۴۲ و ۲۴۵، باب الربا، کتاب البیوع۔

(۵) قیاس ایک نہایت دقیق اور پیچیدہ فکری عمل ہے، جس کے بہت سے شرائط ہیں، قیاس کی حقیقت انشاء اللہ آگے اپنے مقام پر بیان ہوگی۔

کسی فقیہ کو اس سے مختلف قیاس کرنے کی گنجائش تھی، اجماع کے بعد یہ گنجائش ختم ہوگئی۔

(۴) بسا اوقات جس مسئلہ پر اجماع منعقد ہوتا ہے وہ پہلے ہی سے قطعی ہوتا ہے، ایسی صورت میں اجماع سے صرف یہ فائدہ ہوتا ہے کہ اس مسئلہ کی قطعیت میں مزید تاکید اور قوت پیدا ہو جاتی ہے مثلاً پانچوں فرض نمازوں میں رکعتوں کی تعداد سنت متواترہ سے ثابت ہے، اور اس کی پابندی تمام مسلمانوں پر قطعی طور پر فرض ہے، پھر پوری امت کا اجماع بھی اس پر چلا آ رہا ہے جس کے لئے ”سند اجماع“ یہی سنت متواترہ ہے، اس مثال میں ایک ایسے حکم شرعی پر اجماع منعقد ہوا ہے جو پہلے ہی سے قطعی تھی، لہذا اجماع سے اس کی قطعیت میں مزید قوت اور تاکید پیدا ہوگئی ہے، اب اگر کسی زمانہ میں لوگوں کو خدا نخواستہ یہ معلوم نہ رہے کہ آنحضرت صلی اللہ علیہ وسلم نے پانچوں نمازوں میں اس تعداد کی خود بھی پابندی فرمائی تھی اور سب کو اس کی پابندی کا حکم دیا تھا تب بھی لوگوں کو اس کی پابندی اس لئے لازم ہوگی کہ پوری امت کا اجماع اس پر چلا آ رہا ہے، یہی حال اوپر کی باقی مثالوں کا ہے، کہ اجماع کرنے والوں نے جس سند اجماع کی بنیاد پر وہ فیصلے کئے تھے اگر بعد کے لوگوں کو وہ سند اجماع معلوم نہ ہو یا یاد نہ رہے، تب بھی وہ اجماعی فیصلے قطعی اور واجب العمل رہیں گے، کیونکہ سند اجماع کی ضرورت اجماع کرنے والوں کو ہوتی ہے، بعد کے لوگوں کو (خواہ وہ فقہا اور مجتہدین ہوں) سند اجماع کی ضرورت نہیں، ان کے لئے صرف اجماع ہی کافی دلیل ہے۔

### اجماع کن لوگوں کا معتبر ہے:

اس پر تو سب کا اتفاق ہے کہ اجماع صرف عاقل بالغ مسلمانوں کا معتبر ہے، کسی مجنون، بچہ یا کافر کی موافقت و مخالفت کا اعتبار نہیں، نیز اس پر بھی سب کا اتفاق ہے کہ اجماع منعقد ہونے کے لئے یہ ضروری نہیں کہ عہد صحابہؓ سے لے کر قیامت تک کے تمام مسلمان کسی مسئلہ پر متفق ہوں، اس لئے کہ اگر اسے اجماع کے لئے شرط قرار دیا جائے تو قیامت سے پہلے کسی بھی مسئلہ پر اجماع منعقد نہ ہو سکے گا، لہذا اس میں کوئی اختلاف نہیں کہ اجماع کے لئے کسی ایک زمانہ کے مسلمانوں کا متفق ہو جانا کافی ہے۔ (۱)

رہا یہ سوال کہ ایک زمانہ کے تمام مسلمانوں کا اتفاق ضروری ہے یا مخصوص قسم کے افراد کا متفق ہو جانا کافی ہے؟ اس میں علما کے اقوال مختلف ہیں، ہم یہاں چند اقوال ذکر کرتے ہیں۔

(۱) امام مالک رحمہ اللہ کے نزدیک صرف اہل مدینہ کا اجماع معتبر ہے، کسی اور کی موافقت یا مخالفت

کا اعتبار نہیں۔ (۲)

(۱) الإحكام في أصول الاحكام للامدنی: جلد اول، ص ۱۱۵۔

(۲) مشہور یہی ہے، مگر بہت سے علما نے امام مالکؒ کی طرف اس مذہب کی نسبت کا انکار کیا ہے تفصیل کے لیے دیکھئے ”التقریر والتحریر: ج ۲ ص ۱۰۰۔

(۲) فرقہ زیدیہ اور امامیہ صرف آنحضرت صلی اللہ علیہ وسلم کی اولاد کو اجماع کا اہل کہتا ہے، دوسرے لوگوں کا اجماع ان کے نزدیک معتبر نہیں۔ (۱)

(۳) بعض حضرات (۲) ان کے نزدیک صرف صحابہ کرام کا اجماع حجت ہے، ان حضرات کے نزدیک اجماع کا دروازہ عہد صحابہ کے بعد ہمیشہ کے لئے بند ہو چکا ہے (۳)

(۴) بعض حضرات (۳) کہتے ہیں کہ ایک زمانہ کے تمام مسلمانوں کا اتفاق اجماع کے لئے شرط ہے۔ عوام ہوں یا خواص، عالم ہوں یا جاہل، جب تک سب متفق نہ ہوں اجماع منعقد نہ ہوگا۔

(۵) پانچواں قول جمہور کا ہے جو نہایت معتدل ہے وہ یہ کہ اجماع صحابہ کے ساتھ خاص نہیں کسی بھی زمانہ کے تمام متبع سنت فقہاء (مجتہدین) کا کسی حکم شرعی پر متفق ہو جانا اجماع کے لئے کافی ہے، عوام اور اہل بدعت یا فاسق کی موافقت و مخالفت کا اعتبار نہیں۔ (۵)

قرآن و سنت کے جن دلائل سے اجماع کا حجت ہونا ثابت ہوا ہے، ان سے بھی اسی مسلک کی تائید ہوتی ہے، اس لئے کہ آیات و احادیث میں آپ دیکھ چکے ہیں کہ کہیں بھی اجماع کو کسی خاص زمانہ یا خاص مقام یا نسل کے ساتھ مخصوص نہیں کیا گیا، بلکہ مطلقاً ”المؤمنین، الأمة، الجماعة“ یا ”سواد اعظم“ کے اتفاق کو حجت قرار دیا گیا ہے اور یہ چاروں الفاظ صحابہ کرام آل رسول صلی اللہ علیہ وسلم اور اہل مدینہ کی طرح دوسرے مسلمانوں پر بھی صادق آتے ہیں، لہذا اجماع کو صرف صحابہ کرام یا اہل بیت یا اہل مدینہ کے ساتھ خاص کرنے کی کوئی واضح دلیل قرآن و سنت میں نہیں ملتی۔

اجماع کو صرف صحابہ کرام کے ساتھ خاص کرنے والے حضرات جن احادیث سے استدلال کرتے ہیں ان سے صرف یہ ثابت ہوتا ہے کہ صحابہ کرام کا اجماع حجت ہے، مگر یہ کسی آیت یا حدیث سے ثابت نہیں ہوتا کہ بعد کے فقہاء کا اجماع حجت نہیں۔

جاہل، فاسق اور اہل بدعت کے اختلاف سے اجماع باطل نہیں ہوتا:

(۱) التقریر و التحریرو فی شرح کتاب التحریرو: ج ۳، ص ۹۸۔

(۲) (مثلاً داؤد اصفہانی (تسہیل الوصول: ص ۱۷۰) ابن حبان کے کلام سے بھی اسی طرف رجحان معلوم ہوتا ہے، امام احمد رحمہ اللہ کے دوقول ہیں ایک اجماع یہ کہ اجماع صحابہ کے ساتھ خاص ہے، اور دوسرا یہ کہ خاص نہیں، دوسرے قول کو علماء حنابلہ نے صحیح راجح قرار دیا ہے

(۳) التقریر و التحریرو فی شرح کتاب التحریرو: ج ۳، ص ۹۷۔

(۴) قاضی ابوبکر باقلائی اور علامہ آمدی کا رجحان اسی طرف ہے، مگر دونوں کی رائے میں یہ فرق ہے کہ قاضی ابوبکر کو فرماتے ہیں کہ جس اجماع میں کسی عام مسلمان کا اختلاف ہو وہ اجماع شرعاً حجت تو ہے مگر اس اجماع کو ”اجماع امت“ نہیں کہا جائے گا، کیونکہ عام مسلمان بھی امت کا فرد ہے، اور علامہ آمدی

ایسے اجماع کو حجت بھی نہیں مانتے، دیکھئے: التقریر و التحریرو فی شرح کتاب التحریرو: ج ۳، ص ۸۰۔

رہا یہ سوال کہ جب مؤمنین، امت، الجماعۃ اور سواد اعظم کے اجماع کو قرآن و سنت میں حجت قرار دیا گیا ہے، تو اس کا تقاضہ تو یہ ہے، کہ عام مسلمانوں بلکہ اہل بدعت اور فاسق و فاجر مسلمانوں کی موافقت بھی اجماع کے لئے شرط ہو اور ان کے اختلاف کی صورت میں اجماع منعقد نہ ہو، کیونکہ مؤمنین اور امت میں یہ لوگ بھی داخل ہیں۔

جواب یہ ہے کہ جن دلائل سے اجماع کی حجیت ثابت ہوئی ہے ان میں اور دیگر آیات و احادیث میں اگر غور کیا جائے تو یہ حقیقت واضح ہو جاتی ہے کہ اجماع صرف تبع سنت فقہاء کرام ہی کا معتبر ہے، باقی لوگوں کی موافقت یا مخالفت سے اجماع پر اثر نہیں پڑتا، ان دلائل کی کچھ تفصیل یہ ہے:

(۱) قرآن حکیم میں دو جگہ صریح ارشاد ہے کہ:

”فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“۔ (سورة النحل: ۴۳، سورة الأنبياء: ۷)

اگر تم نہیں جانتے تو اہل علم (۱) سے دریافت کرو۔

اس آیت سے معلوم ہوا کہ جن لوگوں کو احکام شریعت معلوم نہ ہوں ان پر واجب ہے کہ علماء سے دریافت کر کے اس کے مطابق عمل کریں تو جب عوام کو خود علماء کے فتویٰ کا پابند کیا گیا ہے تو دنیا بھر کے تمام علماء فقہاء کے متفقہ فیصلہ کی مخالفت عوام کو کیسے جائز ہو سکتی ہے اور ان کے موافقت نہ کرنے سے فقہاء کا اجماع باطل کیسے ہو سکتا ہے؟ (۲)

(۲) قرآن حکیم نے فاسق کی دی ہوئی خبر کے متعلق یہ قانون ارشاد فرمایا ہے کہ:

”يَأَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصِبْحُوا عَلَىٰ مَا فَعَلْتُمْ

نَدِيمِينَ“۔ (سورة الحجرات: ۶)

اے ایمان والو! اگر تمہارے پاس کوئی فاسق خبر لے کر آئے تو اس خبر کی خوب تحقیق کر لیا کرو، کبھی کسی قوم کی نادانی سے

کوئی ضرر نہ پہنچا دو، پھر اپنے کئے پر بچھتا نا پڑے۔

اس لئے جمہور علماء کے نزدیک فاسق کی خبر یا شہادت مقبول نہیں، تو جب عارضی نوعیت کے واقعات میں فاسق کی خبر اور شہادت کا یہ حال ہے تو دینی مسائل جو قیامت تک کے مسلمانوں کے لئے حجت اور واجب الاتباع بننے والے ہوں، ان میں اس کی شخصی رائے کیسے معتبر ہو سکتی ہے؟ اور جو بدعت فسق کی حد تک پہنچی ہوئی ہو اس کا مرتکب بھی فاسق ہے، لہذا ایسے اہل بدعت کی رائے بھی اجماع میں معتبر نہیں، اسی لئے جمہور علماء اہل سنت والجماعت نے شیعہ خوارج

(۱) یہ اہل الذکوہ ہی کا ترجمہ ہے، لفظ الذکوہ کئی معنی میں استعمال ہوتا ہے ان میں سے ایک معنی علم کے بھی ہیں اس مناسبت سے قرآن کریم میں

توراة کو بھی الذکوہ فرمایا ہے، ارشاد ہے: ”وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ“ اور خود قرآن کریم نے بھی اپنا ایک نام ”الذکوہ“ بتایا ہے جیسا کہ سورہ نحل کی آیت ۲۲: ”وَإِنزَلْنَا إِلَيْكَ الذِّكْرَ لِنُبَيِّنَ لِلنَّاسِ مَا نُزِّلَ إِلَيْهِمْ“ میں الذکوہ سے مراد قرآن کریم ہے، اس لئے ”اہل الذکر“ کے لفظی معنی اہل علم

کے ہوئے۔ (تفسیر معارف القرآن: ج ۵ ص ۳۳۲)

(۲) تفسیر قرطبی: ج ۱۱ ص ۲۷۲، تفسیر معارف القرآن: ج ۶ ص ۱۵۹، ج ۵ ص ۳۳۳۔

اور معتزلہ وغیرہ کے اختلاف کا اجماع میں اعتبار نہیں کیا۔

پہلی آیت سے معلوم ہوا تھا کہ اجماع میں عوام کی موافقت و مخالفت معتبر نہیں، اور اس دوسری آیت سے ثابت ہوا کہ فاسق اور اہل بدعت کی موافقت و مخالفت کا اعتبار نہیں، اس لئے حاصل ان دونوں آیتوں کا وہی ہے جو جمہور علمائے اختیار کیا کہ اجماع صرف تبع سنت فقہا کا معتبر ہے اور یہی بات ان احادیث سے ثابت ہوتی ہے جن سے اجماع کے حجت ہونے پر استدلال کیا گیا ہے، ہم وہ احادیث خاصی تفصیل سے پیچھے بیان کر چکے ہیں، یہاں ہمیں ان کے الفاظ کا مختصر جائزہ لینا ہوگا، جس سے جمہور کا مسلک بخوبی واضح ہو سکے گا۔

(۱) سب سے پہلی حدیث جو ہم نے اجماع کی حجیت پر پیش کی ہے، اس میں بیان ہوا ہے کہ حضرت علی رضی اللہ عنہ نے آنحضرت صلی اللہ علیہ وسلم سے پوچھا کہ اگر کوئی ایسا معاملہ پیش آئے جس کا صریح حکم قرآن و سنت میں نہ ملے تو اس میں آپ کا کیا حکم ہے؟ تو آپ نے فرمایا کہ:

”و شاوہم فیہ الفقہاء و العابدین“۔ تم اس معاملہ میں فقہا اور عابدین سے مشورہ کرو۔

اس حدیث میں صراحت ہے کہ جو لوگ فقہا بھی ہوں اور عابدین بھی صرف انہی کا مشورہ واجب الاتباع ہوگا۔

(۲) دوسری حدیث جو گیارہ صحابہ کرامؓ نے روایت کی ہے اس میں پوری امت کا لفظ نہیں بلکہ ”طائفة من امتی“ کا لفظ ہے جس کا حاصل یہ ہے کہ ”میری امت میں ایک جماعت حق پر قائم اور اس کے لئے برسر پیکار رہے گی، اس میں پوری امت کے ہر فرد کے حق پر قائم رہنے کی خبر نہیں دی گئی بلکہ بتایا گیا ہے کہ امت میں ایک جماعت حق پر قائم رہے گی، جو مخالفین سے حق کے لئے برسر پیکار رہے گی، اب خود اندازہ کیا جاسکتا ہے کہ اتباع حق پر قائم رہنے والی جماعت کا لازم ہوگا، یا اس کے مخالفین کا؟

(۳) تیسری حدیث میں رسول اللہ صلی اللہ علیہ وسلم کا جو یہ ارشاد ہے کہ:

”لن یزال أمر هذه الأمة مستقیماً حتی تقوم الساعة“۔ اس امت کی حالت قیامت تک سیدھی رہے گی۔

ظاہر ہے اس کا یہ مطلب تو ہو نہیں سکتا کہ اس امت کا ہر فرد نیکو کار اور ہدایت یافتہ ہوگا کوئی بھی شخص غلطی نہیں کرے گا، کیونکہ مشاہدہ بھی اس کے خلاف ہے، اور اوپر کی اور بعد میں آنے والی حدیثیں بھی، لہذا مطلب سوائے اس کے اور کیا ہو سکتا ہے کہ اس امت کا پورا مجموعہ باطل اور غلط بات پر متفق نہیں ہوگا، کچھ لوگ حق پر ضرور قائم رہیں گے، باقی جو لوگ ان کی مخالفت کریں گے کیا کریں! یہ حق پر ڈٹے رہیں گے جس کا نتیجہ یہ ہوگا کہ امت ہمیشہ مجموعی گمراہی سے محفوظ رہے گی، اور یہ بات ہے جو اوپر کی حدیث میں آچکی ہے، اب خود فیصلہ کیا جاسکتا ہے کہ جو لوگ حق پر ڈٹے رہیں گے اتباع ان کا واجب ہوگا یا ان کے مخالفین کا؟

(۴) چوتھی حدیث جو آٹھ صحابہ کرامؓ نے روایت کی ہے اس میں رسول اللہ صلی اللہ علیہ وسلم کا ارشاد یہ ہے کہ:

”إن الله لا يجمع أمتي (أوقال: أمة محمد) على ضلالة ويد الله على الجماعة، ومن شذ شذ في النار“.

اللہ میری امت کو کسی گمراہی پر متفق نہیں کرے گا اور اللہ کا ہاتھ ”الجماعة“ پر ہے اور جو الگ راستہ اختیار کرے گا جہنم کی طرف جائے گا۔

اس حدیث میں پوری صراحت کے ساتھ وہ بات آگئی ہے جو ہم اوپر تیسری حدیث کے ضمن میں کہہ آئے ہیں کہ ”امت کی حالت ہمیشہ سیدھی رہنے، اور کسی گمراہی پر متفق نہ ہونے“، کا یہ مطلب نہیں کہ کوئی شخص بھی کجروی یا گمراہی کا شکار نہ ہوگا، ہر فاسق و فاجر اور بدعتی مسلمان جو مشورہ بھی دینی امور میں پیش کرے گا صحیح اور درست ہوگا، بلکہ اس حدیث کے آخری دو جملوں ”اللہ کا ہاتھ الجماعة پر ہے“ اور ”جو الگ راستہ اختیار کرے گا جہنم کی طرف جائے گا“ نے بتا دیا کہ امت کی حالت سیدھی رہے گی جو راہ ہدایت پر قائم رہے گی، جس کے نتیجے میں امت بحیثیت مجموعی گمراہ ہو جانے سے محفوظ رہے گی اس جماعت کو اللہ کی طرف سے خاص ہدایت و نصرت ملتی رہے گی لوگوں پر لازم ہوگا کہ اس جماعت کی پیروی کریں اور جو ان سے الگ راستہ اختیار کرے گا جہنم کی طرف جائے گا۔

معلوم ہوا کہ اجماع صرف اسی جماعت کا حجت ہوگا، دوسروں کی موافقت پر موقوف اور دوسروں کی مخالفت سے باطل نہ ہوگا۔

(۱۰ تا ۵) حدیث نمبر (۵) سے نمبر (۸) تک ۴ حدیثیں جو مجموعی طور پر ۳۴ صحابہ کرامؓ نے روایت کی ہیں ان میں ”الجماعة“ کی پیروی کا حکم نہایت تاکید سے دیا گیا ہے، اور اس کی مخالفت پر ہولناک سزائیں بیان ہوئی ہیں۔  
نویں حدیث میں ”سوادا عظم“ کی پیروی کا حکم ہے اور وہیں ہم نے دوسری حدیثوں کی روشنی میں تفصیل سے بیان کیا ہے کہ ”الجماعة“ اور ”سوادا عظم“ درحقیقت ایک ہی جماعت کے دو نام ہیں اور دونوں نام ان مسلمانوں کے ساتھ مخصوص ہیں جو آنحضرت صلی اللہ علیہ وسلم کی سنت اور صحابہ کرامؓ کے پیرو ہوں، اسی بنا پر ان کو ”أهل السنة و الجماعة“ بھی کہا جاتا ہے۔

اور دسویں حدیث میں تو صراحت ہے کہ اس امت میں تہتر فرقے ہوں گے جن میں سے نجات یافتہ فرقہ صرف ان لوگوں کا ہے جو تبع سنت ہوں، باقی سب فرقے گمراہ ہیں۔

پس حدیث نمبر (۵) سے نمبر (۱۰) تک سب حدیثوں سے یہی ثابت ہوتا ہے کہ پیروی صرف ان لوگوں کی لازم ہے جو آنحضرت صلی اللہ علیہ وسلم اور صحابہ کرامؓ کی سنت کے پیرو ہوں، اور ان کے مخالفین گمراہ اور سخت عذاب کے مستحق ہیں، اب یہ فیصلہ کرنا مشکل نہیں کہ اجماع صرف تبع سنت مسلمانوں کا کافی ہوگا یا فاسق اور اہل بدعت کی مخالفت کی وجہ سے اسے باطل کر دیا جائے گا؟

حاصل کلام یہ کہ جمہور فقہانے جو مسلک اختیار کیا ہے کہ اجماع میں عوام، اہل بدعت اور فاسق مسلمانوں کا

اختلاف یا اتفاق معتبر نہیں، بلکہ صرف متبع سنت فقہا کا اجماع ہی حجت ہے قرآن و سنت کی تصریحات سے اسی مسلک کی تائید ہوتی ہے اور حنفیہ نے بھی اسی کو اختیار کیا ہے۔

### اجماع کی قسمیں:

بنیادی طور پر اجماع کی تین قسمیں ہیں (۱) اجماع قولی (۲) اجماع عملی (۳) اجماع سکوتی، ان تینوں کی کچھ تفصیل حسب ذیل ہے:

(۱) اجماع قولی یہ ہے کہ اجماع کی اہلیت رکھنے والے تمام حضرات زبانی طور پر کسی دینی مسئلہ پر اپنا اتفاق ظاہر کریں، جیسے حضرت ابو بکر صدیق رضی اللہ عنہ کی خلافت، تمام صحابہ رضی اللہ عنہم نے ان کے ہاتھ پر بیعت کی اور زبان سے اس کا اقرار کیا۔

(۲) اجماع عملی یہ ہے کہ اجماع کی اہلیت رکھنے والے تمام حضرات کسی زمانہ میں کوئی عمل کریں، جب کوئی عمل تمام اہل اجماع (جائز یا مستحب یا مسنون سمجھ کر کرنے لگیں تو اس عمل کو بالاجماع جائز سمجھا جائے گا اجماع کی اس قسم سے اس فعل کا صرف مباح یا مستحب یا مسنون ہونا ثابت ہوگا، واجب ہونا اس قسم سے ثابت نہیں ہو سکتا، الا یہ کہ وہاں قرینہ ایسا پایا جائے جس سے وجوب ثابت ہوتا ہو۔

ظہر سے پہلے کی چار رکعتیں جو سنت مؤکدہ ہیں ان کا سنت مؤکدہ ہونا صحابہ کرامؓ کے اجماع عملی سے ثابت ہوا ہے۔

(۳) اجماع سکوتی یہ ہے کہ اجماع کی اہلیت رکھنے والوں میں سے کچھ حضرات کوئی متفقہ فیصلہ زبانی یا عملی طور پر کریں جس کی اس زمانہ میں خوب شہرت ہو جائے یہاں تک کہ باقی سب مجتہدین کو بھی اس فیصلہ کی خبر ہو جائے مگر وہ غور و فکر اور اظہار رائے کا موقع ملنے کے باوجود سکوت اختیار کریں ان میں سے کوئی بھی اس فیصلہ سے اختلاف نہ کرے۔

اجماع کی ان تینوں قسموں میں سے پہلی دونوں قسمیں تو سب فقہا کے نزدیک حجت ہیں البتہ تیسری قسم یعنی ”اجماع سکوتی“ کے حجت ہونے میں فقہا کا اختلاف ہے (یہاں تک ان تین قسموں کا بیان نسہیل الوصول ص ۱۶۸، و ص ۱۷۳ سے ماخوذ ہے) امام احمدؒ، اکثر حنفیہ اور بعض شوافع کے نزدیک یہ حجت قطعاً ہے، اور امام شافعی رحمہ اللہ اکثر شوافع اور اکثر مالکیہ کے نزدیک حجت ہی نہیں اور بعض فقہانے اسے ”حجت ظلیہ“ قرار دیا ہے۔ (۱)

یہ اجماع کی قسموں کا اجمالی بیان ہے، تفصیل کے لئے اصول فقہ کی کتابوں کی مراجعت فرمائی جائے۔

### اجماع کے مراتب:

اجماع کرنے والوں کے اعتبار سے اجماع کے حسب ذیل درجات ہیں:

(۱) سب سے قوی درجہ کا اجماع وہ ہے جو تمام صحابہ کرامؓ نے عملی یا زبانی طور پر صراحۃً کیا ہو، اس لئے کہ

اس کے حجت قطعیہ ہونے پر پوری امت کا (جو حضرات صرف اہل مدینہ یا صرف اہل بیت کے اتفاق کو اجماع کے لئے کافی سمجھتے ہیں تمام صحابہ کا اجماع ان کے نزدیک بھی حجت قطعیہ ہے، کیونکہ صحابہ اس زمانے کے اہل مدینہ اور اہل مدینہ میں اہل بیت بھی داخل ہیں) اتفاق ہے۔ (۱)

(۲) دوسرا درجہ صحابہ کرام کے اجماع سکوتی کا ہے، یہ بھی اگرچہ حنفیہ سمیت بہت سے فقہاء کے نزدیک حجت قطعیہ ہے، مگر اس کا منکر کافر نہیں، کیونکہ اس کے حجت ہونے میں امام شافعی اور بعض دیگر فقہاء کا اختلاف ہے، جیسا کہ پیچھے بیان ہو چکا۔

(۳) تیسرے درجہ پر وہ اختلاف ہے جو صحابہ کرام کے بعد کسی زمانہ کے تمام فقہانے کیا ہو، یہ بھی جمہور کے نزدیک حجت تو ہے، مگر حجت قطعیہ نہیں، کیونکہ جو حضرات غیر صحابہ کے اجماع کو حجت نہیں مانتے، ان کے اختلاف کی وجہ سے اس اجماع میں قطعیت باقی نہیں رہی، یہ درجہ میں ”سنت مشہورہ“ کے مانند ہے، اس کا منکر بھی کافر نہیں۔ ان سب درجات کی تفصیل کے لئے اصول فقہ کی کتابوں کا مطالعہ کیا جائے۔ (۲)

### نقل اجماع:

اجماعی فیصلوں کے درجات کی جو ترتیب اوپر بیان ہوئی وہ اصل کے اعتبار سے ہے، لیکن جب اجماعی فیصلے کی خبر ہم تک پہنچے گی تو اس خبر کی روایت جتنی قوی ہوگی، ہمارے حق میں اس اجماعی فیصلے کی تاثیر بھی اتنی ہی قوی ہوگی اور روایت میں جس قدر ضعف ہوگا اس اجماعی فیصلے کی تاثیر بھی ہمارے حق میں اتنی ہی ضعیف ہو جائے گی، چنانچہ تمام صحابہ کرام کا اجماع قوی یا عملی جو درجہ اول کا اجماع ہے اور اپنی ذات میں ”حجت قطعیہ“ ہے اگر اس کی خبر ہم تک ”تواتر“ سے پہنچے تب تو وہ ہمارے لئے بھی حجت قطعیہ باقی رہے گا، اور اس کا منکر کافر ہوگا، لیکن اس کی خبر ہم تک اگر قابل اعتماد سند سے تواتر کے بغیر پہنچے تو اس کی قطعیت ہمارے حق میں ختم ہو جائے گی اور اس کا حکم وہی ہوگا جو غیر متواتر حدیث کا ہوتا ہے کہ وہ ”دلیل ظنی“ ہوتی ہے شرعی احکام اس سے ثابت ہو سکتے ہیں مگر اس کا منکر کافر نہیں ہوتا۔ (۳)

اور اگر اس کی خبر سند کے اعتبار سے بھی ضعیف ہو تو اس کا حکم وہ ہوگا جو حدیث ضعیف کا ہوتا ہے کہ وہ حجت ہی نہیں اور اس سے کوئی حکم شرعی ثابت نہیں ہو سکتا۔

خلاصہ یہ ہے کہ فقہ کا مأخذ ہونے کے اعتبار سے درجہ اول کے اجماع کی حیثیت ہمارے لئے وہی ہے جو

(۱) تسہیل الوصول: ص ۱۷۳۔

(۲) مثلاً ”تسہیل الوصول: ص ۱۷۳ اور التقریر والنحریر فی شرح کتاب التحریر: جلد ۳ ص ۹۲ تا ۸۰۔

(۳) تسہیل الوصول: ص ۱۷۳۔



آنحضرت صلی اللہ علیہ وسلم کی سنت کی ہے، کہ اگر وہ ہم تک تو اتر سے پہنچے تو ”دلیل قطعی“ ہے اور سند ضعیف سے پہنچے تو وہ ہمارے لئے کسی حکم شرعی کی دلیل نہیں بن سکتا۔ (۱)

اجماع کے ذیل میں بہت سے مسائل زیر بحث آتے ہیں، اجماع قولی، اجماع سکوتی، اجماع صحابی، اجماع خلفاء راشدین، اجماع سابق اور اجماع لاحق، خرق اجماع، عدم القول بالفصل، ان مسائل پر تفصیلی بحث کتب اصول فقہ میں مذکور ہے۔ (۲)

(۱) ماخوذ از مقدمہ امداد الاحکام: ۲۷۱-۹۳، از مولانا محمد رفیع عثمانی صاحب۔

(۲) اجماع: تیسری اصل اجماع ہے، جس کی حجیت پر اتفاق ہے۔ یہ علیحدہ بات ہے کہ حضرت امام احمد بن حنبلؒ لفظ اجماع کے استعمال سے احتیاط برتتے ہیں اور ایسے موقع پر ان کی تعبیر یہ ہوتی ہے کہ ”اس رائے کے خلاف کوئی قول ہمارے علم میں نہیں“، یعنی اصل اختلاف کی نفی نہیں بلکہ اختلاف کے معلوم ہونے کی نفی کرتے ہیں۔ ظاہر ہے کہ حضرت امام کی یہ تعبیر شدت ورع اور انتہاء احتیاط پر مبنی ہے کہ کسی شے کا معلوم نہیں ہونا، اس کے معدوم ہونے کی دلیل نہیں۔ دوسرے بزرگوں کا نقطہ نظر یہ ہے کہ عادیہ جو ذرائع علم موجود ہیں، ان کے استعمال کے باوجود جب سلف میں سے کسی کا اختلاف کسی مسئلہ میں ثابت نہیں تو سمجھا جائے گا کہ کسی قابل شمار شخصیت نے اس مسئلہ میں اختلاف نہیں کیا ہے۔ (ماخوذ از اسلامی عدالت: جس: ۹۰، ۹۱۔ انیس)

## قیاس

### قیاس کا ثبوت قرآن سے:

قیاس کا شمار مصادر شرع میں چوتھے درجہ پر ہے۔ جمہور قیاس کے حجت ہونے پر متفق ہیں۔ شریعت اسلامی قرآن و سنت کے احکام کا نام ہے، قرآن اللہ کی نازل کردہ کتاب ہے اور سنت نبوی صلی اللہ علیہ وسلم اس کی فکری و عملی تشریح و تطبیق ہے۔ لیکن یہ دونوں عددی اعتبار سے محدود ہیں، جبکہ یہ شریعت قیامت تک کے لیے ہے، قیامت تک نئے حوادث، واقعات اور مسائل پیدا ہوتے رہیں گے، ماحول بدلتے رہتے ہیں، ضرورتیں اور حاجتیں بھی نئی آتی رہتی ہیں، امت ایسے حالات سے دوچار ہوتی ہے جو پچھلے لوگوں کو پیش نہیں آئے، اس لیے ان نئے واقعات و حاجات کے بارے میں شریعت کا حکم جاننا ضروری ہے۔ ظاہر ہے کہ مستقبل کے واقعات و مسائل کے بارے میں قرآن و سنت کے ایسے نصوص نہیں ہیں جن میں صراحتاً شریعت کے احکام آئے ہوں۔ البتہ ان مسائل اور واقعات کی نظیریں یا علتیں ایسی مل سکتی ہیں جو نئے مسائل کی مماثل ہوں۔ ایسے ہی حالات اور واقعات میں اللہ تعالیٰ نے عقل کو استعمال کرنے اور قرآن و سنت میں درج احکام و علل پر غور کر کے قیاس و اجتہاد کے ذریعہ عمل کا حکم دیا ہے۔ اللہ تعالیٰ کا ارشاد ہے:

”فَاعْتَبِرُوا يَا أُولِيَ الْبُصَارِ“۔ (سورۃ الحشر: ۲)

اس آیت کی تشریح میں قاضی ابوبکرؓ نے تقریب میں اہل لغت کا اس پر اتفاق نقل کیا ہے:

”ان الاعتبار اسم يتناول تمثيل شيء بغيره و إجراء حكمه عليه و التسوية بينهما في ذلك وإنما سمي الاعتراض و الفكر اعتباراً لأنه مقصود به التسوية بين الأمر و مثله و الحكم فيه بحكم نظيره و لولا ذلك لم يحصل الاعتراض و الازدجار عن الذنب بنزول العذاب و الانتقام بأهل الخلاف و الشقاق“۔

(البحر المحيط لأصول الفقه للزرکشی: ج ۵ ص ۲۲)

امام شافعی رحمہ اللہ نے یہ دلیل پیش کی ہے:

”فَجَزَاءٌ مِّثْلُ مَا قَتَلْتُمْ مِنَ النَّعْمِ“۔ (سورۃ المائدہ: ۹۵)

اور فرمایا:

”فهذا تمثيل الشيء بعدله“۔

نیز اللہ تعالیٰ کا ارشاد ہے:

”يَحْكُمُ بِهِ ذَوَا عَدْلٍ مِّنكُمْ“ (سورة المائدة: ۹۵)

فرمایا:

و أوجب المثل و لم يقل أى مثل فوكل ذلك إلى اجتهادنا وأمرنا بالتوجه إلى القبلة بالاستدلال و

قال ”وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ“ (سورة البقرة: ۱۵۰)

نیز مندرجہ ذیل آیات میں بھی قیاس کرنے کا حکم دیا گیا ہے۔ ارشاد الہی ہے:

”وَأَوْزَرْنَاهُ إِلَى الرَّسُولِ وَالْيَ أُولَى الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ“ (سورة النساء: ۸۳)

اس آیت میں ”اولو الامر“ سے مراد علماء ہیں اور استنباط کا مطلب قیاس ہے، اس طرح یہ آیت قیاس کے اثبات

میں منصوص ہے۔

نیز اللہ تعالیٰ کا ارشاد ہے:

”إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا“ (۱)

اس میں بھی ایک شی کی تشبیہ دوسری شی سے کرنے کا بیان ہے اور یہی قیاس ہے۔

نیز اللہ تعالیٰ کا ارشاد ہے:

”قَالَ مَنْ يُحْيِي الْعِظَامَ وَهُوَ رَمِيمٌ، قُلْ يُحْيِيهَا الَّذِي أَنْشَأَهَا أَوَّلَ مَرَّةٍ“ (سورة يس: ۷۸) فهذا صريح في

إثبات الإعادة قياساً.

امام ابن تیمیہ نے اللہ تعالیٰ کے اس قول سے استدلال کیا ہے:

”إِنَّ اللَّهَ يَأْمُرُ بِالْعَدْلِ وَالْإِحْسَانِ“ (سورة النحل: ۹۰)

اور فرمایا ہے:

”إن العدل هو التسوية بين المثليين في الحكم فيتناوله عموم الآية“ (۲)

قیاس کا ثبوت احادیث سے:

قرآن کی طرح متعدد احادیث سے بھی قیاس کا ثبوت ملتا ہے۔ جیسے حضرت معاذ بن جبل رضی اللہ عنہ کی یہ حدیث:

”أجتهد برأیی ولا آلو“۔ حضور اقدس صلی اللہ علیہ وسلم نے سیدنا معاذ رضی اللہ عنہ کو یمن کے بعض علاقوں کے قضا پر

مامور فرمایا اور فرمایا کہ جب کوئی معاملہ تمہارے سامنے پیش ہوگا تو کس طرح فیصلہ کرو گے۔ سیدنا معاذ رضی اللہ عنہ نے فرمایا

(۱) سورة البقرة: ۲۶۔

(۲) البحر المحيط للزركشي: ج ۵ ص ۲۳، ۲۴۔

کہ میں اللہ تعالیٰ کی کتاب کو سامنے رکھوں گا، اگر اس میں نہ ہو تو رسول اللہ صلی اللہ علیہ وسلم کی سنت کو پیش نظر رکھوں گا، اگر وہ مسئلہ وہاں بھی نہ ملا تو میں اجتہاد کروں گا اور کوئی کوتاہی نہ کروں گا۔ آپ صلی اللہ علیہ وسلم نے سیدنا معاذ رضی اللہ عنہ کے سینہ پر ہاتھ مارا اور فرمایا کہ شکر ہے اللہ کا جس نے اپنے رسول کے رسول (قاصد) کو اس امر کی توفیق دی جو رسول اللہ کو پسند ہے۔ (۱)

اس حدیث میں واضح طور پر قیاس کا ثبوت ملتا ہے اور یہ ثابت ہوتا ہے کہ قیاس واجتہاد نہ صرف جائز بلکہ منشاء نبوی صلی اللہ علیہ وسلم کے عین مطابق ہے۔

اسکے علاوہ بھی کئی احادیث میں قیاس کا بلا واسطہ یا بالواسطہ ذکر آیا ہے مثال کے طور پر ایک مرتبہ ایک شخص قبیلہ فرارہ کا نبی صلی اللہ علیہ وسلم کے پاس آیا، اس کی بیوی نے کالے رنگ کے بچے کو جنا تھا اور وہ اس کو بیٹا ماننے سے انکار کر رہا تھا، نبی اکرم صلی اللہ علیہ وسلم نے پوچھا کہ کیا تمہارے پاس اونٹ ہیں اس نے کہا ہاں ہیں۔ آپ صلی اللہ علیہ وسلم نے پوچھا کہ کس رنگ کے ہیں، اس نے جواب دیا کہ سرخ رنگ کے، کہا: کیا ان کے بچوں میں کوئی بھورے رنگ کا بھی ہے، کہا ہاں ہے، آپ صلی اللہ علیہ وسلم نے پوچھا وہ کیسے ہو گیا، اس نے جواب دیا کہ شاید تبدیلی آب و ہوا کی وجہ سے۔ آپ نے فرمایا یہ بھی شاید تبدیلی آب و ہوا کی وجہ سے ہے۔ یعنی جب سرخ اونٹ کو بھورا بچہ پیدا ہو سکتا ہے تو گوری عورت کبھی کالا بچہ بھی جن سکتی ہے۔ مذکورہ بالا واقعہ میں آپ صلی اللہ علیہ وسلم نے ایک حیوان کو دوسرے حیوان پر قیاس کیا نسب کے ثبوت کے لیے۔

### قیاس کا ثبوت اجماع صحابہؓ سے:

قرآن و سنت کی طرح اجماع صحابہؓ سے بھی قیاس پر عمل ثابت ہے، صحابہ رضوان اللہ علیہم کا قیاس پر عمل کرنے پر قولی و عملی اتفاق ہے۔ یہاں تک کہ ابن عقیل حنبلی رحمہ اللہ فرماتے ہیں کہ:

”صحابہ کرامؓ سے قیاس پر عمل کرنا تو اتر سے ثابت ہے اور یہ قطعی ہے۔“

ابن دینار العید رحمہ اللہ فرماتے ہیں کہ:

”میں سمجھتا ہوں کہ قیاس پر عمل تمام عالم میں، مشرق و مغرب میں اور ہر زمانہ میں ہوتا آیا ہے سوائے چند متاخرین کے کسی کا اس سے اختلاف نہیں رہا ہے اور یہ قوی ترین دلیلوں میں سے ایک ہے۔“

### قیاس کا ثبوت عقل سے:

عقلی اعتبار سے بھی قیاس کے بغیر چارہ کار نہیں ہے، اس لیے کہ ہم دیکھتے ہیں کہ نصوص قرآنی و احادیث کی

تعداد بہر حال محدود ہے، جب کہ واقعات و حوادث غیر محدود ہیں اور نئے نئے مسائل پیش آتے رہتے ہیں۔  
امام قفالؒ کا قول ہے کہ:

”لاحادثة إلا ولله فيها حكم اشتمل القرآن على بيانه لقوله تعالى: ”مَا فَرَّطْنَا فِي الْكِتَابِ مِنْ شَيْءٍ“ (سورة الأ نعام: ۳۸)

یعنی کوئی بھی ایسا حادثہ نہیں پیش آتا ہے جس کا حکم قرآن میں نہ ہو، اور یہ بھی حقیقت ہے کہ نصوص میں تمام پیش آئندہ مسائل کا احاطہ نہیں ہے، چنانچہ اس سے ثابت ہوتا ہے کہ بقیہ امور کے لیے ہمیں قیاس و اجتہاد کا حکم دیا گیا ہے۔  
قیاس کے اصول و ضوابط اور اس کے شرائط کی تفصیل کتب اصول فقہ میں مذکور ہے۔

## اجتہاد

(۱) ”اجتہاد“ لغت میں ”جہد“ سے ماخوذ ہے جس کے معنی مشقت، گنجائش اور طاقت کے ہیں، قاموس میں آیا ہے:

الجهد: الطاقۃ والمشقة.

آگے کہا گیا ہے:

والتجاهد بذل الجهد کالاجتہاد.

یعنی ”تجاهد“ کے معنی ”اجتہاد“ ہی کی طرح اپنی طاقت اور کوشش کو صرف کر دینے کے ہیں۔

خواہ اس کوشش کا تعلق کسی شرعی اعتقادی یا عملی حکم کے جاننے سے ہو، یا کسی لغوی یا عقلی مسئلہ کے جاننے سے ہو، یا یہ کوشش کسی امر محسوس کے سلسلہ میں ہو جیسے کسی چیز کا اٹھانا، لیکن گلاب کا پھول اٹھانے کو ”اجتہاد“ نہیں کہا جاسکتا۔

علماء فقہ و اصول نے ”اجتہاد“ کی مختلف تعریفیں کی ہیں جن کے الفاظ و معانی ایک دوسرے سے ملتے جلتے ہیں، ہر چند کہ ان میں سے بعض تعریفوں پر لفظی صنعت کے اعتبار سے بعض اعتراضات کئے گئے ہیں، لیکن ساری تعریفوں میں یہ بات قدر مشترک ہے کہ ”اجتہاد“ دلیل کے ذریعہ حکم شرعی معلوم کرنے کی غرض سے کوشش و توانائی صرف کرنے کا نام ہے، اجتہاد کی دقیق ترین تعریف وہ ہے جو ”مسلم الثبوت“ کے مصنف (۲) نے اختیار کی ہے اور وہ یہ ہے کہ: ”اجتہاد کسی فقیہ کا حکم شرعی ظنی کا علم حاصل کرنے کے لئے اپنی پوری طاقت خرچ کر دینا ہے“۔

اس سے ہمیں یہ بھی معلوم ہوا کہ اجتہاد کا دائرہ کار ظنی مسائل ہیں اور اس معنی میں وہ اکثر مسائلوں میں فقہ سے ہم آہنگ ہے، ہر چند کہ فقہ، فقہاء کے اختیار کردہ معنی میں افعال سے متعلق قطعی احکام سے بھی بحث کرتا ہے، جیسے فقہا کا یہ کہنا کہ ”نماز واجب ہے“۔

ظنی اجتہادی احکام، جو ماضی سے اب تک فقہاء کے مابین اختلاف رائے کا میدان رہے ہیں، پر گفتگو کے وقت ایک سوال پیدا ہوا کرتا ہے جس کا حاصل یہ ہے:

(۱) ماخوذ از موسوعہ فقہیہ وزارت اوقاف کویت۔

(۲) محبت اللہ بن عبدالقادر بہاری (متوفی ۱۱۱۹ھ/۱۷۰۷ء) ایک ہندوستانی عالم ہیں، علم اصول فقہ پر ماضی میں جو کچھ لکھا گیا ہے، یہ کتاب ساری

کتابوں میں آخری اور سب سے بہتر کتاب ہے، علم اصول فقہ کی تدوین کے دنوں میں معروف طریقوں یعنی طریقہ متکلمین اور طریقہ حنفیہ کو اس کتاب میں ملحوظ رکھا گیا ہے۔ (۳۶۲)۔

”کیا یہ زیادہ مناسب نہیں تھا کہ شرعی نصوص و دلائل قطعی ہوتے تاکہ ایک ہی ملت کے فرزندوں کے مابین اس درجہ اختلاف و نزاع کا باعث نہ بنتے کہ وہ ایک دوسرے کے خون کے پیاسے بن جائیں؟“

اس ابھرنے والے سوال کے سلسلہ میں اللہ کی توفیق سے ہم یہ کہتے ہیں:

وہ احکام جو دین کی بنیاد کا درجہ رکھتے ہیں، خواہ ان کا تعلق عقیدہ سے ہو، یا عملی امور سے، ان کا بیان ایسی محکم آیتوں کے ذریعہ ہوا ہے جن میں نہ کسی تاویل کی گنجائش ہے نہ اختلاف کی، کیونکہ اللہ تعالیٰ نے یہ چاہا ہے کہ یہ امور ہر زمانہ میں یقینی رہیں، جیسے میراث کے احکام، پرسنل لا کے اصولی احکام اور حدود و قصاص کی آیتیں۔

لیکن جہاں تک متغیر ہونے والے مسائل کا تعلق ہے تو قرآن کریم نے ان کے تئیں رہنما خطوط بیان کر دیئے ہیں، اس لئے وہ نقطہ ہائے نظر کے اختلاف کا مقام بن گئے ہیں، اور یہ اختلاف اگر مبنی برحق ہو اور خواہش نفس پر مبنی نہ ہو تو امت کے لئے باعث رحمت ہے، خود صحابہؓ کا بہت سے مسائل میں ایک دوسرے سے اختلاف رہا ہے، لیکن ان کا اختلاف ان کے لئے باعث نزاع نہیں ہوا، وہ ایک دوسرے کے پیچھے بلاچوں و چرا نماز پڑھتے تھے، اس لئے کہ ان میں سے ہر ایک یہ سمجھتا تھا کہ ان کا مسلک درست ہے لیکن غلطی کا احتمال ہے اور دوسروں کا مسلک غلط ہے لیکن درست ہونے کا احتمال ہے، لیکن جب فتنہ نے سر اٹھایا تو ہوائے نفس نے ڈیرہ جمالیہ، نتیجتاً اختلاف رائے باعث نزاع بن گیا۔

مخلوقات کے سلسلہ میں سنت الہی، خواہ اس کا تعلق تشریح سے ہو یا تخلیق سے، پر غور کرنے سے اندازہ ہوتا ہے کہ ہر خیر میں شر کا بھی کوئی نہ کوئی پہلو ضرور ہوا کرتا ہے، نقطہ ہائے نظر میں اختلاف کا باعث بننے والے لفظی نصوص کے خیر و شر والے پہلوؤں کے درمیان موازنہ کرنے سے یہ بات بخوبی معلوم ہو جاتی ہے کہ یہ نصوص خیر ہی خیر ہیں، اس لئے کہ سارے نصوص کے قطعی ہونے کی صورت میں افکار کا وجود ناقابل تصور مصیبت کا باعث ہوتا۔

اور تاریخ اس حقیقت کی سچائی کی گواہ ہے، چنانچہ مبنی برخواستہ نفس آراء، جو تمام تر وجود پذیر ہونے والے لفظوں کا سرچشمہ تھیں، کے اثرات ناپید ہو گئے اور کتابوں کے صفحات میں صرف ان کی داستان رہ گئی ہے، مورخین نے انہیں اس لئے ریکارڈ کر دیا ہے تاکہ ان سے اس امت کی کشادہ نفسی اور آزادی رائے کی کھلی شہادت سامنے آتی رہے، اس طرح کے افکار و آراء سیلاب کی جھاگ کی طرح ختم اور بجلی کی چمک کی طرح بجھ گئے:

”فَأَمَّا الزَّبَدُ فَيَذْهَبُ جُفَاءً، وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ“ (سورة الرعد: ۱۷)

سوجومیل کچیل تھا وہ تو پھینک دیا جاتا ہے اور جو چیز لوگوں کے لئے کارآمد ہے وہ دنیا میں (نفع رسانی کے ساتھ) رہتی ہے۔

پھر یہ کہ اگر سارے نصوص قطعی ہوتے تو کوئی کہہ سکتا تھا کہ ہمارے لئے اجتہاد کی گنجائش کیوں نہیں رکھی گئی تاکہ ہماری عقلیں منجمد نہ ہوتیں اور ہمیں جامد نصوص سے سابقہ نہ ہوتا۔

## باب اجتہاد کی بندش:

چھٹی صدی ہجری کے آغاز سے ہی بعض علما نے باب اجتہاد کو بند کر دینے کی دعوت دی، ان کی دلیل یہ تھی کہ پہلوں نے بعد والوں کے لئے اب کچھ بھی باقی نہیں چھوڑا ہے، اور ان کا استدلال یہ تھا کہ اب ہمتیں پست ہو چکی ہیں لوگوں میں امانت داری باقی نہیں رہی، آمریت پسند حکام کا دور دورہ ہے، اور خدشہ یہ ہے کہ نا اہل لوگ خوف یا لالچ کی وجہ سے اجتہاد کا شغل نہ اختیار کر لیں، اس لئے سد ذرائع کے طور پر انہوں نے باب اجتہاد کے بند کر دینے کا فتویٰ دے دیا اور بعض ایسے لوگ جنہوں نے سلف کے آراء کی مخالفت کی عوام و خواص کے غصہ کا نشانہ بنے، اس کے باوجود وقتاً فوقتاً ایسے لوگ سامنے آتے رہے جنہوں نے اجتہاد کا دعویٰ کیا یا ان کے مجتہد ہونے کا دعویٰ کیا گیا اور انہوں نے کچھ قابل ذکر اجتہادات کئے بھی، جیسے ابن تیمیہ، ان کے شاگرد ابن قیم اور کمال ابن ہمام جو حنفی المسلمک تھے وغیرہ، آخر الذکر کے بھی کچھ ایسے اجتہادات ہیں جن میں انہوں نے مسلک حنفی کے حدود سے باہر قدم رکھا، اسی طرح کے لوگوں میں صاحب ”جمع الجوامع“ تاج الدین سبکی اور ان کے والد (تقی الدین سبکی) ہیں، لیکن بہر صورت ان لوگوں کا اجتہاد، ایک رائے کو دوسری رائے پر ترجیح دینے یا کسی ایسے نئے مسئلہ کے حل کے دائرہ سے باہر نہیں جسے ائمہ متقدمین نے نہیں چھیڑا تھا۔

لیکن ہمارا یہ اعتقاد ہے کہ امت میں کچھ ایسے صاحب اختصاص علما ضرور ہونے چاہئیں جن کو کتاب و سنت، اجماع کے مواقع، صحابہ و تابعین اور ان کے بعد والوں کے فتاویٰ کا بخوبی علم ہو، نیز انہیں عربی زبان کی مہارت ہو جس زبان میں قرآن پاک نازل ہوا اور اس میں سنت کی تدوین ہوئی، اس سے زیادہ ضروری بات یہ ہے کہ وہ لوگ صراط مستقیم کے راہی ہوں، اللہ کے سلسلہ میں کسی ملامت کرنے والے کی ملامت کو خاطر میں نہ لاتے ہوں، تاکہ امت پیش آمدہ مسائل و واقعات کے سلسلہ میں ان سے رجوع کر سکے، اور اجتہاد کا دروازہ اس طرح چوہٹ نہ کھولا جائے کہ اس میں وہ لوگ بھی در آنے کی کوشش کریں جو قرآن پاک کی ایک آیت دیکھ کر بھی اچھی طرح پڑھ نہیں سکتے، نیز یہ کہ وہ ایک موضوع کی متفرق چیزوں کو اکٹھا کر کے ان میں سے بعض کو بعض پر ترجیح دینے سے بھی قاصر ہیں۔

جن لوگوں نے اجتہاد کا دروازہ بند کر دینے کا فتویٰ دیا انہیں درحقیقت یہی فکر دامن گیر تھی کہ مذکورہ قسم کے لوگ اجتہاد کا دعویٰ کرنے لگیں گے اور خدائے تعالیٰ پر بہتان تراشی کرتے ہوئے بلا دلیل و بنیاد کسی چیز کو حلال اور کسی چیز کو حرام کریں گے، کیونکہ ان کا مقصد محض حکام کی خوشنودی ہوگی، بعض مدعیان اجتہاد کو ہم نے دیکھا ہے کہ جب ان کو یہ خیال ہوتا ہے کہ فلاں فلاں بات کا قائل ہونا ان کے آقاؤں کو خوش کر سکتا ہے تو وہ ان کی طلب سے پہلے ہی ان باتوں کے قائل ہونے کا اظہار کر گزرتے ہیں، پھر حکام ان مدعیان اجتہاد کے فتاویٰ کا سہارا لینے لگتے ہیں، چنانچہ ہمارے



زمانہ میں بعض ایسے لوگ بھی ہیں جو تجارتی قرضوں پر سود کی حلت کے، اور عام ضروریات میں صرف کیلئے حاصل کردہ قرض کے سود کی حرمت کے قائل ہیں، بلکہ بعض تو علی العموم سود کے حلال ہونے کے قائل ہیں، اس لئے کہ ان کے بقول مصلحت اس پر عمل کرنے کی متقاضی ہے، ان میں سے بعض لوگ تجدید نسل کی غرض سے اسقاط حمل کا فتویٰ دے چکے ہیں، اس لئے کہ بعض حکام کی یہی رائے ہے، چنانچہ یہ لوگ اسے فیملی پلاننگ کا نام دیتے ہیں، ان میں سے بعض لوگوں کی رائے ہے کہ حدود کا اجراء صرف ان لوگوں پر ہو سکتا ہے جو حد کو واجب کرنے والے کسی جرم کے عادی بن جائیں، اسی طرح ان میں طرح طرح کے اور عجیب و غریب فتویٰ دینے والے لوگ موجود ہیں، بہر صورت اسی طرح کے لوگوں کے پیش نظر صاحب ورع علما نے اجتہاد کے دروازہ کی بندش کا فتویٰ دیا، لیکن ہماری رائے ہے کہ اجتہاد کی بالکل حرمت اور اس کے دروازہ کی علی الاطلاق بندش کا فتویٰ شریعت کی تصریح اور اس کی روح سے ہم آہنگ نہیں ہے، بلکہ صحیح نظریہ یہ ہوگا کہ اس کو مباح بلکہ شرائط کے پائے جانے کے وقت واجب قرار دیا جائے، اس لئے کہ امت کو ان نئے واقعات کے سلسلہ میں شرعی احکام کی جانکاری کی ضرورت ہے جو پہلے زمانہ میں پیش نہیں آئے تھے۔

### اجتہاد کے سرچشمے:

سارے علمائے امت کا اس پر اتفاق ہے کہ حکم صرف خدا کا چلے گا اور اسی کو احکام صادر کرنے کا حق حاصل ہے، لہذا تمام ہی احکام کا سرچشمہ - بواسطہ وحی - اللہ تعالیٰ کی ذات ہے۔

وحی کی دو قسمیں ہیں:

وحی متلو اور وہ قرآن کریم ہے اور وحی غیر متلو اور وہ سنت نبویہ مطہرہ ہے، اس لئے کہ آں حضرت صلی اللہ علیہ وسلم چونکہ اللہ کے رسول تھے اس لئے آپ جو کچھ فرماتے تھے اس کا سرچشمہ ہوائے نفس نہیں بلکہ وحی الہی ہوا کرتا تھا۔

اس سے یہ بات بخوبی معلوم ہوگئی کہ سارے احکام کا سرچشمہ براہ راست کتاب و سنت ہیں، لیکن اجماع اگر واقع ہو جائے تو وہ خدائے کریم کے حکم ہی کو ظاہر کرتا ہے، اس لئے کہ پوری امت ضلالت پر متفق نہیں ہو سکتی، رہا قیاس تو وہ بھی (ان لوگوں کے نزدیک جو قیاس کو حجت مانتے ہیں) مجتہد کی رائے کے مطابق حکم الہی کو ہی ظاہر کرتا ہے اور قیاس صحیح کے شرائط پائے جانے کی صورت میں اس رائے سے استدلال جائز ہے، خواہ ہم یہ مانیں کہ حق میں تعدد نہیں ہوتا یا یہ کہیں کہ ہوتا ہے۔ (۱)

### اجتہاد - ایک نازک کام:

(۲) یہ حقیقت ہے کہ اجتہاد ایک نازک ترین ذمہ داری ہے کہ اگر ہر کس و ناکس کو اجتہاد کی اجازت دے دی

(۱) الموسوعۃ الفقہیۃ اردو: ۵۱/۱، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳۔

(۲) ماخوذ از اسلامی عدالت مصنفہ قاضی مجاہد الاسلام قاسمی: ۶۱ تا ۷۵۔ انیس

جائے تو دین ایک کھیل بن کر رہ جائے گا، خواہشات نفس کی پیروی کی جائے گی، مصالح شرعیہ اور مقاصد تشریح کو نظر انداز کر دیا جائے گا اور شریعت کے نزول کا مقصد ہی فوت ہو جائے گا۔ کاجتہاد کی نازک ذمہ داری اگر نااہل افراد یا ایسے لوگوں کے حوالہ کر دی جائے جو خوف خدا سے خالی اور خشکی و تری میں بے محابا چلنے کا مزاج رکھتے ہیں، تو یقین ہے کہ یہ اصول اجتہاد سے ناواقف اور اہلیت اجتہاد سے محروم لوگ اپنی جہالت کی وجہ سے خود بھی گمراہ ہوں گے اور اللہ کی مخلوق کو بھی گمراہ کریں گے۔ آج کے عہد کی بڑی بد نصیبی یہ ہے کہ وہ لوگ جو مکان کی تعمیر سے لے کر معاشی مسائل تک اور پرائمری اسکول سے یونیورسٹی کی تدریس تک یعنی زندگی کے ہر شعبہ میں مہارت، تربیت، تجربہ، تخصص (SPECIALISATION) کو ضروری تصور کرتے ہیں، وہ دین کے معاملہ میں ناکارہ سے ناکارہ شخص کو رائے دینے اور اجتہاد کرنے کا اہل سمجھتے ہیں اور دوسری بد قسمتی یہ ہے کہ آج جو لوگ اجتہاد۔ اجتہاد کا نعرہ باواز بلند لگا رہے ہیں ان میں اکثر وہی لوگ ہیں جو اس دور کے منکرات و فواحش اور اللہ کے دین کی حرمتوں کو اجتہاد کے مقدس نام پر محض اپنی خواہش نفس کی تکمیل کے لیے حلال کرنا چاہتے ہیں۔ حالاں کہ اللہ تعالیٰ نے خواہشات نفس کی پیروی سے خود رسول اقدس صلی اللہ علیہ وسلم کو منع فرمایا ہے اور ”شریعت منزل من اللہ“ کو فیصلہ کی بنیاد بنانے کا حکم دیا ہے۔ فرمایا گیا:

”وَاتَّبِعْ مَا يُوحَىٰ إِلَيْكَ مِنْ رَبِّكَ“۔ (سورۃ الاحزاب: ۲)

اے نبی! اس شریعت کی پیروی کیجئے جو آپ کے پاس آپ کے رب کی طرف سے بذریعہ وحی بھیجی جاتی ہے۔

اور فرمایا گیا:

”وَأَن اِحْكُمُ بَيْنَهُمْ بِمَا أَنزَلَ اللَّهُ وَلَا تَتَّبِعْ أَهْوَاءَهُمْ“۔ (سورۃ المائدہ: ۴۹)

اور حکم فرمائیے اے نبی! ان لوگوں کے مابین اللہ کے اتارے ہوئے قانون کے مطابق اور ان لوگوں کی خواہشات کی

پیروی نہ کیجئے۔

### اجتہاد کی حقیقت:

اس موقع پر ضروری ہے کہ اجتہاد کی حقیقت کو سمجھ لیا جائے۔ اجتہاد کے عناصر ترکیبی تین ہیں۔ مجتہد، محل اجتہاد اور طریقہ اجتہاد۔ جیسے مجتہد میں اہلیت اجتہاد ضروری ہے، اسی طرح محل اجتہاد یعنی ان مسائل کا تعین بھی ضروری ہے جن میں اجتہاد کی گنجائش ہے۔ اگر اہلیت اجتہاد مفقود ہوگی تو شریعت عقل عیار کے لیے باز میچہ اطفال بن جائے گی اور اگر محل اجتہاد کا تعین نہیں ہوگا تو محل منصوص کو اجتہاد کا نشانہ بنا کر نصوص شریعت کو منہدم کیا جائے گا۔ حالانکہ ہر وہ اجتہاد جو نصوص سے معارض ہو مردود ہے۔

”(و) الی (حرام) وهو الاجتهاد (فی مقابله) دلیل (قاطع) من (نص) کتاب أو سنة (أو إجماع)“۔ (۱)

اور وہ اجتہاد حرام ہے جو کتاب و سنت کی نص اور اجماع کی دلیل قطعی کے مقابلہ میں ہو۔

محل اجتہاد کے بارے میں اتنا سمجھ لینا چاہئے کہ ہر وہ مسئلہ جس کے بارے میں کتاب اللہ یا سنت رسول اللہ صلی اللہ علیہ وسلم میں کوئی نص قطعی وارد ہو، یا کسی حکم پر امت کا اجماع ہو چکا ہو اس میں اجتہاد کی کوئی گنجائش نہیں۔ مثلاً سود کی حرمت نص قطعی سے ثابت ہے۔ اب کاروبار کی ہر وہ صورت جو ربوا اور سود کی تعریف میں داخل ہے وہ حرمت ربوا کی صریح نص کا مصداق ہے۔ اس میں کسی مجتہد کے لیے اجتہاد کی گنجائش نہیں ہے۔ البتہ جن احکام شرعیہ کی دلیلیں ظنی ہیں وہ مجتہد کے کاراجتہاد کا میدان ہیں، مثلاً مطلقہ کی عدت قرآن میں ”ثَلَاثَةُ قُرُوءٍ“ (تین قرء) بتائی گئی۔ لغت عرب میں قرء کا اطلاق حیض اور طہر دونوں پر ہوتا ہے یعنی یہ لفظ ان الفاظ میں سے ہے جن کا اطلاق متضاد معانی پر ہوتا ہے۔ لہذا کسی ایک صورت کا تعین قطعی نہیں رہتا۔ لہذا یہاں مجتہد دونوں میں سے کسی ایک صورت کو اپنے اجتہاد سے متعین کر سکتا ہے۔ لیکن کوئی یہ چاہے کہ مطلقہ حائضہ کی عدت حیض یا طہر کے بجائے مہینوں سے متعین کی جائے تو یہ نص کے مقابلہ میں اجتہاد ہوگا۔ اسی طرح بیچ وقتہ نمازوں کی فرضیت پر امت کا اجماع ہے اب اگر بزع خود مجتہدین کا ایک ٹولہ اٹھے اور کہنا شروع کر دے کہ نماز دو ہی وقتوں کی ضروری ہے تو یہ اجتہاد مردود قرار پائے گا۔ اصول فقہ کے معروف اور مستند ماہر علامہ علی بن ابی علی بن محمد تعلیمی ابوالحسن سیف الدین آمدی المتوفی ۶۳۱ھ نے اپنی تصنیف ’الاحکام‘ میں لکھا ہے:

”وَأَمَّا مَا فِيهِ اجْتِهَادٌ. فَمَا كَانَ مِنَ الْأَحْكَامِ الشَّرْعِيَّةِ دَلِيلُهُ ظَنِّي ..... وَقَوْلُنَا ”دَلِيلُهُ ظَنِّي“ تَمَيِّزٌ لَهُ أَمَا كَانَ دَلِيلُهُ مِنْهَا قَطْعِي كَالْعِبَادَةِ الْخَمْسَةِ وَنَحْوَهَا، فَإِنَّهَا لَيْسَتْ مُحَلًّا لِاجْتِهَادٍ وَفِيهَا لِأَنَّ الْمَخْطُوعَ فِيهَا يَعْدُ آثَمًا وَالْمَسَائِلَ الاجْتِهَادِيَّةَ مَا لَا يَعْدُ فِيهَا بِاجْتِهَادٍ آثَمًا“۔ (۲)

محل اجتہاد وہ احکام شرعیہ ہیں جن کی دلیل ظنی ہو۔ دلیل ظنی کی قید سے وہ احکام محل اجتہاد ہونے سے خارج ہو گئے جن کے دلائل قطعی ہوں۔ مثلاً عبادات خمسہ وغیرہ، کہ وہ محل اجتہاد نہیں ہیں۔ اس لیے کہ جو ان احکام میں اجتہاد کرے گا وہ بصورت خطا گناہ گار ہوگا۔ حالانکہ مسائل اجتہاد یہ میں خطا اجتہاد کی وجہ سے گناہ لازم نہیں آتا۔ اور صاحب تلوح شرح توضیح نے لکھا ہے:

”كل حكم شرعي ليس فيه دليل قطعي“ هو محل الاجتهاد، فلا يجوز الاجتهاد فيما ثبت بدليل قطعي كوجوب الصلوات الخمس والزكوة و باقى أركان الإسلام و ما اتفقت عليه الأمة من جليات الشرع التي تثبت بالأدلة القطعية“۔ (۳)

(۱) تيسير التحرير على كتاب التحرير في اصول الفقه لأمير بادشاہ: ج ۴ ص ۱۸۰، نیز: التفرير والتحرير في شرح كتاب التحرير لابن أمير الحاج: ۲۹۲/۳۔

(۲) الإحكام في أصول الأحكام للآمدی: ج ۴ ص ۱۶۲۔

(۳) التلويح على التوضيح للفتاوانی: ج ۲ ص ۱۱۷۔

ہر وہ حکم شرعی جس میں کوئی دلیل قطعی موجود نہیں ہو وہی محل اجتہاد ہے پس ان احکام میں اجتہاد درست نہیں ہوگا جو دلیل قطعی سے ثابت ہوں۔ جیسے پنج وقتہ نمازیں اور زکوٰۃ کی فرضیت اور دیگر ارکان اسلام، نیز شرع کے وہ کھلے ہوئے احکام جن پر امت کا اتفاق ہے اور جو قطعی دلائل سے ثابت ہیں۔

محل اجتہاد کے ذیل میں اس تفصیل کو بھی سمجھ لینا چاہئے کہ وہ ظلمات جو موضوع اجتہاد ہیں ان کی چار صورتیں ہیں:

(۱) دلیل کا ثبوت بھی ظنی ہو اور حکم پر اس کی دلالت بھی ظنی ہو، جیسے ارشاد رسول صلی اللہ علیہ وسلم: ”لا صلوة

لمن لم یقرأ بفاتحة الكتاب“۔ (۱)

ظاہر ہے کہ حدیث بطریقہ تواتر نقل ہو کر ہم تک نہیں پہنچی ہے، اس لیے اس کا ثبوت ظنی ہے، اسی طرح اس کے مفہوم کی تعیین میں بھی احتمال ہے۔ ایک مفہوم تو یہ ہو سکتا ہے کہ سورہ فاتحہ کے بغیر نماز صحیح نہیں ہوگی۔ دوسرا مفہوم یہ ہو سکتا ہے کہ نماز سورہ فاتحہ کے بغیر مکمل نہیں ہوگی۔ پس محل اجتہاد اس موقع پر دو ہے، ایک تو سند کی تحقیق دوسرے ان دونوں مفہوم میں سے کسی ایک مفہوم کی تعیین۔

(۲) نص کا ثبوت اگر چہ ظنی ہے لیکن اپنے مفہوم پر اس کی دلالت قطعی ہے۔ جیسے حضور صلی اللہ علیہ وسلم کا ارشاد: ”فی کل خمس شاة“ (۲) کہ نصاب زکوٰۃ میں عدد کی تصریح پر نص کی دلالت قطعی ہے۔ اس لیے محل اجتہاد نہیں لیکن مجتہد کی بحث و نظر کا موضوع اس حدیث کی سند کی تحقیق ہوگی۔

(۳) تیسری صورت یہ ہے کہ نص کا ثبوت تو قطعی ہے لیکن حکم پر اس کی دلالت قطعی نہیں۔ جیسے اللہ رب العزت کا ارشاد ”وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ“ (۳) کہ قرآن شریف کی یہ آیت قطعی الثبوت ہے لیکن لفظ قرء کے مفہوم کی تعیین حیض یا طہر پر قطعی نہیں۔ اس لیے کسی ایک مفہوم کی تعیین محل اجتہاد ہے۔

(۴) چوتھی صورت وہ ہے جس کے بارے کوئی نص وارد نہیں اور اس بارے میں سلف کا اجماع ہے۔ ایسے مسائل میں مجتہد کو شریعت کی قائم کردہ علامات اور الاشباہ والنظائر کو سامنے رکھ کر حکم شرعی کا استنباط کرنا پڑتا ہے، یہی وہ مقام ہے جہاں قیاس، استحسان، استصحاب اور استصلاح وغیرہ دلائل سے کام لینا پڑتا ہے۔

مجتہد کے لیے ضروری شرائط:

جیسا کہ عرض کیا گیا کہ اجتہاد کے عناصر ترکیبی میں سے اہم ترین عنصر خود مجتہد ہے اور مجتہد کا اجتہاد انجام نہیں دے سکتا ہے اگر وہ مدارک احکام اور مصادر شرع کا علم نہ رکھتا ہو اس لیے مجتہد میں مندرجہ ذیل صلاحیتیں ضروری ہیں:

(۱) قرآن کریم کا علم: خصوصیت کے ساتھ ان آیات پر نگاہ جن کا تعلق احکام اور اصول تشریح سے ہے

(۱) بخاری و مسلم، جمع الفوائد، القراءة فی الصلوات الخمس: ۲۱۷، مکتبۃ الرشید، ریاض۔ انیس۔

(۲) بخاری، ابوداؤد، نسائی، جمع الفوائد، زکاة النقد و الماشیة و الحرث و الشجر: ۴۰۷، انیس۔

(۳) سورة البقرة: ۲۲۸۔

اس سلسلہ میں بعض علما نے لکھا ہے کہ پانچ سو آیات احکام ہیں۔ لیکن کسی خاص عدد میں منحصر کرنا مقصود نہیں۔ احکام القرآن للخصاص اور احکام القرآن لابن العربي نیز دیگر کتب تفسیر کے مطالعہ سے معلوم ہوتا ہے کہ ذہین فقہاء نے اس سے کہیں زیادہ آیات سے احکام مستنبط کئے ہیں۔ پس یہ مجتہد کی ذکاوت پر مبنی ہے کہ کن آیات سے احکام مستنبط کر سکتا ہے، ۵۰۰ آیات دراصل وہ ہیں جو پوری صراحت کے ساتھ احکام کی طرف رہنمائی کرتے ہیں، نجم الدین طوفی رحمہ اللہ نے لکھا ہے:

”والصحيح أن هذا التقدير غير معتبر، وأن مقدار أدلة الأحكام في ذلك غير منحصره فإن أحكام الشرع كما تستنبط من الأوامر والنواهي كذلك تستنبط من الأقيصيص والمواعظ ونحوها فقل أن يوجد في القرآن الكريم آية إلا ويستنبط منها شيء من الأحكام“ (۱)

صحیح یہ ہے کہ آیات احکام کو پانچ سو کے عدد میں محدود کر دینا صحیح نہیں، کہ قرآن میں احکام پر دلالت کرنے والی آیات بے شمار ہیں، اس لیے کہ جس طرح اوامر و نواہی سے احکام شرع مستنبط کیے جاتے ہیں اسی طرح قرآن میں مذکور قصص اور مواعظ وغیرہ سے بھی احکام مستنبط کیے جاسکتے ہیں۔ پس قرآنی آیات میں شاید ہی کوئی ایسی آیت ہو جس سے کوئی نہ کوئی حکم مستنبط نہیں کیا گیا ہو۔

”إذ غالب القرآن لا يخلو من أن يستنبط منه حكم شرعي“ (۲)

قرآن کے زیادہ تر حصے سے حکم شرعی کا استنباط کیا جاتا ہے۔

بہر حال علم قرآن کے ذیل میں اسباب نزول کی واقفیت، عام خاص مفسر اور مجمل، ظاہر اور خفی، نسخ اور منسوخ پر نگاہ ہونا ضروری ہے۔

بعض حضرات مجتہد کے لیے حافظ قرآن ہونا ضروری قرار دیتے ہیں، لیکن دیگر محقق علما کی رائے میں حافظ قرآن ہونا ضروری نہیں ہے۔

” (متناً و استعمالاً لا حفظها)..... من ظهر قلباً كما نبه عليه الغزالي وغيره. وقيل يجب حفظ ما اختص بالأحكام من القرآن ونقل في القواطع من كثير من أهل العلم أنه يلزم أن يكون حافظاً للقرآن لأنَّ الحافظ أضيف لمعانيه من الناظر فيه. ونقله القيرواني في المستوعب عن الشافعي، قلت: الأول الأشبه. نعم الحفظ أحسن“ (۳)

مجتہد کے لیے قرآن کے متن کا علم اور اسکے استعمال کا سلیقہ ہونا چاہئے۔ زبانی یاد رکھنا ضروری نہیں۔ جیسا کہ غزالی وغیرہ نے اس پر متنبہ کیا ہے۔ ایک قول یہ ہے کہ احکام سے متعلق مخصوص آیات کا حافظ ہونا مجتہد کے لیے ضروری ہے۔ قواطع میں

(۱) نزہة الخاطر العاطر شرح كتاب روضة الناظر وجنة المناظر لابن بدران: ۴۰۲۲۔

(۲) التقرير والتحرير في شرح كتاب التحري لابن أمير الحاج: ج ۳ ص ۲۹۳۔

(۳) التقرير والتحرير في شرح كتاب التحري لابن أمير الحاج: ج ۳ ص ۲۹۳۔

بہت سارے اہل علم سے نقل کیا گیا ہے کہ مجتہد کا حافظ قرآن ہونا ضروری ہے، اس لیے کہ ناظر کے مقابلہ میں حافظ معانی قرآن کو زیادہ محفوظ رکھ سکتا ہے۔ قیروانی نے مستوعب میں یہ قول امام شافعی سے نقل کیا ہے۔ میری رائے یہ ہے کہ پہلا قول حق کے زیادہ قریب ہے، البتہ حافظ قرآن ہونا زیادہ بہتر ہے۔

(۲) سنت رسول اللہ صلی اللہ علیہ وسلم کا علم: خاص کر وہ احادیث جن کا تعلق احکام سے ہے، حدیث قولی ہو، فعلی ہو یا تقریری ہو (یعنی وہ امور جو حضور اقدس صلی اللہ علیہ وسلم کے دور میں پیش آتے رہے اور آپ کے علم میں بھی آئے، لیکن آپ صلی اللہ علیہ وسلم نے انہیں علیٰ حالہ برقرار رکھا، اس سے ممانعت نہیں فرمائی)۔ حدیث کے متن، اس کی سند اور راویوں کے حالات اور جرح و تعدیل کا علم، متواتر، مشہور اور خبر واحد سے واقف ہونا، قول و فعل کے اثرات و احکام، غیر محتمل اور محتمل معانی پر نگاہ۔ متعارض روایات کے درمیان تطبیق یا ترجیح کے اصول کا جاننا۔

کیا احادیث کی کسی خاص مقدار کا جاننا ضروری ہے بعض لوگوں نے احادیث کی تعداد پانچ سو یا تین ہزار لکھی ہے۔ لیکن صحیح یہی ہے کہ اسے محدود نہیں کیا جاسکتا۔ امام احمد بن حنبلؒ سے یہ سوال کیا گیا کہ کیا ایک لاکھ حدیثوں کا علم کافی ہے، انہوں نے فرمایا نہیں، سائل نے کہا دو لاکھ، انہوں نے کہا نہیں۔ سائل نے کہا تین لاکھ، انہوں نے کہا نہیں۔ سائل نے کہا چار لاکھ، انہوں نے کہا نہیں۔ سائل نے کہا پانچ لاکھ، تو امام احمد بن حنبلؒ نے فرمایا: ہاں! میں امید کرتا ہوں کہ کام چل جائے گا۔ (۱)

اسی لیے امام احمد بن حنبل رحمہ اللہ نے فرمایا:

”من لم یجمع طرق الحدیث لا یحل له الحکم علی الحدیث ولا الفتیاء بہ“۔ (۲)

جو طرق حدیث کو جمع نہ کرے اس کے لیے حدیث پر حکم کرنا اور اس کے مطابق فتویٰ دینا حلال نہیں۔

ظاہر ہے کہ آج کے عہد میں جب کہ احادیث مدون ہو چکی ہیں، حدیثوں کی ترتیب ابواب فقہ پر ہو چکی ہے، رجال حدیث پر غیر معمولی کام ہو چکا ہے، حدیث کی صحت و ضعف، حال راوی، علل احادیث پر محققانہ بحثیں مرتب ہو چکی ہیں تو اب تمام احادیث کے حفظ اور احوال روات کا زبانی یاد ہونا ضروری نہیں ہوگا بلکہ ان معتبر کتابوں کی ممارست، کہ کسی بھی حادثہ کی صورت میں اس کا ذہن متعلق مواد کی طرف منتقل ہو جائے اور پھر ان کتب مدونہ سے زیر غور موضوع پر احادیث نکالنے اور اس کی سند اور صحت و ضعف کے بارے میں ان کتابوں کی طرف مراجعت کی صلاحیت کافی ہوگی۔

”إلا أن البحث عن أحوال الرواة في زماننا هذا كالمتعذر لطول المدة وكثرة الوسائط فالأولى

الافتناء بتعديل الأئمة الموثوق بهم في علم الحدیث كالبخاری ومسلم والبقوی والصغانی وغيرهم

(۱) کتاب الفقیہ والمتفقہ للخطیب البغدادی: ج ۲ ص ۱۶۳۔

(۲) المدخل إلى مذهب الإمام أحمد بن حنبل لابن بدران: ص ۱۸۱۔

من أئمة الحديث“۔ (۱)

مگر آج ہمارے زمانہ میں روایت کے احوال کی براہ راست تحقیق تقریباً ناممکن ہے، اس لیے کہ مدت طویل گزر چکی اور واسطے بے شمار ہیں، اس لیے بہتر یہی ہے کہ فن حدیث کے قابل اعتماد اور ماہر ائمہ کی تعدیل کے بارے میں رائے کو کافی تصور کیا جائے، جیسے بخاری، مسلم، بغوی اور صغانی وغیرہ۔

(۳) ناسخ اور منسوخ کی شناخت: مجتہد کے لیے بے حد ضروری ہے کہ وہ کسی بھی حادثہ میں حکم کرتے وقت اور آیات و احادیث سے استدلال کرتے وقت جان لے کہ یہ حکم منسوخ تو نہیں ہے۔

(۴) متفق علیہ اور مختلف فیہ مسائل کی شناخت: تاکہ کسی مسئلہ میں کوئی ایسی رائے نہ اختیار کرے جو اجماع کے خلاف ہو۔

”معرفة مواقع الإجماع كما ذكر الغزالي أن يعلم أنه موافق مذهب ذي مذهب من العلماء وأنه

واقعة متجددة لا خوض فيها لأهل الإجماع ولا يلزمه حفظ جميع مواقع الإجماع والخلاف. (۲)  
یعنی اجتہاد کی اہلیت کے لیے یہ ضروری ہے کہ علماء امت کے اجماع و اختلاف سے واقف ہو اور کن مسائل پر سلف نے کلام کیا ہے اور کون سے مسائل نئے ہیں جو عہد سلف میں زیر بحث نہیں آئے۔ البتہ تمام مواقع اجماع و اختلاف کا زبانی یاد رکھنا ضروری نہیں ہے۔

پس مسائل کی تین صورتیں ہیں:

(۱) وہ مسائل جو عہد سلف میں زیر بحث نہیں آئے۔

(۲) وہ مسائل جو عہد سلف میں زیر بحث آئے اور ان کے بارے میں کسی رائے پر علما کا اجماع ہو گیا۔

(۳) وہ مسائل جو عہد سلف میں زیر بحث آئے اور ان کے بارے میں علما کی رائے مختلف ہے۔

اس طرح تینوں قسم کے مسائل کی شناخت مجتہد کے لیے ضروری ہے، فقہا کی آراء، ان کے طرز استدلال اور مناج استنباط کا درک ضروری ہے کہ اس کے بغیر تحقیق کا حق ادا نہیں ہو سکتا۔ امام ابو حنیفہؒ کے بارے میں کہا جاتا ہے کہ علماء سلف کی مختلف آراء پر بہت وسیع نگاہ رکھتے تھے۔ جن پر ان کی مجلس میں بحث ہوتی تھی۔ امام مالک رحمہ اللہ اپنی مجلس درس میں زیر بحث مسائل کے بارے میں امام ابو حنیفہ رحمہ اللہ کے شاگردوں سے امام صاحب کی رائے دریافت کرتے رہتے تھے۔ امام شافعی رحمہ اللہ فرماتے ہیں:

”لا يمتنع من الاستماع ممن خالفه، لأنه قد ينتبه بالاستماع لترک الغفلة ويزداد به تشبهاً فيما

(۱) التلويح مع التوضيح: ج ۲ ص ۱۱۷۔

(۲) التقرير والتحرير في شرح كتاب التحرير لابن أمير الحاج: ص ۲۹۳۔

اعتقده من الصواب وعليه في ذلك بلوغ غاية جهده، والإنصاف من نفسه، حتى يعرف من أين قال ما يقول، وترك ما يترك ولا يكون بما قال أغنى منه بما خالف حتى يعرف فضل ما يصير إليه على ما يترك إن شاء الله“ (۱)

اپنے مخالف کی رائے سننے سے گریز نہ کرے اس لیے کہ بسا اوقات دوسروں کی رائے سن کر اسے منبہ ہوگا اور غلطی سے رجوع کرے گا اور کبھی اسے اپنی رائے کی صحت کا مزید یقین حاصل ہو جائے گا اور مجتہد کے لیے اس کام میں آخری کوشش تک پہنچنا ضروری ہے۔ اور خود اپنی ذات سے انصاف کرنا یہاں تک کہ وہ جان لے کہ وہ جو کہہ رہا ہے کہاں سے کہہ رہا ہے اور کس وجہ سے کہہ رہا ہے، اور اپنے قول کی وجہ سے وہ مخالفین کی آراء سے بے نیاز نہیں ہو سکتا۔ یہاں تک کہ وہ اپنی اختیار کردہ رائے کی ترجیح متروک رائے پر سمجھ نہ لے۔

(۵) قیاس کا علم: یعنی اہلیت اجتہاد کے لیے ضروری ہے کہ قیاس کی حقیقت، اس کے ارکان اور اس کے شروط سے واقف ہو، مناط کی تحقیق، تخریج اور نتیجہ، علت حکم کی تعیین کے اصول پر نگاہ، تخریج احکام کے دلائل کی ترتیب اور ترجیح کا سلیقہ رکھتا ہو۔ شیخ ابوزہرہ نے اس کی وضاحت کرتے ہوئے جو کچھ لکھا ہے اس کا خلاصہ یہ ہے کہ:

قیاس کے علم کے لیے تین امور کا علم ضروری ہے، اول ان نصوص کو جاننا جن پر حکم قیاسی کی بنیاد ہے۔ ان علتوں کو جاننا جن پر ان نصوص میں حکم کا مدار ہے اور ان اسباب کو جاننا جن کی وجہ سے حکم فرع کا ان اصول کے ساتھ الحاق ممکن ہو۔ دوسرے قیاس کے قوانین اور ان کے ضوابط کو جاننا۔ مثلاً اس بات کو سمجھنا کہ یہ حکم منصوص ایسے محل میں تو نہیں ہے جس کا حکم متعدی نہیں ہو سکتا اور مثلاً علت کے اوصاف کو جاننا جن پر قیاس اور فرع کا اصل کے ساتھ الحاق مبنی ہے۔ تیسرے سلف کے ان مناجیح کی واقفیت جن کے ذریعہ ان علل و اوصاف کی شناخت حاصل ہو سکے، جو بناء احکام کی اساس ہے۔ (۲)

(۶) عربی زبان و ادب کا علم: کتاب و سنت جو اصل مصادر شرع ہیں، یہ عربی زبان میں ہیں، ترجمہ کتنی ہی مہارت کے ساتھ کیوں نہ کیا گیا ہو، ممکن نہیں کہ اصل نصوص کی تمام کیفیات ترجمہ کے ذریعہ دوسری زبانوں میں منتقل کر دی جائے، کہ ہر زبان کی اپنی خصوصیات ہوتی ہیں، محاورات ہوتے ہیں، مجازات اور استعارات ہوتے ہیں، ذکر و حذف اور فصل و وصل کے اصول ہوتے ہیں، یہاں تک کہ چند مترادف الفاظ کے مابین کسی خاص لفظ کو منتخب کرنے کے اسباب ہوتے ہیں۔ کتاب اللہ معانی و حکمت کے ساتھ نظم و تعبیر کا بھی معجزہ ہے اور جناب رسول اللہ صلی اللہ علیہ وسلم خود اعلیٰ ترین فصاحت و بلاغت کا نمونہ ہیں اور ان جوامع الکلم سے نوازے گئے ہیں جن کے مختصر جملوں میں معانی اور فکر کا سمندر پہنچا ہے۔ ایسی صورت میں استنباط احکام جیسے نازک کام میں براہ راست مصادر احکام سے استفادہ

(۱) الرسالة للامام شافعیؒ

(۲) أصول الفقه للشيخ أبي زهرة: ص ۳۸۵۔



کے بجائے ترجموں پر انحصار کسی طرح قابل قبول نہیں ہو سکتا۔ اس کتاب کے لیے عربی زبان اور قواعد یعنی لغت، صرف و نحو اور اصول بلاغت نیز اسالیب بیان کو جاننا ضروری ہے۔ امام غزالی رحمہ اللہ نے المنقول میں لکھا ہے:

”ولابد من علم اللغة فإنّ ماخذ الشرع ألفاظ عربية و ينبغي أن يستقل بفهم كلام العرب و إلا يكفيه الرجوع إلى الكتب. فإنّها لا تدل إلا على معاني الألفاظ. فأما المعاني المفهومة من سياقها و ترتيبها لا تفهم إلا يستقل لها. و لابد من علم النحو فمنه يشور معظم إشكالات القرآن“۔ (۱)

علم لغت کا جاننا ضروری ہے، اس لیے کہ شرع کے ماخذ عربی الفاظ ہیں، اور کلام عرب کے فہم کی پوری صلاحیت ضروری ہے محض کتابوں کی طرف رجوع کافی نہیں۔ اس لیے کہ کتاب لغت سے محض لغوی معنی تو معلوم ہو جائیں گے مگر سیاق و سباق اور ترتیب سے جو معنی مفہوم ہوتے ہیں وہ کلام عرب کو براہ راست سمجھنے کی استعداد کے بغیر نہیں سمجھے جاسکتے۔ علم نحو کا جاننا بھی ضروری ہے کہ اکثر مشکلات قرآن کی تحقیق اسی علم کے ذریعہ ہو سکتی ہے۔

”أما لغة فبأن يعرف معاني المفردات و المركبات و خواصها في الإفادة فيفتقر إلى اللغة و الصرف و النحو و المعاني و البيان“۔ (۲)

لغت عرب کی واقفیت، یعنی مفردات و مرکبات کے معانی جاننا، معانی کے افادہ کے سلسلہ میں ان کے خواص کو جاننا، اس لیے لغت، صرف و نحو، معانی و بیان کا علم ضروری ہوگا۔

### کاراجتہاد:

جیسا کہ عرض کیا گیا اجتہاد کے عناصر ترکیبی تین ہیں۔ مجتہد، محل اجتہاد اور کاراجتہاد۔ محل اجتہاد اور مجتہد سے متعلق مذکورہ الصدر تفصیل کے بعد کاراجتہاد کی تفصیل بھی بیان کر دینا ضروری ہے۔ اجتہاد کی حقیقت میں ”استنفاغ و سع“ مذکور ہے۔ یعنی اپنی آخری کوشش حق و صداقت کی یافت کے لیے صرف کر دینا، مجتہد کا کام ہے۔ جس کی تفصیل اصول فقہ میں مذکور ہے۔ ہم تو یہاں مجتہد کے اس کام کا ذکر کر دینا ضروری سمجھتے ہیں جس کا تعلق قیاس سے ہے۔ قیاسی احکام کی تخریج و تحقیق کے سلسلہ میں مجتہد کا کام ہے۔ تحقیق مناط، تنقیح مناط اور تخریج مناط۔

### تحقیق مناط:

اس کی دو صورتیں ہیں۔ پہلی صورت: قاعدہ کلیہ جس کا ثبوت نص سے ہے یا جس قاعدہ کلیہ پر اجماع اور اتفاق ہے۔ مجتہد اس کی تحقیق کرتا ہے کہ زیر غور جزئیہ اس قاعدہ کلیہ کا مصداق ہے یا نہیں؟ اگر قاعدہ کلیہ کے ذیل میں وہ جزئیہ آتا ہے تو قاعدہ کلیہ کا حکم اس جزئیہ پر بھی نافذ ہوگا۔ مثلاً محرم اگر شکار حالت احرام میں کرے تو نص قرآنی قطعی

(۱) المنقول للغزالی: ص ۲۶۳۔

(۲) التلویح علی التوضیح: ج ۲ ص ۱۱۷۔

سے اس کا کفارہ ”شکار کے ماش“ عائد ہوگا۔ پس ”کفارہ کا شکار کے ماش ہونا“ ایسا قاعدہ کلیہ ہے جس پر نص قطعی وارد ہے لیکن کیا ”نیل گائے“ کے مثل ”گائے“ ہے یا نہیں، اس کی تحقیق مجتہد کا کام ہے۔ اسی طرح نمازوں میں قبلہ کی طرف رخ کرنا نص سے واجب ہے۔ لیکن کسی خاص مقام پر قبلہ مغرب میں ہے یا مشرق میں، جنوب میں ہے یا شمال میں، تحقیق مناط ہے۔ زوجہ کا نفقہ واجب ہے، لیکن زوجین کے حالات، ان کے معیار زندگی، وقت اور ماحول کو سامنے رکھ کر کسی خاص مقدمہ میں نفقہ کی خاص مقدار معین کرنا تحقیق مناط ہے۔

تحقیق مناط کی دوسری صورت یہ ہے کہ ”علت حکم“ منصوص یا مجمع علیہ ہے۔ مجتہد اس کی تحقیق کرتا ہے کہ جزیئہ زیر غور میں وہ علت پائی جاتی ہے یا نہیں؟ مثلاً بلی کے بارے میں حضور صلی اللہ علیہ وسلم کا ارشاد ”إنھا لیست بنجس، إنھا من الطوافین و الطوافات“۔ یعنی ہمہ دم گھروں میں چکر لگانا۔ اس نص کی روشنی میں اس حکم کی علت ہے کہ بلی کا جھوٹا نجس نہیں۔ لیکن کیا یہ علت چوہے اور دوسرے حشرات الارض میں بھی پائی جاتی ہے جو ہمیشہ گھر میں چکر لگاتے ہیں، یہ تحقیق مجتہد کا کام ہے۔

### تنقیح مناط:

شارع نے حکم کی نسبت اس کے سبب کی طرف کی ہے، لیکن اس موقع پر کچھ ایسی اوصاف اور اتفاقی قیود بھی مذکور ہیں جن کا حکم میں کوئی دخل نہیں ہے۔ اب مجتہد کا کام ہے ان مذکورہ اوصاف کو چھان پھٹک کر اصل سبب حکم کا اعتبار کرنا اور ان جزئیات پر اس حکم کو منطبق کرنا جن میں وہ سبب موجود ہیں۔ اور ان اوصاف کو نظر انداز کر دینا جن کا حکم میں کوئی دخل نہیں۔ مثلاً ایک اعرابی نے حضور اقدس صلی اللہ علیہ وسلم سے کہا:

”هلکت یا رسول اللہ“۔ میں برباد ہو گیا یا رسول اللہ!

آپ صلی اللہ علیہ وسلم نے فرمایا:

ما صنعت؟ تم نے کیا کیا ہے؟

اعرابی نے کہا:

”واقعت اہلی فی نہار رمضان“۔ میں نے رمضان کے دن میں اپنی بیوی کے ساتھ جماع کیا۔

حضور صلی اللہ علیہ وسلم نے فرمایا:

”اعتق رقبة“ غلام آزاد کرو۔

اس حدیث میں غور کریں تو چند باتوں کا ذکر ملتا ہے۔ سائل کا اعرابی ہونا، رمضان کے ایک خاص مہینہ میں جماع کرنا۔ دن کے وقت جماع کرنا۔ اپنی بیوی کے ساتھ جماع کرنا۔ حضور اقدس صلی اللہ علیہ وسلم نے وجوب کفارہ کا حکم

دیا۔ اصل سبب حکم ”کسی بھی مکلف کا کسی بھی رمضان میں کسی بھی عورت کے ساتھ جماع کرنا“ ہے۔ پس صاحب واقعہ کا اعرابی ہونا، اس سال کے رمضان میں واقعہ کا پیش آنا، اپنی زوجہ کے ساتھ واقعہ پیش آنا، محض اتفاق کا درجہ رکھتے ہیں۔ ان کو حکم میں دخل نہیں، اس لیے ان اتفاقی واقعات و قیود کو چھانٹ کر اصل حکم معین کرنا نتیجہ منطقی ہے اور اس کی وجہ سے حکم شارع مورد حکم کے ساتھ خاص نہیں رہتا، بلکہ اس میں عموم اور توسع پیدا ہو جاتا ہے۔

### تخریج منطقی:

یعنی کسی مسئلہ خاص میں شارع نے کوئی حکم دیا۔ لیکن شارع نے علت حکم کی صراحت نہیں کی۔ اب مجتہد کا مشکل کام یہ ہے کہ اس حکم کی علت اپنے اجتہاد سے مستنبط کرے اور پھر اشتراک علت کی صورت میں اس حکم منصوص کو دوسری جزئیات کی طرف منتقل کرے۔ مثلاً حدیث رسول نے گیہوں، جو، نمک اور سونے چاندی میں صراحتاً ربوا کو حرام قرار دیا۔ اب یہ دیکھنا ہے کہ ان اشیاء مذکورہ میں کون سی ایسی خصوصیت ہے جو اس حکم کی بنیاد ہے۔ اگر وہ مدار حکم متعین ہو جائے تو دوسری اشیاء بھی جن میں وہ خصوصیت پائی جاتی ہو، حرمت حکم ربوا کا محل قرار پائیں گی۔ حدیث رسول اللہ صلی اللہ علیہ وسلم کے الفاظ یہ ہیں:

”الذهب بالذهب والفضة بالفضة والبر بالبر والشعير بالشعير والتمر بالتمر والملاح بالملح مثلاً“

بمثل سواء بسواء، يداً بيد. فاذا اختلفت هذه الأصناف فبيعوا كيف شئتم إذا كان يداً بيد“۔ (۱)

اب مجتہدین نے ان چھ اشیاء پر غور کیا تو کسی نے یہ دیکھا چاندی، سونا، نمک اور باقی چار چیزیں انسانی غذا ہیں۔ اس لیے انہوں نے علت ثمنیت اور طعم متعین کیا۔ اور امام ابو حنیفہ نے یہ دیکھا کہ ان چھ اشیاء میں سے ہر ایک ناپی، تولی جانے والی چیزیں ہیں اور ہر ایک کو اس کی جنس کے ساتھ متفاضلاً فروخت کرنے سے منع کیا گیا ہے۔ اس لیے انہوں نے علت حکم کی تخریج کرتے ہوئے جنس و قدر کو مدار حکم قرار دیا۔ اور چاول کو چاول کے عوض زیادتی اور کمی کے ساتھ فروخت کرنا حرام قرار دیا۔ پس ایسے مقامات پر جہاں مدار حکم منصوص نہیں ہو علت حکم کا استنباط ”تخریج منطقی“ ہے۔

جہاں تک تحقیق منطقی کی پہلی قسم کا تعلق ہے اس میں کسی اختلاف کا سوال نہیں ہے۔ تحقیق منطقی کی دوسری صورت اور نتیجہ منطقی کو بھی اکثر منکرین قیاس نے تسلیم کیا ہے۔ البتہ تخریج منطقی منطقی جمہور علماء امت کے یہاں ثابت ہے اور ظاہر ہے اس کے منکر ہیں۔ (۲)

اب جب کہ اجتہاد کے ہر سے عناصر ترکیبی کی وضاحت ہو چکی تو اجتہاد کی حقیقت بھی واضح ہو گئی کہ اجتہاد دراصل

(۱) رواہ مسلم وأحمد عن عبادة بن الصامت۔

(۲) مزید تفصیل و وضاحت کے لیے شاطبی کی الموافقات نیز ابن قدامہ المقدسی الحسینی کی کتاب روضة الناظر و حنة المناظر مع حاشیہ

عبد القادر بدران کی بحث قیاس: ص (۲) ۲۳۳-۲۳۴ ملاحظہ فرمائیں۔

”کسی ایسے شخص کی طرف سے جو تفصیلی دلائل سے احکام شرعیہ کی تخریج و استنباط کی صلاحیت رکھتا ہو، غیر منصوص حوادث و مسائل کے شرعی احکام معلوم کرنے کے لیے اپنی آخری کوشش صرف کر دینے کا نام“ ہے۔ تقریر و تحریر میں اجتہاد اصطلاحی کی تعریف ان الفاظ میں کی گئی ہے۔

”الاجتہاد اصطلاحاً: بذل الطاقة من الفقیہ فی تحصیل حکم شرعی ظنی. وفي بذل الطاقة إشارة إلى خروج اجتهاد المقهر وهو الذي يقف عن الطلب مع تمكنه من الزيادة على ما فعل من السعي. ومن الفقيه احتراز من بذل الطاقة من غيره في ذلك فإنه ليس باجتهد اصطلاحی. وظنی. قيل لأن القطعی لا اجتهد فيه وسيأتي“ (۱)

اور ابن حجب نے ان الفاظ میں تعریف کی ہے:

”هو استفراغ الفقيه الوسع لتحصیل ظن بحکم شرعی“.

ان تعریفات سے اہلیت اجتہاد، محل اجتہاد اور کار اجتہاد کی نوعیت واضح ہو جاتی ہے۔ اسی لیے امام جمال الدین الاسنوی نے لکھا ہے:

”واعلم أن تعريف الاجتهاد يعرف منه تعريف المجتهد والمجتهد فيه، فالمجتهد هو المستفرغ وسعه في درك الأحكام الشرعية والمجتهد فيه كل حكم شرعی ليس فيه دليل قطعی كذا قاله الآمدی هنا“ (نہایة السؤل فی شرح منهاج الوصول للإمام جمال الدین الأسنوی). (۲)

اجتہاد کی تعریف سے مجتہد اور محل اجتہاد کی تعریف بھی معلوم ہو جاتی ہے کہ مجتہد وہ ہے جو احکام شرعیہ کے جاننے کے لیے اپنی پوری قوت صرف کر دیتا ہے اور محل اجتہاد وہ مسائل ہیں جن کے بارے میں کوئی نص قطعی وارد نہیں۔ آمدی نے اس مقام پر ایسا ہی کہا ہے۔

### تجزی اجتہاد کی بحث:

میرے نزدیک یہ اہم ترین مباحث اجتہاد میں سے ہے جس کے بارے میں آج کے عہد میں علما کو خصوصی طور پر غور کرنا چاہئے۔ مسئلہ یہ ہے کہ کیا اجتہاد اسی شخص کے لیے جائز ہے جو جملہ مسائل و ابواب فقہیہ میں اجتہاد کی صلاحیت رکھتا ہو یا یہ بھی جائز ہے کہ بعض ابواب فقہیہ میں اپنے کمال تحقیق کی وجہ سے اجتہاد کرے اور دوسرے ابواب میں اجتہاد نہ کرے۔ تفصیل اس مسئلہ کی یہ ہے کہ ایسے علما جو بعض خاص ابواب فقہیہ میں متخصص ہیں۔ مثلاً وہ نکاح و طلاق یا فرائض یا تجارت سے متعلق آیات و احادیث اور اقوال سلف پر حاوی ہوں اور تحقیق کے اس مقام پر ہوں جہاں وہ ان

(۱) التقرير والتحریر فی شرح کتاب التحریر لابن أمیر الحاج: ج ۲ ص ۲۹۲۔

(۲) التقرير والتحریر فی شرح کتاب التحریر لابن أمیر الحاج: ج ۳ ص ۲۸۸۔

امور کے بارے میں علت حکم اور مدار منطاط کی تخریج کے اہل ہوں، لیکن دیگر ابواب فقہ پر ان کا علم اس درجہ حاوی نہیں۔ یا وہ عالم جو کسی خاص باب فقہ پر تو گہری نگاہ نہیں رکھتا لیکن اس باب کے کسی خاص مسئلہ کے بارے میں وہ جملہ ضروری دلائل پر اس طرح حاوی ہے کہ وہ ان مخصوص مسائل کے احکام شرعیہ مستنبط کرنے کی اہلیت رکھتا ہے تو کیا ایسے علما کے لیے ان خاص ابواب یا ان خاص مسائل کے بارے میں اجتہاد کرنا اور اپنے اجتہاد کے مطابق فتویٰ دینا درست ہوگا؟ اس سلسلہ میں محقق ابن امیر الحاج مسئلہ کا تعارف کراتے ہوئے کہتے ہیں:

”شخص منصب الاجتہاد فی بعض المسائل فیحصل له ما هو مناط الاجتہاد من الأدلة فیہا دون غیرہا.....“

وہ شخص جو بعض مسائل میں اجتہاد کی اہلیت رکھتا ہو پس اسے دلائل شرع کے ذریعہ ان خاص مسائل میں مناط حکم معلوم ہو جائے لیکن دوسرے مسائل میں یہ درک اسے حاصل نہ ہو۔ آگے فرماتے ہیں:

” (وعلیہ) أي جواز تجزیہ (فرع) أنه يجوز (اجتہاد الفرضی فی) علم (الفرائض) بأن يعلم أدلتہ باستقراء منه أو من مجتہد کامل وینظر فیہا (دون غیرہ) من العلوم الشرعیة إذا لم یبلغ فیہا رتبة الاجتہاد (وقد حکیت) هذه المسئلة فی أصول ابن الحاجب وغیرہا و ذکر فیہا جوازہ و هو قول بعض أصحابنا علی ما ذکرہ البستی من مشائخنا ومختار الغزالی ونسبہ السبکی وغیرہ إلى الأکثر وقال إنه هو الصحیح وقال ابن دقیق العید: وهو المختار، وسیذکر المصنف أنه الحق فی مسئلة غیر المجتہد المطلق یلزمہ التقليد وظاهر کلام ابن الحاجب التوقف (واختار طائفة نفیہ مطلقاً)۔ (۱)

تجزیٰ اجتہاد کے جواز کی بنیاد پر علم فرائض کے ماہر کے لیے مسائل فرائض میں اجتہاد درست ہوگا، بایں طور کہ وہ اپنی تلاش و تحقیق یا کسی مجتہد کامل کے ذریعہ احکام فرائض کے دلائل کا علم حاصل کر چکا ہو۔ لیکن وہ دوسرے علوم شرعیہ میں اجتہاد نہیں کر سکتا۔ اگر اسے ان علوم میں درجہ اجتہاد حاصل نہ ہو۔ یہ مسئلہ اصول ابن حاجب وغیرہ میں منقول ہے۔ اور اس میں اسے جائز قرار دیا گیا ہے۔ اور یہی ہمارے بعض اصحاب کا قول ہے جیسا کہ ہمارے مشائخ میں سے بستی نے ذکر کیا ہے۔ اور یہی رائے غزالی نے بھی اختیار کی ہے۔ اور سبکی وغیرہ نے اسے اکثر علما کی طرف منسوب کیا ہے اور کہا ہے کہ یہی صحیح ہے۔ ابن دقیق العید نے کہا کہ یہی قول مختار ہے اور مصنف یعنی ابن ہمام نے آگے چل کر اسی قول کو حق قرار دیا ہے۔ (۲) اور ابن حاجب کے کلام سے یہ ظاہر ہوتا ہے کہ وہ اس مسئلہ میں توقف فرماتے ہیں اور کچھ لوگوں نے علی الاطلاق اسے نادرست قرار دیا ہے۔

غرض یہ کہ جمہور کی رائے یہی ہے کہ اجتہاد کا اس طرح منقسم ہونا درست ہے۔ بعض لوگ علی الاطلاق نادرست

(۱) التقییر والتحریر فی شرح کتاب التحریر لابن امیر الحاج: ج ۲ ص ۲۹۳۔

(۲) دیکھئے: التقییر والتحریر فی شرح کتاب التحریر لابن امیر الحاج ج ۳ ص ۳۲۲، بحث غیر المجتہد المطلق یلزمہ التقليد۔

کہتے ہیں۔ بعض لوگوں کی رائے یہ ہے کہ ابواب فقہیہ میں سے کسی خاص باب کی حد تک تو یہ تجزی درست ہے لیکن یہ درست نہیں ہوگا کہ ایک باب کے کسی خاص مسئلہ میں مجتہد ہو اور اسی باب کے دوسرے مسئلہ میں مجتہد نہ ہو۔ بعض لوگوں نے کہا کہ احکام علم فرائض کی حد تک تجزی درست ہوگی کہ کوئی شخص علم فرائض میں مجتہد ہو اور دوسرے ابواب میں نہیں۔ لیکن اسکے علاوہ ابواب میں ایسا نہیں ہو سکتا۔ فتوحی فرماتے ہیں:

”الاجتهاد يتجزء عند أصحابنا والأكثر..... وقيل لا يتجزء وقيل يتجزء في باب لافي مسألة وقيل

في الفرائض لافي غيرها“۔ (۱)

اور زکشی نے کہا:

”و كلامهم يقتضى تخصيص الخلاف بما إذا عرف باباً دون باب أما مسألة دون مسألة فلا يتجزء

قطعاً والظاهر جريان الخلاف فى الصورتين وبه صرح الأنبارى“۔ (۲)

آج کے عہد میں اس مسئلہ کی خاص اہمیت اس لیے ہے کہ مجتہد کامل مفقود ہے اور بہت سے ایسے مسائل درپیش ہیں جو عہد سلف میں پیش نہیں آئے۔ تو ان مسائل کے حل کے لیے ایسے علماء اقدم کر سکتے ہیں جو کسی خاص باب میں اپنی وسعت علمی، کمال اور تحقیق کی بدولت مناظر حکم کی تخریج کے اہل ہوں تاکہ ایسے جدید مسائل کا حل ممکن ہو اور جیسا کہ ذکر کیا گیا جمہور کی رائے میں یہ درست ہے لیکن اس موقع پر ابن الزمکانی کی رائے میرے نزدیک زیادہ معقول ہے کہ اہلیت اجتہاد کی شرائط دو طرح کی ہیں۔ ایک تو وہ صلاحیتیں ہیں جن کا تعلق مطلق اجتہاد سے ہے، قطع نظر اس سے کہ اجتہاد احکام صلوة میں کیا جائے یا احکام بیوع یا کسی اور باب فقہ میں۔ اور بعض وہ شرائط ہیں جن کا تعلق اس مخصوص باب سے متعلق معلومات سے ہے۔ مثلاً قوت استنباط، مفہوم کلام کو سمجھنے کی صلاحیت، کون سی دلیل قابل قبول ہے اور کون سی نہیں، یہ اور اس طرح کی دوسری صلاحیتیں ہر مجتہد کے لیے ضروری ہیں۔ چاہے وہ ایک مسئلہ میں اجتہاد کرے یا جملہ احکام دین میں۔ پس اس طرح کی کئی صلاحیتوں میں تجزی کا سوال پیدا نہیں ہوتا۔ البتہ دوسری قسم کی صلاحیتوں میں تجزی ہو سکتی ہے۔ اور اصل قوت اجتہاد موجود ہو تو کسی خاص باب سے متعلق علم کی وسعت کے اعتبار سے یہ جائز ہوگا کہ ایک باب میں وہ اجتہاد کرے اور دوسرے باب میں اجتہاد نہ کرے۔ محقق ابن امیر الحاج نے ابن الزمکانی کی اس رائے کو ”حسن“ قرار دیا ہے۔

”وأما قول ابن الزمکانى. الحق التفصيل، فما كان من الشروط كلياً كقوة الاستنباط ومعرفة

مجارى الكلام وما يقبل من الأدلة وما يرد ونحوه. فلا بد من اجتماعه بالنسبة إلى كل دليل ومدلول

(۱) شرح الكوكب المنير المسمى بمختصر التحرير أو المختصر المبتكر شرح المختصر: ص ۳۹۸۔

(۲) ارشاد الفحول الى تحقيق الحق من علم الاصول للشوكانى: ص ۲۵۵۔

فلا تنجزء تلك الأهلية وما كان خاصاً بمسئلة أو بمسائل أو باب فإذا استجمعه الإنسان بالنسبة إلى ذلك الباب أو تلك المسئلة أو المسائل مع الأهلية، كان فرضه في ذلك الجزء الاجتهاد دون التقليد، فحسن“ (۱)

ابن الزمکانی کا یہ قول بہتر ہے کہ وہ کلی شرائط مثلاً قوت استنباط، تعبیرات کلام کو سمجھنا، مقبول اور قابل رد دلائل کی شناخت وغیرہ جن کا تعلق ہر دلیل و مدلول سے ہے، تو یہ بنیادی اہلیت متجزی نہیں ہو سکتی البتہ وہ صلاحیت جو کسی خاص مسئلہ، مخصوص نوع کے مسائل یا کسی خاص باب سے تعلق رکھتی ہے، اگر کوئی شخص بنیادی اہلیت کے ساتھ ساتھ ان خاص مسائل میں یہ صلاحیت رکھتا ہے تو اس کے لیے شرع کے اس خاص جزء کی حد تک اجتہاد فرض ہوگا، اور اس کے لیے تقلید درست نہیں ہوگی۔  
محقق ابن امیر الحاج نے یہ بھی واضح کر دیا ہے کہ یہ کوئی علیحدہ قول نہیں بلکہ دراصل جمہور کی رائے کی وضاحت اور محل اختلاف کی تعیین ہے:

”فإن الظاهر أن هذا قول المطلقين لتجزئ الاجتهاد، غايته أنه موضع لمحل الخلاف فليتأمل“ (۲)

ظاہر یہی ہے کہ یہ تجزی اجتہاد کو علی الاطلاق جائز قرار دینے والوں کا قول ہے۔ مقصد اس قول کا محل اختلاف کی وضاحت ہے۔

### مقاصد شریعت کا علم:

تشریح کے مقاصد پر نگاہ اور انسانی مصالِح، حالات نیز عرف و عادت کی واقفیت بھی مجتہد کے لیے ضروری ہے۔ اس لیے کہ احکام شرع مصالِح انسانی پر مبنی ہیں۔ ان مصالِح کا تعلق دنیا سے ہو یا آخرت سے، فرد سے ہو یا جماعت سے۔ اسی طرح عرف و عادت اور احوال ناس کے تغیر کا اثر احکام پر پڑتا ہے۔ دوسری طرف اللہ کی شریعت اعتدال پر مبنی ہے۔ نہ اس میں وہ تشدد ہے جو بندوں کو تکلیف مالا یطاق اور شدید مشقت میں ڈال دے اور نہ اس میں وہ سہولت و تخفیف ہے جو بندوں کو اباحت اور بے جا آزادی کی طرف لے جائے۔ اس لیے آج کے دور میں خاص کر جب کہ احکام شرع کا بوجھ سر سے اتار کر ہر شئی کو جائز قرار دینے کا رجحان بڑھا ہوا ہے اور دوسری طرف احوال ناس کے تغیر اور عرف و عادت کی تبدیلی نے واقعی کچھ مشکلات پیدا کر دی ہیں، فقہاء کا فرض بہت نازک ہو جاتا ہے کہ وہ مقاصد تشریح کو ہمیشہ نگاہ میں رکھتے ہوئے معاشرہ کی مشکلات کو بھی دور کریں اور دوسری طرف اس اباحت کا راستہ بھی بند کر دیں جو مغربی تہذیب کا خاص تحفہ ہے۔ اہلیت اجتہاد کی اس بحث کو ہم حضرت شاہ ولی اللہ دہلوی رحمہ اللہ کی اس گفتگو پر ختم کرتے ہیں۔ حضرت شاہ صاحب فرماتے ہیں:

”اہلیت اجتہاد کی شرط یہ ہے کہ قرآن و سنت کے اس حصہ کا علم رکھتا ہو جو احکام سے متعلق ہے اور اجماع کے مواقع،

قیاس کے شرائط نیز نظر و فکر کی کیفیت، علم عربیت، نسخ و منسوخ اور راویوں کے حالات سے واقفیت رکھتا ہو، اور علم و فقہ کی

حاجت نہیں، لیکن امام غزالیؒ نے فرمایا کہ ہمارے زمانہ میں فقہ کی ممارست اور مشق سے ہی اجتہادی صلاحیت حاصل ہوتی ہے اور فقہ کی ممارست ہی اس زمانہ میں فہم مسائل حاصل کرنے کا ذریعہ ہے اور صحابہؓ کے زمانہ میں یہ طریقہ نہیں تھا۔ میں کہتا ہوں کہ غزالیؒ کا یہ قول اس بات کی طرف اشارہ ہے کہ اجتہاد مطلق منتسب کی تکمیل اسی وقت ہو سکتی ہے جب کہ مجتہد مستقل کی تصریحات سے مجتہد منتسب واقف ہو۔ اسی طرح مجتہد مستقل کے لیے صحابہؓ تابعین اور تبع تابعین کے ان اقوال سے واقف ہونا ضروری ہے جن کا تعلق ابواب فقہ سے ہے۔ یہ جو کچھ ہم نے ذکر کیا ہے، کتب اصول میں مذکور ہے۔ اس موقع پر کلام بغوی کا ذکر کر دینا نامناسب نہیں ہوگا، بغوی نے کہا ہے کہ مجتہد وہ عالم ہے جو علم کی پانچ اقسام پر حاوی ہو۔ اول کتاب اللہ کا علم، دوسرے سنت رسول اللہ صلی اللہ علیہ وسلم کا علم۔ تیسرے علماء سلف کے اقوال اور ان کے اجماع و اختلاف کا علم۔ چوتھے لغت کا علم، پانچویں استنباط کے ان اصولوں کا علم جن کے ذریعہ وہ کتاب و سنت سے ان مسائل کا حکم مستنبط کر سکے جن کا صراحتاً ذکر کتاب و سنت اور اجماع میں نہیں ہے۔ پس ضروری ہے کہ ناسخ و منسوخ، مجمل و مفسر، خاص و عام، محکم و متشابہ، کراہت و تحریم، اباحت و ندب اور وجوب کو کتاب اللہ اور سنت رسول اللہ میں جانتا ہو۔ سنت رسول اللہ میں صحیح و ضعیف، مسند و مرسل کا علم رکھتا ہو۔ اسی طرح سنت کو قرآن پر اور قرآن کو سنت پر مرتب کرنے کا سلیقہ رکھتا ہو۔ یہاں تک کہ اگر اس کے سامنے کوئی ایسی حدیث آئے جو بظاہر قرآن کے موافق نہیں ہو تو وہ تطبیق کی صورت کا سراغ لگا سکتا ہو۔ اس لیے کہ سنت بیان قرآن ہے اس کے مخالف نہیں ہو سکتی۔ واضح رہے کہ احادیث احکام کو جاننا ضروری ہے۔ قصص و اخبار و مواعظ کا نہیں۔ اسی طرح علم لغت میں اس حد تک مہارت ضروری ہے جس حد تک آیات احکام اور احادیث کے فہم میں ضرورت ہے۔ تمام لغات عرب کا احاطہ ضروری نہیں ہے۔ اور لغت میں اتنی مہارت ضروری ہے کہ کلام عرب کے اس مقصد کو سمجھ سکے جو مواقع اور حالات کے اختلاف کی صورت میں مراد ہوتے ہیں اس لیے کہ خطاب شریعت عربی زبان میں وارد ہوا ہے۔ پس جو عربی زبان نہیں جانتا وہ شارع کی مراد کو نہیں سمجھ سکتا اور ضروری ہے کہ احکام سے متعلق صحابہؓ و تابعین کے اقوال اور فقہاء امت کے فتاویٰ کے بڑے حصہ پر اس کی نگاہ ہوتا کہ ان کے قول کی مخالفت کر کے وہ ایسا حکم نہ لگادے جو خارق اجماع ہو۔ (۱)

اور آخر میں یہ عرض کر دینا بھی ضروری ہے کہ مجتہد جس کی رائے پر دوسرے عمل کریں گے اس کا ثقفہ، قابل اعتماد اور صاحب ورع و تقویٰ ہونا ضروری ہے اور یہ بھی ضروری ہے کہ وہ دین کے معاملات میں متساہل نہ ہو۔ (۲) ☆

(۱) عقد الحید فی احکام الاجتہاد والتقلید: ص ۷ تا ۹ شائع کردہ مطبع مجتہبی، دہلی مع ترجمہ سلاک موارد ۱۳۴۴ھ۔

(۲) ماخوذ از اسلامی عدالت مصنفہ قاضی مجاہد الاسلام قاسمی: ص ۶۱ تا ۷۵۔

☆ علم اصول فقہ: ظاہر ہے کہ مصادر شرع سے احکام کے استنباط کے اصول، علم اصول فقہ کا موضوع ہیں، اس لیے اجتہاد کی بنیاد ہی اصول فقہ پر ہے جس سے مجتہد کبھی بے نیاز نہیں ہو سکتا۔ امام غزالیؒ کہتے ہیں:

ولا بد من أصول الفقہ۔ فلا استقلال للنظر دونہ۔ (المنقول: ص ۶۳) اور اصول فقہ کا جاننا ضروری ہے کہ بغیر اس کے اجتہاد ممکن نہیں۔ علامہ شوکانیؒ کی رائے یہ ہے کہ ائمہ مجتہدین کے قائم کردہ مسائل اصول کا علم کافی نہیں بلکہ ہر مجتہد کے لیے ضروری ہے کہ وہ خود براہ راست اصول استنباط کی تحقیق کرے جس طرح اصول فقہ کی تدوین سے پہلے ائمہ مجتہدین نے تحقیق و اجتہاد کے ذریعہ یہ اصول قائم کئے۔ ظاہر ہے کہ اس رائے میں شدت ہے۔ (شوکانیؒ کی رائے کی تفصیل کے لیے دیکھئے: ارشاد الفحول: ص ۲۵۲) ماخوذ از اسلامی عدالت مصنفہ مولانا قاضی مجاہد الاسلام قاسمی: ص ۷۳، ۷۴۔ انیس



## اتباع

(اتباع سے مراد تقلید ہے۔) (۱) تقلید کا مفہوم، کسی بھی مذہب، مسلک یا کسی امام کی اتباع کرنا ہے، لغت میں ”تقلید“ قلد کا مصدر ہے، اس کا معنی دوسرے کی گردن میں کوئی چیز ڈالنا ہے جو اس کی گردن کا احاطہ کر لے۔ (۲)..... اور اصطلاح شرع میں تقلید چار معانی کے لئے آتا ہے:

اول: والی یا قاضی وغیرہ کی تقلید، یعنی ان دونوں کو کام کی ذمہ داری سونپنا۔

دوم: ہدی کے جانور کی تقلید کہ اس کی گردن میں کوئی ایسی چیز ڈال دی جائے جس سے یہ معلوم ہو کہ یہ ہدی کا جانور ہے۔

سوم: تعویذ وغیرہ گردن میں پہنانا۔

چہارم: دین میں تقلید یعنی دین کے سلسلہ میں بغیر دلیل جانے ہوئے کسی کی بات ماننا یا بغیر دلیل کے دوسرے کی بات پر عمل کرنا۔ (۳)

### مجتہد کی تقلید:

کسی کے قول کو بلا حجت و دلیل قبول کرنا تقلید ہے، جیسے عام آدمی کا مجتہد کے قول پر عمل کرنا، لہذا نبی کریم صلی اللہ علیہ وسلم کے قول کی طرف رجوع کرنا تقلید نہیں ہے، اور اسی طرح اجماع کی طرف رجوع کرنا بھی تقلید نہیں ہے، اس لئے کہ یہ اس چیز کی طرف رجوع ہے جو بذات خود حجت ہے۔ (۴)

### تقلید کا حکم:

مقلدین، فقہاء کی جماعت میں نہیں ہیں، اس لئے کہ مقلد فقیہ نہیں ہو سکتا ہے، کیونکہ نبی کریم صلی اللہ علیہ وسلم کے کلام میں فقرہ کی تعریف کی گئی ہے اور تقلید کی مذمت کی گئی ہے اور درحقیقت یہ ایک قسم کی کوتاہی ہے۔ (۵)

(۱) ماخوذ از الموسوعۃ الفقہیہ اردو، وزارت اوقاف کویت، لفظ تقلید۔

(۲) روضۃ الناظر لابن قدامہ: ۹۴۴/۲، طبع دوم الریاض مکتبۃ المعارف ۱۴۰۲ھ۔

(۳) روضۃ الناظر بتعلیق الشیخ عبد القادر بن بدران: ۴۵۰/۲، طبع المطبعۃ السلفیہ قاہرہ ۱۴۰۲ھ، ارشاد الفحول للشوکانی ص ۵۶۲، طبع مصطفیٰ لکھنؤ قاہرہ ۱۳۶۵ھ۔

(۴) شرح مسلم الثبوت: ۴۰۰/۲، طبع بولاق قاہرہ ۱۳۲۲ھ، المستصفیٰ مطبوع مع مسلم الثبوت: ۸۳۶/۲، طبع بولاق، روضۃ الناظر: ۵۰۴/۲۔

(۵) شرح مسلم الثبوت: ۱۰/۱۔

## عقائد میں تقلید کا حکم:

جمہور اصولیین کے نزدیک عقائد میں تقلید جائز نہیں ہے، جیسے اللہ کا وجود اور اس کی وحدانیت اور صرف اسی ایک کی عبادت کا واجب ہونا اور رسول اللہ صلی اللہ علیہ وسلم کے صدق و سچائی کی معرفت، ان چیزوں میں ان کے نزدیک نظر صحیح اور ایسا تدبر و تفکر ضروری ہے جس سے یقین اور اطمینان قلب حاصل ہو سکے۔ اور اسی طرح اس کی دلیلیں جاننا ضروری ہے۔ اور اس کی دلیل یہ ہے کہ اللہ تعالیٰ نے عقیدہ کے سلسلہ میں تقلید کی مذمت کی ہے، ارشاد باری ہے:

”بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهْتَدُونَ“ (۱)

نہیں بلکہ وہ تو یہ کہتے ہیں کہ ہم نے اپنے باپ دادا کو ایک خاص طریقہ پر پایا ہے اور ہم انہیں کے نقش قدم پر قدم رکھ رہے ہیں۔

اور جب یہ آیت کریمہ نازل ہوئی:

”إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ“ (۲)

بے شک آسمانوں اور زمین کی پیدائش اور رات دن کے ادل بدل میں اہل عقل کے لئے (بڑی) نشانیاں ہیں۔

تو آپ صلی اللہ علیہ وسلم نے ارشاد فرمایا:

”لقد نزلت علي الليلة آية، ويل لمن قرأها ولم يتفكر فيها“ (۳)

رات میرے اوپر ایک آیت نازل ہوئی ہے، ہلاکت ہے اس شخص کے لئے جو اس آیت کی تلاوت کرے اور اس میں غور و فکر نہ کرے۔

اور اس لئے بھی کہ اس میں ممکن ہے کہ مجتہد اپنے مقلد کے حق میں غلطی کر جائے اور یہ بھی ہو سکتا ہے کہ وہ اپنے اخبار میں جھوٹا ہو اور اس سلسلے میں مجتہد کی سچائی پر اطمینان قلبی کی وجہ سے اعتماد کرنا کافی نہیں ہے، اس لئے کہ اس وقت اس میں اور یہود و نصاریٰ اور مشرکین کے اطمینان قلب کے درمیان کیا فرق رہ جائے گا، جنہوں نے اپنے اسلاف کی تقلید کی اور ان کے دل اس چیز پر مطمئن تھے جس پر ان کے باپ دادا پہلے سے عمل کرتے تھے، کہ اس پر اللہ تعالیٰ نے ان کی مذمت کی ہے۔ (۴)

اور بعض فقہانے عقائد میں تقلید پر اکتفا کرنے کو جائز کہا ہے اور یہ ظاہریہ کی جانب منسوب ہے۔ (۵)

(۱) سورة الزخرف ۲۲۔

(۲) سورة آل عمران ۱۹۰۔

(۳) حدیث: ”لقد نزلت علي الليلة آية، ويل لمن قرأها ولم يتفكر فيها (انَّ فِي خَلْقِ السَّمَوَاتِ ..... الخ) کی روایت ابن حبان (موارد الظمان ص: ۱۴۰، طبع السلفية) نے کی ہے۔

(۴) کشاف القناع عن متن الاقناع: ۶۰۳/۶، مطالب أولی النهی فی شرح غایة المنتهی و تجرید الزوائد الغایة و الشرح: ۱۲۴/۶، طبع المکتب الاسلامی، دمشق۔

(۵) إرشاد الفحول ص ۶۲۲۔

چنانچہ جمہور کے نزدیک اس سلسلے میں وہ تمام چیزیں عقائد سے ملحق ہیں جو دین کی ضروریات میں سے ہوں تو ان میں تقلید نہیں ہوگی، اس لئے ان کا علم تو اتر اور اجماع سے حاصل ہوتا ہے، اور اسی میں اسلام کے پانچ ارکان کا علم حاصل کرنا ہے۔

### فروع میں تقلید کا حکم:

جن کا ذکر اوپر آچکا ہے ان کے علاوہ عملی احکام شریعت میں تقلید کرنے میں اختلاف ہے اور اس میں دورائیں ہیں: اول: ان میں تقلید جائز ہے اور یہ جمہور اصولیین کی رائے ہے۔ (۱) انہوں نے کہا: یہ اس لئے کہ ان میں مجتہد یا تو صحیح حکم تک پہنچنے والا ہوگا یا اس سے غلطی ہوئی ہوگی جس میں اس کو ثواب ملے گا، وہ گناہ گار نہ ہوگا تو اس میں تقلید جائز ہے، بلکہ عام آدمی پر تقلید واجب ہے، اس لئے کہ احکام شریعت پر عمل کرنے کا وہ مکلف ہے، اور کبھی کبھی دلائل میں ایسا خفا اور پیچیدگی ہوتی ہے جس میں نظر صحیح اور اجتہاد کی ضرورت ہوتی ہے، اور عوام الناس کو درجہ اجتہاد حاصل کرنے کا مکلف بنا دینا کھیتی اور نسل کے انقطاع کا سبب ہوگا اور پیشوں اور کاموں کے ٹھپ پڑ جانے کا باعث ہوگا، جس کا نتیجہ ویرانی ہوگا، اور اس لئے بھی کہ صحابہ کرامؓ ایک دوسرے کو فتوے دیتے تھے اور غیروں کو بھی فتوے دیتے تھے، اور ان کو درجہ اجتہاد پر پہنچنے کا حکم نہیں دیتے تھے، اور اللہ تبارک و تعالیٰ نے علما سے پوچھنے کا حکم دیا ہے، ارشاد باری ہے:

”فَسَأَلُوا أَهْلَ الدِّخْرِ إِنْ كُنْتُمْ لَا تَعْلَمُونَ“۔ (۲)

سواگر تم لوگوں کو علم نہیں تو اہل علم سے پوچھ دیکھو۔

دوم: تقلید حرام اور ناجائز ہے، ابن عبدالبر، ابن القیم اور شوکانی وغیرہ کا یہی قول ہے اور ان کی دلیل یہ ہے کہ اللہ تعالیٰ نے قرآن کریم میں تقلید کی مذمت کی ہے، فرمایا:

”اتَّخِذُوا أَحْبَابَهُمْ وَرُهْبَانَهُمْ أَرْبَابًا مِنْ دُونِ اللَّهِ“۔ (۳)

انہوں نے اللہ کے ہوتے ہوئے اپنے علما اور اپنے مشائخ کو (بھی) اپنا پروردگار بنا رکھا ہے۔

اور فرمایا:

”وَقَالُوا رَبَّنَا إِنَّا أَطَعْنَا سَادَتَنَا وَكُبَرَاءَنَا فَأَضَلُّونَا السَّبِيلًا“۔ (۴)

اور کہیں گے کہ اے ہمارے پروردگار ہم نے اپنے سرداروں اور اپنے بڑوں کا کہنا مانا سوا انہوں نے ہمیں راہ سے بھٹکا دیا۔

(۱) روضة الناظر: ۲/۱۵۲، ۲۵۲، اعلام الموقعین عن رب العالمین: ۴/۸۱، ۱۰۲، إرشاد الفحول: ص ۶۲۲۔

(۲) سورہ نحل: ۴۳۔

(۳) سورہ توبہ: ۳۱۔

(۴) سورہ احزاب: ۶۷۔

اور ان کے علاوہ دیگر آیات ہیں، اور ائمہ نے اپنی تقلید سے منع کیا ہے، امام ابو حنیفہؒ اور ابو یوسفؒ فرماتے ہیں:

”کسی کے لئے حلال نہیں ہے کہ وہ ہماری بات کہے، یہاں تک کہ وہ یہ جان لے کہ ہم نے یہ بات کہاں سے کہی ہے۔“

اور مزنیؒ نے اپنی ”مختصر“ کے شروع میں فرمایا:

”میں نے امام شافعیؒ کے علم سے اس کا اختصار کیا ان کی اپنی تقلید اور غیر کی تقلید سے منع کرنے کے باوجود اور اس کے جاننے کے باوجود کہ ان کے اس قول کا مقصد یہ ہے کہ وہ اس سے اپنے دین کے سلسلے میں غور و فکر کریں اور اپنی ذات کے سلسلے میں محتاط رہیں۔“

اور امام احمد رحمہ اللہ فرماتے ہیں:

”میری تقلید مت کرو اور نہ امام مالک کی، نہ ثوری کی اور نہ اوزاعی کی، بلکہ وہاں سے علم حاصل کرو جہاں سے خود ان

لوگوں نے حاصل کیا ہے۔“ (۱)

اور ابن القیمؒ کا ایک قول یہ ہے کہ وہ تقلید جو ان کے نزدیک ممنوع ہے، وہ یہ ہے کہ کسی متعین شخص کے اقوال کو شارع کے نصوص کا درجہ دینا کہ اس کے علاوہ کسی کی طرف متوجہ نہ ہو بلکہ نصوص شارع کی جانب بھی توجہ نہ کرے، الا یہ کہ وہ اس کے قول کی صراحت کے موافق ہو، وہ کہتے ہیں کہ یہی وہ تقلید ہے جس کے سلسلے میں امت کا اجماع ہے کہ یہ تقلید اللہ کے دین میں حرام ہے، اور یہ تقلید امت میں خیر القرون کے ختم کے بعد ہی ظاہر ہوئی۔ (۲)

اور ابن القیمؒ اور شوکانیؒ نے تقلید سے اوپر اجتہاد سے کم ایک درجہ بیان کیا ہے، وہ اتباع کا درجہ ہے اور اس کی حقیقت یہ ہے کہ دلیل کو جان کر غیر کے قول پر عمل کیا جائے، یہ تعریف امام ابو حنیفہؒ اور ابو یوسفؒ کے اس قول کے مطابق ہے کہ ”کسی کے لئے جائز نہیں کہ وہ ہماری بات کہے یہاں تک کہ یہ جان لے کہ ہم نے کہاں سے یہ بات کہی ہے۔“ (۳)

البتہ تقلید ضرورت کے وقت جائز ہے، اس میں سے یہ ہے کہ جب عالم کو کتاب و سنت میں کوئی نص نہ ملے اور اپنے سے بڑے کسی عالم کے قول کے سوا کوئی دوسری چیز اس کے سامنے نہ ہو تو وہ اس کی تقلید کرے گا، اور تقلید حرام اس وقت ہے جب کہ عالم دلیل کے ذریعہ معرفت حق کی قدرت رکھتا ہو، پھر اس کے باوجود تقلید کی طرف بڑھے تو وہ اس شخص کی طرح ہے جو حلال ذبیحہ پر قدرت رکھتے ہوئے مردار کی طرف بڑھے۔

(۱) اعلام الموقعین: ۸۱/۳، ۱۱۴، ۱۰۲، مختصر المنزی المطبوع مع الأم للشافعی، ج ۱، إرشاد الفحول: ۶۲۴۔

(۲) اعلام الموقعین: ۶۳۲/۳، ۲۹۱۔

(۳) اعلام الموقعین: ۲۶۰/۳، اور ائمہ کی اپنی تقلید سے منع کرنے کی وجہ غالباً یہ ہے کہ انہوں نے یہ بات اپنے ان شاگردوں سے کہی ہو جو دلائل کی حجیت اور ان کی صحت کی معرفت اور ان کی دلالت کے سمجھنے کی صلاحیت رکھتے ہوں، چنانچہ ان حضرات کے لئے ان مسائل میں تقلید جائز نہیں ہے جن میں وہ دلائل کی طرف رجوع کر سکتے ہوں، البتہ عام آدمی جو اس کا اہل نہ ہو تو ائمہ کا یہ کلام ان کے لئے نہیں ہے اور تقلید قطعی طور پر ان کے لئے فرض ہے۔

تقلید اس شخص کے لئے ہے جو اجتہاد نہ کر سکتا ہو، یا اجتہاد پر قدرت تو ہو لیکن اس کے لئے اس کے پاس وقت نہ ہو، تو یہ ضرورت کی حالت ہے جیسا کہ ابن القیم کا قول ہے اور امام احمد نے امام شافعی کے قول پر فتویٰ دیتے ہوئے فرمایا: جب مجھ سے کوئی ایسا مسئلہ دریافت کیا جاتا ہے جس کے سلسلے میں میرے پاس نص نہ ہو تو میں اس میں امام شافعی کے قول پر فتویٰ دیتا ہوں، اس لئے کہ وہ قریش میں امام اور عالم ہیں (۱) اور نبی کریم صلی اللہ علیہ وسلم نے ارشاد فرمایا:

”لا تسبوا قريشاً، فإن عالمها يملأ طباق الأرض علماً“۔ (۲)

تم لوگ قریش کو برا بھلا مت کہو، اس لئے کہ قریش کا عالم روئے زمین کو علم سے بھر دیتا ہے۔

### جس کی تقلید جائز ہے اس کی شرائط:

عام آدمی اسی شخص سے فتویٰ معلوم کر سکتا ہے جس کے علم و عدالت سے وہ واقف ہو، اور جس کو جاہل سمجھتا ہو تو بالاتفاق اس سے مسئلہ نہیں پوچھے گا، اسی طرح اس شخص سے نہیں پوچھے گا جس کے بارے میں جانتا ہو کہ وہ فاسق ہے، اور اس شخص سے فتویٰ معلوم کر سکتا ہے جس کے بارے میں غالب گمان ہو کہ وہ عالم ہے، اس لئے کہ وہ اس کو دیکھتا ہو کہ اس کو فتویٰ دینے کے لئے مقرر کیا گیا ہے، اور دیگر علما کی موجودگی میں لوگ اس سے علم حاصل کرتے ہیں، اور وہ اس میں علما اور اہل دین و تقویٰ کی علامات دیکھتا ہو، یا کوئی قابل اعتماد شخص اس کو اس کی خبر دے، ابن تیمیہ کہتے ہیں: فتویٰ اسی شخص سے معلوم کیا جاسکتا ہے جو علم و عدل کے ساتھ فتویٰ دے۔

البتہ علم میں مجہول الحال شخص کی تقلید جائز نہیں، اس لئے کہ ہو سکتا ہے کہ سائل سے بڑا جاہل ہو اور عدالت میں مجہول الحال شخص کے بارے میں کہا گیا ہے کہ اس کے بارے میں ایک یا دو عادل سے معلوم کر لینا ضروری ہے، اس لئے کہ اس سے جھوٹ اور تدلیس کا اندیشہ ہے، اور ایک قول یہ ہے کہ عدالت کے سلسلے میں سوال لازم نہیں ہے، اس لئے کہ دراصل علما میں تو عدالت ہوتی ہی ہے۔ (۳)

اور ایسے شخص کی تقلید نہیں کی جائے گی جو فتووں میں تساہل سے کام لیتا ہو، اور نہ اس شخص کی تقلید کی جائے گی جو حرام حیلے تلاش کرتا ہو، اور نہ اس شخص کی تقلید کی جائے گی جو شاذ اقوال کو لیتا ہو جن پر جمہور علما کبیر کرتے ہیں۔ (۴)

(۱) مطالب أولى النهی: ۸۴۲/۶۔

(۲) حدیث: ”لا تسبوا قريشاً، فإن عالمها يملأ.....“ کی روایت طرابلسی نے اپنی سند (منحة المعبود: ۹۹۱/۲، طبع المنيرية) میں

حضرت عبداللہ بن مسعود سے کی ہے، عجلونی نے کشف الخفاء (۸۶۲/۲، طبع الرسالہ) میں اس کی اسناد کو ضعیف کہا ہے۔

(۳) المستصفي: ۳۹۰/۲، روضة الناظر: ۲۵۴/۲۔

(۴) مطالب أولى النهی: ۱۴۲/۶، ۶۴۲/۷، تبصرة الحكام: ۲۵۱/۱، طبع المطبعة العامرة الشرفية، قاہرہ، ۱۳۱۰ھ۔

## تقلید کس کے لئے جائز ہے:

یہ بات گذر چکی ہے کہ تقلید عام آدمیوں کے لئے اور جوان کے مشابہ ہوں یعنی اجتہاد پر قدرت نہ رکھتے ہوں ان کے لئے جائز ہے، اسی طرح وہ شخص جس کو اجتہاد پر قدرت حاصل ہو لیکن مصلحت کے ضائع ہونے کا اندیشہ ہو، اگر وہ احکام میں اجتہاد کرنے میں مشغول ہو تو اس کے لئے کسی مجتہد کی تقلید کرنا جائز ہے۔

البتہ اگر مجتہد وسعت وقت اور اجتہاد پر قدرت کے باوجود تقلید کرنا چاہے تو امام شافعی وغیرہ فرماتے ہیں کہ اس کے لئے تقلید کرنا جائز نہیں ہے، بلکہ اس کے لئے اجتہاد کرنا ضروری ہے اور ایک قول ہے کہ اس کے لئے تقلید جائز ہے۔ اور اس بات کی دلیل کہ اس پر اجتہاد کرنا واجب ہے، یہ ہے کہ اس کا اپنے نفس کے حق میں اجتہاد کرنا نص کے مشابہ ہے تو وہ اجتہاد پر قادر ہوتے ہوئے اجتہاد سے نہیں ہٹے گا، جس طرح نص کے ہوتے ہوئے قیاس پر عمل نہیں کر سکتا۔ (۱)

اگر کوئی اجتہاد کا اہل ہو اور وہ اجتہاد کرے، اور اجتہاد کی وجہ سے وہ حکم جان لے تو اس کے لئے جائز نہیں ہے کہ اس کو چھوڑ دے اور اس سلسلے میں اپنے مخالف کی تقلید کرتے ہوئے اس کے قول پر فتویٰ دے یا عمل کرے، صاحب ”مسلم الثبوت“ کہتے ہیں: ”إجماعاً“ یعنی اس پر ائمہ حنفیہ کا اجماع ہے، اس لئے کہ جس چیز کا اسے علم ہو گیا ہے تو وہ اس کے حق میں اللہ کا حکم ہے، لہذا کسی کے قول کی بنا پر اس کو ترک نہ کرے گا، لیکن اگر مجتہد قاضی تقلید کر کے فیصلہ کر دے تو امام ابوحنیفہ کی ایک روایت کے مطابق اس کا فیصلہ نافذ ہوگا اور دوسری روایت کے مطابق نافذ نہیں ہوگا اور صاحبین کے قول کے مطابق بھی اس کا نفاذ نہیں ہوگا اور فتویٰ صاحبین کے قول پر ہے اور امام ابوحنیفہ سے یہی دوسری روایت ہے۔ (۲)

اور جو لوگ اجتہاد میں تجزی کے قائل ہیں ان کے نزدیک مطلق مجتہد پر ان مسائل میں تقلید ضروری ہے جن میں حکم شریعت اس کے سامنے ظاہر نہ ہو، چنانچہ وہ بعض مسائل میں مجتہد ہوگا اور بعض دیگر مسائل میں مقلد ہوگا، لیکن ایک قول یہ ہے کہ عالم شخص اس شرط کے ساتھ تقلید کرے گا کہ اس کے سامنے صحت کی وجہ واضح ہو جائے، اس طور پر کہ دوسرا مجتہد اس کو اس کے سامنے ظاہر کر دے۔ (۳)

اور کبھی کبھی عالم ثبوت میں بھی تقلید کرے گا، جیسے کہ کوئی شخص تصحیح حدیث میں امام بخاری کی تقلید کرتا ہے، پھر غیر کے نزدیک ثابت شدہ چیز کی بنیاد پر دلالت یا قیاس یا دفع تعارض میں اجتہاد کرے گا۔

(۱) البرهان للجبونی: ۱۳۲۰/۲، تحقیق ڈاکٹر عبدالعظیم الدیب امیر قطر کے نفع سے شائع شدہ ۱۳۹۹ھ، روضة الطالبین: ۱۱/۱۰۰۱۔

(۲) شرح مسلم الثبوت: ۳۹۲/۲، ۳۹۳۔

(۳) شرح مسلم الثبوت: ۲۰۴/۲۔

## مفتیان کے متعدد ہونے اور ان کے اختلاف کا مقلد پر اثر:

اگر شہر میں صرف ایک مفتی ہو تو مقلد کے لئے اس سے رجوع کرنا اور جو مسئلہ اس کو معلوم نہ ہو اس میں اس کے فتوے پر عمل کرنا واجب ہے۔

اور اگر متعدد مفتی ہوں اور سب اہل ہوں تو مقلد کو اجازت ہے جس سے چاہے مسئلہ معلوم کرے اور سب سے بڑے عالم سے رجوع کرنا اس کے لئے ضروری نہیں ہے، اس لئے کہ یہ معلوم ہے کہ صحابہ کرامؓ کے زمانہ میں عوام الناس افضل مفضل دونوں سے پوچھتے تھے، اور حضرت ابوبکرؓ و عمرؓ کے علاوہ کسی سے پوچھنے سے کسی کو نہیں روکا گیا، لہذا صرف علم و عدالت کی رعایت رکھنا ضروری ہے۔

لیکن اگر دو عالموں کے قول میں تعارض ہو اور ایک کا فتویٰ دوسرے کے فتوے سے مختلف ہو تو اس شخص کے فتوے پر عمل کرنا ضروری ہے جس کو وہ خود علم و دیانت میں افضل سمجھتا ہو، چنانچہ علم اور دیانت کی بنیاد پر دونوں مجتہدین کے درمیان ترجیح دینا اس پر واجب ہے، صاحب ”مطالب اولی النہی“ کہتے ہیں: کسی قول یا وجہ کی بنیاد پر ترجیح کو صرف نظر کرتے ہوئے حکم یا فتویٰ دینا بالاجماع حرام ہے، اور یہ اس لئے کہ زیادہ علم والے سے خطا کا امکان کم ہوتا ہے اور کم علم والے سے غلطی کا امکان زیادہ ہوتا ہے اور مقلد کو یہ حق نہیں کہ وہ اپنے لئے اختیار رکھے کہ جس کو چاہے لے اور جس کو چاہے چھوڑ دے اور خاص طور سے اس وقت جب کہ وہ رخصتوں کا متلاشی ہو کہ محض خواہش کی بنا پر جو پسند ہو اس کو لے لے اور یہ اسی طرح ہے جس طرح دلیلوں کے درمیان ترجیح مجتہد پر واجب ہے، اور ان میں سے کسی ایک کو اختیار کرنے کا حق نہیں ہے، یہ متفق علیہ ہے اور جن حضرات نے اس کے لئے حق اختیار کی اجازت دی ہے، جن کی تعداد قلیل ہے، انہوں نے اس وقت اس کی اجازت دی ہے جب کہ ترجیح ممکن نہ ہو۔ (۱)

## مذاہب کی تقلید:

شوکانی نے کہا: تقلید کی اجازت دینے والوں کے درمیان اختلاف ہے کہ کیا عام آدمی پر متعین مسلک کا التزام ضروری ہے، ایک جماعت کا قول ہے کہ لازم ہے۔۔۔؟۔۔۔ نے اس کو مختار کہا ہے۔

اور دوسرے فقہاء کا قول ہے کہ لازم نہیں ہے، ابن برہانؒ اور نوویؒ نے اس کو راجح کہا ہے، اور یہی حنابلہ کا مسلک ہے، ان کی دلیل یہ ہے کہ صحابہ کرامؓ نے عام لوگوں پر بعض مسائل میں بعض صحابہ کی تقلید اور بعض دیگر مسائل میں بعض دیگر صحابہ کی تقلید کرنے میں نکیر نہیں کی ہے، اور مذاہب و مسالک کے ظہور سے پہلے اسلاف جس کی چاہتے تقلید کرتے تھے (۲) اور یہ مسئلہ مختلف فیہ ہے، تفصیل کے لئے دیکھئے: ”اصولی ضمیمہ“۔

(۱) المصنفی: ۳۹۲، ۳۹۱، ۳۹۰، روضۃ الناظر: ۲۵۲، ارشاد الفحول ص ۲۲، البرہان للکوئی: ۱۳۲، ۱۳۱، ۱۳۰، نہیہ المحتاج: ۱۲۱، مطالب اولی النہی: ۱۳۲، ۱۳۱، ۱۳۰، تبصرۃ الحکام۔

(۲) ارشاد الفحول ص ۲۲۔

اور وہ حضرات جو عام آدمی کے لئے کسی متعین مذہب کے التزام کو واجب قرار دیتے ہیں ان کے نزدیک وہ اس کی عزیمتوں اور خصلتوں پر عمل کرے گا، الا یہ کہ اس کے سامنے یہ ظاہر ہو جائے کہ دوسرا اس کے التزام سے بہتر ہے، ابن تیمیہؒ کہتے ہیں: اگر کسی معاملہ میں اللہ و رسول کا حکم اس کے سامنے ظاہر ہو جائے تو وہ اس سے نہ ہٹے، اور اللہ و رسول کے حکم کے خلاف کسی کی اتباع نہ کرے، اور اس کے لئے مناسب تقلید یعنی کسی مجتہد عالم کے فتوے کی تقلید کے ذریعہ متعین مذہب سے نکلنا جائز ہے۔ (۱)

### صحیح تقلید پر عمل کرنے کا اثر:

جو تقلید صحیح پر عمل کرے تو اس پر کوئی نکیر نہیں ہے، اس لئے کہ اجتہادی مسائل میں کوئی نکیر نہیں ہے، اور احتساب کا دعویٰ بھی اس میں شامل نہیں ہے، اسی لئے حاکم اس کو اس کے فعل سے منع نہیں کر سکتا۔

اور یہ اس چیز میں بالکل واضح ہے جس کا ضرر صرف مقلد تک محدود ہو، جیسے کوئی شخص اپنی شرم گاہ کو چھو لے پھر بغیر وضو کے نماز پڑھ لے، لیکن اگر اس کے فعل میں ایسا ضرر ہو جو دوسرے کو پہنچے تو ایک قول یہ ہے کہ حاکم یا محتسب اگر اس کو حرام سمجھتا ہے تو اس پر اعتراض کرنا اس کے لئے ضروری ہے۔ (۲)

اور تقلید صحیح پر عمل کرنے والے پر نکیر نہ کرنے کا مطلب یہ نہیں ہے کہ جو عالم اس کے فعل کو مرجوح سمجھتا ہے وہ اس کی وضاحت نہ کرے، حالانکہ وضاحت کرنا تو اہل علم کا طریقہ رہا ہے اور ہے گا، چہ جائے کہ وہ ان کے درمیان قبول کرنے اور رد کرنے کا مختلف فیہ معاملہ ہو اور کبھی کبھی بعض مجتہدین بعض کو خطا وار ٹھہراتے ہیں، خاص طور پر اس شخص کو جو معارضہ سے محفوظ صحیح نص کی مخالفت کرے اور اکثر اصولیین کے قول کی بنیاد پر یہ بات واضح ہے اور یہ لوگ اجتہادی مسائل میں مجتہد کو خطا وار کہنا جائز قرار دیتے ہیں، البتہ یہ بیان مخالف علماء کے عذر کی وضاحت کے ساتھ اور ان کے مرتبہ کا لحاظ اور ان کی شان کا خیال رکھتے ہوئے ہوگا، واللہ اعلم۔

نیز یہ قاعدہ ایسے مقلد کے خلاف جس کا معاملہ حاکم کے سامنے پیش ہو، حاکم کا اپنے اجتہاد کے مطابق مناسب فیصلہ کرنے سے مانع نہیں ہے، اس لئے کہ قاضی کو اختیار نہیں ہے کہ وہ جس کو صحیح سمجھتا ہے اس کے خلاف فیصلہ کرے۔ (۳)

### مقلد کا فتویٰ دینا:

ائمہ ثلاثہ کے نزدیک مفتی کے لئے مجتہد ہونا شرط ہے، اور حنفیہ کے نزدیک یہ شرط نہیں ہے، بلکہ بہتر ہونے کی شرط

(۱) کشاف القناع: ۷۰۳/۶۔

(۲) نہایة المحتاج: ۹۱۲/۱، طبع القاہرة

(۳) الأشباه والنظائر للسيوطی: ص ۸۵۱، طبع مصطفیٰ الحلی قاہرہ ۱۳۷۵ھ، المغنی لابن قدامة: ۲۰۳/۸۔



ہے اور یہ لوگوں کی سہولت و آسانی کے لئے ہے۔ (۱)

اور ابن القیم رحمہ اللہ نے اس بات کو صحیح قرار دیا ہے کہ ضرورت کے وقت اور مجتہد عالم کی عدم موجودگی میں مقلد کا فتویٰ دینا جائز ہے (۲) اور حنا بلہ میں سے ابن حمدان نے ضرورت کی قید لگائی ہے (۳) اور شوکانی نے بعض اصولیین کی یہ شرط نقل کی ہے کہ مفتی صاحب نظر ہو اور اس کو فتوے کے ماخذ کا علم ہو ورنہ جائز نہیں۔ (۴)

اور ابن قدامہ کہتے ہیں: مفتی کے لئے جائز ہے کہ سنے ہوئے مسائل بتا دے، البتہ اس حالت میں وہ مفتی نہیں ہوگا بلکہ اس کی حیثیت مخبر (بتانے والے) کی ہوگی، چنانچہ وہ اس بات کا محتاج ہوگا کہ وہ کسی متعین مجتہد کی طرف سے خبر دے تو وہ مسئلہ اس کی خبر کی وجہ سے معمول بہ ہوگا، اس کے فتوے کی وجہ سے نہیں۔ (۵)

اور شوکانی نے صحیح قرار دیا ہے کہ مقلد جو کچھ اپنے مجتہد سے سن کر مستفتی کے سامنے پیش کرے تو اس کا فتوے سے کوئی تعلق نہیں ہے، بلکہ وہ محض اس کے قول کو نقل کرنا ہے، وہ کہتے ہیں: میرا اعتقاد یہ ہے کہ مقلد مفتی کے لئے یہ جائز نہیں کہ وہ اللہ اور اس کے رسول کے حکم یا حق یا حلال یا حرام کے بارے میں پوچھنے والے کو فتویٰ دے، اس لئے کہ مقلد ان باتوں میں سے کچھ نہیں جانتا، ان کو تو صرف مجتہد ہی جان سکتا ہے اور یہ اس وقت ہے جب مسائل اس سے کوئی مطلق سوال کرے، لیکن اگر مسائل کسی کے قول یا کسی کی رائے کے متعلق سوال کرے تو اگر وہ اس کے مسلک سے واقف ہو تو اس کو اس کی روایت کرنے اور اس کو نقل کرنے میں کوئی حرج نہیں ہے۔ (۶)

اور ابن صلاح نے شافعیہ میں سے حلیسی اور رویانی سے نقل کیا ہے کہ مفتی کے لئے اس چیز میں فتویٰ دینا صحیح نہیں ہے جس میں وہ خود مقلد ہو، پھر ابن صلاح کہتے ہیں: اس کا مطلب یہ ہے کہ اس کے لئے یہ جائز نہیں ہے کہ وہ اس کو اس طرح پیش کرے گویا کہ اپنی جانب سے کہہ رہا ہے، بلکہ اس کی نسبت کر دے اور اپنے اس امام کی طرف سے نقل کرے جس کا وہ مقلد ہے۔

ابن صلاح رحمہ اللہ کہتے ہیں: اس قاعدہ کے پیش نظر ہم نے مقلدین میں سے جن کو مفتی شمار کیا وہ درحقیقت مفتی نہیں ہیں، بلکہ ان کے قائم مقام ہیں اور ان کا فریضہ انجام دے رہے ہیں۔ (۷)

(۱) مجمع الأنهر: ۶۲۱/۲، المغنی: ۲۵/۹۔

(۲) إعلام الموقعین: ۶۴/۱۔

(۳) صفة الفتویٰ والمفتی والمستفتی لابن حمدان: ص ۴۲، طبع المكتبة الإسلامی، دمشق۔

(۴) إرشاد الفحول: ص ۶۹۲۔

(۵) المغنی: ۱۴/۹۔

(۶) المغنی: ۱۴/۹۔

(۷) فتاویٰ ابن الصلاح مخطوطة بدارالکتب المصریة: رقم (۹۸۸۱-اصول فقہ) ”ق“ ۱۰۔

### کیا مقلد اہل اجماع میں سے ہے:

جمہور اصولیین کے نزدیک مقلد فقیہ نہیں ہے، اسی لئے وہ اس بات کے قائل ہیں کہ اجماع میں اس کی رائے معتبر نہیں ہوگی، خواہ وہ فقہی مسائل سے واقف ہو، اس لئے کہ اہل اجماع کے مابین جامع چیز رائے ہے، اور مقلد کی بذات خود کوئی رائے نہیں ہوتی، اس لئے کہ اس کی رائے دراصل اس کے امام کی رائے ہے، اور یہ اس وقت ہے جب کہ وہ بعض مسائل میں بھی مجتہد نہ ہو، چنانچہ اگر ایسا ہے تو اجتہاد میں تجزی کے جواز کے قاعدہ کے مطابق ان مسائل میں اس کی رائے اجماع میں معتبر ہوگی جن میں وہ مجتہد ہے۔ (۱)

### مقلد کا فیصلہ:

شافعیہ اور حنابلہ نے قاضی میں مجتہد ہونے کی شرط لگائی ہے اور یہی ایک قول حنفیہ اور مالکیہ کا ہے اور ابن حزم نے اس پر اجماع کا دعویٰ کیا ہے، اس لئے کہ ارشاد باری ہے:

”وَإِنِ احْكُم بَيْنَهُم بِمَا أَنْزَلَ اللَّهُ“ (۲)

اور آپ ان لوگوں کے درمیان فیصلہ کرتے رہے اسی (قانون) کے مطابق جو اللہ نے نازل کیا ہے۔  
دوسری جگہ ارشاد ہے:

”فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ“ (۳)

پھر اگر تم میں باہم اختلاف ہو جائے کسی چیز میں تو اس کو اللہ اور اس کے رسول کی طرف لوٹا لیا کرو۔  
اور غیر مجتہد صرف تقلید کے ذریعہ فیصلہ کرتا ہے اور جو کچھ اللہ نے نازل کیا ہے اس کی طرف اور رسول کی طرف وہ رجوع کرنا نہیں جانتا۔

ابن قدامہ<sup>۲</sup> کہتے ہیں: قاضی کے لئے جائز نہیں کہ کسی دوسرے کی تقلید کرے اور دوسرے کے قول پر فیصلہ کرے، خواہ اس کے سامنے حق ظاہر ہو اور اس کا غیر اس میں اس کا مخالف ہو یا اس کے لئے حق ظاہر نہ ہو اور چاہے وقت میں گنجائش ہو یا نہ ہو۔

اور تمام حنفیہ اور متاخرین حنابلہ کا یہ قول ہے کہ قاضی کے لئے مقلد ہونا جائز ہے، تاکہ لوگوں کے معاملات و احکام معطل نہ ہوں اور حنفیہ اس کی علت بیان کرتے ہیں کہ قضا کا مقصد جھگڑوں کو ختم کرنا ہے تو اگر تقلید سے یہ مقصد حاصل ہو جائے تو جائز ہے۔ (۴)

(۱) شرح مسلم الثبوت: ۲/۲۱۸، ۲۱۷۔

(۲) سورہ مائدہ ۴۹۔

(۳) سورہ نساء ۵۹۔

(۴) المغنی: ۱۲/۹، ۲۵، تبصرة الحکام: ۶۲/۱، روضة الطالبین: ۱۱/۹۲، ۹۷، شرح المنهاج بحاشیة القلیوبی و عمیرة: ۲/۲۹۷۔

اور شافعیہ کے نزدیک یہ ہے کہ اگر مجتہد قاضی کا ملنا ناممکن ہو تو بوقت ضرورت مقلد کو قاضی بنانا جائز ہے اور ضرورت کا تحقق دو چیزوں سے ہوتا ہے:

اول:

صاحب شوکت بادشاہ اس کو قاضی بنائے، برخلاف نائب سلطان کے، جیسے قاضی اکبر، تو اگر وہ کسی مقلد قاضی کو ذمہ داری دے تو یہ ضرورت نہیں ہے، اور مجتہد کی موجودگی میں غیر مجتہد کو قاضی بنانا بادشاہ کے لئے حرام ہے، پھر اگر اس کی شوکت ختم ہو جائے تو اس کے ختم ہونے کی وجہ سے قاضی بھی معزول ہو جائے گا۔

دوم:

کوئی ایسا مجتہد نہ مل سکے جو قضا کے لائق ہو، لیکن اگر کوئی ایسا مجتہد مل جائے جو قضا کے لائق ہو تو مقلد کو قاضی بنانا جائز نہیں اور اس کو ذمہ دار بنانا نافذ نہیں ہوگا۔

مجبوری میں بنائے ہوئے قاضی پر لازم ہے کہ وہ علما سے مراجعت کرے اور یہ متفق علیہ مسئلہ ہے، اور شافعیہ کے نزدیک اس پر ضروری ہے کہ اپنے فیصلوں میں اس کی بنیاد کی وضاحت کرے۔

جب اجتہاد تبدیل ہو جائے تو مقلد کیا کرے:

جب کوئی مقلد کسی مجتہد کے فتوے کے مطابق کوئی عمل کرے اور پھر مجتہد کا اجتہاد بدل جائے تو مقلد کے لئے نافذ شدہ تصرف کے سلسلے میں اس کے دوسرے اجتہاد کی پیروی ضروری نہیں ہے، جیسا کہ اگر کوئی شخص کسی عورت سے ولی کے بغیر نکاح کر لے اور مجتہد کا مقلد ولی کے بغیر نکاح کو صحیح سمجھتا ہے پھر مجتہد کا اجتہاد بدل گیا اور اب وہ اس کو باطل سمجھتا ہے اور اسی طرح اگر کسی حاکم نے اس کے لئے اس کا فیصلہ کر دیا، اس لئے کہ ایک اجتہاد اسی طرح کے اجتہاد سے نہیں ٹوٹتا ہے اور مجتہد پر جب کہ اس کا اجتہاد تبدیل ہو جائے یہ لازم نہیں ہے کہ وہ اپنے مقلدین کو اس کی اطلاع دے۔ اور یہ اس وقت ہے جب اجتہاد معتبر ہو، برخلاف اس کے کہ اگر یقینی طور پر اس کی غلطی واضح ہو جائے، اس طرح کہ وہ معارضہ سے محفوظ کسی صحیح نص کے خلاف ہو یا اجماع یا قیاس جلی کے خلاف ہو تو اس کا فیصلہ توڑ دیا جائے گا اور ایک قول یہ ہے کہ اس سلسلے میں نکاح اور دوسرے معاملات میں فرق ہے، نکاح میں فیصلہ توڑ دیا جائے گا، دوسرے معاملات میں نہیں توڑا جائے گا۔ البتہ فتویٰ کی بنا پر مقلد کے تصرف کرنے سے پہلے اگر اجتہاد تبدیل ہو جائے تو اجتہاد تبدیل ہو جانے کے بعد اس کو اس تصرف پر اقدام کا اختیار نہیں ہے، اگر یہی فتویٰ اس کی تہا بنیاد ہو۔ (۱) ☆

(۱) مطالب اولی النهی: ۶۳۵/۶، اعلام الموقعین: ۳۲۲/۴، روضة الطالبین: ۱۱/۷، جمع الجوامع: ۱۶۳/۲، ۱۹۳۔

☆ دیکھئے: الموسوعة الفقهية، لفظ تقلید۔

## تقلید اور علمائے دیوبند:

(۱) کسی متعین فقہی مذہب و مسلک کی تقلید کے بارے میں شیخ الہند حضرت مولانا محمود الحسن فرماتے ہیں کہ کسی متعین مذہب کی تقلید فی نفسہ حکم شرعی نہیں ہے بلکہ امور دین کی تنظیم کے لئے ایسا فتویٰ دیا گیا۔ حضرت تھانوی فرماتے ہیں:

”سو ہم تقلید شخصی کو فی نفسہ فرض یا واجب نہیں کہتے، بلکہ یوں کہتے ہیں کہ تقلید شخصی میں دین کا انتظام ہوتا ہے اور ترک

میں بے انتظامی ہوتی ہے۔“ (۲)

حضرت مولانا رشید احمد گنگوہی رحمۃ اللہ علیہ تقلید شخصی یعنی کسی متعین فقہی مذہب کی تقلید اور غیر متعین شخص کی تقلید کے بارے میں کہتے ہیں کہ اسی واسطے تقلید غیر شخصی کو فقہانے کتابوں میں منع لکھا ہے (یعنی ایک مسئلہ میں کسی فقہی مسلک کی تقلید اور دوسرے مسئلہ میں کسی دوسرے مسلک کی تقلید) مگر جو عالم غیر شخصی کے سبب بتلا ان مفاسد مذکورہ کا نہ ہو، اور نہ اس کے سبب سے عوام میں ہيجان ہو، اس کو تقلید غیر شخصی اب بھی جائز ہوگی۔ (۳)

اسی طرح حضرت مولانا رشید احمد گنگوہی لکھتے ہیں:

”الغرض بعد ثبوت اس امر کے کہ یہ مسئلہ اپنے امام کے خلاف کتاب و سنت کے ہے، ترک کرنا ہر مومن کو لازم ہے اور کوئی بعد وضوح اس امر کے اس کا منکر نہیں، مگر عوام کو یہ تحقیق ہی کیونکر ہو سکتا ہے۔“ (۴)

اسی طرح حضرت مولانا اشرف علی تھانوی رحمۃ اللہ علیہ لکھتے ہیں:

”جس طرح تقلید کا انکار قابل ملامت ہے، اسی طرح اس میں غلو و جمود بھی موجب مذمت ہے۔ اور تعین طریق حق کے لئے اوپر ثابت ہو چکا ہے کہ تقلید مجتہد کی اس کو شارع و بانی احکام سمجھ کر نہیں کی جاتی، بلکہ اس کو مبین احکام اور موضح شرائع و مظہر مراد اللہ و رسول اعتقاد کر کے کی جاتی ہے۔ پس جب تک کوئی امر منافی اور رافع اس اعتقاد کا نہ پایا جاوے گا اس وقت تک تقلید کی جاوے گی اور جس مسئلے میں کسی عالم و سبع النظر، ذکی الفہم، منصف مزاج کو اپنی تحقیق سے، یا کسی عامی کو ایسے عالم سے، بشرطیکہ متقی بھی ہو، بشہادت قلب معلوم ہو جاوے کہ اس مسئلے میں راجح دوسرے جانب ہے، تو دیکھنا چاہئے کہ اس مرجوح جانب میں بھی دلیل شرعی سے عمل کی گنجائش ہے یا نہیں؟ اگر گنجائش ہو، تو ایسے موقع پر جہاں احتمال فتنہ و تشویش عوام کا ہو، مسلمانوں کو تفریق کلمہ سے بچانے کے لئے اولیٰ یہی ہے کہ اس مرجوح جانب پر عمل کرے۔ دلیل اس کی یہ حدیثیں ہیں:

حضرت عائشہ رضی اللہ عنہا سے روایت ہے کہ مجھ سے ارشاد فرمایا رسول اللہ صلی اللہ علیہ وسلم نے کہ ”تم کو معلوم نہیں کہ

(۱) ماخوذ از تاریخ دارالعلوم دیوبند۔

(۲) أصول الإفناء و آدابہ: ۷۱۔

(۳) أصول الإفناء و آدابہ: ۷۲، بحوالہ تذکرۃ الرشید: ۱۳۲/۱۔

(۴) أصول الإفناء و آدابہ: ۷۳، بحوالہ سبیل الرشاد لاملام رشید احمد گنگوہی: ۳۰، ۳۱۔

تمہاری قوم یعنی قریش نے جب کعبہ بنایا ہے، تو بنیاد ابراہیمی سے کمی کر دی ہے۔“ میں نے عرض کیا ”یا رسول اللہ! پھر آپ اسی بنیاد پر تعمیر کر دیجئے“ فرمایا کہ ”اگر قریش کا زمانہ کفر سے قریب نہ ہوتا تو میں ایسا ہی کرتا“۔ روایت کیا اس کو بخاری و مسلم نے ترمذی اور نسائی اور مالک نے۔ ف: یعنی لوگوں میں خواہ مخواہ تشویش پھیل جاوے گی کہ دیکھو! کعبہ گرا دیا، اس لئے اس میں دست اندازی نہیں کرتا۔ دیکھئے! باوجودیکہ جانب راجح یہی تھی کہ قواعد ابراہیمی پر تعمیر کر دیا جاتا، مگر چونکہ دوسری جانب بھی یعنی ناتمام رہنے دینا بھی، شرعاً جائز تھی، گو مرجوح تھی، آپ صلی اللہ علیہ وسلم نے بخوف فتنہ و تشویش اسی جانب مرجوح کو اختیار فرمایا..... (نیز) حضرت ابن مسعودؓ سے روایت ہے کہ انہوں نے (سفر میں) فرض چار رکعت پڑھی، کسی نے پوچھا کہ ”تم نے حضرت عثمانؓ پر (قصر نہ کرنے میں) اعتراض کیا تھا، پھر خود چار پڑھی؟“ آپ نے جواب دیا کہ خلاف کرنا موجب شر ہے۔۔۔ اس حدیث سے بھی معلوم ہوا کہ باوجودیکہ ابن مسعود (رضی اللہ عنہ) کے نزدیک جانب راجح سفر میں قصر کرنا ہے، مگر صرف شر اور خلاف سے بچنے کے لئے اتمام فرمایا جو جانب مرجوح تھی، مگر معلوم ہوتا ہے کہ اس کو بھی جائز سمجھتے تھے۔ بہر حال! ان حدیثوں سے اس کی تائید ہوگئی کہ اگر جانب مرجوح بھی جائز ہو تو اسی کو اختیار کرنا اولیٰ ہے۔

اور اگر اس جانب مرجوح میں گنجائش عمل نہیں، بلکہ ترک واجب یا ارتکاب امر ناجائز لازم آتا ہے، اور بجز قیاس کے اس پر کوئی دلیل نہیں پائی جاتی، اور جانب راجح میں حدیث صحیح صریح موجود ہے، اس وقت بلا تردد حدیث پر عمل کرنا واجب ہوگا۔ اور اس مسئلے میں کسی طرح تقلید جائز نہ ہوگی، کیونکہ اصل دین قرآن و حدیث ہے، اور تقلید سے یہی مقصود ہے کہ قرآن و حدیث پر سہولت و سلامتی سے عمل ہو، جب دونوں میں موافقت نہ رہی، قرآن و حدیث پر عمل نہ ہوگا۔ ایسی حالت میں بھی اسی پر جمے رہنا یہی تقلید ہے جس کی مذمت قرآن و حدیث واقوال علماء میں آئی ہے، چنانچہ حدیث ہے۔

حضرت عدی بن حاتم رضی اللہ عنہ سے روایت ہے کہ ”میں حضور صلی اللہ علیہ وسلم کے حضور میں حاضر ہوا اور آپ کو یہ آیت پڑھتے سنا جس کا ترجمہ یہ ہے کہ (اہل کتاب نے اپنے علماء اور درویشوں کو رب بنا رکھا تھا خدا کو چھوڑ کر) اور ارشاد فرمایا کہ ”وہ لوگ ان کی عبادت نہ کرتے تھے، لیکن وہ جس چیز کو حلال کہہ دیتے، وہ حلال سمجھنے لگتے، اور جس چیز کو حرام کہہ دیتے، اس کو حرام سمجھنے لگتے“، روایت کیا اس کو ترمذی نے۔

مطلب یہی ہے کہ ان کے اقوال کو جو یقیناً ان کے نزدیک بھی کتاب اللہ کے خلاف ہوتے، مگر انکو کتاب اللہ پر ترجیح دیتے۔ سو اس کو آیت اور حدیث میں مذموم فرمایا گیا، اور تمام اکابر محققین کا یہی معمول رہا کہ جب ان کو معلوم ہو گیا کہ یہ قول ہمارا یا کسی کا خلاف حکم خدا اور رسولؐ کے ہے فوراً ترک کر دیا۔ چنانچہ حدیث میں ہے۔

نمیلہ انصاری سے روایت ہے کہ کسی نے ابن عمرؓ سے کچھوے کے کھانے کو پوچھا، انہوں نے یہ آیت ”قُلْ لَا أَجِدُ الْخَ“ پڑھ دی (جس سے استنباط کرنا حکم حلت کا تھا) ایک معمر آدمی انکے پاس بیٹھے تھے، انہوں نے کہا کہ میں نے ابو ہریرہؓ سے سنا ہے کہ رسول اللہ صلی اللہ علیہ وآلہ وسلم کے سامنے کچھوے کا ذکر آیا، تو آپ نے یہ فرمایا کہ ”مجملہ خبائث کے وہ بھی خبیث

ہے۔ ابن عمرؓ نے فرمایا کہ ”اگر یہ بات رسول اللہ صلی اللہ علیہ وسلم نے فرمائی ہے تو حکم یوں ہی ہے، جس طرح حضور صلی اللہ علیہ وسلم نے فرمایا۔“ روایت کیا اس کو ابو داؤد نے۔ اور علماء حنفیہ بھی ہمیشہ اس عمل کے پابند رہے۔ چنانچہ..... ان حضرات کا امام صاحب کے بعض اقوال کو ترک کر دینا مذکور ہو چکا ہے، جن سے منصف آدمی کے نزدیک ان حضرات پر تعصب و تقلید جامد کی اس تہمت کا غلط ہونا متیقن ہو جائے گا جس کا منشا اکثر پر بلا درایت نظر کرنا ہے اور..... ایسی نظر کا غیر معتمد علیہ ہونا ثابت کر دیا گیا ہے۔ لیکن اس مسئلے میں ترک تقلید کے ساتھ بھی کسی مجتہد کی شان میں گستاخی و بدزبانی کرنا یا دل سے بدگمانی کرنا کہ انہوں نے اس حدیث کی مخالفت کی ہے، جائز نہیں، کیونکہ ممکن ہے کہ ان کو یہ حدیث نہ پہنچی ہو، یا سند ضعیف پہنچی ہو، یا اس کو کسی قرینہ شرعیہ سے مآول سمجھا ہو اس لئے وہ معذور ہیں اور حدیث نہ پہنچنے سے ان کے کمال علمی میں طعن کرنا بھی بدزبانی میں داخل ہے، کیونکہ بعض حدیثیں اکابر صحابہ کو جن کا کمال علمی مسلم ہے، کسی وقت تک نہ پہنچی تھیں، مگر ان کے کمال علمی میں اس کو موجب نقص نہیں کہا گیا، چنانچہ حدیث میں..... عبید بن عمیر سے حضرت ابو موسیٰؓ کے ذریعہ حضرت عمرؓ کے پاس آنے کی اجازت مانگنے کے قصے میں روایت ہے کہ حضرت عمرؓ نے فرمایا کہ رسول اللہ صلی اللہ علیہ وآلہ وسلم کا یہ ارشاد مجھ سے مخفی رہ گیا، مجھے بازاروں میں جا کر سودا سلف کرنے نے مشغول کر دیا۔“ روایت کیا اس کو بخاری نے..... اسی طرح مجتہد کے اس مقلد کو جس کو اب تک اس شخص مذکور کی طرح اس مسئلے میں شرح صدر نہیں ہوا، اور اس کا اب تک یہی حسن ظن ہے کہ مجتہد کا قول خلاف حدیث نہیں ہے، اور اس گمان سے اب تک اس مسئلے میں تقلید کر رہا ہے اور حدیث کو رد نہیں کرتا، لیکن وجہ موافقت کو مفصل سمجھتا بھی نہیں تو ایسے مقلد کو بھی بوجہ اس کے کہ وہ بھی دلیل شرعی سے متمسک ہے اور اتباع شرع ہی کا قصد کر رہا ہے، برا کہنا جائز نہیں۔

اسی طرح اس مقلد کو اجازت نہیں کہ ایسے شخص کو برا کہے کہ جس نے بعد از مذکور اس مسئلے میں تقلید ترک کر دی ہے کیونکہ ان کا یہ اختلاف ایسا ہے جو سلف سے چلا آیا ہے، جس کے باب میں علمائے فرمایا ہے کہ اپنا مذہب ظناً صواب محتمل خطا اور دوسرا مذہب ظناً خطا محتمل صواب ہے، جس سے یہ شبہ بھی دفع ہو جاتا ہے کہ جب سب حق ہیں، تو ایک ہی پر عمل کیوں کیا جاوے، پس جب دوسرے میں بھی احتمال صواب ہے، تو اس میں کسی کی تصلیل یا تفسیق یا بدعتی و ہابی کا لقب دینا اور حسد و بغض و عناد و نزاع و غیبت و سب و شتم، و طعن و لعن کا شیوہ اختیار کرنا جو قطعاً حرام ہیں، کس طرح جائز ہوگا؟

البتہ جو شخص عقائد یا اجماعیات میں مخالفت کرے، یا سلف صالحین کو برا کہے، وہ اہل سنت و الجماعت سے خارج ہے، کیونکہ اہل سنت و جماعت وہ ہیں جو عقائد میں صحابہ رضی اللہ عنہم کے طریقے پر ہوں، اور یہ امور ان کے عقائد کے خلاف ہیں لہذا ایسا شخص اہل سنت سے خارج اور اہل بدعت و ہویٰ میں داخل ہے۔ اسی طرح جو شخص تقلید میں غلو کرے کہ قرآن و حدیث کو رد کرنے لگے، ان دونوں قسم کے شخصوں سے حتی الامکان اجتناب و احتراز لازم سمجھیں، اور مجادلہ متعارفہ سے بھی

اعراض کریں۔ (۱)

## قرآن و سنت اور فقہ سے متعلق علماء دیوبند کا مسلک:

علماء دیوبند کے مسلک و مشرب اور مزاج و مذاق کے غالباً سب سے بڑے نقیب و ترجمان حکیم الاسلام حضرت مولانا قاری محمد طیب صاحب نے دارالعلوم کے مسلک پر ان الفاظ میں روشنی ڈالی ہے:

علمی حیثیت سے یہ ولی اللہی جماعت مسلکاً اہل سنت والجماعت ہے، جس کی بنیاد کتاب و سنت اور اجماع و قیاس پر قائم ہے، اس کے نزدیک تمام مسائل میں اولین درجہ نقل روایت اور آثار سلف کو حاصل ہے، جس پر پورے دین کی عمارت کھڑی ہوئی ہے، اس کے یہاں کتاب و سنت کی مراد محض قوت مطالعہ سے نہیں؛ بلکہ اقوال سلف اور ان کے متواتر مذاق کی حدود میں محدود رہ کر نیز اساتذہ اور شیوخ کی صحبت و ملازمت اور تعلیم و تربیت ہی سے متعین ہو سکتی ہیں، اسی کے ساتھ عقل و درایت اور تفقہ فی الدین بھی اس کے نزدیک فہم کتاب و سنت کا ایک بڑا اہم جزو ہے، وہ روایات کے مجموعے سے شارع علیہ السلام کی غرض و غایت کو سامنے رکھ کر تمام روایات کو اسی کے ساتھ وابستہ کرتا ہے اور سب کو درجہ بدرجہ اپنے محل پر اس طرح چسپاں کرتا ہے کہ وہ ایک ہی زنجیر کی کڑیاں دکھائی دیں، اس لئے جمع بین الروایات اور تعارض کے وقت تطبیق احادیث اس کا خاص اصول ہے، جس کا منشا یہ ہے کہ وہ کسی ضعیف سے ضعیف روایت کو بھی چھوڑنا اور ترک کر دینا نہیں چاہتا، جب تک کہ وہ قابل احتجاج ہو، اسی بنا پر اس جماعت کی نگاہ میں نصوص شرعیہ میں کہیں بھی تعارض اور اختلاف محسوس نہیں ہوتا، بلکہ سارے کا سارا دین تعارض اور اختلاف سے مبرا رہ کر ایک ایسا گلدستہ دکھائی دیتا ہے، جس میں ہر رنگ کے علمی و عملی پھول اپنے اپنے موقع پر کھلے ہوئے نظر آتے ہیں، اسی کے ساتھ بطریق اہل سلوک، جو رسمیات اور رواجوں اور نمائشی حال و قال سے مبرا اور بری ہے، تزکیہ نفس اور اصلاح باطن بھی اس کے مسلک میں ضروری ہے۔ (۱)

## تدوین فقہ اور امام ابوحنیفہؒ

(۱) ہمیں اس سے انکار نہیں کہ موجودہ دور علم و فن، تحقیق و تدقیق اور اکتشافات جدیدہ کے میدان میں بہت آگے نکل چکا ہے مگر ساتھ ہی اس کے اظہار میں بھی ذرہ برابر تذبذب نہیں ہے کہ دنیا اس ”نظام حیات“ سے بہت دور جا پڑی ہے جو انسانوں کو انسانیت بخشتا ہے اور انسانی مجد و شرف سے ہم آغوش کرتا ہے۔

یہ درست ہے کہ انسانی دماغ نے فضا کو محکوم بنا لیا اور زمین کا سینہ چیر کر اس کے خزانے نکال لایا، یہ بھی واقعہ ہے کہ نئی ایجادات نے دنیا کی آنکھیں خیرہ کر ڈالیں اور انسانی جدوجہد اپنے شباب پر پہنچ چکی، لیکن اسی کے ساتھ اس سے بھی انکار نہیں کیا جاسکتا ہے کہ ہمارے اس دور میں نہ اخلاق و اعمال کی پاکیزگی باقی رہی اور نہ عقائد و معاملات کی پختگی، نہ دلوں میں اخلاص و للہیت کی روشنی رہی، نہ سینوں میں امانت و دیانت کی جلوہ گری، مختصر یہ کہ انسان سب کچھ ہے مگر جو ہر آدمیت سے محروم ہے۔

### دین اسلام اور اس کے اغراض و مقاصد:

ہر شخص اچھی طرح جانتا ہے کہ اسلام خدا کا آخری اور مکمل ترین دین ہے جس کی تکمیل کا اعلان قرآن مقدس میں موجود ہے، یہ روئے زمین پر آیا ہی اس لیے ہے کہ پوری کائنات کو خدائی نظام پر چلائے اور ان گوشوں کو جاگر کرے جو انسانوں کو فضل و کمال، شرف و کرم، بے گتھی و یگانگت اور اخوت و محبت کی لازوال دولت سے مالا مال کر دے، انسانیت اور اس کے تقاضوں سے محروم نہ ہونے پائے، جو اس کا نمایاں طرہ امتیاز ہے۔

رب العالمین نے اس عظیم الشان ”نظام حیات“ کی بقا کے لیے قرآن مقدس جیسی کتاب نازل کی اور قیامت تک کے لیے اس کی حفاظت کا اعلان کیا، پھر رحمت عالم صلی اللہ علیہ وسلم کو برگزیدہ رسول اور معصوم معلم کائنات بنا کر مبعوث فرمایا اور ختم نبوت کے تاج سے سرفراز کیا تا کہ پورے اطمینان کے ساتھ آپ کی تعلیم و تہذیب، تزکیہ و تطہیر اور آپ کے پیش کردہ نشان راہ پر ایمان لایا جائے اور اسے اپنی زندگی کا محور و مرکز بنا لیا جائے اور اس طرح انسان اس منزل مقصود کو پالے جو اسکی تخلیق کا منشا ہے۔



## اسلامی نظام حیات پر عمل عہد صحابہ رضی:

عہد صحابہؓ تک یہ نظام، فکر و نظر سے آگے بڑھ کر عمل بلکہ ہر حرکت و سکون میں جاری و ساری تھا، آفتاب نبوت گو روپوش ہو چکا تھا مگر اس کی گرمی سے سینے اسی طرح معمور تھے، جمال نبوی سے بظاہر آنکھیں محروم تھیں لیکن دیدار نبوی نے جو نشہ پیدا کر دیا تھا اس میں کوئی کمی نہیں آئی تھی بلکہ کیف و مستی کا وہی عالم تھا جہر دیکھنے اور جہاں دیکھنے وہی حوروں کی سی پاکیزہ دلی اور فرشتہ کا سا تقدس، جانوں کی قربانی دی جاسکتی تھی، لیکن شعبہ جات ایمان کی شاخوں میں سے کسی شاخ کی پڑمردگی ایک لمحہ کے لیے بھی انہیں برداشت نہیں تھی۔

صحابہ کرامؓ آنحضرت صلی اللہ علیہ وسلم کے اعمال و اقوال کے چلتے پھرتے مجسمے تھے ان کی کوئی ادا اسوۂ نبوی صلی اللہ علیہ وسلم کے خلاف نہ تھی اور سچ پوچھے تو کتاب و سنت کی یہ ایسی دل فرور شمعیں تھیں جن سے پوری آبادی بقعہ نور بنی ہوئی تھی۔

## ضرورت تدوین فقہ:

مگر جس طرح انسان ترقی کرتا گیا اس کی ضرورتیں بڑھتی اور پھیلتی گئیں پھر اسلامی حکومتوں کی وسعت سے نئے نئے مسائل پیدا ہوتے چلے گئے، ادھر مزاجوں میں بڑی تیزی سے انقلاب آ رہا تھا، سوز و گداز اور سادہ دلی اور سادہ زندگی جو صحابہ کرامؓ کا شیوہ خاص تھا، ختم ہوتا جا رہا تھا، ایران و روم اور دوسرے عجمی ممالک کی سہل پسندی، طبیعتوں میں مرکوز ہوتی جا رہی تھی، اس لیے حالت کا تقاضہ ہوا کہ کتاب و سنت کی تعلیمات ایک نئے انداز سے مرتب ہوں۔ صحابہ کرامؓ رضوان اللہ تعالیٰ علیہم اجمعین کے اقوال تلاش کئے جائیں اور دین کا سارا ذخیرہ سامنے رکھ کر ”نظام حیات“ کی ترتیب ایسے جاذب نظر اور دلکش انداز میں ہو کہ جسے عالم و جاہل، ذہین و غبی، عربی و عجمی اور شہری و بدوی ہر ایک بہ آسانی سمجھ لے اور جو مسائل صراحتاً کتاب و سنت اور اقوال صحابہؓ میں موجود نہیں ہیں علما کے باہمی غور و فکر اور بحث و تمحیص سے مستنبط ہوں تاکہ آنے والی نسلیں پریشانیاں سے دوچار نہ ہونے پائیں اور کتاب و سنت کی روشنی میں تیز گامی سے چل سکے اور ساتھ ہی ان کی عجلت پسند اور سہل طلب طبیعتیں تلاش و تجسس کی مشقت سے محفوظ ہو جائیں۔

## تدوین فقہ اور امام ابوحنیفہؒ:

یہ تو سب ہی جانتے ہیں کہ اسلام ایک ہمہ گیر، وسیع اور دائمی ”نظام حیات“ ہے اور اس نے اپنی اس امتیازی شان ہمہ گیری اور دوامی حیثیت کی بقا کی خاطر اپنے اندر ایسی لچک اور گنجائش رکھی ہے کہ ہر دور میں اور ہر جگہ انسانی ضروریات کا ساتھ دے سکے اور کسی منزل پر اپنے پیرو کی رہبری سے قاصر نہ رہے۔

چنانچہ علماء ربانیین نے اس ضرورت کا احساس کیا اور اس کے لیے سب سے پہلے سراج الامت حضرت امام

ابوحنیفہؒ (متوفی: ۱۵۰ھ) آمادہ ہوئے اور آپ نے اپنے عہد کے علماء کرام کی ایک ایسی معقول تعداد جمع کی جس میں ہر علم و فن کے ماہرین شریک تھے اور جو اپنے علم و فن میں بصیرت و مہارت کے ساتھ ساتھ زہد و اتقاء، خدا ترسی اور فرض شناسی اور دوسرے اوصاف سے متصف تھے۔

خود امام ابوحنیفہؒ (م ۱۵۰ھ) جنہیں اس مجلس علماء کے صدر کی حیثیت حاصل تھی ان سارے کمالات و فضائل کے جامع تھے جن کی ایسے اہم دینی کام میں ضرورت ہوتی ہے اس زمانہ کا کوئی ایسا دینی مکتب فکر نہیں تھا جس سے آپ نے بیدار مغزی کے ساتھ استفادہ نہ کیا ہو، ہزاروں محدثین و شیوخ کے فیض یافتہ تھے، کم و بیش چار ہزار تابعین علماء و مشائخ سے آپ نے علم حاصل کیا تھا۔

### شرف تابعیت:

پھر خود آپ کو بھی تابعی ہونے کا شرف حاصل تھا، بعض روایات کے مطابق جس زمانہ میں آپ کوفہ میں پیدا ہوئے بہت سے صحابہ کرامؓ وہاں موجود تھے اور اس میں تو کسی کو بھی شبہ نہیں ہے کہ بعض صحابہؓ کو آپ نے دیکھا تھا اور بہت سے صحابہ کرامؓ مختلف شہروں میں اس وقت بقید حیات تھے۔

”أما روايته عن أنس وإدراكه لجماعة من الصحابة بالنسب فصحيحان لاشك فيهما“۔ (۱)

ان کا یعنی امام ابوحنیفہ رحمہ اللہ کا حضرت انس رضی اللہ عنہ سے روایت کرنا اور صحابہ کرامؓ کی ایک جماعت کا زمانہ پانا دونوں باتیں صحیح اور شک و شبہ سے پاک ہیں۔

### امتیازی شان:

یہ ایک ایسا شرف تھا جس میں کوئی ہم عصر آپ کا سہم و شریک نہ تھا۔

”وفى فتاوى شيخ الإسلام ابن حجر أنه أدرك جماعة من الصحابة كانوا بالكوفة بعد مولده بها سنة ثمانين فهو من طبقة التابعين ولم يثبت ذلك لأحد من أئمة الأمصار المعاصرين كالأوزاعي

بالشام والحماد بالبصرة والثوري بالكوفة ومالك بالمدينة الشريفة والليث بن سعد بمصر“۔ (۲)

شیخ الاسلام ابن حجرؒ کے فتاویٰ میں صراحت ہے کہ انہوں (یعنی امام ابوحنیفہؒ) نے ان صحابہ کرامؓ کی ایک جماعت کو پایا تھا

جو ۸۰ھ میں آپ کی پیدائش کے بعد کوفہ میں زندہ سلامت تھی اور اسی وجہ سے آپ کا شمار تابعین میں ہے، یہ شرف ایسا ہے جو

آپ کے معاصرین میں سے کسی کو حاصل نہیں، جیسے شام میں اوزاعیؒ، بصرہ میں حمادؒ، کوفہ میں امام ثوریؒ، مدینہ میں امام مالکؒ

اور مصر میں لیث بن سعدؒ (ان میں سے کسی کو تابعی ہونے کا شرف حاصل نہیں ہے)

(۱) الخيرات الحسان في مناقب الامام الاعظم ابى حنيفة النعمان: ص ۲۵۔

(۲) الخيرات الحسان في مناقب الامام الاعظم ابى حنيفة النعمان: ص ۲۳۔

## امام اعظمؒ کی حیثیت:

ائمہ اربعہ جن کے مذاہب اس وقت دنیا میں رائج ہیں ان میں امام ابوحنیفہؒ اپنے علم و فضل اور سن و سال میں سب سے مقدم تھے اور بالواسطہ یا بلاواسطہ بقیہ تمام ائمہ آپ کے فیض یافتہ تھے۔ (۱)

”ألا من اشتهرت مذاہبهم، هم أربعة، أبو حنيفة الكوفي، ومالك وأحمد والشافعي، وأولهم الأول ويعاصره الثاني، وقيل: روى الأول من الثاني، وقيل: بل الثاني تلميذ للأول، والثالث تلميذ للربيع والرابع تلميذ للثاني ولبعض تلامذة الأول.“ (۲)

جن کے مذاہب نے شہرت حاصل کی وہ چار امام ہیں، امام ابوحنیفہؒ کوئی امام مالکؒ، امام شافعیؒ اور امام احمدؒ ہیں، ان چاروں میں سے پہلے (یعنی امام ابوحنیفہؒ) مقدم ہیں اور دوسرے آپ کے ہم عصر ہیں یعنی امام مالکؒ اور بعضوں نے کہا کہ پہلے (امام ابوحنیفہؒ) نے دوسرے (امام مالکؒ) سے روایت کی اور بعضوں کا بیان ہے کہ دوسرے (امام مالکؒ) پہلے (امام ابوحنیفہؒ) کے شاگرد ہیں اور تیسرے (امام احمدؒ) چوتھے (امام شافعیؒ) کے شاگرد ہیں اور چوتھے (امام شافعیؒ) دوسرے (امام مالکؒ) اور پہلے (امام ابوحنیفہؒ) کے بعض تلامذہ کے شاگرد ہیں۔

اس کا حاصل یہ ہوا کہ امام اعظم ابوحنیفہؒ ان چاروں میں مقدم ہیں اور ان چاروں میں سے آپ کے ہم عصر صرف امام مالکؒ (م ۱۷۹ھ) ہیں جو آپ سے پندرہ سال چھوٹے تھے، پھر بعض علماء تاریخ کے بیان کے مطابق امام مالکؒ آپ کے شاگردوں میں ہیں اور یہ بات عقل میں آتی بھی ہے، اس لئے کہ یہ عمر میں آپ سے کم تھے اور اس میں تو قطعاً شبہ ہی نہیں کہ امام شافعیؒ، امام مالکؒ کے اور امام محمدؒ (م ۱۸۹ھ) وغیرہ کے شاگرد ہیں، اور دنیا جانتی ہے کہ امام محمدؒ امام اعظم ابوحنیفہؒ کے شاگرد رشید تھے، اور بعض علماء کے قول کے مطابق امام مالکؒ بھی، رہ گئے امام احمدؒ یہ امام شافعیؒ کے شاگرد ہیں، اس طرح یہ سلسلہ بھی امام اعظمؒ سے جا کر ملا، اور امام شافعیؒ و امام احمدؒ، امام اعظمؒ سے عمر میں بہت چھوٹے ہیں، ان میں سے پہلے ستر سال اور دوسرے چوراسی سال۔

امام اعظم رحمہ اللہ کو ایک طرف تابعی ہونے کا شرف حاصل ہے جو ان بقیہ تینوں ائمہ میں سے کسی کو حاصل نہیں، دوسری طرف آپ عمر میں ان میں سب سے بڑے ہیں۔

ملا علی قاریؒ (م ۱۰۱۴ھ) آپ کے انہی فضائل و مناقب کے پیش نظر تحریر فرماتے ہیں:

”الحاصل أن التابعين أفضل الأمة بعد الصحابة..... فنعتمد أن الإمام الأعظم والهمام الأقدم

(۱) امام ابوحنیفہؒ ۸۰ھ میں پیدا ہوئے امام مالکؒ ۹۳ھ میں، امام شافعیؒ ۱۵۰ھ میں اور امام احمدؒ ۱۶۴ھ میں اس کا حاصل یہ ہوا کہ امام ابوحنیفہؒ کے پندرہ سال بعد امام مالکؒ پیدا ہوئے اور ستر سال بعد امام شافعیؒ اور چوراسی سال بعد امام احمدؒ۔ (إكمال في أسماء الرجال)

(۲) مقدمة الفوائد البهية: ص ۷۔

أبو حنیفة أفضل الأئمة المجتهدين وأكمل الفقهاء في علوم الدين ثم الإمام مالك فإنه من أتباع التابعين، ثم الإمام الشافعي لكونه تلميذ الإمام مالك بل تلميذ الإمام محمد ثم الإمام أحمد بن حنبل فإنه كالتلميذ للشافعي<sup>(۱)</sup>۔

حاصل یہ ہے کہ تابعین کا درجہ صحابہ کرام کے بعد امت میں سب سے بڑھا ہوا ہے، اسی وجہ سے ہمارا اعتقاد ہے کہ امام اعظم، ہمام اقدم۔ ابوحنیفہ کا مرتبہ ائمہ مجتہدین میں سب سے اونچا ہے، اور فقہاء علوم دینیہ میں آپ سب سے بلند واکمل ہیں۔ آپ کے بعد امام مالک کا درجہ ہے جو تبع تابعین کی صف میں ہیں، پھر امام شافعی کا۔ اس لئے کہ آپ امام مالک بلکہ امام محمد کے شاگرد ہیں، پھر امام احمد کا جو امام شافعی کے شاگرد کے درجے میں ہیں۔

### ماہرین علم و فن کی جماعت:

اس مختصر تفصیل کا مقصد یہ ہے کہ صدر مجلس اپنے محاسن و مناقب میں، بہت اونچا مقام رکھتے تھے، چنانچہ آپ نے کتاب و سنت اور لغت و محاورات کے ان ماہرین علماء ربانیین کے ساتھ مل کر اسلامی نظام کی دفعات مرتب کیں اور اصول و فروع کا نقشہ تیار کیا اور اس طرح کہ اس علمی و دینی پارلیمنٹ میں سمجھوں نے وسعت نظری کے ساتھ ایک ایک مسئلہ پر غور کیا اور بحث و مباحثہ اور تحقیق و جستجو کی ضرورت پیش آئی تو اس سے بھی گریز نہیں کیا۔

### تدوین فقہ میں احتیاط:

کتاب و سنت اور اقوال صحابہ کا پورا ذخیرہ سامنے رکھا تا کہ کوئی گوشہ نظروں سے اوجھل نہ رہنے پائے، اور ہر طرح چھان پھٹک کر چچے تلے جملوں میں اسے قلمبند کیا اور اس دیدہ ریزی، غور و فکر، اخلاص و اللہیت اور فضل و کمال کے ساتھ فقہ کا وجود عمل میں آیا، جو ہر جہت سے مہذب و مرتب اور زندگی کے تمام شعبہ جات پر حاوی ہے۔

### طریقہ تدوین:

جن علماء قائمین بالحق کی مجلس میں استنباط و استخراج مسائل کا مہتمم بالشان کام انجام پایا، ان کی تعداد سیکڑوں سے بڑھ کر ہزار تک تھی، ان میں چالیس علما خصوصی صلاحیتوں کے مالک تھے اور مختلف علم و فن کے ماہرین شمار ہوتے تھے۔ (۲)

”روی الإمام أبو جعفر الشيرازي عن شقيق البلخي، أنه يقول: كان الإمام أبو حنيفة من أروع الناس

(۱) شرح فقہ اکبر: ۱۳۶۔

(۲) ونقل عن مسند الخوارزمي أن الإمام اجتمع معه ألف من أصحابه أجمعهم وأفضلهم أربعون قد بلغوا حد الاجتهاد

فقربهم وأدناهم. (ردالمحتار: ج ۱ ص ۶۲)

ان چالیس علما کے حالات کے لئے (جو خصوصی طور پر مجلس تدوین فقہ میں شریک تھے، دیکھئے مقدمہ انوار الباری مؤلف مولانا احمد رضا صاحب۔ ظفیر۔

وأعبد الناس وأكرم الناس وأكثرهم احتياطاً في الدين وأبعدهم عن القول بالرأى في دين الله عز وجل، كان لا يوضع مسألة في العلم حتى يجمع أصحابه عليها ويعقد عليها مجلساً فإذا اتفق أصحابه كلهم على موافقتها للشريعة قال لأبي يوسف أو غيره: ضعها في الباب الفلاني آه“ (۱)

امام ابو جعفر الشير مازنی شقیق بلخی سے روایت کرتے ہیں کہ وہ فرماتے تھے کہ امام ابو حنیفہ لوگوں میں سب سے بڑھ کر پرہیزگار ”عبادت گزار“ کریم النفس اور دین کے باب میں محتاط تھے آپ اللہ تعالیٰ کے دین میں ذاتی رائے کے اظہار سے کوسوں دور تھے کسی علمی مسئلہ کی اس وقت تک تفریح نہیں کرتے جب تک تمام احباب کو جمع کر کے اس پر بحث نہ کر لیتے جب سارے علما شریعت کے اس مسئلہ میں متفق ہو جاتے تو کہیں جا کر امام ابو یوسف سے یا ان کے سوا کسی اور سے فرماتے تھے کہ اسے فلاں باب میں داخل کر لو۔

### ایک ایک مسئلہ پر بحث:

امام شعرانی (۳۷۹ھ) نے بھی امام صاحب کے اس طرز استنباط کا تذکرہ کیا ہے اور تقریباً کم و بیش انہی الفاظ کے ساتھ، چنانچہ علامہ شامی نے بھی لکھا ہے:

”و كذا في الميزان للإمام الشعراني قدس سره“ (۲)

امام شعرانی کی کتاب المیزان میں ایسا ہی ہے۔

پھر علامہ ابن عابدین شامی (۱۲۵۲ھ) لکھتے ہیں:

”فكان إذا وقعت واقعة شاورهم وناظرهم وحاوهم وسألهم فيسمع ما عندهم من الأخبار والآثار ويقول ما عنده ويناظرهم شهراً أو أكثر حتى يستقر آخر الأقوال فيشته أبو يوسف حتى أئبت الأصول على هذا المنهاج الشوراني لأنه تفرد بذلك“ (۳)

جب کوئی واقعہ (مسئلہ) آ پڑتا تو امام ابو حنیفہ اپنے تمام اصحاب علم و فن سے مشورہ، بحث و مباحثہ اور تبادلہ خیال کرتے، پہلے ان سے فرماتے کہ جو کچھ ان کے پاس حدیث اور اقوال صحابہ کا ذخیرہ ہے وہ پیش کریں، پھر خود اپنا حدیثی ذخیرہ سامنے رکھتے اور اس کے بعد ایک ماہ یا اس سے زیادہ اس مسئلہ پر بحث کرتے تا آنکہ آخری بات طے پاتی اور امام ابو یوسف اسے قلم بند کرتے، اس طرح شورانی طریقہ پر سارے اصول منضبط ہوئے ایسا نہیں ہوا کہ تنہا کبھی کوئی بات کہی ہو۔

### کتاب و سنت کی حیثیت:

”اخبار وآثار“ کے الفاظ بتا رہے ہیں کہ پہلے ان علما کے پاس کتاب و سنت کا جو ذخیرہ ہوتا تھا وہ سنایا جاتا تھا پھر

صدر مجلس کے علم میں کتاب وسنت کا جو خزانہ محفوظ ہوتا وہ پیش ہوتا، اور ان تمام مرحلوں کے بعد ان کی روشنی میں ہر شخص پیش آمدہ مسئلہ پر بحث کرتا اور اپنی رائے دیتا، دوسرے اس پر مختلف پہلو سے اعتراض اور اشکالات پیدا کرتے، پھر اشکالات کا ہر ایک اپنے فہم کے مطابق مگر کتاب وسنت کی روشنی میں جواب دیتا، خود امام ابوحنیفہ رحمہ اللہ بھی اس بحث و مباحثہ میں حصہ لیتے اور جیسا کہ آپ نے ابھی پڑھا ایک ایک مسئلہ پر مہینوں بحث جاری رہتی، جب ہر پہلو سے اطمینان حاصل کر لیا جاتا، تو اسے سچے تے الفاظ میں درج رجسٹر کیا جاتا۔

خود سوچئے! اگر تنہا کسی ایک کی بات ہوتی تو غلطی کا احتمال تھا، مگر جہاں چالیس جید ماہر فن علما ہوں اور پوری سنجیدگی اور دیانت داری سے ہفتوں اور مہینوں تک ایک ایک اصل پر کتاب اللہ، سنت رسول اللہ اور اقوال صحابہ رضوان اللہ علیہم اجمعین کی روشنی میں بحث و تمحیص ہو، غلطی کا سوال ہی کہاں پیدا ہوتا ہے۔

### انسانی غلطی کا تدارک:

لیکن بہر حال تھے یہ سارے علماء ربانین انسان ہی، اس لئے ممکن تھا کہ کہیں کسی مسئلہ میں لغزش رہ گئی ہو یا آیات واحادیث سے استنباط واستخراج میں نظر چوک گئی ہو، اس لئے صدر مجلس نے ضروری سمجھا کہ بایں ہمہ حزم و احتیاط اور کدوکاوش، انسانی بھول چوک اور محدود نظری سے صرف نظر کسی طرح بھی مناسب نہیں، چنانچہ اعلان کر دیا کہ اگر کسی مستند مسئلہ کا کتاب وسنت کے خلاف ہونا ثابت ہو جائے تو ہر مسلمان کو اختیار بلکہ اس کا فریضہ ہے کہ وہ اسے ترک کر دے اور صراحتاً حدیث سے جو مسئلہ جس طرح ثابت ہوتا ہے اسی پر عمل کرے۔

”فقد صح عن أبي حنيفة أنه قال: «إذا صح الحديث فهو مذهبي» وقد حكى ذلك الإمام عبد البر

عن أبي حنيفة وغيره من الأئمة ونقله أيضاً الإمام الشعرائي“ (۱)

یہ روایت امام ابوحنیفہ رحمہ اللہ سے بالکل درست ہے کہ آپ نے فرمایا: جب حدیث صحت کو پہنچ جائے تو پھر میرا مذہب

وہی حدیث ہے اسے امام عبدالبر اور دوسرے ائمہ دین نے امام ابوحنیفہ رحمہ اللہ کے باب میں بیان کیا ہے اور امام شعرائی

رحمہ اللہ نے بھی اسے نقل کیا ہے۔ (۲)

(۱) شرح عقود رسم المفتی: ص ۷۷۔

(۲) امام ابوحنیفہ کے اس قول سے مراد یہ ہے کہ اگر کوئی صحیح و معتبر حدیث جو مواعظ سے خالی اور قابل استدلال ہو یعنی منسوخ نہ ہو نہ ہی کسی علت سے

معلول ہو اسی طرح اس میں کسی قسم کی تخصیص بھی نہ ہو تو اس حدیث پر عمل کیا جائے گا اور وہ امام متبوع کا مذہب قرار دیا جائے گا۔ اور یہ حق اسی شخص کو حاصل

ہوگا جو نصوص میں غور کرنے اور اس میں ناخ کو منسوخ سے ممتاز کرنے کا اہل ہو۔ جیسا کہ علامہ ابن عابدین نے تحریر کیا ہے: ”ولا یخفی أن ذلك لمن

كان أهلاً للنظر في النصوص ومعرفة محكمها بمنسوخها“۔ (رد المحتار: جلد ۱ صفحہ ۶۸)

اسی طرح امام شافعی نے بھی یہ کہا ہے: ”إذا صح الحديث فهو مذهبي“ اس کی تشریح میں علامہ نووی نے المجموع شرح المہذب

## امام اعظم کا اعلان:

صاحب ہدایہ (م ۵۹۳ھ) سے مختلف حضرات نے ان کی یہ روایت نقل کی ہے جو ”روضۃ العلماء زندوسیہ“ کے باب فضل صحابہ میں ہے:

”سئل ابوحنیفۃؒ إذا قلتَ قولاً و کتاب اللہ یخالفہ؟ قال: اترکوا قولی بکتاب اللہ، فقیل: إذا کان خبر الرسول صلی اللہ علیہ وسلم یخالفہ؟ قال: اترکوا قولی بخبر رسول اللہ صلی اللہ علیہ وسلم، فقیل: إذا کان قول الصحابۃؓ یخالفہ؟ قال: اترکوا قولی بقول الصحابۃؓ۔“ (۱)

امام ابوحنیفہؒ سے پوچھا گیا کہ جب آپ کے کسی قول کی کتاب اللہ سے مخالفت ہوتی ہو تو ایسی حالت میں کیا کیا جائے؟ آپ نے فرمایا: ”کتاب اللہ کے مقابلہ میں میرا قول ترک کر دو“ کہا گیا: اگر حدیث رسول سے اس کی مخالفت ہوتی ہو تو؟ فرمایا: ”آنحضرت صلی اللہ علیہ وسلم کے مقابلہ میں میرا قول چھوڑ دو“ کہا گیا اور اگر ایسا ہی قول صحابہؓ کے خلاف پڑے تو؟ فرمایا: ”قول صحابہؓ کے مقابلہ میں بھی میرا قول چھوڑ دو“ یعنی میرے قول کی وقعت اس وقت کچھ نہیں جب وہ ان میں سے کسی کے بھی خلاف ثابت ہو۔

بات بالکل درست ہے کہ دراصل جو جدید ترتیب مسائل کی ہو رہی تھی، یہ کتاب و سنت اور اقوال صحابہؓ کی روشنی ہی

== ”یعنی جو بات امام شافعیؒ نے کہی ہے اس کا مطلب یہ نہیں ہے کہ ہر کس و ناکس جو کسی صحیح حدیث کو دیکھے تو یہ کہہ دے کہ یہی امام شافعیؒ کا مذہب ہے اور اس کے ظاہر پر عمل کرنے لگے، بلکہ حق تو اس شخص کو ہے جس کو مذہب میں مجتہد کا مقام حاصل ہو اور اس کی شرط یہ ہے کہ اس کے گمان پر یہ بات غالب ہو کہ امام شافعی رحمہ اللہ کو یہ حدیث نہیں پہنچی تھی یا اس کی سحت کا انہیں علم نہیں ہوا تھا اور یہ بات امام شافعیؒ کی تمام کتابوں کے مطالعہ کے بعد اسی طرح ان کے براہ راست تلامذہ کی تمام کتابوں کو پڑھنے کے بعد ہی کہی جاسکتی ہے۔ اور یہ بڑی کڑی شرط ہے۔“ (المجموع: جلد ۱ صفحہ ۱۰۴)

اسی طرح علامہ شہاب الدین قرانی ماکئیؒ کہتے ہیں:

”فقہاء شافعیہ میں سے بہت سے لوگ اس قول ”إذا صح الحدیث فہو مذہبی“ پر اعتماد کرتے ہیں اور کہتے ہیں کہ امام شافعیؒ کا مذہب ایسا ہی ہے کیونکہ حدیث صحیح ہے حالانکہ ان کا یہ موقف غلط ہے اس لئے کہ سحت کے واسطے معارض سے محفوظ ہونا شرط ہے اور معارض کے نہ ہونے کا علم محوقوف ہے اس شخص پر جس کو شریعت پر پورا عبور حاصل ہوتا کہ وہ یہ کہہ سکے کہ یہ حدیث معارض سے بالکل محفوظ ہے۔ رہا ایسے شخص کا استقراء متبع جو مجتہد مطلق نہیں ہے تو اس کا اعتبار نہیں۔ جو شافعی علماء اس نظریہ کے حامل ہیں ان کو چاہئے کہ پہلے اپنے اندر استقراء تام کی اہلیت پیدا کریں پھر اس فتویٰ کا اعلان کریں۔“ (شرح التلخیص: ۴۵۰)

اس سے واضح ہوا کہ اس زمانہ میں ایسے لوگ جو اپنے آپ کو علم سے منسوب کرتے ہیں اور کبھی حدیث کے کتب سہ کے مطالعہ کے دوران کوئی حدیث ایسی پاتے ہیں جو محدثین کی اصطلاح میں صحیح ہوتی ہے اور وہ بظاہر امام ابوحنیفہؒ کے مذہب کے خلاف پاتے ہیں تو کہتے ہیں کہ ابوحنیفہؒ کا مذہب دیوار پر مارا اور حدیث رسول کو اختیار کیا کہ وہ حدیث منسوخ بھی ہو سکتی ہے یا ایسی دلیل کے معارض جو سند کے اعتبار سے مضبوط ہو یا کوئی ایسا مانع ہو جو اس حدیث پر عمل کرنے سے مانع بن رہا ہو اور صحابی و تابعین کا عمل اس سے مختلف ہو کیونکہ صحابہؓ اور تابعین حدیث کے مفہوم اور صحیح و غیر صحیح اقوال سے زیادہ باخبر ہوتے تھے، اس لئے موجودہ زمانہ کے بعض غیر مجتہد افراد کا یہ عمل ہرگز درست نہیں ہے۔ اور ان کو یہ حق نہیں پہنچتا ہے کہ وہ کامل علم و فہم کے بغیر اس طرح کے الفاظ کا استعمال کریں۔ (انیس)

میں تو ہو رہی تھی اس طرزِ جدید کا منشا صرف یہی تھا کہ امت کے سامنے زمانہِ حال کے مطابق مسائلِ سہل اسلوب میں آجائیں، اس لئے کہ زمانہ کی رفتار کا جو رخ تھا، وہ بتا رہا تھا کہ انسانی مزاج سہل پسند بنتا جا رہا ہے، اگر اس وقت توجہ نہیں دی گئی تو آگے چل کر دشواری بڑھتی ہی چلی جائے گی۔

### دلائل پر بنیاد:

امام ابوحنیفہؒ نے اسی پر بس نہیں کیا تھا بلکہ اپنے تلامذہ اور اصحاب کو حکم دے رکھا تھا کہ تم خواہ مخواہ کسی ایک بات پر جم نہ جانا، بلکہ اگر کسی مسئلہ میں کوئی وزنی اور قابلِ اعتماد دلیل شرعی مل جائے تو پھر اس کو اختیار کرنا اور اس کا دوسروں کو حکم دینا، اس لئے کہ مقصد کتاب و سنت اور اقوال صحابہؓ پر عمل ہے، اپنی بات پر ضد اور اپنے فہم کی اشاعت پیش نظر نہیں ہے

”فاعلم أن أبا حنيفة من شدة احتياطه وعلمه بأن الاختلاف من آثار الرحمة قال لأصحابه: “إن

توجه لكم دليل فقولوا به“۔ (۱)

غایت احتیاط اور اس یقین کی وجہ سے کہ اختلاف آثارِ رحمت سے ہے امام ابوحنیفہؒ نے اپنے اصحاب سے فرمادیا تھا کہ اگر کوئی دلیل تم کو مل جائے تو پھر اسی پر عمل کرو اور اسی کا حکم دو۔

### بعد والوں کا احتیاط:

چنانچہ آپ کے تلامذہ و اصحاب اور بعد والوں نے اس قول کی اہمیت محسوس کی اور جب کبھی اور جہاں کہیں کسی مسئلہ کے اندر دلائل و براہین کی روشنی میں شبہ پیدا ہوا اسے ترک کر دیا اور کتاب و سنت کے دائرہ میں جو دوسری صحیح صورت نظر آئی، اس پر عمل کیا۔

”وقد يتفق لهم أن يخالفوا أصحاب المذهب لدلائل وأسباب ظهرت لهم“۔ (۲)

اور کبھی کبھی دلائل و براہین کے پیش نظر اصحابِ مذہب کی مخالفت بھی ان لوگوں نے کی ہے۔

### ضد سے اجتناب کی بکثرت مثالیں:

یہ تو آپ کے اصحاب و تلامذہ کا حال تھا کہ انہوں نے بیسیوں مسائل میں آپ سے دلائل اور اپنے فہم کی بنیاد پر اختلاف کیا، اور اسی پر ان کا عمل رہا، دوسری طرف خود امام اعظمؒ کا حال یہ تھا کہ اگر کسی طے کردہ مسئلہ کے خلاف کوئی دوسری رائے کتاب و سنت کی روشنی میں وزنی معلوم ہوئی اور کتاب و سنت سے قریب تر، تو آپ نے اس طے کردہ مسئلہ کو ترک کر دیا اور اس سے رجوع کر کے دوسری طرف کے قائل ہو گئے، ایک دو نہیں بیسیوں مسائل ایسے ہیں جن

(۱) شرح عقود رسم المفتی: ص ۱۶۔

(۲) رد المحتار: ج ۱۔



سے آپ کا رجوع ثابت ہے، جن لوگوں نے دقت نظر سے فقہ کا مطالعہ کیا ہے ان کی نگاہوں سے یہ چیزیں پوشیدہ نہیں ہیں۔

### کتاب وسنت کے مقابلہ میں رائے کی شدید مذمت:

یہ خوب اچھی طرح ذہن نشین رہے کہ امام ابوحنیفہؒ اس رائے کی مذمت کرتے تھے جو کتاب وسنت سے مستفاد نہ ہو، بلکہ اسے ضلالت سے تعبیر فرمایا کرتے تھے:

”وقد روى الشيخ محى الدين فى الفتوحات المكية بسنده إلى الإمام أبى حنيفة رحمه الله أنه

كان يقول: إياكم والقول فى دين الله تعالى بالرأى وعليكم باتباع السنة فمن خرج عنها ضل“. (۱)  
فتوحات مکیہ میں شیخ محی الدین نے مسلسل ابوحنیفہؒ تک اپنی سند بیان کرنے کے بعد ان کا یہ قول نقل کیا ہے کہ امام صاحبؒ فرماتے تھے ”اللہ تعالیٰ کے دین میں محض رائے کی بنیاد پر حکم کرنے سے بچو اور اپنے اوپر سنت کی پیروی ضروری کر لو، اس لئے کہ جو اس سے خارج ہوا، وہ گمراہ ہو گیا۔“

آپ یہ بھی فرماتے تھے کہ جب تک شریعت میں کسی بات کا ثبوت نزل جائے اسے زبان پر لانا بھی گناہ ہے۔  
”وكان يقول: لا ينبغي لأحد أن يقول قولاً حتى يعلم أن شريعة رسول الله صلى الله عليه وسلم

تقبله“۔ (۲)

امام ابوحنیفہؒ فرماتے تھے کہ جب تک یہ یقین نہ ہو جائے کہ یہ بات شریعت رسول صلی اللہ علیہ وسلم کے مطابق ہے کسی کے لئے اس کا زبان پر لانا درست نہیں ہے۔

### استنباط مسائل اور اس کے لئے اہتمام:

جو مسائل صراحتاً کتاب وسنت اور اقوال صحابہؓ میں نہیں ملتے ان کے لئے پوری مجلس طلب کرتے، بحث و تمحیص سے کام لیتے اور جب تک کوئی چیز باہمی اتفاق سے طے نہ ہو جاتی، اطمینان خاطر نہ ہوتا، امام شعرانیؒ (م ۳۷۹ھ) لکھتے ہیں:

”وكان يجمع العلماء فى كل مسألة لم يجدوها صريحة فى الكتاب والسنة ويعمل بما يتفقون عليه

فيها“۔ (۳)

جو مسئلہ کتاب وسنت میں صراحتاً نہیں ملتا اس کے لئے تمام علماء کو جمع کرتے اور جس پر سبھوں کا اتفاق ہوتا عمل فرماتے۔  
استنباط واستخراج کے موقع پر بھی یہی کرتے، علماء عصر سے مشورہ اور ان کا اتفاق ضروری سمجھتے، تنہا اس طرح کا کوئی قدم نہیں اٹھاتے تھے۔

(۱) کتاب المیزان للشعرانی: جلد ۱ ص ۵۰۔

(۲) کتاب المیزان للشعرانی: جلد ۱ ص ۵۱۔

(۳) کتاب المیزان للشعرانی: ج ۱ ص ۵۱۔

”و كذلك يفعل إذا استنبط حكماً فلا يكتبه حتى يجمع عليه علماء عصره فإن رضوه قال لأبي

يوسف: اكتبه“۔ (۱)

جب کبھی کسی حکم کا استنباط مقصود ہوتا تو اس وقت تک اسے ضبط تحریر میں نہیں لاتے جب تک تمام علماء کو جمع کر کے مشورہ نہ کر لیتے اگر سب اس سے متفق ہوتے اور پسند کرتے تو امام ابو یوسفؒ سے فرماتے کہ ”اسے لکھ لو“۔

### اصحاب الرائے کا حاصل:

علمائے آپ کو اور آپ کے اصحاب کو جو ”صاحب الرائے“ قرار دیا ہے اس کا یہ مطلب ہرگز نہیں ہے کہ کوئی ذاتی یا من مانی رائے ہوا کرتی تھی، اس لئے کہ آپ پڑھ چکے ہیں کہ امام صاحب ایسی رائے کو گمراہی فرمایا کرتے تھے لہذا اگر کسی نے ایسا کہا ہے یا سمجھا ہے تو اس سے کھلی ہوئی غلطی کا ارتکاب ہوا ہے خواہ وہ بڑے سے بڑا محدث کیوں نہ ہو، امام موصوف اور آپ کے اصحاب اس سے بالکل بری ہیں، ابن حجر کی شافعیؒ (م ۳۷۹ھ) نے درست لکھا ہے:

”اعلم أنه يتعين عليك أن لاتفهم من أقوال العلماء عن أبي حنيفة وأصحابه أنهم أصحاب الرائي

على سنة رسول الله صلى الله عليه وسلم وعلى قول أصحابه لأنهم برآء من ذلك“۔ (۲)

خوب یقین کر لو کہ علماء کے اقوال کی وجہ سے ہرگز یہ نہ سمجھنا کہ امام ابو حنیفہؒ اور آپ کے اصحاب سنت رسول اللہ صلی اللہ علیہ وسلم اور اقوال صحابہ کے مقابلہ میں ”اصحاب الرائے“ کی حیثیت رکھتے تھے اس لئے کہ یہ حضرات اس سے بالکل بری ہیں۔

### تدوین فقہ میں ترتیب:

آگے دلائل کے طور پر لکھتے ہیں کہ امام صاحبؒ اور آپ کے اصحاب کا طرز فکر اور استنباط و استخراج کیا تھا اور آپ کس اصول پر گامزن تھے، فرماتے ہیں:-

”فقد جاء عن أبي حنيفة من طرق كثيرة ما ملخصه أنه أولاً يأخذ بما فى القرآن فإن لم يجد فى السنة

فإن لم يجد فبقول الصحابة فإن اختلفوا أخذ بما كان أقرب إلى القرآن أو السنة من أقوالهم ولم يخرج

عنهم فإن لم يجد لأحد منهم قولاً، لم يأخذ بقول أحد من التابعين، بل يجتهد كما اجتهدوا“۔ (۳)

امام ابو حنیفہؒ کے متعلق کثرت طرق سے جو ثابت شدہ حقیقت ہے وہ یہ ہے کہ آپ پہلے قرآن اختیار کرتے اگر قرآن میں

وہ چیز نہیں ملتی تو سنت رسول اللہ صلی اللہ علیہ وسلم پر عمل کرتے اور اگر سنت میں بھی کوئی چیز نہیں ملتی تو پھر قول صحابہؓ اختیار کرتے

(۱) کتاب المیزان للشعرانی: ج ۱ ص ۵۱۔

(۲) الخیرات الحسان فی مناقب الامام الاعظم ابی حنیفۃ النعمان: ص ۲۹۔

اگر کسی مسئلہ میں صحابہ کا اختلاف ہوتا ان میں جو کتاب و سنت سے زیادہ قریب معلوم ہوتا اسے قبول کرتے اور اس حد سے باہر نہ جاتے اور اگر صحابہ کا بھی کوئی قول نہیں ملتا تو تابعین میں سے کسی کا قول نہیں اختیار کرتے بلکہ خود اجتہاد کرتے جیسا کہ دوسرے لوگ کرتے۔

### تدوین فقہ میں اولیت کا شرف:

امت میں ترتیب فقہ اور مسائل کے استنباط و استخراج میں آپ کو اولیت کا شرف حاصل ہے اس سے پہلے عام طور پر لوگوں کا دار و مدار حافظہ پر تھا امام مالک رحمہ اللہ بھی اس سلسلہ میں آپ کے خوشہ چیں ہیں، علامہ ابن حجر شافعی رحمہ اللہ نقل کرتے ہیں:

”انہ أول من دوّن علم الفقه ورتبه أبوأبا وكتبأ على نحو ما عليه اليوم وتبعه مالک في موطأه ومن قبله إنما كانوا يعتمدون على حفظهم“ (۱)

امام ابوحنیفہؒ پہلے شخص ہیں جنہوں نے علم فقہ کو مدون کیا اور اسے اس طرح باب و فصل وار مرتب کیا جس طرح آج اس کی مرتب شکل پائی جاتی ہے، امام مالکؒ نے اپنی موطأ میں آپ کی پیروی کی ہے امام ابوحنیفہؒ سے پہلے لوگوں کا اعتماد حافظہ پر ہوا کرتا تھا۔

### امام اعظمؒ اور آپ کے اصحاب پہلے محدث پھر فقیہ:

امام اعظم ابوحنیفہؒ اور آپ کے اصحاب پہلے محدث پھر فقیہ تھے، اس لئے کہ جس زمانہ میں احادیث کے مجموعے پائے نہیں جاتے تھے بغیر علم حدیث کے مسائل کا استخراج کہاں سے ہو سکتا تھا۔ ”فقہ حنفی“ کا اتنا عظیم الشان ذخیرہ، جس سے ساری دنیا اور بعد کے مجتہدین نے اپنے زمانہ میں استفادہ کیا، بغیر حدیث کے کہاں سے آگیا اور آج اس کے سارے مسائل و اصول کس طرح حدیث کے مطابق ہو گئے، لہذا اماننا پڑیگا کہ ”فقہ حنفی“ کتاب و سنت سے الگ کوئی چیز نہیں ہے، ابن حجر شافعیؒ (م ۷۳۷ھ) نے لکھا ہے:

”مرأته أخذ عن أربعة الاف شيخ من أئمة التابعين وغيرهم ومن ثم ذكره الذهبي وغيره في طبقات الحفاظ من المحدثين“ (۲)

یہ بات گذر چکی کہ امام ابوحنیفہؒ نے چار ہزار ائمہ تابعین اور دوسرے شیوخ سے علم حدیث حاصل کیا اور یہی وجہ ہے کہ امام ذہبیؒ وغیرہ نے محدثین کے طبقہ حفاظ میں آپ کا شمار کیا ہے۔

(۱) الخیرات الحسان فی مناقب الامام الاعظم ابی حنیفة النعمان ص ۳۱۔

(۲) الخیرات الحسان فی مناقب الامام الاعظم ابی حنیفة النعمان ص ۶۶۔

امام ابو یوسف اور امام محمد رحمہما اللہ کا ذوق حدیث (۱) ان کی ان کتابوں سے معلوم ہوتا ہے جو انہوں نے لکھی ہیں: ”کتاب الآثار، کتاب الخراج، کتاب الرد علی سیر الأوزاعی، کتاب الحجج، موطأ امام محمد“ اور دوسری کتابیں عام طور پر ملتی ہیں ان کو لے کر پڑھا جائے اور اندازہ لگایا جائے۔

آج بھی فقہ حنفی کا کوئی طالب علم اس وقت تک مطمئن نہیں ہوتا جب تک ایک ایک مسئلہ حنفی کی تحقیق کتاب وسنت کی روشنی میں نہیں کر لیتا۔ (۲) ☆

(۱) امام جمال الدین نے اپنی کتاب معین الحکام میں نقل کیا ہے: فان ابا یوسف صاحب حدیث حتی روی انه قال ا حفظ عشرین ألف حدیث من المنسوخ هذا القدر فما ظنک بالناسخ وکان صاحب فقه ومعنی. (ص: ۳۰) جس کا حاصل یہ ہے کہ امام ابو یوسف محدث تھے اور بعض روایت کے مطابق خود امام موصوف کا بیان ہے کہ مجھے منسوخ حدیثیں بیس ہزار یاد ہیں اسی سے اندازہ لگایا جاسکتا ہے کہ ناخ حدیثیں کتنی ہزار یاد ہوں گی، اسی طرح امام محمد کے بارے میں لکھا ہے کہ آپ کو احادیث کی معرفت حاصل تھی فقیہ اور ذہین تو تھے ہی و محمد صاحب قریحہ یعرف احوال الناس و عباد اثمهم و صاحب فقه ومعنی و لهذا قل رجوعه فی المسائل وکان مقدماً فی معرفة اللغة وله معرفة بالأحادیث أيضاً (ایضاً) اور امام اعظم ہر چیز میں بڑھے ہوئے تھے: و ابو حنیفہ کان مقدماً فی ذلك كله. ظفیر۔

(۲) مقدمہ فتاویٰ دارالعلوم دیوبند، از مولانا مفتی ظفیر الدین مفتی: ۶۱: ۵۷۔

☆ امام ابو حنیفہ تک دو واسطوں سے رسول اللہ صلی اللہ علیہ وسلم کی احادیث پہنچی تھیں، اسی طرح صحابہ و خلفاء راشدین کے اقوال و آثار ایک واسطہ سے پہنچے تھے اور تابعین کے اقوال و اعمال براہ راست آپ کے علم میں آئے تھے اس لئے بعد کے وہ محدثین جو چار یا پانچ واسطوں سے احادیث کی روایت کرتے ہیں اور انہوں نے اپنے زمانہ میں احادیث کی سند کے اعتبار سے تحقیق کی اور اس پر صحت وضعف کا حکم لگایا اور صحیح احادیث کو منتخب کر کے اپنی کتابوں میں جمع کیا ان میں سے کچھ کتابیں سند اور تحقیق کے اعتبار سے زیادہ مشہور ہوئیں جیسے صحیح بخاری، صحیح مسلم لاکھ ان دونوں محدثین نے نہ تو تمام احادیث صحیحہ کو جمع کیا ہے اور نہ ہی اس کے استیعاب کا قصد کیا ہے۔ اسی لئے انہوں نے صحیح بخاری کے نام میں مختصر کی فیدر رکھی ہے یہ فرمایا ہے کہ میں نے جن صحیح حدیثوں کو چھوڑ دیا ہے وہ اس سے بہت زیادہ ہیں اگرچہ اس کتاب میں جو کچھ ذکر کیا ہے وہ صحیح ہے: ”لم أخرج فی هذا الكتاب إلا صحیحاً و ماترکت من الصحیح اکثر“۔ (مقدمہ فتح الباری: جلد ۱ صفحہ ۷)

امام بخاری کو جو احادیث یاد تھیں ان میں صرف صحیح احادیث کی تعداد ایک لاکھ تھی جبکہ غیر صحیح احادیث دو لاکھ ان کو حفظ تھے۔ مگر انہوں نے صحیح بخاری میں جو احادیث ذکر کی ہے ان میں تعداد سات ہزار دو سو پچتر ہے، مکررات حذف کرنے کے بعد ان کی تعداد چار ہزار ہی ہوتی ہے۔ اسی طرح امام مسلم نے بھی اپنی صحیح میں ساری صحیح احادیث کو ذکر نہیں کیا، وہ خود اپنی صحیح کے ”باب التمشد فی الصلوٰۃ“ میں لکھتے ہیں: ”لیس کل شیء عندی صحیح وضعته ههنا ان ما وضعت ههنا ما أجمعوا علیہ“ میں نے ہر وہ حدیث جو میرے نزدیک صحیح ہو اس کتاب میں جمع نہیں کر دی ہے، بلکہ صرف ان احادیث کو جمع کیا ہے جن کی صحت پر ائمہ محدثین کا اجماع ہے۔

یہاں اجماع سے مراد اجماع حقیقی نہیں ہے بلکہ حضرت امام مسلم کے بعض ممتاز شیوخ کا اجماع مراد ہے۔ علامہ ملتقی فرماتے ہیں کہ امام مسلم کی مراد ان کے چار شیوخ احمد بن حنبل، یحییٰ ابن معین، عثمان ابن ابی شیبہ اور سعید بن منصور خراسانی کا اجماع ہے۔ (تدریب الراوی: صفحہ ۲۸)

اسی لئے دیگر محدثین نے ان احادیث کو بھی جمع فرما دیا جو شرائط صحت کی حامل تھیں یا اس لائق تھیں کہ ان سے استدلال کیا جاسکے جیسے صحیح ابن خزیمہ، صحیح ابن اسکن، صحیح ابن حبان، المستدرک علی الصحیحین ان کے علاوہ دیگر سنن کی کتابیں جیسے سنن ابن ماجہ، سنن ابی داؤد، سنن نسائی، موطأ امام مالک، موطأ امام محمد، مسند امام ابو حنیفہ، مسند طحاوی، مصنف عبدالرزاق، مسند احمد بن حنبل، مصنف ابن ابی شیبہ، سنن ترمذی، کتاب الآثار وغیرہ، بہت سی کتابیں محدثین نے تحریر کیں اور جو آج بھی موجود و متداول ہیں۔ اس لئے جو کوئی سنن رسول صلی اللہ علیہ وسلم کو پڑھنا چاہے تو اسے ان ساری کتب کو پڑھنا چاہئے نہ کہ کسی ایک کتاب کو کیوں کہ کسی بھی مذکورہ بالا کتاب میں تمام احادیث و سنن یکجا نہیں ہیں۔

## غلط پروپیگنڈہ:

یہ کہنا درست نہیں ہے کہ ان حضرات کو حدیث نبوی سے اتنا شغف نہیں تھا جتنا فقہ سے اور نہ یہ کہنا بجا ہے کہ ان حضرات کی تمام تر توجہ آیات اور احادیث سے مسائل و احکام کے استنباط و استخراج پر مرکوز تھی اور تدوین و جمع احادیث == فقہ حنفی کے محدثین کرام کی فہرست: اس فہرست سے معلوم ہوگا کہ فقہاء احناف محدث بھی تھے اور فقیہ بھی، یہی وجہ ہے کہ فقہ حنفی میں احادیث و آثار سے ماخوذ مسائل کثرت سے ہیں اور اس کی بنیاد ہی کتاب و سنت پر ہے اور اسی وجہ سے فقہ حنفی کو دنیا میں دوسری فقہ کے مقابلہ فوٹیت کا مرتبہ ملا ہے، اور اس سے یہ بھی اندازہ ہوتا ہے کہ جتنی تعداد میں محدثین کرام فقہ حنفی میں موجود ہیں دوسری کسی فقہ کے ماننے والوں میں نہیں ہیں۔

- (۱) امام ابو حنیفہؒ ولادت ۸۰ھ و وفات ۱۵۰ھ، عمر ۷۰ سال  
(۲) امام زفر بن ہذیلؒ ولادت ۱۱۰ھ و وفات ۱۵۸ھ، عمر ۴۸ سال  
(۳) امام مالک بن مغول الجلیلیؒ حنفیؒ وفات ۱۵۹ھ  
(۴) امام داؤد طائی حنفیؒ وفات ۱۶۰ھ  
(۵) امام مندل بن علی عزی کوئی حنفیؒ ولادت ۱۰۲ھ و وفات ۱۶۸ھ  
(۶) امام نصر بن عبدالکریمؒ وفات ۱۶۹ھ  
(۷) امام عمرو بن میمونؒ حنفیؒ وفات ۱۷۱ھ  
(۸) امام حبان بن علیؒ وفات ۱۷۲ھ  
(۹) امام ابو عاصمہ نوح بن ابی مریمؒ جامع حنفیؒ وفات ۱۷۳ھ  
(۱۰) امام زہیر بن معاویہؒ ولادت ۱۱۰ھ و وفات ۱۷۳ھ  
(۱۱) امام قاسم بن معنؒ وفات ۱۷۵ھ  
(۱۲) امام حماد بن امام اعظمؒ وفات ۱۷۶ھ  
(۱۳) امام شریک بن عبداللہ الکوفیؒ وفات ۱۷۸ھ  
(۱۴) امام امیر المؤمنین فی الحدیث عبداللہ بن مبارکؒ وفات ۱۸۱ھ  
(۱۵) امام عافیہ بن یزید القاسمیؒ وفات ۱۸۰ھ  
(۱۶) امام ابو محمد نوح بن دراج نخعی کوئیؒ وفات ۱۸۲ھ  
(۱۷) امام ابو سعید یحییٰ بن زکریا ہمدانی کوئیؒ وفات ۱۸۳ھ  
(۱۸) امام امیر المؤمنین فی الحدیث عبداللہ بن مبارکؒ وفات ۱۸۱ھ  
(۱۹) امام ہشیم بن بشیر السلمی الواسطیؒ وفات ۱۸۳ھ  
(۲۰) امام اسد بن عمر بن عامر الجلیلی الکوفیؒ وفات ۱۸۸ھ یا ۱۹۰ھ  
(۲۱) امام فضیل بن عیاضؒ وفات ۱۸۷ھ  
(۲۲) امام جعفر بن ابی جلیل محمد بن الحسن الشیبانیؒ ولادت ۱۳۲ھ و وفات ۱۸۹ھ  
(۲۳) امام یوسف بن خالد سمیؒ وفات ۱۸۹ھ  
(۲۴) امام فضل بن موسی السینیانیؒ ولادت ۱۱۵ھ و وفات ۱۹۲ھ  
(۲۵) امام حفص بن غیاثؒ وفات ۱۹۴ھ  
(۲۶) امام یوسف بن یوسفؒ وفات ۱۹۷ھ  
(۲۷) امام ہشام بن یوسفؒ وفات ۱۹۷ھ  
(۲۸) امام علی بن بن علیؒ وفات ۱۹۲ھ  
(۲۹) امام حفص بن غیاثؒ وفات ۱۹۴ھ  
(۳۰) امام ہشام بن یوسفؒ وفات ۱۹۷ھ  
(۳۱) امام ہشام بن یوسفؒ وفات ۱۹۷ھ  
(۳۲) امام نقدر جال یحییٰ بن سعید القطان البصریؒ وفات ۱۹۸ھ، عمر ۷۸ سال  
(۳۳) امام ابو عمر و حفص بن عبدالرحمنؒ حنفیؒ وفات ۱۹۹ھ  
(۳۴) امام ابو مطیع حکیم بن عبداللہ بن سلمہؒ حنفیؒ وفات ۱۹۹ھ  
(۳۵) امام خالد بن سلیمانؒ حنفیؒ وفات ۱۹۹ھ  
(۳۶) امام حسن بن زیاد ولویؒ وفات ۲۰۴ھ  
(۳۷) امام عبدالمجید بن عبدالرحمن الکوفی الحنفیؒ وفات ۲۰۴ھ  
(۳۸) امام علی بن ابی ریحانؒ حنفیؒ وفات ۲۱۵ھ  
(۳۹) امام ابو عاصم النبیل خضاک بن مخلد بصریؒ وفات ۲۱۲ھ، عمر ۹۰ سال  
(۴۰) امام حلت بن الحجاج الکوفیؒ  
(۴۱) امام حماد بن دلیل قاضی المدائنؒ  
(۴۲) امام علی بن علی بن محمد بن علی بن الحسن بن علی بن ابی طالبؒ وفات ۲۱۸ھ  
(۴۳) امام شیخ ابوبکر بن ابی تیمیہ السستانیؒ وفات ۱۳۱ھ  
(۴۴) امام سعد بن ابراہیم زہریؒ وفات ۱۳۵ھ  
(۴۵) امام عبداللہ بن شرمہ ابو شرمہ الکوفیؒ وفات ۱۴۳ھ  
(۴۶) امام ہشام بن عمرو بن الزبیر بن العوام الاسدی المدنیؒ وفات ۱۴۶ھ  
(۴۷) امام زکریا بن ابی زائدہ خالد بن میمون بن فیروز الہمدانی کوئیؒ وفات ۱۴۹ھ

سے ان کو کوئی دلچسپی نہ تھی بلکہ بات صرف اس قدر ہے کہ تدوین فقہ جس کی طرف اب تک کسی نے توجہ نہیں دی تھی انہوں نے اس کی ضرورت محسوس کی اور اجتماعی طور پر پوری محنت کے ساتھ یہ کام شروع کر دیا اور وجہ ظاہر ہے کہ استنباط

==

- (۵۱) امام عبدالملک بن عبدالعزیز بن جریج المکیؒ وفات ۱۵۰ھ
- (۵۲) امام محمد بن اسحاق بن یسار ابو بکر المظہی (صاحب مغازی) وفات ۱۵۱ھ
- (۵۳) امام شیخ ابوالنصر سعید بن ابی عمروؒ وفات ۱۵۶ھ
- (۵۴) امام ابو عمرو عبدالرحمن بن عمرو بن محمد اوزاعیؒ ولادت ۸۸ھ وفات ۱۵۷ھ
- (۵۵) امام محدث کبیر محمد بن عبدالرحمن بن ابی الذنب القرشی العامریؒ ولادت ۸۰ھ وفات ۱۵۹ھ
- (۵۶) امام امیر المؤمنین فی الحدیث شعبۂ بن الحجاجؒ وفات ۶۰ھ، عمر ۷۸-سال
- (۵۷) امام محدث شہیر اسرائیل بن یونس بن ابواسحاق السبئیؒ وفات ۱۶۰ھ
- (۵۸) امام شیخ ابراہیم بن ادہم بن منصورؒ وفات ۱۵۱ھ یا ۱۶۳ھ
- (۵۹) امام سفیان بن سعید بن مسروق ثوریؒ ولادت ۹۷ھ وفات ۱۶۱ھ
- (۶۰) امام ابراہیم بن طہانؒ وفات ۱۶۳ھ
- (۶۱) امام حماد بن سلمہؒ وفات ۱۶۷ھ
- (۶۲) امام ابو النضر جریر بن حازم الازدی البصریؒ وفات ۱۷۰ھ
- (۶۳) امام ابو الجارث لیث بن سعد بن عبدالرحمن مصریؒ حنفیؒ ولادت ۹۲، ۹۳، ۹۴ھ وفات ۱۷۵ھ
- (۶۴) امام حماد بن زیدؒ وفات ۱۷۹ھ، عمر ۸۱-سال
- (۶۵) امام شیخ جریر بن عبدالحمید الرازیؒ ولادت ۱۱۰ھ وفات ۱۸۱ھ
- (۶۶) امام ہشیم بن بشیر ابو معاویہ السلمی الواسطیؒ ولادت ۱۰۳ھ وفات ۱۸۳ھ
- (۶۷) امام شیخ عباد بن العوامؒ وفات ۱۸۵ھ
- (۶۸) امام امیر ابراہیم بن محمد ابواسحاق الفزری الشافعیؒ وفات ۱۸۶ھ
- (۶۹) امام مغیرہ بن مقسم الصنعی ابو ہاشم الکوفیؒ ۱۸۶ھ (جواہر مضیہ) ۳۶م (جامع المسانید) ۱۸۶ھ
- (۷۰) امام ابراہیم بن محمد ابواسحاق الفزری الشافعیؒ وفات ۱۸۶ھ
- (۷۱) امام حافظ ابو بکر عبدالسلام بن حرب بن مسلم نہدیؒ کوفیؒ وفات ۱۸۷ھ
- (۷۲) امام شیخ عیسیٰ بن یونس سبئیؒ کوفیؒ (اواخر سبئی) وفات ۱۸۷، ۱۸۹، ۱۹۱ھ
- (۷۳) امام یوسف بن امام ابو یوسفؒ وفات ۱۹۲ھ
- (۷۴) امام شیخ ابوعلی شفیق بن ابراہیمؒ کوفیؒ وفات ۱۹۳ھ
- (۷۵) امام شیخ ولید بن مسلم دمشقیؒ ولادت ۱۱۹ھ وفات ۱۹۵ھ
- (۷۶) امام ابو محمد سفیان بن عیینہؒ کوفیؒ وفات ۱۹۸ھ
- (۷۷) امام حافظ ابو بکر عبدالسلام بن حرب بن مسلم نہدیؒ کوفیؒ وفات ۱۸۷ھ
- (۷۸) امام شیخ یونس بن کبیر ابو بکر الشیبانی الکوفیؒ وفات ۱۹۹ھ
- (۷۹) امام عبداللہ بن عمر العسریؒ
- (۸۰) امام حافظ عبداللہ بن زبیرؒ وفات ۱۹۹ھ
- (۸۱) امام شیخ عمرو بن محمد العسقری قرشیؒ وفات ۱۹۹ھ
- (۸۲) امام عمرو بن یثیم بن یثیم بن قطنؒ وفات ۲۰۰ھ
- (۸۳) امام شیخ معروف کرزیؒ (تلمیذ داؤد طائی تلمیذ الامامؒ) وفات ۲۰۰ھ
- (۸۴) امام حافظ ابوسلمان موسیٰ بن سلیمان جوزجانیؒ وفات ۲۰۰ھ، عمر ۸۰-سال
- (۸۵) امام محدث عباد بن صہیب بصریؒ وفات ۲۰۲ھ
- (۸۶) امام زید بن حباب عکلیؒ کوفیؒ وفات ۲۰۳ھ
- (۸۷) امام محدث مصعب بن مقدمؒ کوفیؒ وفات ۲۰۳ھ
- (۸۸) امام ابو داؤد سلیمان بن داؤد بن جارود طلیحیؒ وفات ۲۰۳ھ، عمر ۸۰-سال
- (۸۹) امام محدث کبیر خلف بن ایوبؒ وفات ۲۰۵ھ
- (۹۰) امام جعفر بن عون بن جعفر بن عمرو بن حرث ابو عون مخزومیؒ کوفیؒ وفات ۲۰۷ھ
- (۹۱) امام شیخ قاسم بن الحکم بن کثیر العرنیؒ کوفیؒ قاضی ہمدانؒ وفات ۲۰۸ھ
- (۹۲) امام ابو محمد حسین بن حفص اصفہانیؒ (تلمیذ امام ابو یوسفؒ) وفات ۲۱۰ھ
- (۹۳) امام ابراہیم بن رستم مروزیؒ (تلمیذ امام محمدؒ) وفات ۲۱۱ھ
- (۹۴) امام حافظ معلیٰ بن منصورؒ (تلمیذ امام ابو یوسفؒ و امام محمدؒ) وفات ۲۱۱ھ
- (۹۵) امام حافظ عبدالرزاق بن ہمامؒ (تلمیذ الامام الاعظمؒ) ولادت ۱۲۶ھ وفات ۲۱۱ھ
- (۹۶) امام اسماعیل بن حماد بن الامام الاعظمؒ (تلمیذ الامامؒ) وفات ۲۱۲ھ
- (۹۷) امام بشیر بن ابوالازہرؒ (تلمیذ امام ابو یوسفؒ) وفات ۲۱۳ھ
- (۹۸) امام حافظ عبداللہ بن داؤد خزیمیؒ وفات ۲۱۳ھ
- (۹۹) امام حافظ ابو عبد الرحمن عبداللہ بن زید المقرئیؒ وفات ۲۱۳ھ
- (۱۰۰) امام اسد بن الفرات قاضی قیروان و فاتح صقلیہؒ وفات ۲۱۳ھ
- (۱۰۱) امام احمد بن حفص ابو حفص کبیر بخاریؒ وفات ۲۱۸، ۲۱۷ھ
- (۱۰۲) امام شیخ ہشام بن اسماعیل بن یحییٰ بن سلیمان الکھفی الفقہیؒ وفات ۲۱۷ھ
- (۱۰۳) امام حافظ علی بن معبد بن شہاد العبدی الرقیؒ وفات ۲۱۸ھ
- (۱۰۴) امام ابو یوسف فضل بن دیکینؒ کوفیؒ ولادت ۱۳۰ھ وفات ۲۱۹ھ
- (۱۰۵) امام شیخ محمدی ابو بکر عبداللہ بن الزبیر بن عیسیٰ بن عبید اللہ بن اسامہؒ وفات ۲۱۹ یا ۲۲۰ھ
- (۱۰۶) امام عیسیٰ بن ابان بن صدقہ بصریؒ وفات ۲۲۱ھ
- (۱۰۷) امام یحییٰ بن صالح الوحاظی البوزکریؒ ولادت ۱۴۹ھ وفات ۲۲۲ھ
- (۱۰۸) امام حافظ سلیمان بن حرب بغدادیؒ وفات ۲۲۲ھ

مسائل واحکام اس وقت کا سب سے اہم کام تھا اور یہ سب کے بس کی بات بھی نہ تھی کیونکہ اس میں بڑے غور و فکر اور فہم و بصیرت کی ضرورت ہوتی ہے۔ باقی تدوین حدیث کا کام تو یہ عہد نبوی سے ہوتا آ رہا ہے اور اس وقت بھی بطور خود ہر شخص کو دلچسپی تھی، جس کا بڑا ثبوت امام اعظمؒ کی ”جامع المسانید“ ہے اور پھر پہلی صدی ہجری کے ختم پر جب کہ صحابہ کرامؓ کو روپوش ہوئے ابھی دس بیس سال بھی نہ گزرے تھے۔ (۱)

یہ تو سب ہی جانتے ہیں کہ جمع حدیث میں اہم کام اسناد اور رواۃ پر نظر ہے اور سچ پوچھے تو یہی معیار ہے، امام اعظمؒ کے دور میں جس وقت تابعین کا بڑا طبقہ بقید حیات تھا اسناد و رواۃ کی اس بحث کی گنجائش ہی کہاں تھی جو بعد میں ہوئی، صحابہ کرام رضوان اللہ اجمعین کے متعلق یہ مسلم ہے ”الصحابة کلہم عدول“ صحابہ کرامؓ سب کے سب عادل ہیں، رہ گئے تابعین تو یہ موجود ہی تھے۔

پھر یہ سوچنے کی بات ہے کہ جب فقہ کی تدوین آیات واحادیث سے ہی ہو رہی تھی تو ان چیزوں سے بے توجہی کا موقع بھی کیا تھا اس لئے کہ اس کام میں پہلے احادیث کی ہی ضرورت پڑتی ہے۔ ابن حجر مکی شافعیؒ نے لکھا ہے کہ جس طرح صدیق اکبرؓ اور فاروق اعظمؓ سے باوجود جلالت علم اور آنحضرت صلی اللہ علیہ وسلم کی اقرابت کے احادیث کا وہ ذخیرہ مروی نہیں ہے جو دوسرے چھوٹے بڑے صحابہ کرامؓ سے کہ یہ حضرات عامۃ المسلمین اور اسلام کے مصالح اور

==

- (۱۰۹) امام ابو سعید قاسم بن سلامؒ وفات ۲۲۳ یا ۲۲۵ھ  
 (۱۱۱) امام شیخ فرخ موہلی امام ابو یوسفؒ ولادت ۱۳۶ھ وفات ۲۳۰ھ  
 (۱۱۳) امام حافظ علی بن محمد ابوالحسن طنافسیؒ وفات ۲۳۳ھ  
 (۱۱۵) امام حافظ محمد بن عبدالنہیر کوفیؒ وفات ۲۳۲ھ  
 (۱۱۷) امام حافظ سلیمان بن داؤد بن بشر المفسرؒ معروف بہ شاذ کوفیؒ وفات ۲۳۳ھ  
 (۱۱۸) امام حافظ ابو بکر بن ابی شیبہ (عبداللہ بن محمد بن ابی شیبہ) کوفیؒ وفات ۲۳۵ھ  
 (۱۱۹) امام حافظ بشر بن الولید بن خالد کندیؒ وفات ۲۳۸ھ  
 (۱۲۱) امام حافظ ابراہیم بن یوسف بلیؒ وفات ۲۳۹ھ  
 (۱۲۲) امام حافظ عثمان بن محمد بن ابراہیم الکوفی المعروف بابن ابی شیبہ وفات ۲۳۹ھ عمر ۸۳ سال  
 (۱۲۳) امام حافظ ولید بن شجاع ابوہام بن ابی برداسکونی الکوفیؒ وفات ۲۳۳ھ عمر ۸۳ سال  
 (۱۲۴) امام حافظ احمد بن منیع ابو جعفر البغوی الاصبہانیؒ ولادت ۱۶۰ھ وفات ۲۴۲ھ  
 (۱۲۵) امام محمد ثوبان ابو بکر ب محمد بن العلاء الہمدانی الکوفیؒ وفات ۲۳۳ھ عمر ۸۷ سال  
 (۱۲۶) امام شیخ ابو عبداللہ بن یحییٰ الصدیقیؒ وفات ۲۴۳ھ  
 (۱۲۷) امام حافظ احمد بن محمد بن شیبہ نیشاپوریؒ وفات ۲۴۶ھ  
 (۱۲۸) امام حافظ اسحاق بن موسیٰ الانصاریؒ وفات ۲۴۲ھ  
 (۱۲۹) امام حافظ سلمہ بن شیبہ نیشاپوریؒ وفات ۲۴۶ھ  
 (۱۳۰) امام حافظ احمد بن کثیر ابو عبداللہ دورقؒ ولادت ۱۶۸ھ وفات ۲۴۶ھ  
 (۱۳۱) امام حافظ اسماعیل بن ثوبان ابو سہل ثقفی قزوینیؒ وفات ۲۴۷ھ  
 (۱۳۲) امام حافظ عمرو بن علی فلاں بصریؒ وفات ۲۳۹ھ  
 (۱۳۳) امام ابو جعفر درانیؒ وفات ۲۵۳ھ۔ ”انوار الباری“ اردو شرح ”صحیح البخاری“ تالیف تلمیذ علامہ سید محمد انور شاہ کشمیریؒ، حضرت مولانا سید احمد رضا صاحب بجنوریؒ جلد اول، حصہ اول، صفحہ ۱۲۵ تا ۲۱۷ مطبوعہ بانی بکڈ پو، دہلی۔ انیس

احکام میں اس طرح منہمک تھے کہ ان کو روایت کی طرف وہ توجہ نہ رہی جو اور لوگوں کی تھی لیکن اس کا یہ مطلب ہرگز نہیں ہو سکتا کہ آپ حضرات احادیث سے شغف نہیں رکھتے تھے۔

اسی طرح امام ابوحنیفہؒ اور آپ کے اصحاب، فقہ کی ترتیب اور استنباط و استخراج مسائل کے اشتغال کی وجہ سے اگر احادیث کی روایت میں نمایاں نظر نہیں آتے تو اس کا یہ مطلب ہرگز نہیں ہے کہ آپ حضرات نے حدیث کی دولت سے وافر حصہ نہیں پایا تھا ان کے الفاظ یہ ہیں:

”ولأجل اشتغاله بهذا الأهم لم يظهر حديثه في الخارج كما أن أبا بكر وعمر رضی اللہ عنہما لما اشتغلا لمصالح المسلمين العامة لم يظهر عنهما من رواية الأحاديث مثل ما ظهر عن دونهما حتى صغار الصحابة رضوان اللہ علیہم وكذلك مالک والشافعی لم يظهر عنهما مثل ما ظهر عن تفرغ للرواية كأبي زرعة وابن معين“۔ (۱)

امام ابوحنیفہؒ حدیث وقرآن سے چونکہ مسائل کے استنباط و استخراج میں منہمک تھے جو بڑا اہم کام تھا اس وجہ سے آپ کی خدمت حدیث نمایاں نہ ہو سکی اس کی مثال ایسی ہے جیسے حضرت ابوبکرؓ و عمرؓ مصالح عامہ سے متعلقہ امور میں اشتغال کی وجہ سے روایت حدیث میں وہ نمایاں مقام نہیں حاصل کر سکے جو دوسرے چھوٹے بڑے صحابہ کرامؓ کو حاصل رہا اور یہی حال امام مالکؒ و شافعیؒ کا ہے کہ ان کی خدمت حدیث ان لوگوں کی طرح نمایاں نہیں، جو اسی کام کے ہو کر رہ گئے تھے جیسے ابو زرعةؒ اور ابن معینؒ۔

بہر حال حقیقت یہ ہے کہ امام صاحبؒ اور آپ کے اصحابؒ نے احادیث کے ساتھ بھی اپنے دور کے مذاق کے مطابق وہی شغف رکھا جو رکھنا چاہئے تھا۔ (۲)

### تدوین فقہ اور مسائل کا پھیلاؤ:

فقہ کا جو کام امام اعظمؒ کی زیر نگرانی انجام پایا تھا وہ ضرورت اور تقاضائے وقت کے ساتھ پھیلتا اور بڑھتا ہی گیا کسی منزل پر جا کر رکنا نہیں اور یہی ہونا بھی چاہئے تھا کیونکہ انسانی ضرورتیں نئی نئی شکلیں اختیار کرتی رہیں اور نئی ایجادات

(۱) الخیرات الحسان فی مناقب الامام الاعظم ابی حنیفة النعمان: ۶۶۔

(۲) امام صاحبؒ اور علوم حدیث: امام صاحبؒ علوم حدیث کے تمام سرچشموں سے سیراب تھے۔ اور اس میں ان کو جامعیت حاصل تھی

ایک مرتبہ خلیفہ ابو جعفر منصور کے یہاں گئے۔ عیسیٰ بن موسیٰ نے امام صاحبؒ کے بارے میں کہا کہ ہذا عالم الدنیا الیوم۔ یعنی آج یہ دنیا کے سب سے بڑے عالم ہیں۔ ابو جعفر منصور نے پوچھا کہ آپ نے کس سے علم حاصل کیا ہے۔ امام صاحبؒ نے جواب دیا۔ حضرت عمرؓ کا علم اصحاب عمرؓ سے۔ حضرت علیؓ کا علم اصحاب علیؓ سے حضرت ابن مسعودؓ کا علم اصحاب ابن مسعودؓ سے۔ حضرت ابن عباسؓ کا علم اصحاب ابن عباسؓ سے اور ابن عباسؓ کے زمانہ میں ان سے بڑا کوئی عالم نہیں تھا۔ یہ سن کر ابو جعفر منصور نے کہا کہ آپ نے بہت ہی معتبر و مستند علم حاصل کیا ہے۔ (تاریخ بغداد: ج ۱۳ ص ۳۳۴) ==



اور جدت پسندی کے ساتھ نئے مسائل ابھرتے رہے اور انشاء اللہ یہ سلسلہ تا قیامت یوں ہی جاری رہے گا اور یہی وجہ ہے کہ حدیث میں فقہ کی بڑی فضیلتیں آئی ہیں، رسول اکرم صلی اللہ علیہ وسلم کا ارشاد گرامی ہے:

== امام سفیان ثوری کا قول ہے کہ ابوحنیفہ صرف صحیح حدیث کو لیتے تھے حدیث کے ناخ و منسوخ کا پختہ علم رکھتے تھے۔ ثقہ راویوں سے روایت کرتے تھے رسول اللہ صلی اللہ علیہ وسلم کے آخری عمل اور اہل کوفہ کے مسلک پر عمل کرتے تھے۔ اور اسی کو دین بتاتے تھے۔ (عقود الجمان: ص ۱۹۱)

حسن بن صالح کا بیان ہے کہ امام ابوحنیفہ احادیث کے ناخ و منسوخ کی جانچ میں بہت شدت سے کام لیتے تھے اور ان کے روایتی اور درایتی معیار کے مطابق رسول اللہ صلی اللہ علیہ وسلم اور صحابہ سے جو حدیث مل جاتی تھی اسی پر عمل کرتے تھے۔ وہ علماء کوفہ کی احادیث و فقہ دونوں کو پہچانتے تھے۔ اور اپنے شہر کے تعامل کی اتباع کرتے تھے۔ رسول اللہ صلی اللہ علیہ وسلم کے آخری عمل کے حافظ تھے جس پر آپ کا وصال ہوا۔ اور جو علماء کوفہ تک پہنچا۔ (اخبار اہی حنیفہ و اصحابہ: ص ۱۳)

امام ابوحنیفہ نے تابعین و تبع تابعین میں جن شیوخ حدیث سے روایت کی ہے ان کی تعداد چار ہزار ہے ”عقود الجمان“ میں جن اہم مشائخ کے نام حروف تہجی پر شمار کئے ہیں ان کی تعداد ۲۸ (دوسواسی) سے زائد ہے۔ (عقود الجمان: ۶۳ تا ۸۷)

الکر ”تفقه فی الدین“ میں امام حماد بن ابی سلیمان ان کے شیخ اکبر ہیں تو امام عامر بن شریحیل شعی حدیث رسول میں ان کے شیخ اکبر ہیں۔ جیسا کہ ذہبی نے لکھا ہے۔ ہو اکبر شیخ لأبی حنیفہ۔ وہ ابوحنیفہ کے شیخ اکبر ہیں (تذکرۃ الحفاظ: ۷۱/۷۲)

امام ابوحنیفہ کے تلامذہ بھی قرآن و حدیث، عربیت و دیگر علوم و فنون کے ماہر تھے۔ امام محمد بن حسن جو تلامذہ میں کم عمر تھے علم حدیث اور فقہ میں ان کی گہرائی و گیرائی کا حال یہ تھا کہ امام شافعی جب ان کی خدمت میں گئے اور فقہ و حدیث کی تکمیل کی تو فرمایا کہ میں نے محمد بن حسن سے ایک اونٹ کے بار برابر حدیث سنی ہے۔ وہ یہ بھی کہتے کہ اگر وہ نہ ہوتے تو علم میں میری زبان اتنی نکلتی۔ تمام اہل علم فقہ میں اہل عراق کے عیال ہیں، اور اہل عراق اہل کوفہ کے عیال ہیں، اور اہل کوفہ امام ابوحنیفہ کے عیال ہیں۔ (توقیب المدارک: ۲۹۲/۱)

امام ابوحنیفہ حدیث کی روایت میں بہت سختی سے کام لیتے تھے۔ امام یحییٰ بن معین فرماتے ہیں کہ ابوحنیفہ ثقہ ہیں وہ ان ہی احادیث کو بیان کرتے ہیں جو ان کو یاد ہوں، اور جو یاد نہیں اس کو بیان نہیں کرتے۔ (تاریخ بغداد: ۱۳/۳۲۵)

امام صاحب احادیث کی روایت کے بارے میں کہا کرتے تھے: لا ینبغی للرجل أن یحدث من الحدیث إلا ما یحفظ من وقت ما سمعہ آدمی کو چاہئے کہ صرف وہی حدیث بیان کرے جس کو اس نے سماع کے وقت یاد کر لیا ہے۔ (مناقب اہی حنیفہ و صاحبیہ: ۲۲)

امام صاحب نے کوفہ میں فقہ کی تدوین کی اور فقہی مسائل کا املا کرایا اسی طرح احادیث کی روایت کی اور املا کرایا، بعد میں تلامذہ میں ان کتابوں کو اپنے حلقہ درس میں روایت کی اس لیے وہ کتابیں ان کی طرف منسوب ہوئیں پھر بھی کچھ کتابیں امام صاحب کے نام سے باقی رہ گئیں جیسا کہ ابن ندیم نے الفہرست میں مندرجہ ذیل کتابوں کے نام دیئے ہیں:

(۲) کتاب الرسالۃ الی البستی

(۳) کتاب الرد علی القدریۃ (الفہرست: ۲۸۵)

(۱) کتاب الفقہ الاکبر

(۳) کتاب العالم و المتعلم

(۵) کتاب الممسند

فقہ کے مختلف ابواب پر امام ابوحنیفہ کے مجتہدات و آثار پر مشتمل کتابیں اس دور کے فقہاء و مشائخ کے درمیان مطالعہ میں رہتی تھیں، چنانچہ امام شافعی کہتے ہیں کہ جو شخص ابوحنیفہ کی کتابوں کو نہیں دیکھے گا وہ فقہ میں تبحر نہیں ہو سکتا ہے اور نہ وہ فقہ حاصل کر پائے گا۔

امام مالک، امام عبداللہ بن داؤد، امام سفیان ثوری، عبداللہ بن مبارک اور اس دور کے دیگر فقہاء امام صاحب کی کتابوں کو رکھتے اور پڑھتے تھے۔ امیر ابن ماکولہ نے الإکممال میں امام ابوحماد المقرئ متوفی ۳۳۳ھ کے حال میں لکھا ہے کہ انہوں نے امام ابوحنیفہ اور امام ابو یوسف کی کتابیں احمد بن نصر سے سنی ہے اور احمد بن نصر نے ابوسلیمان جوزائی سے اور انہوں نے امام محمد سے یہ کتابیں سنی ہیں۔ (مناقب ابوحنیفہ: ۲۵)

بہر حال اس سے ظاہر ہوتا ہے کہ امام صاحب کی یہ کتابیں کئی صدیوں تک دائر و سائر ہیں اور فقہاء و محققین ان سے استفادہ کرتے رہے۔ بعد میں وہ کتابیں ان کے شاگردوں کی طرف حذف و اضافہ کی بنیاد پر منسوب ہو گئیں۔ (انیس الرحمن قاسمی)

”من یرد اللہ بہ خیراً یفقہہ فی الدین إنما أنا قاسم واللہ یعطی“۔ متفق علیہ۔ (۱)

اللہ تعالیٰ جس کے ساتھ بہتری کا ارادہ فرمالتا ہے دین میں اسے بصیرت عطا کر دیتا ہے اور میرا کام تو بس تقسیم کر دینا ہے حقیقت میں عطا و بخشش خدا کا کام ہے۔

اس حدیث میں اس بات کی طرف اشارہ ہے کہ فقہت اور استنباط و استخراج میں بصیرت فیضان الہی ہے، انسانی عمل کو اس میں دخل نہیں، قدرت کی طرف سے یہ فیضان ان بندوں پر ہوتا ہے جسے وہ نوازنا چاہتا ہے۔

### فقہ کی برکت:

حضرت عبداللہ بن عباس رضی اللہ عنہما کا بیان ہے کہ رسول الثقلین صلی اللہ علیہ وسلم نے فرمایا:

”فقیہ واحد أشد علی الشیطان من ألف عابد“۔ رواہ الترمذی۔ (۲)

ایک فقیہ شیطان پر ہزار عابد سے زیادہ بھاری ہے۔

اور چیزوں کے ساتھ اس حدیث میں یہ بھی اشارہ معلوم ہوتا ہے کہ اگر فقہا مسائل میں صحیح طور پر رہنمائی نہیں فرماتے تو شیطان کا لشکر انسانوں کو غلط راستہ پر ڈال دیتا اور گمراہی کے جہنم میں لاکھڑا کرتا اور یہی وجہ ہے کہ شیطان جس قدر فقیہ سے گھبراتا ہے عبادت گزار سے نہیں۔ (۳)

(۱) مشکوٰۃ، کتاب العلم: ص ۳۲۔

(۲) مشکوٰۃ، کتاب العلم۔

(۳) مقدمہ فتاویٰ دارالعلوم دیوبند از مولانا مفتی محمد ظفر الدین مفتاحی: ۵۱ تا ۷۷۔ انیس

## فقہ اسلامی کے ادوار

فقہ اسلامی کی ابتدا عہد نبوی صلی اللہ علیہ وسلم میں ہو گئی تھی اور صحابہؓ و تابعینؓ کے زمانے میں نئے مسائل کی تخریج کا کام شروع ہو گیا تھا، اس کے کئی ادوار اور عہد گزرے ہیں، اس موضوع پر قدیم و جدید مورخین نے درج ذیل کتابیں تحریر کی ہیں، جو اس موضوع کے لیے کافی اہم ہیں۔ (۱)

لیکن اس کے علاوہ یہاں فقہ اسلامی کے ادوار کا ایک مختصر جائزہ موسوعہ فقہ اسلامی کے حوالہ سے پیش ہے:

فقہ اسلامی مختلف ادوار سے گذری ہے جو ایک دوسرے سے گتھے ہوئے رہے ہیں اور ہر سابقہ دور لاحقہ دور پر اثر انداز رہا ہے، ہم یہ نہیں کہہ سکتے کہ یہ سبھی عہد اپنے زمانہ کے اعتبار سے پوری باریکی کے ساتھ ایک دوسرے سے ممتاز

(۱) قدیم علما کی کتابیں:

- |                                   |   |
|-----------------------------------|---|
| (۱) طبقات الشافعية۔ (شافعیہ)      | مصنف شیخ ابوعاصم عبادیؒ۔ (م: ۲۵۸ھ)                  |
| (۲) طبقات الفقهاء (تمام فقہاء)    | مصنف امام ابواسحاق شیرازیؒ۔ (م: ۴۷۶ھ)               |
| (۳) طبقات الحنابلة (تابلہ)        | مصنف قاضی ابوحسین محمد بن فراءؒ۔ (م: ۵۲۷ھ)          |
| (۴) توتیب المدارک (مالکیہ)        | مصنف قاضی عیاض مالکیؒ۔ (م: ۵۴۳ھ)                    |
| (۵) طبقات الشافعية الكبرى (شوافع) | مصنف امام تاج الدین عبدالوہاب سبکیؒ۔ (م: ۷۷۱ھ)      |
| (۶) طبقات الشافعية۔               | مصنف شیخ جمال الدین اسنوویؒ۔ (م: ۷۷۲ھ)              |
| (۷) الجواهر المضیة (حنفیہ)        | مصنف علامہ محی الدین عبدالقادر قریشیؒ۔ (م: ۷۷۵ھ)    |
| (۸) ذیل علیٰ طبقات الحنابلة۔      | مصنف حافظ ابن رجب حنبلیؒ۔ (م: ۷۹۵ھ)                 |
| (۹) الدیباچ المذہب۔               | مصنف برہان الدین ابراہیم بن فرحون مالکیؒ۔ (م: ۷۹۹ھ) |
| (۱۰) طبقات الشافعية۔              | مصنف ابوبکر بن احمد مشقیؒ۔ (م: ۸۵۱ھ)                |
| (۱۱) تاج التراجم۔                 | مصنف حافظ قاسم بن قطلوبغاؒ۔ (م: ۸۷۹ھ)               |
| (۱۲) المقصد الأرشد۔               | مصنف علامہ برہان الدین ابراہیم بن محمدؒ۔ (م: ۸۸۴ھ)  |
| (۱۳) الجوهر المنضد۔               | مصنف علامہ یوسف بن حسن مشقیؒ۔ (م: ۹۰۹ھ)             |
| (۱۴) المنہج الأحمـد۔              | مصنف ابوالیمن مجیر الدین علیؒ۔ (م: ۹۲۸ھ)            |
| (۱۵) توشیح الدیباچ۔               | مصنف علامہ بدر الدین قرافیؒ۔ (م: ۹۶۴ھ)              |
| (۱۶) الطبقات السنیة۔              | مصنف علامہ تقی الدین غزنیؒ۔ (م: ۱۰۰۵ھ)              |

ہیں، سوائے عہد اول کے جو عہد نبوت ہے، اس لئے کہ وہ ان ادوار سے جو حضور صلی اللہ علیہ وسلم کے انتقال کے بعد آئے ہیں، پوری طرح ممتاز ہے۔ (۱)

### پہلا دور: عہد نبوی:

مکی و مدنی دونوں ادوار میں فقہ اسلامی کا تمام تر دار و مدار وحی پر تھا، حتیٰ کہ ان مسائل کا دار و مدار بھی وحی پر تھا (جن میں حضور صلی اللہ علیہ وسلم نے یا آپ صلی اللہ علیہ وسلم کے صحابہ نے آپ صلی اللہ علیہ وسلم کے سامنے یا آپ صلی اللہ علیہ وسلم کے پیچھے اجتہاد کیا اور آپ صلی اللہ علیہ وسلم کو اس کا علم ہوا اور آپ صلی اللہ علیہ وسلم نے اس کو برقرار رکھا یا اسے رد فرما دیا) اس لئے کہ اللہ تعالیٰ نے اگر اس اجتہاد کو برقرار رکھا تب بھی وہ وحی کے ذریعہ تشریح تھی اور اگر رد کر دیا تو اس رد کی بنیاد بھی وہی تشریح تھی جو وحی پر مبنی تھی۔

حضور صلی اللہ علیہ وسلم کے اجتہاد کے اثبات ورد میں جو کچھ بھی کہا جائے، لیکن حق بات یہ ہے کہ ان مسائل میں جو آپ کو وحی سے نہ معلوم ہو سکے آپ صلی اللہ علیہ وسلم نے اجتہاد فرمایا ہے، پھر بسا اوقات اللہ تعالیٰ نے آپ کے اجتہاد کی توثیق کر دی ہے اور بسا اوقات آپ پر یہ واضح کر دیا ہے کہ آپ نے جو رائے قائم کی ہے وہ خلاف اولیٰ ہے۔

==

- |  |  |
|--|--|
| مصنفہ علامہ محمد کمال الدین غزنیؒ۔ (م: ۱۲۱۳ھ)  | ۱۷) السخت الأکمل۔                        |
| مصنفہ مولانا عبدالرحمن فرنگی محلیؒ۔ (م: ۱۳۰۴ھ) | ۱۸) الفوائد البہیة۔                      |
| مصنفہ علامہ محمد البشير ازہریؒ۔ (م: ۱۳۲۹ھ)     | ۱۹) الیواقیت الثمینیة۔                   |
| مصنفہ شیخ محمد بن محمد مخلوفؒ۔ (م: ۱۳۶۰ھ)      | ۲۰) شجرة النور الزكية في طبقات المالکية۔ |
| مصنفہ ابو بکر احمد ابن علی الخطیب بغدادیؒ۔     | ۲۱) الفقیہ و المتفقہ۔                    |
| مصنفہ ابن خلکانؒ۔                              | ۲۲) وفيات الأعیان۔                       |
| مصنفہ علامہ عبدالرحمن ابن خلدونؒ۔              | ۲۳) تاریخ ابن خلدون۔                     |
| مصنفہ علامہ علی جمال الدین حسن ابن یوسفؒ۔      | ۲۴) تذکرۃ الفقہاء۔                       |

### جدید علماء کی کتابیں:

- |   |   |
|---|---|
| مصنفہ محمد خضریٰ بک و مصنفہ عبداللطیف محمد السبکی | ۱) تاریخ التشریح الإسلامی۔                |
| مصنفہ مولانا سید مناظر حسن گیلانیؒ۔               | ۲) تدوین فقہ۔                             |
| مصنفہ علامہ علی الثالوث۔                          | ۳) تاریخ الفقہ الإسلامی۔                  |
| مصنفہ مولانا خالد سیف اللہ رحمانیؒ۔               | ۴) فقہ اسلامی تدوین و تعارف۔              |
| مصنفہ ڈاکٹر اشتیاق احمد اعظمیؒ۔ (انہیں)           | ۵) اودھ میں افتا کے مراکز اور انکی خدمات۔ |

(۱) ماخوذ از الموسوعۃ الفقہیہ اردو جلد اول۔ وزارت اوقاف کویت۔ انہیں

اس سے یہ بات واضح ہو جاتی ہے کہ یہ دور یہاں وہاں کے کسی اجنبی فقہ سے متاثر نہیں ہوا، کیونکہ نبی صلی اللہ علیہ وسلم ناخواندہ تھے، آپ صلی اللہ علیہ وسلم کسی استاذ کے سامنے نہیں بیٹھے، نیز جس قوم میں آپ صلی اللہ علیہ وسلم نے آنکھیں کھولیں اور پرورش پائی وہ بھی ناخواندہ تھی، اور اسے رومی یا غیر رومی کسی قانون کی کوئی جانکاری نہ تھی۔

ہاں عربوں کے کچھ رسوم تھے جن پر ان کا اتفاق تھا، ان میں سے بعض رسم و رواج کو شریعت نے باقی رکھا اور بعض کو منسوخ کر دیا، جیسے ”متنہی بیٹے“، کارواج اور ”ظہار“ کی رسم اور نکاح کی بعض قسمیں جو عربوں میں معروف اور رائج تھیں، نیز ”سود“ اس لئے کہ یہ بھی ان میں عام تھا، اور اس کے علاوہ بہت سی باتیں، کوئی شخص خواہ کتنا ہی اسلام دشمن ہو، یہ دعویٰ نہیں کر سکتا کہ اس دور میں اسلامی قانون سازی سابقہ قوموں کے قوانین سے متاثر ہوئی تھی۔

اس دور میں صرف قرآن پاک کی تدوین زیر عمل آئی، کلام اللہ کے علاوہ حدیث وغیرہ کی تدوین سے اس لئے منع کر دیا گیا تاکہ لوگوں کو کلام اللہ اور حدیث رسول صلی اللہ علیہ وسلم میں التباس نہ ہو، جیسا کہ سابقہ امتوں کے ساتھ ہوا کہ انہوں نے خدائی کلام کو اپنے رسولوں اور علما کی باتوں سے گڈ مڈ کر دیا اور اس مخلوط کو انہوں نے اللہ کی طرف سے نازل کردہ مقدس کتابوں کا درجہ دے دیا، اس کے باوجود بعض صحابہ کو آپ کی حدیث کی تدوین کی اجازت ملی تھی، جیسے عبداللہ بن عمرو بن العاص کو، چنانچہ انہوں نے حضور صلی اللہ علیہ وسلم سے سن کر جو احادیث جمع کی تھیں ان کا نام انہوں نے ”الصادقہ“ رکھا تھا، اسی طرح حضرت علی رضی اللہ عنہ کو بھی اجازت ملی تھی کہ وہ ”خون بہانے“ اور ”دیت“ سے متعلق بعض مسائل لکھ لیں۔

اپنے رب کے پیغام کی مسلسل ۲۳ سالہ تبلیغ کے بعد رسول اللہ صلی اللہ علیہ وسلم رفیق اعلیٰ سے جا ملے، ۱۳ ارسال آپ نے مکہ میں گزارے، جن کے دوران آپ کا مشن عقیدہ کی پختہ کاری تھی، خواہ عقیدہ کا تعلق اللہ تعالیٰ کی ذات سے ہو، یا آپ صلی اللہ علیہ وسلم کی سچائی کی شہادت سے، یا یوم آخرت سے، نیز آپ صلی اللہ علیہ وسلم نے اس دور میں مکارم اخلاق کی دعوت اور امہات الرذائل سے منع فرمانے پر توجہ دی، عہد کئی میں اگر بعض فروری احکام مشروع ہوئے، جیسے ذبیحوں کے احکام، تو درحقیقت ان کا تعلق توحید سے تھا۔

مدنی دور میں ہر طرح کی پیہم نشریات اور قانون سازی کا کام انجام پذیر ہوا، اس دور کے متعلق اگر ہم کچھ کہہ سکتے ہیں تو یہی کہ تاریخ میں ہمیشہ یہ ہوتا رہا ہے کہ داعیان اصلاح نظریات تو وضع کرتے ہیں لیکن وہ اپنی زندگی میں ان نظریات کا ثمرہ نہیں دیکھ پاتے، لیکن رسول اکرم صلی اللہ علیہ وسلم نے رفیق اعلیٰ سے جا ملنے سے قبل احکام سازی کر کے انہیں اکثر معاملات میں عملی طور پر نافذ کر دکھایا، خواہ ان احکام کا تعلق خاندانی امور سے رہا ہو یا نظام حکومت سے، یا دیوانی معاملات جیسے بیع و شراء اور لین دین سے اور اللہ تعالیٰ کا یہ ارشاد حرف بحرف پورا ہوا:

”الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا“ (۱)

آج کے دن تمہارے لئے تمہارے دین کو میں نے کامل کر دیا اور میں نے تم پر اپنا انعام تمام کر دیا اور میں نے اسلام کو تمہارا دین بننے کے لئے (ہمیشہ کو) پسند کر لیا۔

### دوسرا دور: عہد صحابہ:

یہ زمانہ عہد نبوت کے بعد بکثرت پیش آنے والے نئے واقعات کے لحاظ سے امتیاز رکھتا ہے، اس لئے کہ اس دور میں کثرت سے فتوحات ہوئیں، اور مسلمانوں کو ان قوموں سے ملنے جلنے کا موقع ملا جن کے رسم و رواج سے عرب قطعاً ناواقف تھے، ان نئے واقعات کے تیسرے خدائی احکام کی جانکاری ضروری ہوئی، اس لئے کہ ہم نے پچھلے صفحات میں کئی بار وضاحت کی ہے کہ کوئی واقعہ ایسا نہیں جس میں حکم شرعی موجود نہ ہو، یہ زمانہ اس لحاظ سے امتیاز رکھتا ہے کہ اس میں ایسے صحابہ موجود تھے جن کی فقہا کی حیثیت سے شہرت تھی اور نئے مسائل میں ان کی طرف رجوع کیا جاتا تھا، بعض صحابہ کثرت سے فتویٰ دینے والے تھے، لیکن ان کی تعداد صرف ۳۱ تھی، جن میں حضرت عمرؓ، حضرت علیؓ، حضرت زید بن ثابتؓ، حضرت عائشہؓ، حضرت عبداللہ بن عمرؓ، حضرت عبداللہ بن عباسؓ، حضرت معاذ بن جبلؓ اور حضرت عبداللہ بن مسعود رضی اللہ عنہم تھے، اگر ان میں سے ہر ایک کے فتاویٰ جمع کر دیئے جائیں تو ایک بڑا دفتر تیار ہو جائے، بعض صحابہ فتویٰ کے تعلق سے متوسط درجہ کے تھے، جیسے حضرت ابوبکر رضی اللہ عنہ، ان کے بعد کے صحابہ کی بہ نسبت ان سے فتاویٰ اس لئے بھی تھوڑے منقول ہیں کہ وہ رسول اللہ صلی اللہ علیہ وسلم کے وصال کے بعد زیادہ دن زندہ نہیں رہے، ۱۳ھ میں ان کی وفات ہوئی، نیز مرتدین اور مانعین زکوٰۃ کے فتنہ کی سرکوبی اور روم و فارس کی طرف لشکر کشی نے انہیں مشغول کئے رکھا، متوسطین صاحب افتا صحابہ میں حضرت عثمانؓ، حضرت ابو موسیٰ اشعریؓ وغیرہ بھی ہیں، ان کے فتاویٰ اگر جمع کئے جائیں تو ایک یا دو جزء تیار ہو سکتے ہیں۔

بعض صحابہؓ ایسے ہیں جن سے ایک، دو یا تین مسئلوں میں فتویٰ منقول ہے، بعض صحابہؓ اپنے اجتہاد کے سلسلہ میں اسلامی تشریح کی روح پر اعتماد کرتے تھے بشرطیکہ نصوص اس کی تائید کرتی ہوں، حضرت عمرؓ اس طبقے کے امام سمجھے جاتے ہیں، ان کے بعد ان کے شاگرد حضرت عبداللہ بن مسعود رضی اللہ عنہ کا درجہ ہے، جب کہ بعض صحابہؓ اجتہاد کے سلسلہ میں پابند الفاظ تھے، جیسے حضرت عبداللہ بن عمر رضی اللہ عنہما وغیرہ۔

اس دور کے شروع میں یعنی حضرت ابوبکر و حضرت عمر رضی اللہ عنہما کے دور میں کتاب و سنت کے علاوہ ایک تیسرا مصدر بھی سامنے آیا، جو ان دونوں کے بعد والوں کے لئے اسلامی احکام کے سلسلہ میں بنیاد بنا، ہماری مراد ”اجماع“ ہے، ہوتا یہ تھا کہ جب کوئی نئی صورت حال پیش آتی تو خلیفہ ان صحابہ کو بلا بھیجتے جو ”تفقہ فی الدین“ میں ممتاز تھے اور

ایسے حضرات ان کے درمیان معروف و مشہور اور گنے چنے تھے، جب وہ آجاتے تو خلیفہ ان کے سامنے مسئلہ رکھتا، پھر اگر وہ کسی رائے پر متفق ہو جاتے تو یہ اجماع کی حیثیت اختیار کر لیتا اور بعد والوں کے لئے اس سے انحراف ناجائز ہوتا تھا۔ اجماع کی حجیت اور اس کے امکان پر شک کرنے والے خواہ کتنا ہی شک کریں، لیکن وہ وقوع پذیر ہو چکا ہے اور اس کا انکار کسی طرح ممکن نہیں، جیسے ”دادی اگر تنہا ہو تو اسے چھٹے حصہ کا وارث“ بنانے اور اگر ”کئی دادیاں ہوں تو سدس (چھٹے حصہ) میں سبھوں کو شریک“ کرنے پر صحابہ کا اجماع، اور جیسے ”مسلمان مرد کی اہل کتاب عورت کے ساتھ شادی کی حلت“ کے باوجود ”اہل کتاب مرد کے ساتھ مسلمان عورت کی شادی کی حرمت“ پر ان کا اجماع، اور جیسے ”مصاحف میں قرآن کے جمع“ کرنے پر ان کا اجماع، جب کہ حضور صلی اللہ علیہ وسلم کے دور میں مذکورہ مسائل میں یہ صورت حال نہ تھی، اسی طرح دیگر وہ مسائل جن پر اجماع منعقد ہو چکا ہے۔

لیکن شیخین کے دور کے بعد اجماع کا دعویٰ محتاج دلیل ہوگا، اس لئے کہ صحابہ مجتہدین دنیا کے مختلف گوشوں اور ملکوں میں پھیل گئے تھے، زیادہ سے زیادہ جو بات ایک فقیہ کہہ سکتا ہے وہ یہ کہ میں اس مسئلہ میں کسی اختلاف سے لاعلم ہوں۔ اس سے یہ بات واضح ہوگئی کہ یہ کہنا کہ امام احمد بن حنبل رحمۃ اللہ علیہ نے اجماع کا انکار کیا ہے، صحیح نہیں ہے، زیادہ سے زیادہ جو بات ان سے منقول ہے وہ یہ ہے کہ انہوں نے فرمایا کہ: اجماع کا دعویٰ کرنے والا جھوٹا ہے، اس سے ان کی مراد شیخین کے زمانہ کے بعد کا اجماع ہے۔

اس دور میں بھی قرآن پاک کے علاوہ کسی اور چیز کی تدوین زیر عمل نہیں آئی، حدیث رسول اللہ صلی اللہ علیہ وسلم اور نئے مسائل میں صحابہ کرام کے فتاویٰ زبانی اور سینہ بسینہ نقل ہوئے، ہاں بعض صحابہ ذاتی یادداشت کے لئے ان میں سے بعض چیزیں لکھا کرتے تھے۔

صحابہ کے آخری دور میں، خلیفہ ثالث حضرت عثمان بن عفان رضی اللہ عنہ کی شہادت کے ساتھ فتنہ نے پوری قوت سے سراٹھایا، پھر حضرت علی رضی اللہ عنہ کے دور میں بڑے بڑے واقعات پیش آئے اور وہ تفرقہ معرض وجود میں آیا جس کی آگ میں ہم مسلمان تازہ نوز جل رہے ہیں، ان حالات میں بعض متعصبین نے حدیثیں گڑھنی اور ان کی سند رسول اللہ صلی اللہ علیہ وسلم یا کبار صحابہ تک پہنچانی شروع کیں، یہ متعصبین صحابہ میں سے نہیں تھے بلکہ یہ ان کے بعد کے طبقے کے نو مسلم تھے۔

اس دور میں فقہ اسلامی، رومی یا فارسی قوانین سے متاثر نہیں ہوا اور اگر صحابہ نے ان سے کچھ انتظامی نظام اخذ کئے تو اس کا ہرگز یہ مطلب نہیں کہ وہ متعین لائن سے ہٹ گئے ہوں، یعنی براہ راست، یا بذریعہ اجماع، یا قیاس، یا استصلاح، احکام کو کتاب اللہ اور سنت رسول اللہ صلی اللہ علیہ وسلم کی اصل کی طرف لوٹانے سے، چنانچہ مسلمانوں نے مفتوحہ علاقوں میں رائج بہت سارے وہ رسوم کا عدم کردیئے جو شریعت کی تصریح اور اس کی روح کے خلاف تھے۔

## تیسرا دور: دور تابعین:

یہ دور صغار صحابہؓ کے عہد کا تسلسل تھا، جن میں سے اکثر لوگ فتنہ کی جنگوں کو دیکھ چکے تھے، لیکن اس دور کو دو مکتبہ ہائے فکر کے وجود سے امتیاز حاصل ہے، ایک مکتب فکر کا تعلق حجاز سے تھا، اور دوسرا مکتب فکر عراق میں تھا، حجازی مکتب فکر کا اجتہاد کے سلسلہ میں دار و مدار کتاب و سنت پر تھا اور رائے کا سہارا شاید ہی لیا جاتا تھا، اس لئے کہ حجاز گہوارہ نبوت تھا جہاں محدثینؓ کی کثرت تھی، نیز یہ کہ وہیں مہاجرین و انصار پیدا ہوئے اور یہ بھی کہ راویوں کا سلسلہ ان کے یہاں دراز نہیں تھا، اس لئے کہ تابعی رسول اللہ صلی اللہ علیہ وسلم سے حدیث کی روایت کرنے میں محض ایک راوی سے آگے نہیں بڑھتا تھا، اور یہ راوی بھی اکثر کوئی صحابی ہی ہوتا تھا، اور صحابی تمام کے تمام عادل اور ثقہ ہیں، اس مکتب فکر کے اولین سربراہ مدینہ منورہ میں حضرت عبداللہ بن عمر رضی اللہ عنہما تھے، ان کے بعد ان کی جگہ سعید بن المسیبؓ اور دیگر تابعین نے لی، جب کہ مکہ مکرمہ میں ان کی سربراہی ترجمان القرآن عبداللہ بن عباس رضی اللہ عنہما نے کی، ان کے بعد ان کے شاگردوں نے، جیسے ان کے غلام عکرمہؓ اور ابن جریجؓ وغیرہ نے ان کی جانشینی کی۔

لیکن عراقی مکتب فکر رائے سے بہت سہارا لیا کرتا تھا، لیکن رائے کا سرچشمہ اصول پر مبنی قیاس ہوتا تھا، اور قیاس کسی ایسے مسئلہ کو جس میں نص شرعی موجود نہ ہو، کسی ایسے مسئلہ سے جوڑ دینا ہے جس میں نص شرعی موجود ہو، ان دونوں مسئلوں میں کسی علت جامعہ کی وجہ سے، جدید مسائل کو عراقی مکتب فکر والے شریعت کے عمومی قاعدوں کی طرف لوٹاتے اور ان کے معیار پر تولتے تھے، یہ لوگ روایت کے سلسلہ میں سخت اصولوں پر کار بند تھے، جس کی وجہ یہ تھی کہ عراق ان دنوں فتنوں کی آماجگاہ تھا، چنانچہ وہاں اسلام سے بیر رکھنے والے شعوبی (قومیت پرست لوگ) تھے جو اپنی مخفی اسلام دشمنی کا اظہار عربوں کے تئیں اپنی ناپسندیدگی کے عنوان سے کرتے تھے، وہاں وہ ملاحظہ بھی تھے جو پیہم شکوک و شبہات کو ہوادیتے رہتے تھے، نیز ان میں وہ غالی قسم کے روافض تھے جو علیؓ کی محبت میں اتنے آگے نکل گئے کہ انہیں خدا یا مانند خدا بنا ڈالا اور ان میں علیؓ اور شیعان علیؓ سے بیر رکھنے والے خوارج بھی تھے جو ان مسلمانوں کو مباح الدم سمجھتے تھے جو ان کے ہم مذہب نہ ہوں اور دیگر طرح طرح کے فرقے اور گروہ تھے، اسی لئے قابل اعتبار فقہار روایت میں تامل اور اس کی چھان بین کرتے اور اس کے لئے ایسی شرطیں رو بہ عمل لاتے تھے جن پر اہل حجاز کار بند نہیں تھے، چنانچہ اگر کسی صحابی یا تابعی کا عمل اس کی اپنی روایت کے خلاف ہوتا تو وہ اس بات کو روایت کے لئے باعث خلل سمجھتے تھے، اس لئے اس طرح کی روایت کو اس بات پر محمول کرتے تھے کہ وہ یا تو مؤول ہے یا منسوخ، کسی ایسے مسئلہ میں جس میں ابتلاء عام ہے، کسی ثقہ کی منفرد روایت کو بھی مخدوش گردانتے تھے اور ایسی روایت کو اس بات پر محمول کرتے تھے کہ یا تو یہ منسوخ ہے یا بلا ارادہ راوی سے غلطی ہو گئی ہے، غلطی والی بات اس لئے کہ وہ ثقافت کو بالقصد جھوٹ سے موصوف



کرنے سے بچتے تھے، لیکن یہ رائے رکھتے تھے کہ ایک عادل کبھی بھول سکتا یا غلطی کر سکتا ہے۔

اسی لئے نئے مسائل کے سلسلہ میں اس مکتب فکر کے فقہاء کا زیادہ تر اعتماد رائے سے کام لینے پر تھا، سوائے اس کے کہ ان مسائل کے سلسلہ میں ان کو کوئی ایسی حدیث مل جائے جس میں کوئی شک نہ ہو یا اس میں غلطی کا احتمال کمزور ہو۔ اس مکتب فکر کے سربراہ حضرت عبداللہ بن مسعود رضی اللہ عنہ تھے، ان کے بعد ان کے تلامذہ نے ان کی قائم مقامی کی جن میں سب سے مشہور علقمہ نخعی تھے، ان کے بعد ابراہیم نخعی کا درجہ ہے، جن سے اس مکتب فکر کے ائمہ نے تربیت حاصل کی۔

حجاز کے مکتب فکر کا حدیث و اثر والا ہونے کا یہ مطلب نہیں کہ اس سے وابستہ فقہاء میں ایسے لوگ نہ پائے جاتے ہوں جنہوں نے اپنے بہت سارے اجتہادات میں رائے کا سہارا نہ لیا ہو، چنانچہ اسی دور میں حجاز والوں میں ربیعہ بن عبدالرحمن تھے جو ”ربیعۃ الرأی“ سے مشہور تھے اور جو امام مالک کے استاذ تھے، اس کے برعکس عراق والوں میں ایسے علما موجود تھے جو رائے پر عمل کرنے کو اچھا نہیں سمجھتے تھے، جیسے عامر بن شراحیل جو ”الشعمی“ سے مشہور تھے۔

ہماری اس گفتگو میں ”مکتب“ سے مراد خاص قسم کی عمارت نہیں ہے جیسا کہ ہمارے عرف میں سمجھا جاتا ہے اور نہ ہی کوئی ایسی جگہ مراد ہے جو تعلیم کے لئے خاص کی گئی ہو، بلکہ ”مکتب“ سے مراد خاص رجحان اور ممتاز روش کی پابندی ہے، ہر چند کہ (اس دور میں) علما کے جمع ہونے کی جگہ عموماً جامع مسجدیں ہوا کرتی تھیں، اور وہیں حلقہ ہائے تعلیم لگا کرتے تھے، یہ دوسری بات ہے کہ اس دور کے علما اپنے گھروں میں اور چلتے پھرتے بھی فتوے دیا کرتے تھے۔

یہ جاننا بھی باعث دلچسپی ہوگا کہ اس دور میں اکثر اہل علم موالی (غلام) تھے، چنانچہ مدینہ منورہ میں عبداللہ بن عمر کے غلام نافع تھے، جب کہ مکہ مکرمہ میں عبداللہ بن عباس کے غلام عکرمہ، کوفہ میں بنی والہ کے غلام سعید بن جبیر، بصرہ میں حسن بصری اور ابن سیرین، شام میں مکحول بن عبداللہ جو اوزاعی کے استاذ تھے، اور مصر میں اہل مصر کے امام لیث بن سعد کے استاذ یزید بن ابی حبیب علم و فضل کے تحت نشین تھے اور ان کے علاوہ دیگر بہت سے موالی علم و تقدس کے امام تھے۔

لیکن خالص النسب عربی لوگ بھی اس دور میں ہمہ تن مصروف علم ہو گئے تھے، جن میں سعید بن المسیب، عامر شعمی اور علقمہ بن قیس نخعی قابل ذکر ہیں۔

بعض شہروں میں علم کے سلسلہ میں عرب آگے بڑھے ہوئے تھے، جیسے مدینہ اور کوفہ میں، جب کہ بعض دوسرے شہروں میں علم کا علم موالی کے ہاتھ میں تھا، جیسے مکہ اور بصرہ میں اور شام و مصر میں، لیکن ان دونوں گروہوں کا آپس میں میل جول اور ان کے درمیان ایک دوسرے کے بارے میں کمتری کے تصور یا شرم و عار کے کسی احساس کے بغیر افادہ و

استفادہ کا رشتہ استوار تھا، کیونکہ اسلام نے ان کے دلوں کو جاہلی عصیت سے پاک کر دیا تھا۔ لیکن اکثر اہل علم کا تعلق اس دور میں موالی سے تھا، اور اس کی مندرجہ ذیل وجوہات تھیں:

(الف) عرب ان دنوں سیف بردار تھے اور لشکر اسلام کے سپہ سالار تھے اس لئے کہ وہ اسلام کی کان تھے اور اس کے تئیں زیادہ غیرت مند تھے، اس بنا پر علم سیکھنے اور سکھانے کے لئے اپنے آپ کو فارغ نہ کر سکے، کہ مذکورہ بالا امور نے انہیں مشغول کر رکھا تھا۔

(ب) ان موالی کا نشوونما ایسے ماحول میں ہوا تھا جس کی اپنی تہذیب و ثقافت تھی، جس دین کے وہ خوشی اور اپنی پسند سے حلقہ بگوش ہوئے، انہوں نے اس کی مدد میں حصہ لینا چاہا اور چوں کہ وہ تلوار کے دھنی نہ تھے اس لئے انہوں نے قلم کے ذریعہ اس دین کی مدد ٹھانی۔

(ج) ان کے آقا یعنی صحابہ کرامؓ نے ان کی تعلیم و تربیت پر توجہ دی تاکہ وہ علم کی امانت ان سے لے کر دوسروں تک منتقل کر سکیں، چنانچہ نافعؓ مولیٰ عبد اللہ بن عمرؓ ہی کو لیجئے، انہیں حضرت عبد اللہ بن عمر رضی اللہ عنہما نے تعلیم و تربیت کے زیور سے آراستہ کیا، نافعؓ نے ان سے اور ان کے علاوہ صحابہؓ سے کسب فیض کیا، جیسے ابو ہریرہؓ اور ام المؤمنین ام سلمہؓ عبد اللہ بن عمرؓ نے ان کے سلسلہ میں فرمایا کہ ”خدا نے نافعؓ کے ذریعہ مجھ پر احسان کیا“۔

عکرمہؓ عبد اللہ بن عباسؓ کے غلام تھے، ابن عباسؓ کی وفات کے وقت وہ غلام ہی تھے، چنانچہ عبد اللہ بن عباسؓ کے صاحبزادے علیؓ نے انہیں خالد بن یزید بن معاویہؓ کے ہاتھ چار ہزار دینار میں فروخت کر دیا تو عکرمہؓ نے علیؓ سے کہا: تم نے اپنی امت کا علم چار ہزار میں فروخت کر دیا، (یہ سن کر علیؓ کو غیرت آئی) اور انہوں نے خالد بن یزید سے معاملہ بیع فسخ کر دینے کی درخواست کی، خالد نے درخواست منظور کر لی، اور علیؓ نے عکرمہؓ کو فوراً ہی آزاد کر دیا۔

سید التابعین حضرت حسن بصریؓ ام المؤمنین ام سلمہ رضی اللہ عنہا کے گھر میں پروان چڑھے تھے، اسی سے ان کے علم و فضل کا اندازہ کیا جاسکتا ہے۔

(د) یہ موالی حضرات اپنے آقا یعنی کبار صحابہؓ کے سفر و حضر میں ساتھ رہتے تھے، اس طرح وہ اپنے ان آقاؤں کے ظاہر و باطن کو خوب اچھی طرح جان جاتے اور ان کے علم و فضل کو امت مسلمہ کی طرف منتقل کرتے تھے۔

یہ دور، قرآن پاک کے علاوہ کسی اور چیز کی عدم تدوین کے اعتبار سے فی الجملہ کبار صحابہؓ کے دور کا تسلسل سمجھا جاتا ہے، سوائے تھوڑی بہت حدیث کی کتابت کے جس کی طرف گذشتہ صفحات میں اشارہ کیا گیا، نیز اس دور کے کسی فقیہ کے متعلق یہ معلومات نہیں کہ اس نے مشہور شرعی مصادر سے علیحدہ کسی قانونی نظریہ پر اپنی رائے کی بنیاد رکھی ہو، ورنہ شبہات کو ہوا دینے والوں سے ہمارا مطالبہ ہے کہ وہ اس دور کے درپیش مسائل میں سے کسی ایک بھی ایسے مسئلہ کی

نشانہ ہی کر دیں جس کی کوئی شرعی اصل نہ ہو۔

رسم و رواج پر مبنی مسائل بھی شرعی معیار کے تابع ہوا کرتے ہیں، چنانچہ اگر اسلام کسی رواج کو منسوخ کر دے تو اس کی کوئی حیثیت نہیں رہ جاتی اور شریعت کی طرف سے اس کی منسوخی کے بعد اس پر کاربند ہونا گمراہی ہوگا، لیکن اسلام اس عرف کی حیثیت کو تسلیم کرے تو اس پر عمل جائز ہوگا، اس لیے نہیں کہ وہ ایک عرف ہے بلکہ اس لیے کہ اب اس کی بنیاد نص شرعی پر ہے اور اگر شریعت کسی عرف کے سلسلہ میں خاموشی اختیار کرے تو اس پر عمل یا ترک عمل شرعی مصلحت کے تابع ہوگا۔

باوجودیکہ اس دور میں بڑے بڑے فتنے رونما ہوئے، لیکن ان کا دائرہ تقریباً خلافت کے معاملہ اور اس سے متعلق احکام تک محدود رہا۔

ہر چند کہ یہ دور عہد بنی امیہ کا ہم عصر تھا، اور خلفاء بنی امیہ اپنی سیاست و حکومت میں نرمی و سختی اور اعتدال کے حوالے سے ایک دوسرے سے مختلف تھے، لیکن ہر ایک اس کا خیال رکھتا تھا کہ اس سے کفر صریح کا ارتکاب نہ ہو، ان میں سے کسی نے اگر اس طرح کا کوئی کام کیا تو اس کو نکیر کا سامنا کرنا پڑا، اس دور کے فقہاء ایک دوسرے سے خط و کتابت اور مناظرہ کرتے تھے، ایک دوسرے کی رائے قبول کرتے تھے، اور حق کی پیروی کو ہر بات سے مقدم رکھتے تھے، اسی لئے حضور صلی اللہ علیہ وسلم نے اس دور کے بھلا ہونے کی پیشین گوئی فرمادی تھی، چنانچہ صحیح حدیث میں آیا ہے:

”خَيْرُ النَّاسِ قُرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ“ (۱)

سب سے بہتر دور میرا دور ہے، پھر اس کے بعد والا، پھر اس کے بعد والا۔

اگر امت فی الجملہ راہ مستقیم پر گامزن ہو تو کسی شخص کا اس کے طور طریقہ سے انحراف یا اس کی صفوں سے خروج اس کے لئے کچھ مضرت رساں نہیں۔

### چوتھا دور: دور صغارتا بعین اور کبار تبع تابعین:

اس دور کی ابتدا تقریباً پہلی صدی ہجری کے اواخر اور دوسری صدی ہجری کے اوائل سے ہو جاتی ہے، یہ کہا جاسکتا ہے کہ اس کا آغاز امام عادل عمر بن عبدالعزیز رحمۃ اللہ علیہ کے دور سے ہوتا ہے۔ اور جیسا کہ ہم نے پچھلے صفحات میں کہا کہ ان ادوار کے مابین زمانی طور پر کوئی خط فاصلہ موجود نہیں ہے، یہ ایک دوسرے میں پیوست رہے ہیں اور خلف سلف سے استفادہ کرتے رہے ہیں۔

اس دور کا یہ امتیاز ہے کہ اس میں صحابہ و تابعین کے فتاویٰ کے ساتھ ساتھ حدیث کی تدوین کا آغاز ہوا، یہ کام امیر

(۱) حدیث ”خیر الناس قری فی...“ کی روایت صحیحین نے کی ہے اور ان دونوں حضرات کے علاوہ بھی دیگر محدثین نے اس کی روایت حضرت عبداللہ بن مسعود سے کی ہے اور اس میں اضافہ ہے۔ (الفتح الکبیر فی ضم الزیادۃ الی الجامع الصغیر للسیوطی: ۹۹۲، طبع مصطفیٰ الحلیمی۔)

المؤمنین عمر بن عبدالعزیز کے حکم پر شروع کیا گیا، اللہ تعالیٰ نے اس کے لئے ان کو شرح صدر سے نوازا تھا، ان کو اندیشہ ہوا کہ مبادا حدیث رسول اللہ صلی اللہ علیہ وسلم اور صحابہؓ و تابعینؓ کے اقوال ضائع ہو جائیں اور زمانہ کے ساتھ ساتھ طاق نسیاں کی نذر ہو جائیں، پھر یہ کہ وہ علت بھی ختم ہو چکی تھی جس کی وجہ سے قرآن کے غیر قرآن کے ساتھ خلط ملط ہو جانے کا اندیشہ تھا، اس لئے کہ قرآن پاک سینوں اور مصاحف میں محفوظ ہو چکا تھا اور ہزاروں انسان اسے زبانی یاد کر چکے تھے، اور کوئی ایسا مسلم گھرانہ نہ تھا جس میں قرآن پاک کا کوئی نسخہ نہ ہو، اس لئے اہل علم کو حکم ہوا کہ وہ ان احادیث اور صحابہؓ و تابعینؓ کے فتاویٰ کی تدوین کریں جو انہیں معلوم ہیں تاکہ وہ بعد والوں کے لئے مرجع بن سکیں اور بدلتے ہوئے اسلامی معاشرہ میں، جس میں پیہم ایسے نئے حالات پیش آرہے ہیں جن میں شرعی احکام کی ضرورت ہے، مسائل کے حل میں مجتہدین ان سے روشنی حاصل کر سکیں۔

اس سے بعض مستشرقین کے اس مسلک کی قلعی کھل جاتی ہے کہ حدیث کی تدوین کا مقصد فقہی آراء کے لئے وجہ جواز فراہم کرنا تھا، اس لئے کہ تاریخ شاہد ہے کہ فقہی آراء (فتاویٰ) اور حدیث کی تدوین ایک ہی عہد میں زیر عمل آئی، اور علمائے ان کی جمع و تدوین کے وقت روایت کی چھان پھٹک اور اس کی صحت و سقم کی طرف سے کامل اطمینان کے حصول کے لئے جو کوشش کی وہ دنیا کی کسی قوم نے نہ کی ہوگی۔

اس دور میں علماء اپنے علمی رجحانات اور طریقوں کے تئیں اختصاص کی راہ پر چلنے لگے تھے، چنانچہ ان میں سے بعض تدوین لغت کے ماہر تھے، تو کسی کا موضوع اس کے آداب اور تاریخ سے اشتغال تھا، اور کسی نے عقیدہ سے متعلق نظری مسائل کو اپنا موضوع بنایا، جیسے عقلی طور پر تحسین و تقیح اور رویت باری تعالیٰ وغیرہ کے مسائل، لیکن اس دور میں فقہ سے اشتغال رکھنے والے ہی محدثین اور مفسرین قرآن شمار کئے جاتے تھے، اسی کے ساتھ ساتھ وہ عربی زبان کے رموز و اسرار سے اتنا ضرور واقف ہوتے تھے کہ قرآن و حدیث سے استخراج مسائل کے سلسلہ میں وہ ان سے کام لے سکیں، اسی لئے اس دور میں فقہ کو ممتاز مقام حاصل تھا، امراء و حکام بھی ان کے مقام و مرتبہ کا بے پایاں لحاظ کرتے تھے، اور عوام الناس ان کی قدر دانی میں کوئی کسر اٹھانہ رکھتے تھے، اور سارے مسئلوں میں ان سے رجوع کرتے اور انہیں اس امت کا رہنما سمجھتے تھے، اس سے قطع نظر ملک میں ان کو جو سیاسی مرکزیت حاصل تھی اس کیلئے ہم مثال کے طور پر زہریؒ اور امام ابوحنیفہؒ کے استاذ حماد بن سلمہ کا نام لے سکتے ہیں۔

اسی دور کے اواخر میں مختلف فقہی مذاہب رونما ہونا شروع ہوئے، اسی طرح اس مرحلہ میں تدوین و ترتیب کے عمل کو فروغ حاصل ہوا، چنانچہ اس سے قبل تدوین کا عمل ملا جلا ہوا تھا لیکن اسی دور میں اس میں تنظیم اور باقاعدگی آئی، یہی دور اس دور پنجم کی تمہید تھا، جس میں ائمہ عظام پیدا ہوئے۔

## پانچواں دور: دور اجتهاد:

اس دور کا آغاز اسلامی سلطنت میں جامع علمی ترقی کے آغاز کے ساتھ ہوا، یہ عہد بنی امیہ کے اواخر سے تقریباً چوتھی صدی ہجری کے اختتام تک ممتد رہا، لیکن اس دور کی بھی ابتدا اور انتہا کی زمانی تعیین (جیسا کہ ہم نے بارہا عرض کیا) کسی مؤرخ کے لئے ممکن نہیں، اس دور میں بڑے بڑے ائمہ، مجتہد منتسب، مذاہب فقہیہ کے مجتہدین اور اہل ترجیح علما پیدا ہوئے، نیز اسی دور میں دقیق علمی طرز پر فقہی مذاہب کی تدوین کا کام ہوا۔

اس سے پہلے کہ ہم مجتہدین کے طبقات کو الگ الگ بیان کریں، ضروری ہے کہ ہم یہ بتاتے چلیں کہ اس دور میں ایک نیا علم معرض وجود میں آیا جس کا فقہ سے گہرا رشتہ ہے، یعنی علم اصول فقہ۔

## علم اصول فقہ:

یہ علم دوسری صدی ہجری میں رونما ہوا، جمہور علما کی رائے ہے کہ اس کے پہلے مدون امام شافعی رحمۃ اللہ علیہ ہیں، لیکن ابن ندیمؒ نے ”الفہرست“ میں اس رائے کا اظہار کیا ہے کہ اس علم میں سب سے پہلے قلم اٹھانے والے امام ابو حنیفہ رحمۃ اللہ علیہ کے شاگرد امام ابو یوسفؒ ہیں، بہر صورت اس علم میں پہلی تصنیف جو ہم تک پہنچی ہے وہ امام شافعی رحمۃ اللہ علیہ کی کتاب ”الرسالۃ“ ہے، اس علم میں کتاب و سنت یا قیاس سے شرعی احکام کے استخراج کے سلسلہ میں مجتہد کے لئے جن قواعد کی پابندی ضروری ہے انہیں بیان کیا گیا ہے، امام شافعیؒ نے اجتهاد کے بارے میں اپنے طریقہ عمل کو بتانے کے لئے اسے تصنیف کیا تھا، کسی بھی علم یا زندہ وجود کی طرح جو آغاز آفرینش میں چھوٹا ہوتا ہے پھر بڑا ہوتا ہے، علم اصول فقہ بھی متعدد ادوار سے گذرا، بعد میں اس میں کچھ ایسے علوم و مباحث بھی شامل کر لئے گئے جنہیں علم اصول فقہ کے مصنفین نے اجتهاد کے عمل سے مربوط سمجھا بلکہ اس سے آگے بڑھ کر خالص نظری مباحث بھی شامل کر لئے گئے۔ اس علم میں بھی مفصل اور مختصر تصنیفات ہوتی رہی ہیں۔ (۱)

(۱) تصنیفات اصول فقہ: فردی اور جزئی احکام کا استنباط جن اصول اور قواعد کی بنیاد پر کتاب اللہ و سنت رسول اور اجماع اور قیاس سے ہوتا ہے وہ اصول فقہ کا موضوع ہے، فقہ اسلامی کے ائمہ مجتہدین نے استنباط احکام کے جو قواعد متعین کئے ہیں وہ ایسے میزان ہیں جن پر کسی استنباط کی صحت و خطا اور قوت و ضعف کو پرکھا جاسکتا ہے، اس موضوع پر سینکڑوں کتابیں لکھی گئی ہیں ان میں سے چند اہم کتب کے اسماء ذیل میں دیئے جاتے ہیں:

(۱) الرسالة أبو عبد اللہ محمد بن إدريس الشافعی (م: ۲۰۴ھ)

(۲) اختلاف الفقہاء امام أبو جعفر الطحاوی (متوفی: ۳۲۱ھ)

(۳) أصول الکرخی امام کرخی (متوفی: ۳۴۰ھ)

(۴) أصول الفقہ، الأصول فی الأصول امام احمد بن علی الراضی الجصاص (متوفی: ۳۷۰ھ) =

(۴) أصول الفقہ، الأصول فی الأصول

اس سے یہ نہیں سمجھنا چاہئے کہ علم اصول فقہ کی تدوین سے قبل اجتہاد کے عمل میں قواعد کی پابندی نہیں کی جاتی تھی بلکہ اس کے برعکس مجتہدین عہد صحابہؓ سے اصول فقہ کی تدوین کے وقت تک پورے طور پر متعینہ قواعد کے پابند رہے ہیں اور اگر بعض قواعد کے سلسلہ میں ایک فقیہ کی رائے دوسرے فقیہ کی رائے سے مختلف رہی ہے تو اس اختلاف کا منشا حتی الامکان صحیح بات کی تلاش اور شرعی احکام کے سلسلہ میں خواہش نفس کی پیروی سے بالکل اجتناب تھا، اور اگرچہ یہ قاعدے مدون نہ تھے لیکن بغیر تدوین کے ان پر عمل جاری تھا، اس کی مثال علم نحو سے دی جاسکتی ہے، اس لئے کہ عرب فاعل کو رفع اور مفعول کو نصب دینے کی مکمل پابندی کرتے تھے بغیر اس کے کہ وہ ان علمی اصطلاحوں کی پابندی کریں جو تدوین علم نحو کے بعد سامنے آئیں۔

==

شمس الأئمة السرخسی (متوفی: ۴۲۳ھ)	۵) أصول السرخسی
امام أبو المنصور محمد ابن محمد الماتریدی الحنفی (م: ۳۳۳ھ)	۶) مآخذ الشرائع
الإمام أبو بكر أحمد ابن علي الجصاص الرازي الحنفی (م: ۳۷۰ھ)	۷) الأصول في الوصول
امام أبو بكر محمد بن طيب المالکی (م: ۴۰۳ھ)	۸) التقريب والإرشاد
قاضی عبد الجبار المعتزلی (م: ۴۱۵ھ)	۹) العمدة
امام أبو زيد دبو سی (متوفی: ۴۳۰ھ)	۱۰) تقويم الأدلة
علامه أبو الحسن محمد بن علي المعتزلی (م: ۴۳۶ھ)	۱۱) المعتمد شرح العمدة
امام أبو إسحاق إبراهيم بن علي الشافعی (م: ۴۷۶ھ)	۱۲) اللمع
إمام الحرمین عبد الملك بن عبد الله الشافعی (م: ۴۷۸ھ)	۱۳) البرهان
علامه بز دوئی (متوفی: ۴۸۲ھ)	۱۴) كنز الوصول في معرفة الأصول
امام أبو مظفر منصور بن أحمد الشافعی (م: ۴۸۹ھ)	۱۵) القواعد
حجة الإسلام أبو الحامد محمد بن محمد الغزالی (م: ۵۰۵ھ)	۱۶) المستصفی
حجة الإسلام ابو حامد محمد بن محمد الغزالی (م: ۵۰۵ھ)	۱۷) المفخول
امام أبو معين ميمون بن محمد النسفی (م: ۵۰۸ھ)	۱۸) تبصرة الأدلة
امام أبو القاسم عماد الدين حسين بن علي الحنفی (م: ۵۲۲ھ)	۱۹) الأصول
امام علاء الدين محمد بن أحمد الحنفی (م: ۵۵۳ھ)	۲۰) ميزان الأصول في نتائج العقول
امام فخر الدين محمد بن عمر الشافعی (م: ۶۰۶ھ)	۲۱) المحصول
امام ابن قدامة الحنبلی (متوفی: ۶۲۰ھ)	۲۲) روضة الناظر وجنة المناظر
امام سيف الدين الأمدي (متوفی: ۶۳۱ھ)	۲۳) الإحكام في أصول الأحكام
امام حسام الدين محمد بن محمد الحنفی (م: ۶۴۴ھ)	۲۴) المنتخب الحسامی
امام قرافي مالکی (متوفی: ۶۸۴ھ)	۲۵) تنقيح الفصول في اختصار المحصول
قاضی ناصر الدين عبد الله بن عمر البيضاوی (م: ۶۸۵ھ)	۲۶) منهاج الوصول إلى علم الأصول
امام مظفر الدين أحمد بن علي الحنفی (م: ۶۹۴ھ)	۲۷) بديع النظام
امام أبو البركات عبد الله بن أحمد الحنفی (م: ۷۱۰ھ)	۲۸) منار الأنوار

==

اس سے یہ معلوم ہو گیا کہ علم اصول فقہ کی تدوین علم فقہ کے بعد ہوئی ہے، گویا کہ وجود کے اعتبار سے دونوں کی نشوونما ایک دوسرے کے ساتھ لازم و ملزوم کی حیثیت سے ہوئی ہے۔

اسی دور میں فقہ تقدیری یعنی مسائل فرض کر کے ان کے احکام بیان کرنے کا طریقہ رونما ہوا، عراقی مکتب فکر میں اس فقہ کار حجان امام ابو حنیفہ رحمہ اللہ اور آپ کے شاگردوں سے پہلے ہی نمایاں ہو چکا تھا، اگرچہ ان کے دور میں اور ان کے شاگردوں کے دور میں اس فقہ تقدیری سے اشتغال میں اضافہ ہوا، فقہ کی اس قسم کے بارے میں فقہاء و حصوں میں بڑے ہوئے تھے:

کچھ لوگ تو اس کو ناپسند کرتے تھے کہ اس سے اشتغال غیر مفید ہے، اور بسا اوقات اس کی وجہ سے ایسی بحثیں کھڑی

==

- |  |   |
|--|---|
| امام عبدالعزیز البخاری <sup>ؒ</sup> (متوفی: ۳۰ھ)         | ۲۹) كشف الأسرار شرح كنز الوصول                  |
| امام صدر الشریعہ <sup>ؒ</sup> (متوفی: ۴۷ھ)               | ۳۰) تنقیح الأصول                                |
| علامہ تاج الدین عبد الوہاب الشافعی <sup>ؒ</sup> (م: ۷۷ھ) | ۳۱) مجمع الجوامع                                |
| امام الأسنونی <sup>ؒ</sup> (متوفی: ۷۲ھ)                  | ۳۲) نہایة السؤل شرح منهاج الوصول                |
| امام بدر الدین زرکشی <sup>ؒ</sup> (متوفی: ۹۴ھ)           | ۳۳) التشنیف المسامع شرح جمع الجوامع             |
| علامہ ابن ہمام (متوفی: ۸۶۱ھ)                             | ۳۴) التحریر                                     |
| علامہ محب اللہ البہاری الحنفی <sup>ؒ</sup> (متوفی: ۱۱۹ھ) | ۳۵) مسلم الثبوت                                 |
| نواب حسن خان مرحوم (متوفی: ۱۳۰۷ھ)                        | ۳۶) حصول المأمول من علم الأصول شرح إرشاد الفحول |
| قاضی أبو یعلیٰ الحنبلی <sup>ؒ</sup> (متوفی: ۴۵۸ھ)        | ۳۷) العدة فی أصول الفقه                         |
| امام ابن عقیل البغدادی الحنبلی <sup>ؒ</sup>              | ۳۸) الواضح فی الأصول                            |
| امام ابن قصار البغدادی المالکی <sup>ؒ</sup>              | ۳۹) عیون الأدلة فی مسائل الخلاف بین الفقہاء     |
| امام بدر الدین زرکشی <sup>ؒ</sup> (متوفی: ۹۴ھ)           | ۴۰) البحر المحیط (اصولیین کے اقوال کے بارے میں) |
| علامہ بحر العلوم <sup>ؒ</sup>                            | ۴۱) فواتح الرحموت، شرح مسلم الثبوت              |
| قاضی شوکانی <sup>ؒ</sup>                                 | ۴۲) إرشاد الفحول (تلخیص)                        |
| ملاجیون <sup>ؒ</sup>                                     | ۴۳) كشف الأسرار للسنفی مع شرح نور الأنوار       |
| للإمام الرازی <sup>ؒ</sup>                               | ۴۴) منافع الدقائق فی شرح مجامع الحقائق          |
| لابن تیمیہ <sup>ؒ</sup>                                  | ۴۵) تحقیق المحصول                               |
| قاضی باقلانی <sup>ؒ</sup>                                | ۴۶) المسودة فی أصول الفقه                       |
|  | ۴۷) التقریب                                     |

ہو جاتی ہیں جو نزاع کا باعث بنتی ہیں، لیکن کچھ لوگ اس کی تائید کرتے اور کہتے تھے کہ ہم ہر واقعہ کے لئے پہلے سے حکم تلاش کر کے رکھتے ہیں تاکہ واقعہ کے رونما ہونے کے وقت متعلقہ حکم معلوم کرنے کے لئے ہمیں پریشان نہ ہونا پڑے، دونوں رایوں میں سے ہر ایک کی اپنی جگہ دلیل اور وزن ہے، ہم اس جگہ دونوں رایوں کا موازنہ کرنا نہیں چاہتے، ہر چند کہ ہماری رائے ہے کہ فقہ کی اس قسم میں اتنا زیادہ مشغول ہونا کہ عادتاً ناممکن الوقوع مسائل کو فرض کیا جائے بلا ضرورت اور عبث کام ہے، اور خدا عبث کام میں مشغول ہونا پسند نہیں کرتا، البتہ ان ممکن الوقوع مسائل کو جو ابھی واقع نہیں ہوئے لیکن واقع ہو سکتے ہیں، فرض کرنے اور ان کے احکام کی تخریج کرنے میں کوئی حرج نہیں، اس لئے کہ فقہ کی کتابوں میں ہمیں بہت سے ایسے مسائل بکھرے ہوئے ملتے ہیں جنہیں متقدمین ناممکن الوقوع سمجھتے تھے اور اب وہ باقاعدہ رونما ہو چکے ہیں، جیسے جنس کی تبدیلی یعنی عورت کا مرد اور مرد کا عورت ہو جانا اور جیسے مصنوعی حمل اور مردوں کے اعضاء، زندوں کے اندر منتقل کر دینا، یا زندوں کے اعضاء کی زندوں کو پیوند کاری، حقیقت یہ ہے کہ فقہ تقدیری نے ان جیسے مسائل میں بحث و تحقیق کا وہ دروازہ کھولا ہے جس میں قدم رکھنا ہمارے لئے فقہ تقدیری کے بغیر دشوار تھا، اس سلسلہ میں متقدمین فقہاء رحمہم اللہ نے ہمارے لئے صراط مستقیم پر چلنے کی راہ ہموار کی ہے۔

### مجتہدین و فقہاء کے طبقات:

اس پیرا گراف میں ہم مجتہدین کے طبقات پر مختصراً روشنی ڈالیں گے، لیکن ہم تفصیل میں نہیں جائیں گے، کیونکہ اس موضوع کی تفصیلات فقہ اسلامی کی تاریخ اور فقہاء کے طبقات پر تصنیف کردہ کتابوں میں موجود ہیں۔

علمائے مجتہدین کو مندرجہ ذیل طبقات میں تقسیم کیا ہے:

(الف) کبار مجتہدین: یہ وہ مجتہدین ہیں جو فقہی مذاہب کے بانی ہیں، اگرچہ ان میں سے بعض کے مذاہب باقی و مروج ہیں اور بعض کے مذاہب اب مٹ گئے ہیں، اجتہاد کیلئے اصول سازی اور استنباط احکام میں ان میں سے ہر ایک کا اپنا ایک خاص نہج ہے، جیسے ائمہ اربعہ ابوحنیفہ، مالک، شافعی اور احمد جو چار مشہور فقہی مذاہب کے بانی ہیں، جن کی مشرق و مغرب میں مسلمانوں کی غالب اکثریت پیروی کرتی ہے، ائمہ اربعہ کے ہم عصر دیگر ائمہ بھی تھے جو ان سے کم رتبہ نہ تھے جن کے مذاہب ختم ہو گئے اور اب ان کا وجود باقی نہیں رہا، جیسے شام میں امام اوزاعی، مصر میں امام لیث بن سعد اور عراق میں ابن ابی لیلیٰ اور ثوری، ان کے علاوہ دیگر علمائے مجتہدین جن کے تذکرے سے علم الخلاف، تفاسیر اور شرح احادیث و آثار کی کتابیں بھری پڑی ہیں۔ (۱)



(ب) مجتہدین متتبعین: ان سے مراد مذکورہ صدر ائمہ کے تلامذہ ہیں، جو قواعد و اصول میں اپنے ائمہ سے

(۱) مجتہدین کرام:

نمبر شمار	اسماء	تصنیف	ولادت ہجری	وفات ہجری
۱	امام ابوحنیفہ نعمان بن ثابتؒ (امام اعظم)	کتاب الآثار	۸۰	۱۵۰
۲	امام مالک بن انسؒ (امام دارالحدیث)	موطأ	۹۳	۱۷۹
۳	امام محمد بن ادریس بن عباس شافعیؒ (مجتہد مطلق)	کتاب الام	۱۵۰	۲۰۴
۴	امام احمد بن حنبل شیبانی وائلیؒ (مجتہد مطلق)	مسند احمد	۱۶۴	۲۴۱
۵	امام ابو یوسف یعقوبؒ (مجتہد منتسب)	کتاب الخراج	۱۱۳	۱۸۲
۶	امام محمد بن حسن شیبانیؒ (مجتہد منتسب)	کتاب الاصل	۱۳۲	۱۸۹
۷	امام زفر بن الہذیلؒ (مجتہد منتسب)		۱۱۰	۱۵۸
۸	امام حسن بن زیاد ولولویؒ (مجتہد منتسب)	کتاب الخراج		۲۰۴
۹	امام عبداللہ بن مبارکؒ (مجتہد منتسب)	کتاب الرقاق	۱۱۸	۱۸۱
۱۰	امام عبداللہ بن سفیان ثوریؒ (مجتہد مطلق)	الجامع الکبیر	۹۵	۱۶۱
۱۱	امام ابن راہویہ بن ابراہیمؒ (مجتہد مطلق)	کتاب السنن	۱۶۱	۲۳۸
۱۲	امام عبدالرحمن اوزاعی شامیؒ (مجتہد مطلق)	کتاب السنن	۸۸	۱۵۷
۱۳	امام لیث بن سعد مصریؒ (مجتہد مطلق)			۱۷۵
۱۴	امام داؤد ظاہریؒ (مجتہد مطلق)		۲۰۰	۲۷۰
۱۵	امام ابن جریر طبریؒ	تفسیر طبری	۲۲۴	۳۱۰

حنفی مجتہدین کرام:

۱	امام ابوحنیفہ نعمان بن ثابتؒ (امام اعظم)	کتاب الآثار	۸۰	۱۵۰
۲	امام ابو یوسف یعقوبؒ (مجتہد منتسب)	الآثار، مبسوط، امالی	۱۱۳	۱۸۲
۳	امام محمد بن حسن شیبانیؒ (مجتہد منتسب)	جامع صغیر، جامع کبیر	۱۳۲	۱۸۹
۴	امام زفر بن الہذیلؒ (مجتہد منتسب)		۱۱۰	۱۵۸
۵	امام حسن بن زیاد ولولویؒ (مجتہد منتسب)	ادب القاضی، امالی		۲۰۴
۶	امام ابو جعفر احمد طحاویؒ	شرح معانی الآثار	۲۲۹	۳۲۱
۷	امام عبداللہ بن مبارکؒ	کتاب الرقاق	۱۱۸	۱۸۱
۸	حاکم شہید محمد مروزیؒ	مجتہد فی الہدیب		۳۳۴
۹	امام ابوالحسن عبداللہ کرخیؒ	//	۲۶۰	۳۴۰
۱۰	ابوبکر احمد حصص رازیؒ	//	۳۰۵	۳۷۰
۱۱	ابواللیث نصر بن محمد سمرقندیؒ	//		۳۷۳
۱۲	ابو عبداللہ یوسف بن محمد جرجانیؒ	//		۳۹۸
۱۳	شمس الائمۃ عبدالعزیز حلوانیؒ	//		۴۱۸
۱۴	ابوالحسن احمد قدوریؒ	//	۳۶۴	۴۲۸
۱۵	قاضی ابوزید دیوبندیؒ	//		۴۳۰
۱۶	ابوبکر خواہر زادہ بخاریؒ	//		(انیس الرحمن قاسمی)

متفق ہیں، لیکن تفریع احکام میں بعض دفعہ ان سے اختلاف رکھتے ہیں، ان کی آراء اسی مذہب کا جزء سمجھی جاتی ہیں جس کی طرف ان کا انتساب ہے، چاہے ان کی کوئی رائے ایسی بھی ہو جو صاحب مذہب امام سے منقول نہ ہو، جیسے امام ابوحنیفہؒ کے شاگردوں میں ابو یوسفؒ، محمدؒ اور زفرؒ، امام مالکؒ کے شاگردوں میں عبدالرحمنؒ بن قاسم اور ابن وہبؒ، امام شافعیؒ کے شاگردوں میں مزنیؒ، لیکن امام احمدؒ کے شاگرد صرف ان کی آراء اور ان کی احادیث کے ناقل تھے، ان میں سے کسی کے متعلق یہ معلوم نہیں کہ کسی اصل یا فرع میں اپنے امام کی اس نے مخالفت کی ہے، ان کے شاگردوں میں ابو بکر اثرمؒ، ابو داؤد سجستانیؒ اور ابواسحاق حرّبیؒ ہیں۔

(ج) مجتہدین مذاہب: یہ وہ مجتہدین ہیں جو اپنے ائمہ کے ساتھ اصول یا فروع میں اختلاف نہیں کرتے، لیکن ان مسائل کی تخریج کرتے ہیں جن میں امام یا ان کے اصحاب سے کوئی رائے منقول نہیں، وہ اس استنباط احکام میں اپنے امام کے منہاج کی پابندی کرتے ہیں، البتہ عرف پر مبنی مسائل میں بسا اوقات اپنے امام کی رائے سے اختلاف کرتے ہیں، وہ ان مسائل کے متعلق یہ کہتے ہیں کہ ان کے تئیں امام سے ان کا اختلاف دلیل و برہان کا اختلاف نہیں ہے بلکہ عرف و زمانہ کا اختلاف ہے، اس لئے کہ اگر ان کے امام کو وہ صورت حال معلوم ہوتی جو ان کو اب معلوم ہوئی ہے تو وہ بھی وہی رائے قائم کرتے جو انہوں نے کی ہے، یہی وہ حضرات ہیں جن پر مذہب کی تحقیق اور قواعد مذہب کو ثابت و مستحکم کرنے اور مذہب کے متفرق مسائل کو یکجا کرنے میں اعتماد کیا جاتا ہے۔

(د) مجتہدین مرتحسین: یہ وہ حضرات ہیں جن کی ذمہ داری روایات میں سے بعض کو بعض پر ترجیح دینا ہے ان قواعد کی رعایت کرتے ہوئے جن کو متقدمین نے وضع کیا ہے، بعض علما نے (ج) اور (د) کے دونوں طبقوں کو ایک ہی طبقہ مانا ہے۔

(ه) طبقہ مستدلیین: یہ لوگ نہ تو استنباط احکام کرتے ہیں، اور نہ ہی کسی قول کو کسی قول پر ترجیح دیتے ہیں، لیکن اقوال کے لئے دلائل فراہم کرتے ہیں اور ان امور کی وضاحت کرتے ہیں جن پر اقوال کا مدار ہے، اور حکم کی ترجیح یا انساب بالعمیل کی وضاحت کے بغیر دلائل کے درمیان موازنہ کرتے ہیں۔

اگر آپ دقت نظر سے کام لیں تو آپ کو اندازہ ہوگا کہ اس طبقہ کو سابقہ دونوں طبقوں سے کم اہمیت حاصل نہیں ہے، اس لئے یہ ناقابل فہم ہے کہ احکام کے لئے ان کے استدلال کا عمل ایک رائے کو دوسری رائے پر ترجیح دینے پر منتج نہ ہوتا ہو، اسی لئے بہتر یہ ہے کہ یہ سمجھا جائے کہ یہ تینوں طبقے ایک دوسرے میں داخل ہیں۔

مجتہدین مذہب یا اہل ترجیح یا مستدلیین کے تینوں طبقوں میں جن لوگوں کو شمار کیا جاتا ہے وہ مندرجہ ذیل علما ہیں:

حنفیہ میں: ابو منصور ماتریدیؒ، ابوالحسن کرخیؒ، جصاص رازیؒ، ابوزید بسویؒ، شمس الائمہ حلوانیؒ اور شمس الائمہ سرحسیؒ وغیرہ۔

مالکیہ میں: ابوسعید برادعیؒ، الحنفیؒ، بابجیؒ، ابن رشدؒ، مازریؒ، ابن حجابؒ اور قرائیؒ۔

شافعیہ میں: ابوسعید اصطرخیؒ، قتال کبیر شاشیؒ اور حجۃ الاسلام غزالیؒ۔

حنابلہ میں: ابوبکر خلیلؒ، ابوالقاسم خرقیؒ اور قاضی ابویعلیٰ کبیرؒ۔

مذکورہ حضرات کے احوال پر نظر ڈالنے سے معلوم ہوتا ہے کہ ان کے مقام و مرتبہ اور طبقات کی تعیین میں مؤرخین کا اختلاف ہے، لیکن ان کا اس پر اتفاق ہے کہ مسائل کی تحقیق و اثبات میں ان کا کردار ناقابل انکار ہے، بلکہ ان مسائل کی بقا اور جڑیں مضبوط کرنے میں ان کا دور رس اثر رہا ہے۔

مقلدین: ان کا اجتہاد میں کوئی حصہ نہیں رہا، بلکہ ان کا کام نقل کی قوت ہے، ان کے دو طبقے ہیں: طبقہ حفاظ اور محض متبعین کا طبقہ۔

(الف) طبقہ حفاظ: یہ لوگ مذہب کے اکثر احکام و روایات سے واقف ہوتے ہیں، یہ نقل کے باب میں حجت ہیں، اجتہاد میں نہیں، پس وہ نقل روایت میں واضح ترین روایتوں کی نشان دہی میں اور باعتبار ترجیح قوی ترین روایت کو نقل کرنے میں حجت ہیں بغیر اس کے کہ اپنی طرف سے کوئی ترجیحی عمل کریں، ان کی شان میں ابن عابدین رحمہ اللہ فرماتے ہیں:

”یہ لوگ اقوی، قوی، ضعیف اور ظاہر روایت، ظاہر مذہب اور نادر روایت کے درمیان فرق اور امتیاز کی قدرت رکھتے ہیں، جیسے قابل اعتبار متون کے مصنفین صاحب کثر، صاحب تنویر الابصار، صاحب وقایہ اور صاحب مجمع الانہر، ان حضرات کی شان یہ ہے کہ اپنی کتابوں میں رد کردہ اقوال اور ضعیف روایات نقل نہیں کرتے، اس بنیاد پر ان کا کام روایتوں کے مابین ترجیح دینا نہیں بلکہ درجات ترجیح کی شناخت اور مرتبہ تحسین کے مدارج کے مطابق انہیں ترتیب دینا ہے، یہ طبقہ نقل ترجیح میں دورائے بھی رکھتا ہے، چنانچہ ان میں سے بعض علما ایک رائے کی دوسرے پر ترجیح نقل کرتے ہیں جب کہ دوسرے حضرات ان کے برعکس نقل کرتے ہیں اور مرتبہ تحسین کے اقوال میں سے ان کو اختیار کرتے ہیں جو ترجیحی حیثیت سے قوی ترین ہوں اور اصول مذہب میں اعتماد میں بڑھ کر ہوں، یا ان اقوال کو اختیار کرتے ہیں جن کے قائلین کی تعداد زیادہ ہو یا اس قول کا قائل مذہب کے فقہاء کے درمیان زیادہ قابل اعتماد ہو۔“

سابق علما کی طرح انہیں بھی فتویٰ دینے کا حق حاصل ہے، لیکن پہلے والوں کی بہ نسبت محدود دائرہ میں، ان کے سلسلہ میں ابن عابدین رحمہ اللہ فرماتے ہیں:

”اس میں کوئی شک نہیں کہ مختلف روایتوں میں راجح اور مرجوح کو جاننا اور ضعف و قوت کے اعتبار سے ان کی حیثیتوں کو پہچاننا ہی طالبان علم کی آخری آرزو ہوا کرتی ہے، اس لئے مفتی اور قاضی کے لئے ضروری ہے کہ خوب سوچ سمجھ کر جواب دے اور اٹکل سے کام نہ لے، تاکہ خدا کی حرام کردہ باتوں کو حلال اور حلال کو حرام کرنے کے ذریعہ باری تعالیٰ پر بہتان سے بچ سکے“۔ (۱)

ہم یہ سمجھتے ہیں کہ اس طبقہ کے علمی کام کا حاصل جمع و تصنیف ہے، اور صحت نقل کے اعتبار سے (نہ کہ قوت دلیل کے اعتبار سے) اقوال مذہب کی ترتیب ہے۔

(ب) تبعین: ان سے ہماری مراد وہ لوگ ہیں جو مذہب سے متعلق ساری باتوں میں دوسروں کی پیروی کرتے ہیں، چنانچہ اجتہاد، آراء کے درمیان ترجیح، استدلال اور نقل کے سلسلہ میں ترجیح اور اس کی درستگی وغیرہ کی بابت وہ اپنے پیش رو علماء کی پیروی کرتے ہیں، لہذا ان کا کام صرف ترجیح سے متعلق کتابوں کا سمجھنا ہے، اس لئے یہ ترجیح بین الروایات نہیں کر سکتے، اور ترجیح اور درجات ترجیح کی تمیز کے کسی باب میں ان کا علم مرتحسین کے درجہ کا نہیں ہوا کرتا، ان کے متعلق ابن عابدین رحمہ اللہ لکھتے ہیں:

”یہ حضرات رطب و یابس میں فرق نہیں کر پاتے، اور نہ ہی دایاں بائیاں کا امتیاز رکھتے ہیں، بلکہ شب میں لکڑی چننے والے کی طرح سب کچھ جمع کر لیتے ہیں، لہذا ان کی تقلید کرنے والے کی تباہی یقینی ہے۔

انہی زمانوں میں اس طرح کے تبعین کی کثرت ہو چکی ہے، یہ لوگ کتابوں کی عبارتوں میں لگے رہتے ہیں، یہ کتابوں سے صرف معلومات حاصل کرتے ہیں اور جو کچھ حاصل کرتے ہیں اس کی دلیل معلوم کرنے کی کوشش نہیں کرتے، بلکہ صرف یہ کہنے پر اکتفا کرتے ہیں کہ ”اس سلسلہ میں ایک قول ہے“ چاہے اس قول کی کوئی قوی دلیل نہ ہو۔ (۲)

اس جماعت کے دو مختلف اثرات سامنے آئے: ایک اچھا تھا جس کا تعلق قضا سے تھا اس لئے کہ قضا کا کام مذہب کے راجح قول ہی پر صحیح ہوتا ہے اور ان لوگوں کا کام ہی راجح مذہب کی پیروی ہے، اس طرح بغیر کسی افراط کے قضا کا کام منضبط ہو جاتا ہے، اور جس زمانہ میں افکار میں انحراف پیدا ہو جائے اس میں قضا کے کام کو مقید کرنا اور اس کے دائرہ عمل کی تحدید ضروری ہوتی ہے، بلکہ صرف قضا کے احکام کی پیروی ہی بہتر ہوتی ہے۔

لیکن اس کا دوسرا اثر یہ مرتب ہوا کہ اس طرز عمل سے فقہائے متقدمین کے اقوال کو مقدس سمجھا جانے لگا، اور دلیل کی قوت کا لحاظ کئے بغیر اور اس بات کا لحاظ کئے بغیر کہ کتاب و سنت سے ان کے اقوال کس حد تک مربوط ہیں اور وہ اقوال کس حد تک قابل تنفیذ ہیں، خود ان کے اقوال کو حجت کا درجہ دیدیا گیا، اور معاملہ گڈ مڈ ہو گیا، اس صورت حال نے

(۱) الفتاویٰ الخیریة: ۳۳۲، طبع الامیر یہ۔

(۲) رسم المفتی لابن عابدین، قدرے تغیر کے ساتھ۔

ان لوگوں میں اپنا اثر دکھایا جو اپنے اعمال کے لئے وجہ جواز کی تلاش میں رہا کرتے ہیں، اور ریاکار و چالپوس قسم کے لوگ اقوال شاذہ سے استشہاد کر کے اصحاب اثر و اقتدار لوگوں کے غلط اعمال کو جائز ٹھہرانے میں تیزی دکھانے لگے، ان کے لئے بس اتنا کافی ہوتا ہے کہ بعض علما نے ان کی رائے و عمل کو جائز قرار دیا ہے، خواہ اس قول کا (جس کو انہوں نے بطور دلیل اختیار کیا ہے) قائل کوئی بھی ہو، اس کی دلیل چاہے جیسی بھی ہو، بلکہ جس مذہب کی کتابوں میں یہ قول مدون ہے اس کے نزدیک اس کی صحت نقل و قوت جیسی بھی ہو اس سے کوئی بحث نہیں ہوتی، پھر ہوتا یہ ہے کہ مذکورہ چالپوس قسم کے لوگ کثرت علم کے اظہار اور اس پر فخر کے لئے ایسے شاذ اقوال کو مجلسوں میں خوب پھیلاتے ہیں، یہ صورت حال ان لوگوں کیلئے، اور ان کی تقلید کرنے والوں کے لئے، اور دین کے سلسلہ میں ان کی بات کو دلیل کے طور پر قبول کرنے والوں، اور ان کی حوصلہ افزائی کرنے والوں، سب ہی کے لئے باعث بربادی ہے۔ (۱)

مختلف ادوار اجتہاد میں، خواہ اجتہاد مطلق ہو یا مقید، بلکہ مختلف ادوار تقلید میں بھی فقہ سے شغف رکھنے والا کوئی ایسا آدمی ہمیں نہیں ملتا جس نے کسی حکم شرعی کے استنباط کے سلسلہ میں اولہ شرعیہ کے علاوہ کسی اور دلیل کا سہارا لیا ہو، ان میں سے کسی نے رومی قانون (Roman Law) یا دیگر قوانین سے جو مسلمانوں کے ہاتھوں فتح کردہ ممالک میں رائج تھے، استفادہ کی کوئی کوشش نہیں کی۔

جو لوگ یہ شبہ پیدا کرتے ہیں کہ استنباط احکام میں ہمارے فقہانے رومی قانون کا سہارا لیا تھا، انہیں چاہئے کہ ہمیں کوئی ایک حکم ایسا بتادیں جس کے سلسلہ میں انہوں نے رومی قانون یا دیگر کسی قانون سے کسب فیض کیا ہو، کوئی حکم رومی قانون کے اشارات سے اگر کچھ مطابقت رکھتا بھی ہو تو اس کا ہرگز یہ مطلب نہیں کہ وہ اسی سے مستنبط ہے، بلکہ وہ حکم ان احکام میں سے ہے جن پر تمام فطرت ہائے سلیمہ متفق ہیں اور ان مسائل میں سے ہے جو زمانوں کے اختلاف سے مختلف نہیں ہوتے، اس طرح کے احکام اگر اسلامی فقہ میں موجود ہوں تو ان پر غور کرنے سے ہمیں معلوم ہوگا کہ ان کی بنیاد کسی شرعی دلیل پر ہے۔

### مذہب فقہیہ کی بقا اور ان کا پھیلاؤ:

گذشتہ سطروں میں یہ بات ہمیں معلوم ہو چکی ہے کہ کچھ فقہی مذاہب ایسے تھے جو اب مٹ گئے ہیں اور کچھ ایسے ہیں کہ نہ صرف یہ کہ باقی رہے بلکہ وہ ترقی بھی کرتے رہے، بعض مؤرخین کی رائے ہے کہ ان کی بقا و ترقی کی وجہ اقتدار و حکومت کی طاقت تھی۔

لیکن یہ بات علی العموم قابل قبول نہیں، ہو سکتا ہے کہ باقی ماندہ مذاہب کے بقا اور پھیلاؤ میں حکومت و اقتدار کا کچھ دخل ہو، لیکن یقیناً یہ دخل معمولی رہا ہوگا، اس لئے کہ سلطنت عباسی میں جس کے زیر نگیں تمام اسلامی علاقے تھے، قضا

(۱) موسوعۃ الفقہ الاسلامی: ۶۲۱-۶۲۶، قدرے تغیر کے ساتھ، شائع کردہ جمعیتہ الدراسات الاسلامیہ، زیر نگیں شیخ محمد ابو زہرہ مرحوم۔

حنفی فقہاء کے ہاتھ میں رہی، لیکن ہم دیکھتے ہیں کہ مذہب حنفی کے ماننے والے شمالی افریقہ اور مصر میں بہت تھوڑے رہے، بلکہ ان دنوں بلاد فارس کی غالب اکثریت کا مذہب بھی شافعی تھا اور اس وقت مذہب حنفی کا دائرہ اثر عراق، ماوراء النہر کے علاقوں اور بلاد فارس کے کچھ حصوں تک محدود تھا، نیز خلافت عثمانیہ کا اقتدار اکثر اسلامی ممالک پر قائم رہا، اس کا سرکاری مذہب حنفی مسلک تھا، عثمانی قلمرو کے تمام علاقوں میں قضا کا کام حنفی علما کے سپرد رہا، اس کے باوجود ہم دیکھتے ہیں کہ تیونس کے دار السلطنت کے بعض ان خاندانوں کو چھوڑ کر جو دراصل ترکی نژاد ہیں، سارے شمالی افریقہ میں لوگ مالکی مذہب پر عمل پیرا ہیں، یہی حال مصر کا ہے، وہاں اکثر لوگ شافعی المذہب ہیں اور صعید مصر اور صوبہ بیجرہ کے علاقوں میں مالکی المسلمک ہیں، جب کہ حنفی مذہب کے ماننے والے بہت تھوڑے وہ لوگ ہیں جو یا تو ترک یا چرکسی نژاد ہیں یا منصب قضا کے حصول کی خاطر انہوں نے حنفی مذہب اختیار کر لیا تھا، ہر چند کہ جامعہ ازہر میں تعلیمی حلقے اس مسلک کے طلبہ سے بھرے رہے لیکن مصر کے عام باشندے یا تو شافعی ہیں یا مالکی، لہذا یہ کیسے کہا جاسکتا ہے کہ کسی خاص مسلک کو مسلط کرنے میں حکومت و اقتدار کا دخل رہا؟

یہی بات جزیرہ نمائے عرب اور خلیجی علاقوں کے متعلق کہی جاسکتی ہے، یہ سارے ممالک خلافت عثمانیہ کے زیر نگیں رہے، اس کے باوجود وہاں کے باشندوں کا مسلک مالکی ہے یا حنبلی اور کچھ لوگ شافعی بھی ہیں اور بہت تھوڑے لوگوں کے استثناء کے ساتھ حنفی مذہب کا ان ممالک میں کوئی وجود نہیں۔

حقیقت یہ ہے کہ کسی مسلک کی بقا اور پھیلاؤ کا اولین دار و مدار صاحب مذہب کے ساتھ لوگوں کے اعتماد و توفیق پر ہے، نیز صاحب مذہب کے شاگردوں کی قوت تاثیر اور مذہب کے پھیلاؤ نے اور اس کے مسائل کی تحقیق میں اور مسائل کو خوبصورت طور پر پیش کر کے ذہن و فکر کے قریب کر دینے کے لئے جہد مسلسل پر ہے۔

### تقلید:

دین کے کسی معاملہ میں کسی عالم کی تقلید کرنے والوں کو بعض لوگ بہت زیادہ مجروح کرتے رہتے ہیں، بلکہ بعض لوگ تو مقلدین کو مشرکین سے تشبیہ دیتے ہیں کہ یہ لوگ بھی ان ہی کی طرح یہ کہتے ہیں:

”إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم مُّهُتَدُونَ“۔ (سورہ زخرف ۲۳)

ہم نے اپنے باپ داداؤں کو ایک طریقہ پر پایا ہے اور ہم بھی انہیں کے پیچھے پیچھے چلے جا رہے ہیں۔

حق بات یہ ہے کہ دین کے بنیادی مسائل و عقائد جو بدیہی طور پر معلوم ہیں، ان میں کسی عالم کی تقلید کی کوئی گنجائش نہیں ہے خواہ اس کا مقام و مرتبہ کچھ ہی ہو، بلکہ صاحب شریعت کی طرف سے ان کے ثبوت کے تعلق سے مکمل اطمینان

خواہ اجمالی ہی اطمینان ہو، حاصل کر لینا ضروری ہے، البتہ وہ فروعی مسائل جن کے سلسلہ میں ادلہ تفصیلیہ پر غور و خوض ضروری ہے، عوام کو ان دلائل پر غور و خوض کا مکلف کرنا اس درجہ دشوار ہوگا کہ زندگی استوار نہیں رہ سکے گی، کیونکہ اگر ہم نے ہر مسلمان کو اس کا مکلف کر دیا کہ وہ ہر مسئلہ پر مجتہد کی طرح غور و خوض کر لیا کرے تو صنعتیں معطل ہو جائیں گی اور لوگوں کے مفادات ضائع ہو جائیں گے، اس سلسلہ میں دراز کلامی سے بچتے ہوئے یہ کہنا کافی ہے کہ صحابہ کرامؓ جو رسول اللہ صلی اللہ علیہ وسلم کی شہادت کے مطابق خیر القرون سے تعلق رکھتے تھے، سب کے سب مجتہد نہیں تھے بلکہ ان میں بھی مجتہدین کی تعداد بہت تھوڑی تھی، اور کثرت سے فتاویٰ دینے اور مسائل سے اشتغال رکھنے والے حضرات صحابہ بھی تیرہ سے زیادہ نہ تھے۔

عجیب بات یہ ہے کہ مذکورہ قسم کے لوگوں میں سے بعض غلو کرنے والے یہ بات بھی کہہ ڈالتے ہیں کہ کسی آدمی کے مجتہد ہونے کے لئے یہ کافی ہے کہ اس کے پاس قرآن پاک کا کوئی نسخہ، سنن ابی داؤد اور لغت کی کوئی کتاب موجود ہو، اگر اس کے پاس یہ مذکورہ تینوں چیزیں فراہم ہوں تو وہ اجتہاد کر سکتا ہے اور اس کو کسی امام کی تقلید کی ضرورت نہیں، اگر اس فریق کی یہ بات مان لی جائے کہ سنن ابی داؤد، لغت کی کوئی کتاب اور قرآن پاک کے ذریعہ ایک آدمی اجتہاد کر سکتا ہے تو ہونا یہ چاہئے تھا کہ رسول اللہ صلی اللہ علیہ وسلم کے سارے صحابہ مجتہد ہوتے، اس لئے کہ وہ یا تو خالص عرب تھے، یا خالص عربی فضا میں پلے ہوئے تھے، نیز انہوں نے قرآن پاک کے نزول کا زمانہ پایا تھا اور رسول اللہ صلی اللہ علیہ وسلم کے زمانہ سے قریب تھے، لہذا ان لوگوں کا یہ دعویٰ واقعات کی روشنی میں بالکل ہی غلط ہے، اور یہ کہنا کہ ظنی امور میں ائمہ کی تقلید شرک ہے اور ائمہ کو خدا کا درجہ دے دینا ہے، بے بنیاد بات ہے، اس لئے کہ پڑھے لکھے کی بات تو جانے دیجئے، کوئی ناخواندہ بھی ایسا نہیں جو یہ سمجھتا ہو کہ ائمہ کو تحلیل و تحریم کا وہ حق حاصل ہے جو اللہ سبحانہ و تعالیٰ ہی کو حاصل ہے، بلکہ ائمہ کے سلسلہ میں ان کے اعتقاد کا خلاصہ یہ ہے کہ مثلاً یہ امام یا وہ امام اپنے علم اور دین کے اعتبار سے قابل اعتماد اور اللہ کے دین کے سلسلہ میں دیانت دار ہیں، قابل تہمت نہیں ہیں، عجیب بات یہ ہے کہ اکثر وہ لوگ جو آج کل دعوائے اجتہاد کرتے اور اس کی دعوت دیتے رہتے ہیں، قرآن پاک کی کسی ایک آیت کو قرآن کریم سے دیکھ کر بھی صحیح نہیں پڑھ سکتے، چہ جائے کہ وہ اس سے کوئی شرعی حکم نکال سکیں، کم سے کم جو بات مجتہد میں ہونی چاہئے وہ یہ ہے کہ وہ عربی زبان کی گہری واقفیت رکھتا ہو، نسخ و منسوخ کا علم رکھتا ہو اور عام و خاص و مطلق و مقید سے واقف ہو، اور اس کے علاوہ ان دیگر باتوں سے بھی جن کے لئے خاص قسم کی تیاری ضروری ہوتی ہے جو صرف ان تھوڑے

لوگوں کو میسر آسکتی ہے جنہوں نے اس کے لئے اپنے آپ کو وقف کر دیا ہو۔ (۱) ☆

(۱) الموسوعۃ الفقہیۃ اردو: ۱: ۵۵ تا ۷۲۔

☆ فقہ حنفی کی بنیادی کتابیں:

فقہ حنفی کے مسائل کی اجتماعی تدوین کے بعد امام ابوحنیفہؒ کے مختلف اصحاب جیسے امام محمدؒ، امام ابو یوسفؒ وغیرہ نے متعدد کتابیں لکھیں، فقہی مسائل کے موضوع پر خود امام ابوحنیفہؒ کی کوئی کتاب مرتب نہیں ہے البتہ حدیث میں ان کی مسند اور علم کلام میں ایک کتاب محفوظ ہے۔ امام محمدؒ اور امام ابو یوسفؒ نے جو کتابیں تصنیف کیں اور ان سے معتمد ذریعہ سے وہ کتابیں نقل ہوئیں وہی کتابیں فقہ حنفی کی اہم مصادر و مراجع ہیں، امام محمدؒ کی یہ کتابیں تین قسم کی ہیں، پہلی چھ کتابیں ظاہر الروایہ کے نام سے موسوم ہیں جو اعتماد اور ترجیح کے اعتبار سے اول حیثیت رکھتی ہیں، یہ کتابیں مندرجہ ذیل ہیں:

۱) الجامع الصغیر .

۲) الجامع الکبیر .

۳) زیادات (تکملة الجامع الکبیر) .

۴) المبسوط (یہ کتاب الأصل کے نام سے بھی معروف ہے)۔

۵) السیر الصغیر .

۶) السیر الکبیر .

ان کتابوں میں مسائل، احادیث، آثار اور قیاس کے مستدلات ہیں۔ امام محمدؒ کی ان چھ کتابوں کے مسائل کو، مکررات کے حذف کرنے کے بعد حاکم شہید (امام محمد بن احمد مروزیؒ) نے الکافی کے نام سے مرتب کیا، جس کی مفصل شرح امام سرحیؒ نے المبسوط کے نام سے کی ہے۔

ان چھ کتابوں کے علاوہ امام محمدؒ کی دیگر چند کتابیں ہیں جو نوادر کے نام سے معروف ہیں مگر ان کا درجہ نقل روایت میں مذکورہ کتابوں سے کم تر ہے، وہ یہ ہیں:

(۱) ہارونیات۔ (۲) کیسانیات۔ (۳) رقیات۔ ان کے علاوہ امام حسن بن زیادؒ کی تالیف کتاب المعجود، امام یوسفؒ کی کتاب الأمالی اور

کتاب العشر و الخراج وغیرہ ہیں۔

(الف) فقہ حنفی میں مندرجہ ذیل کتابیں زیادہ معروف و متداول اور مسائل کے اعتبار سے مستند ہیں۔ جیسے:

۱) مختصر القدوری أبو الحسنین أحمد بن محمد القدوری (م: ۴۲۸ھ)

۲) بدائع الصنائع علامہ علاء الدین الکاسانی (م: ۵۸۷ھ)

۳) فتاویٰ قاضی خان امام فخر الدین أوزجندی (م: ۵۹۲ھ)

۴) الهدایة أبو الحسن علی المرغینانی (م: ۵۹۳ھ)

۵) المختار فی فروع الحنفیة أبو الفضل مجد الدین الموصلی (م: ۶۸۳ھ)

۶) کنز الدقائق أبو البرکات حافظ الدین عبد اللہ النسفی (م: ۷۱۰ھ)

۷) نقایة صدر الشریعة عبید اللہ بن مسعود (م: ۷۷۷ھ)

۸) وقایة الروایة برهان الشریعة محمود أحمد (م: ۷۳۳ھ)

۹) ملتقى الأبحر علامہ إبراهيم بن محمد الحرابی (م: ۹۵۶ھ)

(ب) درج ذیل کتابیں بھی اسی زمرہ میں رکھے جانے کے لائق ہیں:

۱) المعجود امام حسن بن زیاد اللؤلؤئی (م: ۲۰۴ھ)

۲) أحكام الأوقاف امام أبو بکر أحمد بن عمر الخصاف (م: ۲۶۱ھ)

۳) آداب القضاء امام أبو بکر أحمد بن عمر الخصاف (م: ۲۶۱ھ)



==

۳ مختصر الطحاوی	۳۲۱:م) امام أبو جعفر أحمد بن محمد الطحاوی
۴ اختلاف الفقهاء	۳۲۱:م) امام أبو جعفر أحمد بن محمد الطحاوی
۵ مختصر الكرخي	۳۲۰:م) أبو الحسن عبيد الله بن الحسين الكرخي
۶ الكافي	۳۲۲:م) محمد بن محمد الحاكم الشهيد البلخي
۷ المنتقى	۳۲۲:م) محمد بن محمد الحاكم الشهيد البلخي
۸ عيون المسائل	۳۷۳:م) امام أبو ليث نصر بن محمد السمرقندي
۹ الأجناس	۴۲۶:م) امام أبو العباس أحمد بن محمد الناطقي
۱۰ المبسوط	۴۸۳:م) محمد بن حسين البخاري (خواهر زاده)
۱۱ المبسوط	۴۹۰:م) شمس الأئمة أبو بكر بن محمد السرخسي
۱۲ شرح الطحاوی	۵۳۵:م) علي بن محمد شيخ الإسلام الإسيجاني
۱۳ خلاصة الفتاوى	۵۴۲:م) طاهر بن أحمد بن عبد الرشيد البخاري
۱۴ المحيط البرهاني	امام برهان الدين محمود
۱۵ المحيط السرخسي	محمد بن محمد رضي الدين السرخسي
۱۶ تحفة الفقهاء	۵۷۵:م) علامه علاء الدين محمد السمرقندي
۱۷ مختارات النوازل	۵۹۳:م) امام علي بن أبو بكر المرغيناني
۱۸ الفتاوى الظهيرية	۶۱۹:م) امام ظهير الدين محمد بن أحمد البخاري
۱۹ مجمع البحرين وملتقى النهرين	۶۹۴:م) علامه مظفر الدين ابن ساعاتي
۲۰ شرح الوقاية	صدر الشريعة عبيد الله بن مسعود المحبوبي
۲۱ الجوهرة النيرة	۸۰۰:م) أبو بكر الحدادي
۲۲ الجامع الوجيز (فتاوى بزازه)	۸۲۷:م) علامه ابن بزاز الكردي
۲۳ معين الحكام	۸۴۴:م) علامه أبو الحسن علي بن خليل الطرابلسي
۲۴ النهاية	۸۵۵:م) علامه أبو محمد محمود العيني
۲۵ فتح القدير	۸۶۸:م) علامه كمال بن همام
۲۶ البحر الرائق	۹۷۰:م) ابن نجيم زين العابدين بن إبراهيم المصري
۲۷ النهر الفائق شرح كنز الدقائق	۱۰۰۵:م) علامه عمر بن نجيم المصري
۲۸ نور الإيضاح و شرحه مراقى الفلاح	۱۰۶۹:م) علامه أبو الإخلاص حسن بن عمار الشرنبلالي
۲۹ الدر المختار	۱۰۸۸:م) علامه محمد بن علي علاء الدين الحصكفي
۳۰ الدر المنتقى (سكب الأنهر)	۱۰۸۸:م) علامه محمد بن علي علاء الدين الحصكفي
۳۱ حاشية الدر المختار	۱۲۲۱:م) علامه السيد أحمد بن محمد الطحطاوي

==

==

- ۳۲ ردالمحتار حاشیة الدر المختار علامہ محمد امین بن عابدین الشامیؒ (م: ۱۲۵۲ھ)
- ۳۳ منحة الخالق حاشیة البحر الرائق علامہ محمد امین بن عابدین الشامیؒ (م: ۱۲۵۲ھ)
- ۳۴ السعایة شرح شرح الوقایة علامہ أبو الحسن محمد عبد الحی اللکنویؒ (م: ۱۳۰۴ھ)
- ۳۵ الفتاویٰ الہندیة (عالمگیریة) شیخ نظام و جماعۃ من أعلام فقہاء الہند
- (ج) بعض کتابیں متأخرین کی مرتب کی ہوئی ہیں، اور اہل علم کے یہاں معتبر مرجع کے لحاظ سے ان کا ذکر نہیں ملتا، لیکن ان کتابوں میں مشائخ کے اقوال کو جمع کرنے کا اہتمام کیا گیا ہے۔ اگر ان کتابوں میں آنے والے اقوال و ترجیحات سے متعارض کوئی قول متقدمین کے یہاں نہیں ملتا ہوا نہیں قبول کیا جانا چاہئے، اور یہ کتابیں مندرجہ ذیل ہیں:

- ۱) قنیة نجم الدین مختار زاہدی المعتزلیؒ (م: ۶۵۶ھ)
- ۲) الحاوی نجم الدین مختار زاہدی المعتزلیؒ (م: ۶۵۶ھ)
- ۳) المجتبیٰ شرح القدوری نجم الدین مختار زاہدی المعتزلیؒ (م: ۶۵۶ھ)
- ۴) السراج الوہاج أبو بکر الحدادیؒ (م: ۸۰۰ھ)
- ۵) غرر الأحکام ملا خسروؒ (م: ۸۸۵ھ)
- ۶) تنویر الأبصار العلامة التمر تاشیؒ
- ۷) جامع الرموز العلامة شمس الدین القہستانیؒ
- ۸) فتاویٰ ابراہیم شاہی العلامة شہاب الدین دولت آبادیؒ
- ۹) فتاویٰ زینیة العلامة ابن نجیم المصریؒ
- ۱۰) خزانة الروایات قاضی جگن گجراتیؒ
- ۱۱) شرعة الإسلام محمد بن أبو بکر الجواعنیؒ
- ۱۲) خلاصة العلامة لطف اللہ النسفیؒ

(د) اسی طرح فقہ شافعی میں مندرجہ ذیل کتابیں بنیادی حیثیت کی ہیں:

- ۱) کتاب الأم الإمام محمد الشافعیؒ رحمہ اللہ (م: ۲۰۴ھ)
- ۲) المہذب شیخ أبو اسحاق ابراہیم بن علی بن یوسف الشیرازیؒ (م: ۴۷۶ھ)
- ۳) الوجیز شیخ أبو حامد محمد بن محمد الغزالیؒ (م: ۵۰۵ھ)
- ۴) المجموع شرح المہذب أبو زکریا محی الدین یحیٰ بن شرف النوویؒ (م: ۶۷۶ھ)
- ۵) منهاج الطالبین أبو زکریا محی الدین یحیٰ بن شرف النوویؒ (م: ۶۷۶ھ)
- ۶) تحفة المحتاج علی شرح المنہاج أبو العباس أحمد بن حجر الہیثمیؒ (م: ۹۷۴ھ)
- ۷) مغنی المحتاج الی شرح المنہاج شمس الدین محمد بن محمد الشربینیؒ (م: ۹۷۷ھ)
- ۸) نہایة المحتاج الی شرح المنہاج شمس الدین محمد بن أبو العباس الرملیؒ (م: ۱۰۰۴ھ)
- ۹) حاشیة القلیوبیؒ والعمیرة علی شرح جلال الدین المحلیؒ علی منهاج الطالبین

==

## افتا واستفتا

(۱) فتویٰ کا مادہ ”ف“ ”ت“ ”می“ ہے، فتویٰ اور فتیاء، افتاء سے ماخوذ ہے، افتاء کے معنی کسی امر کو واضح کرنے کے ہیں، ”أفتاه في الأمر، أبانه له“۔ (۲) فتیاء، تو ”ف“ کے پیش کے ساتھ ہی استعمال ہوتا ہے، لیکن

==

(۵) اسی طرح فقہ حنبلی کی مشہور و مروج چند کتابیں بنیادی حیثیت کی ہیں :

- |   |    |  |                   |
|---|----|--|-------------------|
| مختصر الخرقی  | ۱  | أبو القاسم عمر بن حسين الخرقی                          | (م: ۳۳۴ھ)         |
| المغنی  | ۲  | أبو محمد عبد الله بن أحمد بن محمد بن قدامة المقدسی     | (م: ۶۲۰ھ)         |
| المحرر فی الفقه                                       | ۳  | مجد الدين أبو البركات                                  | (م: ۶۵۲ھ)         |
| الشرح الكبير علی متن المقنع                           | ۴  | شمس الدين المقدسی                                      | (م: ۶۸۲ھ)         |
| الفروع  | ۵  | محمد بن مفلح المقدسی                                   | (م: ۷۲۲ھ)         |
| مجموع فتاویٰ ابن تیمیة                                | ۶  | أبو العباس تقي الدين أحمد بن عبد الحلیم ابن تیمیة      | (م: ۸۲۸ھ)         |
| الإقناع   | ۷  | شرف الدين أبو النجاء موسى بن أحمد المقدسی              | (م: ۹۶۰ھ)         |
| كشاف القناع عن متن الإقناع                            | ۸  | منصور بن یونس البهوتی                                  |                   |
| (و) اسی طرح فقہ مالکی کی چند اہم کتابیں درج ذیل ہیں : |    |  |                   |
| المدونة   | ۱  | إمام دار الهجرة مالك بن أنس                            | (م: ۱۷۹ھ)         |
| المنتقى   | ۲  | أبو الوليد سليمان بن خلف الباجی                        | (م: ۴۹۴ھ)         |
| المقدمات الممهدة                                      | ۳  | أبو الوليد محمد بن أحمد بن رشد                         | (م: ۵۲۰ھ)         |
| مختصر العلامة خليل                                    | ۴  | العلامة خليل بن إسحاق بن موسى                          | (م: ۵۹۴ھ)         |
| بداية المجتهد ونهاية المقتصد                          | ۵  | أبو الوليد محمد بن أحمد بن محمد بن أحمد بن رشد القرطبی | (م: ۵۹۵ھ)         |
| القوانين الفقهية                                      | ۶  | أبو القاسم محمد بن أحمد بن الجزی                       | (م: ۷۴۱ھ)         |
| مواهب الجليل شرح مختصر خليل                           | ۷  | محمد بن عبد الرحمن الخطاب                              | (م: ۷۷۶ھ)         |
| شرح الزرقانی علی مختصر خليل                           | ۸  | عبد الباقي بن يوسف بن أحمد الزرقانی                    | (م: ۱۰۹۹ھ)        |
| شرح الخرشي علی مختصر خليل                             | ۹  | أبو عبد الله محمد بن عبد الله الخرشي                   | (م: ۱۱۰۱ھ)        |
| حاشية العدوی علی الخرشي                               | ۱۰ | علي بن أحمد بن مكرم العدوی                             | (م: ۱۱۸۹ھ)        |
| شرح منح الجليل علی مختصر خليل                         | ۱۱ | محمد عليش المالکی                                      | (م: ۱۲۹۹ھ) (انیس) |

(۱) ماخوذ از کتاب الفتاویٰ مقدمہ مولانا خالد سیف اللہ رحمانی صاحب، جلد اول۔

(۲) القاموس المحيط: ج: ۱۷۰۲۔

فتویٰ، ”ف“ کے ”پیش“ اور ”زبر“ دونوں طریقہ پر استعمال کیا جاتا ہے، (۱) البتہ ”ف“ پر ”زبر“ زیادہ مشہور اور مروج ہے، اور اہل مدینہ کی لغت بھی یہی ہے۔ ”الفتح فی الفتویٰ لأهل المدينة“ (۲) بلکہ علامہ زبیدیؒ کا رجحان تو اس طرف ہے کہ ”فتیاء“ کے پیش کے ساتھ ہونا چاہئے اور فتویٰ ”ف“ کے زبر کے ساتھ ہی ہونا چاہئے۔ (۳)۔۔۔۔۔

افتاء کے معنی فتویٰ دینے کے ہیں اور استفتاء کے معنی فتویٰ طلب کرنے کے ہیں۔

قرآن مجید میں اِفتاء اور استفتاء کے الفاظ مجموعی طور پر گیارہ جگہ استعمال ہوئے ہیں اور حدیث کی نو مشہور کتب جن کی فہرست سازی ”المعجم المفہرس“ میں کی گئی ہے، میں بارہ مواقع پر ”فتیاء“ کا لفظ استعمال ہوا ہے۔ (۴)

فتویٰ کی اصطلاحی تعریف کے سلسلہ میں اہل علم نے مختلف تعبیرات اختیار کی ہیں، بعض لوگوں نے فتویٰ کی وہی تعریف کی ہے جو اجتہاد کی ہے، کیوں کہ متقدمین کے نزدیک افتاء اور مفتی سے مراد مجتہد ہوا کرتا تھا، اسی لیے بہت سے علماء اصول نے اجتہاد و تقلید کی بحث میں افتاء اور استفتاء کے احکام ذکر کئے ہیں، بعد کے فقہانے افتاء کی ایسی تعریف کی ہے جس میں بمقابلہ اجتہاد کے عموم پایا جاتا ہے، علامہ قرائنی فرماتے ہیں:

”الفتویٰ إخبار عن الله تبارک و تعالیٰ في إلزام أو إباحة“۔ (۵)

اللہ تعالیٰ کی طرف سے کسی امر کے لازم ہونے یا مباح ہونے کی خبر دینا فتویٰ ہے۔

علامہ بنانیؒ رقمطراز ہیں:

”الإخبار بالحکم من غیر إلزام“۔ (۶)

لازم قرار دینے بغیر کسی حکم کی بابت خبر دینے کو فتویٰ کہتے ہیں۔

علامہ حصکفیؒ کی عبارت سے ظاہر ہے کہ حکم کے بارے میں خبر دینے کا نام افتاء ہے:

”... إلا أن المفتی مخبر عن الحکم“۔ (۷)

فتویٰ کی اصطلاحی تعریف کے سلسلہ میں چند باتیں ملحوظ رکھنی چاہئیں:

(۱) مفتی کے فتویٰ کی حیثیت خبر و اطلاع کی ہوتی ہے، جیسے قاضی فریقین پر احکام کو لازم قرار دیتا ہے، مفتی

(۱) القاموس المحيط: ص: ۱۷۰۲۔

(۲) لسان العرب: ص: ۳۳۲۸۔

(۳) دیکھئے: تاج العروس: ۳۸/۲۰۔

(۴) دیکھئے: المعجم المفہرس لألفاظ الحدیث النبوی الشریف۔

(۵) کتاب الفروق: ۵۳/۴۔

(۶) حاشیة جمع الجوامع: ۳۹۷/۲۔

(۷) الدر المختار مع الرد: ۱۷۶/۱، مقدمہ۔

مستفتی پر اپنی طرف سے کسی حکم کو لازم نہیں کرتا اور نہ وہ اس کا مجاز ہے۔

(۲) فتویٰ حکم سے متعلق ایسی اطلاع کو کہتے ہیں جو کسی سوال کے جواب میں ہو، سوال و استفسار کے بغیر اپنی طرف سے حکم شرعی کی رہنمائی کی جائے وہ وعظ و ارشاد ہے نہ کہ فتویٰ۔

(۳) فتویٰ ایسے سوال کا جواب ہوتا ہے جو پیش آمدہ واقعات سے متعلق ہو، اگر کوئی واقعہ پیش نہیں آیا، بلکہ اس کو فرض کر کے جواب دیا گیا تو یہ تعلیم ہے نہ کہ افتاء، اس طرح فتویٰ کی جامع تعریف ڈاکٹر شیخ حسین محمد ملاح کے الفاظ میں اس طرح ہوگی:

”الإخبار بحکم اللہ تعالیٰ عن الوقائع بدلیل شرعی لمن سأل عنه“ (۱)

پیش آمدہ واقعات کے بارے میں دریافت کرنے والے کو دلیل شرعی کے ذریعہ اللہ تعالیٰ کے حکم کے بارے میں خبر دینے کو فتویٰ کہتے ہیں۔

جیسا کہ اوپر ذکر کیا گیا متقدمین کے نزدیک فتویٰ خود اجتهاد سے عبارت تھا، چوتھی صدی ہجری کے بعد جب تقلید کا رواج عام ہوا، اور مجتہدین مفقود ہو گئے تو جو لوگ فقہاء کے آراء و اقوال کو نقل کرتے تھے وہی لوگ مفتی کہلانے لگے، اصل میں اس عہد میں عام طور پر نقل فتاویٰ کا کام ہوتا ہے، اور انہیں کو مفتی کہا جاتا ہے، چنانچہ علامہ شامی علامہ ابن ہمام کے حوالہ سے نقل کرتے ہیں:

”فأما غیر المجتہد ممن یحفظ أقوال المجتہد فلیس بمفتی، والواجب علیہ إذا سئل أن یدکر قول المجتہد کالامام علی وجه الحکایة، فعرف أن ما یكون فی زماننا من فتویٰ الموجودین لیس بفتویٰ، بل هو نقل کلام المفتی لیاخذ به المستفتی“ (۲)

غیر مجتہد جسے مجتہدین کے اقوال یاد ہوں وہ مجتہد نہیں ہے، اور اس پر واجب ہے کہ جب سوال کیا جائے تو مجتہد کا قول ذکر کرے، جیسے بطور حکایت کے کہے کہ یہ فلاں امام کا قول ہے، اس سے یہ بات معلوم ہوئی کہ ہمارے زمانہ میں موجودہ لوگ جو فتویٰ دیتے ہیں وہ درحقیقت فتویٰ نہیں ہے، بلکہ وہ مفتی کے اقوال کو نقل کرنا ہے تاکہ مستفتی اس پر عمل کریں۔ غالباً اسی پس منظر میں مولانا عمیم الاحسان مجددی نے فتویٰ کی تعریف اس طرح کی ہے:

”تبیین الأحکام الصادرة عن الفقهاء فی الوقائع الجزئیة“ (۳)

جزئی واقعات میں فقہاء سے منقول احکام کو بیان کرنے کا نام فتویٰ ہے۔

(۱) الفتویٰ نشأتها وتطورها: ۱/۳۹۸۔

(۲) الدر المختار مع الرد: ۱/۱۶۸، مقدمہ۔

(۳) أدب المفتی: ص: ۴۔

### افتا اور قضا:

فتویٰ سے قریبی اصطلاح قضا کی ہے، کیوں کہ مفتی بھی حکم شرعی کو بیان کرتا ہے اور قاضی بھی، اس لیے اہل علم نے ضرورت محسوس کی کہ قضا اور افتا کے درمیان فرق کو واضح کیا جائے، چنانچہ اس سلسلہ میں درج ذیل فرق بیان کئے گئے ہیں:

(۱) مفتی کسی حکم کے بارے میں خبر دیتا ہے اور قاضی متعلق اشخاص کو اس کا پابند کرتا ہے اور اس پر اس کو لازم قرار دیتا ہے، چنانچہ علامہ شامی فرماتے ہیں:

”لا فرق بین المفتی و الحاکم إلا أن المفتی مخبر بالحکم والقاضی ملزم به“۔ (۱)

مفتی اور حاکم (قاضی) کے درمیان کوئی فرق نہیں سوائے اس کے کہ مفتی حکم کے بارے میں خبر دیتا ہے اور قاضی اس کو

لازم قرار دیتا ہے۔

اسی لیے مستفتی پر کسی خاص شخص کا فتویٰ لازم نہیں ہوتا، اگر وہ چاہے تو اس پر عمل کرے اور چاہے تو کسی دوسرے مفتی سے فتویٰ لے لے، لیکن قاضی کا فیصلہ اس پر واجب الطاعت ہوتا ہے۔ (۲) اسی لیے اگر کسی معاملہ کے دو فریق میں سے ایک نے کسی مفتی سے رجوع کیا ہو تو اسے اس پر مجبور نہیں کیا جاسکتا، لیکن اگر اس نے کسی قاضی سے رجوع کیا ہو تو دوسرے فریق کو بھی اس سے رجوع کرنے پر مجبور کیا جائے گا۔ (۳)

یوں تو قضا اور افتا کے درمیان فرق اور بھی کئی وجوہ ہیں، لیکن دونوں کے درمیان بنیادی اور جوہری فرق یہی ہے، جس کا علامہ شامی وغیرہ نے ذکر کیا ہے۔

(۲) علامہ حسکفی نے بزازیہ کے حوالہ سے ایک فرق یہ بھی کیا ہے کہ مفتی دیانت اور باطن کے اعتبار سے بھی فتویٰ دیتا ہے، لیکن قاضی ظاہر کے اعتبار سے ہی فیصلہ کرنے کا مکلف ہے، مثلاً: کسی شخص نے مفتی سے کہا کہ میں نے اپنی بیوی کو کہا تھا کہ: ”تو طلاق یافتہ ہے“ ”أنت طالق“ اور کہے کہ میرا مقصد انشاء طلاق نہیں تھا، بلکہ میرا مقصود جھوٹی خبر دینا تھا، تو مفتی طلاق واقع نہ ہونے کا فتویٰ دے گا، لیکن قاضی وقوع طلاق کا فیصلہ کرے گا۔ (۴)

(۳) علامہ ابن قیم نے ایک فرق یہ بھی لکھا ہے کہ مفتی کے فتویٰ کی حیثیت عمومی نوعیت کی ہوتی ہے، مستفتی بھی اس پر عمل کر سکتا ہے اور دوسرے لوگ بھی، قاضی کا فیصلہ ایک خاص واقعہ سے متعلق ہوتا ہے، دوسرے واقعات میں بطور خود اس کو جاری نہیں کیا جاسکتا۔ (۵)

(۱) شرح عقود رسم المفتی: ص ۲۷، مکتبہ سعیدیہ، بہار پور۔

(۲) إعلام الموقعین: ۱/۲۶، الإحكام في تمييز الفتاوى من الأحكام للقرافي: ص ۲۰۔

(۳) دیکھئے: البحر المحیط للزرکشی: ۶/۳۱۵۔

(۴) رد المحتار علی الدر: ۳۰۶/۳۔

(۵) دیکھئے: إعلام الموقعین: ۱/۳۸۔



اجتہاد کے لیے سوال ضروری نہیں ہے، بہت سے ایسے مسائل کے بارے میں بھی اجتہاد کیا جاتا ہے، جن کے بارے میں کوئی سوال نہ کیا گیا ہو، بلکہ جو واقعات ابھی پیش ہی نہ آئے ہوں۔

(۲) جو قطعی احکام ہیں ان میں اجتہاد کا دخل نہیں، لیکن فتویٰ احکام قطعہ کے بارے میں بھی دیا جاتا ہے اور احکام ظنیہ کے بارے میں بھی۔

(۳) اجتہاد احکام کو دریافت کرنے کا نام ہے اور افتاء، دریافت شدہ احکام کو ضرورت مند مستفتی تک پہنچانے کا نام ہے۔

(۴) اجتہاد کی حیثیت ایک عام کلی کی ہوتی ہے اور فتویٰ اکثر اوقات کسی خاص واقعہ سے متعلق ہوتا ہے، اسی پس منظر میں مفتی کو مستفتی کی نفسیات اور اس کے ماحول سے واقفیت کی اور بعض مرتبہ اس سے استفسار کی ضرورت پیش آتی ہے، اسی لیے فقہانے بعض ابواب جیسے ”ایمان“ وغیرہ کے بارے میں کہا ہے کہ جو اس شہر کا باشندہ ہو یا وہاں کی بول چال اور محاورات سے واقف ہو، اسی کو اس بارے میں فتویٰ دینا چاہئے، چنانچہ امام نووی فرماتے ہیں:

” لا يجوز أن يفتى في الأيمان والإقرار ونحوهما مما يتعلق بالألفاظ إلا أن يكون من أهل بلد

اللافظ أو متنزلاً منزلتهم في الخبرة بمرادهم من ألفاظهم و عرفهم فيها“۔ (۱)

ایمان، اقرار اور اس طرح کے امور جو الفاظ سے متعلق ہیں، میں اسی کے لیے فتویٰ دینا جائز ہے جو بولنے والے کے اہل شہر میں سے ہو، یا کم سے کم اہل شہر ہی کی طرح ان کی تعبیرات اور بول چال کے عرف سے واقف ہو۔

### فتاویٰ کے نام سے مطبوعہ کتابیں:

بہت سی کتابیں فتاویٰ کے نام سے چھپی ہوئی ہیں، جیسے خلاصۃ الفتاویٰ، فتاویٰ ابواللیث سمرقندی، فتاویٰ ہندیہ اور فتاویٰ قاضیخان، وغیرہ، عام طور پر لوگوں کو اچنکھا ہوتا ہے کہ ان میں سوال و جواب نہیں لیکن انہیں ”فتاویٰ“ کا نام دیا گیا ہے۔ اصل یہ ہے کہ حنفیہ کے یہاں فتاویٰ اور واقعات کی ایک خاص اصطلاح ہے اور وہ یہ کہ استناد و اعتبار کے لحاظ سے کتابوں کو تین درجوں میں تقسیم کیا گیا ہے، اول درجہ امام محمدؒ کی چھ کتابوں کا ہے، جنہیں ظاہر روایت کہا جاتا ہے، دوسرا درجہ امام صاحب کے شاگردوں کی تالیفات اور خود امام محمدؒ کی ظاہر روایات کے علاوہ دوسری کتابوں کا ہے، ان کو ”نوادر“ کہتے ہیں، جن احکام کی بابت امام صاحب اور آپ کے تلامذہ کی رائے منقول نہیں ہے، بلکہ بعد کے مشائخ اور اہل علم نے ان میں استنباط و استخراج سے کام لیا ہے، ان مسائل کو فتاویٰ اور واقعات سے تعبیر کرتے ہیں، ان مشائخ میں ابو عصمہ، عصام بن یوسف، محمد بن سماعہ، ابوسلیمان جوزجانی، ابراہیم بن رستم مروزی اور بعد کے اہل علم ہیں۔

فتاویٰ کے نام سے جو کتابیں لکھی گئی ہیں، ان میں ظاہر روایت اور نوادر کے علاوہ بعد کے مشائخ کے اقوال کو بھی



نقل کرنے کا اہتمام کیا گیا ہے، اسی عموم کی وجہ سے ان کو فتاویٰ کہتے ہیں، گویا یہ ایک الگ اصطلاح ہے، اس سے فتاویٰ کی اصولی اصطلاح مراد نہیں ہے۔

### منصب افتا کی اہمیت اور کارافتا کی نزاکت:

افتا کی ذمہ داری بہت ہی نازک ذمہ داری ہے، اس کا اندازہ اس سے کیا جاسکتا ہے کہ اللہ تعالیٰ نے فتویٰ کی نسبت اپنے آپ کی طرف کی ہے: ”قُلِ اللّٰهُ يُفْتِيكُمْ فِيهِنَّ“ (۱) ایک اور موقع پر ارشاد ہے: ”قُلِ اللّٰهُ يُفْتِيكُمْ فِي الْكَلَامَةِ“ (۲) گویا اللہ تعالیٰ کی ذات خود مفتی ہے، پھر اللہ تعالیٰ نے اپنے منشا کی تشریح و توضیح اپنے نبی محمد رسول اللہ صلی اللہ علیہ وسلم کو حوالہ کی: ”لَتُبَيِّنَنَّ لِلنَّاسِ مَا نَزَّلَ إِلَيْهِمْ“ (۳) یہ بیان و وضاحت کی ذمہ داری آپ صلی اللہ علیہ وسلم کے بعد ہر عہد کے علما و ارباب افتا کے حصہ میں آئی، اس سے اندازہ کیا جاسکتا ہے کہ مفتی گویا خود شارع کا نائب ہے، اور اس کی طرف سے احکام شرعیہ میں لوگوں کی رہنمائی کرتا ہے، اسی لیے علامہ ابن قیمؒ نے لکھا ہے کہ مفتی کو اس بات کا خیال رکھنا چاہئے کہ فتویٰ دینے میں وہ کس کا قائم مقام ہے؟

”وليعلم المفتي عن من ينوب في فتواه“ (۴)

اور امام نووی رحمہ اللہ نے لکھا ہے کہ مفتی اللہ کی جانب سے رائے کا اظہار کرتا ہے:

”المفتي موقع عن الله تعالى“ (۵)

اسی لیے فتویٰ دینے میں بہت احتیاط کرنی چاہئے، رسول اللہ صلی اللہ علیہ وسلم کا ارشاد ہے:

”کہ تم میں جو شخص فتویٰ دینے میں جری ہو وہ دراصل دوزخ پر جری ہے“ (۶)

ابن ابی لیلیٰ رحمہ اللہ سے منقول ہے:

”میں نے ایک سو میں انصاری صحابہ کو دیکھا کہ ان میں سے ایک سے کوئی مسئلہ دریافت کیا جاتا تو وہ دوسرے کا، دوسرا تیسرے کا حوالہ

دیتا اور اسی طرح ایک دوسرے سے رجوع کرنے کی تلقین کرتا، یہاں تک کہ یہ سوال پھر پہلے شخص کی طرف لوٹ آتا“ (۷)

ان ہی سے منقول ہے کہ صحابہؓ کا حال یہ تھا کہ اگر انہیں کوئی حدیث یاد ہوتی تو ان کی خواہش ہوتی کہ ان کے بجائے

(۱) سورة النساء: ۱۲۷۔

(۲) سورة النساء: ۱۷۶۔

(۳) سورة النحل: ۴۴۔

(۴) إعلام الموقعين: ۱۱/۱۔

(۵) شرح مہذب: ۲۰/۱، مقدمہ۔

(۶) سنن الدارمی: ۵۷/۱۔

(۷) شرح مہذب: ۲۰/۱۔

ان کا بھائی اس روایت کو نقل کر دے اور کسی سے کوئی مسئلہ دریافت کیا جاتا تو وہ چاہتا کہ اس کے بجائے اس کا بھائی بتادے، حضرت عبداللہ بن مسعود رضی اللہ عنہ اور ابن عباس رضی اللہ عنہما سے مروی ہے کہ جو شخص ہر سوال کا جواب دے وہ مجنون ہے، امام ابوحنیفہ رحمہ اللہ کہا کرتے تھے کہ اگر علم کے ضائع ہو جانے کا خوف نہ ہوتا تو فتویٰ نہ دیتا، امام مالک رحمہ اللہ کا حال یہ تھا کہ اڑتالیس مسائل پوچھے گئے تو بتیس کے بارے میں کہہ دیا کہ مجھے اس کا علم نہیں، ایک مسئلہ کے جواب کے بارے میں فرمایا: مجھے معلوم نہیں، عرض کیا گیا، یہ تو آسان اور معمولی مسئلہ ہے، تو آپ غصہ ہو گئے اور فرمایا: علم کی کوئی بات معمولی نہیں، امام شافعیؒ کہتے ہیں کہ فتویٰ کی جو صلاحیت اور مطلوبہ استعداد سفیان بن عیینہؒ میں تھی، میں نے کسی میں نہیں دیکھی، لیکن میں نے ان کو فتویٰ سے جتنا زیادہ بچتے ہوئے دیکھا کسی کو نہیں دیکھا، اثرم ناقل ہیں کہ میں نے امام احمدؒ کو بہت سے مسائل میں کہتے ہوئے دیکھا ہے: مجھے نہیں معلوم، سفیان ابن عیینہؒ اور سخونؒ کہتے ہیں کہ فتویٰ دینے میں جری وہی ہو سکتا ہے جو کم علم ہو، عطاء بن سائبؒ تابعی ہیں، ان کا بیان ہے کہ میں نے بہت سے لوگوں کو دیکھا کہ ان سے کسی چیز کے بارے میں سوال کیا جاتا تو گفتگو کرتے ہوئے ان پر لرزہ طاری ہو جاتا۔ (۱) اس سے اندازہ کیا جاسکتا ہے کہ سلف صالحین افتا کے سلسلہ میں کس قدر احتیاط برتتے تھے۔

### فتویٰ عہد نبوی میں:

یہ ظاہر ہے کہ امت میں سب سے پہلے مفتی رسول اللہ صلی اللہ علیہ وسلم تھے، علامہ ابن قیم رحمہ اللہ فرماتے ہیں:

”وَأَوَّلُ مَنْ قَامَ بِهَذَا الْمَنْصَبِ الشَّرِيفِ سَيِّدُ الْمُرْسَلِينَ الْخ.“ (۲)

آپ صلی اللہ علیہ وسلم کی شان یہ تھی کہ آپ صلی اللہ علیہ وسلم کی ہر بات وحی پر مبنی اور منشاء ربانی کی ترجمان ہوتی تھی:

”وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ.“ (۳)

نیز ارشاد ہے:

”إِنْ أَتَيْتَ إِلَّا مَا يُوحَىٰ إِلَيْ“ (۴)

اس لیے یہ بات تو ظاہر ہے کہ بنیادی طور پر آپ صلی اللہ علیہ وسلم کے فتاویٰ وحی کی بنیاد پر ہوا کرتے تھے، لیکن کیا آپ صلی اللہ علیہ وسلم اجتہاد سے بھی فتویٰ دیتے تھے؟ اس سلسلہ میں اہل علم کے درمیان اختلاف ہے۔ امام مالکؒ، امام شافعیؒ، امام احمدؒ، امام ابو یوسفؒ اور اکثر اصولیین اس کے قائل ہیں کہ آپ صلی اللہ علیہ وسلم احکام شرعیہ میں بھی

(۱) طحطاوی: شرح مہذب: ۴۱۸-۴۰۔

(۲) إعلام الموقعین: ۱۱۸۔

(۳) سورة النجم: ۳-۴۔

(۴) سورة یونس: ۱۵۔

اجتہاد پر مامور تھے۔ (۱) یہی رائے امام رازی اور قاضی بیضاوی کی بھی ہے، (۲) امام غزالی کے نزدیک بھی یہی راجح ہے، (۳) امام سرہسی نے امام ابوحنیفہ کے نقطہ نظر کی اس طرح صراحت کی ہے کہ حضور صلی اللہ علیہ وسلم اس بات پر مامور تھے کہ کسی بھی واقعہ میں وحی کا انتظار کریں، اگر انتظار کے باوجود وحی کا نزول نہیں ہوتا تو یہ آپ صلی اللہ علیہ وسلم کے لیے رائے اور اجتہاد پر عمل کرنے کی منجانب اللہ اجازت ہوتی، البتہ اگر آپ صلی اللہ علیہ وسلم سے اجتہاد میں چوک ہوتی تو من جانب اللہ متوجہ فرما دیا جاتا، لہذا اگر آپ صلی اللہ علیہ وسلم نے کسی امر کی بابت اجتہاد فرمایا ہو اور اللہ تعالیٰ کی جانب سے اس پر کوئی تنبیہ نازل نہ ہوئی ہو تو یہ اس اجتہاد کے قطعی ہونے کی علامت ہے۔ (۴)

متعدد واقعات میں رسول اللہ صلی اللہ علیہ وسلم نے اجتہاد سے کام لیا ہے، آپ صلی اللہ علیہ وسلم سے ایک خاتون نے اپنے مرحوم والد کے بارے میں پوچھا جو حج نہیں کر پائے تھے، کہ کیا میں ان کی طرف سے حج کر سکتی ہوں؟ آپ صلی اللہ علیہ وسلم نے ان سے دریافت فرمایا: اگر تمہارے والد پر قرض ہوتا اور تم اسے ادا کرتی، تو کیا یہ کافی نہ ہوتا؟ انہوں نے کہا: ہاں، آپ صلی اللہ علیہ وسلم نے فرمایا: اللہ کا دین زیادہ قابل ادائیگی ہے۔ (۵)

اسی طرح حضرت عمر رضی اللہ عنہ نے دریافت فرمایا: کوئی روزہ دار بوسہ لے لے، تو کیا اس کا روزہ ٹوٹ جائے گا؟ آپ صلی اللہ علیہ وسلم نے فرمایا: کہ اگر تم پانی سے کلی کرو اور اسے حرکت دو، تو کیا اس کے پینے والے سمجھے جاؤ گے: ”أرأیت لو تمضمضت بماء ثم مججته أکنت شاربه؟“ (۶) گویا پینے کی تمہید منہ میں پانی ڈالنے پر آپ صلی اللہ علیہ وسلم نے جماع کی تمہید بوسہ کو قیاس فرمایا، اس لیے صحیح یہی ہے کہ رسول اللہ صلی اللہ علیہ وسلم ان واقعات میں، جن میں وحی نازل نہیں ہو کرتی تھی اجتہاد فرمایا کرتے تھے اور اجتہاد کی بنیاد پر فیصلے کرتے تھے، چنانچہ رسول اللہ صلی اللہ علیہ وسلم کے فتاویٰ کو علامہ ابن قیم نے اعلام الموقعین (جلد ۴ ص ۲۶۶ تا ۲۱۴) میں جمع کرنے کی کوشش کی ہے اور مولانا عبدالرحمن حیدر آبادی مظاہری نے ”فتاویٰ الرسول صلی اللہ علیہ وسلم“ کے نام سے انہی روایات کی مختصر تشریح کی ہے، جس کا اردو ترجمہ ”فرامین رسول صلی اللہ علیہ وسلم“ کے نام سے شائع ہو چکا ہے، یہ ۲۹۷/۱۱۱۸ روایات نبوی صلی اللہ

(۱) دیکھئے: تیسیر التحریر: ۱۸۵/۴، کشف الأسرار للبخاری: ۳۸۶/۳۔

(۲) دیکھئے: المحصول للرازی: ج ۲، ص ۳۹، ونہایة السؤل شرح منهاج الوصول للسنوتی: ۲۶۲/۳، منهاج الوصول

للبیضاوی: ص ۱۷۶۔

(۳) المستصفیٰ: ۳۵۵/۲۔

(۴) دیکھئے: أصول السرخسی: ۱۹۶/۲، کشف الأسرار: ۳۸۶/۳۔

(۵) صحیح البخاری، حدیث نمبر: ۷۳۱۵، صحیح مسلم، حدیث نمبر: ۱۱۴۸۔

(۶) سنن أبي داود، حدیث نمبر: ۲۳۸۵۔

علیہ وسلم پر مشتمل ہے، افسوس کہ مرتب نے احادیث کی تخریج نہیں کی ہے، بلکہ ابن قیم کے اجمالی حوالوں پر اکتفا کیا ہے، اگر آئندہ ایڈیشن میں احادیث کی تخریج بھی ہو جائے تو اس کی افادیت دو چند ہو جائے گی۔

عہد نبوی صلی اللہ علیہ وسلم میں رسول اللہ صلی اللہ علیہ وسلم کی اجازت سے صحابہؓ نے بھی فتویٰ دیا ہے، بعض صحابہؓ تو وہ تھے جن کو آپ صلی اللہ علیہ وسلم نے کسی جگہ دینی و انتظامی امور کا ذمہ دار بنا کر بھیجا، جیسے: حضرت علی رضی اللہ عنہ، حضرت معاذ بن جبل رضی اللہ عنہ، حضرت مصعب بن عمیر رضی اللہ عنہ وغیرہ، ظاہر ہے کہ جن مسائل کے بارے میں قرآن و حدیث میں کوئی صراحت موجود نہیں ہے، وہاں یہ حضرات اپنے اجتہاد اور رائے ہی سے فتویٰ دیا کرتے تھے، لیکن اس کے علاوہ بعض دیگر صحابہؓ بھی عہد نبوت میں فتویٰ دیا کرتے تھے، ظاہر ہے کہ ان کا یہ عمل آپ صلی اللہ علیہ وسلم کی اجازت ہی پر مبنی رہا ہوگا اور یقیناً اس سے ان کی تربیت بھی مقصود ہوگی، چنانچہ قاسم بن محمد بن ابی بکرؓ سے مروی ہے کہ حضرت ابو بکر رضی اللہ عنہ و عمر رضی اللہ عنہ و عثمان رضی اللہ عنہ و علی رضی اللہ عنہ عہد نبوی صلی اللہ علیہ وسلم میں بھی فتویٰ دیا کرتے تھے۔ (۱) سہل ابن ابی ہشمہ راوی ہیں کہ عہد نبوی صلی اللہ علیہ وسلم میں تین مہاجر صحابہ حضرت عمر رضی اللہ عنہ، حضرت عثمان رضی اللہ عنہ اور حضرت علی رضی اللہ عنہ اور تین انصاری صحابہ حضرت ابی بن کعب رضی اللہ عنہ، حضرت معاذ بن جبل رضی اللہ عنہ اور حضرت زید بن ثابت رضی اللہ عنہ فتویٰ دیا کرتے تھے۔ (۲) اسی طرح حضرت عبدالرحمن بن عوف رضی اللہ عنہ کے بارے میں مروی ہے کہ وہ بھی ان لوگوں میں شامل تھے جو حضور صلی اللہ علیہ وسلم کے زمانہ میں فتویٰ دیتے تھے۔ (۳) غرض کہ حضور صلی اللہ علیہ وسلم کے زمانہ میں بھی صحابہ رضی اللہ عنہم فتاویٰ دیتے تھے اور اجتہاد سے کام لیتے تھے، خواہ قاضی ہو یا نہ ہو، اسی کو علامہ آمدیؒ اور ملاحظ اللہ وغیرہ نے ترجیح دی ہے۔ (۴)

### عہد صحابہ میں:

یہ بات ظاہر ہے کہ گویا صحابہ رضی اللہ عنہم سب کے سب عدل اور ورع و تقویٰ کے اعلیٰ معیار پر ہیں، لیکن وہ سب مقام افتا پر فائز نہیں تھے، بلکہ ایک محدود تعداد تھی جو فتاویٰ دیا کرتی تھی، اس میں ایک تو ان کی احتیاط کو دخل ہے، دوسرے صلاحیت اور استعداد میں تفاوت کو، تیسرے تقسیم کار کو، دین اور امت سے متعلق مختلف ذمہ داریاں صحابہ کرامؓ انجام دیتے تھے، تعلیم و تعلم، دعوت و جہاد، انتظام و انصرام اور تربیت و تزکیہ وغیرہ، اسی نسبت سے ایک محدود تعداد علم و

(۱) طبقات ابن سعد: ۲/۲۳۵۔

(۲) سیر اعلام النبلاء: ۱/۲۵۱-۲۵۲۔

(۳) سیر اعلام النبلاء: ۱/۸۶۔

(۴) الإحکام فی أصول الأحکام للآمدی: ۳/۲۳۵، فواتح الرحموت مع مسلم الثبوت: ۲/۳۷۵۔



ہے، یہ بڑی محمود اور قابل تعریف کاوشیں ہیں، جن کے ذریعہ موجودہ عہد کے اہل علم کو صحابہ کرامؓ کے فتاویٰ اور اجتہادات سے استفادہ کا موقع ملے گا، اور سلف سے علمی رابطہ زیادہ بہتر طور پر استوار ہو سکے گا، خاص کر فقہ حنفی اور فقہ مالکی (جس میں صحابہؓ کے فتاویٰ کو خصوصی اہمیت حاصل ہے) کے لیے صحابہؓ کے فتاویٰ اور آثار کی ترتیب خصوصی اہمیت کی حامل ہے۔

### تابعین اور تبع تابعین کے عہد میں:

صحابہؓ کے بعد تابعین اور تبع تابعین کا دور فقہ و فتاویٰ میں خصوصی اہمیت کا حامل ہے، ائمہ مجتہدین اور بعد کے فقہاء نے ان فتاویٰ سے خاص طور پر استفادہ کیا ہے، مکہ میں امام مجاہدؒ، عکرمہؒ اور عطاء بن ابی رباحؒ، فقہاء مدینہ میں سعید بن المسیبؒ، عروہ بن زبیرؒ، قاسم بن محمدؒ، سلیمان بن یسارؒ، نافعؒ، ابن شہاب زہریؒ اور عمرہ بنت عبد الرحمن انصاریؒ (شاگردہ ام المؤمنین حضرت عائشہ رضی اللہ تعالیٰ عنہا) فقہاء کوفہ میں علقمہؒ، مسروق ہمدانیؒ، ابراہیم نخعیؒ، عامر شعمیؒ، حماد بن سلیمانؒ، فقہاء بصرہ میں مسلم بن یسارؒ، حسن بصریؒ، محمد بن سیرینؒ، قداہؒ، یمن میں طاؤسؒ، شام میں ابو ادریس خولائیؒ، ابن ذویبؒ، دمشق میں رجاء بن حیوٰۃؒ اور کھولؒ دمشق اور مصر میں یزید بن حبیبؒ اور عمرو بن حارثؒ کے فتاویٰ کو خاص شہرت اور مقبولیت حاصل ہوئی۔

### عہد زریں:

دوسری صدی ہجری فقہ و فتاویٰ اور اجتہاد و استنباط کے لحاظ سے سب سے زریں دور کہلانے کا مستحق ہے، جس میں ایسے ائمہ مجتہدین پیدا ہوئے جنہوں نے فقہ و فتاویٰ کا نہایت ہی نمایاں کارنامہ انجام دیا، اور ایک بڑے گروہ نے ان کی اتباع و پیروی اور اقتدا و تقلید کا راستہ اختیار کیا، انہیں میں امام ابو حنیفہؒ، امام مالکؒ، امام شافعیؒ، امام احمد بن حنبلؒ، اہل سنت کے چاروں ائمہ مجتہدین ہیں جن کی فقہ کو امت کے سواد اعظم نے اپنی چشم محبت کا سرمہ بنایا، پھر امام اہل شام امام عبد الرحمن اوزاعیؒ اور امام اہل مصر امام لیث بن سعدؒ، محمد بن عبد الرحمن ابن ابی لیلیٰ قاضی کوفہ، کوفہ کے ایک اور فقیہ سفیان ثوریؒ (۹-۱۶۱ھ) بھی اسی دور کے فقہاء اور ارباب افتاء میں سے ہیں، امام زید بن علیؒ (۸۰-۱۲۳ھ) جن کی فقہ کو زید یہ نے اختیار کیا، امام جعفر صادقؒ (۸۰-۱۴۸ھ) جن کی طرف شیعہ امامیہ اپنی فقہ کی نسبت کرتے ہیں، بھی اسی عہد سے تعلق رکھتے ہیں، دوسری صدی ہجری کے بعد اصحاب ظواہر کے سرخیل امام داؤد بن علی اصہبائیؒ (۲۰۲-۲۷۰ھ) نے ایک نئے دبستان فقہ کی بنیاد رکھی، اور چوتھی پانچویں صدی ہجری میں علامہ ابن حزم ظاہریؒ (۳۸۴-۴۵۶ھ) اس دبستان فقہ کے سب سے بڑے ترجمان بن کر ابھرے، لیکن عملاً ائمہ اربعہ، امام جعفر صادقؒ اور زید بن علیؒ ہی کی

فقہ باقی رہی، دوسرے مکاتب فقہ دوسری صدی ہجری سے پانچویں صدی ہجری تک معدوم ہو کر رہ گئے۔

### تراجم فقہا پر کتابیں:

اس کے بعد مختلف دبستان فقہ میں فقہا اور ارباب افتا کا ظہور ہوتا رہا، جنہوں نے صاحب مذہب کی آراء کو نقل کرنے اور ان کی تشریح و توضیح کرنے پر خصوصی توجہ دی، اور جو نئے مسائل پیش آئے ان میں تخریج و استنباط سے کام لیا، ان فقہا و مفتیان کا تذکرہ ان کتابوں میں دیکھا جاسکتا ہے جن کو ”طبقات فقہا“ کے نام سے مرتب کیا گیا ہے، چنانچہ مختلف فقہ سے متعلق شخصیات کے تذکرہ پر مشتمل معروف کتابیں حسب ذیل ہیں:

- |                                    |                                    |            |
|------------------------------------|------------------------------------|------------|
| (۱) طبقات الشافعیة                 | شیخ ابو عاصم عبادی                 | (م: ۴۵۸ھ)  |
| (۲) طبقات الفقہاء (تمام فقہا)      | امام ابو اسحاق شیرازی              | (م: ۴۷۶ھ)  |
| (۳) طبقات الحنابلة (حنابلہ)        | قاضی ابو حسین محمد بن فراء         | (م: ۵۲۷ھ)  |
| (۴) ترتیب المدارک (مالکیہ)         | قاضی عیاض مالکی                    | (م: ۵۴۴ھ)  |
| (۵) طبقات الشافعیة الکبریٰ (شوافع) | امام تاج الدین عبدالوہاب سبکی      | (م: ۷۷۱ھ)  |
| (۶) الطبقات الشافعیة               | شیخ جمال الدین اسنوی               | (م: ۷۷۲ھ)  |
| (۷) الجواهر المضیة (حنفیہ)         | علامہ محی الدین عبدالقادر مینی     | (م: ۷۷۵ھ)  |
| (۸) ذیل علی طبقات الحنابلة         | حافظ ابن رجب حنبلی                 | (م: ۷۹۵ھ)  |
| (۹) الدیباچ المذہب                 | برہان الدین ابراہیم بن فرحون مالکی | (م: ۷۹۹ھ)  |
| (۱۰) الطبقات الشافعیة              | ابوبکر بن احمد دمشقی               | (م: ۸۵۱ھ)  |
| (۱۱) تاج التراجم                   | حافظ قاسم بن قطلوبغا               | (م: ۸۷۹ھ)  |
| (۱۲) المقصد الأرشد                 | علامہ برہان الدین ابراہیم بن مفلح  | (م: ۸۸۴ھ)  |
| (۱۳) الجوهر المنضد                 | علامہ یوسف بن حسن دمشقی            | (م: ۹۰۹ھ)  |
| (۱۴) المنہج الأحمد                 | ابوالیمن مجیر الدین علی            | (م: ۹۲۸ھ)  |
| (۱۵) توشیح الدیباچ                 | علامہ بدر الدین قرائی              | (م: ۹۶۴ھ)  |
| (۱۶) الطبقات السنیة                | علامہ تقی الدین غزنی               | (م: ۱۰۰۵ھ) |
| (۱۷) السخت الأکمل                  | علامہ محمد کمال الدین غزنی         | (م: ۱۲۱۴ھ) |

- (۱۸) الفوائد البهية مولانا عبدالحی فرنگی محلیؒ (م: ۱۳۰۴ھ)
- (۱۹) الیواقیت الثمینة علامہ محمد البشیر ازہریؒ (م: ۱۳۲۹ھ)
- (۲۰) شجرة النور الزكية في طبقات المالكية، شیخ محمد بن محمد مخلوفؒ (م: ۱۳۶۰ھ)

### فقہ حنفی میں طبقات و مدارج:

مختلف دبستان فقہ میں اس فقہ سے متعلق شخصیتوں کی درجہ بندی اور ان کے مقام و مرتبہ کی تعیین کے لیے، فقہاء کو مختلف طبقات میں تقسیم کیا گیا ہے، حنفیہ کے یہاں مشہور تقسیم وہ ہے جو ابن کمال پاشاؒ کی طرف منسوب ہے:

- (۱) مجتہدین فی الشرع: جو احکام میں اجتہاد بھی کرتے ہیں اور اجتہاد و استنباط کے لیے خود اپنے اصول و قواعد وضع کرتے ہیں، جیسے: ائمہ اربعہؒ، سفیان ثوریؒ، لیث بن سعدؒ وغیرہ۔۔۔ ان کو مجتہد مطلق بھی کہا جاتا ہے۔
- (۲) مجتہدین فی المذہب: جو مجتہدین فی الشرع کے مقرر کئے ہوئے اصول کی روشنی میں خود اجتہاد کرتے ہیں، گویا وہ فروع میں مجتہد ہوتے ہیں اور اصول میں مقلد، جیسے: امام ابو یوسفؒ، امام محمدؒ۔

- (۳) مجتہدین فی المسائل: جو فقہان مسائل میں اجتہاد کرتے ہیں جن میں صاحب مذہب سے کوئی رائے منقول نہ ہو، جیسے: ابو بکر خفافؒ، امام ابو جعفر طحاویؒ، امام کرخیؒ وغیرہ۔

- (۴) اصحاب تخریج: یہ مقلد ہوتے اور اجتہاد کی صلاحیت سے عاری ہوتے ہیں، لیکن ایسا قول جس میں دو پہلو ہو سکتے ہو، اور صاحب مذہب سے اسی طرح منقول ہو، وہ دوسری نظر کو سامنے رکھ کر ایک پہلو کی تعیین کرتے ہیں، امام ابو بکر بھصا رازیؒ وغیرہ کو اس زمرہ میں رکھا گیا ہے۔

- (۵) اصحاب ترجیح: جن مسائل میں اصحاب مذہب سے ایک سے زیادہ رائے منقول ہو ان میں ایک قول کو دوسرے قول پر ترجیح دیتے ہیں، امام قدوریؒ اور صاحب ہدایہؒ وغیرہ کو ابن کمال پاشاؒ نے اسی زمرہ میں رکھا ہے۔

- (۶) اصحاب تمییز: وہ مقلدین جو کتابوں سے مراجعت کر کے قوی و ضعیف، ظاہر و روایت اور نوادر وغیرہ کا فرق جان سکتے ہیں، جیسے صاحب کنزؒ، تاج الشریعہؒ وغیرہ،۔۔۔ یہ حضرات اپنی کتابوں میں ضعیف اور نامعتبر اقوال نقل نہیں کرتے۔

- (۷) عام مقلدین: یعنی وہ لوگ جو معتبر و نامعتبر روایات میں فرق کرنے سے قاصر اور مذہب کی ترجیحات سے ناواقف ہوں۔



فقہاء حنفیہ کے یہاں یہی تقسیم معروف ہے، لیکن اول تو ابن کمال پاشا نے جو تقسیم کی ہے، وہ خود محل نظر ہے، دوسرے اس تقسیم کی بنیاد پر شخصیتوں کی جو درجہ بندی کی ہے، وہ اس سے زیادہ محل نظر ہے، امام ابو بکر جصاص رازی، امام کرخی، صاحب ہدایہ وغیرہ کو مقلد محض اور صلاحیت اجتهاد سے بالکل عاری قرار دینا اور صاحبین کا اصول میں امام ابو حنیفہ کا تمام و کمال مقلد کہنا بہت ہی قابل غور ہے۔

ان تفصیلات کی روشنی میں یہ بات کہی جاسکتی ہے کہ موجودہ دور میں جو لوگ منصب افتا پر فائز ہیں وہ اپنی صلاحیت اور استعداد کے اعتبار سے تین طرح کے کام انجام دے رہے ہیں:

(۱) تخریج: یعنی جن مسائل کے بارے میں فقہاء کی رائے منقول نہیں ہے اور وہ اس دور کے پیدا ہونے والے مسائل ہیں، فقہاء کے مقرر کئے ہوئے اصول و قواعد کی روشنی میں ان کے بارے میں رائے قائم کرنا، کیوں کہ ہر عہد میں نئے مسائل پیدا ہوتے رہیں گے، جن کا شرعی حکم متعین کرنا علما کی ذمہ داری ہے، اور یہ شریعت اسلامی کے ابدی ہونے کا لازمی تقاضا ہے۔

(۲) ترجیح: یوں تو بعد کے فقہاء نے متقدمین کی اختلافی آراء کے بارے میں ترجیحات متعین کر دی ہیں، لیکن ترجیح کی ایک اساس یہ ہے کہ کوئی رائے اپنے عہد کے عرف اور اس زمانہ کے مصالح پر مبنی ہو ایسے مسائل کے بارے میں اپنے عہد کے حالات کو سامنے رکھ کر فیصلہ کرنا، اس کے لیے بعض اوقات ایک فقہ سے دوسری فقہ کی طرف عدول بھی کرنا پڑتا ہے، لیکن یہ حقیقت میں عدول نہیں ہے، عدول وہ اختلاف ہے جو دلیل و برہان پر مبنی ہو، کسی خاص رائے کو تقاضائے عصر و زمان کے تحت اختیار کیا جائے تو یہ حقیقت میں عدول نہیں، اور علامہ شامی وغیرہ نے مختلف مقامات پر اس سلسلہ میں اشارہ کیا ہے۔

(۳) نقل فتویٰ: تیسرا کام یہ ہے کہ جس فقہ کا مقلد ہو، اس فقہ کے مطابق جوابات نقل کر دیئے جائیں۔

موجودہ دور میں ارباب افتا یہ تینوں طرح کے کام کر رہے ہیں، لیکن بہتر صورت یہ ہے کہ پہلی دونوں ذمہ داریاں انفرادی طور پر انجام دینے کے بجائے اجتماعی طور پر انجام دی جائیں، چنانچہ اسی لیے آج کل فقہی جامع (فقہی اکیڈمیوں) کی تشکیل عمل میں آئی ہے اور یہ عالم اسلام میں بھی اور خود ہندوستان میں بھی بڑی مفید خدمات انجام دے رہی ہیں۔ (۱)

## افتا کی اہمیت اور مفتی کی صفات

(۱) یہ درست ہے کہ مسائل و احکام کا سارا ذخیرہ اور اس کی بنیاد ”کتاب و سنت“ ہی ہے لیکن اسی کے ساتھ یہ بھی ایک حقیقت ہے کہ حدیث و قرآن کے اندر ایک خاص انداز میں حقائق و احکام پر روشنی ڈالی گئی ہے اور دوسری طرف یہ بھی مسلم ہے کہ عموماً ہر شخص کو ہر زمانہ میں حالات یکساں پیش نہیں آتے بلکہ مختلف ڈھنگ سے صورت حال سامنے آتی ہے، سمجھوں میں یہ فہم و بصیرت کہاں ہے جو کلام اللہ اور سنت نبوی سے اپنے حالات کے مطابق ہر ہر جزئیہ کا جواب حاصل کر لے اور وہ جواب بالکل صحیح بھی ہو، اگر گئے چنے کچھ افراد اس طرح کے نکلیں بھی تو کوئی ضروری نہیں کہ انہیں کتاب و سنت میں مہارت بھی ہو اور وہ اپنے اندر ان تمام شرائط کو پاتے ہوں جو ایک صاحب نظر مفتی کے لئے ضروری ہے اور اگر ان تمام اوصاف کے جامع بھی ہوں تو ان کو اتنی مہلت کہاں؟ کہ اس عظیم الشان ذخیرہ سے مفید مطلب آیت و حدیث فوراً تلاش کر لیں اور اس طرح کہ وہ آیت و حدیث دوسری آیتوں اور احادیث سے متعارض بھی نہ ہو، اس لئے عقل کا بھی تقاضہ ہے کہ قرآن و حدیث پر گہری نظر رکھنے والی ایک معتمد جماعت مسائل ضروریہ مستنبط کر کے یکجا کرتی رہے تاکہ امت کے عام افراد دن رات کے پیش آمدہ مسائل کے اندر کہیں الجھاؤ میں گرفتار نہ ہونے پائیں اور بلاشبہ اور بلا مبالغہ ان ہی مستنبط احکام و مسائل کا نام فقہ (۲) و فتویٰ ہے۔

مفتیان کرام کی جماعت جن کو فقہ سے مناسبت تامہ ہوتی ہے ہر زمانہ میں پائی گئی اور عوام و خواص ہر ایک کا اس جماعت کی طرف رجوع عام رہا اور یہ اپنے علمی رسوخ خداداد صلاحیت اور مخصوص فہم کی وجہ سے اس کام میں ممتاز اور نمایاں رہی اور اسے رات دن اسی کام کے ساتھ اشتغال رہا۔

### دین کے مخصوص خدام:

یہ ایک حقیقت ہے کہ علماء کرام کے دو طبقے مخصوص طور پر دین کی اس طرح کی خدمت میں نمایاں اور پیش پیش رہے۔ ایک محدثین کا: جس کا مشغلہ احادیث نبوی کی حفاظت و صیانت رہا، یعنی اس طبقہ کو احادیث نبوی کی روایات

(۱) ماخوذ از فتاویٰ دارالعلوم دیوبند جلد اول مقدمہ از مولانا مفتی محمد ظفر الدین مفتاحی

(۲) صاحب تفسیر المنار لکھتے ہیں: ذکرت هذه المسألة (أى الفقه) فى عشرين موضعاً من القرآن تسعة عشر منها تدل على أن المراد به نوع خاص من دقة الفهم والتعمق فى العلم الذى يترتب عليه الانتفاع به. (تفسیر المنار جلد ۹ ص ۴۲۱) - ظفر۔

اور ان کے بیان و ضبط کا اہتمام رہا اور انہوں نے اسناد و الفاظ حدیث پر گہری نظر رکھی۔  
دوسرا طبقہ فقہاء امت کا: جنہوں نے قرآنی آیات اور احادیث نبوی سے مسائل و احکام کا استنباط و استخراج کیا اور الفاظ حدیث سے زیادہ معانی حدیث اور اس سلسلہ کے اصول و قواعد پر ان کی نظر مرکوز رہی۔ (۱)  
ملت اسلامیہ کے پہلے مفتی:

(۲) مفتیوں کا تعلق اسی دوسرے طبقے سے ہے اور اس امت کے سب سے پہلے مفتی اعظم خود رسول اللہ صلی اللہ علیہ وسلم کی ذات بابرکت ہے اور یہ دولت آپ تک رب العزت کی طرف سے پہنچی، قرآن پاک میں ”افتا“ کا لفظ خود رب العالمین کے لئے بھی استعمال ہوا ہے۔ ارشاد ربانی ہے:

”وَيَسْتَفْتُونَكَ فِي النِّسَاءِ قُلِ اللَّهُ يُفْتِيكُمْ فِيهِنَّ وَمَا يُتْلَىٰ عَلَيْكُمْ فِي الْكِتَابِ“۔ (۳)

اور لوگ آپ سے عورتوں کے بارے میں حکم دریافت کرتے ہیں آپ فرمادیجئے کہ اللہ تعالیٰ ان کے بارے میں حکم دیتے ہیں اور وہ آیات بھی جو قرآن کے اندر تم کو پڑھ کر سنائی جاتی ہیں۔  
کلامہ کے سلسلہ میں آیت نازل ہوئی:

”يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ“۔ (۴)

لوگ آپ سے حکم دریافت کرتے ہیں آپ فرمادیجئے کہ اللہ تعالیٰ تم کو کلامہ کے باب میں حکم دیتے ہیں۔  
آپ ملاحظہ فرما رہے ہیں کہ ان آیتوں میں ”افتا“ کی نسبت خود رب العزت جل مجدہ کی طرف کی گئی ہے جس سے اس منصب کی جلالت شان کا اندازہ ہوتا ہے اور یقیناً یہ نسبت اس شعبہ کی اہمیت و فضیلت کی سب سے بڑی سند ہے، یہیں سے یہ بھی پیش نظر رکھنا چاہئے کہ جو عالم دین اس عظیم الشان منصب پر فائز ہوتا ہے اس کی ذمہ داری کس درجہ اہم ہے اسے کس بلندی کا حامل ہونا چاہئے۔

یہ بتایا جا چکا ہے کہ اس منصب عظیم پر سب سے پہلے اس امت میں رسول اکرم صلی اللہ علیہ وسلم فائز ہوئے، اللہ تعالیٰ نے آپ کو نبوت کی ذمہ داری کی وجہ سے عصمت کی بیش بہا دولت سے نوازا تھا تا کہ دین کے سلسلہ میں آپ جو حکم فرمائیں وہ انسانی غلطیوں اور لغزشوں سے محفوظ ہو، چنانچہ صحابہ کرامؓ اور دوسرے لوگ آپ کی خدمت بابرکت میں حاضر ہوتے اور اپنے پیش آمدہ مسائل کے سلسلہ میں حکم دریافت کرتے، اور آپ ان تمام کو جوابات سے شاد کام فرماتے، ان جوابات و سوالات کا بڑا ذخیرہ آج بھی کتب حدیث میں محفوظ ہے بہت سے علماء کرام نے اس حصہ کو علیحدہ بھی جمع کرنے کی سعی کی ہے۔

(۱) مقدمہ کتاب الفتاویٰ جلد اول از مولانا خالد سیف اللہ رحمانی صاحب۔

(۲) مقدمہ فتاویٰ دارالعلوم دیوبند جلد اول از مولانا مفتی ظفر الدین مفتاحی۔

(۳) سورة النساء: ۱۲۷۔

(۴) سورة النساء: ۱۷۶۔

## آنحضرت صلی اللہ علیہ وسلم سے سوالات اور جوابات کے لئے حضرت جبرئیل کی حاضری:

کتب احادیث سے معلوم ہوتا ہے کہ بعض ایسے سوالات بھی آنحضرت صلی اللہ علیہ وسلم سے ہوئے جن کا جواب آپ کو معلوم نہیں تھا چنانچہ آپ نے توقف فرمایا، پھر فوراً جبریل امین علیہ السلام حاضر خدمت ہوئے آپ نے ان کے سامنے سوال پیش کر کے جواب طلب کیا، مگر روح الامیں بھی بول اٹھے کہ اس سوال کے جواب میں میرا حال آپ جیسا ہی ہے اور پھر کہنے لگے ”آپ انتظار فرمائیں، میں ابھی رب ذوالجلال کی بارگاہ سے جواب لیکر حاضر ہوتا ہوں“۔

چنانچہ حضرت ابو امامہ رضی اللہ عنہ صحابی کا بیان ہے کہ ایک مرتبہ ایک یہودی عالم خدمت نبوی صلی اللہ علیہ وسلم میں حاضر ہوا اور اس نے آپ سے پوچھا ”أی البقاع خیر؟“ کونسا خطہ ارض بہتر ہے؟ یہ سن کر آنحضرت صلی اللہ علیہ وسلم خاموش ہو گئے، اور فرمایا: میری یہ خاموشی اس وقت تک ہے جب تک روح الامین تشریف نہ لے آئیں، اتنے میں فوراً حضرت جبرئیل خدمت اقدس میں حاضر ہوئے، آپ نے ان کے سامنے یہ سوال پیش کیا اور دریافت کیا اس کا جواب کیا دیا جائے؟ حضرت جبرئیل نے آپ کے سوال کے جواب میں عرض کیا:

”ما المستول عنها بأعلم من السائل ولكن أسأل ربی تبارک وتعالیٰ“۔ (۱)

جس سے پوچھا جا رہا ہے وہ اس مسئلہ میں پوچھنے والے سے کچھ زیادہ نہیں جانتا لیکن میں پروردگار عالم بزرگ و برتر سے

پوچھتا ہوں۔

یہ کہہ کر حضرت جبرئیل روانہ ہو گئے پھر تھوڑی دیر بعد تشریف لے آئے اور کہنے لگے آج میں رب العزت سے اس قدر قریب ہوا جتنا کبھی نہیں ہوا تھا، آپ نے پوچھا اس کی نوعیت کیا تھی؟ کہا: میرے اور میرے رب کے درمیان صرف ستر ہزار نوری پردے پڑے ہوئے تھے، پھر جو سوال کیا گیا تھا اس کے متعلق اللہ تعالیٰ کا جواب نقل کیا کہ رب العزت نے ارشاد فرمایا ہے:

”شرب البقاع أسواقها وخیر البقاع مساجدها“۔ رواہ ابن حبان فی صحیحہ عن ابن عمر رضی اللہ

عنہما (أيضاً)۔ (۲)

زمین کا بدتر حصہ اس کے بازار ہیں اور بہترین حصہ اس کی مسجدیں۔

اس حدیث سے معلوم ہوا کہ ہر سوال کا جواب آنحضرت صلی اللہ علیہ وسلم کو معلوم نہیں ہوتا تھا لیکن جواب بحیثیت رسول آپ کے ذمہ ضروری تھا لہذا آپ حضرت جبرئیل امین کے ذریعہ جواب معلوم کرتے اور پھر سائل کو جواب مرحمت فرماتے۔

(۱) مشکوٰۃ، باب المساجد: ص: ۱۷۱۔

(۲) مشکوٰۃ، باب المساجد: ص: ۱۷۱۔

## عجالت پسندی سے اجتناب اور بڑے کی طرف رجوع:

ملا علی قارئی (م ۱۰۱۴ھ) نے اس حدیث کے ضمن میں طیبی (م ۴۳۳ھ) کا یہ قول نقل کیا ہے کہ:

”إن من استفتی عن مسألة لا یعلمها فعليه أن لا یجعل فی الإفتاء ولا یستنکف عن الاستفتاء عن من هو أعلم ولا یبادر إلى الاجتهاد ما لم یضطر إليه فإن ذلك من سنة رسول الله صلی الله علیه وسلم وسنة جبریل علیه السلام“ (۱)

جس مفتی سے کوئی ایسا مسئلہ دریافت کیا جائے جس کا جواب وہ جانتا نہیں ہے تو اس کا فرض ہے کہ نہ وہ فتویٰ دینے میں عجالت کرے اور نہ اپنے سے بڑے عالم سے پوچھنے میں شرمائے اور جب تک بالکل اضطراب کی ہی کیفیت پیش نہ آجائے اجتہاد کی ہمت نہ کرے کیوں کہ آنحضرت صلی اللہ علیہ وسلم اور حضرت جبریل کا یہی طریقہ تھا۔ گویا مفتی کے فرائض میں یہ بھی داخل ہے کہ اولاً نص کی تلاش کرے اور اس سلسلہ میں اپنی طرف سے کوئی کوتاہی نہ ہونے دے اگر اسے کوئی نص نہ مل سکے تو کسی بڑے عالم یا مفتی سے دریافت کرے پوچھنے میں ننگ و عار سے کام نہ لے اور جب تک قابل اطمینان جواب مل نہ جائے بغیر علم غلط صحیح جو جی میں آئے جواب دینے کی کوشش نہ کرے اور یہ کہ مسائل میں اجتہاد اس وقت کیا جائے جب صراحتاً کوئی آیت یا حدیث یا قول صحابہ نہ مل سکے۔

## آنحضرت صلی اللہ علیہ وسلم کے فتاویٰ کی حیثیت:

کوئی شبہ نہیں کہ آنحضرت صلی اللہ علیہ وسلم کے فتاویٰ کی حیثیت بہت اونچی ہے کیونکہ آپ کی ذات اقدس ارفع و اعلیٰ ہے، آپ خاتم النبیین اور عصمت کی دولت سے نوازے ہوئے تھے، یہ ایک اصولی بات ہے کہ جواب کی جامعیت و کاملیت اور اس کے الفاظ کا چچا تلا ہونا، جواب دینے والے کی علمی لیاقت اور اس کے شایان شان ہوتا ہے اور یہ کون نہیں جانتا کہ آنحضرت صلی اللہ علیہ وسلم کے جوابات کی حیثیت ”جوامع الکلم“ اور ”فصل خطاب“ کی ہے جس سے سرتابی کا خیال بھی ایک مسلمان کے لئے گناہ عظیم ہے ارشاد باری ہے:

”فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ

خَيْرٌ وَأَحْسَنُ تَأْوِيلًا“ (۲)

پھر اگر تم کسی امر میں اختلاف کرنے لگو تو اس امر کو اللہ اور اس کے رسول کے حوالہ کیا کرو، اگر تم اللہ اور یوم آخرت پر ایمان رکھتے ہو، یہ طریقہ سب سے بہتر ہے اور اس کا انجام خوش تر ہے۔

(۱) مرقاة المفاتیح۔

(۲) سورة النساء: ۸۔

### منصب افتا پر صحابہ کرام:

آنحضرت صلی اللہ علیہ وسلم کے بعد اس عظیم الشان منصب پر آپ کے وہ جلیل القدر، صاحب بصیرت، صحابہ کرام رضوان اللہ علیہم اجمعین فائز ہوئے جن کے متعلق اللہ تعالیٰ کا ارشاد گرامی ہے:

”رَضِيَ اللَّهُ عَنْهُمْ وَرَضُوا عَنْهُ“ (۱)

اللہ تعالیٰ ان سے راضی و خوش ہوئے اور یہ اللہ تعالیٰ سے خوش اور راضی ہیں۔

اور رسول اکرم صلی اللہ علیہ وسلم کا فرمان ہے:

”أصحابي كالنجوم بأيهم اقتديتم اهتديتم“ (۲)

میرے صحابہ ستاروں کی طرح ہیں ان میں سے جن کی تم اقتدا کرو گے، ہدایت یاب ہو گے۔

اور جنہیں کتاب و سنت کا فہم خصوصی حاصل تھا اور جن کے باب میں امت کا فیصلہ ہے:

”أَلَيْنَ الْأَمَّةُ قَلُوبًا وَأَعَمَّقَهَا عِلْمًا وَأَقْلَهَا تَكْلِفًا وَأَحْسَنَهَا بَيَانًا وَأَصْدَقَهَا إِيْمَانًا وَأَعَمَّهَا نَصِيحَةً

وَأَقْرَبَهَا إِلَى اللَّهِ وَسِيلَةً“ (۳)

صحابہ کرام امت میں سب سے زیادہ نرم دل سب سے زیادہ گہرے علم والے، سب سے کم تکلف کرنے والے اور حسن

بیان میں سب سے بڑھ کر ہیں، اسی طرح ایمان میں سب سے زیادہ سچے، خیر خواہی میں سب سے آگے اور باعتبار وسیلہ اللہ

سے قریب تر ہیں۔

### صاحب فتویٰ صحابہ کرام کی تعداد:

صحابہ کرامؓ کا بھی فہم و فراست اور ذہانت و ذکاوت میں مختلف تھے، ان میں جو صاحب فتویٰ تھے ان کی تعداد کے متعلق حافظ ابن القیمؒ (م ۷۵۰ھ) کا بیان ہے کہ وہ کچھ اوپر ایک سو تیس میں سے سات کا مکثرین میں شمار کیا گیا ہے، یہ وہ بزرگوار ہیں جن کے فتاویٰ کتب حدیث میں بکثرت منقول ہیں اور کہا گیا ہے کہ اگر ان تمام حضرات کے فتاویٰ یکجا کئے جائیں تو ان میں سے ہر ایک کے فتاویٰ کی تعداد اتنی ہو کہ اس کی ضخیم جلدیں تیار ہو جائیں، ان سات کے نام یہ ہیں:

”حضرت عمرؓ بن الخطاب، حضرت علیؓ بن ابی طالب، حضرت عبداللہؓ بن مسعود، ام المومنین حضرت عائشہؓ، حضرت زیدؓ بن

ثابت، حضرت عبداللہؓ بن عباس اور حضرت عبداللہؓ بن عمر“۔

(۱) سورة التوبة: ۱۳۔

(۲) مشکوٰۃ، باب مناقب الصحابة۔

(۳) إعلام الموقعين: جلد ۱ ص ۵۔

## صحابہ کے بعد فتاویٰ:

پھر ان حضرات اور دوسرے صحابہ کرامؓ کے ذریعہ دینی علوم نے نشوونما پائی اور اس طرح چراغ سے چراغ جلتا چلا گیا، یہ سلسلہ الحمد للہ کسی منزل پر پہنچ کر ٹوٹا نہیں بلکہ اب تک قائم ہے اور یقین کامل ہے کہ تا قیامت یوں ہی قائم رہے گا، چنانچہ صحابہ کرامؓ کے بعد تابعین، تابع تابعین، پھر بعد کے علماء فقہانے اس سلسلہ کو قائم رکھا۔

## فقہ حنفی:

فقہ حنفی تمام تر کتاب اللہ و سنت رسول اللہ اور اقوال صحابہؓ سے مستفاد ہے، مگر سلسلہ اسناد اس کا حضرت عبداللہ بن مسعودؓ، حضرت عمرؓ، حضرت عبداللہ بن عباسؓ، اور حضرت علیؓ پر جا کر منتهی ہوتا ہے، جو اولین ایمان لانے والوں میں ہیں، اور ان کے علاوہ ان صحابہ کرامؓ سے بھی ملتا ہے جن کے شاگردوں سے امام اعظمؒ نے استفادہ کیا، ان کی تعداد کم و بیش چار ہزار مورخین نے لکھی ہے، حضرت عبداللہ بن مسعودؓ (جو فقہ حنفی کے مورث اعلیٰ کی حیثیت رکھتے ہیں) کے باب میں آنحضرت صلی اللہ علیہ وسلم نے ایک موقع سے ارشاد فرمایا:

”رضیت لأمتی ما رضی لها بن أم عبد یعنی عبداللہ بن مسعود“۔ (۱)

میں نے اپنی امت کے لئے ان چیزوں کو پسند کیا جنہیں عبداللہ بن مسعود نے پسند کیا۔

اور امام نوویؒ (۶۷۶ھ) نے اپنی کتاب ”التقریب“ میں حضرت مسروقؒ (۶۲ھ) سے یہ روایت نقل کی ہے:

”انتھی علم الصحابة إلى ستة عمر و علی و أبی و زید و أبی الدرداء و ابن مسعود ثم انتھی علم

الستة إلى علی و عبداللہ بن مسعود“۔ (۲)

صحابہ کرامؓ کے علوم چھ پر آ کر ختم ہوئے حضرت عمرؓ، علیؓ، ابی زید، ابوالدرداء اور حضرت عبداللہ بن مسعودؓ، پھر ان چھ کا علم

حضرت علیؓ اور حضرت عبداللہ بن مسعودؓ پر سمٹ آیا۔

ان دونوں (حضرت عبداللہ بن مسعودؓ اور حضرت علیؓ) کے علوم کے ممتاز خوشہ چیں حضرت علقمہؒ (۶۳ھ) تھے جن

کی پیدائش عہد نبوی کی ہے اور جنہوں نے ان حضرات کے علاوہ حضرت عمرؓ، حضرت عائشہؓ، اور حضرت ابودرداءؓ سے

خصوصی طور پر تعلیم پائی تھی، حضرت علقمہؒ سے حضرت ابراہیم نخعیؒ (المتوفی ۹۶ھ) نے اور حضرت ابراہیم نخعیؒ سے حماد بن

سلمہ الکوفیؒ (المتوفی ۱۱۰ھ) نے تعلیم پائی اور حماد بن سلمہ الکوفیؒ سے امام ابوحنیفہؒ (المتولد ۸۰ھ و المتوفی ۱۵۰ھ) نے ان

(۱) الإكمال فی اسماء الرجال للخطیب البغدادی۔

(۲) رد المحتار: جلد ۲۶۔

(۳) تفصیل کیلئے پڑھئے: تاریخ التشريع الإسلامی لمحمد خضری بک اور تاریخ التشريع الإسلامی لعبد اللطیف محمد اسکی۔ ظفیر۔

کے علاوہ ہزاروں دوسرے علما و مشائخ سے بھی علم حاصل کیا تھا اور امام ابوحنیفہؒ سے امام ابو یوسفؒ (م ۱۸۲ھ) امام محمدؒ (م ۱۸۹ھ) اور امام زفرؒ (۱۵۸ھ) اور دوسرے سیکڑوں علما و مشائخ نے علم حاصل کیا اور پھر اس طرح یہ ”فقہ حنفی“ پورے عالم میں پھیل گیا اور بقول ملا علی قاریؒ (م ۱۰۱۴ھ) دو تہائی مسلمان اس فقہ پر عمل کرنے والے نظر آنے لگے اور اب تک آرہے ہیں۔

افتا ایک اہم ذمہ داری ہے اور یہی وجہ تھی کہ اسلاف اس ذمہ داری کے قبول کرنے سے احتراز کرتے تھے اور جن کو وہ اپنے سے علم و عمل میں برتر سمجھتے تھے ان کے سر یہ ذمہ داری ڈالنا چاہتے تھے پھر اس باب میں ان کا حال یہ تھا کہ اگر مسئلہ مستفسرہ کی صحیح صورت معلوم ہوتی تو بلا تکلف بتا دیتے، اور اگر معلوم نہ ہوتی تو صفائی سے کہہ دیتے ہمیں یہ مسئلہ معلوم نہیں ہے کسی اور سے پوچھ لیا جائے، کھینچ تان اور تکلف و تصنع کو کسی حال میں پسند نہیں کرتے تھے۔

اور سچ پوچھے تو یہی سلسلہ چل کر ہمارے اس دور تک پہنچا ہے، یوں دوسرے سلسلے بھی اس میں آ کر ملے ہیں جس کا سب سے بڑا مرکز اس وقت عالم اسلام میں دارالعلوم دیوبند (قائم شدہ ۱۲۸۳ھ) ہے جہاں کتاب و سنت اور فقہ و فتاویٰ کی تعلیم کا ایک خاص اسلوب اور مخصوص معیار ہے اور جسے اس وقت بجز اللہ بن الاقوامی حیثیت حاصل ہے اور جہاں اس وقت ہندوستان، پاکستان، افغانستان، برما، ملائیا، تبت، افریقہ، انڈونیشیا، نیپال اور دوسرے ممالک کے طلباء دین حاضر ہوتے ہیں اور اپنی علمی تشنگی بجھاتے ہیں۔ (۱)

### افتا کے لئے علم و فہم (۲):

حضرت عبداللہ بن مسعودؓ فرماتے ہیں کہ جو شخص پوچھنے والے کے ہر سوال کا جواب بے سمجھے بوجھے دینے لگے وہ ”پاگل“ ہے۔ الفاظ یہ ہیں:

”إن من أفتى الناس في كل ما يسألونه عنه لمجنون“۔ (۳)

جو شخص لوگوں کے تمام سوالوں کا جواب دینے کے لئے تیار بیٹھا ہے وہ ”پاگل“ ہے۔

حضرت سعید بن سہمون رحمہ اللہ کا بیان ہے:

(۱) فتاویٰ دارالعلوم دیوبند مقدمہ جلد اول: ص ۸۶۔

(۲) مفتی کی مطلوبہ صفات:

مفتی کو مسلمان، قابل اعتماد، شرعی احکام کا پابند، عاقل، بالغ، فقیہ، صحیح العقیدہ، زیرک و دانشمند، بیدار مغز، اخذ و استنباط کی صلاحیت کا حامل اور غیر جانبدار ہونا چاہئے، مردوں کے علاوہ عورتیں بھی فتاویٰ دے سکتی ہیں اور صحابہ رضوان اللہ علیہم اجمعین میں حضرت عائشہ رضی اللہ تعالیٰ عنہا فتاویٰ امتیازی مقام کی حامل تھیں۔ (ماخوذ: باب آداب الفتویٰ و المفتی و المستفتی، مقدمة شرح المہذب، ملخصاً) (کتاب الفتاویٰ جلد اول: ۲۵۵)

(۳) إعلام الموقعین: ج ۱ ص ۱۲۔



”أجرأ الناس على الفتيا أقلهم علماً“۔ (۱)

فتویٰ پر بڑا بے باک وہ ہوتا ہے جو کم علم ہوتا ہے۔

حافظ ابن القیم رحمہ اللہ اس طرح کے تمام بیانات نقل کرنے کے بعد لکھتے ہیں:

”الجراء على الفتيا يكون من قلة العلم ومن غرارته ووسعته فإذا قل علمه أفتى عن كل ما يسئل

عنه بغير علم“۔ (۲)

فتویٰ پر جری ہونا قلت علم، ناتجربہ کاری اور بھولے پن کی دلیل ہے کیوں کہ جب آدمی کا علم کمتر ہوتا ہے تو وہ ہر سوال کا

جواب دیتا ہے بغیر جانے بوجھے۔

### مفتی کا فریضہ:

یہ ایک حقیقت ہے کہ جس کو اپنی اس ذمہ داری کا احساس ہوگا وہ استفتاؤں کے جوابات دینے یا لکھنے میں پوری بصیرت سے کام لے گا اور سوچ سمجھ کر جواب دے گا معلوم نہ ہوگا، کہہ دے گا ”دوسرے علما سے تحقیق کر لی جائے“ اور جسے ذمہ داری کا پورا احساس نہ ہوگا اس کے پیش نظر اپنی بڑائی ہوگی اور بس۔ حضرت عبداللہ بن مسعود رضی اللہ عنہ فرماتے ہیں:

”يا أيها الناس من علم شيئاً فليقل به ومن لم يعلم فليقل ”اللہ أعلم“ فإن من العلم أن تقول لما لا تعلم

اللہ أعلم قال اللہ تعالیٰ لنبیہ: قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ“۔ متفق علیہ۔ (۳)

اے لوگو! جو شخص کسی چیز کا علم رکھتا ہو، اسے چاہئے کہ وہ اسے بیان کرے اور جسے علم نہ ہو، اسے کہنا چاہئے کہ اللہ تعالیٰ بہتر

جانتا ہے، کیوں کہ یہ بھی علم ہے کہ جو بات نہ جانتا ہو، اس کے متعلق کہہ دے کہ اللہ تعالیٰ بہتر جانتا ہے، اللہ تعالیٰ نے اپنے نبی

صلی اللہ علیہ وسلم سے ارشاد فرمایا ہے کہ: آپ فرمادیں کہ میں تم سے اجرت کا خواہاں نہیں ہوں اور نہ تکلف کرنے والوں میں

سے ہوں۔

### خوف خدا:

لیکن دراصل مفتی وہی ہے جس کا دل خوف خدا سے لبریز ہو، اور جو جواب دے خوب دیکھ بھال کرے تاکہ اس کی

دانست میں کوئی غلطی یا کوتاہی نہ رہنے پائے، مفتی کا فرض ہے کہ وہ آنحضرت صلی اللہ علیہ وسلم کا یہ ارشاد مستحضر رکھے:

(۱) إعلام الموقعین ج ۱ ص ۱۲۔

(۲) إعلام الموقعین: ۱۲۔

(۳) مشکوٰۃ، کتاب العلم۔

”من قال علی ما لم أقل فلیتوبوا بیئاً فی جہنم ومن أفتی بغير علم کان إثمہ علی من أفتاه“ رواہ

أبو داؤد. (۱)

جو شخص میرے خلاف وہ بات کہے جو میں نے کہی نہیں ہے تو اسے چاہئے کہ وہ اپنا ٹھکانا جہنم میں بنائے اور جو مفتی بغير علم کسی مسئلہ کا جواب دیگا اس کا گناہ اس مفتی پر ہوگا۔

غور و فکر:

اس حدیث کا معنی بیان کرتے ہوئے ملا علی قاری رحمہ اللہ (م ۱۰۱۴ھ) تحریر فرماتے ہیں:

”یعنی کل جاہل سأل عالماً عن مسألة فأفتاه العالم بجواب باطل فعمل السائل بها لم يعلم

بطلانها فإثمہ علی المفتی إن قصر فی اجتهاده“۔ (۲)

یعنی اگر کوئی جاہل کسی عالم سے کوئی مسئلہ دریافت کرے اور وہ غلط جواب دے۔ پس سوال کرنے والا اس غلط جواب پر اپنی عدم

واقفیت کی وجہ سے عمل کرے تو اس کا گناہ اور وبال مفتی پر ہے اگر اس کی طرف سے صحیح جواب کی تلاش میں کوتاہی ہوئی ہے۔

اور اصولاً ذمہ داری مفتی ہی پر ہے بھی، کیونکہ اس کی غلطی نقصان دہ ہے، فتویٰ عام ہوتا ہے صرف سائل تک اس کا

حکم محدود نہیں ہوتا بلکہ آئندہ جسے بھی مسئلہ کی یہی مخصوص صورت پیش آئے گی اسی جواب پر عمل کرے گا جو مفتی لکھ چکا ہے۔

مستفتی کا فریضہ:

اس حدیث میں بعض لوگوں نے دوسرے ”أفتی“ کو ”استفتی“ کے معنی میں لکھا ہے اور مطلب یہ بیان کیا ہے

کہ گناہ مستفتی پر ہوگا، کہ اس نے بغير جانے بوجھے ایسے شخص سے دریافت کیا جو اس کا اہل نہیں تھا۔

”قال الأشرف وزین العرب یجوز أن یکون أفتی الثانی بمعنی استفتی وأفتی الأول معروفاً أي کان

إثمہ علی من استفثاه فإنه جعله فی معرض الإفتاء بغير علم“۔ (۳)

اشرف اور زین العرب نے کہا کہ یہ بھی درست ہے کہ دوسرا لفظ ”أفتی“ ”استفتی“ کے معنی میں ہو اور پہلا ”أفتی“ معنی

معروف میں اور مطلب یہ ہو کہ اس کا گناہ اس شخص پر ہوگا جس نے پوچھا ہے اس لئے کہ اس نے بغير جانے بوجھے اسے مفتی بنا لیا۔

مفتی و مستفتی دونوں کا فریضہ ہے کہ وہ اس باب میں احتیاط سے کام لے، مستفتی کو چاہئے کہ وہ دیکھ لے کہ جس

سے مسئلہ دریافت کر رہا ہے وہ اس منصب کے لائق ہے بھی یا نہیں۔ ابن سیرین نے دینی علوم کے سلسلہ میں فرمایا ہے:

(۱) مشکوٰۃ، کتاب العلم۔

(۲) مرقاة: ۲۳۶/۱۔

(۳) مرقاة: ۲۳۵/۱۔

”قال: إن هذا العلم دين فانظروا عمن تأخذون دينكم“۔ رواہ مسلم۔ (۱)  
 کہا کہ یہ علم دین ہے، لہذا خوب اچھی طرح دیکھ لیا کرو کہ تم کس شخص سے اپنا دین حاصل کر رہے ہو۔

### نالائق مفتی اسلام کی نظر میں:

مفتی کا فریضہ ہے کہ اگر وہ اس منصب کے لائق نہیں ہے تو پھر ہرگز افتا کی جرات نہ کرے، ورنہ وہ گنہگار ہوگا اور سخت مجرم، اور جس صاحب اقتدار نے اسے اس منصب پر فائز کیا ہے وہ بھی گناہگار ہوگا۔ علامہ ابن القیمؒ نے لکھا ہے:  
 ”من أفتى الناس وليس بأهل للفتوى فهو آثم عاص ومن أقره من ولاية الأمور على ذلك فهو آثم أيضاً“۔ (۲)

جو نااہل ہونے کے باوجود لوگوں کو فتویٰ دینے لگے وہ گناہگار اور نا فرمان ہے اور وہ ذمہ دار بھی جو ایسے شخص کو اس عہدہ پر رہنے دے وہ بھی گناہگار ہے۔

### نااہل مفتی اور حکومت وقت کا فریضہ:

علامہ ابن الجوزیؒ (م ۵۹۷ھ) اور دوسرے علما نے بھی لکھا ہے کہ صاحب اقتدار کا فرض ہے کہ وہ ایسے نااہل مفتی کو کارافتا سے سختی کے ساتھ روک دے، اس لئے کہ اس کی ایسی مثال ہے کہ کوئی راستہ نہ جانتا ہو اور پھر قافلہ کی راہنمائی پر مامور کر دیا جائے یا خود ہو جائے، یا اس ڈاکٹر و طبیب کی ہے جسے خبر نہیں کہ مرض کیا ہے اور علاج شروع کر دے، حدیث میں ایسے طبیب کو علاج سے منع کیا گیا ہے اور اسلامی قانون میں ایسا معالج مجرم ہے۔ یہی حال اس نااہل مفتی کا ہے، ابن ماجہ میں مرفوع حدیث ہے کہ آنحضرت صلی اللہ علیہ وسلم نے فرمایا:

”من أفتى بغير علم كان إثم ذلك على الذى أفتاه“۔ (۳)

جو شخص بغير علم فتویٰ دے گا اس کا گناہ اس پر ہوگا جو فتویٰ دے رہا ہے یعنی مفتی گنہگار ہوگا۔

### علامات قیامت میں:

صحیحین میں حدیث ہے کہ نبی کریم صلی اللہ علیہ وسلم نے فرمایا:

”إن الله لا يقبض العلم انتزاعاً ينتزعه عن صدور الرجال ولكن يقبض العلم بقبض العلماء فإذا لم

(۱) مشکوٰۃ، کتاب العلم: ۳۷۔

(۲) إعلام الموقعین: جلد ۲ ص ۲۵۶۔

(۳) إعلام الموقعین: جلد ۲ ص ۲۵۶۔

بیق عالم اتخذ الناس رؤساً جهالاً فسئلوا فأفتوا بغير علم فضلوا وأضلوا“۔ متفق علیہ۔ (۱)

اللہ تعالیٰ اس طرح علم ختم نہیں کرے گا کہ لوگوں کے سینوں سے اسے زبردستی کھینچ لے گا بلکہ علم، علما کے اٹھ جانے سے ختم ہوگا جب کوئی عالم باقی نہ بچے گا تو اس وقت لوگ جاہلوں کو اپنا سردار بنائیں گے، چنانچہ ان سے لوگ سوال کریں گے اور وہ بلا علم فتویٰ صادر کریں گے اس طرح وہ خود بھی گمراہ ہوں گے اور دوسروں کو بھی گمراہ کریں گے۔

### بغیر علم فتویٰ:

یعنی جب مفتی وقاضی جاہل کو بنایا جائے گا تو پھر اس سے سوائے گمراہی و بربادی کے اور کچھ حاصل نہ ہوگا، ابن القیم نے ابوالفرج کے حوالہ سے اس اثر مرفوع کو نقل کیا ہے کہ آنحضرت صلی اللہ علیہ وسلم نے فرمایا:

”من أفتى الناس بغير علم لعنته ملائكة السماء وملائكة الأرض“۔ (۲)

جو شخص بغیر علمی بصیرت کے کاراقتا انجام دیتا ہے اس پر زمین و آسمان کے فرشتے لعنت برساتے ہیں۔

### امام مالک کا فرمان:

امام مالک رحمہ اللہ نے بڑی اچھی بات فرمائی ہے کہ جس سے کوئی مسئلہ پوچھا جائے اسے چاہئے کہ جواب سے پہلے اپنے آپ کو جنت دوزخ پر پیش کرے اور سوچ لے کہ آخرت میں اسے چھٹکارا کیوں کر حاصل ہوگا۔

### امام مالک اور فتویٰ:

خود امام مالک رحمہ اللہ کا اپنا حال یہ تھا کہ ایک دفعہ کسی نے آپ سے کوئی مسئلہ دریافت کیا، آپ نے جواب میں فرمایا: مجھے یہ مسئلہ معلوم نہیں ہے۔ وہ کہنے لگا اتنا ذرا سا مسئلہ ہے اور آپ ایسا فرماتے ہیں۔ یہ سن کر آپ غصہ ہوئے اور فرمایا:

”ليس في العلم شيء خفيف أما سمعت قول الله عز وجل ”إِنَّا سَنُلْقِيْ عَلَيْكَ قَوْلًا ثَقِيْلًا“ فالعلم

كله ثقيل إلخ“۔ (۳)

علم میں کوئی چیز ہلکی نہیں ہو کر تھی کیا تم نے یہ آیت کبھی نہیں سنی ہے ”إِنَّا سَنُلْقِيْ عَلَيْكَ قَوْلًا ثَقِيْلًا“ البتہ ہم ڈالیں گے تم پر ایک بھاری بات، لہذا علم سارا کا سارا بھاری ہے۔

اور ساتھ ہی یہ بھی فرمایا:

”ما أفئيت حتى شهد لي سبعون أني أهل لذلك“۔ (۴)

(۱) مشکوٰۃ، کتاب العلم: ص ۳۳۔

(۲) إعلام الموقعين: جلد ۲ ص ۲۵۶۔

(۳) اعلام: ج ۲ ص ۲۵۷۔

میں نے اس وقت تک فتویٰ کی جرأت نہیں کی جب تک ستر اکابر نے میری اہلیت کی شہادت نہیں دی۔

### امام احمد بن حنبلؒ کا قول:

امام احمد بن حنبل رحمہ اللہ فرماتے ہیں کہ جس نے اپنے کو فتویٰ کے لئے پیش کر دیا، اس نے ایک امر عظیم کو اٹھا لیا، جب تک ضرورت مجبور نہ کر دے اس منصب پر فائز ہونے کی جرأت نہ کرے۔

### سعید بن المسیبؒ:

سعید بن المسیبؒ (م ۹۳ھ) جیسا آدمی جب فتویٰ دینے چلتا تو ان کی زبان پر یہ کلمات ہوتے:

”اللہم سلمنی وسلم منی“۔ (۱)

اے اللہ مجھے خود سلامت رکھنا کہ غلطی نہ ہونے پائے اور مجھ سے محفوظ رکھنا کہ دوسرے میری وجہ سے غلطی میں نہ مبتلا ہوں۔

### قاسم بن محمدؒ کا جواب:

قاسم بن محمد بن ابی بکر رحمہ اللہ (م ۱۰۱ھ) سے کسی نے کوئی بات دریافت کی، آپ نے جواب دیا، مجھے یہ مسئلہ اچھی طرح معلوم نہیں ہے۔ اس شخص نے کہا میں تو آپ کے سوا کسی کو اس منصب کے لائق جانتا ہی نہیں، اسی لئے آپ کے پاس آیا، حضرت قاسم بن محمدؒ نے فرمایا:

”لا تنتظر الی طول لحيتي وكثرة الناس حولي“۔ (۲)

میری لمبی ڈاڑھی اور میرے ارد گرد لوگوں کی بھیڑ پر مت جاؤ۔

یہ اور اس طرح کے بیسیوں واقعات ہیں جن سے معلوم ہوتا ہے کہ سلف صالحین منصب افتا کے سلسلہ میں بڑا اہتمام کیا کرتے تھے اور ان میں اس منصب پر وہی فائز ہونے کی ہمت کرتا جو علوم دینیہ میں ہر طرح با کمال ہوتا۔

### مفتی کے لئے شرائط:

اسی اہمیت کے پیش نظر امام احمد بن حنبل رحمہ اللہ فرماتے ہیں:

”مسند افتا پر وہی بیٹھنے کی جرأت کرے جو جوہ قرآن، اسانید صحیحہ اور سنن نبوی سے پورے طور پر واقف ہو۔“

(۱) اعلام ص ۲۵۷ ج ۲۔

(۲) حوالہ سابق۔

ایک دفعہ آپ نے فرمایا:

”لا يجوز الفتيا إلا لرجل عالم بالكتاب والسنة“۔ (۱)

فتویٰ دینا جائز نہیں ہے مگر اس شخص کے لئے جو کتاب و سنت کا عالم ہو۔

مفتی کے لئے جن شرائط کا ہونا ضروری ہے ان سارے اوصاف سے پورے طور پر متصف انسان کا ملنا آج کل مشکل ہے لیکن موجودہ دور میں جب کہ کتب احادیث و فقہ مدون و مرتب ہو کر شائع ہو چکی ہیں اور حافظہ کا حال بھی پہلا سا باقی نہیں رہا جو کبھی تھا کہ ایک عالم کو کئی کئی لاکھ حدیثیں یاد ہو کر تکی تھیں لہذا اب دیکھا جائیگا کہ جن لوگوں کو فقہ و حدیث سے شغف کتاب و سنت سے دلچسپی کتب فقہ کے مطالعہ کا ذوق سلیم حاصل ہے اور ساتھ ہی انہوں نے علوم دینیہ باضابطہ علمائے دین سے سبقاً سبقاً حاصل کیا ہے تو ان میں یہ خدمت ان لوگوں کے سپرد ہوگی جو مسائل شرعیہ میں دقیق نظر رکھتے ہیں، اس لئے کہ اب موجودہ اصطلاح میں فقیہ ایسے ہی لوگ مانے جاتے ہیں۔

”إن الفقيه من يدقق النظر في المسائل وإن علم ثلاث مسائل بأدلتها“۔ (۲)

فقیہ وہ ہے جو مسائل شرعیہ میں دقیق نظر رکھتا ہو خواہ اسے تین ہی مسئلہ دلائل کے ساتھ کیوں نہ معلوم ہوں۔

علامہ ابن عابدین نے صاحب التحریر کی تعریف کو ترجیح دی ہے، وہ یہ ہے:

”وذكر في التحرير أن شائع إطلاقه على من يحفظ الفروع مطلقاً أي سواء كانت بدلائلها أو لا“۔ (۳)

تحریر میں مذکور ہے کہ عام طور سے (فقیہ) کا اطلاق اس شخص پر ہوتا ہے جسے جزئی مسائل یاد ہوں خواہ دلائل کے ساتھ خواہ بغیر دلائل۔

### فقیہ اور اجتہاد:

بات یہ ہے کہ فقہ کی جو اصولین نے تعریف کی ہے اس کا حاصل یہ ہے کہ فقیہ کے لئے مجتہد ہونا ضروری ہے۔

”واصطلاحاً عن الأصوليين: العلم بأحكام الشريعة الفرعية المكتسبة من أدلتها التفصيلية“۔ (۴)

علماء اصول فقہ کی اصطلاح میں فقہ ان احکام شرعیہ فرعیہ کے جاننے کو کہتے ہیں جو تفصیلی دلائل سے حاصل ہوئے ہوں۔

(۱) إعلام الموقعين: جلد ۲ ص ۲۵۲۔

(۲) رد المحتار: جلد ۱ ص ۳۵۔

(۳) رد المحتار: جلد ۱ ص ۳۵۔

(۴) الدر المختار مع رد المحتار: جلد ۱ ص ۳۳۔

چنانچہ البحر الرائق میں ہے:

”فالحاصل أن الفقه في الأصول علم الأحكام من دلائلها كما تقدم فليس الفقيه إلا  
المجتهد عندهم“ (۱)

حاصل یہ ہے کہ اصول فقہ میں فقہ نام ہے دلائل کے ساتھ احکام شرعیہ کے جاننے کا، جیسا کہ گذرا، چنانچہ یہی وجہ ہے کہ  
ان کے نزدیک سوائے مجتہد کے کوئی فقیہ نہیں ہے۔

غیر مجتہد فقیہ:

باقی مقلد کو جو آج کل فقیہ کہا جاتا ہے، اس کے متعلق لکھتے ہیں:

”وإطلاقه على المقلد الحافظ للمسائل مجاز“ (۲)

فقیہ کا اطلاق اس مقلد پر جو مسائل یاد رکھتا ہے بطور مجاز ہے۔

فقہا، فقہ کی تعریف میں دلائل کی قید نہیں لگاتے:

”وعند الفقهاء حفظ الفروع وأقله ثلاث“ (۳)

فقہا کے نزدیک فروع کے یاد رکھنے کا نام فقہ ہے جس کا کمتر درجہ تین مسئلے ہیں۔

افتا کے لئے اجتہاد کی شرط:

اس قدر مسلم ہے کہ اصولیین نے جو فقہ کی تعریف لکھی ہے اس کے مطابق فقیہ اور مفتی دونوں کے لئے مجتہد ہونا

ضروری ہو جاتا ہے، فقیہ کے متعلق تو آپ پڑھ چکے، مفتی کے سلسلہ میں ابن الہمام (م ۸۱۶ھ) فتح القدر میں لکھتے ہیں:

”وقد استقر رأي الأصوليين على أن المفتي هو المجتهد فأما غير المجتهد ممن يحفظ أقوال

المجتهد فليس بمفت“ (۴)

اصولیین کی رائے طے پا چکی ہے کہ مفتی وہی ہے جو مجتہد ہو، باقی وہ غیر مجتہد شخص جو مجتہد کے اقوال یاد رکھتا ہے، مفتی نہیں ہے۔

پھر آگے چل کر انہوں نے اس کی صراحت کر دی ہے کہ موجودہ مقلد علماء کا فتویٰ دراصل فتویٰ نہیں نقل فتویٰ ہے۔

(۱) رد المحتار: ج ۱ ص ۳۵۔

(۲) حوالہ سابق۔

(۳) در مختار۔

(۴) رد المحتار: جلد ۱ ص ۶۴۔

”فعر ف أن مایکون فی زماننا من فتویٰ الموجودین لیس بفتویٰ بل هو نقل کلام المفتی لیاخذ به

المستفتی“۔ (۱) ☆

پس معلوم ہوا کہ ہمارے موجودہ علما کا فتویٰ حقیقتاً فتویٰ نہیں بلکہ مفتی کے کلام کی نقل ہے تاکہ مستفتی اسے اختیار کر کے عمل کرے۔

(۱) رد المحتار: جلد ۱ ص ۶۴۔

☆ اس سے اندازہ کیا جاسکتا ہے کہ منصب افتاکتفی اہم اور عظیم الشان ذمہ داری ہے، امام نوویؒ نے لکھا ہے کہ مفتی کے لئے ضروری ہے کہ وہ عاقل و بالغ، مسلمان، معتمد، اسباب فسق و خلاف مروت باتوں سے دور، متورع، فقیر، انفس، سلیم الفکر، قوت استنباط کا حامل اور بیدار مغز ہو۔ (شرح المہذب: ۴۱۱)

اسی لئے متقدمین، مفتی کے لئے بھی اجتہاد کو ضروری قرار دیتے تھے، علامہ صنعائیؒ افتا کی اہلیت کا ذکر کرتے ہوئے فرماتے ہیں: ”ہو من استکمل فیہ ثلاثۃ شروط: الاجتهاد والعدالة والكف عن الترخیص والتساهل“ (تہذیب الفروق: ۱۶۲)۔ (مفتی وہ ہے جو تین شرطوں کا جامع ہو: اجتہاد، عدالت، تساہل اور سہولت پسندی سے اجتناب)۔

بعد میں جب علمی انحطاط پیدا ہوا، نہ ایسے لوگ باقی رہے جو اجتہاد کے اہل ہوں اور نہ اتنی دیانت باقی رہی کہ لوگوں کی شخصی رائے پر پورا اعتماد کیا جاسکے تو اہل علم نے یہ فیصلہ کیا کہ ان حالات میں نقل فتویٰ ہی کافی ہے، البتہ یہ ضروری ہے کہ اپنے امام کی آراء، ان کے قواعد اور اسالیب اجتہاد پر نظر رکھتا ہو، علامہ لوطیؒ فرماتے ہیں: ”ویستشرط أن یحفظ مسائل الأئمة ویعرف قواعده وأسالیبه“ (الطحطاوی علی الدر المختار: ۱۷۵/۳) (مفتی کے لئے ضروری ہے کہ اپنے امام کے مسائل کو یاد رکھے اور اس کے قواعد و اسالیب سے واقف ہو)۔

تاہم ظاہر ہے کہ ہر عہد میں نئے مسائل پیدا ہوتے رہتے ہیں، زمانہ کے احوال اور عرف میں بھی تبدیلیاں آتی ہیں اور اس کی وجہ سے اجتہادی احکام میں بعض اوقات تغیر ناگزیر ہو جاتا ہے، اس لئے مفتی کے لئے ضروری ہے کہ وہ اپنے زمانہ کے احوال اور عرف پر گہری نظر رکھتا ہو، علامہ شامیؒ نے اس پر تفصیل سے گفتگو فرمائی ہے اور مفتی کے لئے زمانہ سے آگہی نہایت ضروری قرار دیا ہے: ”و کذا لا بد له من معرفة عرف زمانه وأحوال أهله“۔ (شرح عقود رسم المفتی: ۴۰)۔

بلکہ اہل علم نے یہاں تک لکھا ہے کہ جس نے احوال زمانہ کو نہیں جانا، وہ گویا جاہل ہے: ”من جهل بأهل زمانه فهو جاهل“۔ حقیقت یہ ہے کہ افتا نہایت نازک کام ہے، اس کے لئے ایک طرف مصادر شرعیہ پر گہری نظر، اصول و قواعد استنباط سے آگہی، فقہاء کے اجتہادات کا وسیع مطالعہ، اپنے زمانہ کے احوال سے باخبری اور ان سب کے ساتھ ساتھ تقویٰ، خشیت الہی، دیانت، عند اللہ جواب دہی کا احساس، ابا حیت اور اتباع ہوا سے کامل اجتناب جیسے اوصاف کا پایا جانا ضروری ہے اور یہ بھی ضروری ہے کہ اس کی طبیعت میں احتیاط اور ورع کی کیفیت پائی جاتی ہو، اسی لئے حضرات صحابہؓ جن کے عمیق العلم اور سلیم القلب ہونے کی شہادت دی گئی ہے، ان میں کل ۱۳۰ سے کچھ اور پر اشخاص تھے، جن سے فتویٰ دینا ثابت ہے، ان میں بھی وہ صحابہؓ جن سے زیادہ فتاویٰ منقول ہیں، ان کی تعداد صرف سات ہے، حضرت عمرؓ، حضرت علیؓ، حضرت عبداللہ ابن مسعودؓ، حضرت عائشہؓ، حضرت زید بن ثابتؓ، حضرت عبداللہ ابن عباسؓ اور حضرت عبداللہ ابن عمرؓ۔ (اعلام الموقعین: ۱۲۱)

حضرات سلفؓ فتویٰ دینے سے گھبراتے تھے اور جب تک کوئی شدید ضرورت متقاضی نہ ہو، خاموش رہنے کو ترجیح دیتے تھے، قاسم بن محمدؒ (جو مدینہ کے فقہاء سبعہ میں ہیں) سے ایک صاحب نے کچھ سوال کیا، انہوں نے جواب دینے سے معذرت کی، جب مستفتی نے جواب کے لئے اصرار کیا تو فرمایا کہ یہ بات کہ میری زبان تراش لی جائے، مجھے اس سے زیادہ پسند ہے کہ میں بغیر علم کے کسی مسئلہ میں اظہار خیال کروں۔ (اعلام الموقعین: ۲۱۹/۳)

قاضی عبدالرحمنؒ ابن ابی لیلیٰ سے منقول ہے کہ میں نے میں صحابہؓ کو پایا ہے، میں ان میں ہر ایک کو دیکھتا تھا کہ جب کوئی مسئلہ پیش آتا تو وہ چاہتے

کہ ان کا کوئی بھائی اس کا جواب دے دے: ”مامنہم رجل یسئل عن شیء إلا ودّ أن أحاه کفاه“۔ (اعلام الموقعین: ۳۲۱) = =



## موجودہ دور میں کارافتا:

جس کا خلاصہ یہ ہوا کہ ہمارے اس زمانہ میں کارافتا انجام دینے والے علما مجازاً مفتی کہے جاتے ہیں لیکن اس زمانہ میں بھی ایسے علما کے لئے فقہ میں پوری بصیرت ضروری ہے اور باضابطہ تحصیل علم دین بھی۔ علامہ ابن عابدینؒ (م ۱۲۵۲ھ) لکھتے ہیں:

وقد رأيت في فتاوى العلامة ابن حجر سئل في شخص يقرأ ويطلع في الكتب الفقهية بنفسه ولم يكن له شيخ ويفتى ويعتمد على مطالعة الكتب فهل يجوز له ذلك أم لا، فأجاب بقوله لا يجوز له الإفتاء بوجه من الوجوه لأنه عامي جاهل لا يدري ما يقول، بل الذي يأخذ العلم عن المشايخ المعتبرين. (۱)

میں نے علامہ ابن حجرؒ کے فتاویٰ میں یہ بات دیکھی ہے کہ آپ سے ایک ایسے شخص کے متعلق پوچھا گیا، جو کتب فقہ پڑھتا ہے اور خود سے مطالعہ کرتا ہے کوئی اس کا استاد نہیں ہے اور وہ اپنے مطالعہ کتب کے اعتماد پر افتا کا کام کرتا ہے تو کیا یہ اس کے لئے درست ہے یا نہیں؟ آپ نے جواب دیا کہ کسی طرح بھی اس کے لئے کارافتا درست نہیں ہے اس لئے کہ وہ درحقیقت جاہل و عامی ہے اسے خود معلوم نہیں کہ وہ کیا کہہ رہا ہے بلکہ فتویٰ دینا ان لوگوں کا کام ہے جنہوں نے مستند علما و مشائخ سے علم حاصل کیا ہے۔

== ایک طرف افتا کی ذمہ داری بہت نازک ہے اور دوسری طرف امت مسلمہ کے لئے یہ ایک ایسی ضرورت ہے جسے نظر انداز نہیں کیا جاسکتا، اسی لئے علما نے افتا کو فرض کفایہ قرار دیا ہے اور اگر کسی علاقہ میں ایک ہی شخص مسائل شرعیہ کے بارے میں جواب دینے کی اہلیت رکھتا ہو، کوئی اور شخص اس کا اہل نہ ہو تو پھر اس کے لئے فتویٰ دینا فرض عین ہے، چنانچہ علامہ ابن نجیم مصریؒ فرماتے ہیں: ”فإن لم يكن غيره تعين عليه وإن كان غيره فهو فرض كفاية“ (البحر الرائق: ۴۵۱/۱)

اگر اس کے علاوہ کوئی اور فتویٰ دینے کا اہل نہ ہو تو فریضہ متعین طور پر اس کے ذمہ ہے، اور اگر اس صلاحیت کا دوسرا شخص بھی موجود ہو تو فرض کفایہ ہے۔ اور امام نوویؒ کا بیان ہے: ”الإفتاء فرض كفاية فإذا استفتى وليس في الناحية غيره تعين عليه الجواب“ (مقدمہ شرح المہذب: ۴۵۱/۱) (فتویٰ دینا فرض کفایہ ہے لیکن اگر استفتا کیا جائے اور اس علاقہ میں اور کوئی مفتی نہ ہو تو اس کے لئے فتویٰ دینا فرض عین ہے)۔ احکام شرعیہ کے بارے میں رہنمائی اور افتا، جہاں فتویٰ کی صلاحیت رکھنے والے علما کا انفرادی اور شخصی فریضہ ہے، وہیں مسلمانوں کے امیر اور ارباب حل و عقد کی بھی ذمہ داری ہے کہ وہ امت کی شرعی رہنمائی کے لئے مفتی کا تقرر کریں اور جہاں اہل افراد ہوں ان کو اس ذمہ داری پر مامور فرمائیں، وہیں جو لوگ اس کے اہل نہ ہوں ان کو افتا سے منع کریں، امام نوویؒ نے خطیب بغدادیؒ سے نقل کیا:

”ينبغي للإمام أن يتصفح أحوال المفتيين فمن صلح للفتيا أقره ومن لا يصلح منعه“ (شرح المہذب: ۴۱۱/۱) (امام کو چاہئے کہ مفتیوں کے احوال کے بارے میں جستجو سے کام لے، جو فتویٰ دینے کا اہل ہو اس کو اس کام پر برقرار رکھے اور جو اس کا اہل نہ ہو اس کو فتویٰ دینے سے روک دے)۔

نیز ابن نجیم مصریؒ لکھتے ہیں: ”وينبغي للإمام أن يبحث عن أهل العلم ممن يصلح ويمنع من لا يصلح“ (الفتاوى الهندية: ۳۰۹/۳، البحر الرائق: ۲۹۱/۳) (امام کے لئے مناسب ہے کہ اہل علم کے بارے میں تحقیق کرے کہ کون فتویٰ دینے کی صلاحیت رکھتا ہے اور جو صلاحیت نہیں رکھتا ہو، اسے منع کر دے)۔ (مقدمہ فتاویٰ امارت شرعیہ: ۲۱۱-۲۳)۔

## معمتد علماء کی صحبت:

اس سے یہ بات واضح طور پر معلوم ہوگئی کہ صرف مطالعہ و کتب بینی سے خواہ معلومات کتنی ہی کیوں نہ ہو جائیں کسی درجہ میں قابل اعتماد نہیں ہے بلکہ وہ عامی جاہل کے درجہ میں ہے، قابل اعتماد ہونے کے لئے ضروری یہ ہے کہ اس نے علوم دینیہ معتمد علماء دین سے باضابطہ حاصل کیا ہو اور خود صاحب بصیرت ہو، چند کتابوں کا پڑھ لینا کافی نہیں ہے چنانچہ آگے مذکور ہے:

”لا يجوز له أن يفتى من كتاب ولا من كتابين، بل قال النووي ولا من عشرة فإن العشرة والعشرين

قد يعتمدون كلهم على مقالة ضعيفة في المذهب فلا يجوز تقليد هم فيها“۔ (۱)

ایسے شخص کے لئے ایک دو کتاب سے فتویٰ دینا درست نہیں ہے بلکہ امام نووی کا قول ہے دس بیس سے بھی نہیں، اس لئے کہ کبھی یہ کل کے کل مذہب کے باب میں ایک کمزور بات پر اعتماد کر لیتے ہیں لہذا ان کی تقلید درست نہیں ہے۔

## افتا کے لئے ضروری شرائط:

جسے فقہ میں بصیرت تامہ حاصل ہو اور فتویٰ کی صلاحیت بھی، وہ البتہ فتویٰ دے سکتا ہے، مندرجہ ذیل شرائط کا بغور مطالعہ کیا جائے۔ لکھتے ہیں:

”بخلاف الماهر الذى أخذ العلم عن أهله وصارت له فيه ملكة نفسانية فانه يميز الصحيح من

غيره ويعلم المسائل وما يتعلق بها على الوجه المعتمد به فهذا هو الذى يفتى الناس و يصلح أن يكون

واسطة بينهم وبين الله تعالى“۔ (۲)

البتہ ایسا ماہر فتویٰ دے سکتا ہے جس نے لائق و فائق اہل علم سے اخذ علم کیا ہو اور اسے خود اس فن میں مہارت تامہ اور ملکہ راسخ اس طرح حاصل ہو چکا ہو کہ وہ صحیح کو غیر صحیح سے تمیز کر سکے اور مسائل اور اس کے متعلقات سے قابل اعتماد طور پر واقف ہو، یہ البتہ ایسا شخص ہے جو لوگوں کو فتویٰ دے سکتا ہے اور اس لائق ہے کہ یہ بندوں اور خدا کے درمیان واسطہ بن سکے۔

## ماہر استاذ کا تربیت یافتہ ہونا:

پھر یہ بھی ضروری ہے کہ وہ کسی ماہر استاذ کا تربیت یافتہ ہو اور قواعد شرع کی صحیح معرفت رکھتا ہو۔

”فان المتقدمين بشرطوا فى المفتى الاجتهاد وهذا مفقود فى زماننا فلا أقل من أن يشترط فيه

معرفة المسائل بشرطها وقبورها التى كثير اما يسقطونها ولا يصرحون بها اعتمادا على فهم المتفقه“۔ (۳)

(۱) شرح عقود رسم المفتى: ص ۸۔

(۲) حوالہ سابق۔

(۳) شرح عقود رسم المفتى: ص ۴۰۔

متقدمین نے مفتی کے لئے اجتہاد کی شرط بیان کی تھی جو ہمارے اس دور میں مفقود ہے لہذا اب کم سے کم اتنی شرط تو ضرور لگائی جائے گی کہ وہ مسائل کی معرفت ان تمام قیود و شروط کے ساتھ رکھتا ہو جنہیں بسا اوقات مصنفین اس اعتماد پر چھوڑ دیتے ہیں اور صراحت نہیں کرتے کہ فقیہ ان کو سمجھ لے گا۔

### زمانہ کے عرف و عادت سے واقفیت:

زمانہ کے عرف اور اہل زمانہ کے احوال سے واقف ہونا بھی ضروری ہے۔

”و کذا لا بدله من معرفة عرف زمانه وأحوال أهله“۔ (۱)

اور ایسا ہی مفتی کے لئے عرف زمانہ کی معرفت اور اپنے دور کے لوگوں کے احوال سے واقفیت بھی ضروری ہے۔

### ماہر فقہ کی شناگر دی:

کسی قابل اعتماد ماہر فقہ و مفتی کے پاس رہ کر اس نے فتویٰ نویسی کا سلیقہ باضابطہ سیکھا ہو۔

”والتخریج فی ذلک علی استاذ ماہر ولذا قال فی آخر منیة المفتی لو أن الرجل حفظ جمیع

کتب أصحابنا لا بد أن يتلمذ للفتویٰ حتی یہتدی إلیہ“۔ (۲)

اور وہ کسی ماہر استاذ کا تربیت یافتہ ہو اور اسی وجہ سے مذیہ المفتی کے اخیر میں صراحت ہے کہ گو وہ شخص ائمہ احناف کی تمام کتابیں یاد کر چکا ہو لیکن پھر بھی اس کے لئے یہ بات ضروری ہے کہ فتویٰ کے لئے اس نے تلمذ اختیار کیا ہو اور اس کی راہیں معلوم کر چکا ہو۔

اس کی وجہ لکھتے ہیں:

”لأن کثیراً من المسائل یجاب عنہا علی عادات أهل الزمان فیما لا یخالف الشریعة“۔ (۳)

اس لئے کہ بہت سے مسائل کا جواب اہل زمانہ کی عادت کے لحاظ سے دیا جاتا ہے جن میں شریعت کی مخالفت کا شائبہ بھی نہ ہو۔

### عرف زمانہ کی رعایت:

عرف زمانہ کی رعایت مفتی و قاضی کے لئے ضروری قرار دی گئی ہے۔

”وفی القنیة لیس للمفتی ولا للقاضی أن یحکما علی ظاہر المذہب ویترک العرف“۔

(۱) شرح عقود رسم المفتی ۴۰۔

(۲) حوالہ سابق۔

(۳) حوالہ سابق۔

فتیہ میں ہے کہ مفتی اور قاضی کے لئے یہ درست نہیں ہے کہ عرف زمانہ سے صرف نظر کر کے صرف ظاہر مذہب پر فیصلہ دیں۔

”وہذا صریح فیما قلنا ان المفتی لا یفتی بخلاف عرف زمانہ“۔ (۱)

اس سے صراحتاً یہ بھی ثابت ہوا کہ مفتی اپنے عرف زمانہ کے خلاف فتویٰ نہ دے جیسا کہ ہم نے کہا تھا عرف کی تبدیلی سے مفتی کو واقف ہونا چاہئے۔

”فللمفتی اتباع عرفه الحادث فی الألفاظ العرفیة“۔ (۲)

مفتی کو چاہئے کہ وہ رسم و رواج زمانہ کی اپنے الفاظ عرفیہ میں رعایت کرے۔

### احوال زمانہ سے واقفیت کی قید اور اس کی وجہ:

مفتی کے لئے عرف زمانہ اور احوال کے علم کی قید کیوں لگائی گئی ہے لکھتے ہیں:

”ظہر لک أن جمود المفتی أو القاضی علی ظاہر المنقول مع ترک العرف والقرائن الواضحة

والجمل بأحوال الناس یلزم منه تضييع حقوق كثيرة وظلم خلق كثيرین“۔ (۳)

جو کچھ عرض کیا گیا اس سے آپ پر یہ بات عیاں ہو چکی ہوگی کہ اگر مفتی اور قاضی نے عرف عام اور قرائن واضحہ کو ترک کر دیا اور لوگوں کے حالات سے بے خبر رہا اور ظاہر پر جمار ہا تو پھر یقین کر لینا چاہئے کہ اس طرح بہت سے حقوق ضائع کرنا اور بہترے لوگوں پر ظلم کرنا لازم آئے گا۔

چنانچہ اسی وجہ سے صراحت ہے:

”فلا بد للمفتی من معرفة أحوال الناس وقد قالوا من جهل بأهل زمانه فهو جاهل“۔ (۴)

لہذا مفتی کے لئے لوگوں کے احوال کی معرفت ضروری ہے اور اہل علم کا فیصلہ ہے جس نے اپنے زمانہ کے لوگوں کو نہ جانا

وہ جاہل ہے۔

مناقب کردری میں مذکور ہے کہ امام محمدؒ نگر یزوں کے پاس تشریف لے جاتے اور ان کے معاملات کے سلسلہ میں معلومات حاصل کرتے اور ان میں جو رواج ہوتا اس کا پتہ لگاتے۔

### اغلاط سے محفوظ ہونا:

مفتی کے لئے یہ بھی ضروری قرار دیا گیا ہے کہ اس سے غلطیاں بہت کم واقع ہوں ورنہ وہ لائق

(۱) شرح عقود رسم المفتی ص ۴۰۔

(۲) حوالہ سابق۔

(۳) شرح عقود رسم المفتی ص ۴۱۔

(۴) حوالہ سابق۔

”ولا یصیر اہلا للفتویٰ مالم یصر صوابہ اکثر من خطاہ لأن الصواب متی کثر فقد غلب ولا عبرة فی

المغلوب بمقابلة الغالب فإن أمور الشرع مبنیة علی الأعم الأغلب کذا فی الولوالجیة“۔ (۱)

اس وقت تک سند افتاء پر بیٹھنے کے لائق کوئی مفتی نہیں ہو سکتا، جب تک اس کی درستی اس کی غلطیوں سے بڑھی ہوئی نہ ہو اس لئے کہ اکثر جواب کی صحت غلبہ کی حیثیت میں ہے اور غالب کے مقابلہ میں مغلوب کا کوئی اعتبار نہیں کرتا اس لئے کہ

شرعی امور کا دار و مدار عموم اور اغلب پر ہی ہے۔

جو کچھ عرض کیا گیا اس سے اتنی بات واضح ہو کر سامنے آگئی ہوگی کہ اہل علم میں اس منصب پر وہی حضرات فائز کئے جائیں اور فائز ہوں جن میں علمی استعداد اس درجہ کی ہو کہ وہ اس اہم کام (۲) کو حسن و خوبی کے ساتھ سنبھال سکیں۔

### نا اہل مفتی کی تعزیر:

لیکن اگر کوئی مفتی بننے کا اہل نہیں ہے اور وہ بن گیا ہے تو اس کی تعزیر ضروری ہے اس سلسلہ میں کوئی رورعایت نہیں ہونی چاہئے اس لئے کہ مفتی بظاہر بندوں اور خدا کے درمیان واسطہ ہے اس لئے اگر ایسے اشخاص کو نہیں روکا گیا تو مفاسد کے دروازے کھل جائیں گے اور مخلوق خدا گمراہی میں مبتلا ہو جائے گی۔

”وأما غیرہ فیلزمہ إذا تسور هذا المنصب الشریف التعزیر البلیغ والرجز الشدید الزاجر ذلک

لأمثالہ عن هذا الامر القبیح یؤدی الی مفسدات تحصی“۔ (۳)

جو افتاء کے لائق نہ ہو اور اس منصب عظیم پر آدھمکے اس کی تعزیر شدت کے ساتھ لازم ہے اور ایسی سختی ایسے لوگوں کے ساتھ ہونی چاہئے کہ پھر وہ اس طرح کی جرأت نہ کر سکیں کیوں کہ اگر ایسا نہ کیا گیا تو بے انتہا مفاسد کے دروازے کھل جائیں گے۔

### ابن خلدون کی صراحت:

ابن خلدون<sup>(۲)</sup> (۸۰۸ھ) نے لکھا ہے کہ دینی حکومت کے فرائض میں یہ بھی داخل ہے کہ وہ منصب افتا پر اس کے لائق اور قابل تر آدمی کو تلاش کر کے فائز کرے اور جو شخص اس کے لائق نہ ہو اور یہ کام انجام دے رہا ہو سختی کے ساتھ منع کر دے۔

(۱) شرح عقود رسم المفتی: ۲۲۔

(۲) مفتی کے لئے صرف بالغ ہونے کی شرط ہے جیسا کہ آ رہا ہے کسی مخصوص عمر کی قید نہیں کہ مثلاً وہ اس عمر کا ہو یا بوڑھا ہو تو اسکو ترجیح ہوگی ولا یعتبر السن ولا کثرة العدد لأن الاصغر الواحد قد یوفق للصواب فی حادثة مالا یوفق الاکبر والجماعة الخ۔ (معین الحکام ص ۳۰ پھر عبداللہ بن عباس رضی اللہ عنہما کا واقعہ نقل کیا ہے۔ ظفیر۔)

(۳) شرح عقود رسم المفتی ص ۸۔

”أما الفتيا فللخليفة تفحص أهل العلم والتدريس ورد الفتيا إلى من هو أهل لها وإعانتة على ذلك ومنع من ليس بأهل لها وزجره لأنهم من مصالح المسلمين في أديانهم فتجب عليه مراعاتها لئلا يتعرض لذلك من ليس له بأهل فيفضل الناس“ (۱)

فتویٰ کے لئے خلیفہ وقت کا فریضہ ہے کہ صاحب درس و تدریس اور ذی علم کی تلاش کرے اور افتاء کا کام ایسے شخص سے سپرد کرے جو اس خدمت کے لائق ہو اور پھر اس کی مدد بھی کی جانی چاہئے، اور جو اہل نہ ہو، اسے روکنا چاہئے اور سختی کے ساتھ علاحدہ رکھنا چاہئے اس لئے کہ یہ ایک اہم دینی ذمہ داری ہے اگر عہدہ کی رعایت نہ ہوئی تو نااہل لوگ آجائیں گے اور لوگوں کو گمراہی میں ڈالیں گے۔

### لائق ترین کی جستجو:

واقعہ بھی یہی ہے کہ ایسے نااہل کو روک دیا جانا ہی ضروری ہے جو باعث گمراہی ہو، حافظ ابن قیمؒ نے اس سلسلہ میں اپنے شیخ علامہ ابن تیمیہ (م ۷۲۸ھ) کا واقعہ نقل کیا ہے کہ وہ نااہل کے مسند افتاء پر بیٹھنے سے سخت تکبر کیا کرتے تھے اور فرماتے تھے کہ اسے قطعاً اس کی اجازت نہیں ہونی چاہئے یہ بھی کوئی بات ہے کہ ہر معمولی سے معمولی کام پر احتساب ہو اور اس قدر اہم کام پر احتساب کی ضرورت محسوس نہ کی جائے۔ (۲)

علامہ طحطاوی (م ۱۲۳۳ھ) نے عالمگیری کے حوالہ سے لکھا ہے:

”وعلی ولی الامر أن یبحث عن من یصلح للفتویٰ ویمنع من لا یصلح“ (۳)

گورنر کا فرض ہے کہ وہ فتویٰ کے لائق ترین افراد کو تلاش کرے اور جو اس منصب کے لائق نہ ہو، اسے منع کر دے۔

پیش آمدہ مسائل و واقعات کے حکم بیان کرنے کا نام اصطلاح میں فتویٰ رکھا جاتا ہے، اگر خدا نخواستہ کوئی شخص علوم دینیہ بالخصوص احکام فروع و اصول میں مہارت نہ رکھتا ہو، تو خود سوچئے وہ کس مرض کی دوا بن سکتا ہے علمی استعداد و مہارت کے ساتھ کچھ اور اوصاف ہیں جن کا ایک مفتی میں پایا جانا بے حد ضروری ہے تاکہ وہ اپنی ذمہ داری حسن و خوبی کے ساتھ ادا کر سکے۔

### پانچ خوبیاں:

امام احمد بن حنبل رحمہ اللہ فرماتے ہیں کہ جب تک کسی میں پانچ چیزیں نہ ہوں مسند افتاء کو زینت بخشنے کی جرأت نہ کرے (۱) نیت صالحہ (۲) حلم و وقار (۳) مسائل میں بصیرت اور ان پر ثابث قدمی کی شان (۴) بقدر ضرورت

(۱) مقدمہ ابن خلدون ۱۶۵۔

(۲) دیکھئے: اعلام الموقعین ۲۵۶ ج ۲۔

(۳) حاشیہ الطحطاوی علی الدر المختار ص ۱۷۵ ج ۳۔

ذرائع معاش (۵) لوگوں کے احوال کی معرفت، نیت صالحہ تو اس لئے ضروری ہے کہ ہر کام کی جان اور روح دراصل یہی پاک نیت ہے، جب تک نیت میں پاکیزگی اور اخلاص نہ ہو، کام میں برکت نہیں ہوسکتی، اور نہ وہ اللہ تعالیٰ کے یہاں قبول اور قابل اجر ہوگا، پھر ایسا جواب نور الہی سے خالی ہوگا اور خصوصی برکت سے محروم۔ حدیث نبوی ہے:

”إنما الأعمال بالنیات“ (۱)

حلم و وقار ہر اہل علم کے لئے از بس ضروری ہے کہ اس سے خود اس کی ذات کی بھی رونق ہے اور اس کے علم و عمل کی بھی اور مفتی کے لئے خصوصی طور پر اس لئے کہ وہ اپنے منصب پر ایک دینی شعبہ کا ذمہ دار ہے اور عوام و خواص کے لئے رہنما کی حیثیت رکھتا ہے۔

علم میں بصیرت اور اپنی بصیرت پر اعتماد اگر نہ ہوگا تو پھر وہ دوسروں کی رہنمائی کیا کر سکے گا اور دوسرے ان کی تجویز کردہ اور بتائی ہوئی صورت پر یقین کے ساتھ کس طرح عمل پیرا ہوسکیں گے۔  
بقدر ضرورت ذرائع معاش کی قید غالباً اس لئے لگائی ہے کہ وہ عوام کی نگاہوں میں ہلکا نہ ہو جائے اور کسی کو اس کی جرات نہ ہو کہ وہ مفتی کو حرص و لالچ میں ڈالنے کی بات سوچ بھی سکے۔

### احوال اہل زمانہ سے واقفیت:

اسی طرح لوگوں کے احوال سے واقفیت بھی ضروری ہے جس کی طرف اوپر بھی اشارہ گذر چکا کہ اس واقفیت کی وجہ سے وہ سوالات کو صحیح طور پر سمجھ سکے گا اور پھر صحیح جواب دے سکے گا۔

### بلند کرداری اور عفت:

مفتی کا بلند کردار، عفت مآب، کامل العقل اور صاحب صلاح و تقویٰ ہونا بھی ضروری ہے، صاحب درمختار علامہ <sup>ص</sup> (م ۱۰۸۸ھ) نے قاضی کی بحث میں جہاں اس کے اوصاف گنائے ہیں مفتی کے لئے بھی ان اوصاف کی نشاندہی کی ہے کہ اس میں مندرجہ ذیل تمام اوصاف و خصائل کا پایا جانا ضروری ہے۔

”وینبغی أن یکون موثوقاً به فی عفافه وعقله وصلاحه وفهمه و علمه بالسنة والآثار ووجود الفقه

والإجتہاد بشرط الأولیة لتعذرہ علی انه یجوز خلوا الزمن عنه عند الاکثر ومثله فیما ذکر المفتی“ (۲)

اور ضروری ہے کہ وہ قاضی اپنی پارسائی عقل و فہم صلاح و تقویٰ اور سنت و آثار اور فقہ کے علوم میں قابل اعتماد ہو،

رہا اجتہاد تو یہ صرف اولویت کی شرط ہے کیونکہ اکثر علماء کے نزدیک ہر زمانہ میں اس کا پایا جانا دشوار ہے اور اسی طرح ان تمام

اوصاف مذکورہ کا مفتی میں پایا جانا بھی ضروری ہے۔

(۱) صحیح بخاری کی پہلی حدیث ہے۔ انیس

(۲) الدر المختار باب القضاء: ج ۳ ص ۴۲۴ ج ۴۔

## بردباری اور نرم خوئی:

ساتھ ہی انہوں (یعنی صاحب درمختار علامہ ہسکلفیؒ (م ۱۰۸۸ھ) نے یہ بھی لکھا ہے:

”و یجب أن یکون المفتی حلیمًا و زینالین القول منبسط الوجه“۔ (۱)

اور واجب ہے کہ مفتی بردبار سنجیدہ متین شیریں مقال اور خندہ جبیں ہو۔

## دینداری:

مفتی کا دیندار اور خدا ترس ہونا بھی ضروری ہے اس لئے کہ فاسق مسند افتا کے لائق نہیں ہے اور نہ اسے اس کا حق حاصل ہے فقہانہ صراحت کردی ہے کہ فاسق نہ مفتی ہو سکتا ہے اور نہ ایسے شخص سے استفعا ہی درست ہے:

”والفاسق لا یصلح مفتیاً لأن الفتوی من أمور الدین و الفاسق لا یقبل قوله فی الدیانات (الی قوله و ظاہر) مافی التحریر أنه لا یحل استفعاء ہ اتفاقاً“۔ (۲)

فاسق مفتی نہیں ہو سکتا جو یہ ہے کہ فتویٰ دینی امور میں سے ہے اور دیانات میں فاسق کا قول قابل قبول نہیں ہوا کرتا ہے کتاب التحریر میں جو کچھ ہے اس کا حاصل یہ ہے کہ فاسق سے مسئلہ دریافت کرنا بالاتفاق درست نہیں ہے۔

حقیقت بھی یہی ہے کہ مسائل شرعیہ میں خشیت الہی اور طاعت خداوندی فیضان الہی کا موجب ہوا کرتی ہے۔ (۳) جو لوگ معصیت میں مبتلا ہیں اگر وہ اس کی توقع رکھتے ہیں کہ وہ اپنے اسی حال میں فقہ کے دقائق اور مسئلہ کی روح کو پالیں گے تو یہ ان کا محض خواب و خیال ہے واقعہ سے اسے دور کا بھی لگاؤ نہیں ہے۔

## اسلام اور عقل و فہم:

ساتھ ہی مفتی کے لئے یہ بھی شرط ہے کہ وہ مسلمان صاحب عقل و فہم اور بیدار دماغ ہو، اس پر غفلت اور سہو و نسیان کا غلبہ نہ ہو۔

”ولا خلاف فی اشتراط اسلامه و عقله و شرط بعضهم تیقظہ“۔ (۴)

مفتی کے لئے اسلام و عقل کی شرط میں کسی کا اختلاف نہیں بلکہ بعض علماء نے اس کے لئے بیدار دماغ ہونا بھی شرط

قرار دیا ہے۔

(۱) الدر المختار باب القضاء: جلد ۴ ص ۴۲۴۔

(۲) الدر المختار مع رد المحتار: جلد ۴ ص ۴۱۸۔

(۳) ارشاد نبوی ہے: ”ما زهد عبد فی الدنیا إلا أنبت اللہ الحکمة فی قلبه و انطق بها لسانه و بصره عیب الدنیا و داء ھا و دواء ھا و اخرجه منها لما لی دار السلام“۔ رواه البیہقی فی شعب الایمان۔ (مشکوٰۃ کتاب الرقاق ص ۴۲۳۔)

(۴) الدر المختار مع رد المحتار: جلد ۴ ص ۴۱۸۔



## دورانِ شبی اور بیدارِ دماغی:

ابن عابدین شامی رحمہ اللہ لکھتے ہیں کہ اس دور میں "بیقظ کی شرط لازم ہے:

"قلت: وهذا الشرط لازم فی زماننا والحاصل ان غفلة المفتی يلزم منها ضرر عظیم فی

هذا الزمان". (۱)

میں کہتا ہوں کہ بیدار مغز ہونے کی شرط ہمارے اس زمانہ میں لازم ہے کیونکہ مفتی کی غفلت اور بے پرواہی سے اس

دور میں بڑا نقصان لازم آئے گا۔

## بالغ و عادل:

مفتی بالغ بھی ہو اور عادل بھی۔

"قال فی البحر: فشرط المفتی اسلامه و عدالته و لزوم منھما بلوغه و عقله فیرد فتویٰ الفاسق

والکافر و غیر المكلف". (۲)

البحر الرائق میں ہے کہ مفتی کے لئے جو شرائط ہیں ان میں اس کا مسلم ہونا اور عادل ہونا بھی ہے اور ان دونوں شرطوں سے

یہ بھی لازم آتا ہے کہ وہ بالغ و عاقل بھی ہو لہذا فاسق کافر اور غیر مکلف کا فتویٰ رد کر دیا جائے گا۔

## پسندیدہ ضروری اوصاف:

علامہ طحاویؒ (م ۲۴۳ھ) نے عالمگیری سے نقل کیا ہے کہ مفتی میں مندرجہ ذیل اوصاف بھی ہونے چاہئیں:

"استفتاء کے کاغذات وہ احترام کے ساتھ لے، اسے پہلے بار بار غور سے پڑھے تاکہ سوال کی صحیح صورت اس کے سامنے

کھل کر اور متعین ہو کر آجائے، کاغذات استفتاء کی بے حرمتی نہ کرے کہ یہ آداب افتا کے خلاف ہے اگر کبھی جواب میں غلطی

واقع ہو جائے تو معلوم ہونے پر اس سے فوراً رجوع کر لے، ضد و ہٹ کے ذریعہ اپنی اس غلطی کو صحیح باور کرانے کی فکر نہ

کرے، اور رجوع میں ننگ و عار محسوس نہ کرے، فتویٰ کی تحقیق میں تساہل سے کام نہ لے کہ ایسا کرنا مفتی کے لئے حرام

ہے، غرض فاسد کی وجہ سے جیلوں کو کام میں نہ لاوے، جس وقت مزاج میں اعتدال نہ ہو جو جواب تحریر نہ کرے، بلکہ صرف

اعتدال کے وقت جواب لکھے، جواب لکھنے کے معاملہ میں کسی کی رورعایت ہرگز نہ ہو، جس ترتیب سے اس کے پاس استفتے

آئیں، اسی ترتیب سے جواب دے۔ اس سلسلہ میں اغنیاء امراء اور دوست و احباب اور خویش و اقارب کی ایسی رعایت نہ

کرے جس سے دوسروں کی حق تلفی ہو، اس باب میں چاہئے کہ اس کے یہاں امیر و غریب اور شاہ و گدا، یکساں ہوں اور کسی

(۱) رد المحتار جلد چہارم: ص ۴۱۸۔

(۲) حاشیہ الطحاوی علی الدر المختار: جلد ۴ ص ۱۷۵۔

بھی مستفتی سے کوئی اجرت نہیں قبول کرنی چاہئے کہ یہ اس منصب کے شایان شان نہیں ہے۔“

### مسائل پر عبور اور قواعد کا علم:

ان سب سے بڑھ کر یہ کہ مفتی اپنے امام کے مسائل پر پورا عبور رکھتا ہو اور اس کے قواعد و اسالیب سے اچھی طرح واقف ہو۔

”ویشترط أن يحفظ مسائل إمامه ويعرف قواعدہ وأسالیبه“۔ (۱)

اور مفتی کے لئے اس کی بھی شرط ہے کہ اسے اپنے امام کے مسائل از بر ہوں اور وہ اسکے قواعد اور اسالیب میں مہارت رکھتا ہو۔ بات لمبی ہوتی جا رہی ہے کہنا صرف یہ ہے کہ مفتی کی ذات و صفات کے لئے کچھ شرائط کچھ فرائض اور کچھ حقوق و آداب ہیں جن کا لحاظ بڑی حد تک مفتی کا فریضہ ہے، یوں ہمارے یہاں یہ مسئلہ مصرح ہے کہ اگر کسی مفتی سے جواب میں تھوڑی بہت غلطی واقع ہو جائے تو اسے افتا سے فوراً معزول نہیں کر دیا جائے گا۔

”وذكر في الملتقط: إذا كان صوابه أكثر من خطأه حل له أن يفتي وإن لم يكن من أهل

الإجتہاد“۔ (۲)

ملتقط میں مذکور ہے کہ اگر مفتی کی درستی اس کی خطا اور غلطی پر غالب ہو تو اس کے لئے فتویٰ دینا درست ہے، گو وہ مجتہدین

میں سے نہ ہو۔

### دماغی توازن:

گوچاہئے یہی کہ جن کو مسائل کا استخراج حاصل نہ ہو یا اس کی دماغی ساخت ہی ٹیڑھی واقع ہو، یا اپنے کسی مرض کی وجہ سے اس فریضہ کو ادا نہ کر سکے تو وہ اس طرح کی ذمہ داری ہرگز قبول نہ کرے، اس لئے کہ جواب کے لئے جس طرح ظاہری ہیئت اچھی ہونی چاہئے، دماغی توازن کا برقرار رہنا بھی بیحد ضروری ہے حد یہ ہے کہ فقہانے لکھا ہے کہ زیادہ مسرت اور حاجات بشریہ کے غلبہ کے وقت بھی فتویٰ نہ دیا کرے کہ یہ چیزیں اطمینان قلب اور دماغی توازن کو کھودینے والی ہیں۔ (۳)

### ظاہری ہیئت:

ظاہری ہیئت کے سلسلہ میں امام ابو یوسف رحمہ اللہ کا یہ واقعہ کتابوں میں درج ہے۔

(۱) حاشیہ الطحاوی علی الدر المختار، ج ۵، ص ۱۷۵ ج ۳۔

(۲) حاشیہ الطحاوی علی الدر المختار، ج ۶، ص ۱۷۶ ج ۳۔

(۳) حاشیہ الطحاوی علی الدر المختار، ج ۵، ص ۱۷۵ ج ۳۔

”و عن أبي يوسف أنه إذا استفتى في مسألة استوى وارتدى وتعمم ثم أفتى تعظيماً... لأمر الإفتاء“۔ (۱)

امام ابو یوسفؒ کے متعلق روایت ہے کہ جب ان سے کوئی مسئلہ دریافت کیا جاتا تو وہ یکسو ہو کر سیدھے بیٹھتے لباس زیب تن کرتے..... عمامہ باندھتے پھر جواب دیتے اور آپ یہ سارا اہتمام افتاء کی عظمت کی وجہ سے کرتے۔

### شکفتہ مزاجی:

مفتی کو متواضع، نرم خو، اور شکفتہ مزاج ہونا چاہئے تند خوئی اور درشت مزاجی اس کے لئے سخت عیب ہے۔

”وينبغي للمفتي أن يكون متواضعا ليناولا يكون جبارا اعتيدا ولا فظا غليظ القلب لأن الله تعالى قال: فِيمَا رَحْمَةٍ مِنَ اللَّهِ لَنْتَ لَهُمْ. الخ“۔ (۲)

مفتی کو متواضع اور نرم خو ہونا چاہئے سخت کینہ پرور اور درشت خو اور سنگدل نہیں ہونا چاہئے اس لیے کہ اللہ تعالیٰ نے آنحضرت صلی اللہ علیہ وسلم کے اوصاف میں نرم خوئی کا تذکرہ کیا ہے اور اسے سراہا ہے۔

جو ضرورت مند ضرورت لیکر مفتی کی خدمت میں حاضر ہو تو اسے چاہئے کہ اگر کوئی معقول عذر نہیں ہے تو اس کی ضرورت پوری کرے اور اس کی حاجت براری کر کے مستحق ثواب ہو اور اپنا فریضہ ادا کرے، گویا مفتی کا دروازہ ہر ایک مستفتی کے لئے کھلا ہوا ہو۔

”قال الفقيه: ينبغي لمن جعل نفسه مفتيا أو تولى شيئا من أمور المسلمين وجعل وجه الناس إليه أن

لا يردهم قبل أن يقضى حوائجهم إلا من عذر ويستعمل فيه الرفق والحلم“۔ (۳)

فقہ ابو الیث سمرقندی نے کہا ہے کہ جو شخص مفتی ہو یا مسلمانوں کے کسی اور شعبہ کا ذمہ دار ہو، اور لوگوں کا اس کی طرف رجوع عام ہو تو اسے چاہئے کہ اگر کوئی عذر نہیں ہے تو ان کی حاجت روائی کرے واپس نہ کرے اور اس سلسلہ میں نرم خوئی و ملاطفت کا برتاؤ کرے۔ (۴)

(۱) الطحاوی: ۱۷۵: ۳۔

(۲) بستان العارفين للفقيه ابی الیث باب من يصلح الفتوى ص ۱۴۔

(۳) بستان العارفين للفقيه ابی الیث باب من يصلح الفتوى ص ۱۴۔

(۴) ماخوذ از فتاویٰ دارالعلوم دیوبند مقدمہ جلد اول: ۱۰۱ تا ۱۰۲، از مفتی ظفر الدین مفتاحی۔

## فتویٰ کے احکام و آداب

### فتویٰ کی فرضیت:

(۱) رسول اللہ صلی اللہ علیہ وسلم پر نبوت کا سلسلہ مکمل ہو چکا ہے، لیکن امر بالمعروف اور نہی عن المنکر یعنی نیکی کی دعوت دینا برائی سے روکنا ایسا امر ہے جو قیامت تک جاری رہے گا، چنانچہ رسول اللہ صلی اللہ علیہ وسلم کے بعد یہ فریضہ اس امت سے متعلق کر دیا گیا ہے، بلکہ یہی اس امت کا مقصد وجود ہے:

”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ“۔ (۲)

امر بالمعروف اور نہی عن المنکر کی صورتوں ہی میں سے ایک صورت فتویٰ دینا بھی ہے؛ کیوں کہ فتویٰ کے ذریعہ لوگ حلال و حرام سے واقف ہوتے ہیں، اور حلال کو اختیار کرنے اور حرام سے بچنے کی توفیق میسر آتی ہے، اس پس منظر میں سوال یہ ہے کہ فتویٰ دینے کا شرعی حکم کیا ہے؟۔۔۔۔۔ شریعت کے اصولی احکام اور اجتہاد کے سلسلہ میں فقہا کی توضیحات سے معلوم ہوتا ہے کہ حالات اور مواقع کے اعتبار سے فتویٰ دینے کا حکم مختلف ہوگا:

(۱) بعض صورتوں میں فتویٰ دینا مفتی پر فرض عین ہے، یعنی اگر مفتی فتویٰ دینے سے انکار کر دے تو گنہگار ہوگا، یہ اس صورت میں ہے جب کہ وہ خود حکم سے واقف ہو، یا کم سے کم واقفیت حاصل کرنے کی صلاحیت رکھتا ہو، اس کے سوا کوئی اور شخص نہ ہو جو اس مسئلہ کا جواب دے سکے، تیسرے وہ مسئلہ پیش آچکا ہو، محض فرضی اور بے فائدہ سوال نہ ہو، چنانچہ امام نووی فرماتے ہیں:

”... فإذا أستمسقى و ليس في الناحية غيره تعين عليه الجواب ... و لو سأل عامي عما لم يقع لم

يجب جوابه“۔ (۳)

جس شخص سے سوال کیا جائے اگر علاقہ میں اس کے سوا کوئی اور مفتی موجود نہ ہو تو یہ بات متعین ہے کہ اس کے لیے جواب دینا واجب ہے... اور اگر کسی عامی نے ایسی بات کے بارے میں سوال کیا جو ابھی واقع ہی نہیں ہوئی، تو اس کا جواب دینا واجب نہیں۔

(۱) کتاب الفتاویٰ جلد اول مقدمہ از مولانا خالد سیف اللہ رحمانی صاحب: ۲۶۰ تا ۲۶۶۔

(۲) سورۃ آل عمران: ۱۱۰۔

(۳) شرح مہذب: ۱/۴۵، مقدمہ۔

اب اگر ایسا سوال ہے جس میں تاخیر سے بھی عمل کی گنجائش ہو تو جواب میں تاخیر بھی کی جاسکتی ہے، اور اگر فوری حل طلب مسئلہ ہو تو فوری طور پر اس کا جواب دینا یا اس کے جواب کو تلاش کرنا واجب ہے، گویا کبھی فتویٰ کا جواب دینا واجب علی الفور ہوتا ہے اور کبھی واجب علی التراخی، جیسا کہ اجتہاد کا حکم ہے۔ (دیکھئے: کشف الأسرار: ۴/۲۶)

### فتویٰ دینا فرض کفایہ:

(۲) اگر اس علاقہ میں ایک سے زیادہ مفتی موجود ہوں اور مسئلہ اتنا زیادہ عاجلانہ نہ ہو کہ اگر وہ جواب نہ دے تو ضرورت مند اس موقع پر مطلوب عمل سے محروم رہ جائے، تو فتویٰ دینا فرض کفایہ ہے، جیسا کہ امر بالمعروف کا حکم ہے کہ اگر کئی لوگ امر بالمعروف کی صلاحیت رکھنے والے موجود ہوں تو ہر ایک کے حق میں یہ فرض کفایہ کا درجہ رکھتا ہے، اسی پس منظر میں بعض فقہاء شوافع نے لکھا ہے کہ سفر شرعی کی مسافت کے بقدر علاقہ میں کم سے کم ایک مفتی ضرور ہونا چاہئے۔ (۱)

(۳) جو مسائل ابھی پیش نہیں آئے ہیں اور ان کے بارے میں دریافت کیا جائے تو اس کا جواب دینا واجب نہیں، مستحب ہے۔ (۲)

(۴) جو شخص مسئلہ سے واقف ہی نہ ہو یا واقف تو ہو؛ لیکن قرآن و حدیث کے نصوص اور اجماع کے مقابل اور اس کے علی الرغم اپنی رائے رکھتا ہو تو اس کے لیے فتویٰ دینا حرام ہے، کیوں کہ وہ خود غلطی پر ہے، اور فتویٰ دے کر دوسروں کو بھی غلطی پر اکسارہا ہے۔

(۵) جو مسائل پیش نہیں آئے ہوں اور بظاہر ان کے پیش آنے کی توقع بھی نہیں ہے، ایسی بے فائدہ چیزوں کے بارے میں سوال کرنا اور جواب دینا مکروہ ہے۔ (۳)

### افتا کے آداب:

(۱) فتویٰ میں تساہل اور کوتاہی برتنا جائز نہیں، تساہل سے مراد یہ ہے کہ غور فکر اور تحقیق سے پہلے جواب دیا جائے اور عجلت برتی جائے، البتہ اگر ماضی قریب ہی میں اس مسئلہ کی تحقیق کر چکا ہے اور مسائل کا استخراج ہے تو جلد جواب دینے میں بھی کچھ مضائقہ نہیں، اسی طرح غلط اور ناروا مقاصد کے لیے حیلہ جوئی اور اس کی رہنمائی کرنا جائز نہیں۔

(۱) دیکھئے: شرح المنہاج للمحلی: ۴/۲۱۳۔

(۲) دیکھئے: کشف الأسرار: ۴/۲۷-۲۶، التقریر والتحریر: ۳/۲۹۲۔

(۳) دیکھئے: الفتاویٰ نفاً تھا و تطوراً: ۲/۶۲۰۔

(۲) غصہ، بھوک و پیاس، غیر معمولی مسرت یا غم، اونگھ، رنجیدگی، شدید گرمی، تکلیف دہ بیماری، پائخانہ و پیشاب، ریاح وغیرہ کو روکتے ہوئے اور ان تمام حالات میں جب آدمی کی طبیعت پوری طرح اعتدال پر نہیں رہتی ہے، فتویٰ نہیں دینا چاہئے۔

(۳) اقرار، قسم، طلاق اور وہ چیزیں جن کا تعلق الفاظ سے متعلق ہو، اسی وقت فتویٰ دینا چاہئے کہ یا تو خود اس شہر کا باشندہ ہو جہاں سوال کیا گیا ہے، یا ان کے درمیان رہ چکا ہو، اور الفاظ کے سلسلہ میں ان کے استعمال اور عرف سے واقف ہو۔

(۴) فتویٰ کی عبارت مختصر مگر جامع اور واضح ہو، تعبیر ایسی ہو کہ سوال کرنے والا سمجھ بھی لے اور اس کو تشفی بھی ہو جائے، بعض فقہاء سے مروی ہے کہ وہ بہت مختصر جواب دیا کرتے تھے، علامہ حمیری نے اپنے استاذ قاضی ابو حامد کے بارے میں نقل کیا ہے کہ ایک مسئلہ کے بارے میں استفتاء کیا گیا کہ یہ جائز ہے یا نہیں؟ انہوں نے جواب میں صرف اس قدر لکھا ”نہیں“۔۔۔۔۔ مگر ہمارے زمانہ میں اکثر اوقات اتنے مختصر جواب سے مستفتی کو تشفی نہیں ہو پاتی، اس لیے ان کے لیے ایک گونہ تفصیل ہی مناسب ہے جیسا کہ حکیم الامت مولانا اشرف علی تھانوی کا اسلوب تھا، مگر جواب میں اس قدر تفصیل بھی نہیں ہونی چاہئے کہ فتویٰ کتاب بن جائے۔

(۵) بہتر ہے کہ فتویٰ لکھنے سے پہلے تعوذ و تسمیہ پڑھ لے، پھر اللہ تعالیٰ کی حمد کے کلمات اور رسول اللہ صلی اللہ علیہ وسلم پر درود پڑھے، پھر ”رَبِّ اشْرَحْ لِي صَدْرِي وَيَسِّرْ لِي اَمْرِي وَ احْلُلْ عُقْدَةً مِّنْ لِّسَانِي يَفْقَهُوا قَوْلِي“ پڑھے اس کے بعد جواب لکھے، امام مالک کا معمول تھا کہ وہ فتویٰ دینے سے پہلے ”لا حول ولا قوة الا باللہ“ پڑھتے تھے۔

(۶) مناسب ہے کہ ”الجواب وباللہ التوفیق“ سے فتویٰ کی عبارت کا آغاز کرے اور ”واللہ اعلم، واللہ الموفق، وباللہ التوفیق“ وغیرہ الفاظ پر اختتام ہو اور اخیر میں ایسی وضاحت کے ساتھ اپنا نام لکھے کہ پڑھنے میں دشواری نہ ہو۔

### فتاویٰ میں احتیاط:

(۷) فتاویٰ میں ہمیشہ محتاط زبان و الفاظ اور لب و لہجہ اختیار کیا جائے، مثلاً اگر پوچھا جائے کہ فلاں شخص یہ کفریہ کلمات کہتا ہے اس کا کیا حکم ہے؟ تو براہ راست یہ نہ لکھا جائے کہ وہ ”مباح الدم“ ہے، یعنی اس کا قتل جائز ہے، بلکہ اس کی تفصیل کی جائے کہ اگر گواہوں یا خود اس شخص کے اقرار سے یہ بات ثابت ہو جائے، تو قاضی یا سلطان اس کو توبہ کرنے کو کہے، پھر اگر وہ تائب بھی نہ ہو تو اس کو یہ سزا دی جائے، تعزیری احکام میں خصوصیت کے ساتھ اس طرح کی شرطوں کے ساتھ فتویٰ دے۔

### جب جواب سے احتراز کرنا چاہئے:

(۸) اگر سوال سمجھ میں نہ آئے یا مزید وضاحت اور بعض امور کی تفصیل مطلوب ہو، تو بلا تحقیق جواب دینے کے بجائے لکھ دینا چاہئے کہ میں اسے پوری طرح سمجھ نہیں سکا، مزید تشریح کی جائے تو جواب لکھوں گا۔

(۹) اسی طرح اگر دقیق اعتقادی مسائل صفات باری تعالیٰ، تقدیر وغیرہ کے بارے میں سوال کرے تو ان عام لوگوں کے لیے جو کسی گمراہی میں مبتلا نہیں ہیں، اجمالی ایمان رکھنے اور ان دقیق تفصیلات میں نہ پڑنے کی تلقین کی جائے اور لکھا جائے کہ یہی سلف کا طریقہ اور امن و سلامتی کی راہ ہے،..... اور اگر سوال کسی ایسے آدمی کی طرف سے ہو جو خود اعتقادی کجروی اور گمراہی کا شکار ہو تو پھر سہل اور عام فہم تعبیر اور دلیل سے اس کے سامنے مسائل کی وضاحت کرنی چاہئے۔

(۱۰) اسی طرح اگر علوم قرآن سے متعلق سوال ہو، تو اگر فقہی مسائل و احکام سے بھی اس کا تعلق ہو، مثلاً صلوٰۃ و سنی کی تحقیق وغیرہ، تو اس کا جواب دیا جائے، اور اگر ان امور کی بابت سوال ہو جن کا براہ راست فقہ سے تعلق نہیں، مثلاً کہف و رقیم کی تحقیق، تو علوم قرآنی پر گہری بصیرت رکھنے والے علماء کی طرف رجوع کرنے کا مشورہ دیا جائے اور اگر مفتی کو ان مسائل کا استحضار ہو، تو خود بھی جواب دے سکتا ہے۔ (۱)

(۱۱) مسائل اگر کم فہم ہو، اور مسائل جلدی سمجھ نہ سکے، تو غصہ نہ کرنا چاہئے اور صبر و رفق کا معاملہ کرنا چاہئے کہ یہی انبیاء علیہم السلام اور سلف کا طریقہ رہا ہے، پھر جب تک پوری طرح استفتا اور اس کا تمام پہلو سمجھ میں نہ آجائے جواب لکھنا نہیں چاہئے، فتویٰ کی تحریر بہت باریک یا بہت موٹی نہ ہو، بلکہ اوسط اور واضح ہو، دو سطر کے درمیان تھوڑا سا فصل ہو، مگر اس قدر بھی نہ ہو کہ اس میں اپنی طرف سے اضافہ کی گنجائش نکل آئے اور بہتر ہے کہ پورا جواب ایک ہی قلم اور ایک ہی شخص کی تحریر ہو۔

(۱۲) جواب عموماً اس قدر دینا چاہئے جس کی بابت سوال ہے، البتہ کہیں مسئلہ کے مختلف پہلوؤں کی وضاحت مناسب اور مستفتی کے حالات اور واقعات کے مطابق ہو، تو تفصیل کی جاسکتی ہے، چنانچہ آپ صلی اللہ علیہ وسلم سے صحابہ رضوان اللہ جمیعین نے صرف سمندر کے پانی کے احکام دریافت کئے اور آپ صلی اللہ علیہ وسلم نے ان کے شبہ کی بنیاد کو سمجھتے ہوئے مردار کے احکام بھی بیان فرمادیئے کہ ”هو الطهور ماؤه والحل میتہ“ (پانی پاک ہے اور مردار بھی پاک) (یہ ترجمہ امام ابوحنیفہؒ کے مسلک کی رعایت کرتے ہوئے ہے)۔

(۱۳) فتاویٰ میں سوالات کی ترتیب کو ملحوظ رکھنا بہتر ہے، یعنی استفتائیں جس ترتیب سے سوال درج ہے اسی ترتیب سے جواب بھی ہو، مصلحتاً اس کے خلاف بھی کیا جاسکتا ہے۔

(۱۴) اسی طرح اگر چند استفتا جمع ہو جائیں تو بالترتیب جو پہلے آئے ہوں ان کا پہلے اور جو بعد میں آئے ہوں ان کا بعد میں جواب دیا جانا چاہئے، البتہ مسائل کی نوعیت اگر جلد جواب کی متقاضی ہو، یا مسائل کے حالات کا تقاضا، تو مفتی اپنی صوابدید کے مطابق بعض لوگوں کے سوال کا جواب پہلے دے سکتا ہے۔

(۱۵) جس کاغذ پر سوال مذکور ہو اسی پر جواب دینا چاہئے، بہتر ہے کہ اسی صفحہ پر دے اور اگر یہ ممکن نہ ہو یا دشوار ہو تو پشت کے صفحہ پر جواب لکھے۔

(۱۶) اگر اہل علم تلامذہ وغیرہ موجود ہیں تو بہتر ہے کہ ان کے سامنے فتویٰ پڑھایا جائے، ان کو بحث کا موقع دیا جائے اور رفیق وزمی کے ساتھ تبادلہ خیال کیا جائے، افسوس کہ ہمارے زمانہ میں عموماً اس کا فقدان ہے۔ (۱)

### یقین و اعتماد:

مفتی جب جواب دینے کا ارادہ کرے تو دیکھ لے کہ وہ جو جواب دے رہا ہے اسے خود اس پر یقین ہے یا نہیں، اگر یقین ہے اور اسی کو راجح سمجھتا ہے تب تو جواب تحریر کرے، یا بتائے ورنہ انکل پچو جواب دینے کی ہرگز جرأت نہ کرے یا اسی طرح جب خود اسے اعتماد نہ ہو، تو دوسروں کو وہ جواب نہ دے۔

”فالمفروض علی المفتی والقاضی الثبوت فی الجواب وعدم المجاذفة فیہما خوفا من الافتراء

علی اللہ تعالیٰ بتحریم حلال و ضده“۔ (۲)

پس مفتی اور قاضی کا فرض ہے کہ جو کچھ جواب دے رہا ہے اس پر وہ پورا یقین رکھتا ہو۔ انکل پچو بات نہ کرتا ہوتا کہ اس افتراء کا خطرہ باقی نہ رہے کہ کسی حرام کو حلال یا حلال کو حرام قرار دیدیگا۔

عدم تثبیت کی صورت میں کوئی حیرت کی بات نہیں ہے کہ وہ کیا سے کیا لکھ جائے، ہو سکتا ہے حرام کو حلال لکھ جائے یا حلال کو حرام، اس لئے ایسی صورت میں افتاء سے پرہیز ہی ضروری ہے۔

### قول راجح پر فتویٰ:

پھر جواب میں اس قول کو اختیار کرے جو علمائے مذہب کے نزدیک راجح ہو، مرجوح کو ہرگز اختیار نہ کرے مگر یہ کہ کوئی ایسی خاص وجہ ہو اور دلائل کی روشنی میں یہی راجح نظر آئے۔

(۱) ماخوذ: آداب المفتی و المستفتی، مقدمہ شرح المہذب ملخصاً۔ (کتاب الفتاویٰ جلد اول: ۲۵۹-۲۶۰)

(۲) شرح عقود رسم المفتی ص ۵۔





== دوسری رائے یہ ہے کہ ایسی صورت میں امام ابوحنیفہؒ کی رائے پر ہی فتویٰ ہوگا، صاحب فتاویٰ سراجیہ نے اسی کو ترجیح دیا ہے اور علامہ شامی کا رجحان بھی اسی طرف ہے، لیکن عملی طور پر صورت حال یہ ہے کہ بہت سے مسائل میں مشائخ نے صاحبین کے قول کو ترجیح دی ہے اور بقول علامہ شامی صاحبین کا قول بھی دراصل امام صاحب ہی کا ایک قول ہوتا ہے، اس لیے مشائخ کے معمول کے اعتبار سے پہلا نقطہ نظر زیادہ درست معلوم ہوتا ہے۔ اسی طرح فقہاء کے جو طبقات کئے گئے ہیں، ان سے بھی ترجیح میں مدد ملتی ہے، جو فقہیہ اونچے طبقہ میں شامل ہو، اس کا قول بہ مقابلہ بعد کے طبقات کے فقہاء کے قابل ترجیح ہوگا۔

(۲) نقل و روایات کے استناد کے اعتبار سے بھی اقوال کو ترجیح دی جاتی ہے، مثلاً امام محمدؒ کی چھ کتابیں جو ظاہر روایت کہلاتی ہیں، ان میں بھی ائمہ ثلاثہ کے اقوال نقل کئے گئے ہیں، اور امام محمدؒ کی دوسری تحریریں جنہیں نوادر کہا جاتا ہے، وہ بھی انہی فقہاء کے اقوال کو روایت کرتی ہیں، لیکن ظاہر روایت سے متعلق نقول معروف و متداول ہیں اس لیے ان کو نوادر کے اقوال پر ترجیح دی جاتی ہے، اسی طرح وہ کتابیں جو طویل عرصہ سے مخطوط رہی ہوں، تنہا ان کی روایت کو قبول کرنے میں فقہاء نے تامل سے کام لیا ہے، اس لیے اس بات کو بھی اہمیت حاصل ہے کہ اصحاب مذہب کی جو رائیں نقل کی گئی ہوں، وہ کسی حد تک قابل اعتماد ہیں؟ اسی بناء پر امام ابوحنیفہؒ کی بعض رجوعات جو نواد ابن مریم سے منقول ہیں، کو قبول کرنے میں اہل علم کو کلام ہے، کیوں کہ کسی رائے سے رجوع کو نقل کرنے والا جب تک مستند و معتبر شخص نہ ہو، کیوں کہ اس کے درست اور معتبر ہونے کا گمان کیا جاسکتا ہے؟

بعض دفعہ کتابوں کے لحاظ سے بھی اقوال کو ترجیح دی جاتی ہے، کیوں کہ بعض مصنفین مذہب کی معتبر روایات کو نقل کرنے کا اہتمام کرتے ہیں، اور بعض اہل علم ہر طرح کے اقوال جمع کر دیتے ہیں، اسی بنیاد پر درج ذیل کتابوں کو فتاویٰ کے لیے معتبر مانا گیا ہے:

- |                             |                                     |           |
|-----------------------------|-------------------------------------|-----------|
| (۱) مختصر القدوری           | ابوالحسین احمد بن محمد القدوری      | (م: ۴۲۸ھ) |
| (۲) بدائع الصنائع           | علامہ علاء الدین کاسانی             | (م: ۵۸۷ھ) |
| (۳) فتاویٰ قاضی خاں         | امام فخر الدین اوزجدی               | (م: ۵۹۲ھ) |
| (۴) الہدایۃ                 | ابوالحسن علی مرغینانی               | (م: ۵۹۳ھ) |
| (۵) الفتاویٰ                | صدر الشریعہ عبید اللہ بن مسعود      | (م: ۷۷۷ھ) |
| (۶) وقایع الروایۃ           | برہان الشریعہ محمود احمد            | (م: ۷۶۳ھ) |
| (۷) المختار فی فروع الحنفیۃ | ابوالفضل محمد الدین موصلی           | (م: ۶۸۳ھ) |
| (۸) کنز الدقائق             | ابوالبرکات حافظ الدین عبداللہ النسی | (م: ۷۱۰ھ) |
| (۹) ملتقی الأبحر            | علامہ ابراہیم بن محمد حرابی         | (م: ۹۵۶ھ) |

درج ذیل کتابیں بھی اسی زمرہ میں رکھے جانے کے لائق ہیں:

- |                                   |                               |           |
|-----------------------------------|-------------------------------|-----------|
| (۱) مختصر الطحاوی                 | امام ابو جعفر احمد طحاوی      | (م: ۳۲۱ھ) |
| (۲) کتاب البسوط                   | شمس الأئمہ ابوبکر السنہسی     | (م: ۴۸۳ھ) |
| (۳) تحفۃ الفقہاء                  | علامہ علاء الدین محمد سمرقندی | (م: ۵۷۷ھ) |
| (۴) فتح القدر                     | علامہ کمال بن ہمام            | (م: ۶۸۱ھ) |
| (۵) مجمع البحرین وملتقی النہرین   | علامہ مظفر الدین ابن ساعاتی   | (م: ۶۹۴ھ) |
| (۶) الجامع الوجیز (فتاویٰ بزازیہ) | علامہ ابن بزاز کردی           | (م: ۸۲۷ھ) |
| (۷) انصافیۃ                       | علامہ ابو محمد محمد بن عینی   | (م: ۸۵۵ھ) |

== بعض کتابیں متأخرین کی مرتب کی ہوئی ہیں، اور اہل علم کے یہاں معتبر مرجع کے لحاظ سے ان کا ذکر نہیں ملتا، لیکن ان کتابوں میں مشائخ کے اقوال کو جمع کرنے کا اہتمام کیا گیا ہے، گویا وہ اقوال کے ناقل ہیں، اسی لحاظ سے فقہ و فتاویٰ میں ان کتب سے استفادہ کیا جاسکتا ہے، جیسے فتاویٰ عالمگیری، در مختار، فتاویٰ تاتارخانیہ، مجمع الأنهر اور محیط برہانی، ان کتابوں میں جس تفصیل کے ساتھ جزئیات کو جمع کیا گیا ہے، اس کی مثال نہیں ملتی، اسی طرح متأخرین کی بعض کتابیں وہ ہیں، جو اختلافی اقوال میں تطبیق اور تفتیح کے سلسلہ میں بے نظیر کتابیں کہی جاسکتی ہیں، اس سلسلہ میں علامہ ابن عابدین شامی کی ”رد المحتار“، علامہ ابن نجیم مصری کی ”المحرر الرائق“، علامہ حلبی کی ”کبیری“ اور علامہ طحاوی کی کتابیں نہایت ہی اہمیت کی حامل ہیں، اسی لیے موجودہ دور میں ارباب افتاء ان کتابوں سے خاص طور پر استفادہ کرتے ہیں، اگر ان کتابوں میں آنے والے اقوال و ترجیحات سے متعارض کوئی قول متفقہ میں کے یہاں نہیں ملتا ہو، انہیں قبول کیا جانا چاہئے، اور ان کتابوں کو معتبر نہیں مانا گیا ہے:

۱) تنویر الابصار	علامہ تمر تاشی
۲) القتیۃ	نجم الدین مختار زاہدی معتزلی (م: ۶۵۶ھ)
۳) الحاوی	نجم الدین مختار زاہدی معتزلی (م: ۶۵۶ھ)
۴) آپتی شرح القدوری	نجم الدین مختار زاہدی معتزلی (م: ۶۵۶ھ)
۵) جامع الرموز	علامہ شمس الدین قہستانی
۶) السراج الوہاج	ابوبکر حدادی (م: ۸۰۰ھ)
۷) غرر الأحکام	ملا خسرو (م: ۸۸۵ھ)
۸) فتاویٰ ابراہیم شاہی	علامہ شہاب الدین دولت آبادی
۹) فتاویٰ زینیہ	علامہ ابن نجیم مصری
۱۰) خزائن الروایات	قاضی جگن گجراتی
۱۱) شریعتہ الإسلام	محمد بن ابوبکر جوغی
۱۲) خلاصۃ الکیرانی	منسوب بہ: علامہ لطف اللہ النسفی

اسی طرح ایک اصول یہ رکھا گیا ہے کہ متون کے اقوال کو شروع و حواشی میں ذکر کریں آراء پر ترجیح ہوگی، کیوں کہ متون میں عام طور پر مذہب کی ان معتبر اقوال کو نقل کرنے کا اہتمام کیا جاتا ہے جن پر فتویٰ ہے، اور شروع و حواشی میں اس کا اہتمام نہیں ہوتا، بلکہ کسی مسئلہ سے متعلق مختلف اقوال کے احاطہ کی کوشش کی جاتی ہے، ..... اس حقیر کی رائے میں فتویٰ دینے کے سلسلہ میں عمومی قاعدہ تو یہی ہے، لیکن بعض شارحین صحیح قول کی تعیین، مختلف اقوال کے درمیان تطبیق و تفتیح اور ترجیح پر خصوصی توجہ دیتے ہیں، اگر ان کی تحریروں کی روشنی میں قول راجح کو اختیار کیا جائے تو کوئی حرج نہیں ہونا چاہئے، کیوں کہ متن اصل مقصود نہیں ہے، اصل مقصود اسناد و اعتبار کا ہے، اسی طرح بعض متون میں قول صحیح کو نقل کرنے کا اہتمام کیا گیا ہے، ان کو معتبر متون کا درجہ حاصل نہیں ہوگا۔

۴) بعض دفعہ دلیل کی بنیاد پر بھی رائے کو ترجیح دی جاتی ہے، جیسے ایک رائے استحسان پر مبنی ہو اور دوسری قیاس پر، تو عام طور پر اس رائے کو ترجیح دی جاتی ہے، جو استحسان پر مبنی ہو، کیوں کہ استحسان میں قیاس کی جہت گونا گونا نہیں ہوتی، لیکن زیادہ قوی ہوتی ہے اور قیاس ظاہر ہوتا ہے، لیکن قوت و مناسبت کے اعتبار سے نسبتاً ضعیف، اس لیے استحسان پر مبنی رائے کو ترجیح دی جاتی ہے، البتہ ۲۲/مسائل وہ ہیں جن میں قیاس کو استحسان پر ترجیح دی گئی ہے، علامہ شامی نے ناطقہ اور ابن نجیم کے حوالہ سے ان کا ذکر کیا ہے۔

اسی قبیل سے اس کو بھی شمار کیا جاسکتا ہے کہ جو رائے عرف کے مطابق ہو، یا جو رائے انسانی ضرورت سے زیادہ ہم آہنگ ہو اور حرج سے بچتی ہو، وہ رائے راجح ہوگی، کیوں کہ عرف اور ضرورت کی حیثیت بھی فی الجملہ دلیل شرعی کے ہے، اور بہت سے احکام کی بنیاد ان ہی اصولوں پر ہے۔ ==

## صاحب قول کے متعلق معلومات:

پھر جس مجتہد کے قول پر فتویٰ دے اس کے متعلق معلوم ہونا چاہئے کہ روایت و درایت میں اس کا کیا درجہ ہے:

”لابد للمفتی المقلد ان يعلم حال من يفتي بقوله ..... بل معرفة في الرواية ودرجته في

الدراية وطبقته“: (۱)

مفتی مقلد جس کے قول پر فتویٰ دے رہا ہے اس کے متعلق مفتی کو یہ علم ہونا ضروری ہے کہ روایت و درایت میں اس

کا کیا درجہ ہے اور کس طبقہ میں داخل ہے۔

== اسی طرح امام کی جو رائے نص سے قریب تر ہو، اور کتاب و سنت کے ظاہر کے موافق ہو، بہت سی دفعہ اہل علم اسے ترجیح دیتے ہیں، علامہ ابن ہمام اور علامہ حلبي وغیرہ کے یہاں اس کی بہت سی مثالیں موجود ہیں، نیز علماء ہند میں مولانا عبدالحی فرنگی محلی اور مولانا نور شاہ کشمیری کے یہاں بھی یہ رجحان کثرت سے پایا جاتا ہے، چنانچہ ظہر و عصر کے اوقات نماز میں بعض مشائخ نے صاحبین کے قول کو ترجیح دی ہے، زمین کی بٹائی داری کے سلسلہ میں صاحبین کے قول کو اختیار کیا گیا ہے، یہ اور اس طرح کے مسائل کو اس زمرہ میں رکھا جاسکتا ہے، اس رجحان کو بڑھانے کی ضرورت ہے، کیوں کہ اصل مقصود کتاب و سنت کی اتباع اور شرعی دلیلوں سے ثابت ہونے والے احکام کی پیروی ہے، لہذا اگر کسی مسئلہ میں اہل علم کو دو قول میں سے ایک کے نص سے زیادہ موافق ہونے کا اطمینان ہو جائے تو مذہب کے اس قول کو ترجیح دینی چاہئے۔

(۵) اگر مختلف اقوال کو مختلف فقہانے ترجیح دیا ہو، تو ترجیحی تعبیر کی بنیاد پر بھی راجح قول متعین کیا جاتا ہے، چنانچہ اصول افتاء کے ذیل میں اس بات پر روشنی ڈالی گئی ہے، کہ راجح اور درست قرار دیئے جانے میں کس نے کیا تعبیر اختیار کی ہے؟ جس قول کے حق میں زیادہ مؤکد تعبیر اختیار کی گئی ہو، وہ راجح ہوگی، چنانچہ علامہ شامی نے تاکید و تقویت کے اعتبار سے حسب ذیل ترجیح مقرر کی ہے:

(۲) الفتنویٰ علیہ

(۱) بہ یفتیٰ

(۴) الصحيح

(۳) الأصح

(۶) الأحوط

(۵) الأشبه

(۷) فیہ احتیاط

اسی طرح ترجیح کے لیے اَلِیْق، اَصْلِح، اُولَى، وغیرہ کی تعبیر بھی اختیار کی جاتی ہے:

علامہ خیر الدین رلی نے ترجیح و تصحیح کے لیے یہ تعبیرات ذکر کی ہیں اور ان کو قول مفتی بہ ہونے کی علامت ذکر کیا ہے، وہ اس طرح ہیں:

(۲) بہ یفتیٰ

(۱) علیہ الفتویٰ

(۴) علیہ الاعتماد

(۳) بہ تأخذ

(۶) علیہ عمل الأمة

(۵) علیہ عمل اليوم

(۸) هو الأصح

(۷) هو الصحيح

(۱۰) هو المختار في زماننا

(۹) هو الأظهر

(۱۲) هو الأشبه

(۱۱) هو فتاویٰ مشائخنا

(۱۳) هو الأوجه۔ (کتاب الفتاویٰ جلد اول: ۲۶۰ تا ۲۶۶، از مولانا خالد سیف اللہ رحمانی صاحب۔)

(۱) شرح عقود درم مفتی ص ۳۔

### خواہشات سے اجتناب:

ہر حال میں خواہشات نفس، لالچ، اور اس طرح کے دوسرے رذائل سے فتویٰ دینے کے وقت مفتی کا بچنا ضروری ہے اس لئے کہ ان جذبات کی پیروی حرام ہے۔

”و یحرم اتباع الهویٰ والتشہیٰ والمیل إلى المال الذی هو الداہیة الكبرى والمصیبة العظمیٰ فإن ذلک أمر عظیم لا یتجاسر علیہ إلا کُلّ جاہل شقی“۔ (۱)

خواہشات نفس کی پیروی، میلان نفس اور مال دنیا طلبی کا رجحان حرام ہے جو سب سے بڑی مصیبت اور سب سے بڑی ہلاکت ہے، یہ ایسا خطرناک اقدام ہے جس کی جسارت جاہل بد بخت کے سوا کوئی دوسرا نہیں کر سکتا ہے۔

### نا جائز حیلے:

جو حیلے حرام اور مکروہ ہوں مفتی کے لئے ان کا اختیار کرنا درست نہیں ہے اسی طرح ان رخصتوں کی تلاش میں پڑنا بھی جن سے غلط پر کچھ لوگ استفادہ کے خواہاں ہوں۔ حافظ ابن القیم (م ۵۱۷ھ) لکھتے ہیں:

”لا یجوز للمفتی تتبع الحیل المحرمة والمکروہة ولا تتبع الرخص لمن اراد نفعه فان تتبع ذلک فسق و حرام استفتاء“۔ (۲)

حرام اور نا جائز حیلوں کی تلاش و جستجو مفتی کے لئے درست نہیں ہے اسی طرح ایسے شخص کے لئے رخصتوں کی جستجو میں پڑنا بھی جائز نہیں ہے جو نا جائز نفع اٹھانے کا ارادہ رکھتا ہو کیوں کہ یہ فسق ہے اور اس طرح کا استفتاء حرام ہے۔  
حاشیہ الطحاوی میں ہے:

”و یحرم التساہل فی الفتویٰ و اتباع الحیل إن فسدت الأغراض“۔ (۳)  
فتویٰ میں تساہل اور حیلوں کی پیروی جب اغراض فاسدہ کے پیش نظر ہو حرام ہے۔

### جائز حیلے:

البتہ وہ شرعی حیلے جن پر عمل فقہائے امت نے جائز قرار دیا ہے اور اس میں کوئی شرعی مفسدہ نہیں ہے، ان کے ساتھ فتویٰ دینا درست ہے۔ حافظ ابن القیم رقمطراز ہیں:

”فإن حسن قصده فی حيلة جائزة لا شبهة فیہا ولا مفسدة لتخلیص المستفتی بہامن حرج

(۱) شرح عقود رسم المفتی: ۳۔

(۲) اعلام الموقعین عن رب العالمین: جلد ۲ ص ۲۵۸۔

(۳) حاشیہ الطحاوی علی الدر المختار ص ۱۷۵۔

جاذذلك بل استحب وقد أرشد الله تعالى نبيه أئوب عليه السلام إلى التخلص من الحنث بأن يأخذ بيده ضعفاً يضرب به المرأة ضربة واحدة وأرشد النبي صلى الله عليه وسلم بلالاً إلى بيع التمر بدرهم ثم يشتري بالدرهم تمرأ آخر“ (۱)

اگر کوئی جائز حیلہ اچھے ارادہ سے اختیار کرے جس میں نہ کوئی شبہ ہو، نہ مفسدہ بلکہ منشا مستفتی کو تنگی سے نکالنا ہو تو یہ جائز ہے بلکہ مستحب، خود اللہ نے اپنے نبی حضرت ایوب علیہ السلام کی حث (قسم توڑنے کے گناہ) سے بچاؤ کے لئے رہنمائی فرمائی تھی اور بتایا تھا کہ وہ اپنے ہاتھ میں تنکوں کا ایک مٹھالے لیں اور اس سے اپنی اہلیہ کو ایک مرتبہ ماریں اور نبی کریم صلی اللہ علیہ وسلم نے حضرت بلالؓ سے بتایا کہ وہ کھجور دراہم کے بدلے بیچ دیں اور پھر ان دراہم سے دوسری کھجور خرید لیں۔ اب تک جو کچھ بیان کیا گیا ہے اس میں آداب افتاء کا بھی تذکرہ آ گیا، اب سرسری طور پر ایسی چند ضروری چیزوں کا ذکر بھی ضروری ہے جن کا تعلق باب افتاء میں متعلق مسائل سے ہے۔

### سہل پہلو اور رخصت پر فتویٰ:

جو چیزیں بغیر کراہت جائز ہیں اور شریعت میں ان کے لئے رخصت ہے مفتی کو چاہئے عوام کے لئے ایسے سہل پہلو کو اختیار کرے اور اس پر فتویٰ دے۔ حضرت شاہ ولی اللہ رحمہ اللہ (م ۶۷ھ) لکھتے ہیں:

”وفى عمدة الأحكام من كشف البزدوى: يستحب للمفتي الأخذ بالرخص تبسراً على العوام مثل التوضي بماء الحمام والصلوة في الأماكن الطاهرة بدون المصلي الخ“ (۲)

کشف البردوی کے حوالہ سے عمدة الاحکام میں یہ بیان کیا گیا ہے کہ مفتی کے لئے مستحب ہے کہ عوام کی آسانی کی غرض سے رخصتوں پر فتویٰ دے جیسے حمام کے پانی سے وضو کرنا اور پاک جگہوں میں بغیر جائے نماز پڑھنا وغیرہ وغیرہ۔ لیکن جو لوگ محتاط اور خواص ہیں ان کے لئے عزیمت پر ہی عمل بہتر ہے۔

”ولا يليق ذلك بأهل العزلة بل الأخذ بالاحتياط والعمل بالعزيمة أولى بهم“ (۳)

یہ رخصت گوشہ نشینوں کے لئے مناسب نہیں ہے بلکہ ان کے لئے بہتر ہے کہ یہ احتیاط کو اختیار کریں اور عزیمت پر عمل کریں۔ فتویٰ میں سہل پہلو کا لحاظ رکھنا چاہئے بالخصوص کمزوروں کے لئے حضرت شاہ ولی اللہ دہلوی تحریر فرماتے ہیں:

”ينبغي للمفتي أن يأخذ باليسر في حق غيره خصوصاً في حق الضعفاء لقوله عليه السلام لأبي

موسى الأشعري ومعاذ حين بعثهما إلى اليمن: يسرا ولا تعسرا“ (۴)

(۱) اعلام الموقعين: جلد ۲ ص ۲۵۸۔

(۲) عقداً لجيد: ص ۳۔

(۳) حوالہ سابق۔

(۴) عقداً لجيد: ص ۷۲۔

مناسب یہ ہے کہ مفتی ایسا قول اختیار کرے جو دوسروں کے حق میں خصوصاً کمزوروں کے حق میں آسان تر ہو اس وجہ سے کہ آنحضرت صلی اللہ علیہ وسلم نے جب حضرت ابو موسیٰ اشعریؓ اور حضرت معاذ بن جبلؓ کو یمن روانہ کیا تو ارشاد فرمایا ”تم دونوں آسانی کرنا اور تنگی نہ کرنا۔“

### مفتی کے اختیارات و فرائض:

مفتی مناسب جانے تو اس کے لئے درست ہے کہ سائل نے جتنا پوچھا ہے وہ اس سے زیادہ بتا دے۔ ابن القیم رحمہ اللہ لکھتے ہیں:

”يجوز للمفتي أن يجيب السائل بأكثر مما سأله عنه ..... وقد ترجم البخاري على ذلك

في صحيحه فقال باب من أجاب السائل بأكثر مما سأل عنه ثم ذكر حديث ابن عمرؓ: (۱)

یہ جائز ہے کہ مفتی سائل کو اسکے سوال سے زیادہ مسائل بتائے امام بخاریؒ نے اس عنوان کا ایک باب قائم کیا ”باب اس بات میں کہ سوال کرنے والے کو اس سے زیادہ جواب دے جتنا اس نے پوچھا“ پھر اس کے بعد حضرت عبداللہ بن عمرؓ کی حدیث ذکر کی ہے۔

اگر کوئی جواب ایسا ہو جس میں اندیشہ ہو کہ مستفتی کا ذہن غلطی کی طرف جاسکتا ہے تو اس پر تنبیہ کر دے۔

”أفتى المفتى للسائل بشئى ينبغى له أن ينبه على وجه الإحتراز مما قد يذهب إليه الوهم منه إلى خلاف الصواب“۔ (۲)

کسی مسئلہ کا مفتی نے جواب لکھا اور اس میں اندیشہ ہے کہ سائل کا ذہن درستی کی مخالف سمت میں جاسکتا ہے تو مفتی کو چاہئے کہ اس غلطی سے بچنے پر متنبہ کر دے۔

حتی الامکان جو حکم بیان کیا جائے اس کی دلیل کا بیان کر دینا بہتر ہے تاکہ مستفتی کو سکون قلب حاصل ہو جائے۔

”ينبغي للمفتي ان يذكر دليل الحكم ومأخذ ما يمكنه من ذلك“۔ (۳)

حتی الامکان مفتی کو چاہئے کہ حکم کی دلیل اور اس کا ماخذ بیان کر دے۔

### جواب واضح ہو:

جواب کافی و شافی ہو، اشکال و تذبذب میں ڈالنے والا نہ ہو۔ چنانچہ علماء نے لکھا ہے:

”لا يجوز للمفتي تخير السائل والقاءه فى الإشكال والحيرة قبل عليه أن يبين بياناً مزیلاً

للإشكال ..... كافياً فى حصول المقصود“۔ (۴)

(۱) اعلام الموقعین: ج ۲۳۳ ص ۲۔

(۲) حوالہ سابق: ج ۲۳۳ ص ۲۔

(۳) اعلام الموقعین: ج ۲۳۱ ص ۲۔

یہ درست نہیں ہے کہ مفتی سائل کو اختیار دیدے اور اس طرح اسے مشکلات میں ڈال دے بلکہ اس کا فریضہ ہے کہ اس طرح مسئلہ کو کھول کر بیان کر دے کہ کوئی اشکال باقی نہ رہ سکے اور جواب کے لئے کافی و وافی ہو۔

اگر کوئی مسئلہ تفصیل طلب ہو تو ایسی صورت میں اسے مجمل نہیں بیان کرنا چاہئے، اعلام الموقعین میں ہے:

”لیس للمفتی أن يطلق الجواب في مسألة فيها تفصيل“۔ (۱)

تفصیل طلب مسئلہ میں یہ جائز نہیں ہے کہ مفتی اجمالی جواب دے۔

اگر..... اس کے پاس کوئی قابل وثوق دیندار عالم ہو اور مسئلہ اہم ہو تو اس سے مشورہ کرے۔

”وإن كان عنده من يثق بعلمه ودينه فينبغي له أن يشاوره“۔ (۲)

اگر کوئی قابل وثوق عالم باعمل موجود ہو تو اس سے مشورہ کرے۔

مفتی کو چاہئے کہ جواب لکھتے وقت اپنا قلب خدا کی طرف پھیر لے اور محتاج محض بن کر خدا کے آگے اپنے کو ڈال دے اور بکثرت دعا کرے۔

”و حقيق بالمفتي أن يكثر الدعاء بالحديث الصحيح“۔ (۳)

مفتی بکثرت دعاء ما ثورہ پڑھتا رہے۔

فقہانے لکھا ہے کہ مفتی کو چاہئے کہ وہ جب استفتاء کا جواب لکھ چکے تو اس کے اخیر میں لکھے واللہ اعلم“ (اللہ زیادہ بہتر جانتا ہے اور عقائد سے متعلق مسئلہ ہو تو لکھے ”واللہ الموفق“ (اللہ توفیق بخشنے والا ہے)۔ علامہ طحاوی لکھتے ہیں:

”ينبغي أن يكتب عقب جوابه واللہ اعلم وقيل يكتب في العقائد واللہ الموفق“۔ (۴)

اپنے جواب کے ختم پر واللہ اعلم لکھنا مناسب ہے اور عقائد سے متعلق مسئلہ ہو تو کہا گیا ہے کہ واللہ الموفق لکھے۔

### استدلال:

استدلال کا ذکر فتویٰ میں اس کا حسن و جمال ہے اس لئے اس کے نقل کرنے میں کوتاہی نہ کرے۔ علامہ ابن القیم رحمہ اللہ لکھتے ہیں:

”عاب بعض الناس ذكر الاستدلال في الفتوى وهذا العيب اولي بالمعيب بل جمال الفتوى“۔ (۵)

(۱) اعلام الموقعین: ج ۲ ص ۲۴۵ ج ۲۔

(۲، ۳) اعلام الموقعین: ج ۲ ص ۲۴۱ ج ۲۔

(۴، ۵) طحاوی علی الدر المختار: ج ۱ ص ۴۹۔



بعض لوگوں نے استدلال کو فتویٰ میں معیوب قرار دیا ہے حالانکہ ایسا کہنا خود معیوب قرار دینے والے کے لئے معیوب ہے اسلئے کہ دلیل کا اظہار فتویٰ کا حسن و جمال ہے۔  
 آج کل حوالہ کا طریقہ یہ ہے کہ جس مستند کتاب سے مسئلہ لیا گیا ہے اس کی عبارت نقل کر دے اور اس کے صفحات باب کا حوالہ دیدے۔

### مستند کتابوں کا حوالہ:

اس سلسلہ میں طحاویؒ اور دوسرے علماء صراحت کرتے ہیں کہ سند نہ ہونے کی صورت میں متداول مستند کتاب سے مسئلہ اخذ کیا گیا ہو۔

”وطریق نقلہ أحد من أمرین إمامان یكون له سند فیہ أو یأخذہ من کتاب معروف تداولته الأیدی من

کتب الإمام محمد بن الحسن ونحوها من التصانیف المشہورۃ لأنه بمنزلة الخبر المتواتر والمشہور“۔ (۱)  
 نقل کے دو طریقے ہیں ان میں سے ایک یہ کہ اس مسئلہ میں مسلسل اس کے پاس سند ہو یا ایسی مشہور معروف کتاب سے لیا گیا ہو، جو علماء میں مقبول و رائج ہو جیسے امام محمد رحمہ اللہ کی تصانیف مشہورہ یا ان جیسی دوسری کتابیں اس لئے کہ یہ بھی خبر متواتر و مشہور کے درجہ کی چیز ہے۔

اور کوئی شبہ نہیں کہ اس سلسلہ میں آج کل دوسری صورت اسلم اور محکم ہے اور اسی پر موجودہ مفتیوں کا عمل بھی ہے کہ وہ حکم کرنے کے بعد کسی معتمد (۲) کتاب کی عبارت نقل کر دیتے ہیں اور کوشش کرتے ہیں کہ جس حد تک صریح جزئیہ مل جائے اچھا ہے۔

### شامی متاخرین کی کتابوں میں:

ہمارے اس دور میں رد المحتار لایبن عابدین شامی (۱۲۵۲ھ) سب سے زیادہ مقبول و مشہور کتاب ہے، اس لئے

(۱) حاشیہ طحاوی علی الدر المختار: ج ۱ ص ۴۹ ج ۱۔

(۲) امام محمد رحمہ اللہ کی کتابوں سے نقل در نقل ہوتے ہوئے جو قابل اعتماد کتابیں علماء میں مقبول ہیں ان کا حوالہ بھی درست ہے۔ أما الإعتماذ علی کتب الفقہ الصحیحۃ الموثوق بہا فقد اتفق العلماء فی هذا العصر جواز الإعتماذ علیہا لأن الثقة قد حصلت بہا کما تحصل بالروایۃ. (معین الحکام ۳۱)

البتہ غیر مشہور کتابوں سے فتویٰ دینا درست نہیں، وعلی هذا یحرم الفتیان من کتب الغریبۃ النی لم تشتہر حتی تنظافر علیہا الخواطر و یعلم صحۃ ما فیہا. (معین الحکام ۳۲)

اسی طرح ان کتابوں سے بھی فتویٰ دینا درست نہیں ہے جو نئی تصنیفات میں شمار کی جاتی ہیں اور جن میں معتبر کتابوں کے حوالہ سے مسئلہ نہ اخذ کیا گیا ہو، وکذلک کتب الحدیثۃ التصنیف اذا لم یشتہر عنر وما فیہا من المنقول إلی کتب المشہورۃ الخ. (معین الحکام ۳۲۔ ظفیر)

کہ اس میں مستند کتب فقہ کا سارا ذخیرہ پوری خوبی سے یکجا کر دیا گیا ہے اور یہی وجہ ہے کہ عالم ربانی حضرت مفتی عزیز الرحمن صاحب رحمہ اللہ کے سامنے بیشتر یہی کتاب رہتی تھی۔

بعض علمائے لکھا ہے کہ جو مسئلہ بیان کیا جائے اس کا ایسا حوالہ نقل کیا جائے جس میں کوئی گجھک نہ ہو، اسی کے ساتھ مفتی کا فرض یہ بھی ہے کہ وہ قواعد و ضوابط سے مسئلہ اخذ کرنے کی سعی نہ کرے بلکہ صریح جزئیہ نقل کرے۔ شرح حموی میں ہے:

”لما ذکر ..... فی الفوائد الزینیة انه لا یحل الافتاء من القواعد و الضوابط و انما علی المفتی

حکایة النقل الصریح کما صرحوا بہ“ (۱)

فوائد زینیہ میں مذکور ہے کہ قواعد و ضوابط سے فتویٰ دینا درست نہیں ہے بلکہ مفتی کا فریضہ ہے کہ وہ نقل صریح کی حکایت کرے جیسا کہ فقہانے اس کی صراحت کی ہے۔

### مفتی اور قیاس و اجتہاد:

لیکن یہ طے شدہ بات ہے کہ ہر زمانہ کے مفتی کے سامنے کچھ مسائل ایسے ضرور آتے ہیں جو کتابوں میں صراحتاً مذکور نہیں ہوتے ایسی حالت میں اس مفتی پر مسئلہ کا اخذ اصول و قواعد سے ضروری ہوتا ہے کیوں کہ اس کے بغیر کام چل ہی نہیں سکتا، اس وجہ سے مفتی کے لئے ایسے مواقع میں اس کی اجازت ہر زمانہ میں ہوگی اور یہی وجہ ہے کہ مفتی کے لئے جہاں بہت سارے اوصاف بیان کئے گئے ہیں، یہ بھی بیان کیا گیا ہے کہ وہ اپنے مذہب اور امام کے اصول اور اسالیب سے مناسبت تامہ رکھتا ہو (جیسا کہ پہلے گزر چکا) تاکہ بوقت ضرورت ان نئے مسائل کا جواب فراہم کر سکے جس کی صراحت امام اور اصحاب امام وغیرہم سے منقول نہ ہو اور یہی وجہ ہے کہ مفتی کے لئے فقیہ النفس صاحب حسن تصرف اور سلیم الذہن ہونا بھی شرط قرار دیا گیا ہے۔ حاشیہ الطحطاوی علی الدر المختار میں ہے:

”وینبغی أن یکون متنزها عن خوارم المروءة فقیہ النفس سلیم الذہن حسن التصرف“ (۲)

لائق یہ ہے کہ مفتی خوارم مروت سے منزہ ہو اور ساتھ ہی فقیہ النفس سلیم الذہن اور حسن تصرف کے اوصاف سے متصف ہو۔

ان اوصاف کا جو حامل ہوگا وہ مقلد ہونے کے باوجود اصول و ضوابط اور کتاب و سنت کی روشنی میں مسائل کا باآسانی

جواب دے سکے گا اور تاریخ گواہ ہے کہ اب تک یہی ہوتا آیا ہے۔ (۳)

(۱) شرح حموی علی الاشبہ والنظائر: ۱۲۱۔

(۲) حاشیہ الطحطاوی: جلد ۳ ص ۱۷۵۔

(۳) اصول افتاء پر کتابیں: جس طرح احکام کے استنباط اور اجتہاد کے لیے اصول مقرر کئے گئے ہیں، اسی طرح اہل علم نے فتویٰ دینے کے اصول پر بھی قلم اٹھایا ہے، اور انہیں منضبط کرنے کی کوشش کی ہے، اس فن کو عام طور پر ”رسم مفتی“ سے تعبیر کیا جاتا ہے، جس میں فتویٰ کی اہمیت، فتویٰ کا شرعی حکم، فتاویٰ نویسی کے اصول و قواعد، مفتی کی صفات وغیرہ موضوعات پر بحث کی جاتی ہے، حقیقت یہ ہے کہ اس فن پر کم کام ہوا ہے، اور چند ہی کتابیں لکھی گئی ہیں، جن میں سے اہم کتابیں یہ ہیں: =

## مصلحت کو ترجیح:

اسی طرح اگر کسی مسئلہ میں دو صحیح اقوال ہوں تو مفتی اپنی صوابدید اور مصلحت وقت کے پیش نظر کسی کے قول پر فتویٰ دے سکتا ہے۔ صاحب الاشباہ والنظائر (م ۹۶۰ھ) لکھتے ہیں:

”المفتی انما یفتی بما یقع عنده من المصلحة كما فی مهر البزازیة“۔ (۱)

مفتی بلاشبہ اس مصلحت پر فتویٰ دیتا ہے جسے وہ مناسب جانتا ہے جیسا کہ فتاویٰ بزازیہ کے باب المہر میں ہے۔  
اس پر جموی لکھتے ہیں:

”لعل المراد بالمفتی هنا المجتهد اما المقلد فلا یفتی الا بالصحيح سواء كان فيه مصلحة للمستفتی

==

(۱) کتاب الفقیہ و المتفقہ	حافظ خطیب بغدادی	(م: ۴۶۳ھ)
(۲) ادب المفتی و المستفتی	حافظ تقی الدین ابن صلاح	(م: ۶۳۳ھ)
(۳) آداب الفتویٰ و المفتی و المستفتی	امام نووی	(م: ۶۷۶ھ)
(۴) الفتیاء و مناهج الإفتاء	شمس الدین محمود اسفہانی	(م: ۷۳۹ھ)
(۵) الإحکام فی تمييز الفتاویٰ	امام ابوالعباس احمد قرافی	
(۶) إعلام الموقعین عن رب العالمین	علامہ ابن قیم جوزی	(م: ۷۵۱ھ)
(۷) الفتویٰ فی الإسلام	علامہ شمس الدین قاضی زادہ	(م: ۹۸۸ھ)
(۸) منار أهل الفتویٰ وقواعد الإفتاء بالأقویٰ	علامہ ابراہیم لقانی مالکی	
(۹) شرح عقود رسم المفتی	علامہ ابن عابدین شامی	(م: ۱۲۵۲ھ)
(۱۰) صفة الفتویٰ و المفتی و المستفتی	علامہ احمد حنفوی	(م: ۱۰۹۸ھ)

ان کے علاوہ مختلف اہل علم نے اپنی فقہی تالیفات میں افتا اور استفتا کے آداب پر مستقل عنوان قائم کیا ہے، اور مختصر طور پر اصول افتا پر روشنی ڈالنے کی کوشش کی ہے، اس سلسلہ میں علامہ خیر الدین ربلی کی ”فتاویٰ خیر“، علامہ سراج الدین اودھی کی ”فتاویٰ سراجیہ“ اور قاضی فخر الدین خان کی ”فتاویٰ خانہ“، نیز علامہ صہلی کی ”در مختار“ اور اس پر ابن عابدین شامی کے حواشی خاص طور پر قابل ذکر ہیں، اردو زبان میں مستقل حیثیت سے اس موضوع پر بہت کم قلم اٹھایا گیا ہے، اسی ہی منظر میں راقم الحروف (خالد سیف اللہ) کی خواہش پر عزیز گرامی مولانا محمد شہاب الدین سلیمی (پی، ایچ، ڈی، عثمانیہ یونیورسٹی حیدر آباد) نے ”افتاء— احکام و آداب“ (صفحات: ۱۲۸) کے نام سے ایک مختصر مگر جامع تحریر مرتب کی ہے، جسے ۱۳۲۳ھ میں المعہد العالی الاسلامی حیدر آباد نے شائع کیا ہے، البتہ علامہ شامی کی شرح عقود رسم المفتی کو بعض علماء نے اردو زبان کا جامہ پہنایا ہے، اس سلسلہ میں مولانا مفتی سعید احمد پلپوری (استاذ حدیث دارالعلوم دیوبند) اور مفتی محمد سلمان منصور پوری (استاذ حدیث جامعہ قاسمیہ شاہی مراد آباد) کی خدمات خاص طور پر قابل ذکر ہیں، مولانا پلپوری نے ”آپ فتویٰ کیسے دیں؟“ کے نام سے عقود رسم المفتی یعنی متن کے اشعار کا سلیس اردو ترجمہ کیا ہے، پھر اس کی شرح اس طرح کی ہے کہ علامہ شامی کی شرح عقود کا نچوڑ آجائے، گویا متن کا ترجمہ ہے اور شرح کی ترجمانی، نیز کتاب کے اخیر میں مذکور شخصیتوں کے تراجم اور کتابوں کے تعارف پر مشتمل بہت ہی مفید ضمیمہ ہے، ..... مولانا منصور پوری نے اس میں آنے والے اصولوں کو متفق کرنے اور مثالوں پر منطبق کرنے کی بہت ہی مفید کوشش کی ہے۔ (کتاب

الفتاویٰ جلد اول: ۲۴۸-۲۴۹)

أولاً ويجوز أن يراد به المقلد إذا كان في المسئلة قولان صحيحان فإنه مخير في الفتوى بكل واحد منهما فيختار ما فيه المصلحة منهما هكذا ظهر لي“ (۱)

شاید یہاں مصلحت میں مفتی سے مراد مجتہد ہے اس لئے کہ جو مقلد ہے وہ تو صرف صحیح نقل پر فتویٰ دیگا خواہ وہ مستفتی کی مصلحت کے مطابق ہو یا نہ ہو اور یہ بھی ہو سکتا ہے کہ یہاں مفتی مقلد ہی مراد ہو اور اس کی صورت یہ ہو کہ اگر کسی مسئلہ میں دو صحیح قول ملتے ہیں تو اسے اختیار ہے کہ ان دو میں سے جسے مصلحت کے مطابق پاوے اس پر فتویٰ دے ایسا ہی میری سمجھ میں آیا۔

### مفتی کا مقام (۲):

اس سے معلوم ہوا کہ مفتی اپنی ذمہ داری میں قاضی سے بڑھا ہوا ہے، کم نہیں ہے اس لئے فقہاء نے جہاں قاضی کے عالم و جاہل ہونے کی بحث کی ہے وہاں اس کی بھی صراحت ہے کہ قاضی مفتی کے فتویٰ پر فیصلہ کر سکتا ہے اگر اس نے قضاء کی بنیاد پر فتویٰ دیا ہو، اس لئے کہ مفتی کا منصب دراصل دیانت کی بنیاد پر فتویٰ دینا ہے۔

”فی ایمان البزازیة المفتی یفتی بالدیانة والقاضی یقضی بالظاهر“ (۳)

فتاویٰ بزازیہ کی کتاب الایمان میں ہے کہ مفتی دیانت پر فتویٰ دیتا ہے اور قاضی ظاہر حال پر فیصلہ کرتا ہے۔

البتہ مفتی اور قاضی میں یہ فرق ضرور ہے کہ مفتی صرف حکم بتانے کا ذمہ دار ہے اب مستفتی پر موقوف ہے کہ وہ عمل کرے یا نہ کرے، مفتی اسے مجبور نہیں کر سکتا، پھر سوال کرنے والا جیسا سوال کریگا مفتی اسی کے مطابق جواب لکھ دے گا یا زبانی بتا دیگا۔ البتہ یہ ضرور ہے کہ مفتی چونکہ اور دور اندیش ہو ایسا نہ ہو کہ مستفتی کے سامنے قبل از وقت صورت مسئلہ بیان کر دے اور وہ اس کی روشنی میں سوال ڈھال لائے لیکن ہر حال میں بحث و مباحثہ اور تفتیش و تجسس صرف قاضی کے سر ہے مفتی کے ذمہ نہیں۔

(۱) شرح حموی علی الاشباہ والنظائر: ۳۱۸۔

(۲) مصالح کی رعایت:

علامہ حمیری نے لکھا ہے کہ مفتی کے لیے یہ بات جائز ہے کہ مصالح اور مستفتی کے حالات کو پیش نظر رکھ کر سوال میں مذکور برائی کے متعلق ایسے جملے نقل کر دے جو ازراہ تہدیک کتاب وسنت میں وارد ہیں، گو کہ اس کا ظاہری مفہوم مراد نہیں ہے، مثلاً اگر ترک نماز کے بارے میں استثناء ہو تو لکھے کہ ترک نماز تو گویا کفر ہے: ”من ترک الصلوة متعمداً فقد کفر“۔

چنانچہ حضرت عبداللہ بن عباس رضی اللہ عنہما سے مروی ہے کہ ایک شخص نے ان سے قاتل کی تو یہ قبول ہونے کے بارے میں سوال کیا، تو فرمایا: اس کی توبہ کا کوئی اعتبار نہیں، پھر دوسرے نے یہی سوال کیا، تو فرمایا کہ اس کے لیے توبہ ہے، پھر لوگوں سے وضاحت فرمائی کہ پہلے شخص کی آنکھ پر کچھ آثار تھے کہ گویا وہ قاتل کا ارادہ رکھتا ہے اور توبہ کی قبولیت اس کے حوصلہ کو اور بڑھا دیتی، دوسرا شخص وہ تھا جو قاتل کے بعد پشیمان اور اپنے بارے میں مایوس تھا، اگر اس کو یہ جواب نہ دیا جاتا تو اور دل شکستہ ہو جاتا۔ (کتاب الفتاویٰ جلد اول: ۲۵۷-۲۵۸، مقدمہ از مولانا خالد سیف اللہ رحمانی صاحب۔)

(۳) الدر المختار مع رد المحتار: ۴۲۴۔

## عورت مسند افتا پر بیٹھ سکتی ہے:

اسی وجہ سے فقہاء نے صراحت کی ہے کہ افتا اخرس (گولنگے) کے لئے بھی درست ہے، جس طرح یہ ضروری نہیں ہے کہ مفتی مرد ہی ہو، عورت نہ ہو یا آزاد ہی ہو، غلام نہ ہو، اسی طرح یہ بھی ضروری نہیں ہے کہ وہ بولنے والا ہی ہو گونگانہ ہو۔ ردالمحتار میں ہے:

”لاحرية ولا ذكورة ولا نطق فيصح إفتاء الأخرس“۔ (۱)

مفتی ہونے کے لئے نہ آزاد ہونے کی شرط ہے نہ مرد ہونے کی اور نہ صاحب نطق ہونے کی لہذا گولنگے کا فتویٰ

دینا درست ہوگا۔

اس کا حاصل یہ ہوا کہ افتاء کے فرائض عورتیں، غلام اور گولنگے بھی انجام دے سکتے ہیں اگر ان میں وہ تمام شرائط و محاسن جمع ہیں جو ایک مفتی کے لئے ضروری ہیں اور جن کا اجمالی تذکرہ اوپر گذر گیا۔ (۲)

(۱) الدر المختار مع رد المحتار جلد ۲ ص ۳۵۔

(۲) ماخوذ از فتاویٰ دارالعلوم جلد اول: ۸۶ تا ۱۱۵، مقدمہ مفتی محمد ظفر الدین مفتاحی۔

## استفتا کے آداب واحکام

(۱) استفتا کے معنی سوال دریافت کرنے کے ہیں اور اس کا ثبوت خود قرآن مجید سے ہے، فرمایا گیا: فَسْئَلُوا أَهْلَ الذِّكْرِ. (۲) یہاں ذکر سے علم مراد ہے، اس طرح اہل علم سے پوچھنے اور واقفیت حاصل کرنے کا حکم دیا گیا، لہذا ان تمام لوگوں کے لیے جو خود منصب افتا کے اہل نہ ہوں، واجب ہے کہ جب کوئی مسئلہ درپیش ہو تو ارباب افتا سے سوال کریں، ضرورت ہو تو اس کے لیے سفر کریں اور آج کل کے حالات کے لحاظ سے بذریعہ پوسٹ یا انٹرنیٹ دریافت کریں۔

### کس سے سوال کیا جائے:

(۱) سوال ایسے شخص سے کرنا چاہئے جو علوم اسلامی سے واقف ہو، فقہ پر دستگاہ رکھتا ہو اور فتویٰ دینے کا اہل ہو، ہر شخص جو روایتی عالم ہو، یا عالم کہلاتا ہو، اس سے استفتا نہیں کرنا چاہئے، عین ممکن ہے کہ ایک شخص بہترین واعظ ہو، اچھا مدرس ہو، مگر فتاویٰ کی کتب اور مفتی بہ اقوال پر اس کی نظر نہ ہو۔

(۲) افتا کی اہلیت جاننے کے لیے یہ بات کافی ہے کہ عام مسلمانوں میں اس کا مفتی ہونا مشہور ہو، یا ایک بھی صاحب علم کسی کے مفتی ہونے کی نشاندہی کر دے۔

(۳) جہاں ایک سے زیادہ ارباب افتا موجود ہوں وہاں کسی بھی ایک سے سوال کیا جاسکتا ہے، ضروری نہیں کہ یہ جستجو کی جائے کہ ان میں سے کون زیادہ اہلیت رکھتے ہیں؟ البتہ یہ بات زیادہ بہتر ہوگی کہ جو زیادہ اہل ہوں، ان سے تحقیق کو ترجیح دی جائے۔

(۴) پھر اگر دو ایسے مفتی جمع ہوں جن میں سے ایک علم و تحقیق کے اعتبار سے زیادہ ممتاز ہوں اور دوسرے اپنے زہد و ورع کے لحاظ سے، تو پہلے کو ترجیح ہوگی۔

(۵) سوال کرنے والے کو چاہئے کہ اس مفتی سے سوال کرے جو اس کا ہم مسلک ہو، یعنی حنفی، حنفی سے، شافعی، شافعی سے، اس لیے کہ اگر اس مسئلہ کو ”مستفتی“ کی نظر انتخاب پر چھوڑ دیا جائے اور وہ کبھی حنفی سے اور کبھی

(۱) از کتاب الفتاویٰ جلد اول مقدمہ از مولانا خالد سیف اللہ رحمانی صاحب: ۲۳۹/۲ تا ۲۵۵۔

(۲) سورۃ النحل: ۴۳۔

شافعی عالم سے پوچھتا پھرے تو رخصتوں اور سہولتوں کی پیروی کا ایک بہانہ ہاتھ آجائے گا، اور دین باز سچے اطفال بن کر رہ جائے گا۔

### سوال کے آداب:

- (۶) استفتا براہ راست کرنا چاہئے یا کسی ثقہ قاصد یا قابل اعتماد ذریعہ کو واسطہ بنانا چاہئے۔
- (۷) مفتی کے ساتھ ادب و احترام سے پیش آئے، اس کو تحریری یا زبانی طور پر مخاطب کرتے ہوئے ایسے الفاظ کا استعمال کرے جو احترام و تعظیم کے لیے ہوں، ہاتھ سے اس کی طرف اشارہ نہ کرے۔
- (۸) مفتی کے جواب کے بعد یہ نہ کہے کہ میں نے بھی ایسا ہی کہا تھا، یا یہ کہ میرے دل میں بھی یہی بات آئی، یا آپ کے علاوہ دوسرے لوگ بھی مجھے یہ بتا چکے ہیں۔
- (۹) اس طرح بھی استفتا نہ کرے کہ اگر آپ کا جواب فلاں مفتی صاحب کے موافق ہے، جنہوں نے لکھا ہے، تو لکھتے ورنہ ضرورت نہیں۔
- (۱۰) اس حال میں بھی سوال نہیں کرنا چاہئے جب مفتی کھڑا ہو، یا غیظ و غصہ اور غم کی حالت میں ہو اور مزاج اعتدال پر نہ ہو۔

### سوالنامہ اور تعبیر:

- (۱۱) سوال کا کاغذ بڑا ہوتا کہ وضاحت کے ساتھ بآسانی اس کا مفصل جواب بھی اسی کاغذ پر تحریر کیا جاسکے۔
- (۱۲) سوال میں احترام کے ساتھ مخاطب کرنے کے علاوہ کچھ دعائیہ جملہ بھی ہو، مثلاً اللہ تعالیٰ آپ کو اس کا اجر دے، آپ سے راضی ہو وغیرہ۔
- (۱۳) سوال واضح عبارت میں ہو، حروف صاف اور خط نمایاں ہو، بہتر ہے کہ کسی صاحب علم سے استفتا مرتب کرائے، گزشتہ زمانہ میں تو بعض فقہا شہر کے بعض مخصوص کاتبین کے لکھے ہوئے سوالات ہی قبول کرتے تھے، عام لوگوں کے سوال قبول نہیں کرتے تھے۔
- (۱۴) عام لوگوں کو فتاویٰ میں دلیل کا مطالبہ نہیں کرنا چاہئے، ہاں، اگر تسکین نفس اور اطمینان کے لیے دلیل کو جاننا ہی چاہتا ہے تو بہتر ہے کہ کسی اور مجلس میں آکر اس کی درخواست کرے خواص اور اہل علم دلائل واضح کر دینے کی خواہش کر سکتے ہیں۔
- (۱۵) سوال اگر تحریری صورت میں ہو تو مستفتی کو اپنا نام بھی لکھنا چاہئے تاکہ مسائل واضح ہو سکیں۔ (یہ امام نووی کی ”شرح المہذب“ کے مقدمہ (۱) سے ماخوذ ہے۔

### ناپسندیدہ اور بے مقصد سوالات:

(۱۶) خواہ مخواہ ضرورت سے زیادہ اور نظری قسم کے سوالات کو اسلام میں پسند نہیں کیا گیا ہے، صحیح بخاری میں ہے کہ حضور صلی اللہ علیہ وسلم نے قیل وقال اور کثرت سوال کو ناپسند فرمایا ہے، حضرت عبداللہ بن عمر رضی اللہ عنہما سے مروی ہے کہ ایسی چیزیں جو پیش نہیں آئیں، ان کے بارے میں سوال نہ کیا کرو، حضرت عمر رضی اللہ عنہ ایسے لوگوں کو برا بھلا کہتے تھے، امام اوزاعی نے فرمایا: جب اللہ تعالیٰ اپنے بندہ کو علم کی برکت سے محروم رکھنا چاہتا ہے تو اس کی زبان پر لایعنی سوالات (اغالیط) ڈال دیتا ہے۔ (۱)

ابو اسحاق شاطبی نے مختلف روایات کو سامنے رکھ کر بتایا ہے کہ جس نوعیت کے سوال ناپسندیدہ ہیں، ان میں حسب ذیل دس صورتیں بھی ہیں:

(۱) ایسی چیزوں کی بابت سوال کرنا جن کا کوئی فائدہ نہیں، چنانچہ لوگوں نے آنحضور صلی اللہ علیہ وسلم سے اس کی حکمت دریافت کی کہ چاند کے باریک اور پھر رفتہ رفتہ موٹے ہونے میں کیا حکمت ہے؟ تو اس بے مقصد سوال کا جواب دینے سے اعراض کیا گیا، اور قرآن میں کہا گیا کہ وہ لوگوں کے لیے اوقات بتانے کا ذریعہ ہے اور درحقیقت چاند کے سلسلہ میں یہی مقصدی بات ہی قابل ذکر ہے۔ (اکثر مفسرین کی یہی رائے ہے کہ یہاں قرآن نے اصل سوال سے احتراز کر کے ایک بامقصد بات بتا دی ہے، اور اس حقیقت کی طرف بھی ایک لطیف اشارہ کر دیا ہے کہ ایسے سوالات نہیں کرنے چاہئیں، دوسرے گروہ کی رائے ہے کہ یہاں ان کے سوال ہی کا جواب دیا گیا ہے کہ چاند کے موٹے اور باریک ہونے میں یہ حکمت ہے کہ اس کے ذریعہ وقت یعنی تاریخ معلوم ہوتی ہے کہ اگر چاند شروع ہی سے موٹا ہوتا یا آخر تک باریک رہتا تو تاریخ کا اندازہ نہ ہو سکتا جیسا کہ سورج کی وجہ سے تاریخ کا تعین مشکل ہے۔)

یا اسی طرح ایک دفعہ حضور صلی اللہ علیہ وسلم نے فرمایا جو کچھ پوچھنا ہو پوچھو، حضرت عبداللہ بن حذیفہ رضی اللہ عنہ نے دریافت کیا ”مَنْ اُبِي؟“ (میرے باپ کون ہیں؟) اس سوال سے آپ صلی اللہ علیہ وسلم کے چہرہ پر ناپسندیدگی کے آثار دیکھے گئے۔

(۲) دوسرے یہ کہ ضروری آگاہی حاصل ہو جانے کے بعد پھر خواہ مخواہ سوال کیا جائے، جیسا کہ رسول اللہ صلی اللہ علیہ وسلم کو اس فقرہ پر برہمی ہوئی، جب ایک شخص نے حج کے بارے میں دریافت کیا: ”أَكَلَّ عَام؟“ (کیا یہ حج ہر سال واجب ہے)۔

(۳) فی الوقت جس بات کی ضرورت نہ ہو اس کے بارے میں سوال کرنا،۔۔۔ چنانچہ آپ صلی اللہ علیہ وسلم نے فرمایا: ”ذرونی مساترکتکم“۔ (میں نے جس معاملہ میں تم کو چھوڑ دیا ہے اور کسی بات کا پابند نہیں بنایا ہے اس



میں تم بھی مجھے چھوڑ دو، اور سوالات نہ کرو۔ (یہ حکم نزول وحی کے زمانہ کے لئے تھا۔)

(۴) پیچیدہ بے مقصد سوالات کرنا،۔۔۔۔۔ حدیث میں آیا ہے کہ حضور صلی اللہ علیہ وسلم نے ”اغلوطات“ سے منع فرمایا ہے، اور ”اغلوطات“ ایسے ہی سوالات کو کہتے ہیں۔

(۵) کسی ایسے حکم کی حکمت دریافت کرنا جس کا تعلق عقل و قیاس سے نہیں ہے، بلکہ بے سمجھے ایمان لانے، عمل کرنے اور اس پر یقین کرنے سے ہے، یا یہ کہ اس قسم کا سوال ایسا آدمی کرے جو ایسی دقیق باتوں کو سمجھنے کی اہلیت نہیں رکھتا۔

(۶) ضرورت سے زیادہ تکلف اور بے جا غلو پر مبنی سوال،۔۔۔۔۔ چنانچہ مروی ہے کہ حضرت عمر رضی اللہ عنہ ایک قافلہ کے ساتھ ایک پانی کے چشمہ پر پہنچے، ایک صاحب نے اس کی پاکی اور ناپاکی کی تحقیق کے لیے مقامی باشندہ سے سوال کیا کہ کیا اس پر پرندے اور جانور بھی آتے ہیں؟ حضرت عمر رضی اللہ عنہ نے اس سوال کو ناپسند فرمایا اور اس شخص کو جواب دینے سے منع فرمایا۔

(۷) اس طرح سوال نہ کیا جائے کہ کتاب و سنت پر اعتراض اور اشکال کی بو آئے۔ (ہاں، مزید طمانیت اور زیادت ایمان کے لیے شائستہ لب و لہجہ میں ایسا سوال کیا جاسکتا ہے اور صحابہ رضوان اللہ الجمیعین کی زندگی میں اس کی مثالیں موجود ہیں)۔

(۸) متشابہت یعنی دقیق اور مخفی امور کی بابت سوال کرنا،۔۔۔۔۔ چنانچہ امام مالکؒ سے کسی نے سوال کیا کہ اللہ تعالیٰ کس طرح عرش پر بیٹھتے ہیں؟ یعنی اس سے تو اللہ تعالیٰ کے لیے جسم اور مکان لازم آتا ہے، حالانکہ ذات والا شانہ، لامکان اور جسمانی کثافتوں سے بے نیاز ہے۔

امام مالکؒ نے فرمایا کہ ”استواء“ یعنی عرش پر جلوہ افروز ہونا معلوم ہے، اس لیے کہ قرآن میں اس کا ذکر ہے، اس کی کیفیت نامعلوم ہے اور اس کے بارے میں سوال کرنا ”بدعت“ ہے۔ (اسی طرح تقدیر وغیرہ کے مسائل کا بھی حکم ہے)

(۹) سلف صالحین اور صحابہ رضوان اللہ علیہم اجمعین کے مشاجرات اور اختلافات کے متعلق سوال و بحث، چنانچہ حضرت عمر بن عبدالعزیزؒ سے کسی نے جنگ صفین کے بارے میں سوال کیا جو حضرت علی رضی اللہ عنہ اور حضرت عائشہ رضی اللہ تعالیٰ عنہا کے درمیان ہوئی تھی، تو فرمایا: یہ ایسے خون تھے جس سے اللہ تعالیٰ نے ہمارے ہاتھ کو روکا اور بچایا، لہذا مجھے پسند نہیں کہ اب اپنی زبان کو اس سے ملوث کروں۔

(۱۰) وہ سوال جس سے اپنی برتری ظاہر کرنا اور علمی غلبہ حاصل کرنا مقصود ہو۔ (۱)

اس لیے ضرورت سے زیادہ اور بے مقصد سوالات سے احتراز کرنا چاہئے۔ (۲)

(۱) الموافقات فی أصول الشریعہ: ۳/۲۱-۲۰-۳۱۹۔

(۲) از کتاب الفتاویٰ جلد اول صفحہ ۲۳۹-۲۵۵، مقدمہ از مولانا خالد سیف اللہ رحمانی صاحب۔

## ہندوپاک کے علما کی فقہی خدمات

### ہزار سالہ فقہی خدمات:

ہندوستان کے علما و فقہاء کی علمی و دینی خدمات کی ایک روشن تاریخ ہے، ہندوستان میں جب مسلمانوں کی آمد ہوئی تو ابتدا میں علم حدیث پر زیادہ توجہ دی گئی، خاص طور پر سندھ اور گجرات کے ساحلی شہروں میں۔ اس کے بعد اہل علم کی فکر و توجہ کا مرکز علم فقہ بن گیا اور امام ابوحنیفہؒ و دیگر مجتہدین کی فکری و فقہی تسلسل کو آگے بڑھایا گیا۔ چنانچہ ہندوستان میں یہاں کے علما و مفتیان نے فقہ و فتاویٰ کی جو خدمات انجام دی ہے اس کا سلسلہ تاریخی طور پر ایک ہزار سال سے زیادہ عرصہ پر محیط ہے۔ اس سلسلہ الذہب کی پہلی کڑی جس کا سراغ ملتا ہے وہ عدالت و قضا کے موضوع پر شیخ علی ابن احمد بن محمد بن محمد بن محمد دہلی کی آداب القضاء ہے۔ یہ چوتھی صدی ہجری کے فقیہ ہیں۔ الجواہر المصیۃ میں اس کا تذکرہ مصنف کے احوال میں کیا گیا ہے۔ اس کے بعد ہندوستان کے مختلف حصوں میں اور ہر صوبہ میں کسی نہ کسی اہم کتاب کی تصنیف کا تذکرہ ملتا ہے۔ یہ تصانیف جامعیت، تحقیق اور اپنے عہد کے جدید مسائل کے حل میں انتہائی اہم ہیں، ان میں، شرح و تحقیق بھی ہے اور اجتہادی شان بھی۔

فقہ کی یہ کتابیں مستقل نوعیت کی بھی ہیں اور شروح و حواشی کے عناوین سے بھی ہیں۔ بلکہ شروح و حواشی بہت زیادہ ہیں، چنانچہ اس ہزار سالہ عہد میں شروح و حواشی کے تحت سیکڑوں کتابیں تیار کی گئیں، عام طور پر یہ کتابیں ابتدائی عہد سے لے کر چودھویں صدی ہجری تک عربی زبان میں تیار کی گئیں، فقہ میں صرف ہدایہ و وقایہ اور قدوری کے حواشی اور شرحیں ساٹھ سے زیادہ ملتی ہیں۔ اسی طرح اصول فقہ کی اہم ترین کتابیں المنار، اصول البرز دوی، مسلم الثبوت، تلویح اور حسامی وغیرہ کی تقریباً پچاس سے زائد مطبوعہ و غیر مطبوعہ شروح و حواشی عربی زبان میں ہیں، اسی طرح فقہ کے الگ الگ موضوعات جیسے ارکان اربعہ، نکاح و طلاق، بیوع، میراث، اراضی، حدود و تعزیرات، اجتہاد و تقلید، عدالتی نظام وغیرہ پر عربی و اردو اور فارسی وغیرہ میں مطبوعہ و غیر مطبوعہ کتابیں چار ہزار سے زیادہ ہیں، اور یہ ہندوستان کی مختلف لائبریریوں میں موجود ہیں، جیسے کتب خانہ دارالعلوم دیوبند، مولانا آزاد لائبریری علی گڑھ، خدا بخش اور نیشنل پبلک لائبریری پٹنہ، رائل ایشیاٹک سوسائٹی آف بنگال کولکاتا، آصفیہ لائبریری دکن حیدرآباد، ریاست رامپور کی لائبریریاں، کتب خانہ ندوۃ العلماء لکھنؤ، کتب خانہ مظاہر علوم، ذاکر حسین لائبریری جامعہ ملیہ دہلی، کتب خانہ دائرۃ المعارف اعظم

گڈھ، شبلی لائبریری اور ہندو پاک کے قدیم خانقاہوں کے کتب خانوں میں موجود ہیں۔ مختلف عہد و صدی کی چند کتب فقہ و فتاویٰ کا تذکرہ ذیل میں کیا جاتا ہے:

### عربی و فارسی کتب فقہ و فتاویٰ:

- |   |   |
|---|---|
| شیخ علی ابن احمد بن محمد بن محمد دیبلی              | (۱) آداب القضاء                           |
| حسن بن محمد الصنعانی، اللہ ہوری البغدادی (م ۶۳۷ھ)   | (۲) مجموعہ سلطانی                         |
| علامہ نور الدین قطب الدین الخوانی (م ۶۷۰ھ)          | (۳) فتاویٰ بابری (بزبان فارسی)            |
| شیخ صفی الدین بن عبدالرحیم ہندی (م ۷۱۵ھ)            | (۴) نہایت الوصول الی علم الاصول           |
| سراج الدین الحنفی (م ۷۷۷ھ)                          | (۵) زبدۃ الاحکام فی اختلاف الائمۃ الاعلام |
| عالم بن العلاء الحنفی دہلوی (م ۷۸۶ھ)                | (۶) فتاویٰ التاتارخانیہ (بزبان عربی)      |
| ابوحفص سراج الدین عمر بن اسحاق الہندی (م ۸۲۹ھ)      | (۷) الفتاویٰ السراجیہ                     |
| ابوحفص سراج الدین (م ۸۴۶ھ)                          | (۸) الغرۃ المہنیۃ                         |
| شیخ سراج الدین عمر بن اسحاق الغزنوی الحنفی (م ۸۷۳ھ) | (۹) فتاویٰ قاری الہدیۃ                    |
| قاضی شہاب الدین دولت آبادی (م ۸۷۷ھ)                 | (۱۰) فتاویٰ ابراہیم شاہی                  |
| سید اشرف جہانگیر سمنانی کچھوچھوی (م ۸۸۰ھ)           | (۱۱) الفتاویٰ الاشرافیہ                   |
| ابوالفتح رکن الدین الحنفی الناکوری (م ۹۲۰ھ)         | (۱۲) الفتاویٰ الحمادیہ                    |
| قاضی جگن گجراتی (م ۹۲۰ھ)                            | (۱۳) خزائن الروایات                       |
| معین الدین محمد بن خواجہ محمود النقشبندی (م ۱۰۸۸ھ)  | (۱۴) الفتاویٰ النقشبندیہ                  |
| شیخ نظام برہان پوری (م ۱۰۹۰ھ)                       | (۱۵) الفتاویٰ العالمگیریہ                 |
| ابوالبرکات بن رکن الدین دہلوی (م ۱۱۱۹ھ)             | (۱۶) مجمع البرکات                         |
| علامہ محبت اللہ بہاری (م ۱۱۱۹ھ)                     | (۱۷) مسلم الثبوت                          |
| محمد ہاشم بن عبدالغفور سندھی (م ۱۱۷۴ھ)              | (۱۸) البیاض فی الفقہ                      |
| محمد ہاشم بن عبدالغفور سندھی (م ۱۱۷۴ھ)              | (۱۹) فاکہۃ البستان                        |
| محمد اسحاق دہلوی (م ۱۲۶۳ھ)                          | (۲۰) افتائے ہندی                          |
| منفتح شرف الدین رام پوری (م ۱۲۶۸ھ)                  | (۲۱) فتاویٰ اشرفیہ فی الفروع الحنفیہ      |
| داؤد بن یوسف الخطیب البغدادی                        | (۲۲) الفتاویٰ الغیاثیہ                    |

علامہ فخر الدین زرادنی	(۲۳) کشف القناع عن وجوه السماع
سلیمان زکریا ملتانی	(۲۴) رسالہ اباحتہ السماع
محمد بن عبدالرحیم	(۲۵) الفائق فی اصول الدین
ابومحمد محمد بن الخطیب تحقیق قاضی مجاہد الاسلام قاسمی	(۲۶) صنوان القضاء وعنوان الافقاء
قاضی ضیاء الدین عمر الحنفی	(۲۷) نصاب الاحساب
امین عبید اللہ مومن آبادی	(۲۸) فتاویٰ امینیہ
علامہ نصر الدین لاہوری	(۲۹) فتاویٰ براہنہ
عبدالحمید بن عبداللہ طھٹھوی	(۳۰) مختصر الفتاویٰ
محمد بن محمد سعید لکھنوی	(۳۱) فتاویٰ سراجیہ
عتیق اللہ بن اسماعیل بن قاسم	(۳۲) فتاویٰ اخبار شاہی
عمر بن محمد ستامی	(۳۳) فتاویٰ ضیائیہ
	(۳۴) کتاب التفریدی فی الفروع
	(۳۵) فتاویٰ فیروز شاہی (بزبان فارسی)

### برصغیر میں اردو فتاویٰ:

برصغیر میں فتویٰ نویسی کے کام اور فتاویٰ کے مجموعوں کی ترتیب کی تاریخ بھی بہت قدیم ہے، اس سلسلہ میں ادھر دوسو سال میں غالباً پہلا معروف نام حضرت شاہ عبدالعزیز محدث دہلوی (م ۱۲۳۹ھ) کا ہے، اس کے بعد حضرت مولانا عبدالحی فرنگی محلی، حضرت مولانا مفتی عبدالقادر فرنگی محلی (م ۱۳۷۹ھ)، مولانا محمد قیام الدین عبدالباری فرنگی محلی انصاری، حضرت مولانا رشید احمد گنگوہی (م ۱۳۲۳ھ)، حضرت مولانا خلیل احمد سہارنپوری (م ۱۳۲۶ھ)، حضرت مولانا اشرف علی تھانوی (م ۱۳۶۲ھ)، حضرت مولانا مفتی محمد شفیع دیوبندی (م ۱۳۹۶ھ)، حضرت مولانا مفتی محمد کفایت اللہ دہلوی (م ۱۳۷۲ھ)، مفتی عزیز الرحمن عثمانی (م ۱۳۷۷ھ)، حضرت مولانا مفتی ظفر احمد عثمانی، مفتی محمد یاسین مبارکپوری (م ۱۴۰۴ھ)، شاہ عبدالوہاب قادری دیوبندی (م ۱۳۳۷ھ)، حضرت مولانا ابوالحسن محمد سجاد (م ۱۳۵۹ھ)، مفتی محمد عثمان غنی، مفتی محمد عباس پھلواری، مفتی سید عبدالرحیم لاچپوری، مفتی ظفیر الدین مفتاحی، مولانا حسین احمد مدنی (م ۱۳۷۷ھ)، مفتی محمد نظام الدین اعظمی (م ۱۴۱۸ھ)، قاضی مجاہد الاسلام قاسمی (م ۱۴۲۲ھ)، مفتی سید احمد علی سعید، مفتی محمود حسن گنگوہی (م ۱۴۱۷ھ)، مولانا مرغوب احمد لاچپوری (م ۱۳۷۷ھ)، مفتی رشید احمد

صاحب پاکستانی، مولانا خیر محمد جالندھری، حضرت مولانا مفتی محمود صاحب پاکستانی، شیخ الحدیث مولانا عبدالحق صاحب مفتی محمد فرید پاکستانی صاحب، مولانا محمد یوسف صاحب لدھیانوی، مفتی محمد تقی عثمانی صاحب، مولانا مفتی احمد خان پوری، مفتی ظہور احمد ندوی صاحب، مولانا خالد سیف اللہ رحمانی صاحب، مولانا برہان الدین سنہلی، مولانا حبیب اللہ قاسمی، مفتی شا کر خان صاحب پونہ وغیرہم آتے ہیں۔

جن علماء کرام کے فتاویٰ عام طور پر شائع شدہ ہیں ان کے نام درج ذیل ہیں۔

- |      |                         |   |
|------|-------------------------|---|
| (۱)  | فتاویٰ عزیزی            | شاہ عبدالعزیز محدث دہلوی (م ۱۲۳۹ھ)              |
| (۲)  | مجموعہ فتاویٰ عبدالحی   | مولانا ابوالحسنات عبدالحی لکھنوی                |
| (۳)  | فتاویٰ رشیدیہ           | فقیہ العصر مولانا رشید احمد گنگوہی (م ۱۳۲۳ھ)    |
| (۴)  | تالیفات رشیدیہ          | فقیہ العصر مولانا رشید احمد گنگوہی              |
| (۵)  | باقیات فتاویٰ رشیدیہ    | فقیہ العصر مولانا رشید احمد گنگوہی              |
| (۶)  | عزیز الفتاویٰ           | مفتی عزیز الرحمن عثمانی (م ۱۳۲۷ھ)               |
| (۷)  | فتاویٰ دارالعلوم دیوبند | مفتی عزیز الرحمن عثمانی                         |
| (۸)  | فتاویٰ مظاہر علوم       | مولانا خلیل احمد سہارنپوری (م ۱۳۲۶ھ)            |
| (۹)  | امداد الفتاویٰ          | حضرت مولانا محمد اشرف علی تھانوی (م ۱۳۶۲ھ)      |
| (۱۰) | امداد الاحکام           | مولانا ظفر احمد عثمانی، مولانا عبدالکریم مٹھلوی |
| (۱۱) | امداد المفتیین          | مفتی شفیع صاحب عثمانی دیوبندی (م ۱۳۹۶ھ)         |
| (۱۲) | کفایت المفتی            | مفتی محمد کفایت اللہ دہلوی (م ۱۳۷۲ھ)            |
| (۱۳) | فتاویٰ شیخ الاسلام      | مولانا حسین احمد مدنی (م ۱۳۷۷ھ)                 |
| (۱۴) | نظام الفتاویٰ           | مفتی نظام الدین اعظمی (م ۱۴۱۸ھ)                 |
| (۱۵) | فتاویٰ سعیدیہ           | سید احمد علی سعیدی                              |
| (۱۶) | فتاویٰ محمودیہ          | مفتی محمود حسن گنگوہی (م ۱۴۱۷ھ)                 |
| (۱۷) | فتاویٰ امارت شرعیہ      | مولانا ابوالحسن محمد سجاد وغیرہ (م ۱۳۵۹ھ)       |
| (۱۸) | فتاویٰ قاضی             | قاضی مجاہد الاسلام قاسمی (م ۱۴۲۲ھ)              |
| (۱۹) | فتاویٰ رحیمیہ           | مفتی عبدالرحیم لاچپوری                          |
| (۲۰) | فتاویٰ باقیات صالحات    | مولانا شاہ عبدالوہاب قادری ویلوری (م ۱۳۳۷ھ)     |

- (۲۱) فتاویٰ احیاء العلوم مفتی محمد سلیم مبارک پوریؒ (م ۱۴۰۴ھ)
- (۲۲) احسن الفتاویٰ مفتی رشید احمد پاکستانیؒ
- (۲۳) خیر الفتاویٰ مولانا خیر محمد جالندھریؒ
- (۲۴) فتاویٰ مفتی محمود فتاویٰ مفتی محمود پاکستانیؒ
- (۲۵) فتاویٰ حقانیہ مولانا عبدالحق پاکستانیؒ
- (۲۶) فتاویٰ دیوبند پاکستان المعروف بہ فتاویٰ فریدیہ۔ مفتی محمد فرید پاکستانیؒ
- (۲۷) فتاویٰ بینات مجلس دعوت و تحقیق اسلامی جامعہ بنوریہ پاکستان
- (۲۸) فتاویٰ عثمانی مفتی محمد تقی عثمانی پاکستانیؒ
- (۲۹) مرغوب الفتاویٰ مولانا مفتی مرغوب احمد لاجپوریؒ (م ۱۳۷۷ھ)
- (۳۰) محمود الفتاویٰ مولانا مفتی احمد خانپوریؒ
- (۳۱) کتاب الفتاویٰ مفتی خالد سیف اللہ رحمانیؒ
- (۳۲) فتاویٰ ندوۃ العلماء مفتی ظہور احمد ندویؒ
- (۳۳) حبیب الفتاویٰ مفتی حبیب اللہ قاسمیؒ
- (۳۴) فتاویٰ شا کر خان مفتی شا کر خان پونہ
- (۲۵) فتاویٰ فرنگی محل مولانا محمد عبدالقادرؒ (م ۱۳۷۹ھ)
- (۳۶) فتاویٰ دارالعلوم زکریا مولانا مفتی رضاء الحق
- (۳۷) فتاویٰ قیام الملتہ والدین مولانا محمد قیام الدین عبدالباری انصاری فرنگی محلیؒ
- (۳۸) فتاویٰ سعیدیہ مفتی محمد سعید محدث بنارسؒ
- (۳۹) فتاویٰ شریفی مفتی احمد شریفؒ
- (۴۰) فتاویٰ صدارت العالیہ مولانا مفتی محمد رحیم الدینؒ
- (۴۱) فتاویٰ عثمانی علامہ منور الدینؒ
- (۴۲) فتاویٰ محبوبیہ احمد حسین خاںؒ
- (۴۳) فتاویٰ محمدی محمد قیام الدینؒ
- (۴۴) فتاویٰ نظامیہ مفتی رکن الدینؒ
- (۴۵) فتاویٰ مظہر سعادت مولانا مفتی عبداللہ مظاہریؒ
- (۴۶) علم الفقہ مولانا عبدالشکور لکھنویؒ

- (۴۷) دینی مسائل اور ان کا حل  
 (۴۸) المنتخب فی فتاویٰ الحنفیۃ
- ان کے علاوہ بھی کچھ کتابیں ہیں جن میں موجودہ عہد کے مسائل کا حل پیش کیا گیا ہے۔ وہ درج ذیل ہیں:
- (۱) منتخبات نظام الفتاویٰ مفتی نظام الدین اعظمیؒ (م ۱۴۱۸ھ)  
 (۲) الحلیۃ الناجزۃ حکیم الامت مولانا اشرف علی تھانویؒ (م ۱۳۶۲ھ)  
 (۳) الاقتصاد فی التقليد حکیم الامت مولانا اشرف علی تھانویؒ  
 (۴) بوادرونوادر حکیم الامت مولانا اشرف علی تھانویؒ  
 (۵) جواہر الفقہ مولانا مفتی شفیع احمد دیوبندیؒ (م ۱۳۹۶ھ)  
 (۶) آلات جدیدہ کے شرعی احکام مولانا مفتی شفیع احمد دیوبندیؒ  
 (۷) مسئلہ امارت اور ہندوستان مولانا عبدالصمد رحمانیؒ (م ۱۳۹۳ھ)  
 (۸) کتاب الفسخ والتفریق مولانا عبدالصمد رحمانیؒ  
 (۹) کتاب العشر والزکوٰۃ مولانا عبدالصمد رحمانیؒ  
 (۱۰) فقہ اسلامی اور دور جدید کے مسائل مولانا مجیب اللہ ندوی  
 (۱۱) اجتہادی مسائل مولانا شاہ محمد جعفر پھلواریؒ  
 (۱۲) آپ کے مسائل اور ان کا حل مولانا محمد یوسف لدھیانویؒ  
 (۱۳) بینک انشورنس اور سرکاری قرضے مولانا برہان الدین سنہجلی  
 (۱۴) جدید فقہی مسائل مولانا خالد سیف اللہ رحمانی  
 (۱۵) فقہی مقالات مولانا مفتی محمد تقی عثمانی  
 (۱۶) فتاویٰ قاضی قاضی مجاہد الاسلام قاسمیؒ (م ۱۴۲۲ھ)

ان کے علاوہ کچھ دوسرے علماء کرام کے بھی فتاویٰ ہیں۔ (۱)

(۱) مولانا خالد سیف اللہ رحمانی لکھتے ہیں:

بریلوی مکتبہ فکر کے مؤسس مولانا احمد رضا خاں بریلویؒ کے فتاویٰ کا مجموعہ "العیایا النبویۃ فی الفتاویٰ الرضویۃ" کے نام سے ۱۲ ضخیم جلدوں میں شائع ہو چکا ہے، صاحب فتاویٰ کے بہت سے رسائل بھی شامل ہیں، لیکن افسوس کہ بدعات کی تائید بلکہ اختراع اور مسلمانوں کی تکفیر میں مصنف کا قلم شمشیر بے نیام رہتا ہے۔ اہل حدیث مکتبہ فکر کے بھی کئی فتاویٰ اور زبان میں شائع ہوئے ہیں، جن میں شاہ محمد نذیر حسین محدث دہلویؒ کے فتاویٰ "فتاویٰ نذیریہ" (جلد ۲) مولانا ثناء اللہ امرتسریؒ کے "فتاویٰ ثنائیہ" اور مولانا عبد السلام بستوی کے "اسلامی فتاویٰ" کے نام سے طبع ہو چکے ہیں، ان فتاویٰ میں احناف اور غیر مقلدین کے درمیان اختلافی فروعی مسائل کو زیادہ مرکز توجہ بنایا گیا ہے، علماء اہل حدیث ہی میں نواب صدیق حسن صاحب کے فتاویٰ بھی ہیں جو دو مختصر جلدوں پر اور ۱۳۲ صفحات پر مشتمل ہیں اور اس میں بھی سلفی فکر اور لب و لہجہ کی پوری پوری نمائندگی ہے۔ اخبارات و رسائل میں بھی سوال و جواب کی اشاعت کا طویل عرصہ سے معمول ہے، عالم عرب میں روزنامہ "الدلیۃ" کے علاوہ "النضامن الإسلامی" اور "المجتمع" وغیرہ میں سوال و جواب کے کالم ہوتے ہیں، ہندوستان کے اخبارات میں روزنامہ "الجمعیۃ" میں احکام و عوارض کا کالم بہت مقبول تھا، "کفایت المفتی" انہی سوالات و جوابات کا مجموعہ ہے۔ =

## دارالافتاء

برصغیر ہندوپاک میں دینی علوم کی ترویج و اشاعت کے لیے جس طرح درس گاہیں قائم ہوئیں دارالعلوم اور جامعات

== --- اس سلسلہ کی ایک نہایت ہی اہم اور قابل ذکر کوشش مولانا محمد یوسف لدھیانویؒ کی ”آپ کے مسائل اور ان کا حل“ ہے، مولانا موصوف روز نامہ ”جنگ“ کراچی میں فقہی سوالات کے جوابات لکھا کرتے تھے، ان سوالات و جوابات کا مجموعہ ۹ جلدوں پر مشتمل ہے۔۔۔۔۔ سوال و جواب کا ایک قابل قدر مجموعہ حال ہی میں منظر عام پر آیا ہے: ”سوال و جواب۔۔۔ کتاب وسنت کی روشنی میں“ (۴ جلدیں) یہ صاحبزادہ قاری عبدالباسط صاحب (مقیم جدہ) کے جوابات ہیں جو خلیج کے مشہور اور منصف دار دروز نامہ ”اردو نیوز“ میں دیئے جاتے ہیں، یہ ایک و فنی مجموعہ ہے اور خلیج میں بسنے والے تارکین وطن کی رہنمائی کے لیے اس کو خصوصی اہمیت حاصل ہے۔۔۔۔۔ ہندوستان میں متعدد اخبارات و رسائل میں فقہی سوال و جواب کے کالم کا سلسلہ جاری بھی ہے اور مقبول بھی، جن میں ہفت روزہ ”نقیب“ امارت شرعیہ پھلواری شریف پٹنہ، پندرہ روزہ ”تعمیر حیات“، لکھنؤ، ماہنامہ ”ہدایت“ بے پور، روز نامہ ”انقلاب“ بمبئی، روز نامہ ”سیاست“ حیدرآباد اور روز نامہ ”منصف“ حیدرآباد (جو ہندوستان میں سب سے کثیر الاشاعت اخبار ہے) خاص طور پر قابل ذکر ہیں، کتاب الفتاویٰ زیادہ تر اسی آخر الذکر اخبار کے سوالات و جوابات پر مشتمل ہے (کتاب الفتاویٰ ملخصاً جلد اول مقدمہ: ۲۳۸ تا ۲۴۶)

### عالم عرب اور فتاویٰ کے مجموعے :

فتاویٰ کے مجموعوں کی ترتیب کا جو مزاج اس دور میں پایا جاتا ہے، اور خاص طور سے علماء ہند میں، پچھلے دور میں اس کا رواج کم تھا، لیکن پھر بھی بہت سے بزرگوں کے فتاویٰ اور جوابات کا مجموعہ ہمیں ملتا ہے، چنانچہ ”المدونۃ“ کو فقہ مالکی میں اسی طرز پر جمع کیا گیا ہے، کہ امام مالکؒ کے تلامذہ سے سوالات کئے گئے ہیں اور سوال و جواب کو مرتب کر دیا گیا ہے، اسی طرح علامہ ابن صلاح کے فتاویٰ مشہور ہیں جو عبدالعظیم امین قلجی کی تحقیق کے ساتھ شائع ہو چکے ہیں، امام نوویؒ کے فتاویٰ کو ابن عطار نے ”المسئورات فی عیون المسائل المہمات“ کے عنوان سے مرتب کیا ہے، اور مولانا محمد رحمت اللہ ندوی کی تحقیق اور دراستہ کے ساتھ یہ مجموعہ حال ہی میں شائع ہو چکا ہے، شیخ احمد علیش مالکی کے فتاویٰ ”بصرۃ الحکام“ کے حاشیہ پر ایک زمانہ سے شائع شدہ ہے، علامہ ابن نجیم مصریؒ کے فتاویٰ بھی فتاویٰ غیاثیہ کے ساتھ طبع شدہ ہیں، اس طرح کے بہت سے فتاویٰ متقدمین اور متاخرین کے دور میں پائے جاتے ہیں، اس سلسلہ میں سب سے مفصل اور مدلل فتاویٰ وہ ہیں جو علامہ ابن تیمیہؒ کے افادات ہیں، اور جنہیں ۳۷ جلدوں میں مجموعہ فتاویٰ ابن تیمیہ کے نام سے حکومت سعودی عرب نے شائع کیا ہے، یہ عقیدہ و کلام، تفسیر و حدیث، فقہ اسلامی اور تزکیہ و تربیت کے موضوع پر ایک زبردست انسائیکلو پیڈیا ہے، لیکن اس مجموعہ میں فتاویٰ کے علاوہ علامہ ابن تیمیہ کے رسائل اور تالیفات بھی شامل ہیں، اور یہ بھی اہل علم کے لیے محتاج اظہار نہیں کہ علامہ ابن تیمیہؒ ہیں تو فقہ حنبلی کے قریب، لیکن مقلد محض نہیں ہیں بلکہ بہت سے مسائل میں اپنی مجتہدانہ رائے رکھتے ہیں۔

ماضی قریب میں عالم عرب کے جن اہل علم کے فتاویٰ مرتب ہوئے اور ان کو خاص مقبولیت حاصل ہوئی، ان میں شیخ شلتوت کے فتاویٰ کو خاص اہمیت حاصل ہے، اور انہوں نے نئے مسائل پر خاص طور سے روشنی ڈالی ہے، اسی طرح شیخ جیاد الحق سابق شیخ الازہر کے اہم فتاویٰ بھی ”بحوث و فتاویٰ اسلامیة فی قضایا معاصرة“ کے نام سے تین جلدوں میں طبع ہو چکے ہیں، اسی طرح سلفی مکتبہ بنگلہ کے ترجمان شیخ عبداللہ بن باز کے فتاویٰ بھی طبع ہو چکے ہیں پچھلے دنوں نئے مسائل سے متعلق ڈاکٹر یوسف قرضاوی کے فتاویٰ کی دو جلدیں ”فتاویٰ معاصرة“ کے نام سے منظر عام پر آ چکی ہیں، اس طرح کے بعض اور فتاویٰ بھی عالم عرب کے فقہاء کے منظر عام پر آئے ہیں۔

ادھر ایک بہتر رجحان بعض عرب ملکوں میں انفرادی فتاویٰ کے بجائے اجتماعی طور پر فتویٰ صادر کرنے کا شروع ہوا ہے، اس سلسلہ میں سعودی عرب میں ”هیئۃ کبار العلماء“ اور کویت میں ”اللجنة الدائمة للإفتاء والبحوث“ خصوصیت سے قابل ذکر ہیں اور ان کے فتاویٰ کے مجموعے شائع بھی ہو رہے ہیں۔ (مقدمہ کتاب الفتاویٰ جلد اول: ۲۳۶ تا ۲۳۸)



وجود میں آئے، اسی طرح ان کے شعبہ کے طور پر دارالافتاء بھی قائم ہوئے، اور کچھ جگہوں پر مستقلاً بھی دارالافتاء قائم ہوئے، یہ سلسلہ ہندوپاک کے علاوہ بہت سے ملکوں میں آج بھی قائم ہے، ہندوپاک میں جو اہم دارالافتاء ایک طویل عرصہ سے قائم ہیں اور وہاں مفتیان کرام مسند افتاء پر بیٹھ کر فتویٰ نویسی کا فریضہ انجام دیتے ہیں، ان کا مختصر تذکرہ ذیل میں کیا جاتا ہے!

### دارالافتاء دارالعلوم دیوبند، سہارنپور، یوپی:

انگریزی دور حکومت میں ۱۸۵۷ء کے بعد، حجۃ الاسلام حضرت مولانا محمد قاسم صاحب نانوتوی<sup>(۱)</sup> (المتوفی ۱۲۹۷ھ) نے اپنے چند ساتھیوں اور عقیدتمندوں کے ساتھ ملکر ۱۲۸۳ھ میں ایک دینی ادارہ کی ”مدرسہ اسلامی عربی“ کے نام سے داغ بیل ڈالی، جس نے تھوڑے ہی دنوں میں دارالعلوم (اسلامی یونیورسٹی) کی حیثیت اختیار کر لی اور اس اسلامی ودینی یونیورسٹی میں جہاں دوسرے شعبہ جات قائم ہوئے ”دارالافتاء“ کا قیام بھی عمل میں آیا۔

ابتدا میں استفتاء بانی دارالعلوم امام ربانی قاسم العلوم حضرت نانوتوی<sup>(۱)</sup> کی خدمت اقدس میں آتے رہے، ان پر چونکہ ولایت غالب تھی اس لئے آپ کی تاکید تھی کہ سوالات عارف باللہ حضرت گنگوہی<sup>(۲)</sup> کی خدمت میں پیش کئے جائیں، اس لئے کہ آپ فقیہ النفس عالم باعمل تھے۔

کچھ دنوں امام ربانی حضرت نانوتوی<sup>(۱)</sup> نے یہ خدمت افتاء اپنے استاد زادے حضرت مولانا محمد یعقوب صاحب نانوتوی<sup>(۱)</sup> (المتوفی ۱۳۰۲ھ) سے بھی لی، خود امام ربانی خدمت افتاء سے عموماً احترام فرماتے تھے۔

۱۳۱۰ھ سے مسلسل رجب ۱۳۲۶ھ تک اس عہدہ افتاء پر عارف باللہ حضرت مولانا مفتی عزیز الرحمن عثمانی رحمہ اللہ فائز رہے، دارالعلوم کے احاطہ میں بیٹھ کر یہاں کے شعبہ دارالافتاء کی مہر سے جو فتاویٰ ملک و بیرون ملک میں بھیجے گئے اس کی ابتداء رئیس المفتین حضرت مولانا مفتی عزیز الرحمن صاحب<sup>(۳)</sup> سے ہوئی اور یہی فتاویٰ ”فتاویٰ دارالعلوم“ کے نام سے مشہور ہے۔ دارالافتاء دارالعلوم دیوبند میں مفتی عزیز الرحمن صاحب<sup>(۳)</sup> کے بعد بھی مفتی محمد شفیع دیوبندی<sup>(۴)</sup> مفتی مہدی حسن<sup>(۵)</sup> مفتی محمود حسن<sup>(۶)</sup> مفتی نظام الدین<sup>(۷)</sup> مفتی احمد علی سعید<sup>(۸)</sup> مفتی ظفیر الدین مفتاحی<sup>(۹)</sup> مفتی حبیب الرحمن خیر آبادی و دیگر اصحاب فقہ و فتاویٰ نے مسند افتاء کو زینت بخشی اور برصغیر ہندوپاک و بنگلہ دیش کے علاوہ دنیا کے مختلف ملکوں کے افراد استفتاء بھیج کر جواب حاصل کرتے ہیں اور یہ سلسلہ برابر جاری ہے۔ دارالعلوم کا دارالافتاء پوری دنیا میں فقہ حنفی کا سب سے بڑا مرکز ہے، ہر دور میں یہاں کے فتاویٰ پر عوام و خواص کا اعتماد رہا ہے اور آج بھی ہے۔ (۱)

اس دارالافتاء میں باضابطہ ایک سالہ دارالافتاء کا تربیتی نظام بھی قائم ہے جس میں ممتاز فضلاء کا انتخاب عمل میں آتا

ہے، یہاں کے تربیت یافتہ مفتیان کرام دنیا کے مختلف ملکوں میں پھیلے ہوئے ہیں اور دیگر ذمہ داریوں کے ساتھ افتا کی خدمت بھی انجام دیتے ہیں۔

### دارالافتاء گنگوہ، سہارنپور، یوپی:

ہندوستان میں ۱۸۵۷ء کے بعد جن اکابر علمائے دین کی خدمت کی ان میں سرفہرست حضرت مولانا رشید احمد گنگوہی رحمہ اللہ تھے، آپ اپنے وطن گنگوہ میں ہی رہتے تھے اور وہیں سے بیعت و ارشاد، تعلیم و تزکیہ باطن اور تدریس فقہ و حدیث کی خدمت انجام دیتے تھے، آپ کی حیثیت فقیہ انفس عالم کی تھی، اس لیے عوام و خواص کا رجوع آپ کی طرف ہوتا تھا، اور استفتا بھیج کر جوابات حاصل کرتے تھے، حضرت گنگوہیؒ نے اپنی زندگی میں ہزاروں فتاویٰ لکھے، مگر ہر فتوے کو نقل کرنے کا التزام نہیں تھا، اس لیے بہت کم فتاویٰ ایسے تھے جو وہاں نقل ہو کر محفوظ رہے، آپ کی وفات کے بعد مراد آباد کے ایک عالم نے جو فتاویٰ ان کو حاصل ہوئے، ان کو فتاویٰ رشیدیہ کے نام سے شائع کیا، یہ بہت ہی قلیل فتاویٰ تھے، بڑی مقدار لوگوں کے پاس رہی، جو لمبا زمانہ گزرنے سے ضائع ہو گئی، مگر اللہ تعالیٰ جزائے خیر عطا فرمائے جناب مولانا نور الحسن راشد کاندھلوی صاحب کو کہ انہوں نے مختلف مراجع و مصادر سے اور کئی قلمی بیاضوں سے آپ کے فتاویٰ کا ایک بڑا حصہ جمع کیا اور اسے ”باقیات فتاویٰ رشیدیہ“ کے نام سے مرتب کر کے شائع کیا۔ اسی طرح ممبئی کے ایک صاحب خیر نے حضرت رحمہ اللہ کے فتاویٰ رشیدیہ کے ساتھ دوسرے فتاویٰ و رسائل کو شامل کر کے ”تالیفات رشیدیہ“ کے نام سے شائع کیا ہے۔

### دارالافتاء فرنگی محل، لکھنؤ، یوپی:

فرنگی محل اپنے علمی اور فقہی خدمات کی وجہ سے ایک مشہور عالم خانوادہ ہے، جہاں ایک طرف علم کی خدمت ہوئی وہیں ایک طویل عرصہ سے دارالافتاء بھی قائم ہے، حضرت مولانا ابوالحسنات عبدالحی فرنگی محلی رحمہ اللہ وہاں کے علما میں سے ایک ہیں، ان کے فتاویٰ بھی ”مجموعہ فتاویٰ عبدالحی“ کے نام سے شائع ہو چکے ہیں، اسی طرح زمانہ دراز تک حضرت مولانا مفتی محمد عبدالقادر رحمہ اللہ (م: اگست ۱۹۵۹ء مطابق صفر ۱۳۷۹ھ) نے افتا کے فرائض انجام دیئے ہیں، ان کے فتاویٰ ”فتاویٰ فرنگی محل موسوم بہ فتاویٰ قادریہ“ کے نام سے شائع ہو چکے ہیں۔ ان کے علاوہ مولانا محمد قیام الدین عبدالباری فرنگی محلی رحمہ اللہ نے بھی فتاویٰ کا کام کیا ہے جو فتاویٰ قیام الملتہ والدین کے نام سے شائع ہوئے ہیں۔

### دارالافتاء خانقاہ تھانہ بھون، مظفرنگر، یوپی:

خانقاہ تھانہ بھون نہ صرف تعلیم و تزکیہ باطن کے لیے معروف ہے بلکہ احکام شریعت کی تشریح اور فقہ اسلامی کی نشرو

اشاعت کا عظیم مرکز رہا ہے، وہاں سے جو فتاویٰ جاری ہوتے تھے وہ نہ صرف عوام کے لیے مفید ہوتے تھے، بلکہ علماء و خواص بھی اپنے استفتائے بھیج کر اہم مسائل میں جواب حاصل کرتے تھے، حکیم الامت مجدد ملت حضرت مولانا اشرف علی صاحب تھانوی قدس سرہ نے جو فتاویٰ خود تحریر فرمائے ان کا عظیم الشان مجموعہ ”امداد الفتاویٰ“ چھ جلدوں میں ہے، جو کسی تعارف کا محتاج نہیں۔

لیکن سوالات کی کثرت کے باعث حکیم الامت نے خانقاہ تھانہ بھون کے بعض دوسرے علماء محققین کو بھی فتاویٰ لکھنے پر مامور فرمایا تھا، جو آپ ہی کی رہنمائی میں فتاویٰ لکھ کر آپ کی خدمت میں پیش کرتے اور آپ کی نظر و اصلاح کے بعد وہ فتاویٰ روانہ کر دیئے جاتے تھے، اشاعت کی غرض سے ہر عالم کے لکھے ہوئے فتاویٰ الگ الگ رجسٹروں میں نقل کر کے محفوظ کر لئے جاتے تھے، اس طرح آپ کی رہنمائی میں جو فتاویٰ لکھے گئے ہیں ان کے مندرجہ ذیل تین مجموعے تیار ہو گئے جن کے نام بھی حضرت ہی نے تجویز فرمائے تھے۔

(۱) امداد الاحکام: یہ زیادہ ضخیم مجموعہ ہے، اس کتاب کو متعدد وجوہ سے حضرت حکیم الامت رحمہ اللہ ہی کی تالیف کا درجہ حاصل ہے۔

(۲) امداد المسائل: یہ فتاویٰ حضرت حکیم الامت رحمہ اللہ نے مولانا احمد حسن صاحب سنبھلی رحمہ اللہ سے لکھوائے تھے، صفر ۱۳۳۴ھ تک کے یہ فتاویٰ چھوٹے چھوٹے چار رجسٹروں میں دارالعلوم کراچی کے شعبہ ”مجلس خیر“ میں محفوظ ہیں، مگر طبع نہیں ہوئے ہیں، ان کی تمہید میں حضرت حکیم الامت رحمہ اللہ نے تحریر فرمایا ہے کہ ان میں صرف پہلے مہینہ کے فتاویٰ مجھے دکھائے گئے ہیں، باقی میں اس کا التزام نہیں کیا گیا۔

(۳) جمیل الفتاویٰ: یہ تھوڑے سے فتاویٰ ہیں جو حضرت حکیم الامت نے مولانا مفتی جمیل احمد صاحب تھانوی سے ۱۳۶۰ھ میں لکھوانے شروع کئے تھے، ان کی بھی طباعت نہیں ہو سکی۔ (۱)

(۴) امداد الفتاویٰ: یہ کتاب عارف باللہ حضرت مولانا اشرف علی تھانوی رحمہ اللہ کے فتاویٰ کا مجموعہ ہے جو انہوں نے دارالعلوم دیوبند، جامع العلوم کانپور اور خانقاہ امدادیہ تھانہ بھون میں قیام کے دوران تحریر فرمایا تھا جسے حضرت مولانا مفتی محمد شفیع عثمانی نے مرتب کیا ہے، جس پر مفتی سعید احمد پالنپوری مدظلہ نے مفید حواشی کا اضافہ کیا ہے۔

### دارالافتاء مظاہر علوم، سہارنپور، یوپی:

مدرسہ مظاہر علوم سہارنپور یوپی ہندوستان کے ان اہم ترین دینی اداروں میں ہے جہاں سے ہزاروں افراد تعلیم پا کر نکلے، اور دین و علم کی خدمت میں مشغول ہوئے۔ وہاں تعلیم و تدریس کے ساتھ ابتدا ہی سے دارالافتاء کا شعبہ قائم

ہے۔ اس شعبہ سے ملک و بیرون ملک سے آنے والے مختلف علمی و فقہی سوالات کے تحقیقی جوابات لکھے جاتے ہیں، یہ شعبہ ۱۳۳۸ھ میں باضابطہ قائم ہوا، اس سے پہلے حضرات اساتذہ و مشائخ اعزازی طور پر یہ خدمت انجام دیتے تھے۔ اس اہم کام کے لیے کئی مفتیان کرام متعین ہیں، اسی طرح جو فتاویٰ یہاں سے جاری ہوتے ہیں ان کی نقل ایک رجسٹر میں محفوظ رکھی جاتی ہے چنانچہ نقل فتاویٰ کے لیے بھی ایک مفتی صاحب مامور ہیں۔

مظاہر علوم میں ترین افتا کا ایک مستقل درجہ بھی قائم ہے جس میں فضلاء مدارس کو فتاویٰ نویسی کی مشق کرائی جاتی ہے اس درجہ میں حسب ضابطہ پندرہ طلبہ کا داخلہ لیا جاتا ہے۔ اس ادارہ کے فتاویٰ کا مجموعہ شرعی احکام و مسائل کا زبردست خزانہ ہے جو ارضینیم جلدوں پر مشتمل ہے، شیخ الحدیث حضرت مولانا زکریا مہاجر مدنیؒ کو ان فتاویٰ کی جمع و ترتیب کا مستقل احساس تھا اور کبھی کبھی خصوصی مجلس میں فرماتے تھے کہ فتاویٰ کی ترتیب کا کام میری نظروں میں صرف دو ہی لوگ کر سکتے ہیں مفتی محمود یاقاری مظفر۔

فقہ الامت حضرت مولانا مفتی محمود حسن گنگوہیؒ کے فتاویٰ کا قابل قدر مجموعہ ہے جو حضرت مفتی محمود حسن صاحبؒ نے مظاہر علوم کے دارالافتاء میں دوران خدمت تحریر فرمائے۔

اللہ تعالیٰ فقہ الاسلام حضرت مولانا مفتی مظفر حسین رحمہ اللہ کی مغفرت فرمائے جنہوں نے اپنے استاذ محترم کی تعلیمات اور فیوض کو عام کرنے کے لیے فتاویٰ کے نقل کی اجازت مرحمت فرمائی اور ناشرین و مرتبین کا علمی تعاون فرمایا، یہ پیش بہا فقہی مجموعہ ”فتاویٰ محمودیہ“ کے نام سے شائع ہوا ہے۔

بہر حال حضرت شیخ کی خواہش کے مطابق تو یہ جلیل القدر کام نہ ہو سکا البتہ فقہ الاسلام حضرت مولانا مفتی مظفر حسین رحمہ اللہ نے اپنی حیات میں صرف اسی کام کے لیے ایک صالح، متدین، مخلص اور محنتی مفتی جناب مولانا عبد الحسیب اعظمی کا انتخاب فرمایا اور موصوف کی غایت محنت اور نہایت عرق ریزی کے بعد اس سلسلۃ الذہب کی پہلی کڑی فتاویٰ مظاہر علوم المعروف بہ فتاویٰ خلیلیہ، شعبہ نشر و اشاعت سے شائع ہو چکی ہے۔ (۱) جس میں حضرت مولانا خلیل احمد سہارنپوری مہاجر مدنی رحمہ اللہ کے فتاویٰ کو شامل کیا گیا ہے۔

### دارالافتاء جامعہ احیاء العلوم، مبارکپور، یوپی:

۱۸۵۷ء کی جنگ کی ناکامی کے بعد مسلمانان ہند جس دینی، علمی، معاشی و اقتصادی بحران سے گزر رہے تھے ان حالات میں مسلمانوں کی سب سے بڑی خدمت و رہنمائی یہی تھی کہ کوئی ایسا لائحہ عمل تیار کیا جائے جس سے مسلمانوں کا دینی و ملی تشخص برقرار رہ سکے، چنانچہ چند مخلص غیور اور ملت اسلامیہ کا حقیقی درد رکھنے والے علما اٹھے

اور ۱۸۶۶ء میں دارالعلوم دیوبند کی بنیاد ڈالی، جس کے ساتھ ہی ایک انقلاب آفریں تبدیلی کا آغاز ہوا۔ اسی سلسلہ کی ایک کڑی کے طور پر ۱۸۹۹ء میں حضرت مولانا حکیم الہی بخش رحمۃ اللہ علیہ مرید قطب الاقطاب حضرت مولانا رشید احمد گنگوہی رحمہ اللہ نے جامعہ عربیہ احیاء العلوم مبارکپور کو ایک مکتب کی شکل میں قائم فرمایا، حضرت مولانا شکر اللہ صاحب رحمہ اللہ کے زمانہ میں یہ جامعہ کی شکل اختیار کر گیا، جامعہ کے فرزندوں نے تعلیم و تدریس، تصنیف و تالیف، وعظ و خطابت ہر میدان میں کارہائے نمایاں انجام دیئے ہیں۔

مشرقی یوپی میں جامعہ عربیہ احیاء العلوم کی مقبولیت اور مرکزیت کی بنا پر عام مسلمان اپنی دینی ضرورت کے لیے یہاں سے رجوع کرتے تھے، چونکہ جامعہ کے پہلے مدرس مولانا محمد محمود صاحب تھے، اس لیے شروع میں زبانی طور پر لوگ مسائل ان سے ہی پوچھا کرتے تھے۔ احیاء العلوم کے دوسرے مفتی مولانا مفتی محمد یاسین مبارکپوری رحمہ اللہ تھے، مفتی صاحب کے زمانہ میں فتاویٰ نویسی کا دور سب سے روشن اور شاندار رہا، آپ کے فتاویٰ محققانہ ہوتے تھے۔ وہاں کا دارالافتاء اپنے قیام سے آج تک فتوؤں کے لیے معروف ہے اور یہ سلسلہ جاری ہے اور فتاویٰ کا ایک مجموعہ فتاویٰ احیاء العلوم کے نام سے شائع ہو چکا ہے۔ (۱)

### دارالافتاء دارالعلوم ندوۃ العلماء، لکھنؤ:

دارالعلوم ندوۃ العلماء، لکھنؤ، یوپی، ملک کا ایک بڑا دینی و تعلیمی مرکز ہے، یہاں ہر دور میں اصحاب فضل و کمال کی جماعت رہی ہے، یہاں تدریس و دیگر علمی سرگرمیوں کے ساتھ فتاویٰ کا کام بھی ہوتا ہے، محرم ۱۳۱۳ھ میں باقاعدہ دارالافتاء کا قیام مولانا لطف اللہ علی گڑھی کی سرپرستی میں عمل میں آیا، دوسرے سال ہی مولانا کے آخری شاگرد مفتی عبداللطیف صاحب باقاعدہ عہدہ افتاء کے لیے مقرر کیا گیا، ان دو برسوں میں دارالافتاء کی طرف عوام و خواص کا رجوع ہوا۔ مولانا عبداللطیف صاحب رحمہ اللہ کے بعد مولانا شبلی فقیہ جیرا چپوری اس عہدہ کے لیے مقرر ہوئے ان کے بعد مفتی محمد سعید ندوی اس کام کو انجام دیتے رہے، اس کے بعد یہاں ہم ذمہ داری مولانا مفتی محمد ظہور ندوی کے سپرد کی گئی۔

دارالافتاء دارالعلوم ندوۃ العلماء لکھنؤ میں فتاویٰ محفوظ رکھنے کا اہتمام کبھی ہوا، اور کبھی بعض وجوہات کی بنا پر نہیں ہو سکا، تاہم فتاویٰ لکھنے کا کام تسلسل کے ساتھ ہوتا رہا، ۱۳۱۱ھ سے ۱۳۳۰ھ تک جو فتاویٰ رجسٹر میں محفوظ کئے گئے ان کی تعداد ۲۵۲۴۰ تک پہنچ چکی ہے، مولانا سید محمد رابع حسنی ندوی مدظلہ العالی کی ایما پر ترتیب فتاویٰ کا کام شروع کیا گیا، چنانچہ جولائی ۲۰۰۵ء میں اس کام کے لیے باضابطہ مولانا منور سلطان ندوی کو متعین کیا گیا، انہوں نے ترتیب اور حوالہ جات کی تحقیق و تخریج کا کام شروع کیا اب تک دو جلدیں تیار ہو چکی ہیں آگے کا کام جاری ہے۔ (۲)

(۱) مقدمہ فتاویٰ احیاء العلوم جلد اول۔

(۲) فتاویٰ ندوۃ العلماء جلد اول: ۳۳-۳۷۔

### دارالافتاء امارت شرعیہ، پھلواری شریف، پٹنہ:

حضرت مولانا ابوالحسن محمد سجاد رحمہ اللہ نے جب بہار میں ”نظام امارت“ قائم فرمایا تو جن شعبوں کی طرف آپ نے اولین توجہ فرمائی، ان میں شعبہ افتا بھی ہے، ۱۳۳۹ھ مطابق ۱۹۲۱ء میں امارت شرعیہ کا قیام عمل میں آیا، ابتداءً امارت کا شعبہ افتا پھلواری شریف اور گیا دونوں جگہ کام کرتا تھا، گیا کا رجسٹریٹوری تو محفوظ نہیں رہ سکا، لیکن پھلواری شریف میں ۱۳۶۴ھ تک جن فتاویٰ کے جوابات دیئے گئے اور ان کی نقل محفوظ رہ پائی، حضرت مولانا عبدالصمد رحمانیؒ نے ان کی تعداد ”۹۰۳۱“ لکھی ہے۔ گیا سے صادر ہونے والے فتاویٰ اور جن فتاویٰ کی نقل محفوظ نہیں کی جاسکی، اندازہ ہے کہ کم و بیش ان کی تعداد بھی یہی رہی ہوگی، اس سے اندازہ کیا جاسکتا ہے کہ امارت شرعیہ کے دارالافتاء کو شروع ہی سے اعتماد و اعتبار اور قبول عام حاصل رہا ہے اور یہ ایک حقیقت ہے کہ اس وقت دارالافتاء امارت شرعیہ ملک کے ان تین چار ممتاز اداروں میں ایک ہے، جہاں سب سے زیادہ استفتا آتے ہیں اور ان کے جوابات دیئے جاتے ہیں۔ امارت شرعیہ کے اس اہم شعبہ سے ملک و بیرون ملک سے آئے ہوئے ہزاروں دینی مسائل کے جواب دیئے جاتے ہیں، پھلواری شریف پٹنہ کے علاوہ دارالافتاء امارت شرعیہ کا ایک مرکز خانقاہ رحمانی مونگیر میں قائم ہے اور وہاں سے بھی اسی طرح فتاویٰ جاری ہوتے ہیں، جیسے پھلواری شریف سے، اب تک ان دونوں جگہوں کے فتاویٰ کا انتخاب پانچ جلدوں میں ”فتاویٰ امارت شرعیہ“ کے نام سے منظر عام پر آچکا ہے، اس کا ایک غیر مطبوعہ فتاویٰ کا بڑا ذخیرہ رجسٹریٹوری محفوظ ہے جس پر کام ہو رہا ہے۔ (۱)

### دارالافتاء مدرسہ قاسمیہ شاہی، مراد آباد:

مدرسہ قاسمیہ شاہی، مراد آباد، یوپی، دینی تعلیم کا قدیم مرکز ہے، یہاں دارالافتاء بھی مدرسہ کے قیام کے زمانہ سے ہی قائم ہے، البتہ ابتدا میں زبانی اور لکھ کر لوگوں کی شرعی رہنمائی کا کام ہوتا تھا، ۱۳۴۲ھ میں جب سوالات کی آمد زیادہ ہوگئی اور صدر مدرس مولانا احمد حسن امر ہوئی گواپنی دوسری ذمہ داریوں کے ساتھ کارافتا میں دشواری ہونے لگی تو باضابطہ دارالافتاء کا قیام عمل میں آیا جس کے پہلے مفتی کی حیثیت سے مولانا مفتی مصلح الدین عمروی رحمہ اللہ کو مقرر کیا گیا۔ فی الحال دو مفتیان کرام حضرت مولانا مفتی شبیر احمد قاسمی اور مولانا مفتی محمد سلمان منصور پوری کے ذمہ افتا کی ذمہ داری ہے۔ ۱۴۱۰ھ سے ترتیب فتاویٰ کا کام نائب مفتی مولانا سلمان منصور پوری اور مولانا کلیم اللہ سیتا پوری کے تعاون سے جاری ہے۔

### دارالافتاء جامعہ باقیات صالحات، ویلور، بنگلور:

جنوبی ہند کے صوبہ تامل ناڈو کا شہر ویلور سو اسوسال سے زائد سے علوم اسلامیہ کی تعلیم و تدریس کا مرکز رہا ہے

اور وہاں جامعہ باقیات صالحات قائم ہے۔ اس کا دارالافتاء ملک کے ان قدیم دینی و فقہی مراکز میں ہے جس کے ذریعہ ہزاروں افراد نے سوالات کر کے فقہی رہنمائی حاصل کی ہے۔ جب جامعہ باقیات صالحات ۱۳۰۱ھ میں قائم ہوا تو اس کے پیش نظر ایسے جانناز مخلص رجال کار کی تیاری تھی جو علوم دینیہ کی نشر و اشاعت کے ساتھ امت مسلمہ میں اتباع سنت اور رد بدعت پر وسیع پیمانے پر خدمات انجام دے سکیں، ۱۳۰۱ھ میں اس ادارہ نے درس و تدریس کے نئے نظام کے ساتھ مدرسہ باقیات صالحات کا قالب اختیار کیا۔ اس ادارہ کے بانی حضرت مولانا مفتی عبدالوہاب صاحب رحمہ اللہ جب حیدرآباد سے اپنے وطن ویلور واپس آئے تو اولاً انہوں نے اپنی خدمات کا آغاز وعظ و ارشاد سے کیا اور اسے امت مسلمہ کی اصلاح کا ذریعہ بنایا، ساتھ ہی حضرت مفتی صاحب ایک فقیہ بھی تھے اس لیے مسائل کے بارے میں بھی لوگوں کا رجوع رہا اور دارالافتاء کا کام بھی جاری رہا۔ اس طرح انہوں نے فقہ و فتاویٰ کی ایک بڑی خدمت کی، ان کے فتاویٰ کا مجموعہ ”فتاویٰ باقیات صالحات“ کے نام سے شائع ہوا ہے۔ (۱)

### دارالافتاء سبیل السلام حیدرآباد:

دارالعلوم سبیل السلام میں تدریس کے ساتھ ساتھ حسب ضرورت فتاویٰ لکھنے کا بھی سلسلہ قیام دارالعلوم کے زمانہ سے ہی رہا، شروع میں تو جو فتاویٰ جاری کئے جاتے تھے، ان کے نقل کرنے کا اہتمام نہیں تھا، لیکن جب مدرسہ اپنی اصل زمین ”بارکس“ میں منتقل ہوا، تو فتاویٰ باضابطہ نقل کئے جانے لگے، اس طرح کے دور جسٹرس میں مولانا مفتی مظہر الدین قاسمی مرحوم، مولانا مفتی عبدالودود مظاہری، اور مولانا خالد سیف اللہ رحمانی زید مجدہم کے فتاویٰ تھے، ضائع ہو گئے، البتہ فتاویٰ کا ایک رجسٹر محفوظ رہا، جس میں ایک اچھی خاصی تعداد مولانا خالد سیف اللہ رحمانی کے جوابات کی ہے۔ وہ سوال و جواب مولانا خالد صاحب کے مجموعہ کتاب الفتاویٰ میں شامل ہیں۔ دارالافتاء سبیل السلام کے زمانہ قیام سے اب تک فتاویٰ کا سلسلہ جاری ہے اور وہاں اچھے مفتی رہے ہیں۔

### دارالافتاء جامعہ اسلامیہ تعلیم الدین، سملک، ڈابھیل، گجرات:

گجرات قدیم زمانہ سے علمی مرکز رہا ہے، اسی کا ایک قبضہ سملک ڈابھیل ہے، جہاں جامعہ اسلامیہ تعلیم الدین واقع ہے، اس کے تحت دارالافتاء بھی قائم ہے، یہاں اکابر علماء کی ایک جماعت درس و تدریس اور افتاء کے کاموں میں مصروف رہتی آئی ہے، ان میں مفتی اعظم حضرت مولانا مفتی عزیز الرحمن عثمانی رحمہ اللہ کی شخصیت بھی تھی۔ ۱۹۷۷ء میں جب آپ دارالعلوم دیوبند سے یہاں تشریف لائے تو دارالافتاء قائم ہوا اور تقریباً دو ماہ آپ نے فتویٰ نویسی کا کام انجام دیا، آپ کے بعد ساڑھے چار سال تک مولانا مفتی عبدالرحمن عثمانی رحمہ اللہ و دیگر اصحاب علم جیسے حضرت مولانا احمد بزرگ سملکی رحمہ اللہ،

حضرت مولانا مفتی اسماعیل بسم اللہ صاحب رحمہ اللہ، مولانا مفتی اسماعیل گورار رحمہ اللہ اور حضرت مولانا مفتی اسماعیل کچھولوی رحمہ اللہ نے افتا کی خدمت کی، اور ۱۴۰۶ھ سے مولانا مفتی احمد خان پوری مدظلہ اس ذمہ داری کو ادا کر رہے ہیں، آپ کے فتاویٰ کا مجموعہ محمود الفتاویٰ کے نام سے شائع ہو چکا ہے۔ (۱)

### دارالافتاء جامعہ مظہر سعادت، ہانسوٹ، گجرات:

دارالافتاء جامعہ مظہر سعادت، ہانسوٹ، گجرات اہم دارالافتاء میں ہے، یہاں سے ہزاروں فتاویٰ اب تک جاری ہو چکے ہیں۔ حضرت مولانا مفتی عبداللہ مظاہری صاحب کی سرپرستی میں اصحاب علم کی جماعت اس خدمت کو انجام دے رہی ہے، وہاں سے فتاویٰ کی پہلی جلد ”فتاویٰ مظہر سعادت“ کے نام سے شائع ہو چکی ہے جس میں مفتی صاحب کے تخصص افتا کے زمانہ میں لکھے گئے فتاویٰ کو شامل کیا گیا ہے، آئندہ کام جاری ہے۔

### دارالافتاء دارالعلوم، کراچی، پاکستان:

فقہ ملت مفتی اعظم پاکستان حضرت مولانا مفتی محمد شفیع دیوبندی رحمہ اللہ ایک کہنہ مشق اور صاحب نظر فقیہ تھے، اللہ تعالیٰ نے فقہ و فتویٰ میں آپ کو بلند مقام عطا فرمایا تھا، پہلے دارالعلوم دیوبند میں صدر مفتی کے اہم منصب پر فائز تھے، پھر ۱۹۴۸ء میں ہندوستان سے ہجرت کر کے پاکستان تشریف لائے تو یہاں بھی مسلمان اپنے مسائل کے حل کے لیے بکثرت رجوع کرنے لگے اور حضرت مفتی صاحب احکام شرعیہ سے انہیں آگاہ فرمانے لگے، اس طرح رفتہ رفتہ آپ کی ذات گرامی نے کراچی میں بھی ایک چلتے پھرتے دارالافتاء کی حیثیت اختیار کر لی، پھر عوام الناس کی سہولت کے لیے برنس روڈ کراچی کی مسجد باب السلام سے متصل ایک دارالافتاء قائم فرمایا جہاں آپ نے سات سال تک فتوے کا کام کیا۔

جب حضرت مفتی صاحب نے جامعہ دارالعلوم کراچی کی بنیاد رکھی تو اس کے ذریعہ صرف طلبہ کی علمی پیاس بجھانے پر ہی اکتفا نہیں کیا بلکہ اس کے ساتھ ساتھ دارالافتاء بھی قائم فرمایا تاکہ دروازے کے مسلمان بھی اپنی علمی ضروریات میں رہنمائی حاصل کر سکیں، چنانچہ دنیا کے اطراف و اکناف سے مسلمان اپنے سوالات بھیجنے لگے اور یہاں سے ان کے علمی و تحقیقی جوابات لکھے جانے لگے، حضرت مفتی محمد شفیع دیوبندی رحمہ اللہ کے جلیل القدر صاحبزادگان حضرت مولانا مفتی محمد رفیع عثمانی اور حضرت مولانا محمد تقی عثمانی صاحبان نے اپنے زمانے کے اکابر اصحاب افتا کے علاوہ اپنے والد ماجد حضرت مولانا مفتی محمد شفیع دیوبندی سے فتوے کی خصوصی تربیت حاصل کی اور والد ماجد کی آخری سانس تک ان کی نگرانی میں اس طرح کام کیا کہ کوئی اہم تحریر نہیں دکھائے بغیر شائع نہیں کی، بانی جامعہ اور ان کے قابل قدر جانشینوں کی محنت سے دارالافتاء ایک خاص مرجعیت کا حامل ہے۔



بانی جامعہ حضرت مفتی محمد شفیع دیوبندی رحمہ اللہ کے علاوہ خدمت افتا میں حضرت مولانا مفتی صابر علی، مولانا مفتی سببان محمود، مولانا محمد عاشق الہی بلند شہری رحمہم اللہ، مولانا محمد رفیع عثمانی، مولانا محمد تقی عثمانی، مولانا محمد عبداللہ، مولانا محمود اشرف عثمانی، مولانا عبدالرؤف، مولانا اصغر علی ربانی اور مولانا عبدالمنان صاحب کے نام نمایاں ہیں۔

### دارالافتاء جامعہ علوم اسلامیہ، علامہ بنوری ٹاؤن، کراچی، پاکستان:

دارالافتاء جامعہ علوم اسلامیہ، علامہ بنوری ٹاؤن، لاہور، پاکستان کا باضابطہ قیام ۱۳۸۱ھ مطابق ۱۹۶۱ء میں محدث العصر علامہ سید محمد یوسف بنوری رحمہ اللہ نے کیا اور حضرت مولانا مفتی ولی حسن ٹونکی رحمہ اللہ سابق مفتی اعظم پاکستان کو اس کا رئیس مقرر کیا گیا، اس سے قبل خود حضرت بنوری رحمہ اللہ جامعہ میں عوام الناس کی شرعی رہنمائی کا فریضہ انجام دے رہے تھے، تدریس کے ساتھ ساتھ خود فتاویٰ نویسی کا کام کرتے تھے۔

دارالافتاء سے سالانہ ہزاروں فتاویٰ جاری ہوتے ہیں، جن کا باقاعدہ ریکارڈ کیا جاتا ہے، یہ دارالافتاء ایک بڑا علمی مرکز ہے جہاں سے ہر سال کئی ہزار کی تعداد میں فتاویٰ جاری ہوتے ہیں۔ جامعہ سے دیئے گئے فتوے کی ترتیب کا کام جاری ہے، فی الحال جامعہ سے شائع ہونے والا مجلہ بینات میں جو تحقیقی استفتا کے جوابات شائع ہوتے تھے اسے فتاویٰ بینات کے نام سے چار جلدوں میں شائع کیا گیا ہے، جامعہ کے ویب سائٹ پر بھی دارالافتاء والتضاء کی طرف سے جاری فتاویٰ کو بعینہ درج کیا جا رہا ہے جو موجودہ حالات میں ایک مستحسن قدم ہے۔

### دارالافتاء جامعہ دارالعلوم حقانیہ، اکوڑہ خٹک (نوشہرہ) پاکستان:

دارالعلوم حقانیہ اکوڑہ خٹک (نوشہرہ) پاکستان کی شہرت و مقبولیت کے ساتھ اس کے دارالافتاء کو بھی عالم اسلام میں سند اعتماد اور مقبولیت عامہ حاصل رہی ہے، یہاں زمانہ قیام ۱۳۶۶ھ سے افتا کا سلسلہ جاری ہے، بانی دارالعلوم حضرت مولانا عبدالحق رحمۃ اللہ علیہ سابق استاد دارالعلوم دیوبند جہاں حدیث کی خدمت انجام دیتے تھے وہیں لوگوں کے سوالات کے جوابات بھی دیتے تھے لیکن انہوں نے محسوس کیا کہ دارالافتاء کے نظام کو بہتر طور پر انجام دیا جائے، اس کے لیے انہوں نے دارالافتاء کے نظام سے مولانا مفتی محمد یوسف صاحب رحمہ اللہ، حضرت مولانا عبدالجلیم زروبی صاحب، حضرت مولانا مفتی محمد فرید صاحب رحمہ اللہ، مولانا مفتی محمد علی سواتی، مولانا مفتی قاضی انوار الدین صاحب، مولانا مفتی محمد یوسف بونیری رحمۃ اللہ علیہ، مولانا عبدالجلیم کوہستانی صاحب وغیرہم کو جوڑا، اور یہ سلسلہ جاری رہا، مولانا سمیع اللہ صاحب، مولانا محمد ہاروت صاحب، مولانا مفتی غلام الرحمن صاحب، مولانا مفتی سیف اللہ ہاشم خان صاحب، مولانا مفتی عبدالجلیم کلاچوی، مولانا عبدالحق قندہاروی، مولانا مفتی محبوب الرحمن صاحب، مولانا مفتی رشید احمد صدیقی صاحب، مولانا مفتی غلام قادر نعمانی صاحب، مولانا مفتی مختار اللہ حقانی، مولانا محمد ابراہیم فانی وغیرہم نے بھی دارالافتاء

کے نظام سے وابستہ ہو کر فتویٰ نویسی کا کام کیا اور فتاویٰ کا سلسلہ جاری ہے۔ وہاں سے صادر ہونے والے فتاویٰ کا ایک منتخب مجموعہ ”فتاویٰ حقانیہ“ کے نام سے شائع ہو چکا ہے۔

### دارالافتاء جامعہ خیر المدارس، ملتان، پاکستان:

ہندوستان کی تقسیم کے بعد حضرت مولانا خیر محمد جالندھری رحمہ اللہ نے پاکستان ہجرت کی اور مجاہد ملت حضرت مولانا محمد علی جالندھری رحمہ اللہ کی خواہش اور اصرار پر جنوبی پنجاب کے تاریخی شہر ”مدینۃ الاولیاء“ ملتان میں ۲۲ ذیقعدہ ۱۳۶۶ھ مطابق ۱۸ اکتوبر ۱۹۴۷ء کو خیر المدارس قائم کیا، ساتھ ہی دارالافتاء کا قیام بھی عمل میں آیا، وہاں کے دارالافتاء میں برابر جید اور ماہر مفتیان کرام افتا کی خدمت پر مامور رہے، جس سے مقامی و بیرونی اصحاب اپنے سوالات پیش کر کے جوابات حاصل کرتے رہے ہیں، یہاں سے بڑی تعداد میں فتاویٰ صادر ہوئے ہیں، یہاں سے صادر ہونے والے فتاویٰ کے انتخابات کئی جلدوں میں ”خیر الفتاویٰ“ کے نام سے مرتب ہو کر شائع ہو چکے ہیں۔

### دارالافتاء مدرسہ قاسم العلوم، ملتان، پاکستان:

ملتان اپنی جائے وقوع کے اعتبار سے پاکستان کا ایک مشہور شہر ہے، یہاں مدرسہ قاسم العلوم ہندوپاک کی آزادی کے قبل سے قائم ہے، مدرسہ میں زمانہ قیام سے ہی دارالافتاء کا نظام ہے، جہاں سے مسلمان اپنے شرعی مسائل کا حل دریافت کرتے ہیں۔ حضرت مولانا مفتی محمود صاحب رحمہ اللہ کے زمانہ میں دارالافتاء کو وقار حاصل ہوا ہے، آج بھی دارالافتاء سے ہر سال ہزاروں فتوے صادر کئے جاتے ہیں۔ مولانا مفتی محمود رحمہ اللہ اور دیگر مفتیان کرام کے فتووں کو منتخب کر کے مولانا فضل الرحمن صاحب امیر جمعیت علماء اسلام پاکستان نے ”فتاویٰ مفتی محمود“ کے نام سے کئی جلدوں میں شائع کیا ہے۔

### دارالافتاء والارشاد، کراچی، پاکستان:

حضرت مولانا مفتی رشید احمد پاکستانی رحمہ اللہ بڑے عالم تھے، فقہ و فتاویٰ پر ان کی نگاہ عمیق و وسیع تھی، لوگ ان سے مختلف سماجی و معاشرتی اور دینی و ملی سوالات کرتے، جن کے وہ کتاب و سنت کی روشنی میں تشفی بخش جوابات دیتے، ۱۳۸۳ھ میں انہوں نے ایک فقہی و اصلاحی ادارہ ”دارالافتاء والارشاد“ کے نام سے کراچی پاکستان میں قائم کیا اور مستقلاً اسی ادارہ کے ذریعہ آپ نے فقہ و فتاویٰ کی خدمت انجام دی، احسن الفتاویٰ کے بہت سارے فتاویٰ وہیں سے جاری کئے گئے ہیں اور آج بھی وہاں سے فتاویٰ کا سلسلہ جاری ہے۔

## کتب فتاویٰ

ہندوستان کے علماء و فقہاء کی تصانیف جامعیت، تحقیق اور اپنے عہد کے جدید مسائل کے حل میں انتہائی اہم ہیں، ان میں شرح و تحقیق بھی ہے، اور اجتہادی شان بھی، اس لیے کہ نئے مسائل کا شرعی حکم قیاس و اجتہاد کے بغیر ممکن نہیں۔ ہندوستان میں جب مسلمانوں کی آمد ہوئی تو ابتدا میں علم حدیث پر زیادہ توجہ دی گئی، خاص طور پر سندھ اور گجرات کے ساحلی شہروں میں۔ اس کے بعد اہل علم کی فکر و توجہ کا مرکز علم فقہ بن گیا اور حضرت امام ابوحنیفہؒ و دیگر مجتہدین کی فکری و فقہی تسلسل کو آگے بڑھایا گیا۔ چنانچہ یہاں کے علماء و مفتیان نے فقہ و فتاویٰ کی جو خدمات انجام دی ہیں اس کا سلسلہ تاریخی طور پر ایک ہزار سال سے زیادہ عرصہ پر محیط ہے، مگر دو سو سال کے عرصہ میں مختلف دارالافتاء سے جو فتاویٰ علماء نے دیئے ہیں وہ انتہائی اہم ہیں ان پر غور کرنے سے اندازہ ہوتا ہے کہ اس عہد کے قدیم و جدید تمام ہی مسائل استفتا کی شکل میں ان کے سامنے پیش ہوتے رہے اور انہوں نے کتاب و سنت کی روشنی میں ان کے جوابات دیئے۔ ان کے فتاویٰ پر غور کرنے سے مندرجہ ذیل خصوصیتیں خاص طور پر نظر آتی ہیں!

(۱) وہ پہلے سوال پڑھ کر مسائل کی حیثیت ذہن میں قائم کرتے ہیں اور پھر اسی کے مطابق جواب تحریر فرماتے ہیں، ایک ہی طرح کے متعدد سوالات میں سائلین کے درجے کی حیثیت سے مطول اور مختصر جواب دیتے ہیں۔

(۲) ان کا طرز عمل یہ ہے کہ وہ کافی غور و خوض اور تفکر و تدبر کے بعد کسی نتیجے پر پہنچتے ہیں اور اس تفکر کے وقت مسئلہ کا کوئی پہلو ایسا نہیں ہوتا ہے جو ان کی نگاہوں سے اوجھل رہ گیا ہو۔

(۳) جوابات کے سلسلہ میں انداز بیان سلجھا ہوا، صاف ستھرا اور پختہ ہوتا ہے، کہیں کسی مسئلہ میں تذبذب کی راہ اختیار نہیں کرتے، بلکہ مسائل کی تہہ تک پہنچتے ہیں اور جو جواب تحریر فرماتے ہیں وہ ہر پہلو سے جامع اور مکمل ہوتا ہے۔

(۴) سوالات کے جوابات ایسے واضح ہوتے ہیں کہ اگر سوال حذف کر دیا جائے تو بھی نفس مسئلہ جواب سے سمجھ میں آجاتا ہے۔ انداز بیان سلیس اور جامع، معمولی پڑھا لکھا آدمی بھی آسانی کے ساتھ سمجھ لیتا ہے کسی کو کوئی الجھن پیش نہیں ہوتی ہے۔

(۵) مسائل کے جواب میں عرف زمانہ پر گہری نظر رکھتے، اگر کسی مسئلہ کے دو مختلف مفتی بہ قول ہیں تو ایسے موقع پر سہل و آسان قول کو اختیار کرتے اور اسی پر فتویٰ دیتے تھے۔ ایسی صورت ہرگز اختیار نہیں کرتے جو عوام کے لئے مشکلات پیدا کرنے والی ہو۔

(۶) استفتا کے جواب میں ہمیشہ مفتی بہ قول کو اختیار کرتے ہیں الا یہ کہ انسانی ضرورت عدول کا تقاضا کرتی ہو تو ایسی صورت میں ضرورتاً غیر مفتی بہ قول کو بھی اختیار کرتے ہیں۔

(۷) ان حضرات کو اس بات کا احساس تھا کہ عوام کے لئے حکم بتا دینا ہی کافی ہے، مگر علما کے لئے دلائل فراہم کرنا بھی ضروری ہے، اس لئے سائل اگر عام مسلمانوں کے طبقہ میں ہوتا اور وہ مسائل کی علت دریافت کرتا تو اس کو صرف حکم شریعت بتانے پر اکتفا کرتے۔ لیکن اگر کوئی عالم سوال پوچھتا تو اسے علمی انداز سے جواب دیتے اور علل و حکم کو بھی واضح کرتے۔

(۸) بعض مفتیان کرام کا انداز یہ ہوتا ہے کہ عام معروف مسئلہ کے جواب کا حوالہ درج نہیں کرتے ہیں البتہ اہم مسائل کے جواب میں فقہی کتب یا احادیث کے حوالہ بھی درج کرتے ہیں۔ بلکہ بعض فتاویٰ میں دلائل کی تفصیل بھی ہے، خاص طور پر احادیث کے دلائل نہایت شرح و بسط سے محدثانہ اصول پر بیان کئے گئے ہیں۔

(۹) کچھ مسائل ایسے ہیں جن میں فقہ حنفی و دیگر فرقہ میں اختلاف ہے، ان مسائل کے بیان میں فتاویٰ اس شرح و بسط سے دلائل کے ساتھ دیئے گئے ہیں کہ وہ مستقل رسالوں کی صورت اختیار کر گئے ہیں۔

(۱۰) ہندوستان و پاکستان کے علما کے یہ فتاویٰ تقریباً دو سو سال کے جدید و قدیم مسائل کے حل پر مشتمل ہیں، اس لئے جدید سے جدید مسئلہ چاہے وہ دنیا کے کسی خطہ میں پیش آیا ہو اکثر و بیشتر سوال و جواب کی صورت میں ان کا حل ان فتاویٰ میں نظر آتا ہے۔

ان مذکورہ خصوصیات کے حامل فتاویٰ کی جو کتابیں فقہ حنفی کے اعتبار سے معتبر اور اہم ہیں اور جنہیں اس کتاب میں شامل کیا گیا ہے، ان کا ایک مختصر تعارف ذیل میں دیا جاتا ہے:

### فتاویٰ عزیزی:

انگریزی دور حکومت میں غیر سرکاری طور پر جن علما نے افتا کے فرائض ذاتی طور پر انجام دیئے ان میں سب سے زیادہ مشہور فقیہ، محدث کبیر حضرت مولانا شاہ عبدالعزیز محدث دہلوی رحمۃ اللہ علیہ (ولادت: ۱۱۵۹ھ مطابق ۱۷۶۶ء وفات: ۱۲۳۹ھ) کا نام نامی ہے جن کے فتاویٰ کا مجموعہ فتاویٰ عزیزی کے نام سے فارسی زبان میں شائع ہوا ہے، جس کا بعد میں اردو ترجمہ ایم ایچ سعید کمپنی ادب منزل پاکستان چوک کراچی سے شائع کیا گیا ہے۔ یہ ۶۳۱ صفحات پر مشتمل ہے جس میں تمام ابواب فقہ سے متعلق اہم ۳۴۷ فتاویٰ کا انتخاب ہے۔

### فتاویٰ رشیدیہ:

یہ کتاب فقیہ النفس عارف باللہ حضرت مولانا رشید احمد گنگوہی رحمہ اللہ (ولادت: ۱۲۴۴ھ - وفات: ۱۳۲۳ھ) کے

فتاویٰ کا مجموعہ ہے جو آپ نے مختلف اوقات میں اور خصوصاً دارالعلوم دیوبند کے سرپرست ہونے کی حیثیت سے دارالعلوم دیوبند میں آنے والے استفتاءات کے جواب لکھے ہیں۔ یہ مجموعہ کل ۵۰۴ صفحات پر مشتمل ہے جس میں کل ۲۰۳۴ فتاویٰ کا انتخاب کیا گیا ہے۔

فتاویٰ رشیدیہ کے علاوہ محترم جناب مولانا نور الحسن کاندھلوی صاحب نے مولانا گنگوہیؒ کے غیر مطبوعہ فتاویٰ کی ایک مناسب تعداد حاصل کر کے ”باقیات فتاویٰ رشیدیہ“ کے نام سے شائع کیا ہے جس میں ۹۹۸ فتاویٰ، ۶۰۰ صفحات پر مشتمل ہیں۔ اسی طرح فتاویٰ رشیدیہ کے ساتھ حضرت کے دوسرے فتاویٰ و رسائل پر مشتمل ایک مجموعہ ”تالیفات رشیدیہ“ کے نام سے شائع کیا گیا ہے۔

### مجموعہ فتاویٰ عبدالحئی:

حضرت مولانا ابوالحسنات عبدالحئی فرنگی محلی رحمہ اللہ (ولادت: ذیقعدہ ۱۲۶۴ھ) کو اللہ جل شانہ نے تفقہ کی نعمت سے نوازا تھا، اور آپ نے حدیث و فقہ کی عظیم خدمت انجام دی ہے، آپ کے فتاویٰ فارسی زبان میں ہیں اور ان کا پہلا مجموعہ خلاصۃ الفتاویٰ کے نام سے شائع ہوا ہے، جس میں جملہ احکام فقہیہ کو بہت اچھے اور مناسب انداز میں اختصار کے ساتھ مگر مدلل بیان کیا گیا ہے اور بعض مسائل ضروریہ میں تفصیل بھی ہے، تمام مسائل کے مطالعہ سے معلوم ہوتا ہے کہ آپ نے ہر مسئلہ کو پہلے کتاب اللہ، سنت رسول اللہ صلی اللہ علیہ وسلم اور پھر فقہاء کے اقوال اور ان کی کتابوں کے حوالوں سے ثابت کیا ہے۔ ان تمام فتاویٰ کو مولانا خورشید عالم صاحب رحمہ اللہ سابق استاذ حدیث دارالعلوم دیوبند نے نئی ترتیب و ترویج کے ساتھ آسان اور سلیس اردو میں منتقل کیا ہے، جو ”فتاویٰ عبدالحئی“ کے نام سے شائع ہو چکا ہے اور نو سو مسائل پر مشتمل ہے۔

### عزیز الفتاویٰ:

یہ کتاب حضرت مولانا مفتی عزیز الرحمن عثمانی رحمہ اللہ (۱۲۷۵ھ - ۱۳۴۷ھ) صدر مفتی اول دارالعلوم دیوبند کے منتخب فتاویٰ کا مجموعہ ہے جسے آپ کے شاگرد حضرت مولانا مفتی محمد شفیع دیوبندی صاحب نے مرتب کیا ہے، اس مجموعہ میں ۱۳۲۹ھ سے ۱۳۳۴ھ تک کے لکھے گئے فتاویٰ کا انتخاب کیا گیا ہے، ۱۳۵۷ھ میں کئی جلدوں میں اس کی اشاعت ہوئی تھی، اب ایک ضخیم جلد میں ”فتاویٰ دارالعلوم موسوم بہ عزیز الفتاویٰ“ کے نام سے زکریا آفسیٹ پریس، دیوبند، سہارنپور، یوپی، سے طبع ہوا ہے، جو ۱۴۹۱ فتاویٰ اور ۷۵۴ صفحات پر مشتمل ہیں۔

### فتاویٰ دارالعلوم دیوبند:

دارالعلوم دیوبند کے دارالافتاء سے لاکھوں فتاویٰ جاری ہوئے ہیں ابتدا میں ۱۳۱۰ھ سے مسلسل رجب ۱۳۴۶ھ

تک عہدہ افتاء پر عارف باللہ حضرت مولانا مفتی عزیز الرحمن عثمانی رحمہ اللہ تنہا مفتی کی حیثیت سے رہے، مگر اس چھتیس سالہ دور افتاء میں نقول صرف ۱۳۲۹ھ سے ملتے ہیں اس سے پہلے اٹھارہ سال کے فتاویٰ کی نقلیں موجود نہیں ہیں۔ دارالعلوم کے احاطہ میں بیٹھ کر یہاں کے شعبہ دارالافتاء کی مہر سے جو فتاویٰ ملک و بیرون ملک میں بھیجے گئے، اسکی ابتدا رئیس المفتیین حضرت مولانا مفتی عزیز الرحمن صاحب سے ہوئی اور یہی فتاویٰ ”فتاویٰ دارالعلوم“ کے نام سے مشہور ہیں جن کی کل ۱۴ جلدیں شائع ہو چکی ہیں، مزید کام جاری ہے یہ فتاویٰ تعداد، مسائل کے حل اور تحقیق کے اعتبار سے انتہائی بے نظیر ہیں، زبان بہت صاف ستھری آسان اور سہل ہے ان فتاویٰ کے مرتب حضرت مولانا مفتی محمد ظفر الدین مفتاحی ہیں جن کی ترتیب و تحقیق کے ساتھ ۱۲ جلدیں شائع ہوئیں، ان کے بعد کی جلدیں حضرت مولانا مفتی امین قاسمی صاحب نے مرتب فرمائی ہیں۔

### فتاویٰ مظاہر علوم:

مدرسہ مظاہر علوم سہارنپور، یوپی میں شروع سے فتویٰ کا سلسلہ جاری رہا ہے، پہلے مفتی کے طور پر حضرت مولانا خلیل احمد محدث سہارنپوری رحمہ اللہ (ولادت: ۱۲۶۹ھ مطابق: ۱۸۵۲ء، وفات: ۱۳۴۶ھ مطابق: ۱۹۲۷ء) کا نام آتا ہے جن کے فتاویٰ محفوظ ہیں، ”فتاویٰ مظاہر علوم المعروف بہ فتاویٰ خلیلیہ“ کی پہلی جلد شعبہ نشر و اشاعت سے شائع ہو چکی ہے۔ جس میں حضرت مولانا خلیل احمد سہارنپوری مہاجر مدنی رحمہ اللہ کے فتاویٰ کو شامل کیا گیا ہے، یہ فتاویٰ تحقیق و تدقیق اور مسائل کے بیان میں انتہائی اہم ہیں بعض نئے مسائل بھی اس میں درج ہیں۔

### امداد الفتاویٰ:

یہ کتاب عارف باللہ حضرت مولانا اشرف علی تھانوی رحمہ اللہ (ولادت: ۱۲۸۰ھ وفات: ۱۳۶۲ھ مطابق: ۱۹۴۳ء) کے فتاویٰ کا مجموعہ ہے جو انہوں نے دارالعلوم دیوبند، جامع العلوم کانپور اور خانقاہ امدادیہ تھانہ بھون میں قیام کے دوران تحریر فرمائیں جسے حضرت مولانا مفتی محمد شفیع عثمانی نے مرتب کیا ہے، جس پر مفتی سعید احمد پالنپوری مدظلہ نے مفید حواشی کا اضافہ کیا ہے۔ یہ کل ۶ ضخیم جلدوں پر مشتمل ہے اور قدیم و جدید مسائل کے حل و بیان میں علماء و خواص کا مرجع ہے۔

### امداد الاحکام:

یہ ان فتاویٰ کا نادر روزگار مجموعہ ہے جو حکیم الامت حضرت تھانوی رحمۃ اللہ علیہ کی خصوصی رہنمائی میں آپ کے جلیل القدر بھانجے اور شاگرد رشید حضرت مولانا ظفر احمد صاحب عثمانی رحمہ اللہ (۱۳۱۰ھ-۱۳۹۴ھ) نے تحریر فرمایا اور کچھ مولانا مفتی عبدالکریم صاحب گتھلوی رحمہ اللہ (۱۳۱۵ھ-۱۳۶۸ھ مطابق: ۱۹۴۹ء) کے تحریر فرمودہ ہیں۔

یہ مجموعہ تقریباً انیس سال (محرّم ۱۳۲۰ھ سے شوال ۱۳۵۸ھ تک) کے فتاویٰ پر مشتمل ہے جس کی سب سے بڑی خصوصیت یہ ہے کہ اس میں بہت سے فتاویٰ پر حضرت حکیم الامت کے تصدیقی دستخط ہیں، اور جن پر تصدیقی دستخط نہیں ہیں وہ بھی اکثر آپ کے زبانی مشورے سے لکھے گئے ہیں، اور جن فتاویٰ میں مشورہ کی ضرورت نہیں سمجھی گئی ان کی صحت پر بھی آپ کو تقریباً ایسا ہی اعتماد تھا جیسے اپنے لکھے ہوئے فتاویٰ پر۔ فتاویٰ کا یہ مجموعہ حضرت مولانا مفتی محمد رفیع عثمانی صاحب کے مقدمہ اور ترتیب کے ساتھ پاکستان کے علاوہ ہندوستان میں زکریا بکڈ پوڈیو بند سے متعدد جلدوں میں شائع ہوا ہے۔

### کفایت المفتی:

یہ کتاب حضرت مولانا مفتی محمد کفایت اللہ دہلوی رحمۃ اللہ علیہ (ولادت: ۱۲۹۳ھ مطابق ۱۸۷۵ء، وفات: ۱۳۷۲ھ مطابق ۱۹۵۲ء) مفتی اعظم ہند کے فتاویٰ کا مجموعہ ہے جو انہوں نے سہ روزہ الجمعیت میں حوادث و احکام کے عنوان سے تحریر کیا، یا مدرسہ امینیہ دہلی کے دارالافتاء سے جاری ہوئے، ان کے فتاویٰ کو آپ کے فرزند مولانا حفیظ اللہ واصف صاحب نے مرتب کر کے ”کفایت المفتی“ کے نام سے نو جلدوں میں شائع کیا ہے، زمانہ آگے، اپنے عصر اور عہد کے حالات کی رعایت اور شستہ و سنگفتہ زبان و تعبیر آپ کا خاص امتیاز ہے، اس مجموعہ کی فہرست اجمالی تھی اس لیے لوگوں کو استفادہ میں بہت دشواری پیش آتی تھی، اللہ جزائے خیر دے مولانا عبدالقیوم (استاذ جامعہ تعلیم الدین ڈابھیل) کو کہ انہوں نے اس کی تفصیلی فہرست تیار کر دی ہے جس کی وجہ سے کتاب سے استفادہ آسان ہو گیا ہے۔ حضرت مولانا سلیم اللہ خان صاحب شیخ الحدیث جامعہ فاروقیہ کراچی کی تحقیق و تعلق کے ساتھ دارالاشاعت اردو بازار کراچی پاکستان سے بھی شائع ہوئی ہے۔

### فتاویٰ شیخ الاسلام:

یہ کتاب شیخ الاسلام حضرت مولانا حسین احمد مدنی رحمہ اللہ (ولادت: ۱۲۹۶ھ مطابق ۱۸۷۹ء، وفات: ۱۳۷۷ھ مطابق ۱۹۵۷ء) سے مختلف اوقات میں پوچھے گئے استفتا کے جواب کا مختصر مجموعہ ہے، جسے مولانا محمد سلمان منصور پوری استاد حدیث و فقہ مدرسہ شاہی مراد آباد یوپی نے مرتب کیا ہے یہ فتاویٰ انتہائی مختصر ہونے کے باوجود بہت ہی اہم ہیں۔

### امداد المفتیین:

یہ کتاب حضرت مولانا مفتی محمد شفیع دیوبندی رحمہ اللہ (ولادت: ۱۳۱۴ھ مطابق ۱۸۹۷ء، وفات: ۱۳۹۶ھ) کے ۱۳۴۹ھ سے ۱۳۶۲ھ تک کے لکھے گئے فتاویٰ کا مجموعہ ہے جو انہوں نے دارالعلوم دیوبند میں مفتی کی حیثیت سے لکھے

تھے، اس مجموعہ کو آپ نے خود کئی جلدوں میں مرتب کیا تھا، اب یہ نئی ترتیب و تویب کے ساتھ ایک ضخیم جلد میں ”فتاویٰ دارالعلوم موسوم بہ امداد المفتیین“ کے نام سے زکریا آفسیٹ پریس، دیوبند، سہارنپور، یوپی، سے طبع ہو کر دستیاب ہے اور مسائل کے حل میں بے نظیر ہے۔

### نظام الفتاویٰ و منتخبات نظام الفتاویٰ:

نظام الفتاویٰ اور منتخبات نظام الفتاویٰ حضرت مولانا مفتی نظام الدین اعظمی رحمہ اللہ کے ان فتاویٰ کا منتخب مجموعہ ہے، جسے انہوں نے دارالعلوم دیوبند میں مفتی اور صدر مفتی کی حیثیت سے لکھے تھے، آپ کے فتاویٰ میں احوال زمانہ کی رعایت، اور شریعت کی حدود و اربعہ میں رہتے ہوئے جدید عہد کے پیدا شدہ مسائل میں تیسیر و سہولت کا پہلو پایا جاتا ہے، منتخبات نظام الفتاویٰ جدید مسائل کے حل کے اعتبار سے تمام علماء ہند کی موجودہ کتب فتاویٰ میں سب سے ممتاز ہے، اسی وجہ سے مفتی صاحب نے منتخب فتاویٰ کا یہ مجموعہ حضرت مولانا قاضی مجاہد الاسلام قاسمی رحمہ اللہ (م ۱۴۲۲ھ) کی خواہش پر ان کے سپرد فرمایا، جس کی پہلی دو جلدیں ان کی زندگی میں اسلامک فقہ اکیڈمی کی طرف سے شائع ہوئی تھی، جسے بعد میں مزید حوالہ جات کی تحقیق اور جدید ترتیب کے ساتھ تین جلدوں میں اسلامک فقہ اکیڈمی انڈیا نئی دہلی نے ایفا پبلیکیشن کی طرف سے شائع کیا ہے ان کے علاوہ نظام الفتاویٰ کے نام سے متعدد جلدیں شائع ہوئی ہیں۔

### فتاویٰ محمودیہ:

یہ کتاب حضرت مولانا مفتی محمود حسن گنگوہی رحمہ اللہ (۱۳۲۵ھ - ۱۴۱۷ھ مطابق ۱۹۹۶ء) کے فتاویٰ کا مجموعہ ہے جو انہوں نے دارالعلوم دیوبند اور مدرسہ مظاہر علوم سہارنپور کے زمانہ قیام کے دوران لکھے تھے۔ آپ کے فتاویٰ کا مجموعہ ”فتاویٰ محمودیہ“ کے نام سے پہلی مرتبہ ۲۰ جلدوں میں شائع ہوا، جسے مولانا محمد فاروق میرٹھی صاحب نے مرتب کیا تھا، اس مجموعہ میں تین ہزار سے زائد مسائل شامل تھے، البتہ اس مجموعہ کی ترتیب اور فتاویٰ پر تخریج و تعلق کے سلسلہ میں مزید محنت کی ضرورت تھی اور مکررات کو حذف کر دینا مناسب تھا۔ اب شیخ الحدیث حضرت مولانا سلیم اللہ خان صاحب کی تحقیق و تعلق کے ساتھ دارالافتاء جامعہ فاروقیہ کراچی پاکستان سے ۲۵ جلدوں میں شائع کیا گیا ہے۔

### فتاویٰ امارت شرعیہ:

امارت شرعیہ بہار، اڑیسہ، جھاڑکھنڈ کا دارالافتاء ملک کے اہم ترین دارالافتاء میں ہے، زمانہ قیام سے اب تک ہر دور میں فتاویٰ جاری ہوتے رہے ہیں۔ امارت شرعیہ کے فتاویٰ میں حضرت مولانا محمد عثمان نعمی (ولادت: ۱۳۱۳ھ مطابق ۱۸۹۶ء، وفات: ۱۳۹۷ھ مطابق ۱۹۷۷ء) کے لکھے ہوئے فتاویٰ کا زیادہ بڑا ذخیرہ ہے، پھر حضرت مولانا مفتی محمد



عباس صاحبؒ (وفات: ۱۳۶۲ھ مطابق ۱۹۴۲ء)، حضرت مولانا عبدالصمد رحمانی صاحبؒ (وفات: ۱۳۹۳ھ مطابق ۱۹۷۳ء)، حضرت مولانا قمر الدین صاحبؒ امیر شریعت ثالث اور خود بانی امارت شرعیہ حضرت مولانا ابوالحسن محمد سجاد صاحبؒ (ولادت: ۱۳۰۱ھ، وفات: ۱۳۵۹ھ مطابق ۱۹۴۰ء) کے قیمتی علمی فتاویٰ موجود ہیں، کبھی کبھی قاضی نور الحسن صاحبؒ (ولادت: ۱۲۹۹ھ مطابق ۱۸۸۲ء، وفات: ۱۳۷۵ھ مطابق ۱۹۵۶ء) بھی فتاویٰ لکھتے تھے۔ یہ فتاویٰ انتہائی اہم ہیں، خاص طور پر حضرت مولانا ابوالحسن محمد سجادؒ کے فتاویٰ ایسے ہیں جو اجتماعی، دستوری اور اہم ترین ملی مسائل سے متعلق ہیں، استبدال وقف کا مسئلہ ہو یا ترک موالات یا مدارس اسلامیہ کے لئے سرکاری امداد کا مسئلہ، ان کے جوابات میں ایک فقیہ النفس عالم کی فراست ایمانی نظر آتی ہے، انہوں نے آنے والے فتنوں کو کس طرح محسوس کیا اور فتاویٰ میں اس کا کیسے سدباب کیا، یہ علماء اور اصحاب نظر کی خاص توجہ کے مستحق ہیں، اب تک فتاویٰ امارت شرعیہ کی پانچ جلدیں شائع ہو چکی ہیں دو جلدوں کی ترتیب و تعلق حضرت مولانا قاضی مجاہد الاسلام قاسمی رحمہ اللہ (متوفی ۱۴۲۲ھ مطابق ۲۰۰۲ء) نے کی اور باقی جلدوں کی ترتیب و تحشیہ مفتی محمد سعید الرحمن قاسمی مفتی امارت شرعیہ نے کی ہے۔ ان جلدوں میں مذکورہ اکابر کے ساتھ مولانا مفتی نعمت اللہ قاسمی سابق مفتی امارت شرعیہ، مولانا مفتی صدر عالم صاحب سابق مفتی امارت شرعیہ، مولانا مفتی محمد جنید عالم ندوی قاسمی مفتی امارت شرعیہ، مولانا مفتی سہیل احمد قاسمی مفتی امارت شرعیہ کے نام قابل ذکر ہیں۔

### فتاویٰ قاضی:

حضرت مولانا قاضی مجاہد الاسلام قاسمی رحمہ اللہ (ولادت: ۱۳۵۶ھ مطابق ۱۹۳۶ء، وفات: ۱۴۲۲ھ مطابق ۲۰۰۲ء) ایک معتبر اور صاحب نظر فقیہ تھے، انہوں نے پوری زندگی قضا اور مقدمات کے فیصلے کی خدمات میں گزار دی، قاضی صاحب عموماً استفتا کے جواب سے گریز کرتے تھے تاہم جن امور کا تعلق قضا سے نہیں یا فریقین قاضی صاحب ہی کے فتویٰ پر عمل کے لیے رضامند ہوں ان مسائل میں آپ فتویٰ لکھتے تھے، قاضی صاحب کے فتاویٰ میں اپنے اکابر کی طرح مدارج احکام کی رعایت، عرف و ضرورت زمانہ کا لحاظ بھرپور انداز میں پایا جاتا تھا، قاضی صاحب کے فتاویٰ کی مجموعی تعداد ایک سو بیس ہے، ”اسلامک فقہ اکیڈمی“ کے ایک رفیق مولانا امتیاز احمد قاسمی نے اس کی ترتیب و تحشیہ کا کام کیا ہے جو ”فتاویٰ قاضی“ کے نام سے ۲۴۵ صفحات پر مشتمل ہے۔ ایفا پبلیکیشن جوگابائی نئی دہلی نے اسے شائع کیا ہے۔

### فتاویٰ رحیمیہ:

اللہ جل شانہ نے جہاں حضرت مولانا مفتی سید عبدالرحیم لاچپوریؒ (ولادت: ۱۳۲۱ھ مطابق ۱۹۰۳ء) کو ایک اچھے قاری ہونے کا مرتبہ عطا فرمایا تھا وہیں آپ کو فقہ و فتاویٰ میں ایک اعلیٰ مقام عطا فرمایا تھا، جامع مسجد نوساری میں آپ

امامت کے فرائض کے ساتھ لوگوں کے آئے ہوئے سوالات کا جواب بھی دیتے تھے، آپ کے فتاویٰ کافی شرح و بسط اور تحقیق پر مبنی ہوتے تھے اور اکابر علمائے ان فتاویٰ کی تحسین بھی کی ہے، یہ مجموعہ اردو کے علاوہ انگریزی اور گجراتی زبانوں میں بھی طبع ہو چکا ہے، چونکہ آپ نے اپنی زندگی میں فتاویٰ مرتب کئے ہیں، اس لیے ایک ہی باب کے مسائل مختلف جلدوں میں آئے ہیں، گومسائل میں تکرار نہیں ہے، اللہ جزائے خیر دے مفتی عبدالقیوم صاحب (ڈابھیل) کو، کہ انہوں نے فقہی ابواب کے اعتبار سے ایک تفصیلی فہرست مستقل ایک جلد میں مرتب کر دی ہے، جس نے فتاویٰ رجیمیہ سے استفادہ کو آسان کر دیا ہے۔ فتاویٰ رجیمیہ کی ۱۲ جلدیں طبع ہو کر منظر عام پر آ چکی ہیں۔

### فتاویٰ باقیات صالحات:

”فتاویٰ باقیات صالحات“ حضرت مولانا عبدالوہاب ویلوری رحمہ اللہ (ولادت: ۱۲۴۷ھ مطابق ۱۸۳۱ء، وفات: ۱۳۳۷ھ) کے ان فتاویٰ کا منتخب مجموعہ ہے جو انہوں نے مدرسہ باقیات صالحات کے دارالافتاء سے جاری کئے تھے، انہوں نے ہزاروں فتاویٰ لکھے تھے مگر اس کا جو ذخیرہ مدرسہ باقیات کے رجسٹروں میں محفوظ تھا وہ بہت کم تھا۔ مولانا کے فتاویٰ عام طور پر جنوب میں بولی جانے والی دکھنی اردو کے اسلوب اور محاوروں پر مرقوم تھے، مولانا محمد یعقوب صاحب مرتب فتاویٰ باقیات صالحات نے مفہوم و مراد میں تغیر کئے بغیر صرف اردو زبان کے قالب میں ڈھالنے کی کوشش کی ہے۔ یہ مجموعہ ان رجسٹروں میں محفوظ فتاویٰ کا ایک حصہ ہے۔ جو ۴۱۴ صفحات پر مشتمل ہے اور اس میں کل ۳۹۰ فتاویٰ ہیں، کلکتھو گرائی مدراس، ۶ سے طبع ہوا ہے۔

### فتاویٰ احیاء العلوم:

یہ کتاب حضرت مولانا مفتی محمد یاسین مبارکپوری (۱۳۲۵ھ مطابق ۱۹۰۷ء-۱۴۰۴ھ مطابق ۱۹۸۳ء) کے ان فتاویٰ کا منتخب مجموعہ ہے جو انہوں نے مدرسہ احیاء العلوم مبارکپور کی تدریس کے زمانہ میں لکھے ہیں۔ یہ فتاویٰ بہت ہی اہم اور مدلل ہیں۔ یہ مجموعہ ۳۵۳ صفحات ۲۷۵ فتاویٰ پر مشتمل ہیں پہلی جلد مولانا جمیل احمد ندیری نے مرتب کر کے جامعہ احیاء العلوم مبارکپور سے شائع کی ہے۔

### فتاویٰ فرنگی محل:

فرنگی محل اپنے علمی اور فقہی کاموں کی وجہ سے ایک مشہور خانوادہ رہا ہے، ایک طویل عرصہ سے دارالافتاء قائم ہے جس میں زمانہ دراز تک حضرت مولانا مفتی محمد عبدالقادر (م: اگست ۱۹۵۹ء مطابق صفر ۱۳۷۹ھ) منصب افتا پر فائز رہے، ان کے فتاویٰ کو ”فتاویٰ فرنگی محل موسوم بہ فتاویٰ قادریہ“ کے نام سے مفتی محمد رضا انصاری نے مرتب کیا ہے۔ یہ مجموعہ ۲۲۶ صفحات پر مشتمل ہے۔

## مجموع الفتاویٰ:

مولانا مفتی احمد صاحب خان پوری دامت برکاتہم کے فتاویٰ کا مجموعہ ہے، مولانا موصوف پچھلے بیس تیس سالوں سے دارالافتاء جامعہ اسلامیہ ڈابھیل گجرات میں منصب افتا پر فائز ہیں۔ اس مجموعہ میں ماہ نامہ الاصلاح (مجلس خدام الدین، سملک)، ماہ نامہ بیان مصطفیٰ، ہفتہ واری اخبار امید، ماہ نامہ اذان بلال آگرہ میں شائع فتاویٰ کو شامل کیا گیا ہے، اس میں بعض فتاویٰ دارالافتاء کی فائلوں سے خود نوشتہ اور املاء کئے ہوئے بھی لئے گئے ہیں۔

## کتاب الفتاویٰ:

یہ کتاب مولانا خالد سیف اللہ رحمانی صاحب کے فتاویٰ کا مجموعہ ہے، جو انہوں نے دارالعلوم سبیل السلام حیدرآباد، المعہد العالی الاسلامی حیدرآباد میں آئے ہوئے سوالات کے جوابات میں لکھے ہیں۔

اس مجموعہ میں جو فتاویٰ شامل ہیں وہ پانچ طرح کے ہیں:

(۱) وہ فتاویٰ جو امارت ملت اسلامیہ آندھرا پردیش پنجہ شاہ حیدرآباد سے دیئے ہیں۔

(۲) وہ فتاویٰ جو مولانا نے المعہد العالی الاسلامی حیدرآباد کے دارالافتاء سے دیئے ہیں۔

(۳) وہ استفتا جو مولانا کے پاس شخصی طور پر آئے ہیں۔

(۴) کچھ عرصہ ماہانہ ”افکار ملی دہلی“ کی خواہش پر بھی مولانا نے شرعی مسائل کا کالم لکھا۔

(۵) ۱۹۹۸ء سے روزنامہ منصف حیدرآباد کی ایک معیاری اردو روزنامہ کی حیثیت سے تجدید ہوئی، اس میں

مولانا نے شروع ہی سے ”شمع فروزان“ کے عنوان سے ایک کالم لکھا ہے، اس کالم میں پیش آنے والے نئے سماجی، اجتماعی اور سائنسی مسائل پر اسلامی نقطہ نظر سے جواب دیا جاتا تھا۔

اس طرح اس مجموعہ میں زیادہ تر فتاویٰ وہی ہیں جو منصف میں لکھے گئے اور دسمبر ۲۰۰۳ء تک کے جوابات اس میں شامل کئے گئے ہیں۔

مولانا کا معمول عام طور پر فتاویٰ اور جوابات میں حوالہ سے متعلق عبارتیں درج کرنے اور حوالہ لکھنے کا ہے، اس لیے کتاب میں حوالہ جات کی تخریج کا کوئی بڑا کام نہیں تھا، لیکن کہیں کہیں حوالہ جات چھوٹ گئے تھے اور حافظہ پر اعتماد کرتے ہوئے مسائل لکھائے گئے تھے، ان حوالہ جات کی تخریج کا کام مولانا مفتی محمد عبداللہ سلیمان مظاہری نے کیا ہے اور ان کے علاوہ مولانا عمر عابدین قاسمی، مولانا محمد نعمت اللہ قاسمی، مولانا محمد بلال قاسمی، مولانا منور سلطان ندوی اور معہد کے بعض طلبہ نے کیا ہے۔ اس طرح ان فتاویٰ کو چھ جلدوں میں شائع کیا گیا ہے۔

### فتاویٰ ندوۃ العلماء:

یہ کتاب دارالافتاء ندوۃ العلماء، لکھنؤ کے مفتیان کی طرف سے لکھے گئے فتاویٰ کا مجموعہ ہے، اس کتاب میں ۱۴۱۱ھ سے لکھے گئے فتاویٰ کو شامل کیا گیا ہے، جو مولانا مفتی محمد ظہور ندوی صاحب کی نگرانی میں انجام پایا تھا۔ اس کی پہلی جلد ۲۱۱ صفحات اور ۸۷۵ فتاویٰ پر مشتمل ہے۔ آئندہ کام جاری ہے۔

### حبیب الفتاویٰ:

یہ کتاب مولانا مفتی حبیب اللہ قاسمی صاحب کا دارالافتاء جامعہ اسلامیہ، مہذب پور، اعظم گڑھ، یوپی سے جاری فتاویٰ کا مجموعہ ہے، اس کتاب میں نئے مسائل کا انتخاب کیا گیا ہے۔ اب تک چھ جلدوں میں شائع ہو گئی ہے، آئندہ کام جاری ہے۔

### فتاویٰ شا کرخان:

یہ مجموعہ دارالعلوم نیپالی، بیلگام، کرناٹک میں پوچھے گئے سوالات کے جوابات ہیں، مفتی شا کرخان پونا صاحب نے دارالعلوم دیوبند سے فراغت کے بعد فتاویٰ نویسی کا کام شروع کر دیا تھا جو ہنوز جاری ہے، دو جلدوں میں شائع کیا گیا ہے۔

### احسن الفتاویٰ:

یہ کتاب مفتی رشید احمد پاکستانی رحمۃ اللہ علیہ کے ان فتاویٰ کا مجموعہ ہے جسے انہوں نے دارالافتاء دارالعلوم کراچی اور دارالافتاء والا رشاد کراچی وغیرہ سے جاری فرمائے، حضرت مفتی صاحب فقہ و مصادرفقہ پر بڑی گہری نظر رکھتے ہیں اور دلائل کے ساتھ مفصل جواب لکھتے ہیں، یہ مجموعہ علم و تحقیق کے معیار کے اعتبار سے بہت اہم ہے، یہ فتاویٰ شرح و تحقیق، نئے مسائل پر گفتگو اور بعض اختلافی مسائل میں سیر حاصل بحث، نیز فرق باطلہ پر مدلل رد کے اعتبار سے خصوصی اہمیت رکھتے ہیں، اس مجموعہ میں بہت سارے فتاویٰ رسائل کی شکل میں ہیں۔ فتاویٰ کی ۱۰ جلدیں طبع ہو گئی ہیں۔

### خیر الفتاویٰ:

یہ کتاب حضرت مولانا خیر محمد جالندھریؒ کے قائم کردہ خیر المدارس، ملتان، پاکستان، کے دارالافتاء سے جاری فتاویٰ کا مجموعہ ہے۔ یہاں سے بڑی تعداد میں فتاویٰ صادر ہوئے ہیں، یہاں سے صادر ہونے والے فتاویٰ کے منتجات ۶ جلدوں میں ”خیر الفتاویٰ“ کے نام سے کتابی شکل میں مرتب ہو کر شائع ہو چکے ہیں۔

### فتاویٰ مفتی محمود:

مدرسہ قاسم العلوم، ملتان، پاکستان کی انتظامیہ نے حضرت مولانا مفتی محمود صاحب پاکستانی رحمہ اللہ کو جب

دارالافتاء کی ذمہ داری دی تو انہوں نے دارالافتاء کے ذریعہ ہزاروں فتویٰ جاری کئے، ۱۹۵۰ء سے ۱۹۷۵ء تک تقریباً پچیس سالوں میں آپ نے تقریباً بائیس ہزار سے زائد فتویٰ دیئے، یہ مجموعہ پچیس سالہ دور افتاء میں دیئے گئے فتاویٰ کا ایک منتخب مجموعہ ہے جس کو ۱۰ جلدوں میں جمعیت پبلیکیشنز وحدت روڈ، لاہور، پاکستان سے شائع کیا گیا ہے۔

### فتاویٰ حقانیہ:

دارالعلوم حقانیہ، اکوڑہ کٹک، پاکستان کے بانی شیخ الحدیث مولانا عبدالحق ودیگر مفتیان کرام کے فتاویٰ کا مجموعہ ہے جسے مفتی مختار اللہ حقانی نے مرتب کیا ہے، جو کئی جلدوں پر مشتمل ہے، اب تک چار ایڈیشن شائع ہو چکے ہیں۔

### فتاویٰ دیوبند یا کستان المعروف بہ فتاویٰ فریدیہ:

دارالعلوم حقانیہ، اکوڑہ کٹک، پاکستان کی واقع شہرت عامہ کے ساتھ ساتھ اس کے دارالافتاء کو بھی فقہ و فتاویٰ میں قیادت کی حیثیت حاصل ہے، دارالعلوم کے سن تاسیس ۱۳۶۶ھ سے افتاء کا سلسلہ جاری ہے۔ ۱۳۸۶ھ میں جب حضرت مولانا مفتی محمد فرید صاحب رحمہ اللہ کی دارالعلوم آمد ہوئی تو دارالافتاء نے ایک منظم شعبہ کی شکل اختیار کی اور عملی انضباط کے ساتھ ایک ادارہ کام کرنے لگا۔ یہ مجموعہ فتاویٰ کا وہ عظیم ذخیرہ ہے جو انہوں نے دارالعلوم حقانیہ کے قیام کے زمانہ میں دیئے ہیں، ۵ جلدوں میں مولانا حافظ حسین احمد صدیقی نقشبندی مہتمم دارالعلوم صدیقیہ زرہی ضلع صوابی، پاکستان نے شائع کیا ہے۔

### فتاویٰ بینات:

علامہ محمد یوسف بنوری رحمہ اللہ بانی جامعہ علوم اسلامیہ، بنوری ٹاؤن، کراچی، پاکستان نے مسلمانوں کی ذہنی و فکری اصلاح اور دینی تربیت کے لیے ایک مجلہ بینات کے نام سے جاری فرمایا تھا جس میں دوسرے مفید علمی و تحقیقی مقالات کے ساتھ اہم تحقیقی و فقہی مسائل بھی شائع کئے جاتے تھے، خاص طور پر جامعہ کی طرف سے جاری ہونے والے فتاویٰ بھی شائع ہوتے تھے، ان فتاویٰ کا ایک مجموعہ فتاویٰ بینات کے نام سے چار جلدوں میں مکتبہ بینات جامعۃ العلوم الاسلامیہ علامہ بنوری ٹاؤن کراچی پاکستان سے شائع ہوا ہے، جبکہ جامعہ کے دیگر فتاویٰ کی ترتیب کا کام بھی جاری ہے۔

### فتاویٰ عثمانی:

یہ کتاب حضرت مولانا مفتی محمد تقی عثمانی صاحب دامت برکاتہم کے فتاویٰ کا مجموعہ ہے۔ اس مجموعہ میں مولانا کے ان فتاویٰ کو شامل کیا گیا ہے جو دارالافتاء دارالعلوم کراچی سے باقاعدہ جاری کئے گئے اور دارالافتاء کے نقل فتاویٰ رجسٹروں میں ان کا اندراج ہے۔ اسی طرح سن ۱۳۸۷ھ میں بہت سے لوگ ”البلاغ“ کی معرفت آپ کے پاس سوالات بھیجتے تھے اور آپ ان کے جوابات لکھتے۔ ان میں سے بعض فتاویٰ بہت ہی مفصل اور مدلل ہیں یہ فتاویٰ

بھی اس میں شامل ہیں۔ اب تک فتاویٰ عثمانی کی ۳ جلدیں شائع ہو چکی ہیں۔

### آپ کے مسائل اور ان کا حل:

۵ مئی ۱۹۷۸ء میں ملک کے معروف اخبار روزنامہ ”جنگ“ پاکستان میں ”اقراء“ کے نام سے اسلامی صفحہ کا آغاز ہوا حضرت مولانا علامہ محمد یوسف لدھیانوی رحمہ اللہ اور حضرت مولانا مفتی محمد جمیل خان رحمہ اللہ نے ”آپ کے مسائل اور ان کا حل“ کے نام سے کالم شروع کیا، جس میں لوگوں کے سوالات آتے اور ان کے جوابات دیئے جاتے۔ بعد میں یہ سوال و جواب کتابی شکل میں آٹھ جلدوں میں مکتبہ لدھیانوی ایم اے جناح روڈ، کراچی، پاکستان سے شائع کئے گئے، جس میں مسائل کے حوالے فقہ وحدیث سے حاشیہ میں دیئے گئے ہیں۔

### مرغوب الفتاویٰ:

مولانا مفتی مرغوب احمد لچپوری رحمہ اللہ (ولادت: ۱۳۰۰ھ مطابق ۱۸۸۳ء، وفات: ۱۳۷۷ھ مطابق ۱۹۵۷ء) ایک وسیع النظر باعمل فقیہ تھے، قرآن وحدیث پر بڑی گہری نظر تھی، آپ کے فتاویٰ مدلل اور فقہی بصیرت کے حامل ہیں، اہل برما کی دعوت پر آپ رنگون چلے گئے اور ایک مدرسہ میں تعلیم وافتا کی خدمت انجام دی، بعد میں رنگون کی مشہور ”سورتی جامع مسجد“ میں فتویٰ نویسی کا کام کیا، حضرت مولانا مرحوم کے فتاویٰ کی نقول ”سورتی جامع مسجد“ میں محفوظ ہیں، آپ کے پوتے مولانا مرغوب احمد صاحب نے فتاویٰ کے رجسٹروں کی فونو کاپی کرا کر ترتیب و تحقیق کے بعد ۶ جلدوں میں شائع کیا ہے۔

### فتاویٰ دارالعلوم زکریا جنوبی افریقہ:

اس کتاب میں مولانا مفتی رضاء الحق صاحب کے فتاویٰ کو جمع کیا گیا ہے، موصوف جامعہ علوم اسلامیہ بنوری ٹاؤن پاکستان کے دارالافتاء سے منسلک رہے، فی الحال دارالعلوم زکریا، لینیشیا، جنوبی افریقہ سے منسلک ہیں اور شیخ الحدیث کی ذمہ داری کے ساتھ دارالافتاء کے کاموں کو بھی انجام دیتے ہیں، جنوبی افریقہ کے ماحول کے حساب سے بہت سارے فتاویٰ دوسرے مسالک کے فقہ کے ذریعہ دیئے گئے ہیں، اس لیے انتخاب میں منسلک کی رعایت ضروری ہے۔ ۴ جلدوں میں فتاویٰ شائع ہو چکے ہیں۔

### فتاویٰ مظہر سعادت:

فتاویٰ مظہر سعادت کی پہلی جلد شائع ہو چکی ہے جس میں مولانا مفتی عبداللہ مظاہری صاحب ہانسوٹ کے تخصص افتاء کے زمانہ میں لکھے گئے فتاویٰ کو شامل کیا گیا ہے۔ آئندہ کام جاری ہے۔

## مفتیان کرام

برصغیر میں دو سو سال کے اندر جن اصحاب علم و فضل نے فتویٰ نویسی کے کام انجام دیئے، اور ان کے فتاویٰ شائع ہوئے، ان کی تاریخ بڑی روشن اور تابناک ہے، ان بزرگوں کے حالات زندگی چشم کشا اور بصیرت افروز ہیں۔ یہ سلف کے طریقے پر گامزن تھے، علم اور تقویٰ ان کا شعار تھا، حق گوئی اور بے باکی ان کا نصب العین تھا، ضرورت تھی کہ ان کے احوال تفصیل سے لکھے جاتے اور ان میں سے بہت سے اکابر کی سوانح تفصیلی طور پر موجود بھی ہیں، مگر یہاں اختصار کے ساتھ تحریر کیا جا رہا ہے:

### حضرت مولانا شاہ عبدالعزیز محدث دہلوی رحمۃ اللہ علیہ:

حضرت مولانا شاہ عبدالعزیز محدث دہلوی رحمہ اللہ، حضرت شاہ ولی اللہ محدث دہلوی رحمہ اللہ تعالیٰ کے بڑے صاحبزادے ہیں، مورخہ ۲۵ رمضان المبارک ۱۱۵۹ھ مطابق ۲۰ ستمبر ۱۷۷۶ء بروز جمعہ دہلی میں پیدا ہوئے، تاریخی نام غلام حلیم تھا، سلسلہ نسب ۳۴ واسطوں سے سیدنا عمر فاروق رضی اللہ عنہ سے ملتا ہے۔ آپ طویل القامت، نحیف البدن، گندم گوں، کشادہ چشم تھے، ڈارھی گھنی تھی، خط نسخ ورقعہ بڑی خوبصورتی کے ساتھ لکھتے تھے، تیر اندازی اور شہ سواری میں ماہر تھے۔

آپ نے قرآن شریف کے حفظ سے فراغت کے بعد اپنے والد ماجد حضرت شاہ ولی اللہ محدث دہلوی رحمہ اللہ سے تعلیم کا سلسلہ شروع کیا، آپ نے ان سے قرأت و سماعت کے ذریعہ پوری تحقیق و درایت اور توجہ سے علم حاصل کیا، جس سے آپ کو علوم میں ملکہہ راسخہ حاصل ہو گیا، جب آپ ۱۶ سال کے تھے، والد ماجد کا سایہ سر سے اٹھ گیا، اس کے بعد آپ نے شیخ نور اللہ بڑھانوی، شیخ محمد امین کشمیری سے استفادہ کیا، علمی اجازت شاہ محمد عاشق بن عبید اللہ بھلتی سے حاصل ہوئی، ان حضرات سے ان علوم و کمالات میں استفادہ اور ان کی تکمیل کی جو والد صاحب کی وفات سے تشنہ تکمیل تھے۔ والد ماجد کے وصال کے بعد مسند درس پر فائز ہوئے اور آخری عمر تک پوری زندگی خدمت دین کی نذر کردی۔ آپ سے بڑے بڑے فضلاء نے استفادہ کیا، اکثر اطراف کے طلبہ آپ کی خدمت میں اس ذوق و شوق سے حاضر ہوئے جیسے پیاسا پانی پر گرتا ہے۔ (۱)

چھپیس سال کی عمر میں آپ کو متعدد اذیت رساں امراض نے گھیر لیا جن کے سبب آپ مرق، جذام، برص میں مبتلا ہوئے اور بصارت جاتی رہی۔ اس وجہ سے اپنی تدریسی ذمہ داری اپنے دونوں بھائیوں شاہ رفیع الدین صاحب اور شاہ عبدالقادر صاحب کے سپرد کر دی مگر اس کے ساتھ خود بھی درس دیتے تھے۔

ان موذی امراض کے باوجود لطیف الطبع، حاضر جواب، خوش گفتار رہے اور تواضع، بشاشت اور مہر و محبت کی یہی ادا قائم رہی جو شروع ہی سے تھی، آپ کی صحبت ذہن و فکر کو جلا بخشتی تھی، ان صحبتوں میں حیرت انگیز خبریں، چیدہ اشعار، دور دراز کے ملکوں، ان کے باشندوں اور وہاں کے عجائبات کا بیان اس طرح ہوتا تھا، جس سے سامعین کو محسوس ہوتا تھا کہ آپ اپنے مشاہدات بیان فرما رہے ہیں، حالانکہ آپ نے کلکتہ کے علاوہ کوئی اور شہر نہیں دیکھا تھا، مگر غیر معمولی طور پر ذہین اور متبحر فطرت کے مالک تھے، جس کے سبب آپ نے باہر سے دہلی آنے والوں اور معلومات افزا کتابوں سے یہ معلومات اپنے دماغ میں محفوظ کر لی تھیں۔

لوگ آپ سے علمی استفادہ کے لیے حاضر ہوتے، شاعر و ادیب، ادبی استفادہ اور اپنا کلام دکھانے کے لیے اور محتاج و ضرورت مند لوگ امراء سے سفارش کرانے اور آپ کی ممکن مدد حاصل کرنے کے لیے آتے، کیوں کہ آپ کے اخلاق کریمانہ کی شہرت عام تھی۔

موذی امراض کے باوجود درس و تدریس کے علاوہ تصنیف و تالیف کا سلسلہ بھی جاری رہتا تھا، آپ کی تصانیف خاصی تعداد میں ہیں، چند تصانیف درج ذیل ہیں:

(۱) تفسیر فتح العزیز معروف بہ تفسیر عزیزی۔

(۲) تحفہ اثنا عشریہ۔

(۳) بستان الحمد شین۔

(۴) عجالہ نافعہ۔

(۵) فتاویٰ عزیزی (بزبان فارسی)۔

(۶) سر الشہادتین۔

(۷) میزان البلاغۃ۔

آپ کی وفات بعد نماز فجر یکشنبہ ۷ شوال ۱۲۳۹ھ کو اسی سال کی عمر میں ہوئی اور دہلی کے درگاہ شاہ ولی اللہ مہدیان میں اپنے والد ماجد کے قریب مدفون ہیں۔ (۱)



## حضرت مولانا رشید احمد گنگوہی رحمۃ اللہ علیہ:

حضرت مولانا رشید احمد گنگوہی رحمہ اللہ کی ولادت ۶ ذیقعدہ ۱۲۴۲ھ کو دوشنبہ کے دن گنگوہ ضلع سہارنپور میں ہوئی۔ آپ کے والد ماجد مولانا ہدایت احمد صاحب اپنے زمانہ کے جید عالم دین اور حضرت شاہ غلام علی مجددی (دہلی) کے مجاز تھے۔ قرآن مجید کی تعلیم آپ نے اپنے وطن میں حاصل کی پھر اپنے ماموں کے پاس کرنال چلے گئے وہاں ان سے فارسی کی کتابیں پڑھیں، پھر مولوی محمد بخش رام پوری سے صرف و نحو کی تعلیم حاصل کی، دہلی میں کچھ دنوں مولانا احمد الدین پنجابی سے بھی پڑھا اور پھر مولانا مملوک علی نانوتوی کے سامنے زانوے تلمذتہ کیا، جو مدرسہ عربی سرکاری (دہلی کالج) میں مدرس تھے اس مدرسہ کا پورا نصاب و نظام قدیم مدرسوں ہی کے مطابق تھا، یہیں حجۃ الاسلام حضرت مولانا محمد قاسم نانوتوی بانی دارالعلوم دیوبند سے مولانا رشید احمد گنگوہی کا تعلق ہوا جو ساری عمر رہا، آپ دونوں ہم درس تھے، دہلی میں معقولات کی بعض کتابیں آپ نے مفتی صدر الدین آزرہ سے بھی پڑھیں، آخر میں حضرت مولانا شاہ عبدالغنی مجددی کی خدمت میں رہ کر علم حدیث کی تحصیل کی، پھر سید الطائفہ حضرت حاجی امداد اللہ مہاجر کی خدمت میں رہ کر سلوک کی منزلیں طے کیں اور خلافت سے سرفراز ہوئے۔

تعلیم سے فراغت کے بعد کچھ دنوں سہارنپور میں نواب شائستہ خاں کے قلعہ میں آپ نے ملازمت کی، پھر گنگوہ میں حضرت شیخ عبدالقدوس گنگوہی کے حجرے کو اپنی قیام گاہ بنایا اور یہیں سے تعلیم و ارشاد، درس حدیث، فقہ و فتاویٰ اور اصلاح و تربیت کا سلسلہ اخیر عمر تک جاری رہا۔ اس دوران آپ کا ذریعہ معاش طب تھا۔

۱۸۵۷ء کی جنگ آزادی میں شاملی کے جہاد میں شریک ہوئے، معرکہ شاملی کے بعد گرفتاری کا وارنٹ آپ کے نام بھی جاری ہوا اور آپ کو گرفتار کر کے سہارنپور جیل بھیج دیا گیا، پھر وہاں سے مظفرنگر کے جیل میں منتقل کیا گیا، چھ مہینے آپ نے جیل میں گزارے، پھر رہائی ہو گئی۔

جیل سے رہائی کے بعد گنگوہ میں ہی پھر سے درس و تدریس اور افتا و ارشاد کا سلسلہ شروع فرمایا، صبح سے ۱۲ بجے تک طلبہ کو پڑھاتے تھے، ایک سال میں پوری صحاح ستہ ختم کر دینے کا التزام تھا، تین سو سے زائد حضرات نے آپ سے دورہ حدیث کی تکمیل کی۔ آخر عمر میں ضعف بصارت کی وجہ سے تدریس کا سلسلہ بند ہو گیا، مگر ارشاد و تلقین اور افتا کا سلسلہ جاری رہا، ۸ جمادی الاخریٰ ۱۳۲۳ھ مطابق ۱۱ اگست ۱۹۰۵ء جمعہ کے دن آپ کی وفات ہوئی۔

حدیث اور فقہ حضرت گنگوہی کے دو خاص موضوع تھے چنانچہ قیام گنگوہ کے زمانہ میں درس حدیث کے ساتھ فقہ و فتاویٰ کا سلسلہ جاری تھا اور ہندوستان کے علاوہ بیرون ملک سے بھی کثرت سے استفعا آپ کی خدمت میں آتے تھے، فقہ و فتاویٰ میں آپ کے مقام کا یہ حال تھا کہ حضرت مولانا محمد قاسم نانوتوی کے پاس جو استفعا آتے تھے حضرت نانوتوی عموماً وہ استفعا ات حضرت گنگوہی کے سپرد کر دیتے تھے آپ ان کے جوابات لکھتے تھے، اسی طرح حضرت

نانوتوی کی وفات کے بعد بھی دارالعلوم دیوبند میں آنے والے اہم استفتاءات آپ ہی کی خدمت میں بھیجے جاتے تھے آپ ان کے جوابات عنایت فرماتے تھے اور کبھی خود دارالعلوم تشریف لا کر استفتا کے جواب تحریر فرمایا کرتے تھے، آپ کی فقہی بصیرت کا اعتراف کرتے ہوئے محدث کبیر علامہ محمد انور شاہ کشمیری آپ کو فقیہ النفس کہا کرتے تھے اور آپ کو علامہ ابن عابدین شامی پر بھی ترجیح دیا کرتے تھے اور یہ بھی فرماتے تھے کہ اب سے ایک صدی پہلے تک اس شان کا فقیہ النفس جماعت علماء میں نظر نہیں آتا ہے۔

حضرت گنگوہی نے درس و تدریس اور فقہ و فتاویٰ کے ساتھ مسلمانوں کی داخلی خرابیوں کے سدباب اور اسلام میں مشرکانہ اوہام و عقائد کے نفوذ کی راہوں کو بند کرنے نیز مسلمانوں کی عظمت رفتہ بحال کرنے کی جدوجہد میں زندگی صرف کی جس کی وجہ سے تصنیف و تالیف کا زیادہ موقع نہیں مل سکا، تاہم آپ نے چند کتابیں تالیف فرمائی ہیں وہ اپنے موضوع سے متعلق گہری تحقیق پر مبنی ہیں ذیل میں آپ کی چند تالیفات کا ذکر کیا جاتا ہے:

(۱) سبیل الرشاد: مسلک احناف پر ایک طبقہ کی طرف سے جو شکوک و شبہات اور اعتراضات کئے جاتے ہیں اس کتاب میں ان کے مفصل اور مدلل جوابات دیئے گئے ہیں اور شکوک و شبہات کا ازالہ کیا گیا ہے، مثلاً آئین بالجہر، قراءت خلف الامام، رفع یدین اور تقلید وغیرہ سے متعلق اس میں تفصیلی بحث ہے۔

(۲) الرأی النجیح: اس رسالہ میں تراویح سے متعلق روایات کو جمع کیا گیا ہے پھر محدثانہ انداز میں روایات کے درمیان جمع و تطبیق کے ذریعہ رکعات تراویح، بیس رکعات ہونے کو واضح کیا ہے۔ یہ رسالہ فتاویٰ رشیدیہ میں بھی شامل ہے۔

(۳) أوثق العری: یہ دراصل آپ کا ایک مفصل فتویٰ ہے جس میں دیہات میں جمعہ کی فرضیت کے سلسلہ میں بحث کی گئی ہے، آپ دیہات میں جمعہ کی عدم فرضیت کو ثابت کرتے ہیں۔

(۴) ہدایۃ الشیعۃ: یہ رسالہ ایک شیعہ عالم کے سوالنامہ کا جواب ہے جس میں حضرت علی رضی اللہ عنہ کا خلیفہ بلا فصل ہونا، اماموں کو درجہ نبوت تک پہنچانا، حضرت فاطمہ رضی اللہ عنہا کی میراث فدک وغیرہ کے جوابات دیئے گئے ہیں۔

(۵) ہدایۃ المعتدی: اس رسالہ میں قراءت خلف الامام سے متعلق تفصیلی بحث کی گئی ہے۔

(۶) زیدۃ المناسک: یہ رسالہ حج و عمرہ کے مسائل پر لکھا گیا ہے جو بڑے سائز کے ساٹھ صفحات پر مشتمل ہے۔

(۷) فتاویٰ رشیدیۃ: یہ آپ کے فتاویٰ کا مجموعہ ہے، پہلے یہ فتاویٰ تین الگ الگ اجزاء میں تھے اب ان

سب کو ایک جگہ جمع کر دیا گیا ہے جن کی ضخامت پانچ سو صفحات ہے زیادہ تر فتاویٰ محفل میلاد اور بدعات وغیرہ کے رد پر ہیں۔ ان کے علاوہ آپ کے شاگرد حضرت مولانا یحییٰ کاندھلوی رحمہ اللہ نے درسی افادات کو قلم بند کیا تھا، چنانچہ بخاری، مسلم، ترمذی اور نسائی کے افادات کو ”لامع الدراری“، ”الحل المفہم“، ”الکوکب الدری“ اور ”الفیض

السمائی“ کے نام سے بعد میں شائع کر دیا گیا۔ (۱)

## مولانا مفتی عبدالوہاب ویلوری رحمۃ اللہ علیہ:

حضرت مولانا عبدالوہاب ویلوری رحمہ اللہ کی ولادت شہر ویلوری میں یکم جمادی الاولیٰ ۱۲۴۷ھ مطابق ۱۹ اکتوبر ۱۸۳۱ء بروز شنبہ ہوئی، تقریباً چار سال کی عمر میں والد محترم جناب مولانا عبدالقادر صاحب کا آبائی وطن آتور میں انتقال ہو گیا، ابتدائی تعلیم گھر محلے میں ہی ہوئی، علوم متداولہ کی تکمیل کے لیے مدراس گئے اور وہاں مولانا قاضی ارتضاعلی گوپاموئی کے جانشین مولانا غلام قادر مدراسی کی خدمت میں مسلسل سات سال رہ کر علوم متداولہ کی تکمیل کی۔ فراغت کے بعد وطن واپس آگئے البتہ تحصیل علم کے شوق نے مکہ معظمہ کے سفر پر مجبور کیا وہاں جا کر اکابر علماء و مشائخ سے علمی و روحانی کمالات سے فیض اٹھایا۔ مکہ معظمہ میں حضرت مولانا رحمت اللہ کیرانوی سے بعض کتب کی تکمیل کی اور فن مناظرہ پڑھا، مولانا سید محمد حسین پشاوروی مہاجر مکی سے علم حدیث اور اصول حدیث کی تکمیل کی، اور حاجی امداد اللہ مہاجر مکی سے شرف بیعت حاصل کر کے باطنی استفادہ کیا۔ اپنے وطن ویلور واپس آنے کے بعد مولانا شاہ عبداللطیف صاحب نقوی قادری رحمہ اللہ کی ذات گرامی سے اصلاح باطن کی تربیت پا کر اجازت و خلافت سے سرفراز ہوئے۔

اس کے بعد خدمت خلق، خدمت دین اور علوم شریعت کی نشر و اشاعت کو اپنی زندگی کا نصب العین بنایا، انہی دنوں سفر حیدرآباد کے دوران جب ڈپٹی کلکٹر کا منصب پیش کیا گیا تو قبول کرنے سے معذرت کر دی۔ حیدرآباد سے وطن واپسی کے بعد خدمات کا آغاز و عطا و ارشاد سے کیا اور اسے امت مسلمہ کی اصلاح کا ذریعہ بنایا، لیکن مولانا عبدالغنی کے مشورہ سے درس و تدریس اور تعلیم و تربیت کے ذریعہ علماء و مصلحین کی ایک جماعت تیار کرنے کا منصوبہ بنایا جو آگے چل کر مدرسہ باقیات صالحات کی شکل میں ظاہر ہوا۔

اس مدرسہ کے قیام کے پیش نظر ایسے جانناز مخلص رجال کار کی تیاری تھی جو علوم دینیہ کی نشر و اشاعت کے ساتھ امت مسلمہ میں اتباع سنت اور رد بدعت پر وسیع پیمانے پر خدمات انجام دے سکیں، ۱۳۰۱ھ میں اس ادارہ نے درس و تدریس کے نئے نظام کے ساتھ مدرسہ باقیات صالحات کا قالب اختیار کیا۔

۱۳۱۴ھ میں اس مدرسہ کا پہلا جلسہ دستار فضیلت منعقد ہوا جس میں بانی دارالعلوم دیوبند حضرت مولانا محمد قاسم نانوتوی رحمہ اللہ کے صاحبزادے حضرت مولانا حافظ محمد احمد صاحب کو مدعو کیا گیا۔ اس مدرسہ کو جنوب میں ام المدارس کے لقب سے یاد کیا جاتا ہے۔ حضرت مولانا سید عبدالحی لکھنوی زہد الخواطر میں لکھتے ہیں کہ مولانا وہ پہلے شخص ہیں جنہوں نے معبر (تھمنا ڈو) مللیا اور جنوبی ہند کے بیشتر علاقوں میں علم دین کی نشر و اشاعت کا کارنامہ انجام دیا جب کہ ان علاقوں میں اس علم شریف کے آثار و نقوش موجود چکے تھے۔

غرض حضرت کی ذات گرامی سے دعوت و تبلیغ، احیاء دین، تزکیہ و احسان اور رد بدعات کے جو عظیم کارنامے انجام

پائے ان کی بنا پر پورے وثوق کے ساتھ کہا جاسکتا ہے کہ آپ کی ذات گرامی ایک عہد آفریں شخصیت تھی جن کے تذکرے کے بغیر جنوبی ہند کی دینی و ملی تاریخ نامکمل رہے گی۔

مختصر علالت کے بعد ۲۲ ربیع الثانی ۱۳۳۷ھ بروز شنبہ داعی اجل کو اس حال میں لبیک کہا کہ زبان پر اللہ اللہ کا ذکر جاری تھا اور چہرہ انور پر سرور و تبسم کے آثار تھے۔

حضرت مولانا عبدالوہاب رحمہ اللہ کی حیات طیبہ کی طویل مدت میں ہزاروں فتاویٰ جاری ہوئے ہوں گے مگر ان کا ایک ذخیرہ مدرسہ باقیات صالحات کے رجسٹروں میں محفوظ تھا، ان کو پہلے دو نئے رجسٹروں میں بعینہ نقل کرایا گیا۔ فتاویٰ عام طور پر جنوب میں بولی جانے والی دکھنی اردو کے اسلوب اور محاوروں پر مرقوم تھے، مولانا محمد یعقوب صاحب مرتب فتاویٰ باقیات صالحات نے مفہوم و مراد میں ذرا بھی تغیر کئے بغیر صرف اردو زبان کے قالب میں ڈھالنے کی کوشش کی ہے فتاویٰ کی بیشتر تعداد بانی مدرسہ کے دور کی ہیں اور حضرت ہی کے قلم مبارک سے تحریر ہوئے ہیں البتہ چند فتاویٰ دور ثانی یعنی حضرت مولانا ضیاء الدین محمد صاحب کے ہیں۔ (۱)

### حضرت مولانا ابوالحسنات محمد عبدالحئی رحمہ اللہ:

حضرت مولانا ابوالحسنات محمد عبدالحئی لکھنوی رحمہ اللہ کی ولادت سہ شنبہ ۲۶ ذی قعدہ ۱۲۶۴ھ کو مشہور عالم دین حضرت مولانا عبدالحلیم لکھنوی کے گھر باندہ شہر میں ہوئی، ولادت کے ساتویں روز عبدالحئی نام رکھا گیا اور بالغ ہو جانے کے بعد کنیت ابوالحسنات تجویز کی گئی، پانچ سال کی عمر میں حفظ قرآن شروع کیا اور دسویں سال حفظ قرآن کے ساتھ ساتھ اردو فارسی علوم کی تعلیم مکمل کی، اس کے بعد علوم عربیہ کی تعلیم حاصل کی، علم حدیث، تفسیر، فقہ و اصول فقہ اور دیگر علوم کی تکمیل اپنے والد بزرگوار سے کی، البتہ علوم ریاضی کی تکمیل کے لیے اپنے والد کے ماموں اور استاذ حضرت مولانا محمد نعمت اللہ صاحب ماہر ریاضیات کی طرف رجوع کیا، مولانا موصوف فرماتے تھے کہ میں ان کا آخری شاگرد ہوں۔ مولانا نے سترہ سال کی عمر میں جملہ علوم حدیث و تفسیر، فقہ و اصول فقہ، ریاضی و فلسفہ وغیرہ سے فراغت حاصل کی، اور والد بزرگوار نے اجازت دے دی، والد کے علاوہ دیگر حضرات مثلاً الشیخ الجمال الحنفی المکی، السید احمد دحلان الشافعی المکی، السید محمد بن عبداللہ المدنی حنبلی نے بھی اجازت دی ہے۔

مولانا کو دوران تعلیم سے ہی تصنیف و تالیف کا ذوق و شوق تھا اور یہی وجہ تھی کہ قلیل عرصہ میں مولانا نے درسی کتابوں کی شرح و حواشی اور تعلیقات بے شمار تحریر فرمائیں، جس کا اندازہ بخوبی وہی لگا سکتا ہے، جو اس میدان کا مرد ہو اور ذوق علمی رکھتا ہو اور مشغلہ درس و تدریس ہو کہ حضرت مولانا نے کس قدر جانفشانی اور محنت و کاوش سے یہ گرانقدر سرمایہ اوراق میں جمع کیا ہے اور طالبین کس قدر مستفید ہو رہے ہیں اور مولانا کی یہ خدمت کسی ایک علم کے ساتھ مخصوص

نہیں بلکہ نحو صرف، منطق، حکمت، فلسفہ، تاریخ سے آگے بڑھ کر حدیث و فقہ کی جو خدمات انجام دیں اہل علم اس کو بھلا نہ سکیں گے، حدیث میں موطا امام محمد پر مشہور و معروف حاشیہ التعلیق الممجد کے نام سے ہمیشہ باقی رہنے والی یادگار ہے، فقہ میں جو مولانا کا خصوصی فن تھا اور اسی میں زندگی کے بیش بہا ایام صرف کر دیئے، ایسے نادر و نایاب ذخائر جمع کر دیئے جنہیں کسی زمانہ میں فراموش اور نظر انداز نہیں کیا جاسکتا ہے، موجودہ دور کے تمام مدارس میں مقبول اور مروجہ کتاب شرح و قیایہ کی بڑی خدمت کی، سب سے پہلے ایک مختصر حاشیہ لکھا، جو حاشیہ قدیم کے نام سے موسوم ہے، اس کے بعد مستقل طور پر مفصل و مدلل شرح تحریر فرمائی جس کو سعایۃ کے نام سے یاد کیا جاتا ہے اور پھر ایک حاشیہ عمدۃ الرعاۃ کے نام سے تحریر فرمایا۔ فقہ حنفی کی مسلمہ کتاب ہدایۃ کی بھی خدمت کی اور اس پر حاشیہ لکھا، اس کے علاوہ بہت سے رسائل حسب ضرورت مختلف موضوعات اور متفرق مسائل پر تحریر فرمائے، جن کے حوالے شرح و قیایہ کے حواشی میں ملتے ہیں، اس کے علاوہ نحو میں خیر الکلام، صرف میں التبیان، مناظرہ میں الهدیۃ المختارۃ، منطق میں رسالۃ قطبیۃ کے حواشی الزاهد پر تعلیقات قدیمہ و جدیدہ، دیگر اہم کتابوں میں، تاریخ ابن الخلان بآباء علماء ہندوستان، الرفع والتکمیل فی الجرح والتعذیل، القول الجازم فی سقوط الحد بنکاح المحارم نفع المفتی والسائل بجمع متفرقات المسائل، النافع الكبير لمن يطالع الجامع الصغير، طرب الأمثال فی تراجم الأفاضل، زجر الناس علی إنکار آثار ابن عباسؓ، امام الکلام فیما يتعلق بالقراءۃ خلف الإمام، دافع الوسواس فی آثار ابن عباسؓ، الآیات البینات علی وجوه الأنبياء فی الطبقات، الآثار المرفوعة فی الأخبار الموضوعه، الفوائد البهیة فی تراجم الحنفیۃ، أحكام القنطرة فی أحكام البسملۃ، وغیرہ قابل ذکر اور قابل استفادہ ہیں، اور بہت سی تالیفات ایسی ہیں جو آج تک طبع ہی نہ ہو سکیں۔ عموماً مولانا کی تالیفات نوے کے قریب بتائی جاتی ہیں۔

مولانا موصوف کو فقہ سے خصوصی تعلق اور ذوق و شوق کے ساتھ ایک حد تک مناسبت بھی تھی جس کا اندازہ مجموعہ فتاویٰ عبدالحیٰ سے بخوبی ہو سکتا ہے، جس میں جملہ احکام فقہیہ کو بہت اچھے اور مناسب انداز میں اختصار کے ساتھ مگر مدلل بیان کیا گیا ہے، اور بعض مسائل ضروریہ میں تفصیل بھی ہے، تمام مسائل کے مطالعہ سے معلوم ہوتا ہے کہ آپ نے ہر مسئلہ کو پہلے کتاب اللہ، سنت رسول اللہ صلی اللہ علیہ وسلم اور پھر فقہاء کے اقوال و افعال اور ان کی کتابوں کے حوالوں سے ثابت کیا ہے۔ (۱)

حضرت مولانا خلیل احمد سہارنپوری رحمۃ اللہ علیہ:

مولانا خلیل احمد سہارنپوری رحمہ اللہ کی ولادت آخرفصل المظفر ۱۲۶۹ھ مطابق دسمبر ۱۸۵۲ء میں آپ کے نانہالی

قصبہ نانوتہ میں ہوئی۔ آپ کا آبائی مکان اسی ضلع سہارنپور کا ایک چھوٹا سا قصبہ انہیڈ ہے جو آٹھویں صدی ہجری سے آباد ہوا، اس بستی میں متعدد علما اور اہل کمال پیدا ہوئے۔

آپ کی تعلیم کا رسمی آغاز بزرگ عالم دین اور اپنے نانا مولانا مملوک علی صاحب کے ذریعہ ہوا آپ نے بہت کم عمر میں قرآن شریف ناظرہ پڑھ لیا اور اردو فارسی وغیرہ کی تعلیم حاصل کر لی تھی، گیارہ سال کی عمر میں تعلیم کی غرض سے اپنے چچا مولانا انصار علی کے ساتھ گوالیار چلے گئے اور وہاں ان سے میزان الصرف، صرف میر اور پنج گنج وغیرہ پڑھیں آپ کے والد صاحب گوالیار ہی میں ملازم تھے لیکن کچھ دنوں بعد انہوں نے ملازمت چھوڑ دی اور انہیڈ واپس ہونے لگے تو آپ بھی والد صاحب کے ساتھ گھر چلے آئے اور گھر پر ہی مولانا سخاوت علی صاحب سے کافیہ تک کی تعلیم حاصل کی۔ گھر پر چوں کہ تعلیم کا انتظام زیادہ اچھا نہیں تھا اس لیے آپ نے انگریزی پڑھنے کے لیے اسکول میں داخلہ لے لیا لیکن چھ مہینہ بعد جب محرم ۱۲۸۳ھ مطابق مئی ۱۸۶۶ء میں دارالعلوم دیوبند کی بنیاد پڑی، جہاں آپ کے ماموں مولانا یعقوب نانوتوی صدر مدرس تھے تو انہوں نے ۱۲۸۵ھ میں آپ کو دارالعلوم میں داخل کر دیا، دارالعلوم میں شرح تہذیب وغیرہ پڑھ کر مظاہر علوم چلے گئے وہاں تفسیر، حدیث، فقہ، عقائد، کلام وغیرہ پڑھنے کے بعد پھر ۱۲۸۹ھ میں دارالعلوم آکر منطق، فلسفہ، تاریخ و ادب کی اعلیٰ کتابیں پڑھ کر تعلیمی سلسلہ سے فراغت حاصل کی۔

دارالعلوم دیوبند سے تکمیل علوم کے بعد مظاہر علوم میں آپ مدرس مقرر ہوئے، مگر چوں کہ آپ کو عربی ادب کا شوق تھا اور اس حوالہ سے آپ مولانا فیض الحسن ادیب سے بے حد متاثر تھے، مولانا فیض الحسن اس وقت لاہور یونیورسٹی میں مدرس تھے، چنانچہ آپ مظاہر علوم چھوڑ کر لاہور تشریف لے گئے، اور مولانا موصوف سے عربی ادب سیکھا اور مقامات حریری، دیوان منہی وغیرہ پڑھیں، لاہور سے واپسی کے بعد آپ دارالعلوم دیوبند اپنے ماموں مولانا یعقوب صاحب کے پاس پہنچے مولانا یعقوب صاحب نے آپ کے عربیت کی ذوق کو مزید فروغ دینے اور تقویت پہنچانے کے لیے عربی کی مشہور کتاب ”قاموس“ کا ترجمہ کرنے کے لیے منصوری بھیج دیا، وہاں ایک دو ماہ قیام کے بعد آپ وطن واپس آ گئے اور مدرسہ عربیہ منگور میں خدمت انجام دینے لگے۔ پھر جب مولوی جمال الدین (جو بھوپال میں مدارالمہام تھے) نے مولانا یعقوب صاحب کو بھوپال آنے کی دعوت دی تو انہوں نے دارالعلوم چھوڑنا مناسب نہیں سمجھا اور اپنی جگہ مولانا خلیل احمد صاحب کو ۱۲۹۳ھ میں بھوپال بھیج دیا تاہم بھوپال آپ کے مزاج کے موافق نہیں ہو سکا اور چند ہی ماہ بعد آپ حج کے لیے چلے گئے، حج سے واپسی کے بعد مولانا یعقوب صاحب نے آپ کو بھاول پور بھیج دیا، پھر ۱۲۹۷ھ میں آپ نے دوبارہ حج کا ارادہ فرمایا اور اس حج سے واپسی کے بعد حضرت مولانا رشید احمد گنگوہی نے آپ کو مدرسہ مصباح العلوم بریلی کا صدر مدرس بنا کر بھیج دیا۔ ۱۳۰۸ھ میں حضرت گنگوہی کے ارشاد پر آپ دارالعلوم دیوبند تشریف لائے اور بحیثیت استاد دوم (نائب مدرس اعلیٰ) آپ کا تقرر ہوا پھر حضرت گنگوہی کے حکم سے ۱۳۰۸ھ جمادی

الاخریٰ ۱۳۱۴ھ مطابق نومبر ۱۸۹۶ء کو آپ مظاہر علوم تشریف لے گئے اور وہاں صدر مدرس کی حیثیت سے آپ کا تقرر ہوا اور ۱۳۲۵ھ میں آپ کو وہاں ناظم بنایا گیا پھر اواخر عمر (شوال ۱۳۴۴ھ) میں ہجرت کر کے مدینہ منورہ چلے گئے۔

غرض آپ کا علمی تعلق دارالعلوم دیوبند اور مظاہر علوم سہارنپور دونوں اداروں سے رہا ہے جس کی وجہ سے دونوں ادارے آپ کو اپنی طرف منسوب کرنے میں فخر محسوس کرتے ہیں اور آپ کی خدمات کو بجا طور پر اپنے ایک فاضل کی خدمت تصور کرتے ہیں کیوں کہ احادیث و فقہ کی تعلیم سے فراغت تو آپ نے مظاہر علوم سے حاصل کی تھی لیکن دارالعلوم کے قیام کی ابتدا ہی میں آپ نے دارالعلوم میں داخلہ لیا اور مختلف کتابیں پڑھیں اور مظاہر علوم سے کتب حدیث پڑھنے کے بعد پھر منطق و فلسفہ اور ادب و تاریخ وغیرہ کی کتابیں دارالعلوم دیوبند میں آکر پڑھیں، اس طرح آپ کی تعلیم کا ابتدائی ادارہ بھی دارالعلوم دیوبند ہے اور آپ کی تعلیم کی فراغت بھی دارالعلوم دیوبند ہی سے ہوئی، نیز آپ کی تدریسی زندگی کا بھی بعض حصہ دارالعلوم دیوبند میں اور بعض حصہ مظاہر علوم سہارنپور میں گذرا، اس لیے صحیح بات یہ ہے کہ دونوں اداروں سے آپ کا تعلق یکساں رہا ہے اور آپ دونوں اداروں کے لیے قابل فخر سپوت کا درجہ رکھتے ہیں۔

جیسا کہ مذکور ہوا کہ حضرت مولانا خلیل احمد سہارنپوری متعدد علوم و فنون کے متبحر عالم تھے تاہم حدیث و فقہ سے آپ کو خاص مناسبت تھی اور یہ مناسبت حضرت مولانا رشید احمد گنگوہی جیسی فقیہ النفس شخصیت کی سرپرستی اور شفقت و عنایت کی وجہ سے آپ میں پیدا ہوئی تھی۔

علامہ انور شاہ کشمیری نے ایک مرتبہ دوران سبق طلبہ کے سامنے فقہ میں آپ کے یکتائے روزگار اور یگانہ زمانہ ہونے کو اس طرح بیان کیا کہ دیکھو پڑھانے والے مدرس بہت ہیں مگر آج فقیہ ایک ہی شخص ہے اور علامہ نے آپ کی شان میں ایک قصیدہ لکھا جس کے چند اشعار اس طرح ہیں:

و نور مستبین کالنہار

إمام قدوة عدل أمين

وأضحى فى الرواية كالممدار

إليه المنتهى حفظاً و فقهاً

و کوثر علمہ بالخیر جار

فقیہ النفس مجتہد مطاع

ماضی قریب کے مشہور عالم و مفکر حضرت مولانا ابوالحسن علی ندوی رحمۃ اللہ علیہ آپ کی شان تفقہ کے بارے میں لکھتے ہیں:

ہمارے اس عہد میں جن چیدہ اور برگزیدہ علما کو اس دولت علم و حکمت دین سے بہرہ وافر ملا، جس کو حدیث میں ”من یرد اللہ بہ خیراً یفقہ فی الدین“ کے عمیق و جامع الفاظ سے ادا کیا گیا ہے، ان میں حضرت مولانا خلیل احمد سہارنپوری خاص مقام رکھتے ہیں اور اس کے حامل و متصف کو فقیہ النفس کے لفظ سے ہماری کتابوں میں یاد کیا گیا ہے۔

حضرت مولانا کی دینی و ملی خدمات یوں تو بہت سے اہم عنوانات پر پھیلی ہوئی ہیں تاہم فقہ و فتاویٰ آپ کی خدمات کا ایک خاص مرکز قرار دیا جاسکتا ہے، فقہ و فتاویٰ کا کام آپ نے طالب علمی کے آخری دور اور زمانہ تدریس کے ابتدائی

ایام سے ہی شروع فرمادیا تھا اور آپ کے فتاویٰ پر اساتذہ کو اس قدر اعتماد اور عوام کو ایسا اطمینان ہوتا تھا کہ لوگ کثرت سے آپ کی طرف رجوع ہوتے تھے اور آپ اپنی نوعمری (۲۷ سال کی عمر) میں ہی اہل فتاویٰ میں شمار ہونے لگے اور آپ کے گہر بارقلم سے ہزاروں مسلمانوں کے مسائل حل ہونے لگے جو مسائل سخت اور پیچیدہ ہوتے تھے اور جنہیں بڑے بڑے جید علماء حل نہیں کر پاتے تھے، ایسے وقت میں وہ آپ سے رجوع کرتے تھے یا آپ کی خدمت میں وہ مسائل بھیج دیتے تھے چنانچہ شیخ الہند مولانا محمود الحسن دیوبندی، شاہ عبدالرحیم رائے پوری، علامہ انور شاہ کشمیری، مولانا اشرف علی تھانوی اور مفتی عزیز الرحمن عثمانی رحمہم اللہ جیسے اساطین بھی آپ سے رجوع کرتے یا آپ کی خدمت میں استفتا بھیج دیتے تھے اور آپ ان سب کا بڑی باریک بینی سے تحقیقی جواب عنایت فرماتے تھے۔

سالہا سال آپ نے مدرسہ مظاہر علوم کے دارالافتاء کی نگرانی و سرپرستی فرمائی اور آپ کے دستخط و تصدیق کے بغیر کوئی فتویٰ وہاں سے جاری نہیں ہوتا تھا، آپ کے فتاویٰ کا ایک مجموعہ فتاویٰ خلیلیہ (فتاویٰ مظاہر علوم) کے نام سے شائع ہوا ہے جو یقیناً علم و تحقیق کی دنیا کے لیے ایک نایاب تحفہ ہے۔

شوال ۱۳۴۲ھ کو آپ ہجرت کر کے مدینہ چلے گئے تھے، اس کے ڈیڑھ سال بعد ۱۵ ربیع الثانی ۱۳۴۶ھ مطابق ۱۲ اکتوبر ۱۹۶۷ء کو عمر کی ۷۷ بہاریں گزار کر فالج کے مرض میں اس دارفانی سے رحلت فرما گئے اور جنت البقیع میں حضرت عثمان ذی النورینؓ کے قریب اور اپنے شیخ عبدالغنی المجددی مہاجر مدنی کے بازو میں مدفون ہوئے۔

آپ کے گہر بارقلم سے بہت سارے موضوعات پر علمی و تحقیقی کتابیں شائع ہوئیں جن کو اہل علم کے درمیان سند کا درجہ حاصل ہوا، ذیل میں ان کتابوں کا نام اور مختصر تعارف پیش کیا جا رہا ہے۔

(۱) مطرقة الكرامة على مرآة الإمامة: یہ کتاب روافض کے رد میں لکھی گئی تھی جو ۷۲ صفحات پر مشتمل ہے پہلی مرتبہ اس کی اشاعت ۱۳۲۰ھ میں ہوئی۔

(۲) المہند علی المفند: آپ نے علماء مدینہ منورہ کے ستائیس سوالات کے جوابات تحریر فرمائے تھے جو ۶۴ صفحات پر پھیلے ہوئے تھے اس کو کتابی شکل دے دی گئی اور پہلی مرتبہ ۱۳۲۵ھ میں اس کی اشاعت ہوئی۔

(۳) براہین قاطعة على ظلام انوار ساطعة: یہ کتاب رد بدعات میں لکھی گئی ہے جو ۲۷۹ صفحات پر مشتمل ہے اس کی اشاعت ۱۳۰۴ھ میں ہوئی تھی۔

(۴) إتمام النعم: یہ دراصل تبویب الحکم کا اردو ترجمہ ہے جو سید الطائفہ حاجی امداد اللہ مہاجر کی کے حکم سے ۱۳۱۳ھ میں آپ نے کیا تھا پھر مولانا عبداللہ گنگوہی نے اس کی شرح و توضیح کی اور شیخ الحدیث حضرت مولانا زکریا علیہ الرحمہ نے اس پر طویل مقدمہ تحریر فرمایا، اس طرح یہ کتاب ۲۶۸ صفحات میں شائع ہوئی۔

(۵) ہدایات الرشید: یہ کتاب بھی روافض کے رد میں لکھی گئی ہے جو ۲۸۸ صفحات پر مشتمل ہے یہ کتاب پہلی مرتبہ ۱۳۰۶ھ میں شائع ہوئی۔



(۶) سوال از جمیع علماء شیعہ: علمائے شیعہ سے کئے گئے متعدد سوالات کا مجموعہ ہے جو ایک کتاب کی شکل اختیار کر گیا ہے۔

(۷) تنشيط الأذهان فی تحقیق محل الأذان: خطبہ جمعہ کی اذان مسجد کے اندر دی جائے یا باہر اس سلسلہ میں یہ ایک تحقیقی اور تفصیلی مقالہ ہے۔

(۸) بذل المجهود فی حل أبی داؤد: اس کتاب کو مولانا کا بڑا علمی کارنامہ قرار دیا گیا ہے، ربیع الاول ۱۳۳۵ھ سے شعبان ۱۳۳۵ھ تک دس سال کے طویل عرصہ میں آپ نے اس کام کو مکمل فرمایا، یہ کتاب پانچ جلدوں میں پھیلی ہوئی ہے جس کے صفحات کی تعداد ۱۹۳۸ ہے۔

(۹) فتاویٰ خلیلیہ: آپ کے ان فتاویٰ کا مجموعہ ہے جو آپ نے مظاہر علوم کے دارالافتاء سے جاری فرمائے تھے اسی لیے اس کو فتاویٰ مظاہر علوم کے نام سے بھی جانا جاتا ہے اس کو مولانا سید محمد خالد نے مرتب کیا ہے۔ (۱)

### حضرت مولانا مفتی عزیز الرحمن عثمانی صاحب:

حضرت مولانا مفتی عزیز الرحمن عثمانی رحمہ اللہ کا تاریخی نام ظفر الدین تھا، دیوبند ضلع سہارنپور میں ۱۲۷۵ھ میں پیدا ہوئے، والد گرامی مولانا فضل الرحمن صاحب دارالعلوم کے بانیوں میں تھے، مولانا حبیب الرحمن صاحب (مہتمم دارالعلوم دیوبند) کے آپ بڑے بھائی اور مولانا شبیر احمد عثمانی کے علاقائی بھائی تھے۔

قاعدہ اور ناظرہ قرآن شریف کی تعلیم اپنے گھر میں ہی والد صاحب سے حاصل کی، پھر ۱۲۸۴ھ میں جب دارالعلوم دیوبند میں درجہ حفظ قرآن شریف جاری ہوا تو ان کو دارالعلوم کے اس درجہ میں داخل کر دیا گیا اور ۱۲۸۷ھ میں قرآن مجید حفظ مکمل کر لیا، حفظ کی تکمیل کے بعد دارالعلوم ہی میں درس نظامی کی مکمل تعلیم حاصل کی اور ۱۲۹۵ھ میں بخاری شریف، مسلم شریف وغیرہ کا امتحان دے کر دورہ حدیث سے فراغت حاصل کی، تاہم ۱۲۹۷ھ تک دارالعلوم ہی میں تعلیم و تعلم کا مزید سلسلہ جاری رکھا اور تمام علوم عربیہ کی تکمیل کی۔

تعلیم سے فراغت کے بعد ۱۲۹۹ھ میں کچھ عرصہ دارالعلوم ہی میں معین المدرسین کی حیثیت سے تدریسی خدمت انجام دیتے رہے اس دوران مولانا یعقوب صاحب کی نگرانی میں فتاویٰ نویسی کی خدمت بھی انجام دی، پھر ۱۳۰۰ھ میں مدرسہ اسلامیہ اندر کوٹ (میرٹھ) مدرس بنا کر بھیج دیئے گئے، وہاں انہوں نے کئی سال تک تدریسی خدمت انجام دی، ۱۳۰۹ھ میں اکابر دارالعلوم نے نائب مہتمم کی حیثیت سے نام پیش کیا اور دارالعلوم آگے پھر ایک سال بعد یہاں مفتی اور مدرس مقرر کئے گئے۔

افتا کا کام فراغت کے بعد دارالعلوم میں معین مدرس کے زمانہ سے ہی شروع کر دیا تھا، اس وقت افتا کا کام حضرت

مولانا یعقوب صاحب (صدر مدرس دارالعلوم دیوبند) کی نگرانی میں کیا کرتے تھے، پھر جب ۱۳۰۹ھ میں نائب مہتمم کی حیثیت سے دارالعلوم لائے گئے، اس وقت آپ تدریس اور انتظامی امور کے ساتھ افتا کی خدمت بھی انجام دیتے تھے اور بالآخر جب ۱۳۱۰ھ میں دارالعلوم دیوبند میں مستقل دارالافتاء قائم کرنے کی تجویز منظور ہوئی تو حضرت مولانا رشید احمد گنگوہی نے وہ تمام جوہر جو ایک ذمہ دار مفتی میں درکار ہیں آپ کے اندر دیکھ کر دارالافتاء کا صدر مفتی نامزد کیا تو آپ نے نیابت اہتمام کا انتظامی کام چھوڑ کر مستقل فتاویٰ نویسی کی خدمت شروع کر دی، اس کے بعد تو فتاویٰ نویسی زندگی کا ایک اہم حصہ بن گیا اور موت تک یہ سلسلہ جاری رہا۔

حضرت مفتی صاحب نے تقریباً چالیس سال دارالعلوم دیوبند کے دارالافتاء میں خدمت انجام دی، اس عرصہ میں بڑے بڑے پیچیدہ اور مشکل سوالات کے جواب قلمبند فرمائے، سیکڑوں فتاویٰ ایسے بھی تحریر فرمائے جو نہ صرف فتویٰ بلکہ معرکہ الآراء مہمات میں محاکمہ کی حیثیت رکھتے ہیں، سفر میں بھی دارالافتاء کی ڈاک آپ کے ساتھ رہتی تھی اور مراجعت کتب کے بغیر اپنی خداداد ذہانت اور بے پناہ صلاحیت کی وجہ سے بے تکلف فتاویٰ لکھاتے رہتے تھے، تاریخ دارالعلوم میں آپ کی شان تفقہ کو اس طرح بیان کیا گیا ہے:

”یوں تو فتاویٰ ہر زمانہ میں لکھے گئے ہیں مگر فتاویٰ نویسی کا جو کمال حضرت مفتی صاحب کو حاصل تھا یہ کمال جماعت دیوبند میں صرف تین ہی شخصیتوں کے حصہ میں آیا تھا ایک حضرت مولانا رشید احمد گنگوہی، دوسرے حضرت مفتی صاحب اور تیسرے حضرت مفتی کفایت اللہ دہلوی“۔ (۱)

۱۳۴۷ھ میں مفتی صاحب چند ماہ کے لئے جامعہ ڈبھیل بخاری کا درس مکمل کرنے تشریف لے گئے تھے جمادی الاخریٰ میں وہاں سے واپس دیوبند تشریف لارہے تھے کہ راستہ میں طبیعت خراب ہوگئی، اسی علالت میں ۱۷ جمادی الثانی ۱۳۴۷ھ مطابق ۱۹۲۸ء کی شب میں انتقال ہوا دوسرے دن جنازہ ہوا، نماز جنازہ مولانا اصغر حسین صاحب نے پڑھائی اور مزار قاسمی دیوبند میں تدفین عمل میں آئی۔

فتاویٰ نویسی کے اس مہتمم بالشان کام اور دارالعلوم کے بعض ذمہ داریوں کی وجہ سے مستقل تصنیف و تالیف کا وقت نہیں مل سکا، تاہم آپ کے علمی سرمایہ میں گہر بار قلم سے لکھے گئے وہ بیش قیمت فتاویٰ ہیں جو دارالعلوم کے دارالافتاء سے جاری فرمائے، ان میں سے ۱۸-۱۹ سال (۱۳۱۰ھ سے ۱۳۲۷ھ تک) کے فتاویٰ تو بالکل محفوظ نہیں رہ سکے اور ۱۳۲۹ھ سے ۱۳۳۲ھ تک کے بعض ہی فتاویٰ کی نقل محفوظ کی جاسکی، ۱۳۳۳ھ کے بعد سے فتاویٰ کی نقل رکھنے کا باضابطہ اہتمام کیا گیا، چنانچہ ۱۳۲۹ھ سے ۱۳۳۴ھ تک لکھے گئے فتاویٰ کو حضرت مولانا مفتی محمد شفیع صاحب نے فتاویٰ دارالعلوم دیوبند اور عزیز الفتاویٰ کے نام سے مرتب کیا تھا جو پہلے آٹھ جلدوں میں تھی، اب سات سوچون (۷۵۴) صفحات پر مشتمل ایک ضخیم جلد میں ”فتاویٰ دارالعلوم یعنی عزیز الفتاویٰ“ کے نام سے طبع شدہ ہے

اور اس کی دوسری جلد میں خود مفتی محمد شفیع صاحب کے فتاویٰ ہیں جس کو ”فتاویٰ دارالعلوم یعنی امداد المفتیین“ کا نام دیا گیا ہے۔ (۱)

مفتی صاحب کے فتاویٰ کے کل چودہ ضخیم رجسٹروں میں سے مفتی محمد شفیع صاحب نے صرف دو رجسٹروں کو مرتب فرمایا تھا بارہ رجسٹر باقی تھے، ان کے باقی فتاویٰ کو مفتی ظفر الدین مفتاحی علیہ الرحمہ نے بارہ ضخیم جلدوں میں مرتب فرمایا اور ہر مسئلہ کا حوالہ اور عربی کتابوں کی عبارت بھی نقل کر دی ہے جس کی وجہ سے ان فتاویٰ کے استناد و اعتماد میں اور بھی اضافہ ہو گیا ہے۔ ان بیش قیمت فتوؤں کے علاوہ تفسیر جلالین کا اردو ترجمہ اور حضرت شاہ عبدالعزیز محدث دہلوی کے رسالہ میزان البلاغہ کا حاشیہ بھی علمی سرمایوں میں ہے۔ (۲)

### حضرت مولانا اشرف علی تھانوی رحمۃ اللہ علیہ:

حکیم الامت حضرت مولانا اشرف علی تھانوی رحمہ اللہ کی پیدائش ۵/ربیع الثانی ۱۲۸۰ھ چہار شنبہ کو صبح کے وقت ہوئی پیدائشی وطن تھانہ بھون ضلع مظفرنگر (یوپی) ہے، تاریخی نام کرم عظیم اور والد کا نام شیخ عبدالحق تھا، سلسلہ نسب خلیفہ دوم حضرت عمر فاروق رضی اللہ عنہ سے ملتا ہے۔

ابتدائی تعلیم تھانہ بھون میں ہوئی۔ ۱۲۹۵ھ میں جب عمر ۱۵ سال کی تھی، دارالعلوم دیوبند میں داخلہ لیا، وہاں حجتہ الاسلام حضرت مولانا محمد قاسم نانوتوی، شیخ الہند حضرت مولانا محمود حسن دیوبندی، حضرت مولانا یعقوب صاحب نانوتوی جیسے اکابر اور اساطین امت سے استفادہ کا موقع ملا، دارالعلوم دیوبند میں پانچ سال قیام کیا، اس دوران علوم عقلیہ و نقلیہ کی مختلف کتابیں پڑھنے کے ساتھ مولانا یعقوب صاحب سے فتاویٰ نویسی کی بھی تربیت حاصل کی۔ ۱۳۰۰ھ میں دارالعلوم دیوبند سے فارغ ہوئے۔ فراغت کے بعد مدرسہ فیض عام کانپور تشریف لے گئے، پھر کچھ عرصہ بعد وہیں مدرسہ جامع العلوم میں ۱۳۱۵ھ تک خدمت انجام دی، درس و تدریس اور افتاء کے علاوہ اصلاحی کام بھی خوب کیا، شہر کانپور بدعات و خرافات کا گڑھ بنا ہوا تھا، مسلسل اور مخلصانہ جدوجہد سے اس میں بڑی حد تک کمی آئی۔

حکیم الامت حضرت تھانوی اپنے دور کے مجدد تھے، ٹھیک چودہویں صدی کے آغاز میں دینی و اصلاحی خدمات کی شروعات کی اور پوری زندگی اسی میں لگے رہے اور دین کے تمام پہلوؤں سے اسلام اور مسلمانوں کی خدمت کی۔ وہ محدث، فقیہ، مفسر، واعظ، مصنف اور صوتی تھے۔ مختلف موضوعات پر متعدد کتابیں تصنیف فرمائیں، اعلیٰ السنن کے مقدمہ میں مولانا محمد تقی عثمانی لکھتے ہیں کہ آپ اپنے زمانہ کے سب سے کثیر التصانیف اور ہمہ جہت لکھنے والے مصنف تھے، تقریباً ایک ہزار چھوٹی بڑی مطبوعات چھوڑی ہیں۔ حکیم الامت حضرت مولانا اشرف علی تھانوی حضرت گنگوہی

(۱) عزیز الفتاویٰ: ۵۱۔

(۲) فضلاء دیوبند کی فقہی خدمات: ۲۲۷-۲۳۱۔

کے توسط سے سید الطائفہ حضرت حاجی امداد اللہ مہاجر کی سے بذریعہ مراسلت ۱۲۹۹ھ میں غائبانہ بیعت ہو گئے تھے، پھر ۱۳۰۱ھ کے اواخر میں حج سے فارغ ہو کر حاجی صاحب کی خدمت میں چند دنوں قیام فرمایا۔ پھر دوبارہ ۱۳۰۷ھ میں حج کیا اور ایک مدت تک حاجی صاحب کی خدمت میں رہ کر استفادہ کیا، پھر واپس آ کر کانپور ہی میں رہے، لیکن صفر ۱۳۱۵ھ میں حاجی صاحب کے مشورہ سے تھانہ بھون چلے آئے اور یہیں ”پیر محمد والی مسجد“ میں قیام فرمایا اور اخیر تک وہیں رہے، جہاں سے متعدد تصنیفی خدمات انجام دیں، یہ مسجد بیک وقت مدرسہ، دارالمصنفین، دارالمبلغین، خانقاہ اور انگریزوں کے خلاف جہاد کی تربیت گاہ تھی۔

۱۳۲۰ھ میں آپ کو دارالعلوم دیوبند کی مجلس شوریٰ کا رکن بنایا گیا اور حضرت شیخ الہند کی وفات کے چند سالوں بعد دارالعلوم کا سرپرست منتخب کیا گیا۔

حضرت حکیم الامت کی خدمات یوں تو ہمہ جہت ہیں لیکن فقہ اور تصوف میں سب سے زیادہ نمایاں ہیں، چنانچہ فقہ میں مہارت کی بنا پر طالب علمی کے زمانہ سے ہی حضرت مولانا یعقوب صاحب نانوتوی کی رہنمائی میں فتاویٰ نویسی شروع کر دی تھی، پھر جب کانپور تشریف لے گئے تو وہاں بھی نمایاں طور پر افتا کی خدمت انجام دی اور آخر میں جب قیام تھانہ بھون میں تھا تو یہاں بھی کثرت سے استفتاءات کے جوابات تحریر فرمایا کرتے تھے، اس کے علاوہ فقہ میں گرانقدر تصانیف بھی ہیں۔ فقہ و فتاویٰ میں آپ کے کام کا جو طریقہ تھا اس کا مختصر اذکر یہاں مناسب معلوم ہوتا ہے۔

(۱) فقہی مسائل میں نصوص سے اعتناء علماء دیوبند کی خصوصیت رہی ہے چنانچہ آپ میں بھی یہ وصف بدرجہ اتم پایا جاتا تھا، یہاں تک کہ نص قرآنی کے احکام کے استنباط کے سلسلہ میں باضابطہ دلائل القرآن علی مسائل الضمان اور نص حدیث سے مسائل کے استنباط کے تعلق سے إعلاء السنن لکھنے کا مستقل ارادہ فرمایا تھا جس کو شاگردوں نے مکمل کیا۔

(۲) فقہا کی جزئیات سے عموماً نہیں ہٹتے تھے اور فقہ و فتاویٰ میں اجتہادی شان رکھنے کے باوجود اپنی انفرادی رائے اختیار کرنے کو ناپسند کرتے تھے۔

(۳) جس مسئلہ میں صریح جزئیہ نہ ملے وہاں اصول و قواعد کی روشنی میں جواب تو لکھ دیتے تھے مگر تنبیہ ضرور کر دیتے تھے کہ یہ جواب اس بنیاد پر ہے کہ صریح جزئیہ نہیں ملا، اس لیے دوسرے سے بھی مراجعت کر لی جائے اور اختلاف ہو تو مطلع کیا جائے۔

(۴) آلات جدیدہ اور معاملات جدیدہ میں ابتلاء عام اور یسر و سہولت کے پہلو کو ہمیشہ سامنے رکھتے تھے تاکہ لوگ شریعت سے متنفر ہو کر حرام میں نہ پڑ جائیں۔

(۵) یسر و سہولت اور ابتلاء عام پر نظر رکھتے ہوئے بسا اوقات مذہب کی ضعیف سے ضعیف روایت کو اختیار کر لیتے تھے۔

(۶) اگر مذہب میں یسر و سہولت کی گنجائش نہ ہو تو دوسرے ائمہ متبوعین کے مذاہب سے بھی استفادہ کرتے تھے اور اس کو عدول عن الدین الی الدین قرار دیتے تھے چنانچہ الحیلۃ المناجزة اسی سلسلہ کی ایک کڑی ہے۔

(۷) پیچیدہ مسائل میں ہمیشہ علماء عصر سے رجوع کرتے تھے، شروع میں حضرت مولانا یعقوب صاحب سے، پھر حضرت لنگوہی سے رجوع ہوتے رہے اور حضرت لنگوہی کی وفات کے بعد اپنے شاگردوں سے بھی مشورہ کرنے میں کوئی جھجک محسوس نہیں کرتے تھے۔

(۸) حاضرین اور علماء کو بھی بار بار تاکید کرتے تھے کہ میرے کسی فتویٰ اور تحقیق سے کسی کو اختلاف ہو تو اس پر ضرور متنبہ کیا جائے اور متنبہ کئے جانے پر اپنی رائے سے رجوع کر لیتے تو اس کو خانقاہ سے نکلنے والے ماہنامہ ”النور“ میں شائع بھی کر دیتے تھے اور اس کے لیے ایک مستقل عنوان ”ترجیح الراجح“ کا ہوا کرتا تھا، جس کو بعد میں مجموعہ فتاویٰ میں ”تصحیح امداد الفتاویٰ“ اور ”اصلاح تسامح“ کے عنوان سے شامل کیا گیا تھا، یہ بھی فرماتے تھے کہ بندہ نے آئندہ کے لیے ایک کافی جماعت اہل علم و دیانت کی اس کام کے لیے مخصوص کر دی ہے کہ میری تمام تحریرات کو نظر تنقید سے دیکھ لیا جائے جو ان کی رائے میں قابل اشاعت نہ ہو ان کو حذف کر دیں یا نشان بنا دیں تاکہ ان کو کوئی شائع نہ کر دے۔

(۹) نئے مسائل میں امت کی رہنمائی کے لیے باضابطہ ”حوادث الفتاویٰ“ کے عنوان سے مسائل لکھے جو مجموعہ فتاویٰ میں شامل ہیں۔

(۱۰) ایک اہم خصوصیت یہ تھی کہ اپنی ذات و عمل سے متعلق کوئی مسئلہ پیش آتا تو احتیاط کی وجہ سے اپنے فتویٰ پر عمل نہیں کرتے تھے بلکہ اس سلسلہ میں دوسرے ارباب افتا سے فتویٰ لے کر عمل کرتے تھے اگرچہ وہ دوسرے چھوٹے ہی کیوں نہ ہوں۔

فقہ و فتاویٰ اور تصوف و سلوک کا یہ روشن چراغ ۸۲ سال ۳ ماہ ۱۰ روز، روشن رہ کر ۱۶ ربیع الثانی ۱۳۶۲ھ مطابق ۱۹ جولائی ۱۹۴۳ء دس بجے شب اپنی روشنی کا سفر دوسروں کے حوالہ کر کے ہمیشہ کے لئے جو رحمت میں چلا گیا، نماز جنازہ آپ کے بھانجے اور اعلیٰ السنن کے مؤلف مولانا ظفر احمد تھانوی نے پڑھائی، وفات سے قبل ایک زمین لے لی تھی اور اس کو قبرستان خاص بنا کر وقف کر دیا گیا تھا، جس میں راہ گزاروں کے پانی کا ایک کنواں، چھوٹا سا سائبان اور ایک چھوٹا سا احاطہ بنا دیا گیا تھا جس میں کچھ درخت بھی لگا دیئے گئے تھے، اسی احاطہ میں دوسرے اعزہ اور خدام کے ساتھ آسودہ خواب ہیں۔

مختلف اسلامی موضوعات پر تقریباً ایک ہزار تصانیف چھوڑی ہیں اور ہر تصنیف اپنے اندر جو علمی گہرائی و گیرائی اور وسعت رکھتی ہے اس کا اندازہ مطالعہ کے بعد ہی لگایا جاسکتا ہے ذیل میں چند تصانیف کا ذکر کیا جاتا ہے۔

(۱) بیان القرآن: اردو زبان میں یہ مختصر مگر جامع ترین تفسیر ہے اس میں بہت سی تفسیروں کا لب لباب اور خلاصہ

پیش کیا گیا ہے، آیات کی تشریح کے علاوہ نحوی بحث، بلاغت کی باریکیاں، فقہی مسائل، کلام کی بحث اور تصوف و سلوک پر مختصر نوٹ لکھا گیا ہے یہ تفسیر اس وقت دو ضخیم جلدوں میں چھپی ہوئی ہے۔

(۲) جمال القرآن: یہ فن تجوید میں اعلیٰ معیار کی کتاب کہلاتی ہے۔

(۳) التفسیر فی التفسیر: حضرت حکیم الامت کی نظر میں کچھ ایسی تفسیریں آئیں جن کے مشمولات اصول

تفسیر سے ہٹے ہوئے تھے جس کی وجہ سے آپ نے یہ کتاب لکھی جس میں صحیح اصول تفسیر کی نشان دہی کی گئی ہے اور اس کو نہ برتنے کی وجہ سے پیدا ہونے والی خرابیوں کا ذکر کیا گیا ہے۔

(۴) جامع الآثار (عربی): فقہ حنفی پر جو اعتراضات کئے جاتے تھے کہ اس میں صرف قیاس ہی قیاس ہے، نصوص

سے اس کا بہت کم تعلق ہے، اس اعتراض کو غلط ثابت کرنے کے لیے حضرت تھانویؒ نے پہلے ”احیاء السنن“ کے نام سے فقہ حنفی کے مستدلات کو جمع فرمایا مگر طباعت سے پہلے ہی وہ ضائع ہو گیا پھر دوبارہ اس کام کو تھوڑا بچ بدل کر کیا کہ احادیث کی سند کی حیثیت اور وجہ استدلال بھی بیان کی اور اس کا نام ”جامع الآثار“ رکھا، نیز جو احادیث فقہ حنفی کی مستدلات سے بظاہر متعارض معلوم ہو رہی تھیں ان کو حاشیہ میں نقل کر کے ان کا جواب بھی لکھا اور اس کو ”سابع الآثار“ کا نام دیا، اسی سلسلہ کو وسعت دیتے ہوئے اپنے شاگرد مولانا ظفر احمد صاحب تھانویؒ سے ”اعلاء السنن“ لکھوائی جو ۱۸ جلدوں پر مشتمل ہے۔

(۵) النشرف بمعرفة أحادیث التصوف (عربی): تصوف کے سلسلہ میں بڑی افراط و تفریط پائی جاتی تھی بعض

لوگ اس کو بالکل لغو سمجھ کر مسترد کر دے رہے تھے جب کہ بعض لوگوں نے اس میں غلط چیزوں کی بھی آمیزش کر دی تھی، اس سلسلہ میں آپ نے تجدیدی خدمت انجام دی اور مثبت انداز میں تصوف کا صحیح اسلامی نقطہ نظر پیش کیا اور عملاً اس کو برتا بھی، یہ کتاب اسی سلسلہ کی ایک کڑی ہے جس میں صحیح تصوف کو احادیث رسول سے ثابت کیا گیا ہے۔

(۶) الأکسیر فی إثبات التقدير۔

(۷) حفظ الإیمان: یہ کتاب بدعات اور عقائد باطلہ کے رد میں لکھی گئی ہے۔

(۸) الانتباهات المفيدة فی الاشتباہات الجديدة۔

فقہ میں آپ کی کتابیں تین درجن کے قریب ہیں ان میں چند درج ذیل ہیں:

(۹) امداد الفتاویٰ: یہ آپ کے بیش قیمت فتاویٰ کا مجموعہ ہے اولاً ۱۳۲۵ھ تک کے فتاویٰ جمع کئے گئے

تھے، جن میں دارالعلوم دیوبند، جامع العلوم کانپور اور تھانہ بھون تینوں زمانہ کے فتاویٰ کو جمع کیا گیا تھا، ۱۳۲۵ھ کے بعد کے فتاویٰ ”تمتہ امداد الفتاویٰ“ کے نام سے شائع ہوتے رہے مگر وفات کے بعد ۱۳۷۱ھ میں مفتی محمد شفیع صاحب نے مولانا ظہور احمد صاحب کے تعاون سے نئی ترتیب و تبویب کے ساتھ اسے چھ جلدوں میں مرتب کیا، یہ فتاویٰ اپنی گہرائی و گیرائی کی وجہ سے ہندوپاک اور بنگلہ دیش بلکہ عالم اسلام کے تمام اردو داں علما کے لئے مرجع و ماخذ کا درجہ رکھتے ہیں۔

- (۱۰) التحقیق الفرید فی حکم آلة تقریب الصوت البعید۔
- (۱۱) تفصیل الکلام فی حکم تقبیل الأقدام۔
- (۱۲) کشف الدجی عن وجه الربا: دولت آصفیہ حیدرآباد کے محکمہ شرعیہ سے سوڈ کی حقیقت اور اس کے دنیاوی و اخروی مفاسد کے سلسلہ میں آپ کے پاس سوالات آئے تھے یہ رسالہ انہیں سوالات کا تحقیقی و تفصیلی جواب ہے۔
- (۱۳) تحذیر الإخوان عن الربا فی ہندوستان۔
- (۱۴) رفع الضنک عن منافع البنک۔
- (۱۵) الحيلة الناجزة للحلیلة العاجزة: مفقود الخبر شخص کی بیوی کے بارے میں فقہ حنفی کے اندر احتیاط کی وجہ سے فی زمانہ بہت سختی اور دشواری معلوم ہوتی تھی جس کی وجہ سے بعض عورتیں اسلام ترک کر دینے اور دوسرا مذہب اختیار کرنے پر مجبور ہو رہی تھیں اور پنجاب کے بعض علاقوں سے اس قسم کے واقعات کی خبریں بھی آچکی تھیں جس کی وجہ سے آپ نے فقہ حنفی کے مناسب جزئیات کے ساتھ فقہ مالکی کو بنیاد بنا کر ایسی عورتوں کے لیے یسرو سہولت کا پہلوا اختیار کیا۔
- (۱۶) خلاصة الکلام فی أذان الجمعة بین یدی الإمام۔
- (۱۷) القول البدیع فی اشتراط المصر للجمیع۔
- تصوف و سلوک اور دیگر موضوعات پر آپ کی چند کتابیں یہ ہیں۔
- (۱۸) مسائل السلوک من کلام الملوک: اس میں تصوف و سلوک کے بہت سے مسائل کو قرآنی آیات سے ثابت کیا گیا ہے، یہ رسالہ ”بیان القرآن“ کے حاشیہ پر چھپا ہے۔
- (۱۹) التکشف عن مهمات التصوف۔
- (۲۰) قصد السبیل الی المولی الحلیل۔
- (۲۱) إصلاح الرسوم: اس کتاب میں آپ نے معاشرہ میں پائی جانے والی بہت سی رسموں کا ذکر کر کے اس سلسلہ میں شریعت کا حکم بیان کیا ہے، اسی طرح کی ایک کتاب ”اغلاط العوام“ کے نام سے بھی لکھی ہے۔
- (۲۲) آداب المعاشرة۔
- (۲۳) إصلاح انقلاب الامة: اس کتاب میں عبادات، معاملات، احوال شخصیہ، احوال اجتماعیہ وغیرہ کو جمع کیا گیا ہے اور اس سلسلہ میں امت اور صلح امت علماء کی کمیوں کی بھی نشاندہی کی گئی ہے نیز اپنی زندگی اور معاشرہ میں صحیح اسلامی انقلاب کے راستہ کی طرف رہنمائی کی گئی ہے۔
- (۲۴) نشر الطیب فی ذکر النبی الحبيب: سیرت کے موضوع پر دریائے عشق و محبت میں ڈوب کر یہ کتاب لکھی گئی ہے۔ (۱)

### حضرت مولانا مفتی محمد کفایت اللہ صاحب رحمۃ اللہ علیہ:

حضرت مولانا مفتی محمد کفایت اللہ دہلوی رحمہ اللہ کی ولادت محلہ ”سن زئی“ ضلع شاہجہاں پور، یوپی میں ۱۲۹۳ھ مطابق ۱۸۷۵ء میں ہوئی، ۱۹۰۳ء کے بعد دہلی منتقل ہو گئے اور مستقل وہیں سکونت اختیار کر لی۔ ابتدائی تعلیم اپنے وطن مالوف کے مشہور مدرسہ اعزازیہ میں حافظ بدھن خاں اور مولانا عبدالحق خاں صاحب سے حاصل کی پھر مدرسہ قاسم العلوم شاہی مراد آباد تشریف لے گئے، اس کے بعد دارالعلوم دیوبند میں داخلہ لیا اور ۱۳۱۵ھ مطابق ۱۸۹۷ء میں فراغت حاصل کی۔

دارالعلوم دیوبند سے فراغت کے بعد اپنے وطن مالوف گئے تو اس وقت ابتدائی استاذ مولانا عبدالحق خان مدرسہ اعزازیہ سے الگ ہو کر عین العلم کے نام سے اپنا مدرسہ قائم کر چکے تھے چنانچہ استاذ نے اسی مدرسہ میں رکھ لیا اور تقریباً پانچ چھ سال وہاں تدریسی خدمت انجام دی، دارالعلوم دیوبند میں علامہ محمد انور شاہ کشمیری، مولانا حسین احمد مدنی، مولانا امین الدین اورنگ آبادی ہم درس اور مشہور ساتھیوں میں تھے، جن میں مولانا امین الدین نے دہلی میں مدرسہ امینیہ قائم کر لیا تھا اور ان کا برابر اصرار تھا کہ مدرسہ امینیہ تشریف لے آئیں، چنانچہ ۱۳۲۱ھ مطابق ۱۹۰۳ء میں مدرسہ امینیہ دہلی تشریف لے آئے اور یہاں صدر مدرس و مفتی کی حیثیت سے خدمت انجام دینے لگے، رفتہ رفتہ بانی مدرسہ نے اپنی ذمہ داریاں کم کر لیں اور اعتماد کر کے ذمہ داریاں آپ کے سپرد کرتے رہے، پھر بانی مدرسہ مولانا امین الدین صاحب کے انتقال کے بعد ۱۹۲۰ء میں مدرسہ کے مکمل ذمہ دار بن گئے اور اخیر عمر تک اسی ادارہ میں تدریس و افتا کی خدمت انجام دیتے رہے، تدریس اور افتا کی زندگی نصف صدی سے زیادہ عرصہ پر محیط ہے۔

آپ محدث، مفسر، فقیہ، محقق، مصنف، عربی، اردو، فارسی کے بہترین شاعر اور سیاسیات میں خاص ذوق و بصیرت کے مالک تھے، آپ کا دور انتہائی پر آشوب دور تھا، اس لیے اپنے کو مسند درس اور منصب افتا میں محدود کرنے کے بجائے مختلف دینی و ملی خدمات میں مشغول کیا، خاص کر سیاسیات اور افتا میں آپ کی خدمت ناقابل فراموش ہے، چنانچہ مولانا ظہور علی (بھوپال) لکھتے ہیں کہ ۱۹۱۹ء سے ۱۹۵۲ء تک کوئی سیاسی اور مذہبی تحریک ایسی نہیں ہے جس میں حضرت مفتی صاحب کی رہبری پوری صداقت و صفائی کے ساتھ نظر نہ آئے۔

لیکن حقیقت یہ ہے کہ ۱۹۱۹ء سے بھی پہلے آپ کی سیاسی سرگرمی شروع ہو گئی تھی چنانچہ آپ زمانہ طالب علمی ہی میں ”جمعیۃ الانصار دیوبند“ کے رکن اور معاون تھے اسی طرح ۱۹۱۷ء میں ”انجمن اعانت نظر بندگان اسلام“ قائم ہوئی تو آپ اس کے داعیوں اور بانیوں میں تھے، ۱۹۱۸ء میں مسلم لیگ، خلافت کمیٹی اور تحریک خلافت میں بھی بڑی سرگرمی سے حصہ لیا، نیز پہلی جنگ عظیم ختم ہونے کے بعد جب برٹش گورنمنٹ نے جشن فتح منانے کا فیصلہ کیا اور اہل ہند کو



دھوکہ دینے کے لیے اسے جشن صلح کے نام سے ہندوستان میں منانا چاہا تو اس کے خلاف ”انجمن اشاعت اختلاف جشن صلح“ قائم ہوئی، جس کے پس منظر میں سب سے بڑی کارگزار شخصیت آپ ہی کی تھی اس کے علاوہ سیاسیات پر آپ کے مختلف فتاویٰ اور مضامین مختلف اخبارات میں چھپتے رہے۔

۱۹۱۹ء میں جب ”جمعیت علماء“ قائم ہوئی تو آپ کی ان ہی سیاسی سرگرمیوں اور سیاسی بصیرت کے پیش نظر اس موثر تنظیم کا آپ کو پہلا صدر منتخب کیا گیا اور ۱۹۳۹ء میں اس منصب سے علاحدگی کے باوجود آپ جمعیت سے علیحدہ نہیں ہوئے تھے بلکہ برابر جمعیت کے سرگرم رکن رہے اور اکابر نے ذمہ داران جمعیت کو خاص تلقین کی تھی کہ مفتی کفایت اللہ صاحب کو کبھی بھی جمعیت سے علاحدہ ہونے نہ دیا جائے اور اس کی وجہ اعلیٰ سیاسی بصیرت تھی، چنانچہ آپ کے استاذ گرامی شیخ الہند مولانا محمود الحسن دیوبندی فرماتے ہیں کہ بیشک تم لوگ سیاستدان ہو لیکن مولوی کفایت اللہ کا دماغ سیاست ساز ہے۔

سیاست کے علاوہ فرق باطلہ کے رد میں بھی آپ کی نمایاں خدمت رہی ہے، چنانچہ قادیانیت کے رد میں باضابطہ ”البرہان“ نامی رسالہ جاری کیا جس کے ایڈیٹر بھی آپ ہی تھے اور مسلمانوں کو ارتداد سے بچانے کے لیے ”جمعیت علماء ہند“ میں ایک نیا شعبہ ”شعبہ تبلیغ“ بھی قائم کیا جس کے مبلغین کو مختلف دیہاتوں میں بھیجا کرتے تھے۔

مختلف علوم و فنون کے ساتھ فقہ و فتاویٰ میں آپ کو خاص امتیاز حاصل تھا اور مختلف دینی ولی سرگرمیوں کے ساتھ خدمت افتا مشغول رہا، حتیٰ کہ سیاسیات میں بھی فقہ و فتاویٰ کی لائن سے بڑی خدمات انجام دیں چنانچہ فتاویٰ کے مجموعے میں سیاسیات کا ایک مستقل باب موجود ہے۔

آپ کے ہم عصر اور اکابر علماء کو بھی آپ کی شان تفقہ کا اعتراف اور فتاویٰ پر اعتماد تھا چنانچہ جب ترک موالات کا فتویٰ لکھنا تھا تو حضرت شیخ الہند نے اپنے جن دو تلامذہ پر اعتماد کیا تھا ان میں پہلا نام آپ ہی کا تھا اور ترک موالات پر مفصل فتویٰ تحریر کیا، اسی طرح علی گڑھ کے طلبہ کی طرف سے جب استفتا آیا تو حضرت شیخ الہند نے اس کا جواب آپ ہی سے لکھوایا تھا جس پر شیخ الہند نے صرف نظر ثانی فرمائی تھی اور دستخط کر کے بھیج دیا تھا۔

عام فقہی مسائل میں فتویٰ لکھنا کسی قدر آسان ہوتا ہے کہ اس کی عبارتیں بھی فقہ کی کتابوں میں مل جاتی ہیں اور اس کا اثر بھی کسی کی ذاتی زندگی یا حلقہ تک محدود ہوتا ہے، لیکن آپ کا دور انتہائی پر آشوب اور ہنگاموں کا دور تھا، آپ کے پاس زیادہ تر ملکی اور سیاسی معاملات میں استفتاءات آتے تھے جس کا جواب لکھنے کے لئے اصل معاملات کو سمجھنے کے ساتھ علم میں گہرائی اور مختلف علوم و فنون میں مہارت درکار ہوتی ہے، الحمد للہ آپ نے اس فریضہ کو بڑے حسن و خوبی کے ساتھ انجام دیا چنانچہ ملک کے نامور عالم اور آپ کے شاگرد مولانا سعید احمد اکبر آبادی تحریر فرماتے ہیں کہ وہ کافی غور و خوض اور تفکر و تدبر کے بعد کسی نتیجے پر پہنچتے تھے اور اس تفکر کے وقت مسئلہ کا کوئی پہلو ایسا نہیں ہوتا تھا جو ان کی توجہ سے اوجھل رہ گیا ہو اور پھر ان کا فیصلہ ایسا اٹل اور مستحکم ہوتا تھا کہ اس کو بدلوادینا ممکن نہ تھا۔

آپ کے فتاویٰ کی مقبولیت نہ صرف ہندوستان میں تھی، بلکہ جاوا، سماترا، برما، ملایا، چین، بخارا، سمرقند، بلخ، بدخشاں، ختن، تاشقند، ترکستان، افغانستان، ایران، افریقہ، امریکہ اور انگلستان وغیرہ سے بھی سوالات آتے تھے اور آپ کے جوابات لوگوں کے لیے سرمہ چشم اور سنگ میل ثابت ہوتے تھے۔

آپ کے فتاویٰ کی خصوصیت یہ تھی کہ آپ جواب بہت مختصر لکھتے تھے بلکہ اگر یہ کہا جائے تو بے جا نہ ہوگا کہ آپ ایجاز و اختصار کے بادشاہ تھے، آپ کا جواب جتنا مختصر ہوتا تھا اتنا ہی پر مغز بھی ہوتا تھا اور اختصار کے باوجود مسئلہ کا کوئی پہلو آپ سے چھوٹا نہیں تھا البتہ لمبی لمبی فقہی عبارت نقل کرنے کے عادی نہیں تھے۔

آپ کے فتاویٰ کی ایک خصوصیت یہ تھی کہ آپ کا جواب مستفتی کے سوال سے مربوط ہونے کے باوجود مستقل حیثیت رکھتا تھا یعنی جواب سمجھنے کے لیے مستفتی کے سوال کو پڑھنا ضروری نہیں ہوتا بلکہ مستفتی کے سوال کو حذف کر دیا جائے یا کوئی شخص عدم فرصتی کی وجہ سے سوال نہ پڑھ سکے تو بھی اس کے سامنے مسئلہ پوری طرح واضح ہو جائے گا۔

آپ کے فتاویٰ کی ایک خصوصیت یہ بھی تھی کہ آپ ہمیشہ دو ٹوک فتاویٰ لکھتے تھے چنانچہ پہلی جنگ عظیم میں دول متحدہ کو فتح حاصل ہوئی اور ترکی کو شکست کا سامنا کرنا پڑا تو برطانیہ اور اس کے مقبوضات و نوآبادیات میں جشن فتح منانے کا فیصلہ کیا گیا تاہم اہل ہند کے بارے میں انگریزوں کو معلوم تھا کہ یہ لوگ ترکی کے حامی اور خلافت تحریک کے مؤید ہیں اور ترکی کی شکست کی وجہ سے جشن فتح میں شریک نہیں ہو سکیں گے اس لیے باشندگان ہند کو فریب دینے کے لیے ہندوستان میں اس جشن کو جشن صلح کے نام سے منانے کا فیصلہ کیا گیا لیکن اس وقت کے بیدار مغز علماء اور حریت پسند افراد نے اس کی مخالفت کی، اس موقع سے آپ نے اس جشن کے خلاف ایک انجمن بھی قائم کی اور اس کے خلاف بیانات بھی دیئے، اسی موقع سے خلافت کمیٹی کے سکریٹری جناب آصف علی نے آپ سے ایک فتویٰ طلب کیا اور پھر آپ کے جواب کی توثیق و تائید میں پنجاب، سندھ، یوپی، بہار وغیرہ کے بہت سے علمائے بھی دستخط فرمائے، فتویٰ کی دو ٹوک عبارت یہ ہے:

”بہ حالت موجودہ مسلمان تا وقتیکہ معاملات کا صحیح فیصلہ شرعی نقطہ نظر سے ان کے جذبات کے موافق نہ ہو جائے، جشن صلح یا فتح کی خوشی اور مسرت میں شریک ہونا قطعاً ناجائز ہے“۔

فتاویٰ نویسی کی ابتدا ۱۳۱۶ھ مطابق ۱۸۹۸ء سے ہوئی اور آخری عمر تک ۵۴ سال اپنے کو اس مشغلہ میں لگائے رکھا اور امت کی شرعی رہنمائی فرماتے رہے حتیٰ کہ قید و بند کے زمانہ میں بھی یہ مشغلہ نہیں چھوٹا۔

۳۱ ربیع الثانی ۱۳۷۲ھ مطابق ۳۱ دسمبر ۱۹۵۲ء اور یکم جنوری ۱۹۵۳ء کی درمیانی شب ساڑھے دس بجے آپ کی روح نفس غضری سے پرواز کر گئی اور دہلی میں خواجہ قطب الدین بختیار کاکیؒ کے احاطہ کے قریب جسد خاکی کو سپرد خاک کیا گیا۔ مختلف تحریکوں اور تنظیموں سے وابستگی اور امت کے امور میں مشغولیت نے آپ کے گہر بار قلم کو روک سادیا تھا اس

لیے آپ کی تصنیف زیادہ نہیں ملتی، تاہم اس کثرت اشتغال کے باوجود جو علمی و قلمی سرمایہ چھوڑا وہ درج ذیل ہے:

(۱) کفایت المفتی (۹ جلدیں): سب سے بڑا قلمی سرمایہ آپ کے گہر بار قلم سے لکھے گئے آپ کے فتاویٰ کا مجموعہ ہے جس کو آپ کے فرزند اکبر مولانا حفیظ الرحمن واصف نے مرتب کیا، اس کی کل ۹ جلدیں ہیں، لیکن چونکہ ہمیشہ آپ کے فتاویٰ کی نقل محفوظ نہ کی جاسکی، اس لیے تمام فتاویٰ اس مجموعہ میں نہیں آسکے، یہاں تک کہ اگر یہ کہا جائے تو غلط نہ ہوگا کہ فتاویٰ نویسی کی پچپن سالہ زندگی میں سے زیادہ پچیس سال کے فتاویٰ ہی کو جمع کیا جاسکا ہے، ورنہ ۹ جلدوں کے بجائے ۱۹ جلدیں ہو سکتی تھیں چنانچہ خود مرتب فتاویٰ لکھتے ہیں:

”۱۳۱۶ھ مطابق ۱۸۹۸ء سے فتویٰ لکھنا شروع کیا اور ۱۳۲۱ھ مطابق ۱۹۰۳ء میں دہلی تشریف لائے لیکن مدرسہ امینیہ میں نقول فتاویٰ کا سب سے پہلا رجسٹر بیچ الاول ۱۳۵۲ھ مطابق ۱۹۳۳ء سے شروع ہوتا ہے یعنی چھتیس (۳۶) برس فتویٰ لکھنے کے بعد نقول فتاویٰ کا انتظام ہوا مگر یہ انتظام بھی ناکافی و ناقص تھا..... مدرسہ کے رجسٹر میں آخری فتویٰ ۱۹۴۴ء کا ہے اس کے بعد آپ کی وفات تک آٹھ برس کے زمانہ میں صرف پچیس فتاویٰ درج ہوئے.... اندراج فتاویٰ کے لیے کوئی مستقل محرر کبھی نہیں رکھا.....“

مدرسہ امینیہ کے ساتھ جمعیۃ علماء کے دارالافتاء کے بھی صدر مفتی تھے اور ”سہ روزہ الجمعیت“ میں ”حوادث و احکام“ کے عنوان سے فتاویٰ شائع ہوتے تھے مگر الجمعیت کا ریکارڈ بھی مفتی اعظم کے تمام فقہی ذخیرہ کا حامل نہیں بن سکا۔“

(۲) تعلیم الاسلام (۴ حصے): کم عمر بچے اور بچیوں کے نفسیات کا خیال رکھتے ہوئے ایمان و عقائد اور ارکان و اعمال کو آسان اور عام بول چال کی زبان میں پیش کیا گیا ہے یہ کتاب لوگوں میں بڑی مقبول ہے اور ہندو پاک کے بیشتر مدارس میں اور بنگلہ دیش و افریقہ کے بعض مدارس میں داخل نصاب ہے۔

(۳) کف المؤمنات عن حضور الجماعات: یہ رسالہ عورتوں کے لیے مجالس و عظم میں شرکت اور جمعہ و عیدین کے اجتماعات میں حاضری کے جواز و عدم جواز کے متعلق ۱۹۱۶ء میں لکھا تھا۔

(۴) صلوة الصالحات: رسالہ ”کف المؤمنات“..... پر مولوی عبدالستار کلانوری نے عید احمدی کے نام سے تنقید لکھی تھی اسی کے جواب میں یہ رسالہ تحریر فرمایا تھا۔

(۵) النفائس المرغوبة فی حکم الدعاء بعد المكتوبة: یہ فرض نمازوں کے بعد دعا کے سلسلہ میں تحقیقی رسالہ ہے جو مشاہیر علماء کی تصدیق کے ساتھ جون ۱۹۱۶ء میں پہلی بار شائع ہوا تھا۔

(۶) الصحائف المرفوعة فی جواب اللطائف المطبوعة: رسالہ ”النفائس المرغوبة“ پر ایک صاحب نے ”اللطائف المطبوعة“ کے نام سے تنقید لکھی تھی اس کے جواب میں یہ رسالہ لکھا تھا۔

(۷) دليل الخيرات في ترك المنكرات وخير الصلوة في حكم الدعاء للأموات: رنگون

سے آپ کے پاس استفتا آیا تھا جس میں میت کی تدفین سے قبل اور بعد خاص طریقہ سے دعا کے اہتمام کے بارے میں شرعی حکم دریافت کیا گیا تھا، آپ نے وہاں کے عوام کے لیے پہلے ایک رسالہ ”دلیل الخیرات فی ترک المنکرات“ کے نام سے رسوم و بدعات کے رد میں لکھا تھا، پھر استفتا کا تفصیلی جواب ”خیر الصلوٰۃ فی حکم الدعاء للأموات“ کے نام سے تحریر فرمایا، حاجی داؤد ہاشم یوسف اور مولانا قاضی الدین (رنگون) نے اطراف ملک سے مزید ایک سو چونتیس علما سے اس سلسلہ میں فتویٰ لے کر دونوں رسالوں کو ایک ہی جگہ شائع کر دیا۔

(۹) البیان الکافی: یہ رسالہ رویت ہلال سے متعلق مسائل پر لکھا گیا ہے۔

(۱۰) فتوت نازلہ اور اس سے متعلق مسائل: یہ رسالہ ۱۹۲۰ء میں پہلی بار شائع ہوا۔

(۱۱) اصول اسلام: یہ رسالہ ”جوہر الایمان“ کے نام سے بھی شائع ہوا ہے اس میں اسلامی عقائد اور عبادات، نماز، روزہ، حج اور زکوٰۃ کے مسائل کے علاوہ عصری زندگی میں پیش آنے والے بھی بعض مسائل بیان کئے گئے ہیں۔

(۱۲) اتمام المقال فی بعض أحكام التمثال: حضرت مولانا شرف علی تھانویؒ نے ایک استفتا کے جواب میں نعل نبوی کے تبرک کے جواز پر ایک رسالہ ”نیل الشفاء بنعل المصطفیٰ“ کے نام سے لکھ کر چھپوایا تھا، جس میں نعل کی ایک مصنوعی شکل بھی چھاپ دی گئی تھی، مفتی صاحب کے پاس جب کسی نے یہ رسالہ پیش کیا اور اس سلسلہ میں استفسار کیا تو آپ نے تفصیلی جواب لکھا کہ یہ تو محض تصویر بلکہ فرضی نقش ہے اس سے تبرک کیوں حاصل کیا جاسکتا ہے؟ پھر یہ جواب حضرت تھانوی کی خدمت میں بھیجا تو حضرت تھانویؒ نے اپنے فتویٰ سے رجوع فرمایا اور پھر حضرت تھانویؒ ہی کے مشورہ سے دونوں رسالہ کو ”اتمام المقال فی بعض أحكام التمثال“ کے نام سے شائع کر دیا گیا۔ مذکورہ فقہی رسالوں میں سے بیشتر رسالوں کو مولانا حفیظ الرحمن واصف نے ”کفایۃ المفتی“ میں شامل کر دیا ہے۔

ان کے علاوہ سیاسیات اور دوسرے موضوع پر رسالے درج ذیل ہیں:

(۱۳) مسلمانوں کے مذہبی اور قومی اغراض کی حفاظت: ۱۹۱۶ء میں مسلم لیگ اور کانگریس کے درمیان ایک معاہدہ طے پایا تھا جس میں مسلم اکثریتی صوبہ میں مسلمانوں کی سیٹیں کم کر دی گئیں اور جہاں مسلمان اقلیت میں تھے وہاں مسلم سیٹیں بڑھادی گئیں اور جناح صاحب کا نظریہ، یہ تھا کہ سرمایہ دار کو مزید سرمایہ دار بنانے کا کیا فائدہ؟ یعنی جہاں مسلمان اکثریت میں ہیں وہاں سیٹیں بڑھانے سے کیا فائدہ ہوگا؟ حالانکہ اس معاہدہ سے جہاں مسلم اکثریت میں تھے وہاں اقلیت میں ہو گئے اور جہاں اقلیت میں تھے وہاں سیٹیں بڑھا کر بھی کوئی فائدہ نہیں ہوا، اس وقت آپ نے مثبت انداز اور مہذب اسلوب میں جو تنقید کی تھی اسے رسالہ کی شکل میں ”مسلمانوں کے مذہبی اور قومی اغراض کی حفاظت“ کے نام سے شائع فرمایا تھا۔

(۱۴) شیخ الہند - مختصر سوانح و حالات اسیری: یہ رسالہ ”انجمن اعانت نظر بندان اسلام“ کے تحت شائع ہوا

تھا، اسے مفتی صاحب نے ہی مرتب کیا تھا مگر اس پر اپنا نام نہیں لکھا تھا۔

(۱۵) اردو کا قاعدہ: یہ قاعدہ تعلیم الاسلام سے پہلے بچوں کے لیے لکھا گیا تھا یہ متعدد لسانی خوبیوں کا جامع ہے۔  
 (۱۶) روض الراحین: آپ نے عربی میں مدرسہ امینیہ کے قیام کا پس منظر، تاریخ، حالات وغیرہ پر ایک لمبا قصیدہ لکھا تھا اور ایک لمبا قصیدہ اپنے استاذ حضرت شیخ الہند مولانا محمود الحسن دیوبندیؒ کی شان میں لکھا تھا، اس قصیدہ کا آغاز غزل کے انداز میں ہوتا ہے، پھر ماضی کی راحت، محبوب کے وصال، پھر محبوب کے اعراض و بے رخی، ملامت گر کی ملامت اور اپنے اوپر ہلاکت کے خطرہ کا ذکر کرتے ہیں کہ اچانک آسمان سے آواز آتی ہے کہ جا اور مرشد روحانی کی خدمت میں حاضر ہو جا، اور اس کے بعد آپ دیوبند حاضری اور تعلیم و تعلم اور حضرت شیخ کے فضائل و مناقب کا تفصیلی ذکر کرتے ہیں، آپ کے اس کلام میں زبان و بیان کی تمام خوبیاں موجود ہیں، ”روض الراحین“ آپ کے ان ہی قصیدوں کا مجموعہ ہے۔ (۱)

### شیخ الاسلام حضرت مولانا سید حسین احمد مدنی رحمہ اللہ:

حضرت مولانا سید حسین احمد مدنی رحمہ اللہ کی پیدائش ۱۹ شوال ۱۲۹۶ھ مطابق ۱۸۷۹ء کو بانگر منو، ضلع اناؤ، یوپی میں ہوئی، سلسلہ نسب حضرت حسین بن علی رضی اللہ عنہما سے ملتا ہے، والد سید حبیب اللہ مرحوم شروع میں صفی پورہ میں ہیڈ ماسٹر رہ چکے تھے پھر بانگر منو تبدیل کر دیئے گئے، جب حضرت مولانا رحمہ اللہ تین سال کے تھے تو والد کی تبدیلی ٹائڈہ میں ہو گئی، ابتدائی تعلیم کی شروعات الہ داد پور، ٹائڈہ ضلع فیض آباد، یوپی سے ہوئی، جب شعور آیا تو گھر میں والدہ محترمہ سے قاعدہ بغدادی اور سپارہ شروع کیا، ساتھ ہی والد صاحب کے ساتھ اسکول بھی جانا شروع کیا، آٹھ برس تک اس طرح وطن میں قیام رہا، اس دوران پانچویں سپارہ تک والدہ محترمہ سے اور پانچ سے اخیر تک والد محترم سے ناظرہ پڑھا، اسکول میں درجہ دوم تک پڑھنا ہوا، اس وقت اسکول میں فنون اور کتب زیادہ تھے، جب عمر کا تیرھواں سال شروع ہوا تو بھائی سید احمد مرحوم دیوبند چلے گئے، بڑے بھائی حضرت مولانا سید صدیق صاحب مرحوم پہلے سے دیوبند میں آخری کتابیں پڑھ رہے تھے، اوائل صفر ۱۳۰۹ھ سے ۱۳۱۶ھ تک درس نظامی کی تعلیم دارالعلوم دیوبند میں مکمل کی، جس میں آپ کے خاص استادوں میں شیخ الہند حضرت مولانا محمود الحسن دیوبندی رحمہ اللہ کا نام ہے۔ حضرت شیخ الاسلام رحمہ اللہ نے حضرت شیخ الہند رحمہ اللہ سے دستور الہندی، زرادنی، زنجانی، مراح الارواح، قال اقول، مرقات، تہذیب، شرح تہذیب، قطبی تصدیقات، قطبی تصورات، میر قطبی، مفید الطالبین، فقہ الیمن، مطول، ہدایہ آخرین، ترمذی شریف، بخاری شریف، ابوداؤد، تفسیر بیضاوی، نخبۃ الفکر، شرح عقائد سنی، حاشیہ خیالی، موطا امام مالک اور موطا امام محمد پڑھیں۔

۱۳۱۶ھ میں والد ماجد سید حبیب اللہ صاحب کے ہمراہ مدینہ منورہ ہجرت فرمائی اور مکہ معظمہ پہنچ کر سید الطائفہ حضرت حاجی امداد اللہ مہاجر مکی سے اکتساب فیض کیا، جب کہ ہندوستان سے روانہ ہونے سے پہلے امام ربانی قطب عالم حضرت مولانا رشید احمد گنگوہی کے دست حق پرست پر بیعت ہو چکے تھے۔ ۱۳۱۷ھ سے ۱۳۳۳ھ تک آپ نے مدینہ منورہ میں مسجد نبوی علی صاحبہا الصلوٰۃ والسلام میں تدریسی سلسلہ جاری رکھا، البتہ درمیان میں تین مرتبہ ہندوستان کا سفر فرمایا، جس میں متفرق اوقات میں تقریباً ۴ سال مدینہ منورہ کا تدریسی سلسلہ منقطع رہا۔

۱۳۱۹ھ میں حضرت مولانا رشید احمد گنگوہی رحمہ اللہ سے اجازت بیعت و خلافت لی، ۱۳۳۵ھ مطابق ۱۹۱۷ء میں حضرت شیخ الہند کے ساتھ گرفتار ہوئے اور مالٹا کی جیل میں نظر بند کئے گئے، ۱۳۳۸ھ میں وہاں سے رہا ہو کر ہندوستان واپس تشریف لائے، مالٹا سے واپسی کے بعد آپ نے ہندوستان کی تحریک آزادی میں سرگرم حصہ لینا شروع کیا اور حضرت شیخ الہند کی وفات ۱۳۳۹ھ کے بعد آزادی ہند تک ملک کی قیادت و سیادت کی ذمہ داری انجام دی اور بے مثال قربانیاں پیش کیں۔

۱۳۲۶ھ میں حکیم الامت حضرت مولانا اشرف علی تھانوی رحمہ اللہ سرپرست دارالعلوم دیوبند کے مشورہ سے دارالعلوم دیوبند کے منصب صدارت تدریس پر فائز ہوئے اور تاحیات اس مقدس مقام سے اپنے فیوض و برکات سے امت کو مستفیض فرماتے رہے، اس دوران کل تین ہزار آٹھ سو چھپن طلبہ نے آپ سے حدیث شریف کا درس لیا۔ ۱۹۴۰ء مطابق ۱۳۶۰ھ سے وفات تک مسلمانوں کی مؤثر جماعت ”جمعیتہ علماء ہند“ کے صدر رہے۔ ہندوستان کے طول و عرض سے ہزاروں انسانوں نے آپ کے دست مبارک پر بیعت کر کے اپنی عاقبت سنواری، جن میں سے ۱۶۶ حضرات کو آپ نے خلافت سے مشرف فرمایا۔ دارالعلوم دیوبند کے شیخ الحدیث ہونے کے باوجود لوگ آپ سے خطوط کے ذریعہ فتویٰ پوچھا کرتے تھے اور آپ ان کا جواب دیا کرتے تھے۔

۱۳ جمادی الاولیٰ ۱۳۷۷ھ بمطابق ۵ دسمبر ۱۹۵۷ء بروز جمعرات کی صبح بیمار ہونے کے باوجود تقریباً نو یا دس بجے اپنے کمرے سے نکل کر صحن میں تشریف لائے، آپ کی تشریف آوری سے مسرت و شادمانی کی لہر پھیل گئی، تھوڑی دیر کے بعد کمرہ میں واپس آگئے اور کمرہ خالی کرایا گیا، سب لوگ اس خیال سے باہر آگئے کہ کچھ دیر نیند آجائے، اس کے آدھ یا ایک گھنٹے کے بعد کوئی لڑکا کمرے میں داخل ہوا، حضرت آرام فرما رہے تھے، اس نے خوشی میں غور سے دیکھا تو پیشانی اس طرح پھڑک رہی تھی جیسے آنکھیں پھڑکتی ہیں یا گوشت کا کوئی ٹکڑا خود بخود مرتعش ہوتا ہے، خیال بھی نہ گذرا کہ یہ کوئی غیر معمولی بات ہو سکتی ہے اور باہر آ گیا، اس کے ایک آدھ گھنٹہ کے بعد گھر کے لوگ نماز کے لیے بیدار کرنے کی غرض سے اندر گئے، پکارا، جگایا اور آخر میں ہلایا، مگر کوئی جواب، کوئی حرکت، نہ دیکھی، تو لوگ سراسیمہ اور بدحواس ہو کر دوڑے، بھاگے، ڈاکٹروں کو بلایا، معاینہ کے بعد اعلان کیا گیا کہ آپ کا وصال ہو گیا ہے۔

بالآخر ۱۳ جمادی الاولیٰ ۱۳۷۷ھ مطابق ۵ دسمبر ۱۹۵۷ء کو علم و عمل اور زہد و تقویٰ سے مزین شیخ العرب والعجم، امام العصر، محدثِ دوراں، شیخ الاسلام حضرت مولانا حسین احمد مدنی رحمہ اللہ جیسا آفتاب ہمیشہ ہمیش کے لیے غروب ہو گیا، مغربِ یاعشا کے بعد حضرت مولانا عبدالاحد صدر مدرس دارالعلوم دیوبند، مولانا راشد حسن نبیرہ شیخ الہند رحمہ اللہ نے غسل دیا، جنازہ کی نماز شیخ الحدیث حضرت مولانا محمد زکریا رحمہ اللہ نے پڑھائی، جنازہ کو زیریں دارالحدیث میں عام زیارت کے لیے رکھ دیا گیا، تین ساڑھے تین گھنٹہ تک لائن بنا کر نظم و ضبط کے ساتھ زیارت ہوئی، آخرات کو دو بجے کے قریب قبرستان کے لئے روانہ کیا گیا اور قبرستان قاسمی میں اپنے محبوب استاد شیخ الہند حضرت مولانا محمود الحسنؒ کے پہلو میں مخواب ہیں۔ (۱)

### حضرت مولانا قاضی نور الحسن پھلواروی رحمہ اللہ:

حضرت مولانا قاضی نور الحسن پھلوارویؒ ایک جید عالم دین، صاحب تقویٰ و طہارت بزرگ اور انتہائی تجربہ کار قاضی تھے، آپ ایک علمی خانوادے کے فرد فرید تھے، آپ کی ولادت ۱۲۹۹ھ مطابق ۱۸۸۲ء پھلواروی شریف میں والد ماجد کی وفات کے صرف دو ماہ بعد ہوئی۔ آپ کے والد ماجد مولانا حکیم محمد مخدوم محی الدینؒ اپنے وقت کے ممتاز علما میں شمار کئے جاتے تھے۔ ان کی زندگی نے وفانہ کی اور عالم جوانی میں ہی مالک حقیقی سے جا ملے۔ (اناللہ وانا الیہ راجعون)

مولانا نور الحسن پھلوارویؒ نے چونکہ دینی و علمی خانوادے میں آنکھیں کھولیں اس لیے اس کا تقاضہ تھا کہ وہ دینی تعلیم حاصل کر کے رموز شریعت اور اسرار شریعت میں ملکہ حاصل کریں، چنانچہ آپ نے تعلیم پھلواروی شریف میں حضرت مولانا عبدالوہابؒ سے حاصل کی، آپ نے اپنے نانا محترم مولانا شاہ محمد وحید الحقؒ منعمیؒ جو سلسلہ منعمیہ کے مشہور بزرگ تھے شروع سے ہی ان کی تربیت و نگرانی میں تعلیمی سلسلہ جاری رکھا، بالآخر مولانا وحید الحقؒ منعمیؒ سے سلسلہ منعمیہ کی اجازت و خلافت حاصل کی۔ درس حدیث و تعلیم قرآن آپ کی زندگی کا سب سے محبوب ترین مشغلہ تھا، اور ہر جمعہ کو قرآن کا درس دیا کرتے تھے۔ رمضان المبارک میں حدیث شریف کے درس کا آخری زندگی تک معمول رہا، اسی کے ساتھ ساتھ فقہی مسائل پر مکمل عبور حاصل تھا، یہی وجہ تھی کہ آپ کو ”دارالقضاء امارت شرعیہ پھلواروی شریف، پٹنہ“ کا سب سے پہلا قاضی شریعت مقرر کیا گیا، مزاج میں چونکہ احتیاط بہت زیادہ تھا اس لیے اختلافی مسائل میں بہت محتاط رہتے تھے۔

زندگی کے آخری لمحات تک آپ نے اپنی خداداد قابلیت، معاملہ فہمی اور قوت فیصلہ سے پوری طرح صداقت و حقانیت پر عمل پیرا ہو کر دارالقضاء کا اعتماد قائم کیا۔ آپ کے نزدیک مذاہب و ادیان کا کوئی فرق نہیں تھا، مسلم اور غیر مسلم سب آپ سے فیصلہ کراتے تھے، ہر ایک آپ کے فیصلہ کو ماننا اور آپ کے فیصلہ کو حرف آخر سمجھتا تھا، چنانچہ بہار واڑیہ کے علاوہ پنجاب سے بھی بہت سے مقدمات فیصلہ کے لیے آئے اور آپ نے فیصلہ کیا، جس کو سبھوں نے قبول و تسلیم

کیا، آپ کے فیصلہ پر کسی کو کبھی بھی کوئی اعتراض اور شکایت کا موقع نہ ملتا اور کیوں کر اس کا موقع ملتا جب کہ آپ کا ہر فیصلہ احکام الہی اور شریعت مطہرہ کی روشنی میں ہوا کرتا تھا، آپ کا تقریباً ۳۵ سالہ عظیم الشان علمی کام جو مقدمات کے فیصلے ہیں وہ آج بھی دارالقضاء میں محفوظ ہے، ”قضایا امارت شرعیہ“ کی پہلی جلد میں ان کے فیصلوں کو شامل کیا گیا ہے۔

آپ کی عاجزی و انکساری، سلیم الفطرت اور نیک طینتی کی وجہ سے ہر شخص آپ کا مداح تھا، آپ کے ہم عصر بھی آپ کو قدر و منزلت کی نگاہ سے دیکھتے تھے، آپ کی مجلس ہمیشہ فواحش و منکرات، لغویات و خرافات سے پاک رہتی تھی، آپ ہمیشہ ذکر الہی میں رطب اللسان رہا کرتے تھے، خشیت الہی اور فکر عقبیٰ ہمیشہ دامن گیر رہتی تھی۔

آپ کی وفات حسرت آیات کا حادثہ ۳ رمضان المبارک ۱۳۷۵ھ مطابق اپریل ۱۹۵۶ء بمقام پھلواری شریف پیش آیا، آپ آبائی قبرستان ہی میں مدفون ہوئے۔ (۱)

### حضرت مولانا مفتی مرغوب احمد لاچپوریؒ:

حضرت مولانا مفتی مرغوب احمد لاچپوری رحمہ اللہ کی ولادت ۳ رزی قعدہ ۱۳۰۰ھ مطابق ۱۳ دسمبر ۱۸۸۳ء بروز جمعرات، لاچپور ضلع سورت، گجرات میں ہوئی، ابتدائی تعلیم اپنے وطن ہی میں مدرسہ اسلامیہ میں حاصل کی، سات سال کی عمر میں اردو اسکول لاچپور میں داخلہ لیا، اردو اور گجراتی کی تعلیم اسکول میں پانچ سال تک حاصل کی، فارسی کی تعلیم مکمل کرنے کے بعد مولانا احمد میاں لاچپوریؒ سے عربی تعلیم کی ابتدا کی، سن ۱۳۱۵ھ سے ۱۳۱۸ھ تک چار سال میں صرف، نحو، فقہ، اصول فقہ، حدیث میں مشکوٰۃ اور منطق میں صغریٰ سے لے کر شرح مہذب تک کی کتابیں پڑھ لیں۔ سن ۱۳۱۹ھ کے اوائل میں مدرسہ جامع العلوم، کانپور میں داخلہ لیا اور ایک سال قیام فرمایا، شعبان ۱۳۲۰ھ میں کانپور سے دہلی واپس آگئے، شوال میں دارالعلوم دیوبند میں داخلہ لیا، حضرت شیخ الہندؒ نے شرح جامی، شرح تہذیب، قطبی، میر قطبی، شرح وقایہ، اور نور الانوار کا امتحان لیا، جلالین حضرت مولانا حکیم محمد حسن صاحبؒ سے پڑھی، مختصر المعانی حضرت مولانا غلام رسول صاحبؒ سے، مشکوٰۃ شریف حضرت مولانا حافظ احمد صاحبؒ سے اور ملا حسن، مہبذی اور مقامات حریری مختلف اساتذہ سے پڑھی، لیکن خرابی صحت کی وجہ سے دیوبند کو چھوڑ کر دہلی کے مدرسہ عبدالرب میں داخلہ لیا، بخاری شریف حضرت مولانا محمد قاسم نانوتویؒ کے شاگرد حضرت مولانا عبدالعلی میرٹھیؒ سے پڑھی، اور ۱۳۲۳ھ میں سند فراغت حاصل کی، ۱۳۲۲ھ میں علامہ حسین بن محسن الیمانی سے علم حدیث کے سلسلہ میں استفادہ کیا۔

اللہ تعالیٰ نے مفتی صاحب کو گونا گوں خصوصیات سے نوازا تھا، ان میں ایک خصوصیت تفقہ فی الدین بھی تھی، دینی علوم میں دستگاہ کے ساتھ ساتھ فقہ و فتویٰ پر آپ کی گہری نگاہ تھی، یوں تو فتویٰ نویسی کی مشق جامع العلوم کانپور میں



طالب علمی کے زمانہ سے ہو گئی تھی البتہ باقاعدہ افتا کی خدمت کا موقع ۱۳۶۱ھ سے مدرسہ تعلیم الدین معلمیہ رنگون، برما میں ملا، اور تدریس کے ساتھ افتا کی خدمت آپ کے ذمہ رہی، مدرسہ معلمیہ میں دارالافتاء کا ایک شعبہ قائم ہو چکا تھا، مگر پورے ملک کے حالات کے پیش نظر ایک مستقل دارالافتاء کی ضرورت تھی، اس ضرورت کا احساس حضرت مولانا ابراہیم صاحب راندیریؒ کو ہوا، چنانچہ انہوں نے ۱۹۱۸ء میں سورتی جامع مسجد میں دارالافتاء قائم فرمایا، اس میں مختلف حضرات نے افتا کی خدمت انجام دی، ۱۹۳۶ء میں مفتی مرغوب احمد لچپوریؒ باقاعدہ دارالافتاء کے صدر مفتی بنائے گئے اور مفتی اعظم برما کے منصب جلیلہ پر فائز ہوئے، ۱۹۴۱ء کی جنگ جاپان تک اس عہدہ پر فائز رہے۔

علوم ظاہری سے فراغت کے بعد علوم باطنی کی طرف متوجہ ہوئے اور حضرت مولانا نعیم صاحب لکھنوی فرنگی محلیؒ کے خلیفہ حضرت مولانا اعظم حسین صدیقی مہاجر مدنیؒ کی خدمت میں حاضر ہو کر بیعت ہوئے اور دو ماہ مستقل قیام رہا، موصوف کی وفات کے بعد حضرت مولانا اشرف علی تھانویؒ سے بیعت ہوئے، حضرت کی وفات کے بعد حضرت شاہ غلام محمد مجددیؒ سے جو سلسلہ نقشبندیہ کے ایک عارف اور اہل دل بزرگ تھے، رجوع فرمایا۔

آپ نے چند مفید تصنیفات چھوڑیں:

(۱) سادات کے مناقب و فضائل میں - ”سفینة النجات فی ذکر مناقب السادات“ -

(۲) عقائد میں - ”توحید الاسلام“ -

(۳) بچوں کے لیے فقہ شافعی میں ”تعلیم الاسلام“ کے طرز پر ”ارکان اربعہ“ -

(۴) حدیث میں ”جمع الأربعین فی تعلیم الدین“ -

حضرت مفتی صاحب کی عمر تقریباً ۷۷ سال کی تھی کہ ۲۹ دسمبر ۱۹۵۷ء مطابق ۱۳۷۷ھ کو فالج کا حملہ ہوا اور یہ مرض مرض الوفا ثابت ہوا۔ (۱)

### حضرت مولانا ابوالحسن محمد سجاد علیہ الرحمۃ:

مفکر اسلام، عالم ربانی حضرت مولانا ابوالحسن محمد سجاد علیہ الرحمۃ بہار شریف کے قریب موضع پنہسہ میں ماہ صفر ۱۳۰۱ھ میں پیدا ہوئے، والد ماجد جناب مولوی حسین بخش گاؤں کے رئیس اور ذمہ دار تھے اور نہایت متقی اور پرہیزگار شخص تھے، مگر ابھی مولانا کی عمر چار ہی سال کی تھی کہ والد کا سایہ سر سے اٹھ گیا، ابتدائی تعلیم گھر ہی میں پائی، آگے کی تعلیم کے لیے بہار شریف، کانپور، دیوبند اور پھر الہ آباد کا سفر کیا آخری تعلیم اور حدیث سے فراغت مدرسہ سبحانیہ الہ آباد سے ۱۹۰۵ء میں ہوئی، وہاں سے آنے کے بعد مدرسہ اسلامیہ بہار شریف میں تدریس کی خدمت انجام دی، پھر اپنے استاذ حضرت مولانا عبدالکافی صاحب علیہ الرحمۃ کی دعوت پر مدرسہ سبحانیہ الہ آباد شریف لے گئے اور وہاں ایک عرصہ تک تدریس کے ساتھ فتویٰ نویسی کی خدمت بھی انجام دی، پھر وہاں سے واپس آئے اور صوبہ بہار کے شہر گیا میں

مدرسہ انوار العلوم قائم کیا اور وہاں تدریس کی خدمت انجام دی۔

تدریس کے ساتھ مسلمانوں کی دیگر دینی و ملی خدمت کے کام میں بھی مشغول رہے، جنگ آزادی کی تحریک میں بھی حصہ لیا، اور ۱۹۱۷ء میں ”انجمن علماء بہار“ قائم کی، اس کے بعد ۱۹۱۹ء میں ”جمعیت علماء ہند“ کی تاسیس میں قائدانہ کردار ادا کیا اور ۱۹۲۱ء میں اکابر علماء اور عمائدین کے ساتھ ”امارت شرعیہ“ قائم کیا، آپ نے قومی و ملی خدمت کے لیے پوری زندگی کو وقف کر دیا تھا، علما کے صف میں بڑا بلند پایہ مرتبہ رکھتے تھے۔

حضرت مولانا منظور احمد نعمانی علیہ الرحمۃ نے تحریر کیا ہے کہ میں ان کو دور حاضر میں کم از کم علما کے طبقہ میں اسلامی سیاست کا اعلیٰ ماہر سمجھتا ہوں، وہ ہندوستان کے سیاسی مسائل میں ماہر تھے، اسلام اور مسلمانوں کی ضروریات پر گہری نگاہ رکھتے تھے۔

حضرت مولانا قاضی مجاہد الاسلام قاسمیؒ لکھتے ہیں کہ حضرت مولانا ابوالحسن محمد سجادؒ جہاں ایک درد مند قائد، زمانہ شناس مفکر، ملت کے غم میں گھلنے والے اور ہر مسلمان کی چوٹ کو اپنے دل پر محسوس کرنے والے بے نفس اور سراپا ایثار شخصیت کے حامل تھے، وہیں عمیق علم، وسیع مطالعہ اور فہم رسا کے مالک بھی تھے، علامہ انور شاہ کشمیریؒ جیسے صاحب علم ان کو ”فقیہ النفس“ کہا کرتے تھے، مولانا ابوالکلام آزاد اور بڑے بڑے اکابر اہل علم تجاویز کی ترتیب میں مولانا کی لیاقت کے معترف تھے اور انہی پر تکیہ کرتے تھے۔

حضرت مولانا محمد سجاد صاحب رحمہ اللہ کو اپنی دوسری خدمات، فتنہ ارتداد کا مقابلہ، مسلمانوں کی اعانت اور ان کے تحفظ کی سعی، امت میں اجتماعیت پیدا کرنے کی کوشش اور اپنے عہد کے سیاسی حالات میں مسلمانوں کے مفادات کے تحفظ کے لئے کی جانے والی تدابیر وغیرہ کی وجہ سے افتاء و قضا، تصنیف و تالیف اور علمی و تحقیقی کاموں کے لئے یکسو ہونے کا موقع میسر نہیں آیا، لیکن اس کے باوجود اس سلسلہ میں جو کچھ تھوڑا بہت موقع حضرت کو مل سکا اور اس میں سے جو کچھ علمی آثار ہمارے لئے باقی رہ گئے ہیں، وہ ہمارے لئے خضر طریق کا درجہ رکھتے ہیں۔

ان ہی علمی آثار میں ایک یہ فتاویٰ ہیں جو فتاویٰ کے ریکارڈ میں محفوظ تھے اور اب طبع کئے جا رہے ہیں۔ سوال ۱۳۸۲ھ مطابق ۱۹۶۲ء میں، جب میں امیر شریعت رابع حضرت مولانا منت اللہ رحمانیؒ کے حکم پر امارت شرعیہ میں حاضر ہوا تو مجھے تین بیش قیمت خزانے بہت فرسودہ حالت میں ملے، ایک تو فائلوں کا وہ ڈھیر جس میں بزرگوں نے مختلف ملی اجتماعی امور پر احکام لکھے تھے، دوسرے دارالقضاء سے فیصل ہونے والے مقدمات کی نقلیں اور تیسرے فتاویٰ امارت شرعیہ کا عظیم الشان ذخیرہ۔ (۱)

حضرت مولانا کو تحریر و تحقیق کا بھی عمدہ ذوق تھا، ان کے اہم علمی و فقہی اور اصلاحی مضامین اور خطبات وقتاً فوقتاً جریدہ امارت ہفت روزہ نقیب، الجمعیت، اور دوسرے رسائل و جرائد میں شائع ہوتے تھے، آپ کے فتاویٰ و قضایا کے علاوہ دیگر کتابیں مندرجہ ذیل ہیں:

- (۱) قضایا سجاد
- (۲) خطبہ صدارت
- (۳) مقالات سجاد
- (۴) حکومت الہی
- (۵) مکاتیب سجاد
- (۶) امارت شرعیہ شبہات و جوابات
- (۷) قانونی مسودے

۷ ارشوال المکرم ۱۳۵۹ھ مطابق ۱۸ نومبر ۱۹۴۰ء بروز شنبہ بمقام پھلواڑی شریف پٹنہ میں آپ کی شمع حیات بجھ گئی اور اس روز دس بجے رات میں خانقاہ مجیبیہ پھلواڑی شریف پٹنہ کے مزار میں آپ کو سپرد خاک کیا گیا۔ (۱)

### حضرت مولانا مفتی محمد عباس پھلواڑی رحمہ اللہ:

ہمارے مشہور اصحاب طریقت و وجاہت میں ایک بزرگ تھے جن کا نام عطاء اللہ تھا اور شیر شاہ سوری کے ایوان میں کسی بڑے عہدہ پر فائز تھے، ان کا خاندان پٹنہ سے ۸ کیلومیٹر مغرب کی طرف ایک بستی میں آباد ہوا جو پہلے کسی راجہ کی پھلواڑی تھی، جب یہ خاندان یہاں آکر آباد ہوا اور اس میں بڑے بڑے شیوخ طریقت پیدا ہوئے تو مریدوں اور معتقدوں نے اس کے نام کے ساتھ ”شریف“ بڑھادیا اور اس کا پورا نام ”پھلواڑی شریف“ قرار پایا، جس کو اس وقت کے انگریز کمشنر نے منظور کر لیا اور ڈاکخانہ و تھانہ بعد میں ریلوے اسٹیشن ہر جگہ اسی نام کو منظور کر لیا گیا۔ اس خاندان میں بہت سے بزرگ پیدا ہوئے جن میں شاہ محمد مجیب اللہ قادری بہت نامور ہوئے، جن کا لقب تاج العارفین ہے، ان کے چھوٹے صاحبزادے حضرت شاہ نعمت اللہ قادری تھے۔ جن کے وقت میں ان کے والد کی قیام گاہ کو خانقاہ ”مجیبیہ“ کہا گیا۔ ان کی سات اولاد تھی، بڑے صاحبزادے شاہ ابوالحسن فرد تھے، اور سجادگی ان کے خاندان میں بڑے بیٹے کو ملتی رہی، ان کے ایک صاحبزادہ اور صاحب سجادہ شاہ علی حبیب نصر تھے، جن کا عین جوانی میں انتقال ہو گیا، ان کے

بڑے لڑکے شاہ عبدالحق سجادہ نشین ہوئے، ان کی عملی و روحانی تربیت حضرت شاہ بدرالدین قادری قدس سرہ نے کی، جو ان کے بہنوئی بھی تھے اور ان کے والد کے ”اجمل خلفاء“ میں تھے، دو سال کے بعد ان کا بھی انتقال ہو گیا، تو ان کے چھوٹے بھائی شاہ عین الحق گدی پر بٹھائے گئے، مگر ان کی تعلیم مکمل نہیں ہوئی تھی، خاندان کے بزرگ شاہ علی نعمت نے ان کو تعلیم دی اور وہ خود چونکہ اہل حدیث ہو گئے تھے اس لئے ان کے شاگرد نے بھی یہی مسلک اختیار کیا اور خانقاہیت اور سجادگی سے دستبردار ہو گئے۔ (۱) اہل خاندان نے اس موقع پر جمع ہو کر حضرت شاہ بدرالدین بن شاہ شرف الدین کو گدی پر بٹھایا، جو امیر عطاء اللہ کی اولاد زینہ میں تھے، حضرت شاہ علی حبیب نصر کے بہت محبوب، داماد اور خلیفہ تھے۔

امارت شرعیہ کا قیام عمل میں آیا تو حضرت مولانا سید محمد علی مونگیریؒ کا نام مولانا ابوالحسن محمد سجاد نے پیش کیا مگر وہ بہت بوڑھے ہو چکے تھے انہوں نے اپنے بجائے حضرت شاہ بدرالدین قدس سرہ کو امیر بنانے کی تجویز پیش کی، دونوں بزرگ صاحب نسبت اور ہزاروں مریدوں کے شیخ تھے، حضرت شاہ بدرالدینؒ کی وفات کے بعد بالاتفاق ان کے بڑے صاحبزادے حضرت شاہ محی الدین رحمہ اللہ کو امیر شریعت منتخب کیا گیا۔ مولانا ابوالحسن محمد سجاد نے اپنے آپ کو نائب ہی باقی رکھا، حالانکہ وہ امارت شرعیہ کے بانی تھے۔ مولانا مفتی محمد عباسؒ ’تاج العارفین‘، شاہ مجیب اللہ رحمہ اللہ کی اولاد زینہ میں پانچویں پشت میں تھے، ان کے دادا کے والد یعنی پردادا مولانا محمد امام تھے، جو حضرت شاہ ابوالحسن فرد کے سنبھلے بھائی تھے اور اپنے ماحول میں سنبھلے مولوی صاحب کہے جاتے تھے، مولانا کے جدا مجد نور احمد صاحب تک ان کا گھرانہ خوش حال تھا، نذرات و فتوحات کے علاوہ جائیداد بھی تھی، اور خود عدالت پٹنہ میں محرر کبیر ہو گئے تھے جو اس زمانہ میں بہت بڑا عہدہ تھا، مگر ان کے بعد یہ سب سلسلہ یکسر بند ہو گیا، ان کے فرزند یعنی مولانا محمد انس نابینا ہو گئے تھے، فقر و توکل علی اللہ پر زندگی گزار رہے تھے، ان کے شیخ حضرت شاہ علی حبیب نصر ان کی دیکھ بھال کرتے تھے۔

مولانا محمد عباسؒ نے فارسی اپنے والد سے پڑھی اور استعداد بہت بڑھالی، پھر خانقاہ کے مدرسہ میں مولانا عبدالرحمن صاحب سے شرح جامی، شرح وقایہ، قطبی، میر قطبی اور حضرت شاہ محی الدین قدس سرہ سے کنز الدقائق، ہدایہ اولین و آخرین پڑھی، مولانا نذیر الحق سے صحاح کے اسباق لیے اور نوعمری سے محرری شروع کی۔ لوگوں کے خطوط لکھنا اور قبائلوں کی نقل کرنا ان کا پیشہ ہوا، اس سے پیسہ بچا کر زمین میں گاڑ دیتے اور جب دو یا تین روپیہ ہو جاتے تو تفسیر وحدیث کی کتابیں دہلی سے منگایا کرتے تھے۔ اس زمانہ میں جو لوگ وکالت کرتے تھے ان کے لیے فقہ پڑھنا ضروری تھا، چنانچہ پٹنہ سیٹی کے ایک رئیس مولوی عبدالحفیظ کے یہاں ان کے لڑکے مولوی سید حسین وکیل کی اتالیقی اور تدریس پر مامور ہوئے، مگر پٹنہ سیٹی سے پھولاری اس زمانہ میں دس میل تھا، آنا جانا مشکل تھا اس لیے امارت شرعیہ میں محرر کی نوکری کو ترجیح دی، بہت قلیل تنخواہ پر گزار کرتے تھے، فقر و افلاس کا دور دورہ تھا مگر کبھی نہ کسی قسم کی مدد ملی اور نہ قرض لیا اور ایک پیسہ کے

امرو دیا دو پیسہ کے شکر قدم و سوتھنی پردن کاٹ لیتے تھے، برسات میں جب گھر کا چھپر گر گیا تو خانقاہ کے وقف باغ سے ”جو ان کے دادا کا وقف کردہ تھا“ پانچ عدد بانس بھی طلب نہیں کیے، اور جب خود پیسہ جمع کر لیا تو بازار سے بانس خرید کر اپنے بھائی مولوی وارث محی الدین کے ساتھ مل کر خود چھپر چھایا۔ بعض اعزہ نے مالی تعاون پیش کیا مگر قبول نہیں کیا، حضرت شاہ محی الدین قادری قدس سرہ ان کے استاذ اور رشتہ کے بڑے بھائی تھے، ان کی خواہش کے باوجود کوئی مدد نہیں لی، ان کی خالہ نعیمہ بی بی ”اغور گاؤں، پھلواری سے متصل ایک گاؤں جس کو دانا پور بھی کہتے ہیں“ کا انتقال ہوا تو ان کی بیٹی نے آٹھ ہزار چاندی کے روپیوں کی تھیلی دی اور یہ کہا کہ یہ تم لے لو اور وارثوں کو خبر نہ دو۔ مگر انہوں نے پوری رقم ان کے ورثہ کو پیدل جا کر پہنچا دی۔

ان کو اجازت و خلافت اپنے والد سے اور والد کو دادا سے۔ شاہ مجیب اللہ تاج العارفین تک مسلسل جملہ سلاسل کی تھی اور یہ سلسلہ ایک دوسرے ذریعہ سے بھی ملا مگر سوائے ایک شخص کے جو موضع ”سہار“ مولانا کی سسرال میں جاں بہ لب تھے، کسی کو مرید نہیں کیا جس نے اس کی خواہش کی ان کو اپنے شیخ کی طرف متوجہ کیا، خاندان کے سب لوگ اپنے نام کے آگے قادری لکھا کرتے تھے مگر انہوں نے ہمیشہ اپنا نام محمد عباس غفر لہ لکھا۔ تعلیم اچھی اور کامل ہوئی تھی، کچھ دن شمس الہدیٰ مدرسہ میں ہدایہ اور بخاری کا درس بھی دیا، مگر کوئی سند نہ تھی اس لیے باقاعدہ مدرسہ دوسرے صاحب بنائے گئے۔ امارت شرعیہ میں آٹھ سال تک محرر کی حیثیت سے کام کرتے رہے، رزق حلال کا اس درجہ داعیہ ان کے اندر تھا کہ بخاری کی شدت اور بوا سیر کی تکلیف میں بھی کبھی چھٹی نہیں لی، صبح نوبے سے چار بجے تک کام کرتے تھے، آٹھ سال ملازمت کے بعد ان کے ذمہ فتاویٰ نویسی کا کام سپرد ہوا، کتابوں کی مراجعت، عبارت کی نقل اور اس کا ترجمہ سب خود کرتے تھے، مگر ان کے لکھے ہوئے فتاویٰ پر دستخط اس وقت کے ناظم مولانا محمد عثمان غنی کیا کرتے تھے، جب حضرت مولانا ابوالحسن محمد سجاد نے اپنی آنکھوں سے یہ بات دیکھی تو باقاعدہ تحریر سے اطلاع دی کہ جو فتاویٰ لکھے وہی دستخط کرے، اس وقت سے اخیر دم تک مفتی امارت شرعیہ کے لقب سے یاد کیے جانے لگے۔ ان کے مختصر بیانی اور استحضار علمی کی تحسین مولانا مفتی محمد کفایت اللہ دہلوی نے کی، جو مولانا ابوالحسن محمد سجاد سے ملنے آیا کرتے تھے۔

طریقہ تدریس بہت آسان اختیار کرتے تھے، اور اکثر مثالیں اردو میں دے کر طلبہ کو مفہوم سمجھاتے پھر مصنف کی اصل عبارت سے تطبیق کراتے، وہ اپنے استاد و مرشد حضرت شاہ محی الدین اور مولانا ابوالحسن محمد سجاد کے بہت معتقد تھے، مولانا قاضی نور الحسن قاضی امارت شرعیہ سے انہوں نے مناسخہ نویسی میں رجوع کیا تھا۔

ان کا انتقال ۱۸ محرم ۱۳۶۲ھ میں ہوا، اس وقت مولانا عبدالصمد رحمانی امارت شرعیہ کے ناظم اول بنائے جا چکے تھے (پھر بعد میں نائب امیر شریعت بنائے گئے)

مرحوم کے ایام خدمت میں مولانا محمد عثمان غنیؒ ناظم تھے، پھر مولانا عبدالصمد رحمانیؒ ناظم ہوئے، انہوں نے نقیب میں جو تعزیتی نوٹ لکھا تھا، وہ ان کی شرافت اور علوم تربیت کی دلیل ہے۔ (۱)

### حضرت مولانا عبدالصمد رحمانی رحمہ اللہ:

حضرت مولانا عبدالصمد رحمانی ایک تبحر عالم دین، بے مثال فقیہ، بلند پایہ محقق، کثیر التصانیف مصنف اور روحانی کمالات کے حامل تھے، وہ اپنے علم و فضل، زہد و تقویٰ، سادگی و بے نفسی اور عاجزی و خاکساری میں علماء سلف کی زندہ یادگار تھے، وہ قطب عالم حضرت مولانا سید شاہ محمد علی مونگیریؒ کے ساختہ و فیض یافتہ اور مفکر اسلام حضرت مولانا ابوالحسن محمد سجادؒ بانی امارت شریعہ کے شاگرد رشید اور سچے جانشین تھے، مولانا مونگیریؒ کی روحانیت اور مولانا ابوالحسن محمد سجادؒ کی تربیت و رفاقت نے ان کی ذات کو کندن بنا دیا تھا، ان کی زندگی علم اور سیاست کا شاندار مرقع تھی، ان کا سینہ علوم و معارف کا خزینہ اور قومی و ملی تحریکات کے راز ہائے سر بستہ کا امین تھا۔ سیاسی زندگی کے شور و ہنگامہ کے باوجود انہوں نے ہمیشہ اپنا علمی و تحقیقی مشغلہ جاری رکھا، وہ جنگ آزادی کے بطل جلیل اور ملک و ملت کے مسائل پر گہری نظر رکھنے والے تھے، انہوں نے اپنے استاذ مولانا ابوالحسن محمد سجادؒ کے ساتھ جہاں علم و تحقیق اور تعلیم و تربیت کے میدان میں کار ہائے نمایاں انجام دیئے، وہیں دینی و ملی تحریکات کے ذریعہ ملت اسلامیہ کی بے لوث خدمات بھی انجام دیں۔ وہ مدرس اور معلم بھی رہے اور امارت شریعہ کے ناظم، مفتی اور نائب امیر شریعت بھی اور از ہر الہند دارالعلوم دیوبند کی مجلس شوریٰ کے معزز رکن بھی اور پوری زندگی علمی و دینی اور قومی و ملی خدمات میں گذاردی۔

مولانا مرحوم صوبہ بہار کے ایک قصبہ باڑھ کے ایک محلّہ بازید پور میں ایک معزز گھرانے میں پیدا ہوئے۔ مانڈر ضلع کھگڑیا میں شادی ہوئی اور بعد میں وہیں سکونت اختیار کر لی۔ ابتدائی تعلیم گھر میں ہوئی، عربی کی ابتدائی کتابیں حضرت مولانا حکیم محمد صدیقؒ سے پڑھیں، جو باڑھ میں مطب کرتے تھے اور مولانا اپنے گھر بازید پور سے روزانہ پڑھنے کے لیے ان کے پاس حاضر ہوا کرتے تھے۔ ”ہدایۃ النحو“ تک وہاں تعلیم حاصل کی۔ پھر آگے کی تعلیم کے لیے ۱۳۲۷ھ میں جامع العلوم کانپور کا سفر کیا، کچھ دنوں وہاں رہ کر الہ آباد کا سفر کیا، جہاں انہیں مدرسہ سبحانیہ میں حضرت مولانا ابوالحسن محمد سجادؒ جیسے لائق اور باکمال استاذ کے حلقہ دُرس میں شامل ہو کر ان کی کیمیا گر صحبت و تربیت سے پوری طرح مستفیض ہونے کا موقع ملا۔ اس کے بعد معقولات کی تعلیم حاصل کرنے کے لیے غورِ عشقی پشاور گئے۔

ظاہری علوم سے فراغت کے بعد تعلق مع اللہ، اصلاح باطن اور قلب و نظر کی دنیا آباد کرنے کی خاطر قطب الارشاد اور عالم ربانی حضرت مولانا سید شاہ محمد علی مونگیریؒ کی صحبت کو لازم پکڑا۔ ان دنوں اس صوبہ میں قادیانیت کا فتنہ زوروں پر تھا، پورا صوبہ فتنہ قادیانیت کی زد میں تھا اسی فتنہ کی سرکوبی کے لیے مولانا محمد علی مونگیریؒ نے اپنے مرشد قطب

عالم حضرت مولانا فضل رحمان گنج مراد آبادیؒ کے حکم و ایما پر اپنے وطن مالوف کانپور سے ہجرت فرما کر مونگیر کو اپنا مستقر بنایا تھا اور وہاں خانقاہ رحمانی قائم فرما کر اس کو اپنی مجاہدانہ سرگرمیوں کا مرکز بنایا تھا، وقت کے اس عظیم الشان جہاد میں علماء مخلصین کا مبارک قافلہ آپ کے ساتھ ہم سفر تھا، خوش قسمتی سے مولانا عبدالصمد رحمانی کو اس قافلہ میں شرکت و شمولیت کی سعادت میسر آئی، چنانچہ وہ علماء کی اس مقدس جماعت کے ساتھ اسلام دشمن تحریک کے استیصال کے لیے مولانا محمد علی مونگیریؒ کی زیر نگرانی عملی میدان میں آئے اور اس فتنہ کے خلاف تحریری و تقریری جہاد میں حصہ لیا اور متعدد اہم کتابیں رد قادیانیت کے موضوع پر تصنیف کیں، اس پر آشوب دور میں جب فتنہ قادیانیت اپنے شباب پر تھا، آریہ سماجیوں اور عیسائی مشنریوں نے بھی اسلام کے خلاف اپنی سرگرمیاں تیز کر دی تھیں۔ حضرت مولانا محمد علی مونگیریؒ کی قیادت و سرپرستی میں آپ ان تینوں باطل تحریکوں کے خلاف مستقل خاموش اور علمی جدوجہد میں منہمک رہے اللہ کے فضل و کرم سے ان مجاہدانہ سرگرمیوں اور کوششوں کے نتیجہ میں شمالی مشرقی ہندوستان کا یہ خطہ ان فتنوں کے اثر سے بڑی حد تک محفوظ رہا۔

مولانا سید شاہ محمد علی مونگیریؒ کے وصال ۱۳۳۵ھ کے بعد آپ اپنے شفیق استاذ، مفکر اسلام حضرت مولانا محمد سجادؒ کی دعوت پر خانقاہ رحمانی مونگیر سے پھلواری شریف منتقل ہو گئے امارت کا قیام چھ سال قبل ہو چکا تھا اور امارت شرعیہ کے مرکزی دفتر کے نگران اعلیٰ مقرر ہوئے، اور اس مثالی شرعی تنظیم کی ترقی و استحکام کے لیے اپنی ساری توانائیاں اور صلاحیتیں وقف کر دی، امارت شرعیہ کے تعارف اور اس کے پیغام سے مسلمانوں کو روشناس کرانے کے لیے مقالات، مضامین، پمفلٹ اور کتابیں لکھیں، دونوں ریاستوں کے اہم مقامات کا دورہ کیا، تنظیم امارت قائم کی، نقباء کا انتخاب کیا اور ہر مسلم آبادی کو مرکز سے جوڑنے اور تمام مقامی مسائل و مشکلات کو شریعت کی روشنی میں حل کرنے کا نظام بانی امارت کی ہدایات کی روشنی میں بنایا اور نقباء کو اس تنظیم کا مقصد اور طریق کار سمجھایا اور امارت شرعیہ کے نظام میں اپنے استاذ کے رفیق اور دست راست بن کر اسے ترقی کے بام عروج تک پہنچایا۔

۱۳۵۹ھ میں جب بانی امارت نے داعی اجل کو لبیک کہا تو امیر شریعت ثانی حضرت مولانا سید محمد الدینؒ نے اپنے درج ذیل فرمان کے ذریعہ آپ کو نائب امیر شریعت نامزد فرمایا، ”مولانا محمد سجاد صاحبؒ کے وصال کے بعد سے ادارہ امارت شرعیہ میں نائب امیر شریعت کی جگہ خالی تھی عملاً گرچہ مولانا عبدالصمد رحمانیؒ ناظم امارت شرعیہ نیابت کے بعض امور انجام دے رہے تھے لیکن ضابطہ کے طور پر وہ اس منصب کے لیے مامور نہیں کئے گئے تھے ان کے چار سال کے کام نہایت اطمینان بخش ہیں، اس وقت ہجرت کے کہ مولانا مرحوم مجمع الکملات ذات سے ادارہ امارت شرعیہ محروم ہے اور جس کا بدل بظاہر ہندوستان میں نہیں ہے اس کے علاوہ بجز اللہ ادارہ امارت شرعیہ اپنے ہر شعبہ میں بہتر حالت میں ہے، جو مولانا رحمانی کی اہلیت اور ان کی مخلصانہ کارگزاری کا عملی ثبوت ہے، ضرورت داعی تھی کہ اس منصب نیابت کا جلد ہی اعلان ہوتا مگر مشیت الہی کے

ہاتھوں مختلف وجوہ کی بنا پر تانخیر ہوتی رہی، آج ۸ ربیع الثانی ۱۳۶۲ھ یوم جمعہ کو مولانا عبدالصمد رحمانی کا تقریر عہدہ نیابت امارت پر کر دیا گیا، کل سنیچر کے دن سے کارہائے مفوضہ کی طرف متوجہ ہو کر عمل شروع کر دیں۔“

اس تقریر کے بعد مولانا رحمانی تاحیات پورے ۳۳ سال اس عہدہ جلیلہ پر فائز رہے اور قوم و ملت کی گرانقدر خدمات انجام دیں اور تقریباً اسی (۸۰) سال کی عمر میں ۱۲ مئی ۱۹۷۳ء کو اپنی بے لوث اور مخلصانہ خدمت کا صلہ پانے کے لیے اپنے رفیق اعلیٰ سے جا ملے۔ (رحمہ اللہ رحمۃً واسعۃً)

مولانا رحمانی وسیع النظر عالم دین، اونچے درجے کے محقق و مصنف اور مختلف اسلامی علوم و فنون کے ماہر تھے، تفسیر، حدیث اور فقہ سب پر گہری نظر تھی لیکن فقہ اور اصول فقہ میں آپ کو خصوصی امتیاز حاصل تھا اور یہ آپ کا محبوب مشغلہ تھا جو اخیر عمر تک جاری رہا اور عمر کا بڑا حصہ اسی دشت کی سیاحتی میں گزر گیا اور چھوٹی بڑی تقریباً سو کتابیں عملی یادگار چھوڑیں وہ ایک عرصہ تک جامعہ رحمانی خانقاہ مونگیر جیسے دینی و روحانی مرکز میں مدرس رہے اور وہاں سے نکلنے والے علمی ماہنامہ ”الجامعۃ“ کے مدیر رہے اور بہت سے بلند پایہ مضامین لکھے، امارت شریعہ کے مفتی کی حیثیت سے ہزاروں فتاویٰ لکھے جن کا بڑا ذخیرہ امارت شریعہ کے دارالافتاء میں موجود ہے، آپ کی معرکۃ الآراء تصانیف میں مسئلہ امارت اور ہندوستان، تاریخ امارت، کتاب الفسخ والتفریق، کتاب العشر والزکوٰۃ، آداب قضاء اپنے موضوع پر منفرد اور بے نظیر کتابیں ہیں، اسی طرح قرآن محکم، اسلام میں عورتوں کا مقام، پیغمبر عالم صلی اللہ علیہ وسلم اسلام کا عالمگیر پیغام، فاطمہ رضی اللہ عنہا کا چاند، غیر مسلموں کی جان و مال کے متعلق اسلامی نقطہ نظر وغیرہ، بڑی قیمتی کتابیں ہیں۔ آپ کی تصنیف کردہ اہم کتابیں دینی مدارس کے نصاب میں داخل رہی ہیں۔ تیسیر القرآن جو جامعہ رحمانی مونگیر اور بہار مدرسہ ایجوکیشن بورڈ سے ملحق مدارس کے وسطانیہ چہارم کے نصاب میں داخل ہے اور واقعی یہ کتاب اس لائق ہے کہ اسے مدارس کے نصاب میں داخل کیا جائے، ایک طرف یہ عربی ترکیب کے لیے بہترین کتاب ہے کہ مبتدی طلبہ کو بتدریج ترکیب سکھاتی ہے، ترکیب اضافی، توصیفی، جملہ فعلیہ خبریہ، جملہ انشائیہ، جملہ شرطیہ، حروف مشبہ بالفعل، افعال ناقصہ، مفاعل خمسہ، حال ذوالحال، ممیز تمیز وغیرہ تمام ترکیبوں کو جدا عنوان کے تحت سمجھایا گیا ہے۔ دوسری اہم کتاب ”تلخیص الإلتقان“ علامہ جلال الدین سیوطی کی ایک جامع اور بیش قیمت کتاب ”الإلتقان فی علوم القرآن“ پر ہے، جو قرآن کریم سے متعلق تمام ضروری مباحث پر حاوی ہے۔ مولانا رحمانی نے طلبہ کی سہولت کے لیے ایک جامع تلخیص تیار کی ہے، بہر حال ان کی علمی تحقیقات و تفصیلات کی فہرست خاصی طویل ہے۔

۱۲ مئی ۱۹۷۳ء مطابق ۱۰ ربیع الثانی ۱۳۹۳ھ روز دوشنبہ کو خانقاہ رحمانی مونگیر میں وفات پائی۔ (۱)

حضرت مولانا ظفر احمد عثمانی رحمہ اللہ:



حضرت مولانا ظفر احمد عثمانی تھانوی رحمۃ اللہ علیہ کی ولادت ۱۳ رجب الاول ۱۳۱۰ھ کو دیوبند ضلع سہارنپور (یوپی) میں ہوئی، عمر تین سال تھی کہ والدہ صاحبہ کا انتقال ہو گیا اس لئے آپ کی پرورش دادی صاحبہ نے فرمائی، نسبی تعلق دیوبند کے مشہور عثمانی خاندان سے ہے۔

مولانا نے سات سال کی عمر میں قرآن شریف ناظرہ دیوبند کے مشہور حفاظ کے پاس پڑھنا شروع کیا، آپ نے قرآن شریف بچپن میں حفظ نہ کیا تھا، ۳۴ رسال کی عمر میں چھ مہینے کی مدت میں حفظ قرآن کی سعادت بھی نصیب ہوئی ابتداءً دارالعلوم دیوبند کے درجہ فارسی و ریاضی میں داخل ہوئے، پھر مدرسہ امداد العلوم تھانہ بھون میں منتقل ہو گئے جہاں اپنے ماموں حکیم الامت حضرت مولانا اشرف علی تھانویؒ کی نگرانی میں تعلیم پائی، کچھ دنوں جامع العلوم کانپور اور مدرسہ مظاہر علوم سہارنپور میں تعلیم کی تکمیل کی، وہاں مشہور محدث و فقیہ حضرت مولانا خلیل احمد سہارنپوریؒ سے فیض یاب ہوئے، اٹھارہ سال کی عمر میں وہاں سے سند فراغت حاصل کی، پھر وہیں سات سال تک تدریس کی خدمت انجام دی، بعد میں تھانہ بھون منتقل ہو گئے اور برسوں حضرت حکیم الامتؒ کی رہنمائی میں خدمت انجام دیتے رہے۔ چند برس برما میں رہ کر مدرسہ راندریہ، رنگون میں علمی، تبلیغی اور انتظامی خدمات انجام دیں پھر وہیں سے ڈھا کہ یونیورسٹی میں دینیات کے پروفیسر مقرر ہوئے اور یونیورسٹی کے علاوہ مدرسہ اشرف العلوم ڈھا کہ میں صحاح ستہ تک کا درس دیا۔ تقسیم ہند سے قبل ڈھا کہ یونیورسٹی سے تعلق کے زمانہ میں تعطیلات گرمیوں میں جامعہ اسلامیہ ڈھاکہ میں ضلع سورت، گجرات میں مسلم شریف اور ترمذی شریف کے اسباق پڑھائے۔ کئی بار حج کیا پانچویں حج سے واپسی کے بعد ۱۹۵۴ء میں مشرقی پاکستان سے مغربی پاکستان منتقل ہو گئے اور تاحیات دارالعلوم اسلامیہ واللہ یار ضلع حیدرآباد، سندھ میں بہ حیثیت شیخ الحدیث، قرآن و سنت اور فقہ و فتویٰ کی خدمت فرماتے رہے۔

تمام دینی علوم و فنون میں آپ کی بلند پایہ تصانیف اتنی زیادہ ہیں کہ ان سب کا مختصر تعارف بھی کرایا جائے تو اس کے لئے ایک مستقل رسالہ کی ضرورت ہوگی۔ مولانا کا سب سے بڑا علمی شاہکار جو اس صدی ہی کا نہیں بلکہ علم حدیث کے چودہ سو سالہ دور کا بہت بڑا کارنامہ ہے، کتاب ”اعلاء السنن“ کی تصنیف ہے جو کہ بیس ضخیم جلدوں میں چھ ہزار صفحات پر مشتمل ہے، یہ کتاب حکیم الامت حضرت تھانوی رحمہ اللہ کی فرمائش اور رہنمائی میں قیام تھانہ بھون کے دوران تصنیف فرمائی، اس کتاب میں مولانا نے تقریباً بیس سال کی عرق ریزی اور محنت شاقہ کے بعد ان احادیث کو فقہی ابواب کی ترتیب سے جمع فرمایا ہے، جن سے فقہ حنفی ماخوذ ہے اور تمام فقہی ابواب سے متعلق احادیث نبویہ کی بے نظیر محدثانہ تشریح و تفصیل بیان فرمائی۔

حضرت مولانا محمد یوسف صاحب بنوریؒ فرماتے ہیں کہ ”اس شہید علم کی یہ ایک کتاب ہی ان کی آئینہ کمالات ہے،

اگر اور تصنیف نہ ہوتی تو صرف یہ ایک کتاب ہی کافی وشافی تھی، یہ کتاب عربی زبان میں ہے۔

مولانا کا دوسرا بڑا علمی شاہکار ”احکام القرآن“ ہے یہ بھی عربی زبان میں ہے، فقہ حنفی قرآن کریم کی کن کن آیات سے ماخوذ ہے اور حنفی فقہ نے کون کون سی آیات سے کن کن فقہی مسائل کا استنباط کیا ہے؟ ”احکام القرآن“ میں ان سب کو نہایت تحقیق و احتیاط کے ساتھ جمع کر دیا گیا ہے، حکیم الامت حضرت تھانوی قدس سرہ نے اس تصنیف کا کام چار علماء محققین کے سپرد فرمایا تھا، جن میں سے حضرت مولانا ظفر احمد صاحب عثمانی، حضرت مولانا محمد ادریس صاحب کاندھلوی اور حضرت مولانا مفتی محمد شفیع صاحب دیوبندی نے اپنے اپنے حصوں کا کام مکمل فرمایا اور وہ طبع بھی ہو گئی ایک حصہ ہنوز تشنہ تکمیل ہے، حضرت مولانا ظفر احمد صاحب کے سپرد سورہ فاتحہ سے سورہ نساء تک کا کام تھا، جو آپ نے نہایت حسن و خوبی سے انجام دیا، علم تفسیر و علم فقہ میں مولانا کا یہ بہت بڑا کارنامہ ہے۔

مولانا کا تیسرا بڑا کارنامہ ”امداد الاحکام“ ہے جو حضرت مولانا ظفر احمد تھانوی اور مفتی عبدالکریم گمٹھلوی کے فتاویٰ کا مجموعہ ہے اور اس کے اکثر مسائل حکیم الامت حضرت مولانا اشرف علی تھانوی کی نگاہ سے گزر چکے ہیں اور بعض فتاویٰ حضرت حکیم الامت نے بھی تحریر فرمائے ہیں۔

حضرت مولانا مرحوم نے تدریس و فتویٰ اور تصنیف و تالیف کے علاوہ تبلیغی خدمات میں بھی بھرپور حصہ لیا اور وعظ و تذکیر اور زبانی مناظروں کے ذریعہ دین کی تبلیغ اور باطل کی سرکوبی کا سلسلہ ان تمام علمی و تحقیقی خدمات کے ساتھ تاحیات جاری رہا، برما میں رنگون کے قریب ایک بستی ”ویڈنو“ کے سارے مسلمان بہائی مذہب قبول کر کے مرتد ہو گئے تھے، حضرت مولانا کی تبلیغی کوششوں سے بجز اللہ ایک ہی سال میں وہ سب دوبارہ مسلمان ہو گئے، صرف سترہ آدمی اس مذہب میں ایسے باقی رہ گئے جنہیں مرکز بہائیت امریکہ سے بڑی بڑی تنخواہیں ملتی۔

عیسائی پادریوں، قادیانیوں اور متعدد فرقوں کے مبلغین سے آپ کے بڑے کامیاب مناظرے ہوئے جن کی بصیرت افروز تفصیلات ”تذکرۃ الظفر“ میں دیکھی جاسکتی ہیں۔

زندگی کے آخری ایام میں بیس سال دارالعلوم الاسلامیہ ٹنڈر، واللہ یار میں دین کی خدمت کی، امراض کا بھوم ہو چکا تھا اور جسمانی توانائیاں ختم ہو رہی تھیں، مگر صحیح بخاری کا درس اور فتاویٰ کا سلسلہ آخر حیات تک جاری رہا، نماز باجماعت اور اذکار و نوافل کی پابندی میں فرق نہ آیا، جب معذوری زیادہ ہو گئی تو ہاتھ کی گاڑی میں مسجد تک تشریف لے جاتے تھے، زبان پر اکثر اوقات ذکر جاری رہتا۔

۱۳۹۲ھ کے رمضان میں معالجین نے مسلسل امراض کے باعث روزہ سے منع کیا تھا، مگر آپ نے مانے اور فرمایا کہ: ”حضرت عباسؓ نے نوے سال کی عمر میں بھی روزہ ترک نہ فرمایا اور سخت مشقت کے باوجود فدیہ دے کر روزہ

چھوڑنے پر راضی نہ ہوئے تو میں اس پر کیسے راضی ہو جاؤں؟“

بالآخر اسی سال ۱۳۹۴ھ کے ماہ ذیقعدہ میں اللہ تعالیٰ نے آپ کو اپنے جو اررحمت میں بلا لیا کراچی میں وفات ہوئی اور یہیں پاپوشنگر کے قبرستان میں مدفون ہوئے، آپ کے صاحبزادے نے تاریخ وفات ۱۳۹۴ھ نکالی ہے۔ (۱)

### حضرت مولانا محمد عثمان غنی رحمہ اللہ:

حضرت مولانا محمد عثمان غنی شرفاء کی قدیم آبادی دیورہ ضلع گیا کے خوش حال زمیندار خاندان میں ۱۵/۱۱/۱۳۱۳ھ مطابق یکم جنوری ۱۸۹۶ء روز چہار شنبہ کو پیدا ہوئے۔

ابتدائی تعلیم گھر پر مکمل کرنے کے بعد ذی قعدہ ۱۳۲۸ھ میں دارالعلوم دیوبند میں داخل ہوئے ۳۵-۱۳۳۴ھ میں دورہ حدیث میں شریک ہوئے لیکن رجب میں گھر چلے آئے، اس امتحان میں شریک نہ ہو سکے، پھر ۳۶-۱۳۳۵ھ میں دوبارہ دورہ حدیث میں شرکت کر کے فراغت حاصل کی، اس طرح آپ نے دو سال دورہ حدیث میں شرکت کی۔ اس وقت دارالعلوم دیوبند محض ایک درسگاہ نہ تھی اسے ہندوستان کے انقلابی اور حریت پسند علما کے مرکز کی حیثیت بھی حاصل تھی، چنانچہ دیوبند میں قیام کے دوران آپ کو اس وقت کے مشہور انقلابی عالم مولانا عبید اللہ سندھی کی قربت اور سرپرستی حاصل رہی، دراصل مولانا محمد عثمان غنی کے چھوٹے چچا مولانا شاہ ولایت حسین (فاضل دیوبند) کے مولانا عبید اللہ سندھی سے نہایت گہرے مراسم تھے، اس وجہ سے مولانا سندھی آپ پر خاص توجہ اور شفقت فرماتے تھے، جب مولانا سندھی نے ”مؤتمر الانصار“ اور ”جمعیۃ الانصار“ نام کی تنظیمیں قائم کیں تو ان کی سرگرمیوں میں مولانا محمد عثمان غنی نے بڑھ چڑھ کر حصہ لیا اور ۱۹۱۱ء میں مراد آباد نیر ۱۹۱۲ء میں میرٹھ میں تنظیموں کے اجلاس میں پیش پیش رہے، جنگ طرابلس اور جنگ بلقان کے زمانہ میں دارالعلوم دیوبند کا جو وفد بہار میں آیا تھا اس کے ایک رکن مولانا بھی تھے۔

یہ وہ دور تھا جب ہندوستان ایک تاریخی موڑ پر کھڑا تھا، انگریزی داں قائدین انگریز حکمرانوں کی خوشنودی حاصل کرنے کی تدبیروں میں مصروف تھے، دوسری طرف علما کی جماعت حریت و آزادی کا پرچم بلند کئے ہوئے بڑی بڑی قربانیاں دے رہی تھی، ریشمی رومال کی تحریک کے تانے بانے بنے جا رہے تھے، بوریہ نشیں اور درویش صفت علما درسگاہوں، خانقاہوں اور حجروں سے حریت و آزادی کی روشنی پورے ملک میں پھیلا رہے تھے، انگریز حکمرانوں کی ان پرکڑی نگاہ تھی، بہت سارے گرفتار کر لیے گئے تھے، جو بچ رہے تھے ان کی سمجھ میں نہیں آ رہا تھا کہ تحریک کو کن خطوط پر آگے بڑھایا جائے، لگ بھگ یہی زمانہ تھا جب مولانا محمد عثمان غنی تعلیم کی تکمیل کے بعد شعبان ۱۳۳۶ھ مطابق ۱۹۱۸ء میں وطن واپس آئے اور یہاں آپ کی ملاقات ہندوستان کے مشہور عالم دین، سیاست داں اور مفکر اسلام حضرت مولانا ابوالحسن محمد سجاد سے ہوئی، ملاقات کا یہ سلسلہ پہلے ہی سے تھا، مولانا محمد سجاد کے پیش نظر بہت سے منصوبے تھے، جن کو بروئے کار لانے کے لیے انہیں مناسب افراد کی تلاش تھی، ان کی مردم شناس نظروں سے مولانا محمد عثمان غنی

کی شخصیت میں پنہاں گونا گوں جوہر پوشیدہ نہ رہ سکے۔

مولانا محمد سجاد نے آپ کو اپنی رفاقت کے لیے چن لیا اور یہ انتخاب غلط نہ تھا، بعد میں آپ ان کے معتمد و مشیر اور دست راست بن گئے، مولانا آزادی وطن کی عملی جدوجہد سے وابستگی کے ساتھ ساتھ ہندوستان میں ملت اسلامیہ کے استحکام اور بقا کی خاطر ایک ایسی تنظیم کے لیے کوشاں اور فکرمند تھے جو کتاب و سنت سے ماخوذ ہو اور جو مسلم معاشرہ میں اسلامی قوانین کے اجراء و نفاذ کے لیے پوری طرح ذمہ دار ہو، بالآخر ان کی کوششیں بار آور ہوئیں اور ۱۹ شوال ۱۳۳۹ھ کو مولانا ابوالکلام آزادی صدرت میں پٹنہ میں ”جمعیۃ علماء بہار“ کا ایک غیر معمولی اجلاس منعقد ہوا اور اس اجلاس میں ”امارت شرعیہ“ کا قیام عمل میں آیا۔ صوبہ بہار کی مشہور و ممتاز ”خانقاہ مجیبیہ پھلواری شریف“ کے سجادہ نشین حضرت مولانا سید شاہ بدر الدین امیر شریعت اور مولانا ابوالحسن محمد سجاد نائب امیر شریعت منتخب ہوئے، ۹ (نو) ارکان پر مشتمل مجلس شوریٰ تشکیل پائی جس کے ایک رکن مولانا محمد عثمان غنی بھی تھے اور یہ ارکان میں سب سے کم عمر تھے، پہلی مجلس شوریٰ کے نو ارکان یہ تھے۔ حضرت مولانا شاہ محمد محی الدین، جو بعد میں امیر شریعت ثانی ہوئے، حضرت مولانا عبدالوہاب در بھنگہ، حضرت مولانا سید سلیمان ندوی، حضرت مولانا قاضی شاہ محمد نور الحسن، حضرت مولانا عبدالاحد جالے، در بھنگہ، حضرت مولانا فرخند علی سہسراہی، حضرت مولانا کفایت حسین، حضرت مولانا زین العابدین اور حضرت مولانا محمد عثمان غنی۔ مجلس شوریٰ نے ۲۶ رسال کے اس عالم دین کو ”امارت شرعیہ“ کا پہلا ناظم مقرر کیا۔

حضرت مولانا محمد سجاد نے مولانا محمد عثمان غنی کے والد محترم کو دیورہ خط لکھا کہ ”عثمان غنی کو میں نے ”امارت شرعیہ“ کی نظامت کے لیے بلا یا ہے آپ ان کو اجازت دے دیجئے گا، روکنے کا نہیں۔“

آپ مولانا محمد سجاد اور شاہ محمد قاسم کے ساتھ ۹ رذی قعدہ ۱۳۳۹ھ کو پھلواری شریف پہنچے اور آپ نے ”خانقاہ مجیبیہ“ کے کمرے کو جو جنوب کی طرف بڑے دروازے کی دوسری منزل پر ہے دفتر کے لیے پسند کیا، اس طرح ۹ رذی قعدہ ۱۳۳۹ھ کو ”خانقاہ مجیبیہ، پھلواری شریف“ میں ”امارت شرعیہ“ کا وہ تاریخی دفتر قائم ہوا، جہاں سے ہندوستان کی آزادی کا پرچم بلند ہوا جو آج بھی شریعت اسلامیہ کی روشنی میں ملت کی راہ نمائی کا فریضہ انجام دے رہا ہے۔

یہ مولانا کی دینی و قومی زندگی کی ابتدا تھی، ۱۹۲۴ء مطابق ۱۳۴۳ھ میں ”امارت شرعیہ“ نے اپنا ایک پندرہ روزہ اخبار نکالنا طے کیا، اور اس اخبار کا نام ”امارت“ رکھا جس کا پہلا شمارہ یکم محرم ۱۳۴۳ھ کو مولانا کی ادارت میں منظر عام پر آیا، اس اخبار کی ادارت اور امارت شرعیہ کی نظامت کے علاوہ مولانا شاہ محمد عباس کے انتقال کے بعد دارالافتاء امارت شرعیہ کے آپ ہی مفتی مقرر ہوئے اور قریب پچاس سال تک آپ کے تفقہ اور افتاء سے بہار کے عوام و خواص مستفید ہوتے رہے۔ آپ کو جزئیات فقہ اور افتاء میں پورا عبور حاصل تھا، اس لیے صوبہ بہار اور بیرون صوبہ کے بھی اکثر و بیشتر استفعا آپ کے پاس آتے تھے اور لوگ آپ کے مدلل جوابات سے مطمئن ہوتے تھے۔ تحقیق مسائل اور تشریح علوم

میں آپ سب لوگوں کے مستند اور معتمد علیہ تھے، بعض مسائل میں مولانا موصوف اپنی خاص رائے رکھتے تھے، جس سے ان کی اصابت فکر اور تفقہ کا پتہ چلتا ہے، آپ کے فتاویٰ سے دارالافتاء کو بڑا وقار اور اعتماد حاصل ہوا۔

”امارت“ کے پہلے ہی شمارے سے مولانا کے بلند مرتبہ اور صاحب طرز صحافی ہونے کے ساتھ ساتھ ادب و صحافت کے میدان میں آپ کی حق گوئی اور بے باکی کے اوصاف نمایاں ہونے لگے، تاریخ صحافت آپ کے قلم کو ہمیشہ یاد رکھے گی، جس نے بزدلوں کو بہادری سکھائی، خدا شناسوں کو خدا شناسی کا درس دیا، اثر، سادگی اور دل کشی کے اعتبار سے اس وقت دو ہی صحافت نگار تھے، پنجاب میں مولانا غلام رسول مہر، ایڈیٹر انقلاب، لاہور اور بہار میں مولانا محمد عثمان غنی ایڈیٹر امارت و نقیب پھلواری شریف، سیاسی اور فقہی مسلک سے اختلاف کے باوجود، ہر شخص ان دونوں کا معترف، مداح اور معتقد تھا۔

وہ دور انگریزی حکومت کے عروج کا دور تھا، اس وقت اعلان حق و صداقت دارورسن کی آزمائش کو دعوت دینے کے مترادف تھا، لیکن مولانا کبھی مرعوب نہیں ہوئے، حکومت برطانیہ کی فروگذاشتوں پر نہایت جارحانہ انداز میں گرفت کرنے کے نتیجے میں حکومت نے آپ کی تحریروں پر بار بار مقدمے چلائے اور بالآخر جریدہ ”امارت“ کو غیر قانونی قرار دے کر بند کر دیا۔

اخبار ”امارت“ کے ۸ مئی ۱۹۲۶ء کے ادارہ کو حکومت نے قابل اعتراض قرار دے کر اس شمارہ کو ضبط کر لیا اور مولانا پر بغاوت کا مقدمہ قائم کر دیا۔ ۲۷ نومبر ۱۹۲۶ء کو عدالت زیریں نے ایک سال قید اور پانچ سو روپیہ کے جرمانے کی سزا سنائی۔ عدالت عالیہ میں اپیل کی گئی۔ ۲۷ دسمبر کو اپیل کی منظوری کے بعد مولانا ضمانت پر جیل سے رہا ہو گئے، ہائی کورٹ نے قید کی سزا ختم کر دی، لیکن جرمانہ بحال رکھا جو ادا کر دیا گیا۔

اگست ۱۹۲۷ء میں بتیا میں ایک زبردست فساد ہوا جس کے خلاف آپ نے ۲۰ صفر ۱۳۴۶ھ مطابق ۱۹ اگست ۱۹۲۷ء کے ”امارت“ میں ایک ادارہ لکھا، حکومت بہار نے اس اشاعت کو ضبط کر لیا اور آپ پر زبردفعہ ۱۵۳ (ایف) مقدمہ چلایا، اس میں پھر ایک سال قید اور ڈھائی سو روپیہ جرمانہ کی سزا ہوئی۔ ڈسٹرک جج کے یہاں اپیل دائر کی گئی، مولانا کے وکیل بہار کے معماروں میں سے ایک اور اس وقت کے مشہور قانون دان مسٹر علی امام تھے، ایک دن جیل میں رہ کر مولانا ضمانت پر رہا ہوئے۔ ۳۰ اپریل ۱۹۲۸ء کو اپیل کا فیصلہ ہوا اور مولانا بری کر دیئے گئے۔ تیسری بار پھر حکومت بہار نے ۱۳۵۳ھ کے ”امارت“ کے ایک ادارہ کو قابل اعتراض قرار دے کر ایک ہزار روپیہ کی ضمانت طلب کر لی، جس کے ادا نہ کرنے پر حکومت نے اخبار کو بند کر دیا۔

اس کے بعد اخبار ”نقیب“ کا اجراء عمل میں آیا، اس کے قانونی ایڈیٹر اس کے منیجر مولوی صغیر الحق ناصری مرحوم تھے، لیکن عملاً اس کے مدیر بھی مولانا ہی تھے، ہندوستان کی آزادی کے بعد ۲۰ جمادی الاخریٰ ۱۳۶۸ھ مطابق ۲۰ اپریل ۱۹۴۹ء کے شمارہ سے ایڈیٹر کی حیثیت سے نقیب پر بھی آپ کا نام آنے لگا۔

حضرت مولانا سید محمد عثمان غنیؒ نے صرف امارت شرعیہ کے پلیٹ فارم سے ہی دین و ملت کی خدمات انجام نہیں دیں بلکہ ہندوستان کی قدیم ترین جماعت ”جمعیتہ العلماء“ سے بھی آپ کا اٹوٹ تعلق رہا۔ جب سے ”جمعیتہ العلماء“ بہار، کا قیام عمل میں آیا، آپ اس وقت سے تازندگی ۱۳۹۷ھ تک اسٹھ سال مجلس عاملہ کے رکن رہے اور اس درمیان نائب ناظم، ناظم، نائب صدر اور صدر کے عہدے پر فائز ہوتے رہے، مرکزی جمعیتہ العلماء ہند کی مجلس منتظمہ کے تا حیات رکن رہے تھے، ”جمعیتہ العلماء“ ہند، کے زیر انتظام دینی تعلیمی بورڈ کو بھی مولانا کا تعاون حاصل رہا، مولانا اس کی صوبائی شاخ کے صدر تھے۔

خاندانی شرافت و نسبی وجاہت نیز علمی عظمت کے ساتھ ساتھ تصوف و شریعت کے بھی جامع فرد تھے، ایک طرف تو آپ نے حضرت مولانا علامہ انور شاہ کشمیریؒ جیسے تبحر محقق عالم سے شرف تلمذ حاصل کیا تو دوسری طرف ایک صاحب نسبت شیخ طریقت بزرگ حضرت شاہ فدا حسینؒ دیورہ ضلع گیا سے علوم طریقت حاصل کیا اور ان کی طرف سے بیعت و ارشاد کے مجاز بھی تھے، مگر عملاً کبھی آپ نے اس کو اختیار نہیں کیا۔

واقعہ یہ ہے کہ مولانا محمد عثمان غنیؒ جیسی فعال شخصیت کم وجود میں آتی ہے جو مختلف اقسام کے مشاغل و مناصب کو بحسن و خوبی پورا کرے اور جس میں ایسی جامع صلاحیت ہو کہ ہر ایک کام کے لیے موزوں اور راست آئے۔

۲۶ رزی الحج ۱۳۹۷ھ مطابق ۸ دسمبر ۱۹۷۷ء یوم پنج شنبہ کو پھلواری شریف میں مولانا کا انتقال ہوا اور قبرستان ”خانقاہ جمیبیہ“ پھلواری شریف، میں آپ مدفون ہوئے۔ (۱)

### حضرت مولانا مفتی محمد شفیع صاحب رحمۃ اللہ علیہ:

حضرت مولانا مفتی محمد شفیع دیوبندی رحمہ اللہ کی ولادت دیوبند، ضلع سہارنپور میں ۲۰، ۲۱ شعبان ۱۳۱۴ھ کی درمیانی شب (جنوری ۱۸۹۷ء) میں ہوئی، دیوبند کے مشہور عثمانی خاندان سے آپ کا تعلق تھا مگر والدہ سادات سے تھیں، جب عمر پانچ سال کی ہوئی تو دارالعلوم میں داخلہ کر دیا گیا اور حافظ محمد عظیم کے پاس قرآن پڑھنا شروع کیا، فارسی کی تمام مروجہ کتابیں اپنے والد ماجد سے دارالعلوم ہی میں پڑھیں، حساب و فنون ریاضی اپنے چچا مولانا منظور احمد (مدرس دارالعلوم دیوبند) سے حاصل کیے، عربی، صرف و نحو اور فقہ کی کتابیں بھی اپنے والد ہی سے پڑھیں۔

شعبان ۱۳۳۷ھ میں دارالعلوم سے فراغت ہوئی اور مہتمم صاحب نے دارالعلوم ہی میں مدرس رکھ لیا، آپ کا ارادہ بلا معاوضہ تدریسی خدمت کا تھا، اس لیے دینی علوم کو کسب معاش کا ذریعہ بنا کر فن خطاطی، جلد سازی اور طب وغیرہ کی تعلیم حاصل کی، چنانچہ بعض کتابیں آپ ہی کے دستی خط سے شائع ہوئیں اور بعض کتابیں تو آپ کے پاس ایسی بھی

تھیں جن کے مصنف بھی آپ ہی تھے، کتابت بھی آپ ہی کی تھی، اور جلد سازی بھی خود ہی کی تھی، جب تدریس کے ساتھ افتا کی خدمت بھی آپ کے سپرد کی گئی تو کسب معاش کے لیے دوسرے کاموں کی فرصت نہیں مل سکی اور آپ کا بلا معاوضہ تدریسی خدمت کا خواب زیادہ دنوں شرمندہ عمل نہیں رہ سکا، ۱۳۴۹ھ میں آپ کو دارالافتاء کا صدر مفتی بنایا گیا، ۱۳۶۲ھ میں تحریک پاکستان میں آزادانہ حصہ لینے کی وجہ سے دارالعلوم سے مستعفی ہو گئے اور ۲۰ جمادی الاخریٰ ۱۳۶۷ھ کی مئی ۱۹۴۸ء کو مولانا شبیر احمد عثمانی کی دعوت پر دستور اسلامی کی ترتیب کے لیے پاکستان منتقل ہو گئے، شوال ۱۳۷۰ھ میں دارالعلوم کراچی کی بنیاد ڈالی۔

مفتی عزیز الرحمن عثمانی رحمہ اللہ کے خصوصی شاگرد اور تربیت یافتہ تھے، مفتی صاحب کو آپ پر بڑا فخر اور اعتماد تھا، چنانچہ آپ کی تدریس کے آغاز ہی سے آپ کے استاذ بعض استفتا آپ کے حوالہ کر دیتے تھے اور جب ۱۳۴۴ھ میں مفتی عزیز الرحمن صاحب دارالعلوم دیوبند سے مستعفی ہو گئے تو چند سال مولانا ریاض الدین وغیرہ مختلف علما سے افتا کی خدمت متعلق رہی پھر ۱۳۴۹ھ میں مفتی شفیع صاحب کو دارالافتاء میں صدر مفتی کے جلیل القدر منصب پر فائز کیا گیا اور ۱۳۶۲ھ تک آپ نے اس عہدہ پر فائز رہ کر تقریباً چالیس ہزار فتاویٰ تحریر کئے۔ ۵ ربیع الاول ۱۳۶۲ھ میں دارالعلوم سے مستعفی ہو گئے لیکن عوام و خواص کے رجوع اور اپنے پیرومرشد حضرت مولانا اشرف علی تھانویؒ کی ہدایت پر افتا کا سلسلہ جاری رکھا، تاہم ۱۳۶۲ھ سے ۱۳۷۱ھ تک نو سالوں میں جو فتاویٰ آپ کے قلم سے نکلے انہیں محفوظ نہیں کیا جاسکا، پھر ۱۳۷۱ھ میں دارالعلوم کراچی کے شعبہ افتا سے ۱۹۵۹ء تک جو فتاویٰ لکھے ان کی نقل محفوظ کی گئی جن کی تعداد ستر ہزار نو سو بارہ ہے ان کے علاوہ مقدمات کے فیصلے اور زبانی فتوؤں کی تعداد بے شمار ہے۔

آپ نے جدید مسائل کو اجتماعی آراء سے حل کرنے کے لیے ایک مجلس ”مجلس تحقیق مسائل حاضرہ“ کے نام سے قائم کی تھی، جس میں علامہ یوسف بنوری، مفتی رشید احمد (مہتمم اشرف المدارس ناظم آباد، پاکستان) اور دارالعلوم کراچی اور شہر کے خاص اساتذہ شریک ہوتے تھے اور ہر ماہ اس مجلس کے تحت اجلاس منعقد ہوتے تھے اور نو پیش آمدہ مسائل کی اجتماعی طور پر تحقیق کی جاتی تھی۔ کہا جاسکتا ہے کہ آپ کی زندگی کے مختلف پہلوؤں میں سب سے غالب پہلو جس کا تسلسل کبھی ختم نہیں ہوا، وہ خدمت افتا ہی ہے، چنانچہ فراغت کے فوری بعد ہی سے اپنی زندگی کے آخری لمحات تک اپنے آپ کو اس کام میں مصروف رکھا یہاں تک کہ زندگی کا سب سے آخری کام فتویٰ نویسی ہی کا کام تھا چنانچہ اپنی وفات سے صرف چند گھنٹے قبل بھی ایک استفتا کا جواب لکھوایا تھا۔ آپ کے فقہی مقام کا اندازہ فتاویٰ کو دیکھ کر بخوبی لگایا جاسکتا ہے، نیز عوام و خواص کا آپ کی طرف رجوع اور اکابر علما کا اعتماد بھی فقہ و فتاویٰ میں آپ کے عالی مقام کا پتہ دیتے ہیں۔

فقہ و فتاویٰ سے منسلک دوسرے علما کے درمیان آپ کو کئی پہلوؤں سے امتیاز حاصل تھا اور کئی اعتبار سے آپ کی ذمہ داریاں بڑھی ہوئی تھیں مثلاً:

(۱) نئی ایجادات: آپ کے زمانہ میں زندگی کے مختلف شعبوں میں ایسی ایسی نئی ایجادات آگئیں جو آپ سے پہلے نہیں تھیں اور ان کے بارے میں فقہی جزئیات بھی خاموش تھیں اس لیے آپ نے بڑی محنت اور دقت نظر سے ان مسائل کو حل فرمایا۔

(۲) دارالعلوم کی مرکزیت: آپ کے زمانہ میں دوسرے مفتیان بھی تھے مگر ان کے فتاویٰ کا وہ اثر نہیں تھا جو آپ کے فتاویٰ کا تھا اور اس کی وجہ دارالعلوم دیوبند کی مرکزیت تھی، چنانچہ اس مرکزیت کے احساس کی وجہ سے آپ بڑی ذمہ داری سے اور خوب سوچ سمجھ کر کسی استفتا کا جواب لکھتے تھے۔

(۳) غیر مسلم حکومت: آپ سے پہلے کے علما نے کسی قدر مسلم حکومت کو پایا تھا جس میں نہ غیر اسلامی معاملات کی ترویج زیادہ تھی اور نہ اسلامی احکام پر کسی طرح کی رکاوٹ، جب کہ آپ کے زمانہ میں انگریزوں کا غلبہ بڑھا ہوا تھا اور مظالم کے طوفان امنڈ پڑے تھے ایسے وقت میں کسی بھی فتویٰ کی غلط تشریح و توضیح کر کے علما کو بدنام کرنے کی کوشش کی جاتی تھی اور انہیں عتاب کا شکار بنایا جاتا تھا اس لیے بڑی احتیاط اور بڑے غور و خوض کے بعد نچے تلے الفاظ کے ساتھ آپ کو جوابات لکھنے پڑتے تھے۔

(۴) اکابر کے فتاویٰ کی کمیابی: آپ سے پہلے والوں کو صلاحیت مند اساتذہ اور علما کی بڑی تعداد میسر تھی جن سے رجوع ہو کر کسی مسئلہ کا جواب دینا آسان تھا اور آپ کے بعد کے علما کے سامنے مختلف مسائل پر دی گئیں اکابر کی آراء اور ان کے فتاویٰ موجود تھے جب کہ آپ کی زندگی کے بڑے حصے میں ایسے اکابر بھی نہیں تھے جن سے رجوع ہوتے اور نہ اکابر کے فتاویٰ مرتب تھے جن سے رہنمائی لی جاسکتی تھی۔

(۵) مسائل کی تحقیق: آپ کی ایک اہم خصوصیت یہ تھی کہ عموماً علما انہیں مسائل کے جوابات لکھتے تھے جو ان سے پوچھے گئے ہوں، لیکن آپ نے ان کے علاوہ اس وقت امت کو جو مسائل پیش آسکتے ہیں اور جن مسائل میں امت کی رہنمائی کی ضرورت تھی بغیر پوچھے بھی آپ نے ان مسائل کی پوری تحقیق فرمائی اور قرآن و حدیث اور اصول اسلام کی روشنی میں امت کی رہنمائی فرمائی۔

فتاویٰ نویسی میں آپ کا منہج اور طریقہ کار تھا اسے درج ذیل نکات میں بیان کیا جاسکتا ہے:

(۱) سب سے پہلے آپ یہ دیکھتے تھے کہ استفتا جواب دینے کے لائق ہے یا نہیں کیوں کہ بسا اوقات حاصل کرنے کا مقصد عمل کرنا یا علم میں اضافہ کرنا نہیں بلکہ مخالف کو زیر کرنا یا فتنہ پیدا کرنا ہوتا ہے، اس لیے آپ ایسے استفتا کا جواب نہیں لکھتے تھے بلکہ نصیحت کر دیا کرتے تھے، چنانچہ ایک صاحب کا استفتا آیا کہ فلاں امام صاحب فلاں فلاں آداب کا خیال نہیں رکھتے کیا انہیں ایسا کرنا چاہیے تو آپ نے جواب لکھا کہ یہ سوال تو خود امام صاحب سے پوچھنے کا



ہے انہیں کہئے کہ وہ تحریراً یا زبانی معلوم کر لیں۔

(۲) نظریاتی (غیر عملی) سوالات کی آپ حوصلہ شکنی کیا کرتے تھے، چنانچہ آپ سے پوچھا گیا: ”یزید کی مغفرت ہوگی یا نہیں“؟ آپ نے جواب دیا کہ یزید سے پہلے اپنی مغفرت کی فکر کرنی چاہیے۔

(۳) فتاویٰ لکھتے وقت آپ اس پہلو سے بھی بہت غور کرتے تھے کہ اس جواب کا نتیجہ کیا ہوگا، مثلاً کوئی مباح چیز ہے، مگر اس سلسلہ میں کھلی چھوٹ دینے سے محصیت تک پہنچنے کا اندیشہ ہے، ایسے وقت میں فتویٰ کے بجائے مشورہ لکھا کرتے تھے کہ یہ عمل مناسب نہیں ہے، یا اس سے گریز کرنا چاہیے۔

(۴) فتویٰ کی عبارت میں فقہی اصطلاحات سے بھی بہت گریز کرتے تھے اور ایسا لکھتے تھے کہ فقہ کی شوکت اور فقہی باریکیاں بھی برقرار رہے اور عام لوگوں کے لیے سمجھنا بھی آسان ہو، مثلاً ترکہ کے مسئلہ میں عموماً علما جواب اس طرح لکھتے ہیں: ”مرحوم کا جملہ ترکہ بعد تقدیم حقوق متقدمہ علی الارث حسب ذیل طریقہ پر تقسیم ہوگا.....“۔ اب جو شخص ”حقوق متقدمہ علی الارث“ سے واقف ہی نہ ہو اور دین سے اس بے اعتنائی کے دور میں انہیں اس کا مطلب بتانے والا بھی کوئی نہ ہو وہ ترکہ کس طرح تقسیم کریں گے؟ اس لیے آپ وراثت کے مسئلہ میں جواب اس طرح لکھتے ہیں:

صورت مسئلہ میں مرحوم نے جو نقدی، زیور، جائیداد، یا چھوٹا بڑا سامان چھوڑا ہو، اس میں سے پہلے مرحوم کی تجہیز و تکفین کے متوسط اخراجات نکالے جائیں، پھر مرحوم کے ذمہ قرض ہو تو وہ ادا کیا جائے اور بیوی کا مہر اگر ابھی ادا نہیں ہوا ہو تو وہ بھی دین میں شامل ہے اس کو ادا کیا جائے پھر مرحوم نے کوئی جائز وصیت کسی غیر وارث کے حق میں کی ہو تو اس کی حد تک اس کے مطابق عمل کیا جائے گا، اس کے بعد جو ترکہ بچے اسے حسب ذیل تفصیل کے مطابق تقسیم کیا جائے گا.....۔

(۵) کسی مسئلہ کا جواب مفصل و مدلل لکھنا ہو تو آپ تمہید اور دلائل کے ساتھ فتویٰ نہیں لکھتے تھے بلکہ پہلے اصل مسئلہ کا مختصر اور سادہ حکم لکھتے تھے تاکہ طالب کا مقصد پہلے ہی جملہ سے پورا ہو جائے اور ایسا اختلاط نہ ہو کہ عام آدمی کے لیے مسئلہ سمجھنا مشکل ہو جائے اس کے بعد دلائل وغیرہ کی تفصیل لکھتے تھے تاکہ علما اور دلائل معلوم کرنے والوں کو بصیرت حاصل ہو سکے۔

(۶) اگر سوال کرنے والے نے گڈڈ کر کے مفصل استفتا لکھا ہو اور اس میں کچھ زائد باتیں بھی آگئی ہوں جن سے حکم پر کوئی اثر نہ پڑتا ہو، تو آپ پہلے ان سوالات کا تجزیہ کر کے انہیں نمبر وار لکھتے تھے پھر ان کے جوابات بھی نمبر وار تحریر فرماتے تھے۔

(۷) کسی مسئلہ کی طرف آپ کے دل کا میلان ہوتا اور اکابر سے اس سلسلہ میں واضح رائے نہیں ملتی تو آپ تفر و اختیار کرنے اور اپنی الگ رائے لکھنے سے بہت گریز کرتے تھے اور اس سے آپ کو سخت نفرت تھی چنانچہ ایسے

سوالات کو مؤخر کر دیتے تھے اور کافی تلاش و جستجو کے بعد جب اکابر کی تائید حاصل ہو جاتی تب آپ اس کا جواب لکھتے تھے تاکہ الگ الگ لوگوں کی آراء کی وجہ سے امت انتشار کا شکار نہ ہو جائے۔

آپ کی وفات دس اور گیارہ شوال ۱۳۹۶ھ کی درمیانی شب میں کراچی (پاکستان) میں ہوئی، علمی و قلمی سرمایوں میں سب سے اہم اور متبرک سرمایہ ۸ جلدوں میں قرآن مجید کی مفصل اردو تفسیر ”معارف القرآن“ ہے جو عوام و خواص کے لیے یکساں مفید و مقبول ہے، اس کے بعد آپ کے گہر بار قلم سے نکلے ہوئے تقریباً ڈیڑھ لاکھ فتاویٰ ہیں جن میں سے ایک حصہ ”امداد المفتیین“ کے نام سے شائع ہوا ہے، ”امداد المفتیین“ دارالعلوم دیوبند میں آپ کے لکھے گئے فتاویٰ کے سولہ رجسٹروں میں صرف ایک رجسٹر کا بعض حصہ ہے، ان کے علاوہ آپ کی باضابطہ تصانیف ڈیڑھ سو سے زائد ہیں، ذیل میں آپ کی چند مشہور تصنیفات کا ذکر کیا جاتا ہے:

(۱) جواہر الفقہ (۲ جلدیں): یہ آپ کے چوالیس فقہی رسائل کا مجموعہ ہے۔

(۲) احکام القرآن: حکیم الامت حضرت مولانا اشرف علی تھانویؒ کے حکم پر اور ان کی نگرانی میں کئی علما نے مل کر اس کام کو کیا ہے، اس میں مفتی محمد شفیع صاحبؒ نے پانچویں اور چھٹی منزل کا کام کیا ہے، جس کی اشاعت ”احکام القرآن للتھانوی“ کے نام سے ہوئی۔ یہ کتاب عربی زبان میں فقہی ترتیب پر لکھی گئی ہے اور قرآن مجید سے حنفی مسلک کے دلائل کو واضح کیا گیا ہے۔

(۳) آلات جدیدہ کے شرعی احکام: اس کتاب میں ریڈیو، ٹیلی فون، ٹیلی گراف، انجکشن، ایکس رے، ہوائی جہاز، لاؤڈ اسپیکر، فوٹو گرافی، سینیما اور فلم، خون کا عطیہ اور اعضا کی پیوند کاری وغیرہ سے متعلق احکام شرعیہ بیان کئے گئے ہیں۔

(۴) اسلام کا نظام زرعی: یہ کتاب ہندوستان کی زمین کے عشری یا خراجی ہونے کے بارے میں ہے، ہندوستان میں زمین کے عشری یا خراجی ہونے کا فیصلہ فرمایا ہے، بڑی محنت کے بعد یہ کتاب مرتب ہوئی ہے۔

(۵) فتوح الہند: نظام زرعی کی تحقیق کے دوران آپ نے جو فتوحات کی تاریخ پڑھی اسی کو آپ نے جمع فرما کر فتوح الہند کے نام سے شائع فرمایا۔

(۶) اوزان شرعیہ: فقہ میں جو اوزان، پیمانے، مد، اوقیہ، رطل اور صاع وغیرہ کا ذکر آتا ہے وہ پیمانے چونکہ اس وقت موجود نہیں ہیں اس لیے موجودہ اوزان میں ان کو منتقل کرنا ضروری تھا، کیوں کہ اس کے نہ ہونے کی وجہ سے بڑے بڑے علما سے بھی چوک ہو جاتی تھی، اس لیے آپ نے باضابطہ جنگلوں اور کھیتوں میں جا کر اپنے ہاتھوں سے اصلی اور متوسط ”رتی“ توڑ کر اسی طرح ”جو“ وغیرہ لے کر ان کے ذریعہ وزن مقرر کیا، اس طرح یہ کتاب اگرچہ مختصر ہے مگر بعد کے علما کے لیے بڑی مفید اور بہ قامت کہتر بہ قیمت بیشتر کی مصداق ہے۔

(۷) ختم نبوت کامل: اس موضوع پر سب سے زیادہ مفصل کتاب ہے جس میں قرآن مجید کی سو سے

زائد آیات، دوسودس احادیث اور سینکڑوں اقوال و آثار صحابہ سے آپ صلی اللہ علیہ وسلم کا آخری نبی ہونا اور کسی اور کی نبوت کا ناممکن ہونا بیان کیا گیا ہے، نیز قادیانیوں کے اشکالات کے مدلل اور دلنشین جوابات بھی دیئے گئے ہیں۔

(۸) کشلول: یہ آپ کے مختلف فقہی، تاریخی اور اصلاحی مضامین کا مجموعہ ہے نیز اس کے آخر میں آپ کے اردو، فارسی کے اشعار اور قصائد بھی شامل ہیں۔

ان کے علاوہ اسلام کا نظام تقسیم دولت، رفیق مع احکام سفر الحج، قرآن میں نظام زکوٰۃ، بیمہ اور انشورنس کی شرعی حیثیت، پراویڈنٹ فنڈ پر زکوٰۃ، احکام القمار، تصویر کے شرعی احکام، رویت ہلال کے شرعی احکام، احکام دعا اور اسلامی ذبیحہ جیسی تصانیف بھی قلمی شاہکار ہیں۔ (۱)

### حضرت مولانا مفتی عبدالکریم گمتھلوئی:

حضرت مولانا مفتی عبدالکریم صاحب رحمہ اللہ کا وطن ضلع کرنال کی تحصیل کا مشہور قصبہ ”گمتھلو“ تھا، ۱۵ محرم ۱۳۱۵ھ میں ولادت ہوئی، پانچ سال کی عمر میں والدہ صاحبہ کا انتقال ہو گیا تھا، والد جناب حکیم محمد غوث صاحب دہلی کے مشہور حکیم ہوئے ہیں، فارسی ادب کا خاص ذوق رکھتے تھے اور دہلی کے مشہور نقشبندی خاندان سے بیعت و ارادت کا تعلق تھا۔ قرآن شریف اور نوشت و خواندگی تعلیم اپنے قصبہ میں پیر جی محمد اسحاق صاحب وغیرہ سے حاصل کی، پھر سہارنپور کے شہرہ آفاق مدرسہ ”مظاہر علوم“ میں داخل ہو کر شیخ الحدیث حضرت مولانا خلیل احمد سہارنپوری کی زیر سرپرستی درس نظامی کی باقاعدہ تحصیل شروع فرمادی۔

اسی اثنا میں درس نظامی کا کچھ حصہ حکیم الامت حضرت تھانوی قدس سرہ کے زیر سایہ خانقاہ تھانہ بھون میں مولانا انوار الحق امر وہوئی اور سید احمد حسن سنبھلی سے پڑھنے کا موقع ملا، گاہ بہ گاہ حضرت مولانا ظفر احمد عثمانی سے علمی استفادہ فرماتے رہے۔

”مدرسہ عبدالرب دہلی“ میں حضرت مولانا عبدالعلی صاحب سے حدیث کی دو مشہور کتابیں مسلم شریف اور ترمذی شریف دوبارہ پڑھیں، مولانا عبدالعلی صاحب حضرت مولانا محمد قاسم نانوتوی کے شاگردوں میں امتیازی شان رکھتے تھے اور حکیم الامت حضرت تھانوی کے اساتذہ میں سے تھے۔

حضرت مفتی صاحب کو حضرت مولانا خلیل احمد سہارنپوری سے حدیث کی مشہور کتابیں ”صحاح ستہ“ اور ”موطن“ کی اور علوم نقلیہ و عقلیہ کی قلمی سند بھی حاصل تھی۔

فراغت کے بعد حضرت سہارنپوری کے ایماء پر موضع اجراڑہ ضلع میرٹھ کے ایک مدرسہ میں تدریس پر مامور ہوئے

اس کے بعد مختلف مدرسوں میں تدریسی خدمات انجام دیتے رہے۔

بعد ازاں تھانہ بھون میں اپنے پیر و مرشد حکیم الامت حضرت تھانوی نور اللہ مرقدہ کی رہنمائی میں تدریس و تالیف اور تبلیغ و فتویٰ کی خدمات میں مشغول ہو گئے، اور تقریباً پچیس سال اس خانقاہ سے تعلق رہا، حکیم الامت حضرت تھانویؒ کی طرف سے آپ مجاز صحبت ہیں۔

اسی پچیس سالہ دور میں تقریباً ایک سال آپ نے حیدرآباد، سندھ میں بھی تدریسی اور تبلیغی امور انجام دیئے، کچھ مہینے ریواڑی کے عربی مدرسہ میں بحیثیت مدرس قیام فرمایا۔

حضرت حکیم الامتؒ کو مفتی صاحبؒ پر حد درجہ اعتماد تھا، بڑے بڑے اہم کاموں کی انجام دہی پر آپ کو مامور فرماتے اور اپنے علمی، تحقیقی اور تبلیغی کاموں میں شریک رکھتے تھے۔

۱۳۴۱ھ میں آگرہ کی طرف سے فتنہ ارتداد کی خبر پہنچی کہ وہاں آریہ، مسلمانوں کو اسلام سے برگشتہ کر رہے ہیں، حضرت حکیم الامتؒ نے اس فتنہ کے سدباب کے لئے مفتی صاحب مرحوم اور مولانا عبدالجید پھرانوی کو روانہ کیا، یہ دونوں حضرات وہاں دو سال تک تبلیغی جدوجہد فرماتے رہے، قرآن شریف کی تعلیم کیلئے وہاں تقریباً ایک سو مکاتب قائم کئے جن کی مالی امداد میں حضرت تھانویؒ نے کافی حصہ لیا، بجز اللہ یہ کوششیں کامیاب ہوئیں، اس جدوجہد میں حضرت مولانا محمد الیاس صاحب قدس سرہ کی معیت بھی حاصل رہی، جس پر حضرت حکیم الامتؒ نے اپنے والا نامہ میں بڑی مسرت کا اظہار فرمایا۔

صوبہ پنجاب میں وراثت کا قانون شریعت کے خلاف نافذ تھا، مثلاً بہن اور بیٹی کو حصہ نہیں دیا جاتا تھا، مسئلہ نہ جاننے کی وجہ سے اچھے خاصے دیندار مسلمان بھی حصہ نہ دیتے تھے، حضرت حکیم الامتؒ کو اطلاع ملی تو مفتی صاحبؒ کو دومرتبہ پنجاب کے دورے پر بھیجا کہ وہاں شرعی قانون کی نشر و اشاعت کریں، اور اس غیر شرعی قانون کو تبدیل کرانے کے لئے وہاں کے بااثر لوگوں کو آمادہ کریں، حضرت مفتی صاحبؒ نے اس مسئلہ کی وضاحت کے لئے ایک رسالہ ”غصب المیراث“ بھی تالیف فرمایا، جو ایک سفر میں ریل میں بیٹھے بیٹھے چند گھنٹوں میں تحریر فرمایا تھا حضرت حکیم الامتؒ نے یہ رسالہ دومرتبہ چھپوا کر بذریعہ ڈاک تقسیم فرمایا، ان مساعی کا اثر یہ ہوا کہ سفر پنجاب ختم ہونے سے پہلے ہی لوگوں نے قانون بدلنے کیلئے سعی شروع کر دی جس کے کچھ اثرات پاکستان بن جانے کے بعد ۱۹۴۹ء میں ظاہر ہوئے کہ قانون میں کسی قدر اصلاحات شرعی ضابطوں کے مطابق کر دی گئیں۔

غالباً ۱۳۴۶ھ یا ۱۳۴۷ھ میں ریاست انور میں دینی تعلیم کے تمام چھوٹے بڑے مدارس حکومت نے یک قلم بند کر دیئے تھے، دہلی میں بھی جبریہ تعلیم کی وجہ سے قرآنی مکاتب کو حکماً توڑنے کا سلسلہ شروع ہو گیا، وہاں گیارہ مکتب ٹوٹ چکے تھے، حضرت حکیم الامتؒ نے اس حکم کو منسوخ کرانے اور متعلقہ قانونی چارہ جوئی کے لئے دہلی بھیجا، مفتی

صاحبؒ کی لگا تار جدوجہد سے بجز اللہ کا میاپی ہوئی اور اس کے بعد کوئی مکتب بند نہ کیا جا سکا، دوسرے مقامات پر بھی دہلی کی کوششوں کے بڑے مفید نتائج برآمد ہوئے۔

آپ تحریک قیام پاکستان کے پرزور حامی تھے، اس زمانہ میں حضرت حکیم الامتؒ نے جو فوڈ قائد اعظم کے پاس بغرض تبلیغ و مشورہ بھیجے، ان میں آپ کو بھی شریک کیا گیا تھا۔

مفتی صاحبؒ کو مناظرے کا ملکہ بھی خوب حاصل تھا، حیدرآباد سندھ اور انبالہ (پنجاب) میں مرزائیوں سے آپ کے دو مناظروں کی روئداد ”بزم اشرف کے چراغ“ میں نقل کی گئی ہے جن میں مسلمانوں کو فتح مبین حاصل ہوئی۔

کئی بلند پایہ تصانیف آپ کی صدقہ جاریہ ہیں جو بیشتر حکیم الامتؒ کی رہنمائی اور فرمائش پر لکھی گئی ہیں، اور سب کا تعلق فقہ و فتویٰ سے ہے۔ چند تصانیف یہ ہیں:-

(۱) الحیلۃ الناجزۃ: ہندوستان میں شرعی قاضی مقرر نہ ہونے کی وجہ سے شادی شدہ عورتوں کو بعض حالات میں سخت مصائب کا سامنا ہورہا تھا، حضرت حکیم الامتؒ نے ان مسائل میں شدید ضرورت کی بنا پر مالکی مسلک اختیار فرمایا اور ان مشکلات کے حل کی بہت آسان صورتیں تجویز فرمائیں، جو کتاب ”الحیلۃ الناجزۃ“ میں بیان کی گئیں، یہ ایک لحاظ سے اجتہادی نوعیت کا کارنامہ تھا، کئی سال تک فقہ حنفی اور فقہ مالکی کی پوری تفصیلات نہایت احتیاط اور دقت نظر سے جمع کر کے نکالی گئیں، اس پورے کام میں حکیم الامتؒ نے مفتی محمد شفیع رحمہ اللہ کو اور حضرت مولانا مفتی عبدالکریمؒ کو اول سے آخر تک شریک رکھا، درحقیقت یہ کتاب ان تینوں بزرگوں کا مشترک کارنامہ ہے، مفتی محمد شفیع صاحبؒ فرماتے تھے کہ اس کتاب کی تالیف کے دوران حضرت حکیم الامتؒ نے ایک مرتبہ اظہار خوشنودی اور حوصلہ افزائی کے لئے ہم دونوں سے خطاب کرتے ہوئے فرمایا کہ تم دونوں میرے لئے بمنزلہ عینین ہو (عربی زبان میں ”عینین“ دو آنکھوں کو کہتے ہیں) ایک کے اول میں عین ہے (یعنی عبدالکریم) اور ایک کے آخر میں عین ہے (یعنی محمد شفیع)۔ اس کتاب کی تحقیق و تصنیف کے دوران حضرت مولانا مفتی عبدالکریم صاحبؒ کئی کئی ہفتے دیوبند میں مفتی محمد شفیع صاحبؒ کے پاس قیام فرماتے، دونوں بزرگ شب و روز ان پیچیدہ مسائل میں غور و فکر اور تبادلہ خیالات فرماتے تھے، بجز اللہ یہ کتاب طبع ہو کر اتنی مقبول ہوئی کہ عورتوں کی مذکورہ مشکلات میں اب ہر حنفی دارالافتاء سے فتویٰ اس کتاب کی روشنی میں لکھتے ہیں۔

(۲) تتمۃ إمداد الأحکام: یہ انہی ۵۰۱ فتاویٰ کا مجموعہ ہے جو ”امداد الاحکام“ کا جز بن کر دارالعلوم کراچی سے شائع ہوئے ہیں۔

(۳) المختارات: اس میں خیار بلوغ وغیرہ کے مفصل احکام موجودہ ضرورتوں کے مطابق لکھے گئے ہیں، یہ رسالہ ”الحیلۃ الناجزۃ“ کا جز بن کر شائع ہوا ہے۔

(۴) وفاق المجتہدین عن وفاق المجتہدین: اس میں ”حیلہ ناجزہ“ پر ہونے والے بعض علمی اشکالات کو رفع کیا گیا ہے۔

(۵) تجدد اللمعة فی تعدد الجمعة: اس میں دلائل سے ثابت کیا گیا ہے کہ بڑے بڑے شہر میں نماز جمعہ کے اجتماعات ایک سے زیادہ ہو سکتے ہیں۔

(۶) القول الرفیع فی الذب عن الشفیع: حضرت مفتی محمد شفیع صاحبؒ کے رسالہ ”غایات النسب“ پر بعض لوگوں نے اعتراضات کئے اور فتنہ برپا کر دیا، تو حضرت مولانا مفتی عبدالکریم صاحبؒ نے یہ رسالہ تصنیف فرمایا جس میں ان اعتراضات کا علمی جواب دیا گیا ہے۔

(۷) ترجمہ نصوص خطبات الأحکام: حضرت حکیم الامتؒ کی مشہور تالیف ”خطبات الأحکام“ جو بکثرت آیات و احادیث پر مشتمل ہے، مفتی صاحب مرحوم نے اس رسالہ میں ان آیات و احادیث کا ترجمہ ضروری افادات کے ساتھ کیا ہے اور بعض احادیث کا اضافہ بھی فرمایا ہے، یہ رسالہ اصل کتاب کے آخر میں عرصہ سے شائع ہو رہا ہے۔

(۸) غصب المیراث۔

۱۹۴۸ء میں اپنے اعزہ اور اہل وطن کے ہمراہ ہجرت کر کے پاکستان تشریف لے آئے، قصبہ ساہیوال ضلع سرگودھا میں قیام فرمایا، تقریباً سو سال بعد یہیں بخار اور اسہال کے عارضہ میں ۹ رجب ۱۳۶۸ھ مطابق ۱۹۴۹ء میں وفات پائی، کل عمر ۵۳ سال چھ ماہ ۴ دن ہوئی، اسی قصبہ کے قبرستان میں مدفون ہوئے۔ (۱)

### حضرت مولانا قاری مفتی سید عبدالرحیم لاچپوریؒ:

حضرت مولانا قاری مفتی سید عبدالرحیم لاچپوری رحمہ اللہ کی پیدائش شوال ۱۳۲۱ھ مطابق دسمبر ۱۹۰۳ء میں نوساری ضلع سورت، گجرات میں ہوئی، ۱۳۲۹ھ میں اپنے جد امجد حضرت مولانا سید ابراہیم لاچپوریؒ کے سامنے زانوئے تلمذ طے کیا مگر ابھی پارہ عم ختم نہیں ہوا تھا کہ جد امجد کا انتقال ہو گیا، پھر اپنے والد بزرگوار اور عم بزرگوار حافظ حسام الدین قادری سے حفظ قرآن مکمل کیا، اسی دوران گجراتی اسکول میں درجہ اولیٰ کی تکمیل بھی کی، اور کچھ عرصہ جامعہ اشرفیہ راندیر کے درجہ حفظ میں بھی داخلہ لیا، امور خانہ داری کی کچھ ذمہ داریاں اور ان کی مشکلات تھیں جو اس طرح منتقل کرتی رہیں اور اگر جذبہ صادق کی دستگیری اور فضل خداوندی نہ ہوتا تو اس صغریٰ میں طالب علم کی شاہراہ پر گامزن رہنا مشکل تھا خصوصاً جبکہ اسی دوران شادی بھی ہو گئی تھی۔ ان کے والد صاحب کی کوشش سے نوساری میں مدرسہ محمدیہ کی داغ بیل ڈالی گئی اور والد محترم نے سلسلہ درس شروع کیا، تو مولانا موسیٰ بھات اور یوسف میمن وغیرہما کے ساتھ آپ بھی مدرسہ

میں درجہ فارسی کے طالب علم بنے، آپ کی قرأت بہت اچھی تھی، اس لیے نو ساری کے لوگوں نے امامت آپ کے سپرد کر دی، اس دوران تعلیمی سلسلہ جاری تھا، حضرت مولانا محمد حسین صاحب اور حافظ موٹا صاحب نے آپ کی صلاحیت کو دیکھتے ہوئے آپ کو راندر بلا لیا اور وہاں کی مسجد کا امام مقرر کیا، وہیں مدرسہ محمدیہ عربیہ جامعہ حسینہ راندر میں درسیات کی تکمیل کی، ۱۳۲۹ھ مطابق ۱۹۳۱ء میں جب حضرت مولانا نور شاہ کشمیری علیہ الرحمۃ کی صدارت میں جامعہ کا چودھواں سالانہ اجلاس ہوا تو جامعہ کی طرف سے سند فراغت ملی۔

فرائض امامت کا پورا احساس رہا، جس کی وجہ سے درسی کتابوں کے علاوہ مسائل کی کتابوں کا مطالعہ بھی جاری رکھا، اللہ تعالیٰ نے حافظ بہتر عطا فرمایا تھا، چنانچہ اس دور میں بہت سے مسائل کے حافظ بن گئے، درس نظامی کا سلسلہ شروع ہوا تو اساتذہ کی نگرانی میں فتاویٰ لکھنے کا کام بھی شروع کر دیا، مشفق استاذ مولانا حسین صاحب آپ کو سوالات دیدیا کرتے تھے، توجہ اور تحقیق کے بعد جواب لکھتے تھے۔ افا کے ساتھ درس قرأت کی خدمت بھی سپرد کی گئی۔ آپ کے فتوؤں کو ہندوستان کے علمی مراکز میں نمایاں مقام حاصل ہوا۔ آپ نہ صرف تحریر اور فتویٰ کے لحاظ سے بلکہ عملی طور پر رد بدعات میں پیش پیش رہے، نو ساری، سورت وغیرہ مقامات سے رسم و رواج کو دور کرنے میں کافی زحمت اٹھائی اور بڑی استقامت اور ثبات قدمی سے کام لیا۔ (۱)

### حضرت مولانا سید شاہ منت اللہ رحمانی علیہ الرحمۃ:

حضرت مولانا منت اللہ رحمانی کی پیدائش ۵ مئی ۱۹۱۲ء مطابق ۹ جمادی الثانیہ ۱۳۲۳ھ کو مونگیر میں ہوئی اور اسی (۸۰) سالہ تقییری اور تحریکی زندگی گزارنے کے بعد ۱۹ مارچ ۱۹۹۱ء کو اس دار فانی سے رخصت ہو گئے۔ تین سال کی عمر سے والد صاحب نے اپنے ساتھ رکھنا شروع کر دیا اور سفر و حضر موقع بہ موقع آپ کی تربیت کرتے رہے، ۱۹۱۶ء میں تعلیم کی ابتدا ہوئی خود والد محترم سے قرآن کے ذریعہ تعلیم کی ابتدا کی، پھر ان کا داخلہ ”انجمن حمایت اسلام“ دلاور پور، مونگیر میں کرایا، یہاں آپ نے ۱۹۱۷ء سے ۱۹۲۳ء تک تعلیم حاصل کی، پھر والد مولانا سید محمد علی مونگیری کے ہمراہ حیدرآباد روانہ ہوئے وہاں ۱۹۲۳ء سے ۱۹۲۴ء تک قیام رہا، اور مولانا عبداللطیف صدر شعبہ دینیات عثمانیہ یونیورسٹی حیدرآباد کی نگرانی میں عربی کی ابتدائی کتابیں پڑھیں۔ ۱۹۲۳ء میں دارالعلوم ندوۃ العلماء لکھنؤ میں بغرض تعلیم بھیجا۔ وہاں آپ نے چار سال تک تعلیم حاصل کی اس چار سالہ قیام کے دوران آپ کو وقت کے تمام بڑے علماء کرام مثلاً مولانا حیدر حسن خان، مولانا محمد شبلی متکلم، مولانا عبدالودود اعظمی، مولانا عبدالرحمن نگرانی، مولانا حفیظ اللہ وغیرہ رحمہم اللہ سے استفادہ کا موقع ملا، دوران قیام ہی والد کا سایہ اٹھ گیا، عالمیت کے بعد آپ وطن واپس آئے، ۱۹۲۹ء میں گھر کے لوگ حج پر جا رہے تھے ان کے ساتھ آپ نے محض ۱۷ سال کی عمر میں اپنا پہلا حج کیا۔ آپ برادر بزرگ مولانا لطف

اللہ رحمائی کی ہدایت پر ۱۹۳۰ء میں دارالعلوم دیوبند میں اپنی تعلیمی تکمیل کے لیے داخل ہوئے اور دورہ حدیث مکمل کیا، یہاں آپ نے مولانا خلیل الرحمن، مولانا مفتی شفیع عثمانی، مولانا سید حسین احمد مدنی، مولانا محمد ابراہیم بلیاوی، مولانا اصغر حسین رحمہم اللہ سے استفادہ کیا۔

دارالعلوم سے فراغت کے بعد اپنے وطن تشریف لائے اس وقت آزادی کی جنگ عروج پر تھی، اس میں انہوں نے اکابر علماء کے ساتھ حصہ لیا، ۱۹۳۷ء میں جب بہار اسمبلی کا پہلا الیکشن ہوا تو اس میں مسلم انڈیپنڈنٹ پارٹی کی طرف سے حضرت مولانا محمد سجاد علیہ الرحمہ کی ایما پر آپ نے الیکشن میں حصہ لیا اور کامیاب ہو کر اسمبلی کے ممبر بنے، اس دور میں انہوں نے اوقاف پرنٹنگ کے خلاف خصوصی بحث کی اور آپ کو اس موضوع پر کامیابی ملی۔ مولانا محمد علی مونگیری نے ”جامعہ رحمانی“ کو اپنی زندگی کے آخری سال ۱۹۲۷ء میں قائم کیا تھا، ان کی زندگی میں ”جامعہ رحمانی“ بمشکل چھ ماہ چلا، پھر ان کے صاحبزادے مولانا لطف اللہ رحمانی نے اس کو جاری رکھنے کی کوشش کی، مگر ۱۵ جنوری ۱۹۳۴ء کے زلزلہ میں خانقاہ کی عمارت کو بھی نقصان پہنچا جس کے سبب مدرسہ کو بند کر دینا پڑا، ۱۹۳۲ء میں حضرت مولانا لطف اللہ رحمانی کے انتقال کے بعد آپ ”خانقاہ رحمانی“ کے سرپرست اور سجادہ نشین منتخب ہوئے، اور اسی سال جامعہ رحمانی کی از سرے نوابتدا کی، ۱۱ نومبر ۱۹۵۹ء میں ”جامعہ رحمانی“ کی باضابطہ عمارت کی بنیاد ڈالی گئی۔ ۱۹۵۵ء میں دارالعلوم دیوبند کی مجلس شوریٰ کے رکن منتخب ہوئے، ۲۷ مارچ ۱۹۵۷ء میں ”امارت شرعیہ بہار واڑیسہ“ کے امیر شریعت بنائے گئے، آپ نے ”امارت شرعیہ“ کو منظم کرنے میں اپنی پوری صلاحیت صرف کر دی، جگہ جگہ دارالقضاء قائم کیا، ”امارت شرعیہ“ اور مونگیری میں دارالافتاء قائم کروائے۔ ۸ اپریل ۱۹۷۳ء میں آندھرا پردیش کی راجدھانی حیدرآباد میں ”آل انڈیا مسلم پرسنل لا بورڈ“ بنایا گیا اور مولانا قاری محمد طیب صاحب گو بورڈ کا پہلا صدر منتخب کیا گیا اور آپ جنرل سکرٹری قرار پائے، آپ ہی اصلاً ”مسلم پرسنل لا بورڈ“ کے بانی ہیں۔ حضرت مولانا کی زندگی میں ادارہ اپنی خدمات کے لحاظ سے کل ہند سطح پر نمایاں ہوا، جس وقت آپ امیر شریعت منتخب ہوئے ”امارت شرعیہ“ کا دفتر ”خانقاہ مجیبیہ“ پھلواری شریف کے ایک کمرے میں تھا، ایک عمارت حاصل کر کے دفتر کو وہاں منتقل کیا گیا، پھر لبر سڑک سرکاری زمین حاصل کر کے اس پر عمارت کی بنیاد ڈالی اور عمارت کی تعمیر ہوئی۔

آپ تصنیف و تالیف کا خاص ذوق رکھتے تھے، دارالعلوم دیوبند کے قیام کے دوران تعلیمی ہند کے نام سے جو کتاب لکھی وہ ۱۹۳۲ء میں شائع ہوئی، ۱۹۳۷ء میں بہار اسمبلی میں ”اسلامی اوقاف“ پر محصول لگائے جانے کے خلاف ایک تحریری خطاب کیا جو بعد میں کتابچہ کی شکل میں شائع ہوا، ۱۹۳۸ء میں ”ہندوستان کی صنعت و تجارت“ نامی کتاب لکھی، ۱۹۳۹ء میں ”مسلم انڈیپنڈنٹ پارٹی“ بہار کی جانب سے ہفت روزہ اخبار ”الہلال“ پٹنہ سے جاری ہوا اور مولانا



ابوالحسن محمد سجاد نے آپ کو مدیر بنایا، ۱۹۵۰ء میں منکرین حدیث کے فتنہ کے سدباب کے لیے کتابت حدیث نامی رسالہ لکھا، ۱۹۵۴ء میں مدارس اسلامیہ کے نصاب کے لیے نصاب جدید مرتب کیا، ۱۹۵۸ء میں ”خانقاہ رحمانی“ میں تربیت قضا کے ہفت روزہ پروگرام میں بلا عنوان ایک مقالہ پڑھا جسے بعد میں ”قضا کی شرعی اور تاریخی اہمیت“ کے نام سے کتابی شکل دی گئی، جمال عبدالناصر صدر مصر، کی درخواست پر مصر کے سفر سے واپسی پر ”سفر مصر و حجاز“ لکھا، اسلامک اسٹڈیز سرکل علی گڑھ مسلم یونیورسٹی کی جانب سے مسلم پرسنل لا کے موضوع پر دو روزہ سیمینار میں مسلم پرسنل لا کے عنوان سے تقریر کی جو کتابی شکل میں شائع ہوئی، مولانا مناظر احسن گیلانی کی وفات کے بعد مولانا کے مکتوبات کو اکٹھا کر کے اس کو ”مکاتیب گیلانی“ کے نام سے شائع کیا، ۱۹۷۱ء میں ”نسبت اور ذکرو شغل“ نام سے کتابچہ جامعہ رحمانی سے شائع ہوا، ۱۹۷۳ء میں ”قانون شریعت کے مصادر اور نئے مسائل کا حل“ نامی کتاب شائع ہوئی، ۱۹۷۴ء میں ”متنبی بل ایک جائزہ“ شائع ہوا، ۱۹۷۴ء میں ہی ”مذہب، اخلاق اور قانون“ نامی رسالہ شائع ہوا، مسلم پرسنل لا کی افادیت و اہمیت پر ”مسلم پرسنل لا کا مسئلہ نئے مرحلہ میں“ نامی کتابچہ شائع ہوا، ۱۹۷۵ء میں ”خاندانی منصوبہ بندی“ کتاب شائع ہوئی، ۱۹۷۷ء میں ۱۵ صفحات پر مشتمل ایک کتابچہ ”تحفظ دین کا منصوبہ“ تحریر کیا، مسلمانوں کو ”یونیفارم سول کوڈ“ کے تصور سے واقف کرانے کے لیے کتاب لکھی، ۱۹۷۹ء میں ”مسلم پرسنل لا بحث و نظر کے چند گوشے“ کے موضوع پر تحریر شائع کی گئی اور مفت تقسیم بھی ہوئی، ۱۹۸۷ء میں ”نکاح و طلاق“ نامی کتابچہ لکھا، ۱۹۸۸ء میں ”حج کے روحانی، اخلاقی اور اجتماعی اثرات“ کے نام سے کتابچہ تحریر کیا، دارالعلوم دیوبند کی جانب سے تحفظ ختم نبوت کے موضوع پر دو روزہ کانفرنس میں ”فتنہ قادیانیت اور مولانا محمد علی مونگیری“ کے نام سے مقالہ پڑھا جو بعد میں شائع ہوا، ”آل انڈیا مسلم پرسنل لا بورڈ“ کی متفقہ رائے سے فقہ اسلامی کی تدوین کی ذمہ داری آپ کو سونپی گئی آپ نے ”اسلامی قانون“ کا مسودہ اپنی نگرانی میں علماء کرام سے تیار کروایا جو اب مسلم پرسنل لا بورڈ سے شائع ہو چکا ہے، مسلم پرسنل لا بورڈ کی اہمیت و افادیت پر ”مسلم پرسنل لا، زندگی کی شاہرہ“ نامی کتابچہ کے ذریعہ عوام و خواص کو واقف کرایا۔

فقہ اور اصول فقہ سے خصوصی دلچسپی رکھتے تھے، خانقاہ رحمانی کے اندر مولانا نے ۲۰ رسالہ تک فتویٰ نویسی کی اہم خدمات انجام دی، آپ کے فتوؤں میں خاص بات یہ تھی کہ وہ فقہاء کی کتابوں کے ساتھ قرآن و حدیث سے براہ راست استفادہ کرتے اور مسائل کا حل پیش کرتے جس سے جدید مسائل کے جواب میں آسانی ہوتی تھی۔ (۱)

حضرت مولانا مفتی محمد یاسین مبارکپوری رحمہ اللہ:

حضرت مولانا مفتی محمد یاسین مبارکپوری رحمہ اللہ کی ولادت یکم محرم الحرام ۱۳۲۵ھ مطابق ۱۴ فروری ۱۹۰۷ء کو پرانی

(۱) تفصیل کے لیے دیکھئے امیر شریعت راجح حیات و خدمات، ہمارے امیر، حیات رحمانی وغیرہ۔

بستی مبارکپور، اعظم گڑھ، یوپی میں ہوئی، والد صاحب کا نام عبدالسبحان مرحوم تھا۔ ابتدائی تعلیم پرانی بستی کے مایہ ناز عالم مولانا عبدالرحمن بن حاجی محمد قاسم مرحوم سے حاصل کی، قرآن شریف مولانا محمد سعید مرحوم صوفی سے پڑھا، اس کے بعد مدرسہ احياء العلوم مبارکپور میں داخلہ لیا، وہاں عربی، فارسی اور اردو کی تعلیم حاصل کی، اس کے بعد تقریباً پانچ سال تک مدرسہ ناصر العلوم گھوسی میں تعلیم حاصل کی، ۶/شوال ۱۳۴۲ھ میں دارالعلوم دیوبند تشریف لے گئے۔ تین سال کے بعد شعبان ۱۳۴۵ھ میں سند فراغت حاصل کی، علامہ انور شاہ کشمیری، علامہ شبیر احمد عثمانی، حضرت مولانا اعزاز علی امر و ہوی اور علامہ ابراہیم بلیاوی رحمہم اللہ آپ کے خاص اساتذہ ہیں۔

فراغت کے بعد مفتی صاحب تدریسی خدمات کے سلسلہ میں ماہ پنڈا داؤن خان (پنجاب) میں رہے مگر دور دراز علاقہ اور سفر کی صعوبت کی وجہ سے مبارکپور کے قریب ہی موضع ابراہیم پور میں مدرسہ قبول کر لی، پھر مولانا شکر اللہ صاحب مرحوم نے ۱۳۴۹ھ میں احياء العلوم بلا لیا۔ یہاں ابتدائی عربی سے لے کر دورہ حدیث تک کی کتابیں پڑھائیں اور فتویٰ نویسی کا کام بھی کیا۔

مفتی صاحب بڑی تحقیق و تدقیق کے بعد فتویٰ دیا کرتے تھے، جزئیات پر کافی عبور تھا، زبانی جواب دینے کے بعد فوراً کتاب نکال کر دکھایا کرتے تھے، فتویٰ دینے میں بہت احتیاط سے کام لیتے تھے، اگر کسی استفتا میں شبہ پیدا ہوتا تو بار بار تنقیح فرماتے تاکہ ہر پہلو سامنے آجائے اس کے بعد جواب دیتے تھے۔ مفتی صاحب کے پاس استفسار مسائل کے لیے آئیوالوں میں ہر مسلک و عقیدہ کے لوگ شامل ہوتے تھے۔ ۵۵ رسال تک احياء العلوم سے منسلک رہے۔ آپ کے فتاویٰ کا مجموعہ ”فتاویٰ احياء العلوم“ کے نام سے شائع ہوا ہے۔

آخر عمر میں ضعف اور اسہال کی شکایت ہو گئی، وفات سے چند ماہ قبل آنکھ کا آپریشن کرایا تھا۔ ۲۲ محرم الحرام ۱۴۰۴ھ مطابق ۲۹ اکتوبر ۱۹۸۳ء جمعہ و شنبہ کی درمیانی رات میں اپنی جان جان آفریں کے سپرد کر دی۔ (۱)

### حضرت مولانا مفتی محمود حسن گنگوہی رحمۃ اللہ علیہ:

حضرت مولانا مفتی محمود حسن گنگوہی کی ولادت ۹ جمادی الاخریٰ ۱۳۲۵ھ جمعہ کی شب گنگوہ میں ہوئی، والد کا نام حاجی خلیل ہے، سلسلہ نسب میزبان رسول حضرت ابوالیوب انصاری رضی اللہ عنہ سے ملتا ہے، ابتدا میں مولانا امتیاز حسین اور اپنے والد صاحب سے فارسی کی کتابیں پڑھیں، ۱۳۴۱ھ میں مظاہر علوم میں علم الصیغہ کی جماعت (عربی دوم) میں داخلہ لیا اور جلالین (عربی ششم) تک تعلیم حاصل کی، جلالین اور حماسہ مولانا اسعد اللہ صاحب سے پڑھی، درمیان میں طبیعت دوبارہ خراب ہو گئی، اس لیے تعلیم میں کچھ وقفہ بھی ہو گیا۔ ۱۳۴۸ھ میں دارالعلوم دیوبند میں داخل ہوئے، دارالعلوم دیوبند میں تین سال رہے اور ۱۳۵۰ھ میں دورہ حدیث مکمل کیا۔ اپنے والد صاحب کی خواہش پر اور

حضرت مولانا خلیل احمد سہارنپوریؒ کی اجازت سے مزید بزرگوں سے نسبت حاصل کرنے کے لیے دوبارہ مظاہر علوم تشریف لے گئے اور دورہ حدیث کی کتابیں پڑھیں، ۱۳۵۱ھ میں جب مولانا عبدالرحمن صاحب کیمیل پوریؒ سے شرح عقود رسم المفتی پڑھ رہے تھے اور فتاویٰ نویسی کی تربیت بھی پارہے تھے اس وقت وہاں کے دارالافتاء میں کچھ شخصیات کی کمی ہوگئی تو حضرت مولانا محمد زکریا صاحبؒ کی خواہش پر دارالافتاء میں معین مفتی کی حیثیت سے رکھ لیا گیا، دوسرے سال دارالافتاء کا نائب مفتی بنا دیا گیا اور اس منصب پر تقریباً بیس سال رہے، مگر تواضع کی حد یہ تھی کہ اپنے نام کے ساتھ ہمیشہ معین مفتی ہی لکھا، کبھی نائب مفتی نہیں لکھا۔ طبیعت اکثر خراب رہا کرتی تھی، طالب علمی میں بھی بہت بیمار رہا کرتے تھے اور فراغت کے بعد بھی، چنانچہ مظاہر علوم کے اس قیام کے زمانہ میں طبیعت زیادہ خراب رہنے لگی، اس لیے ڈاکٹروں نے آب و ہوا کی تبدیلی کا مشورہ دیا، چنانچہ مظاہر علوم سے مستعفی ہو کر گھر تشریف لے آئے، پھر ۱۳۷۳ھ میں جامع العلوم کانپور بھیج دیا گیا تاکہ آب و ہوا بھی بدل جائے اور ایک ضرورت خدمت بھی انجام پاسکے، وہاں مدرسین کی کمی کی وجہ سے ایک دن میں چودہ چودہ اسباق پڑھاتے تھے اور ساتھ ہی افتا کی خدمت اور اصلاح کا کام بھی کرتے تھے، اس طرح تقریباً بارہ سال وہاں خدمت انجام دی، جامع العلوم کانپور میں قیام کے دوران کئی بار مظاہر علوم سے تقاضہ آیا کہ مظاہر علوم آجائیں، ادھر دارالعلوم دیوبند کے دارالافتاء میں بعض اکابر کے رخصت ہو جانے کی وجہ سے جگہ خالی ہوگئی تھی اور کسی اچھے مفتی کی سخت ضرورت محسوس کی جا رہی تھی، اس لیے دارالعلوم دیوبند کے ذمہ داروں نے بھی یہاں آنے کے لیے اصرار کیا، اس طرح ۲۶ جمادی الاولیٰ ۱۳۸۵ھ مطابق ۲۳ ستمبر ۱۹۶۵ھ کو دارالافتاء دارالعلوم میں صدر مفتی کی حیثیت سے کام شروع فرمایا۔ دارالعلوم کے قیام کے زمانہ میں شیخ الحدیث مولانا فخر الدین صاحبؒ کا اصرار تھا کہ بخاری کا بھی درس دیں، لیکن اس سے کتراتے رہے، تاہم جب مولانا فخر الدین صاحبؒ کی طبیعت زیادہ خراب ہوگئی تو ۱۷ جمادی الاولیٰ ۱۳۸۸ھ مطابق ۱۳ اگست ۱۹۶۸ھ کو بخاری جلد ثانی کا درس بھی متعلق ہو گیا اور تقریباً بارہ سال بخاری جلد ثانی کا درس دیا، پھر ۱۴۰۲ھ کو مظاہر علوم میں قیام منظور فرمایا اور وہاں صدر مفتی کی حیثیت سے تقرر ہو گیا، اس دوران فتاویٰ نویسی اور دارالافتاء کی نگرانی کے علاوہ حضرت مولانا خلیل احمد سہارنپوریؒ کے فتاویٰ کی ترتیب کا بھی کام کیا اور فقہ و اصول فقہ اور حدیث کی بعض کتابوں کا درس بھی متعلق رہا نیز حضرت شیخ کے ہجرت فرما جانے کی وجہ سے بیعت و ارشاد کا کام بھی کرتے تھے تاہم اس قیام کے زمانہ میں دارالعلوم دیوبند سے رشتہ بالکل ٹوٹا بھی نہیں تھا بلکہ دارالعلوم دیوبند کی نئی انتظامیہ کی خواہش پر دارالعلوم کے دارالافتاء کی بھی نگرانی فرماتے رہے اور ہفتہ میں ایک دن اپنے کو دارالعلوم کے دارالافتاء کے لیے فارغ کر لیا تھا۔ حضرت مولانا محمد زکریا صاحبؒ کا جب وصال ہو گیا تو مظاہر علوم میں بھی وہی کچھ دیکھنے کو ملا جس کے نظارہ کی تاب نہ لا کر دارالعلوم دیوبند کو خیر آباد کہا تھا، چنانچہ اس قضیہ کی وجہ سے مظاہر علوم سے علاحدہ ہو گئے

ادھر دارالعلوم والے واپس لانا چاہ ہی رہے تھے اس لیے مظاہر علوم سے علاحدگی کے بعد باضابطہ دارالعلوم کی انتظامیہ نے یہاں آنے کی خواہش کی جسے قبول کر لیا اور دوبارہ اس مسند پر آگئے جس کو آپ کا شدت سے انتظار تھا اور تقریباً اٹھارہ سال مسلسل یہاں خدمت انجام دی، یہاں فتاویٰ نویسی کا کام بھی کرتے تھے، افتا کے طلبہ کی تربیت بھی کرتے تھے، حدیث اور افتا کی بعض کتابوں کا سبق بھی پڑھاتے تھے اور بیعت و ارشاد کا کام بھی جاری تھا۔

اللہ نے مختلف علوم و فنون میں مہارت اور درک سے نوازا تھا، تدریس، اصلاح، مناظرہ، سلوک وغیرہ مختلف جہات میں دین محمدی اور امت محمدیہ کی خدمت انجام دی، تاہم سب سے نمایاں خدمت ”خدمت افتا“ ہے اور کہا جاسکتا ہے کہ افتا کی خدمت طالب علمی ہی سے شروع کر دی تھی کیوں کہ جس وقت مظاہر علوم میں رسم المفتی پڑھ رہے تھے اور فتاویٰ نویسی کی تربیت پارہے تھے اسی وقت وہاں کا معین مفتی بھی بنا دیا گیا تھا اور اپنے اساتذہ کی نگرانی میں استفتا کے جواب لکھنے لگے تھے پھر بیس سال تک مظاہر علوم میں نائب مفتی کی حیثیت سے کام کیا، پھر جب کانپور گئے تو وہاں بھی دوسرے کاموں کے علاوہ نمایاں طور پر بارہ سال تک افتا کی خدمت انجام دیتے رہے، اس کے بعد دارالعلوم دیوبند جیسے فقہ و فتاویٰ کے مرکز نے صدر مفتی کی حیثیت سے مدعو کیا اور درمیان میں معمولی وقفہ کے ساتھ ۱۸ رسال اس عظیم منصب پر فائز رہے اور پورے ہندوستان بلکہ بیرون ہند سے بھی آئے استفتا کے جوابات تحریر فرماتے تھے، درمیانی وقفہ میں مظاہر علوم میں دوبارہ صدر مفتی کی حیثیت سے خدمت انجام دی، غرض نصف صدی سے زیادہ (۶۶ رسال) افتا کی خدمت انجام دی اور اپنے گہر بار قلم سے تقریباً دس ہزار استفتاءات کے جواب تحریر فرمائے اس لیے بجا طور پر دنیا فقیہ الامت کے لقب سے یاد کرتی ہے۔

فقہ و فتاویٰ میں اس درجہ مہارت تھی کہ کانپور کے قیام کے زمانہ میں بعض فتاویٰ مظاہر علوم سے بھیجے جاتے تھے اور کانپور سے جواب لکھ کر روانہ کرتے تھے نیز خواہش کی گئی تھی کہ رمضان کی فرصت میں مظاہر علوم تشریف لے آیا کریں اور یہاں فتاویٰ کے رجسٹر دیکھ لیا کریں اور جہاں کہیں ستم رہ گیا ہو اس کی نشان دہی کر دیں، اسی طرح مظاہر علوم کے قیام کے زمانہ میں ہفتہ میں ایک دن دارالعلوم دیوبند کے دارالافتاء کی دیکھ بھال کے لیے دیوبند بلا جاتا تھا اور جب دارالعلوم دیوبند میں تھے تو مظاہر علوم کے دارالافتاء کی نگرانی متعلق تھی اور وہاں کے مفتیان کو ہدایت کی گئی تھی کہ کوئی بھی اہم فتویٰ مفتی صاحب کو دکھائے بغیر اور ان سے دستخط کرائے بغیر نہ بھیجا جائے، کسی بھی استفتا کا جواب بڑی محنت اور عرق ریزی سے دیا کرتے تھے ان کے فتاویٰ پراکبر کو بہت اعتماد تھا خاص کر حضرت مولانا محمد زکریا رحمہ اللہ اعتماد فرماتے تھے اور آپ کو ”میرے مفتی صاحب“ کہا کرتے تھے اور کوئی اہم مسئلہ درپیش ہوتا تو آپ ہی سے رائے لیتے تھے۔

مفتی صاحب انتہائی ذکی اور عبقری شخصیت کے مالک تھے، قوت حافظہ، ذہانت، حاضر جوابی اور حاضر دماغی کی مثال دی جاتی تھی، قرآنی آیات اور احادیث کے علاوہ سیکڑوں واقعات، کہانیاں، لطائف اور اشعار، فقہی عبارات

اور جزییات بھی زبانی نقل فرمادیتے تھے اور ایک مفتی کے اندر جتنے علوم کی ضرورت ہوتی ہے وہ تمام علوم آپ میں موجود تھے، درس اور مسئلہ کے بیان کے دوران بھی عام طور پر گفتگو میں مزاج کا عنصر ضرور ہوتا تھا جس کی وجہ سے آپ کے بارعب اور وجیہ ہونے کے باوجود آپ سے استفادہ میں کوئی رکاوٹ حائل نہیں ہوتی تھی اور بحث و مناظرہ میں تو حاضر جوابی کے سینکڑوں واقعات ہیں۔

فتاویٰ لکھنے کا کیا طریقہ تھا اور فتاویٰ نویسی میں کن کن باتوں کا خیال رکھتے تھے ان کو درج ذیل نکات میں بیان کیا جاتا تھا۔

(۱) عموماً جواب انتہائی مختصر لکھا کرتے تھے اور خط بہت ہی پاکیزہ رہتا تھا لیکن اگر استفتا علما کی طرف سے آیا ہو تو اس کا جواب مفصل اور مدلل لکھتے تھے۔

(۲) جواب ایسی قیود و شرائط کے ساتھ لکھتے تھے کہ کسی لفظ پر کسی کو انگلی رکھنے کی گنجائش نہ ہو اور حکومت یا غلط لوگ جواب کی عبارت سے غلط فائدہ نہ اٹھاسکیں۔

(۳) جواب لکھنے میں صرف اصول پر اکتفا کرنے کے قائل نہیں تھے بلکہ جب تک فقہی جزیئہ نہ مل جائے اس وقت تک فتویٰ نہیں لکھتے تھے اور اس میں بڑی مہارت تھی، یہاں تک کہ اگر کوئی جزیئہ کسی غیر متعلق باب میں ضمناً آ گیا ہے تو اس کا محل وقوع آپ کو معلوم ہوتا تھا۔

(۴) فقہ حنفی میں تصلب سے کام لیتے تھے، آزادانہ یا اپنی طرف سے رائے دینے سے بہت کتراتے تھے اور اس کو برا سمجھتے تھے۔

(۵) فتاویٰ لکھنے میں مسائل کے صرف الفاظ نہیں دیکھتے تھے بلکہ اس کے مقصد کو بھی سامنے رکھتے تھے اور اس کے لیے اگر سوال سے ہٹ کر کوئی مفید پہلو ہو تو اس کی بھی نشان دہی کر دیتے تھے۔

(۶) سوال اگر غیر شرعی ہو یا فتنہ پردازی کے لئے کیا گیا ہو تو اس کا اندازہ کر کے جواب سے معذرت کر دیتے تھے یا اگر مبہم سوالات ہوں تو کبھی جواب سے معذرت کر دیتے اور کبھی جواب لکھ کر یہ عبارت بھی لکھ دیتے تھے کہ مبہم سوالات کر کے جوابات کو کسی پر منطبق کرنا بسا اوقات غلط اور موجب فتنہ بھی ہو سکتا ہے جس کی ذمہ داری سائل پر ہوتی ہے۔

(۷) اگر سوال طویل ہوتا جس میں غیر ضروری باتوں کا اختلاط ہوتا تو پہلے اس سوال کا مختصر الفاظ میں خلاصہ نکالنے کے بعد یہ لکھتے تھے کہ اگر واقعی آپ کے سوال کا حاصل یہ ہے تو اس کا حکم اس طرح ہے۔

(۸) جواب پوری یکسوئی کے ساتھ لکھتے تھے جواب لکھنے کے دوران کسی سے گفتگو نہیں کرتے تھے اور کسی نے گفتگو کرنا چاہا یا سلام بھی کیا تو آپ کو ناراضگی ہوتی تھی۔

(۹) کوشش ہوتی تھی کہ دارالافتاء کے الگ الگ مفتیوں کے قلم سے لکھے گئے جوابات میں اختلاف نہ ہو اس کے لیے آپ نے ایک دوسرے کو جواب دکھانے کا معمول قائم فرمایا تھا۔

(۱۰) جواب لکھنے اور جلد روانہ کرنے کی کوشش کرتے تھے اس میں تاخیر اور ٹال مٹول برداشت نہیں ہوتی تھی الایہ کہ کوئی سوال پیچیدہ اور وقت طلب ہو، چنانچہ ایک مرتبہ اچانک آپ کا سفر طے ہو گیا تو پوری رات بیٹھ کر جواب لکھتے رہے اور صبح تک سارے سوالات کے جوابات لکھ کر سفر پر گئے۔

طویل علالت اور کئی مرتبہ آنکھ اور دل کے آپریشن کے بعد فریقہ کے سفر پر تھے وہیں ناٹال کے شہر ڈربن میں ۱۹ ربیع الثانی ۱۴۱۷ھ (۱ ستمبر ۱۹۹۶ء) منگل کی شب ساڑھے سات بجے (ہندوستانی وقت کے مطابق ۱۸ ربیع الثانی ساڑھے دس بجے) اس دارفانی سے کوچ کر گئے، نماز جنازہ سے متعلق لوگوں کی خواہش تھی کہ مولانا ابراہیم صاحب پڑھائیں مگر وہ شدت غم سے اتنے نڈھال تھے کہ نماز پڑھانے کے لیے تیار نہیں ہوئے چنانچہ ہندوستان سے گئے معروف عالم دین مولانا ابوالقاسم بنارسی (موجودہ مہتمم دارالعلوم دیوبند) نے نماز جنازہ پڑھائی اور ہیزل دین سے تین کیلومیٹر فاصلہ پر ”ایکسبرگ“ کے قبرستان میں تدفین عمل میں آئی، جنازہ میں تقریباً دس ہزار فرزند ان توحید نے شرکت فرمائی۔

علمی و قلمی سرمایہ میں سب سے اہم فتاویٰ کا مجموعہ ہے جن کو مولانا فاروق صاحب نے مرتب کیا ہے اور مولانا سلیم اللہ خاں صاحب کی سرپرستی میں دارالافتاء جامعہ فاروقیہ کراچی (پاکستان) کے ارباب افتاء نے بڑی محنت اور قابلیت کے ساتھ اس کی نئی ترویج اور تخریج و تعلیق کا کام کیا اور ادارہ صدیق ڈائجیل سے ۲۰ جلدوں میں اس کی اشاعت ہوئی جن میں نو ہزار آٹھ سو پچاسی (۹۸۸۵) استفتاءات اور بارہ ہزار پانچ سو ستر (۱۲۵۷۷) مسائل ہیں۔ (۱)

### حضرت مولانا مفتی نظام الدین اعظمی رحمۃ اللہ علیہ:

حضرت مولانا مفتی نظام الدین اعظمی رحمۃ اللہ علیہ یقعدہ ۱۳۲۸ھ مطابق ۱۹۱۰ء میں اندر اضلع اعظم گڑھ (یوپی) میں پیدا ہوئے، دس سال کی عمر میں اپنے گاؤں ہی میں پرائمری کی چوتھی کلاس پاس کی، لیکن انگریزی تعلیم میں جی نہیں لگا اور گھر والوں کے سامنے دینی تعلیم حاصل کرنے کی خواہش ظاہر کی، والد ماجد نے بڑی کوشش کی کہ انگریزی تعلیم ہی حاصل کریں کیوں کہ خاندان میں تقریباً چھ پشت سے کوئی عربی داں نہیں تھا اور نہ عربی مدارس سے کسی کو واقفیت تھی۔

۱۳۴۲ھ میں آپ کی خالہ اپنے ہمراہ قصبہ مبارکپور (اعظم گڑھ) لے گئیں اور مدرسہ احیاء العلوم میں داخلہ کروادیا، مدرسہ احیاء العلوم میں دیوبند کے فاضل کئی مدرسین تھے، حضرت شاہ وصی اللہ صاحبؒ بھی وہیں مدرس تھے، ان سب سے خوب استفادہ کیا، مدرسہ احیاء العلوم میں ابتدائی تعلیم کے بعد تین سال بہار شریف مدرسہ عزیزہ میں تعلیم حاصل کی پھر مدرسہ عالیہ

فتح پوری تشریف لے گئے، اس کے بعد دارالعلوم دیوبند میں داخلہ لیا اور ۱۳۵۲ھ میں وہاں سے فراغت حاصل کی۔ دارالعلوم دیوبند سے فراغت کے بعد پانچ سال مدرسہ جامع العلوم جین پور (اعظم گڑھ) میں تدریس کی خدمت انجام دی، اس کے بعد مدرسہ جامع العلوم محلہ دھمال گورکھپور تشریف لے گئے اور وہاں تین سال تدریس سے وابستہ رہے، پھر اپنے شیخ حضرت شاہ وحی اللہ صاحبؒ کے حکم پر دارالعلوم منوناتھ بھجن آگئے اور تقریباً پچیس سال تک یہاں درس و تدریس اور افتا کی خدمات انجام دی، پھر اپنے شیخ ہی کے حکم سے رجب ۱۳۸۵ھ میں دارالعلوم دیوبند میں افتا کی خدمت کے لئے گئے۔

اللہ رب العزت نے اختراعی ذہن سے نوازا تھا، چنانچہ فتاویٰ نویسی میں احکام کی علتوں اور اسباب پر غور و فکر کے ساتھ زمانے کے عرف و رواج کا خوب لحاظ کرتے تھے اور اصول اسلام کو ان پر منطبق کرتے تھے، خاص کر علماء دیوبند میں حضرت مولانا اشرف علی تھانویؒ کے بعد جدید مسائل کے شرعی حل میں آپ کی نمایاں خدمات ہیں۔ شیخ الاسلام حضرت مولانا حسین احمد مدنیؒ اور حضرت مولانا شاہ وحی اللہ صاحبؒ کے خاص شاگردوں میں ہیں اور حضرت شاہ صاحب کے انحصار الخاص خادموں میں تھے، دارالعلوم منوناتھ بھجن کے قیام کے زمانہ میں افتا کا کام بھی شاہ صاحب ہی کی نگرانی میں کیا کرتے تھے اور شاہ صاحب ہی کے حکم سے دارالعلوم دیوبند تشریف لائے، ان سے بیعت بھی تھی اور ان کے مجاز بھی اور علمی و تربیتی مسائل کے علاوہ گھریلو امور میں بھی ان سے مشورہ کو ضروری سمجھتے تھے، شاہ صاحب بھی بہت محبت کرتے تھے اور وقتاً فوقتاً گھر بھی تشریف لے جاتے تھے۔

حضرت مفتی صاحبؒ کے علمی و قلمی سرمایوں میں سب سے اہم وہ فتاویٰ ہیں جن میں سے خاص مسائل کو منتخب کر کے قاضی مجاہد الاسلام قاسمیؒ نے ”اسلامک فقہ اکیڈمی“ انڈیا، سے ”منتخب نظام الفتاویٰ“ کے نام سے دو جلدوں میں شائع کیا ہے، مزید فتاویٰ پر کام جاری ہے۔ ان کے علاوہ ”فتح الرحمن فی اثبات مذهب النعمان“ کی تمہیض کا کام بھی کیا ہے، یہ کتاب شیخ عبدالحق محدث دہلویؒ کی لکھی ہوئی ہے، شیخ جب ہدایہ پڑھ رہے تھے تو ان کو خیال ہوا کہ شاید مذہب احناف کی تائید میں حدیث کا سرمایہ نہیں ہے اور جب شیخ نے مشکوٰۃ پڑھی تو ان کے اس خیال کو مزید تقویت پہنچنے لگی، چنانچہ شیخ کا رجحان شافعی مسلک کی طرف ہونے لگا، پھر شیخ نے اس رجحان کا ذکر اپنے استاذ شیخ عبد الوہاب متقی سے کیا، شیخ متقی نے ان کے خیال کی تردید کرتے ہوئے حدیث کی کچھ کتابوں کی طرف نشاندہی کی کہ ان کتابوں کا مطالعہ کرو، چنانچہ جب شیخ محدث دہلویؒ نے ان کتابوں کا مطالعہ کیا تو ان پر واضح ہوا کہ مذہب احناف کی تائید میں احادیث کا کتنا بڑا سرمایہ ہے، چنانچہ انہوں نے مشکوٰۃ کے طرز پر ایک کتاب تصنیف کی اور اس کا نام ”انسوار السنۃ لرواد الجنة“ رکھا مگر مقصد تصنیف کی وجہ سے ”فتح الرحمن فی اثبات مذهب النعمان“ کے نام سے شہرت ملی، یہ کتاب حکیم محمود صاحب معروفی کے کتب خانہ میں مخطوطہ کی شکل میں تھی اور کافی بوسیدہ اور کرم خوردہ ہو گئی

تھی اس لیے مفتی صاحب نے ابوالماثر مولانا حبیب الرحمن اعظمی کے حکم سے اس کی تہیض اور مختصر تعلق کا کام شروع کیا اور تقریباً ڈھائی سال میں اس کو طباعت کے لائق بنایا۔

مذکورہ کتابوں کے علاوہ حدیث و فقہ اور نحو و صرف پر درج ذیل کتابیں تصنیف فرمائی:

۱- أقسام الحدیث فی أصول التحدیث۔

۲- اصول حدیث (اردو ترجمہ)۔

۳- روایت ہلال کی شرعی حیثیت۔

۴- آسان علم صرف اول (جو اردو میزان کے نام سے مشہور ہے)۔

۵- آسان علم صرف دوم (جو اردو منشعب کے نام سے مشہور ہے)۔

۶- آسان علم نحو (جو اردو نحو میر کے نام سے مشہور ہے)۔

۷- آسان علم نحو عربی (جو معلم سواد خوانی کے نام سے مشہور ہے)۔

اخیر عمر میں سفر حج کا ارادہ فرمایا، یہ سمندری راستہ سے تھا، چنانچہ بحر عرب میں پہنچ کر انتقال ہو گیا، نماز جنازہ ادا کرنے کے بعد جسد خاکی کو سمندر کے سپرد کر دیا گیا۔ (۱)

### حضرت مولانا مفتی ظفر الدین مفتاحی رحمۃ اللہ علیہ:

حضرت مفتی ظفر الدین مفتاحی رحمہ اللہ کی پیدائش ۲۱ شعبان ۱۳۴۶ھ مطابق ۷ مارچ ۱۹۲۶ء میں ”پورا نوڈیہا“ میں ہوئی، یہ گاؤں شہر در بھنگہ سے مشرق کی جانب تقریباً پانچ کلومیٹر دوری پر ”مکلاندی“ کے کنارے واقع ہے، آپ کے والد کا نام منشی شمس الدین تھا۔

تعلیم کا آغاز اپنے گاؤں میں میاں جی محمد یوسف کے پاس سے ہوا، اس وقت عمر چار یا پانچ برس کی تھی پھر اپنے چچا زاد بھائی مولانا عبدالرحمن صاحب (جو آپ کے بہنوئی بھی تھے اور امارت شرعیہ کے پانچویں امیر شریعت تھے) کے ساتھ ”مدرسہ محمودیہ“ راج پور، نیپال چلے گئے وہاں قرآن پاک کا حفظ شروع کیا لیکن کم عمر بھی تھے اور جسمانی اعتبار سے کمزور بھی، اس لیے درجہ حفظ سے عربی و فارسی میں داخل کر دیا گیا، پھر مولانا عبدالرحمن صاحب ”مدرسہ محمودیہ“ سے ”مدرسہ وارث العلوم“ چھپرہ منتقل ہو گئے تو اپنے ساتھ مفتی صاحب کو بھی لے آئے، یہ ۱۹۳۳ء کا ابتدائی مہینہ تھا، درمیان سال میں مدرسہ بورڈ کے امتحان کے لیے گھر آ گئے، پھر جب چھپرہ پڑھنے کے لیے گئے تو شرح وقایہ وغیرہ پڑھتے ہوئے نیچے کے درجے کو پڑھانے کے لیے بلا معاوضہ تقرر بھی ہو گیا۔

چھپرہ میں تعلیم کے زمانہ میں یہ طے ہوا کہ اب شوال میں کسی آزاد مدرسہ میں داخلہ لیا جائے اور اس کے لیے



”مدرسہ مفتاح العلوم“ منو، کا انتخاب ہوا، چنانچہ ۱۳۵۹ھ مطابق ۱۹۲۰ء کو اپنے ساتھی کے ساتھ ”مفتاح العلوم“ پینچے اور وہاں داخلہ لے کر تعلیم شروع کی، دو سال کے بعد ۱۹۲۲ء میں جب ہندوستان چھوڑ کر تھریک شروع ہوئی تو اس علاقہ میں قائدانہ رول ادا کیا اور آپ کو اس طرح چھپ چھپا کر رہنا پڑا کہ خود آپ کے بقول ”کس نمی پرسد کہ بھیا کون ہو“ کے مصداق بن گئے، مجبوراً چند دنوں کی روپوشگی کے بعد گھر واپس آ گئے اور آئندہ سال مدرسہ سے اطلاع آئی کہ ابھی مدرسہ نہیں آنا ہے اس طرح پورا ایک سال روپوشی کی حالت میں گزارنا پڑا، البتہ اس دوران ”مدرسہ جمیدیہ“ گودنا، چھپرہ اپنے استاذ مولانا عبدالرحمن صاحب کے پاس چلے گئے اور وہاں عالم اکرامینیشن بورڈ کی تیاری کی اور امتحان میں شریک ہوئے اور کامیاب بھی ہوئے، پھر مولانا حبیب الرحمن عظیمی کا خط آیا کہ کہ وارنٹ منسوخ ہو گیا ہے اب تم مدرسہ آ سکتے ہو، اپنے گھر والوں اور اساتذہ سے مشورہ کیا تو چوں کہ مولانا حسین احمد مدنی نبی تال کی جیل میں تھے اس لیے اساتذہ نے دورہ حدیث کے لیے دیوبند کے بجائے مولانا حبیب الرحمن عظیمی کے پاس جانے کا مشورہ دیا اس طرح دوبارہ مدرسہ مفتاح العلوم منو چلے گئے اور ۱۱ شعبان ۱۳۶۳ھ مطابق یکم اگست ۱۹۴۴ء کو سالانہ امتحان دے کر فراغت حاصل کی۔

فراغت کے بعد تدریس میں لگنے کے بجائے مزید علمی پختگی اور قلمی تربیت کا خیال ہوا اور اس کے لئے مولانا سید سلیمان ندوی رحمہ اللہ سے رابطہ کیا تاکہ ان کی خدمت میں رہ کر تربیت حاصل کریں، مگر بعد میں اس خیال کو ترک کرنا پڑا اور تدریس سے وابستہ ہو گئے۔ پہلے منو گئے پھر نگرام اور ڈھائییل میں خدمت کی، اس کے بعد سانحہ ضلع مونگیر کے ”مدرسہ معینیہ“ سے وابستہ ہو گئے۔ ۱۳۷۵ھ میں ”جامعہ رحمانی“ مونگیر کے نئے کتب خانہ کا افتتاح تھا، سانحہ مدرسہ ”جامعہ رحمانی“ سے قریب تھا، اس لیے وہاں کثرت سے آمدورفت رہتی تھی، خاص کر وہاں کی لائبریری سے استفادہ کے لیے برابر جایا کرتے تھے چنانچہ مولانا منت اللہ رحمانی نے اس افتتاحی اجلاس میں شریک ہونے کو کہا، اور اس موقع سے ”کتب خانہ کی ضرورت واہمیت“ پر مقالہ پیش کرنے کی خواہش ظاہر کی، مولانا مفتی ظفر الدین مفتاحی تیار ہو گئے، چنانچہ اس جلسہ میں ”کتب خانہ کی ضرورت واہمیت“ کے عنوان سے مقالہ پیش کیا، اجلاس میں حضرت مولانا حسین احمد مدنی اور حضرت مولانا قاری طیب (مہتمم دارالعلوم دیوبند) بھی شریک تھے، یہ مقالہ ان بزرگوں کو بہت پسند آیا اور یکم ستمبر ۱۹۵۶ء کو قاری طیب صاحب کی طرف سے دارالعلوم دیوبند میں تقرری کا خط آیا۔ ۵ ستمبر کو سانحہ سے چلے گئے اور ۹ ستمبر ۱۹۵۶ء کو دارالعلوم دیوبند پہنچ گئے وہاں مختلف علمی و فقہی کاموں میں لگے رہے اور مفوضہ کام کو بڑی خوبی کے ساتھ انجام دیا۔ ادھر سانحہ والے بے چین ہو گئے اور کئی بار ذمہ داران دارالعلوم دیوبند سے درخواست کی کہ مفتی صاحب کو ہمارے یہاں واپس کر دیا جائے، حضرت قاری طیب صاحب اس کے لیے تیار نہیں ہوئے تو ان لوگوں کا اصرار ہوا کہ کچھ دنوں کے لیے ہی آ کر صرف مدرسہ سنبھال دیں پھر دارالعلوم واپس ہو جائیں گے، اس پر قاری

طیب صاحب نے رضامندی ظاہر کی، چنانچہ ۲۲ شوال ۱۳۷۸ھ تا ۲۱ محرم ۱۳۷۹ھ کی چھٹی لے کر سانچہ پہنچ گئے اور وہاں نظم و نسق کو درست فرمایا پھر ۲۲ محرم کو دارالعلوم حاضر ہو گئے۔

دارالعلوم کے آغوش میں باضابطہ جو خدمات انجام دیں ان کو درج ذیل خانوں میں تقسیم کیا جاسکتا ہے:

(۱) شعبہ تبلیغ و تصنیف: دارالعلوم دیوبند پہنچنے کے بعد سب سے پہلے قلمی صلاحیت کا فائدہ اٹھاتے ہوئے ”جماعت اسلامی“ کے بعض نظریات کی تردید میں آپ کو لکھنے کا حکم دیا گیا، کیوں کہ حضرت مولانا حسین احمد مدنی کو اس جماعت سے ذہنی دوری تھی، تقریباً دو ماہ میں اس کام کو پورا کیا اور ”جماعت اسلامی کے دینی رجحانات“ کے نام سے ایک کتاب تیار کی گئی جس میں جماعت اسلامی کے بعض نظریات کی تردید کی گئی تھی۔

(۲) ترتیب فتاویٰ: مزاج چوں کہ فقہی اور مثبت انداز میں لکھنے کا تھا جس کا مہتمم صاحب کے ذہن رسا نے اندازہ کر لیا تھا، اس لیے ۶ ربیٰ ۱۳۷۶ھ کو دارالافتاء میں مرتب کی حیثیت سے تبادلہ کر دیا گیا پھر ۲۹ محرم ۱۳۷۷ھ سے فتاویٰ نویسی کا کام بھی سپرد کیا گیا، استفتا کے جوابات بھی لکھتے تھے اور ترتیب فتاویٰ کا کام بھی کرتے تھے، شروع میں ایک سال میں تو ترتیب کا کام بہت سست رفتاری سے ہوا، لیکن جب سختی محرم ملا تو کام میں بڑی تیزی آئی، مفتی عزیز الرحمن عثمانی کے تمام فتاویٰ کو غور سے پڑھ کر ان پر باب وار، پھر فصل وار عنوانات لگائے، مسائل کے حوالے عبارتوں کے ساتھ نقل کئے اور جو کام گذشتہ پانچ سالوں سے ہو رہا تھا مگر ایک ورق نہیں چھپ سکا تھا اس کو چار سالوں میں مکمل کر دیا، یہ فتاویٰ اس وقت ضخیم ۱۲ جلدوں میں مکتبہ دارالعلوم دیوبند سے چھپا ہے جس میں پہلی جلد پر ۶۴ صفحات پر مشتمل مقدمہ، ۲۸ صفحات پر قاری طیب صاحب کا پیش لفظ ہے۔

(۳) کتب خانہ کی ترتیب: ۱۳۸۲ھ میں جب دفاتر کے جائزہ کے سلسلہ میں شوریٰ میں رپورٹ پیش کی گئی تو اس میں کتب خانہ کی بد حالی کی شکایت سب سے زیادہ تھی، چنانچہ شوریٰ کے اکابر نے چاہا کہ کتب خانہ کی ترتیب جدید کی ذمہ داری کسی اچھے، ذی علم، ذی استعداد، مطالعہ سے دلچسپی رکھنے والے اور سلیقہ مند شخص کو دی جائے اور ترتیب فتاویٰ کا کام چوں کہ مفتی صاحب نے بڑے سلیقہ اور تیز رفتاری سے کیا تھا اس لیے ترتیب کتب خانہ کے لیے بھی سبھوں کی نظر انتخاب بھی آپ ہی پر پڑی اور آپ کا تبادلہ کتب خانہ میں ہو گیا۔ گو آپ کو یہ تبادلہ بہت شاق گذرا، لیکن ہمت جٹا کر اس کام کو شروع کیا، کتب خانہ کی ترتیب جدید کے لیے مختلف سفار کی بھی اجازت دی گئی چنانچہ اس سلسلہ میں سب سے پہلے ”علی گڑھ مسلم یونیورسٹی“ گئے اور ایک ہفتہ وہاں قیام کر کے کتب خانہ کا تفصیلی جائزہ لیا اور مختلف لوگوں سے اس سلسلہ میں تبادلہ خیال بھی کیا، پھر ”رضالابری“ رام پور، تشریف لے گئے، وہاں کی ترتیب بہت پسند آئی، وہاں بھی ایک ہفتہ قیام کیا اور ضروری چیزیں نوٹ کیں، پھر ”خدا بخش لائبریری“ پٹنہ، کا بھی جائزہ لیا، اور واپس آ کر کتب خانہ کی ترتیب کا کام شروع کیا، پہلے مطبوعہ کتابوں کو زبان وار اور فن وار الگ الگ کیا اور کارڈ سسٹم جاری کیا پھر منظومات کا حصہ

الگ کیا اور ان کا دو جلدوں میں تعارف بھی لکھا جسے بہت پسند کیا گیا، پھر اکابر دیوبند کی کتابیں ایک الگ کمرہ میں رکھوائیں تاکہ تحقیق اور ریسرچ کرنے والوں کو آسانی ہو اور ان کتابوں کا تعارف بھی لکھا، لیکن وہ تعارف چھپنے سے پہلے ایک حادثہ میں ضائع ہو گیا، نیز پہلے وہاں بیٹھ کر طلبہ کے پڑھنے اور مطالعہ کرنے کا انتظام نہیں تھا آپ کی کوششوں سے یہ انتظام ہو سکا۔ اس طرح ترتیب فتاویٰ کے بعد کتب خانہ کی ترتیب کا کام بھی آپ کے ہاتھوں مکمل ہوا، جس سے باذوق اہل علم کی شکایات دور ہوئیں اور لائبریری زیادہ سے زیادہ استفادہ کے لائق بنی، آج بھی یہ کتب خانہ اسی ترتیب پر ہے اور اس کا سارا انتظام اسی سٹیج پر چل رہا ہے۔

(۴) خدمت افتاء: جس وقت دارالافتاء میں ترتیب فتاویٰ کے لئے رکھا گیا تھا اس کے دو ماہ بعد ہی افتاء کا کام بھی سپرد کر دیا گیا تھا اور حقیقت میں آپ اسی کام کے لائق تھے، کیوں کہ مزاج شروع سے فقہی رہا ہے، جس کا اظہار حضرت امیر شریعت رابع مولانا سید منت اللہ رحمانی، مولانا سید سلیمان ندوی، مولانا حبیب الرحمن اعظمی، مولانا مناظر احسن گیلانی وغیرہ نے اپنے مختلف خطوط میں کیا ہے، لیکن درمیان میں آپ کی متنوع صلاحیتوں سے فائدہ اٹھاتے ہوئے مختلف کام لئے گئے، افتاء کا کام فراغت کے بعد ہی سے شروع کر دیا تھا، اور ترتیب کے زمانہ میں بھی افتاء اور ترتیب فتاویٰ کا کام انجام دیتے تھے، جس میں تمام مسائل کے حوالہ کے لیے مختلف کتابوں کی مراجعت کی ضرورت پڑتی تھی اور یہ کام بصد شوق کرتے تھے کیوں کہ یہ کام ذوق کے مطابق تھا اور اس میں مفتی عزیز الرحمن عثمانی جیسی وسیع العلم شخصیت کے فتاویٰ کا مطالعہ کرنے سے خود اپنے علم میں وسعت بھی پیدا ہو رہی تھی اور ہر مسئلہ کا حوالہ درج کرنے کی وجہ سے مطالعہ کا ذوق بھی پورا ہوا تھا۔

دارالعلوم دیوبند کے علاوہ اپنی صلاحیت و استعداد اور علمی حلقوں میں مقبولیت و محبوبیت کی وجہ سے کئی اور عہدوں پر فائز رہے چنانچہ ہندوستان کی سب سے بڑی اور تمام مسلمانوں کی متحدہ تنظیم ”آل انڈیا مسلم پرسنل لا بورڈ“ کی مجلس تاسیسی اور مجلس عاملہ کے رکن تھے، ”اسلامک فقہ اکیڈمی“ انڈیا کے صدر تھے، ”امارت شرعیہ بہار، اڑیسہ و جھارکھنڈ“ کے معزز رکن شوری، اور مختلف دینی درس گاہوں اور ملی اداروں کے سرپرست تھے۔

حضرت مولانا مفتی ظفر الدین مفتاحی ایک اچھے مفتی، بہترین مدرس، اور بے باک خطیب بھی تھے، لیکن اصل مزاج تصنیف و تالیف کا تھا، مختلف موضوعات پر کتابیں بھی لکھیں، ذیل میں مختصر ذکر کیا جاتا ہے:

(۱) اسلام کا نظام مساجد: یہ آپ کی پہلی باضابطہ تصنیف ہے جسے ”مدرسہ معینیہ“ سانحہ، مونگیر کے قیام کے زمانہ میں لکھی تھی، کتاب کی ترتیب سے قبل مولانا سید سلیمان ندوی، مفتی عتیق الرحمن عثمانی، مفتی اعظم ہند مفتی کفایت اللہ دہلوی، مجاہد ملت مولانا حفظ الرحمن سیوہاروی وغیرہم سے مراسلت بھی کی گئی تھی اور حضرت مولانا ابوالحسن علی میاں

ندوی کی نظر ثانی کے بعد اس کی اشاعت ہوئی۔

(۲) اسلام کا نظام امن۔

(۳) اسلام کا نظام عفت و عصمت۔

(۴) اسلامی نظام معیشت۔

(۵) اسلام کا نظام جرم و سزا۔

(۶) دارالعلوم دیوبند۔ قیام اور پس منظر۔

(۷) دارالعلوم دیوبند۔ ایک عظیم مکتب فکر۔

(۸) مشاہیر علماء دیوبند۔

(۹) امارت شرعیہ کتاب و سنت کی روشنی میں۔

(۱۰) امارت شرعیہ دینی جدوجہد کا روشن باب۔

(۱۱) مصائب سرور کونین۔ اسوۂ حسنہ۔

(۱۲) تاریخی حقائق: یہ کتاب صحابہ اور سلف کے واقعات پر لکھی گئی ہے۔

(۱۳) تاریخ مساجد: یہ کتاب اسلامی تاریخ کی یادگار مسجدوں سے متعلق تصنیف کی گئی ہے۔

(۱۴) حیات گیلانی: معروف اہل قلم مولانا مناظر احسن گیلانی کی مفصل سوانح حیات۔

(۱۵) دینی عقائد: یہ کتاب حضرت مولانا قاری محمد طیب صاحب مہتمم دارالعلوم دیوبند کی خواہش پر لکھی گئی تھی

اس میں اہل سنت والجماعت اور علماء دیوبند کے صحیح عقیدے کی ترجمانی کی گئی ہے۔

(۱۶) جماعت اسلامی کے دینی رجحانات: یہ کتاب بھی قاری طیب صاحب کے حکم پر جماعت اسلامی کے بعض

نظریات کی تردید میں لکھی گئی ہے۔

(۱۷) نظام تربیت۔

(۱۸) اسلام کا نظام تعمیر سیرت۔

(۱۹) اسلامی حکومت کے نقش و نگار۔

(۲۰) تعارف مخطوطات دارالعلوم دیوبند۔

(۲۱) مسائل حج و عمرہ۔

(۲۲) حکیم الاسلام اور ان کی مجالس۔

(۲۳) تذکرہ مولانا عبداللطیف نعمانی۔

(۲۴) تذکرہ مولانا عبدالرشید رانی ساگر۔

(۲۵) درس قرآن۔

(۲۶) اسلام کا نظام حیات۔

(۲۷) حضرت نانوتویؒ - ایک مثالی شخصیت۔

(۲۸) ترجمہ درمختار از ابتداء تا کتاب الطلاق۔

(۲۹) مشاہر علماء ہند کے مراسلے: اکابر علماء اور مشہور اصحاب قلم حضرات سے جو آپ کی مراسلت ہوئی اور وہ علمی مضامین جو اپنے عہد کے حالات اور کتابوں سے متعلق تبصروں پر مشتمل تھے، عمومی افادہ کے لیے آپ نے انہیں جمع کر دیا ہے۔

(۳۰) زندگی کا علمی سفر: یہ آپ کی خودنوشت سوانح حیات ہے۔

(۳۱) مجموعہ فتاویٰ اسلامی: امیر شریعت رابع حضرت مولانا منت اللہ رحمانیؒ کی خواہش پر آپ نے دفعہ وار اسلامی قوانین کی ترتیب کا کام شروع فرمایا اور گوئی علمائے اس کام میں حصہ لیا مگر ابتدائی مسودہ کی ترتیب کی سعادت آپ ہی کے حصہ میں آئی۔

(۳۲) فتاویٰ دارالعلوم دیوبند (۱۲ جلدیں): یہ مفتی عزیز الرحمن عثمانیؒ مفتی اول دارالعلوم دیوبند کے فتاویٰ کا مجموعہ ہے جن کو آپ نے بڑی محنت سے ۱۲ ضخیم جلدوں میں مرتب فرمایا ہے، جن کی آخری جلد کتاب اللقطہ پر ختم ہوتی ہے۔

۲۰۰۸ء میں آپ نے اپنے فرزند ان کے اصرار پر اپنی پیرانہ سالی اور علالت کی وجہ سے دارالعلوم دیوبند سے علاحدگی اختیار کر لی وراپنے گاؤں پورانوڈیہا میں ہی رہنے لگے۔ (۱) اپنے وطن کے قیام ہی کے زمانہ میں ۳۱ مارچ ۲۰۱۱ء مطابق ۲۵ ربیع الثانی ۱۴۳۲ھ کی رات جو رحمت میں اپنی جگہ بنالی۔ (اناللہ وانا الیہ راجعون)

### حضرت مولانا قاضی مجاہد الاسلام قاسمی رحمۃ اللہ علیہ:

قاضی مجاہد الاسلام قاسمیؒ کی ولادت ۱۹۳۶ء میں ہوئی، آپ کا آبائی وطن ضلع دربھنگہ کی مشہور علمی بستی جاتے ہے۔ آپ کے والد ماجد عبدالاحد صاحب شیخ الہند مولانا محمود الحسن دیوبندیؒ کے اولین شاگردوں میں سے تھے۔ آپ کی ابتدائی تعلیم گھر پر ہی ہوئی قرآن مجید اپنی والدہ سے پڑھا اور اردو، فارسی اور عربی کی کتابیں اپنے بڑے بھائی مولانا زین العابدینؒ سے پڑھی۔ ۱۹۵۱ء میں آپ کا داخلہ دارالعلوم دیوبند میں جماعت پنجم میں ہوا، آپ دارالعلوم دیوبند میں چار سال رہے، ۱۹۵۵ء میں دورہ حدیث سے فارغ ہوئے۔ مادر علمی دارالعلوم دیوبند سے آپ کو

عشق کی حد تک لگاؤ تھا، آپ ہمیشہ دارالعلوم دیوبند کی تعریف میں رطب اللسان رہا کرتے تھے، علماء عرب کے سامنے دیوبند کا ذکر بڑے بلند الفاظ میں کیا کرتے تھے۔ دارالعلوم دیوبند میں رہتے ہوئے ”جامعہ ازہر“ مصر میں آپ کا داخلہ منظور ہو چکا تھا اور آپ وہاں جانے کے آرزو مند تھے مگر آپ کی والدہ اس حق میں نہیں تھیں کہ آپ اتنا طویل سفر کریں، چنانچہ انہوں نے حضرت مدنیؒ کو خط لکھا اور حضرت مدنی نے ازہر (مصر) جانے سے آپ کو منع کر دیا، شوال میں حضرت مولانا منت اللہ رحمانیؒ امیر شریعت رابع امارت شریعیہ کا ایک خط ”جامعہ رحمانی“ میں تقرر کے لیے آگیا، چنانچہ آپ حضرت مدنیؒ کے حکم پر ۲۱ شوال ۱۳۷۲ھ سے ”جامعہ رحمانی“ میں تدریس کی خدمت پر مامور ہو گئے، یہاں سے حضرت مولانا منت اللہ رحمانیؒ کی معیت کا آغاز ہوا اور جب تک حضرت مولانا نے قدرت کے فیصلے پر دنیا نہیں چھوڑ دی اس وقت تک مولانا کا ساتھ نہیں چھوڑا، مولانا کے تعاون و اعتماد کا یہ مبارک سفر ۳۶ رسال دس ماہ تک رہا، جس نے ملت اسلامیہ کی ایک نئی تاریخ کو وجود بخشا۔ مونگیر میں پہلے مرحلہ میں قاضی صاحب کا قیام سات سال رہا، اس دوران آپ کو درجہ پرائمری سے عربی ہفتم تک کی کتابیں پڑھانے کا موقع ملا۔

حضرت امیر شریعتؒ کی صحبت نے آپ میں ملی مسائل کے بارے میں سوچنے کا صحیح و مثبت رخ پیدا کیا اور گروہی و جماعتی تعصب سے اوپر اٹھ کر مثبت اور آفاقی طرز پر سوچنے کا مزاج بنایا اور پھر پوری زندگی اسی طرز پر گزری، قاضی صاحبؒ کی خدمت کا دوسرا رخ کا رقصا ہے۔ قاضی صاحبؒ پر طالب علمی ہی سے فقہی رنگ غالب تھا اور جامعہ رحمانی میں ہدایہ کے اسباق آپ سے متعلق ہوئے تو یہ رنگ اور بھی گہرا ہو گیا پھر قضا کی ذمہ داری آپ کے سر آئی تو آپ پر فقہی رنگ بچتہ تر ہوتا گیا، چنانچہ آپ نے اپنی زندگی میں دوسرے شعبوں کے ساتھ نمایاں خدمات فقہ کے باب میں انجام دی اور سب سے زیادہ اپنی توجہ کا مرکز فقہ ہی کو بنایا، فقہ و فتاویٰ کی لائن سے آپ کی خدمات کو سات خانوں میں تقسیم کیا جاسکتا ہے:

(۱) فتاویٰ نویسی: قاضی صاحبؒ اصلاً ”امارت شریعیہ“ کے قاضی تھے اور فقہاء کے یہاں اس بارے میں اختلاف ہے کہ قاضی فتویٰ دے سکتا ہے یا نہیں، یا عام مسائل میں دے سکتا ہے، ان مسائل میں نہیں جن کا تعلق قضا کے باب سے ہو اور جن میں فریقین کے دارالقضاء سے رجوع کا امکان ہو؟ اس لیے قاضی صاحبؒ عموماً استفتا کے جواب سے گریز کرتے تھے تاہم جن امور کا تعلق قضا سے نہیں یا فریقین قاضی صاحبؒ ہی کے فتوے پر عمل کے لیے رضامند ہوں ان مسائل میں آپ فتویٰ لکھتے تھے، بعض فتاویٰ آپ نے ایسے بھی لکھے ہیں جن کو دوسروں کے دستخط سے جاری کیا جن کی آج شناخت مشکل ہے اخیر زمانہ میں جب کہ صرف چند اہم مقدمات ہی کے فیصلے فرماتے تھے اس زمانہ میں استفتا کے جواب بھی لکھا کرتے تھے۔

قاضی صاحبؒ کے فتاویٰ میں اپنے اکابر کی طرح مدارج احکام کی رعایت عرف و ضرورت زمانہ کا لحاظ بھر پور انداز

میں پایا جاتا تھا، قاضی صاحب کے فتاویٰ کی مجموعی تعداد ڈیڑھ سو سے کچھ زیادہ ہے، ”اسلامک فقہ اکیڈمی“ کے ایک رفیق مولانا امتیاز احمد قاسمی نے اس کی ترتیب و تشبیہ کا کام کیا ہے جو ”فتاویٰ قاضی“ کے نام سے مطبوعہ شکل میں موجود ہے۔

(۲) قاضی شریعت دارالقضاء امارت شرعیہ: قاضی صاحب کی زندگی کی سب سے نمایاں خدمت ”خدمت قضا“ ہے، قضا کی ذمہ داری پہلے سے بھی آپ کے خاندان سے متعلق رہی ہے، حضرت مولانا منت اللہ رحمانی نے ۱۳۸۲ھ مطابق ۱۹۶۲ء کو امارت شرعیہ بہار، اڑیسہ و جھارکھنڈ پھلواری شریف پٹنہ میں آپ کو ناظم اور قاضی مقرر کیا۔ ۱۹۶۵ء تک آپ امارت شرعیہ کے ناظم رہے پھر نظامت کی ذمہ داری حضرت مولانا سید نظام الدین صاحب (موجودہ امیر شریعت) کے سپرد کی گئی، تاہم ۱۹۶۲ء سے اپنی وفات (۲۰۰۲ء) تک چالیس سال آپ یہاں کے قاضی رہے اور ۹ ربیع الاول ۱۴۲۰ھ مطابق ۲۳ جون ۱۹۹۹ء سے اپنی وفات تک بارہ سال نائب امیر شریعت بھی رہے، ان کے علاوہ امارت شرعیہ ایجوکیشنل اینڈ ویلفیئر ٹرسٹ کے جنرل سکریٹری، مولانا سجاد میموریل اسپتال، مولانا منت اللہ رحمانی میموریل کلینیکل انسٹی ٹیوٹ، پارامیڈیکل انسٹی ٹیوٹ کے سکریٹری، اور امارت مجیدیہ کلینیکل انسٹی ٹیوٹ درہنگہ، امارت عمر کلینیکل انسٹی ٹیوٹ راورکیلا، امارت کلینیکل انسٹی ٹیوٹ پورنیہ کے صدر، وفاق المدارس الاسلامیہ، المعہد العالی للتدریب فی القضاء والافتاء پٹنہ کے بانی و صدر تھے۔

”امارت شرعیہ“ کے پلیٹ فارم سے آپ نے بے شمار علمی و فقہی خدمات انجام دی، ملک کے مختلف علاقوں میں آپ نے تربیت قضا کے کمپ لگوائے، پہلے امارت شرعیہ میں تربیت قضا کا باضابطہ نظم نہیں تھا آپ نے اس کا ایک سالہ کورس تیار کیا اور تربیت پانے والے طلبہ کے لیے قیام و طعام کے علاوہ وظیفہ کی بھی سہولت مہیا کی، پہلے مرکزی دار القضاء کے علاوہ صرف نو (۹) ذیلی دارالقضاء قائم تھے اور دو تین کوچھوڑ کر سب اضمحلال کی حالت میں تھے آپ نے اس نظام کو بھی استحکام بخشا اور اس میں توسیع فرمائی چنانچہ آپ کی کوششوں کے نتیجے میں ذیلی دارالقضاء کی تعداد ۳۶ ہو گئی، ان کے علاوہ آسام، کرناٹک، تمل ناڈو، آندھرا پردیش، مہاراشٹر، دہلی اور یوپی میں بھی نظام قضاء قائم ہوا۔

۱۹ اکتوبر ۱۹۹۳ء کو بے پور میں ”آل انڈیا مسلم پرسنل لا بورڈ“ کے گیارہویں اجلاس میں جو دارالقضاء کی تجویز منظور ہوئی تھی یہ تجویز بھی قاضی صاحب نے ہی نہایت مؤثر طریقہ پر پیش کی تھی جس سے پورے مجمع نے اتفاق کیا اور آپ ہی کو اس نظام قضا کا کنوینر بنایا گیا، چنانچہ آپ کی کوششوں کے نتیجے میں دہلی، ممبئی، تھانہ، دھولیا، اکولا، میسور اور اندور میں دارالقضاء قائم ہوئے اور ملک گیر سطح پر دارالقضاء کے سلسلہ میں بیداری پیدا ہوئی۔

قاضی صاحب کو اللہ نے بلا کی ذہانت و فطانت اور قضا کی صلاحیتوں سے نوازا تھا، آپ کے فیصلوں میں قاضی ابو یوسف، وکیب بن الجراح، اور قاضی شریعت کے فیصلوں کی جھلک نظر آتی ہے، قاضی صاحب چالیس سال دارالقضاء امارت شرعیہ کے قاضی رہے اخیر عمر کے چار سال سخت علالت کی وجہ سے علاج کے سلسلہ میں دہلی مقیم رہے۔

(۳) مسلم پرسنل لا بورڈ: ۱۹۶۳ء میں سب سے پہلے ”امارت شرعیہ“ پٹنہ میں ”مسلم پرسنل لا“ کانفرنس بلائی گئی، قاضی صاحب بھی اس وقت ”امارت شرعیہ“ میں تھے اس کانفرنس میں آپ کا بھی حصہ تھا، پھر مولانا منت اللہ رحمانی کی تحریک پر مارچ ۱۹۷۲ء میں دارالعلوم دیوبند میں اجتماع رکھا گیا تو اجتماع کی تیاری کے لیے قاضی صاحب ایک ماہ قبل ہی سے دارالعلوم میں مقیم ہو گئے اور ”مہینہ بل“ کے قانونی اور شرعی پہلوؤں کا مطالعہ کیا اور معاندین کے اعتراضات کو جمع فرما کر بنیادی سوال مرتب کیا، پھر جب دسمبر ۱۹۷۲ء میں ممبئی میں کنونشن منعقد ہوا تو اس میں بھی قاضی صاحب کا مؤثر خطاب ہوا پھر جب حیدرآباد میں عہدہ داران کے انتخاب کا اجلاس ہوا تو آپ کا ایسا مؤثر خطاب ہوا کہ قاری طیب صاحب نے فرمایا کہ قاضی صاحب کے خطاب کے بعد کسی کے خطاب کی کوئی ضرورت نہیں ہے۔ غرض ”مسلم پرسنل لا بورڈ“ کی تاسیس اور تشکیل کے ہر مرحلہ میں قاضی صاحب پیش پیش رہے، جب بورڈ کے دوسرے صدر حضرت مولانا ابوالحسن علی میاں ندوی کا انتقال ہوا تو ۲۳ اپریل ۲۰۰۰ء آپ کو بورڈ کا صدر منتخب کیا گیا اور اپنی وفات (۴ اپریل ۲۰۰۲ء) تک تقریباً دو سال آپ نے اس عہدے پر رہ کر گرانقدر خدمات انجام دیں۔

(۴) مرکز الحجۃ الاسلامی کا قیام: ۱۹۷۹ء میں قاضی صاحب نے ساؤتھ افریقہ کا سفر کیا تو وہاں بہت سے ایسے نئے مسائل سامنے آئے جن کے حل کے لیے ایک گونہ اجتہاد اور غور و فکر کی ضرورت تھی لیکن اس ہوئی پرستی اور علمی انحطاط کے زمانہ میں انفرادی اجتہاد کے بجائے اجتماعی غور و فکر کا راستہ زیادہ محفوظ تھا جیسا کہ حضرت عمر فاروق رضی اللہ عنہ نے فقہاء صحابہ کے اجتماعی مشورہ کی مجلس قائم کی تھی اور جیسا کہ امام ابوحنیفہؒ نے فقہاء کے اجتماعی غور و فکر کا نظام بنایا تھا، چنانچہ قاضی صاحب ”مسلم پرسنل لا بورڈ“ کے اجلاس میں جب حیدرآباد آئے تو یہیں اس مقصد کے لیے ”مرکز الحجۃ الاسلامی“ کے ابتدائی خاکہ پر مشورہ ہوا اور اسکی تشکیل عمل میں آئی، اس کا پہلا سیمینار یکم تا ۳۱ اپریل ۱۹۸۹ء میں ”ہمدرد یونیورسٹی“ میں منعقد ہوا، جس میں ضبط و ولادت، اعضاء کی پیوندکاری اور مکان و دوکان کی پگڑی کے موضوعات زیر بحث آئے، اس سیمینار میں ایک سو بیس اداروں اور دارالافتاء کی نمائندگی ہوئی، مولانا ابوالحسن علی میاں ندوی نے اس کی صدارت فرمائی تھی اور مولانا منت اللہ رحمانی نے افتتاحی کلمات فرمائے تھے۔

(۵) سہ ماہی بحث و نظر: ”امارت شرعیہ“ کے ترجمان ہفت روزہ ”نقیب“ میں عام اصلاحی دینی و سماجی مضامین شائع ہوتے تھے، دقیق فقہی مباحث درج نہیں کئے جاسکتے تھے اس لیے ایک خاص علمی و فقہی پرچہ نکالنے کی تجویز سامنے آئی اور قاضی صاحب نے ۱۹۸۸ء میں ذاتی طور پر ”بحث و نظر“ کے نام سے سہ ماہی رسالہ نکالنا شروع کیا جس مقصد کے لیے یہ رسالہ نکالا جا رہا تھا، اس کے لیے خصوصی عنایں رکھے گئے، چنانچہ نئے مسائل کے حل میں سب سے زیادہ اصول کی ضرورت پڑتی تھی، اس لیے ایک عنوان ”اصولی مباحث“ کارکھا گیا، ایک عنوان ”تحقیقات فقہیہ“ کارکھا گیا، جس میں جدید مسائل پر علما کی آراء نقل کر کے بحث و تمحیص اور اصول کی کسوٹی پر جانچنے اور ایک رائے کو



دوسری رائے پر ترجیح کیسے دی جائے اسے تفصیل سے درج کیا جاتا تھا، مذکورہ دونوں عناوین پر عموماً قاضی صاحبؒ خود ہی لکھتے تھے، ان کے علاوہ ایک عنوان ”قضایا“ کا تھا جس میں دارالقضاء کے فیصلے شائع کئے جاتے تھے، ایک عنوان ”فقہی شخصیات“ کا رکھا گیا تاکہ فقہ کے حوالہ سے اپنے اسلاف کی محنت و جاں فشانی علما کے سامنے آئے۔

اس رسالہ کی اشاعت نے علمی دنیا میں ایک انقلاب پیدا کر دیا بہت سے لوگوں کو حیرت ہوئی کہ علمی انحطاط کے اس دور میں اس قسم کا رسالہ کون پڑھے گا لیکن چند ہی مہینوں میں اس کی مقبولیت نے لوگوں کو حیران کر دیا اور علما میں بحث و تحقیق کی ایک لہر پیدا ہو گئی، اس رسالہ کی نیابت میں راقم الحروف (اینس الرٹن قاسمی) شامل رہا۔

(۶) اسلامک فقہ اکیڈمی انڈیا کا قیام: ”مرکز البحث الاسلامی“ کے سیمینار کی کامیابی، امت کے مسائل سے علما کی دلچسپی اور مختلف فکر علما کی وسیع القلمی دیکھ کر قاضی صاحبؒ کا حوصلہ بڑھا اور ”مرکز البحث الاسلامی“ کو ۱۹۸۹ء میں ”اسلامک فقہ اکیڈمی“ انڈیا کی شکل میں بدل دیا گیا، قاضی صاحبؒ کی زندگی میں اکیڈمی کے تحت تیرہ فقہی سیمینار ہوئے، جن میں بہ حیثیت مجموعی ۴۱ مسائل پر بحث کی گئی، ان کے علاوہ دینی مدارس کے طلبہ میں اپنے عہد کے مسائل پر شعور پیدا کرنے کے لیے توسیعی خطبات اور تربیتی کیمپ کا انتظام کیا گیا، ۱۷ مدارس میں آپ نے توسیعی خطبات رکھے اور تین کیمپس منعقد کئے گئے جن میں معاشیات، علم شہریت، نفسیات، مخالف اسلام تحریکات اور دستور ہند وغیرہ پر محاضرات دیئے گئے، نیز اکیڈمی کے تحت آپ کی زندگی میں فقہی سیمینار میں پیش کئے گئے، مقالات کے ۱۷ مجموعے اشاعت پذیر ہوئے اور ۵۲ کتابیں طبع ہوئیں، الموسوعة الفقهية (۴۰ جلدوں) کا اردو ترجمہ آپ نے ہی شروع کرایا تھا جو آپ کی زندگی میں نہیں چھپ سکا۔ آپ کی وفات کے بعد اس کی اشاعت شروع ہوئی۔

(۷) المعهد العالی للدریب فی القضاء والافتاء: نظام قضا کی اہمیت کا تقاضا تھا کہ محض چند تربیتی کیمپ پر اکتفا نہ کیا جائے بلکہ افتاء اور قضا کے اصول و فروع کو پوری وسعت کے ساتھ پڑھایا جائے، چنانچہ اس کام کے لیے قاضی صاحبؒ نے ایک مستقل ادارہ کے قیام کا فیصلہ کیا اور ۱۴۱۸ھ مطابق ۱۹۹۹ء میں امارت شرعیہ کی طرف سے مہجد کی بنیاد ڈالی، قاضی صاحبؒ نے اس ادارہ کو ملک گیر پیمانہ پر مفید بنانے کے لیے جہاں پر کشش اور مفید نصاب رکھا وہیں مختلف علاقے کے علما کو بھی اعتماد میں لیا اور انہیں ادارہ کارکن بنایا چنانچہ عام طور پر بہار اور مشرق کی طرف دوسرے علاقوں کے علما اور طلبہ کا رخ کم ہونے کے باوجود اس ادارہ سے ہر علاقہ کے علما اور طلبہ کا رجوع ہوتا ہے۔

(۸) تصنیفات و تالیفات: قاضی صاحبؒ نے بنیادی طور پر کتابوں کی تصنیف سے زیادہ افراد و اشخاص کی تربیت پر توجہ دی اس لیے آپ کی تصنیفات تعداد کے اعتبار سے کم ہیں لیکن آپ کی جتنی بھی کتابیں ہیں وہ اپنی کیفیت کے اعتبار سے انتہائی اہم اور علماء تحقیق کے لیے سرمہ چشم کا درجہ رکھتی ہیں، آپ کی بیش بہا تصانیف میں ”اسلامی عدالت“ (۲۳۳ صفحات) ”مباحث فقہیہ“ (آپ کے مقالات کا مجموعہ ۴۶۹ صفحات) ”مسلم پرسنل لاکا مسئلہ:

تعارف و تجزیہ“ (۵۶ صفحات) ”خطبات بنگلور“، ”فتاویٰ امارت شرعیہ“ (۲ جلدیں، مولانا ابوالحسن محمد سجاد رحمۃ اللہ علیہ اور دیگر مفتیان امارت شرعیہ کے فتاویٰ کی ترتیب) ”اسلام انسانی مسائل کا حل“ (تین خطبات کا مجموعہ) ”اسلام اور اجتماعیت“ (یہ بھی آپ کے خطبات کا مجموعہ ہے) ”صنوان القضاء و عنوان الافتاء“ (قاضی عماد الدین اشفور قاضی کی تصنیف پر تحقیق و تعلق ۴ جلدیں مجموعی صفحات ۱۶۸۱) ”فقہ المشکلات“ (منتخب فقہی مضامین کا مجموعہ، صفحات ۲۴۸) ”کتاب الفسخ والتفریق“ (مولانا عبدالصمد رحمانی کی کتاب پر تحقیق و تعلق) ”آداب قضاء“ (مولانا عبدالصمد رحمانی کی کتاب پر تحقیق و تعلق) وغیرہ قابل ذکر ہیں۔

(۹) دوسرے میدانوں میں خدمت: قاضی صاحب ہر جہت میں ملت اسلامیہ کی عظمت رفتہ کو بحال کرنے میں کوشاں تھے چنانچہ وہ امت کے زوال کے سبب بنیادی انتشار و افتراق کے بجائے ”اتحاد امت“ کے بہترین داعی تھے اور مسلمانوں میں ہمہ جہت خدمات کو اپنا فریضہ سمجھتے تھے چنانچہ مسلمانوں کے دینی، سیاسی اور معاشی ہر طرح کے زوال کو دیکھ کر قاضی صاحب نے ۲۱ جون ۱۹۹۱ء کو ”سورج کنڈ، ہریانہ“ میں ملت کے باشعور افراد کو جمع فرمایا، ۱۳ اپریل ۱۹۹۲ء کو اس سلسلہ کی دوسری میٹنگ دہلی میں کی، جس میں ۲۳-۲۴ مئی کو ممبئی میں ”اتحاد ملت کانفرنس“ کی تجویز طے ہوئی، اسی کانفرنس میں ”آل انڈیا ملی کونسل“ کا قیام عمل میں آیا، آپ نے ”کاروان آزادی“ نکالنے کا اہتمام کیا، جس میں جنگ آزادی میں مسلمانوں کے کردار پر بیانات کا سلسلہ میسور سے شروع کر کے پورے ملک میں پھیلا یا گیا، مدارس کو حکومت کے نشانے سے بچانے کے لیے ”رابطہ مدارس کانفرنس“ بلائی، ٹاڈا اور پوٹا جیسے ظالمانہ قانون کے خلاف بہت ہی مؤثر آواز اٹھائی، ان کے علاوہ ”امارت شرعیہ“ کی طرف سے غریبوں کے علاج کے لیے پٹنہ، دربھنگہ وغیرہ میں اسپتال کے قیام کا منصوبہ بنایا اور غریبوں کے علاج کے لئے متعدد میڈیکل کمپ لگوائے، مسلمانوں کو روزگار سے جوڑنے کے لیے پٹنہ و دیگر جگہوں جیسے پورنیہ، دربھنگہ، راورکیلا، مغربی چمپارن وغیرہ میں ”کلنیکل انسٹی ٹیوٹ“ قائم کئے، مدارس کے معیار تعلیم کو بلند کرنے کے لیے ۱۹۹۶ء میں ”وفاق المدارس الاسلامیہ“ بنائی جس سے آزاد مدارس ملحق ہیں۔

(۱۰) عہدے اور ایوارڈ: آپ بیک وقت کئی کئی اداروں سے وابستہ تھے اور ہر ادارہ کے کام کو بحسن و خوبی انجام دیتے تھے، آپ چند سال ”امارت شرعیہ“ کے ناظم رہے، تاحیات دارالقضاء کے قاضی اور اخیر عمر میں نائب امیر شریعت بھی رہے، اس کے علاوہ آپ ”امارت شرعیہ ایجوکیشنل اینڈ ویلفیئر ٹرسٹ“ کے جنرل سکریٹری، ”مولانا سجاد میموریل اسپتال“ کے سکریٹری، ٹیکنیکل اداروں کے صدر، ”وفاق المدارس الاسلامیہ“ کے بانی و صدر، سہ ماہی رسالہ ”بحث و نظر“ کے بانی و مدیر اعلیٰ، ”المعهد العالمی للتدریب فی القضاء والافتاء“ کے بانی و صدر، ”اسلامک فقہ اکیڈمی“ کے بانی و جنرل سکریٹری، ”مسلم پرسنل لائبریری“ کے رکن تاسیسی، رکن عاملہ، ”محکمہ دارالقضاء“ کے کنوینر اور اخیر عمر میں

صدر بھی رہے، ”آل انڈیا ملی کونسل“ کے بانی و سکریٹری جنرل، ”انسٹی ٹیوٹ آف اوکیٹیلو اسٹڈیز“ کی کورنگ باڈی کے ممبر، ”الامین اسلامک فائنانشیل فاؤنڈیشن“ کے ”شریچہ بورڈ“ کے رکن، ”اسلامک فقہ اکیڈمی“ (مکہ مکرمہ) کے رکن، ”انٹرنیشنل اسلامک فقہ اکیڈمی“ جدہ، کے اسپرٹ ممبر، ”المجمع الفقہی العالمی“ دمشق، کے رکن اور ”الہیئۃ الخیریۃ الإسلامیۃ العالمیۃ“ کویت، کے رکن اعزازی تھے۔

آپ کی اس ہمہ جہت خدمت اور مقبولیت کی وجہ سے مختلف اداروں سے آپ کو جتنے ایوارڈس ملے ہیں، ہندوستان میں بہت کم لوگوں کو اتنے ایوارڈس حاصل ہوئے ہیں۔

۲۰ محرم الحرام ۱۴۲۲ھ مطابق ۱۴ اپریل ۲۰۰۲ء جمعرات کا دن رخصت ہو رہا تھا اسی وقت شام سات بجکر پانچ منٹ پر اپنی طویل علالت، بلکہ تھکاوٹ کے بعد یہ مسافر جو رحمت میں سو گیا۔ (اناللہ وانا الیہ راجعون) آپ نے آخری سانس دہلی کے پولو اسپتال میں لی، صبح آپ کی پہلی نماز جنازہ ”جامعہ ملیہ اسلامیہ“ دہلی، میں مولانا عبداللہ مغیشی نے پڑھائی، دوسری نماز جنازہ دہلی ایرپورٹ پر مولانا یعقوب صاحب (استاذ مظاہر علوم ووقف) نے پڑھائی، جمعہ کے بعد تیسری نماز ”امارت شرعیہ“ میں مولانا سید نظام الدین امیر شریعت امارت شرعیہ پھلواری شریف پٹنہ نے پڑھائی، عشا کے بعد آخری نماز جنازہ مولانا خالد سیف اللہ رحمانی (برادرزادہ قاضی صاحب) نے مہدولی درجنگہ میں پڑھائی اور وہیں اپنے گھر کے سامنے آپ کی تدفین عمل میں آئی۔ رحمہ اللہ رحمۃ واسعۃ۔ (۱)

### مفتی ظہور احمد ندوی:

۱۹۲۷ء میں مبارکپور، یوپی کے ایک زمیندار گھرانہ میں آنکھیں کھولیں، والد ماجد جناب عبدالستار صاحب ممتاز فارسی داں اور علاقہ کے بڑے زمینداروں میں سے تھے۔ سن شعور کے بعد تعلیم شروع ہوئی، ابتدائی تعلیم گاؤں کے ”مدرسہ ریاض العلوم“ میں ہوئی، پھر مبارکپور کے ”مدرسہ احیاء العلوم“ میں داخل ہوئے، شرح جامی اور شرح تہذیب تک درس نظامی کے مطابق تعلیم حاصل کی، اس کے بعد ۱۹۴۴ء میں ”دارالعلوم ندوۃ العلماء“ لکھنؤ تشریف لائے، ۱۹۵۰ء تک یہاں کے مشہور اساتذہ سے اکتساب فیض کیا۔

دارالعلوم سے فراغت کے بعد مادر علمی میں ہی تدریس کا موقع ملا، فقہ سے گہری دلچسپی اور فقہی مہارت کے پیش نظر فن فقہ کی اونچی کتابیں پڑھانے کو ملیں پھر دارالعلوم کے صدر مفتی بنائے گئے، اور اب تک دارالعلوم میں اپنی صلاحیت سے فیض یاب کر رہے ہیں، اس کے علاوہ دارالعلوم کے نائب مہتمم کی بھی ذمہ داری سنبھالے ہوئے ہیں، مفتی صاحب کو علم فقہ سے خصوصی اور گہرے تعلق زمانہ طالب علمی سے ہی رہا ہے، اور اس میں بڑا دخل مرہی خاص مولانا مفتی سعید

ندویؒ کا ہے جو ان دنوں دارالعلوم کے مفتی تھے، ان کی نگرانی اور سرپرستی میں اپنا علمی سفر مکمل کیا، مفتی سعید صاحبؒ کی توجہات کی وجہ سے فقہ کے قدیم و جدید مآخذ و مراجع و مصادر سے استفادہ کا موقع ملا، اور فکر و نظر میں وسعت اور مزاج میں تفقہ پیدا ہوا، دارالافتاء کی ذمہ داری اور طویل عرصہ تک فقہی کتابوں کی مناسبت کی وجہ سے اس فن پر پورا عبور حاصل ہو گیا ہے۔ استحضار اور حاضر جوابی کی خاص دولت آپ کو ملی ہے، فقہ کی جزئیات ہمہ وقت جس طرح نوک زبان ہوتی ہیں وہ کم ہی کسی کو رہتی ہے، آپ کے بارے میں عام تاثر ہے کہ ہدایہ کی جلدیں گویا حفظ یاد ہیں، دارالعلوم کے اساتذہ بھی مشکل اور پیچیدہ مسائل میں آپ سے رجوع کرتے ہیں، فقہی مہارت کے ساتھ دقیقہ رسی اور نکتہ دانی میں بھی کمال حاصل ہے۔

### مولانا مفتی احمد خانپوری:

مولانا مفتی احمد خانپوری صاحب ۲۷ شوال ۱۳۶۵ھ مطابق ۱۹۴۶ء کو موضع خانپور ضلع بھروچ صوبہ گجرات میں پیدا ہوئے، والد کا نام محمد تھا، ابتدائی تعلیم خانپور کے مکتب میں حاصل کی، اس کے بعد دارالعلوم اشرفیہ راندیر، جامعہ حسینیہ، جامعہ اسلامیہ ڈابھیل، مدرسہ تعلیم الاسلام آئند، میں تعلیم حاصل کی، اخیر میں انہوں نے ۱۳۷۸ھ میں دارالعلوم دیوبند سے فراغت حاصل کی، اس کے بعد والے سال میں دارالافتاء میں داخلہ لیا اور فراغت کے بعد دارالعلوم اشرفیہ راندیر میں درس و تدریس سے منسلک ہو گئے۔ ۱۹۶۲ء میں جامعہ اسلامیہ ڈابھیل تشریف لائے، یہاں تعلیم و تدریس کے ساتھ فتویٰ نویسی کا کام بھی سپرد کیا گیا۔ جامعہ اسلامیہ ڈابھیل میں مفتی صاحب کے لکھے گئے فتوؤں کو مولانا مفتی عبدالقیوم راجکوٹی نے ”محمود الفتاویٰ“ کے نام سے مرتب کیا ہے۔ فتوؤں کی زبان آسان اور عام فہم ہے۔ مفتی صاحب علم و فہم اور تقویٰ کے صفات سے مزین ہیں، مسائل حاضرہ پر گہری نگاہ رکھتے ہیں۔

### مولانا خالد سیف اللہ رحمانی:

مولانا خالد سیف اللہ رحمانی کی ولادت ۲ جمادی الاولیٰ ۱۳۷۶ھ مطابق نومبر ۱۹۵۶ء کو مولانا حکیم زین العابدینؒ (قاضی مجاہد الاسلام قاسمیؒ کے بڑے بھائی) کے گھر محلہ جالے، در بھنگہ، بہار میں ہوئی، قرآن مجید، ابتدائی اردو وغیرہ اپنی دادی، والدہ اور پھوپھا مولانا وجیہ احمد سے پڑھی، فارسی اور عربی کی کتابیں اپنے والد صاحب سے پڑھیں، پھر اپنے قریب کی بستی دوگھرا میں مدرسہ قاسم العلوم حسینیہ میں ایک دو سال کی تعلیم حاصل کی، یہاں مولانا عبدالحمید قاسمی نیپالی خاص استاذ تھے، متوسطات سے دورہ حدیث کی تعلیم جامعہ رحمانی موگیئر میں ہوئی، ۱۳۹۵ھ میں فراغت کے بعد مکرر دورہ حدیث کے لیے دارالعلوم دیوبند میں داخلہ لیا اور شعبان ۱۳۹۶ھ میں وہاں سے فارغ ہوئے، دیوبند سے فراغت کے بعد ”امارت شرعیہ“ پٹنہ سے قضا و افتا کی تربیت حاصل کی۔

شوال ۱۳۹۷ھ میں امیر ملت اسلامیہ آندھرا پردیش مولانا حمید الدین حسامی عاقلؒ کی دعوت پر دارالعلوم حیدرآباد تدریس کے لیے گئے، ۱۳۹۸ھ میں مولانا عاقل صاحب کی اجازت سے تعلیمی سال پورا کر کے دارالعلوم سبیل السلام حیدرآباد منتقل ہو گئے، شعبان ۱۴۲۰ھ میں دارالعلوم سبیل السلام سے مستعفی ہو گئے اور اکابر کے مشورہ کے بعد فضلاء مدارس کی تربیت کے لیے ایک مستقل ادارہ ”المعهد العالی الاسلامی“ قائم کیا۔

اللہ تعالیٰ نے مولانا کو گونا گوں خوبیوں سے نوازا ہے، تفسیر، حدیث، رجال، سیر، فقہ، اصول فقہ، قواعد فقہیہ اور درس نظامی کے فنون پر گہری نظر ہے، مولانا کی دینی و فقہی خدمات کا ایک پہلو مختلف دینی و فقہی اداروں کا قیام اور اس کی کوشش ہے، جس کے لیے انہوں نے ”المعهد العالی الاسلامی“ قائم کیا، مولانا ”مسلم پرسنل لائبریری“ کے سکریٹری، ”اسلامک فقہ اکیڈمی“ انڈیا کے جنرل سکریٹری، اور ”دارالقضاء ملت اسلامیہ“ آندھرا پردیش کے قاضی ہیں۔

فقہ سے خصوصی دلچسپی رکھتے ہیں، چنانچہ ”قاموس الفقہ“ (۵ جلدیں)، حلال و حرام، اسلام کا نظام عشر و زکوٰۃ، طلاق و تفریق، نیا عہد نئے مسائل، مسجد کی شرعی حیثیت، خواتین کے مالی حقوق شریعت اسلامی کی روشنی میں، جدید فقہی مسائل (۵ جلدیں)، کتاب الفتاویٰ (۶ جلدیں) تدوین و تعارف، آسان اصول فقہ، معایر الحنفیہ فی الاحتجاج بالسنة، قضایا معاصرہ و أسلوب معالجتھا، قضایا فقہیہ فی الأقلیات المسلمة، وغیرہ اب تک شائع ہو چکی ہیں، ان کے علاوہ بھی بہت ساری تالیفات ہیں۔ موصوف عہد حاضر کے مسائل پہ گہری نگاہ کے ساتھ اس کا شرعی حل پیش کرنے میں خصوصی درک و مہارت رکھتے ہیں۔ اللہ ان کی حیات میں برکت دے اور امت کو بیش از بیش ان سے فیض حاصل ہو۔

### مفتی حبیب اللہ قاسمی:

مولانا مفتی حبیب اللہ صاحب کی پیدائش یکم مارچ ۱۹۵۸ء میں ہوئی، والد ماجد کا نام حاجی شیخ یار مرحوم ہے، آبائی وطن جھڑکاہی، ضلع مشرقی چمپارن، بہار ہے، ابتدائی تعلیم مدرسہ مظاہر علوم سہارنپور میں ہوئی، پھر مدرسہ اشرف العلوم گنگوہہ ضلع سہارنپور میں داخلہ لیا اور عربی ششم تک وہاں تعلیم حاصل کی، ۱۹۷۷ء میں دارالعلوم دیوبند میں دورہ حدیث میں داخلہ لیا اور ۱۹۷۸ء میں دارالعلوم ہی میں افتا کیا۔ فراغت کے بعد مدرسہ ریاض العلوم گورینی، جوینور، یوپی میں تقریباً تیرہ سال تدریسی خدمت انجام دی پھر ۱۹۹۴ء میں ”جامعہ اسلامیہ دارالعلوم، مہذب پور، اعظم گڑھ“ کی بنیاد رکھی اور تا ہنوز اسی مدرسہ میں خدمت انجام دے رہے ہیں۔

مولانا حبیب اللہ صاحب کو فقہ و فتاویٰ سے خاص لگاؤ رہا ہے اس پہلو سے نمایاں خدمات رہی ہیں۔ چنانچہ دارالعلوم دیوبند سے افتا کی تربیت پانے کے بعد مدرسہ ریاض العلوم گورینی، جوینور میں تیرہ سال تدریس کے ساتھ افتا

کی بھی خدمت انجام دی اور ۱۸۔۱۷ رسالوں سے دارالعلوم مہذب پور میں یہ خدمت انجام دے رہے ہیں۔ فتاویٰ کا مجموعہ بھی ۶ جلدوں میں ”حبیب الفتاویٰ“ کے نام سے مطبوع ہے۔

ایک درجن سے زائد کتابیں تالیف فرمائی ہیں جن میں فقہ کے موضوع پر ”نیل الفرقیدین فی المصافحة بالیدین“، احکام یوم الشک، نوٹ کی شرعی حیثیت، المساعی المشکورة فی الدعاء بعد المكتوبة، تنقیہ الأذهان (میت کے متعلق)، تحقیقات فقہیہ (مختلف رسائل و مقالات کا مجموعہ)، اور حبیب الفتاویٰ (۶ جلدیں) وغیرہ اور دیگر موضوعات پر مبادیات حدیث، أحب الکلام فی مسئلة السلام، التوسل بسید الرسل، جذب القلوب، والدین کا پیغام زوجین کے نام، تحفة السالکین، مسلم معاشرہ کی تباہ کاریاں، رسائل حبیب، سدائے بلبل (خطبات کا مجموعہ) خاص کر قابل ذکر ہیں۔ (۱)

### مفتی شاکر خان صاحب:

مولانا شاکر خان صاحب کی ولادت ۵ جولائی ۱۹۶۵ء کو سسن اسپتال پونہ میں ہوئی، بچپن ہی میں والدہ کا سایہ اٹھ گیا، والد حافظ مطیع اللہ خان صاحب صوات پاکستان کے رہنے والے تھے، پونہ میں آکر بس گئے تھے، ابتدائی تعلیم والد ماجد سے شروع کی، مولانا یونس کے توسط سے دارالعلوم عالمگیر بھنگار، احمد نگر میں داخلہ کرایا گیا، وہاں ناظرہ اور حفظ کی تکمیل کی، ایک سال کے لیے دارالعلوم نپانی میں داخلہ لیا، جامعہ حسینہ راندر، سورت میں شعبہ علمیت میں داخلہ لے کر مشکوٰۃ شریف وہیں مکمل کی اور دورہ حدیث کے لیے دارالعلوم دیوبند میں داخلہ لیا اور افتا میں تخصص بھی وہیں سے کیا، نیز دارالعلوم امدادیہ چونابھٹی، بمبئی میں حضرت مولانا مفتی عزیز الرحمن فتحپوری سے رسم المفتی اور سراجی پڑھی، مولانا اس وقت دارالعلوم نپانی، بیلگام کرناٹک میں شیخ الحدیث اور افتا کے ذمہ دار ہیں۔ (۲)

### حضرت مولانا عبدالحق پاکستانی رحمۃ اللہ علیہ:

شیخ الحدیث حضرت مولانا عبدالحق پاکستانی رحمۃ اللہ علیہ کی ولادت ۱۹۱۰ء یا ۱۹۱۲ء کو اکوڑہ خٹک، پاکستان میں حضرت مولانا حاجی معروف گل ولد حاجی میر آفتاب صاحب مرحوم کے گھر ہوئی، ابتدائی تعلیم اپنے والدین اور گاؤں کے مشہور بزرگ حاجی صاحب قصابان اور ممتاز بزرگ مولانا عبدالغفار وغیرہ سے حاصل کی، آٹھ سال کی عمر میں مزید تعلیم کے لیے مختلف مقامات کے جید اور ممتاز علماء کرام سے ملاقات کی، ۱۳۴۷ھ میں دارالعلوم دیوبند میں داخلہ لیا اور ۱۳۵۲ھ میں سند فراغت حاصل کی۔

(۱) فضلائے دیوبند کی فقہی خدمات: ۲۱۱-۲۱۲۔

(۲) فتاویٰ شاکر خان جلد اول: ۲۸ تا ۳۲۔

دارالعلوم سے فراغت کے بعد اپنے آبائی گاؤں اکوڑہ خٹک میں واقع مسجد (جواب مسجد قدیم مولانا عبدالحق کے نام سے معروف ہے) میں مختلف علوم و فنون کی چھوٹی بڑی کتابوں کی تدریس شروع کی، ۱۳۶۲ھ میں دارالعلوم دیوبند کے اکابر نے آپ کو دارالعلوم دیوبند میں درس و تدریس کی پیش کش کی جسے آپ نے بخوشی قبول کر لیا۔

دارالعلوم دیوبند سے ۱۳۶۶ھ (مطابق ۱۹۴۷ء) میں رمضان المبارک کی تعطیل کے موقع سے گھر آئے ہوئے تھے، اسی دوران ہندوپاک کی تقسیم کا واقعہ پیش آیا، لوگوں کا آپسی تبادلہ کے دوران راستہ میں لوٹ مار اور قتل و غارت کا بازار گرم ہو گیا جس کی وجہ سے دیوبند جانا مشکل تھا، حضرت مولانا حسین احمد مدنی نے حکومتی سطح پر بحفاظت دیوبند لانے کا انتظام بھی کیا مگر والد صاحب اس پر آمادہ نہیں ہوئے اور دیوبند جانے سے روک دیا، ۱۹۴۷ء میں دارالعلوم دیوبند کے نہج پر دارالعلوم حقانیہ کی بنیاد رکھی۔

عارف باللہ عظیم مجاہد حضرت حاجی صاحب ترنگزئی رحمۃ اللہ علیہ کے دست حق پر بیعت کی، ان کے انتقال کے بعد حضرت مولانا حسین احمد مدنی سے بیعت کی۔

آپ جہاں ایک عظیم محدث، مدبر سیاست داں اور روحانی پیشوا تھے وہیں ایک عظیم فقیہ مجتہد مفتی کی حیثیت سے بھی جانے جاتے تھے، لوگ ہزاروں مسائل کا حل طلب کرتے تھے، اپنے تنازعات اور گھریلو جھگڑے بھی ان سے حل کرواتے تھے۔ عموماً کوشش ہوتی تھی کہ سائل کو اس کا جواب مکمل سمجھایا جائے، اس لیے جواب لکھتے وقت بات کھل کر بیان فرماتے، اگرچہ طویل ہو جاتا۔ فتویٰ لکھتے وقت فقہ حنفی کی مشہور کتابیں زیر نظر رہتیں، احتیاط کا عالم یہ تھا کہ دارالعلوم کے دیگر مفتیان بھی جب فتویٰ لکھتے تو انہیں اپنے سامنے سنانے کا حکم فرماتے، مسائل کے بیان کرنے یا لکھنے میں ماحول، حالات اور اس کے نتائج و عواقب کا بھی لحاظ رکھتے تھے، اور مصلحت شرعی کو سامنے رکھ کر جواب دیا کرتے تھے تاکہ معاشرہ میں بد مزگی پیدا نہ ہو، اور شریعت کا مذاق نہ اڑایا جائے۔ آپ مسائل کے جوابات نہایت سادہ اور آسان الفاظ میں دیا کرتے تھے، اور اس میں حوالہ جات کا خصوصیت سے اہتمام کرتے تھے تاکہ کسی قسم کا شک و شبہ نہ رہے۔ آپ نے دارالافتاء کے نظام کو مستحکم کرنے کے لیے کئی مفتیان کرام کو استفہان کے جوابات لکھنے کی ذمہ داری دے رکھی تھی۔ (۱)

### حضرت مولانا مفتی رشید احمد پاکستانی رحمۃ اللہ علیہ:

حضرت مولانا رشید احمد کی ولادت ۳ صفر ۱۳۴۱ھ مطابق ۲۶ ستمبر ۱۹۲۲ء منگل کو ”کوٹ اشرف“ ملتان، پاکستان میں ہوئی آپ کے والد ماجد حضرت مولانا محمد سلیم صاحب اصلاً لدھیانہ کے رہنے والے ہیں جو مشرقی پنجاب میں واقع ہے اور ہندوستان کا ایک حصہ ہے لیکن زمینداری کے سلسلہ میں لدھیانہ سے فیصل آباد پھر ملتان کی تحصیل خانینوال

تشریف لے گئے اور وہاں ایک نئی بستی قائم کی، مولانا محمد سلیم صاحب رحمہ اللہ کا تعلق چوں کہ حضرت مولانا اشرف علی تھانویؒ سے بڑا گہرا تھا اور حضرت کے خاص فیض یافتہ تھے اس لیے اس نئی بستی کا نام کوٹ اشرف رکھا اور حضرت مولانا رشید احمد گنگوہی رحمہ اللہ کے نام پر اپنے فرزند کا نام رشید احمد رکھا، مفتی رشید احمد صاحب رحمہ اللہ کا تاریخی نام سعود اختر ہے یہ نام خود پندرہ سال کی عمر میں تجویز فرمایا تھا۔

قرآن مجید کی تعلیم اپنی والدہ سے پانچ برس کی عمر میں حاصل کی پھر ۱۳۲۸ھ سے ۱۳۵۲ھ تک سرکاری پرائمری اسکول میں چوتھی جماعت تک تعلیم حاصل کی، اپنی ذہانت و فطانت کی وجہ سے ہمیشہ اپنی جماعت کے ساتھیوں میں ممتاز رہے، ۱۳۵۳ھ سے لے کر ۱۳۵۹ھ تک متعدد مدارس میں تعلیم حاصل کی، شوال ۱۳۶۰ھ میں آپ کا داخلہ دارالعلوم دیوبند میں ہوا، یہاں بخاری اور ترمذی شیخ الاسلام مولانا حسین احمد مدنی رحمہ اللہ سے پڑھی، مگر اخیر سال میں حکومت برطانیہ نے حضرت مدنی رحمہ اللہ کو گرفتار کر کے مراد آباد جیل بھیج دیا تو یہ کتابیں حضرت مولانا اعجاز علی امرہوی رحمہ اللہ نے ختم کرائیں۔

فتاویٰ نویسی کا کام فراغت کے بعد ۱۳۶۲ھ سے ہی شروع کر دیا تھا جب مدینۃ العلوم بھینڈو ضلع حیدرآباد سندھ میں مدرس تھے لیکن یہاں دارالافتاء کی مکمل ذمہ داری ۱۳۶۶ھ میں ڈالی گئی اور ۱۳۶۹ھ تک بیک وقت شیخ الحدیث، صدر مدرس اور صدر مفتی رہے، پھر ۱۳۷۰ھ میں جب جامعہ دارالہدیٰ ٹیڑھی گئے تو وہاں بھی شیخ الحدیث اور صدر مفتی کی حیثیت سے خدمت انجام دیتے رہے، پھر جب دارالعلوم کراچی گئے تو وہاں اگرچہ آپ شیخ الحدیث رہے اور افتاء کی ذمہ داری باضابطہ متعلق نہیں کی گئی لیکن زیادہ اہم اور پیچیدہ مسائل سے متعلق استفتاءات آپ ہی کے سپرد کئے جاتے تھے نیز ۱۳۸۱ھ میں جب دارالعلوم نے نخصص فی الفقہ کا شعبہ شروع کیا تو اس میں مربی کی حیثیت سے آپ ہی کا نام منتخب کیا گیا پھر ۱۳۸۳ھ سے ایک علیحدہ فقہی اور اصلاحی ادارہ ”دارالافتاء والارشاد“ کی بنیاد ڈالی اور مستقل اس پلیٹ فارم سے فقہ و فتاویٰ کی خدمت انجام دی۔

مفتی صاحب کے علمی و قلمی سرمایوں میں سب سے اہم سرمایہ فتاویٰ کا مجموعہ ”احسن الفتاویٰ“ ہے، فتاویٰ کی بڑی تعداد محفوظ نہیں کی جاسکی جیسا کہ آپ کے حالات لکھنے والوں نے لکھا ہے کہ ۱۳۶۲ھ سے ۱۳۷۰ھ تک فتاویٰ کی نقل رکھنے کا اہتمام نہیں کیا گیا اور ۱۳۷۱ھ سے ۱۳۷۶ھ تک کل دو ہزار پچیس (۲۰۲۵) فتاویٰ تحریر کئے مگر ان میں صرف چار سو اکاون (۲۵۱) فتاویٰ نقل ہو سکے، ابتدائی دور کے فتاویٰ کا مجموعہ سب سے پہلے ۱۳۷۹ھ میں شائع ہوا تھا اور ۱۳۸۳ھ سے جدید سلسلہ کا آغاز ہوا اور اب یہ مجموعہ ۱۸ ضخیم جلدوں میں طبع شدہ ہے۔

اس کے علاوہ کئی فقہی اور اصلاحی رسالے بھی تصنیف فرمائے جن کی تعداد ڈیڑھ سو کے قریب ہے۔

ان میں سے (۱) أحسن القضاء فی الذبح بإعانة الكهراء (۲) الاجتثاث لموحد الطلقات



الثلاث (۳) اجتماعی ذکر کے مروجہ حلقے (۴) احکام معذور (۵) أداء القرض من الحرام (۶) الإرشاد إلی مخرج الضاد (۷) اسلام کا عادلانہ نظام معیشت (۸) ایمان و کفر کا معیار (۹) بلا سودی بینک کاری (۱۰) زبده الكلمات فی حکم الدعاء بعد الصلوة (۱۱) سیاست اسلامیہ (۱۲) القول الأظہر فی تحقیق مسافة السفر (۱۳) کاغذی نوٹ اور کرنسی کا حکم، وغیرہ خاص کر قابل ذکر ہیں۔ بیشتر رسائل ”احسن الفتاویٰ“ میں شامل کر دیئے گئے ہیں۔ (۱)

### حضرت مولانا خیر محمد جالندھری رحمۃ اللہ علیہ:

قطب زماں، مجدد ملت حضرت مولانا اشرف علی تھانوی رحمہ اللہ سے اپنی تربیت و اصلاح کرانے اور فیض یاب ہونے والوں میں حضرت مولانا خیر محمد جالندھری رحمہ اللہ کا نام نامی خصوصیت کے ساتھ لیا جاتا ہے۔ تمام علوم و فنون کے جامع فاضل، اپنے زمانہ کے محدث، فقیہ، اور جدید عالم شریعت ہونے کے ساتھ ساتھ بہت بڑے مربی اور شیخ طریقت تھے۔ مسلک اکابر دارالعلوم دیوبند کے بارے میں آپ کی صلابت رائے اور تحفظ مسلک کے لیے آپ کی خدمات سب پر روشن ہیں، اس سلسلہ میں آپ کی نگاہ میں ادنیٰ سے ادنیٰ رعایت بھی سخت مضرت رساں تھی۔

حضرت مولانا کا محبوب ترین مشغلہ جس میں آپ کی زندگی کا تقریباً تمام زمانہ گزرا وہ درس و تدریس، فقہ و فتاویٰ اور علوم اسلامیہ کی ترویج و اشاعت کے ساتھ مدارس عربیہ کی سرپرستی اور فروغ کے لیے سعی اور کوشش کرنا تھا۔

حضرت مولانا نے ۱۹ شوال ۱۳۴۹ھ مطابق ۹ مارچ ۱۹۳۱ء میں ہندوستان کے شہر جالندھری میں عارف باللہ حضرت مولانا اشرف علی تھانوی رحمہ اللہ کی سرپرستی میں ”جامعہ خیر المدارس“ قائم فرمایا، جامعہ ابتدائی چند سال مالی لحاظ سے مشکلات و مصائب کا شکار رہا، مگر بفضلہ تعالیٰ بانی جامعہ، اساتذہ و طلباء کے اخلاص، محنت و حوصلہ اور عوام کے تعاون سے مشکلات میں کمی آتی گئی، اور ”خیر المدارس“ ترقی کی منازل طے کرتا چلا گیا، جالندھری میں ۱۸ سال تک طلبہ کی بڑی تعداد جامعہ سے علوم عربیہ اسلامیہ اور قرآن و حدیث کی تعلیم سے بہرہ ور ہوئی۔

ہندوستان کی تقسیم کے بعد حضرت مولانا خیر محمد رحمہ اللہ نے پاکستان ہجرت کی اور مجاہد ملت حضرت مولانا محمد علی جالندھری رحمہ اللہ کی خواہش اور اصرار پر جنوبی پنجاب کے تاریخی شہر ”مدینۃ الاولیاء“ ملتان میں ۲۲ ذی قعدہ ۱۳۶۶ھ مطابق ۱۸ اکتوبر ۱۹۴۷ء کو ”خیر المدارس“ کا دوبارہ آغاز کیا۔

ملتان، جغرافیائی محل وقوع کے اعتبار سے پاکستان کا وسط و مرکز اور تاریخی لحاظ سے ایک اہم علمی مقام ہے، مگر ملتان اور جنوبی پنجاب کے اکثر اضلاع و مضافات علوم شرعیہ سے ناواقفیت کے باعث جہالت اور رسوم و بدعات کے

اندھیروں میں گھرے ہوئے تھے، ان حالات میں ”خیر المدارس“ کا وجود تاریکیوں میں چراغ اور طوفانوں میں نشان منزل کا پتہ دینے والا مینارہ نور ثابت ہوا، جس کی روشنی جلد ہی نہ صرف پنجاب و پاکستان بلکہ پورے عالم اسلام میں پھیلنے لگی اور یہ ادارہ عوام کی توجہات کا مرکز بن گیا، گذشتہ پون صدی کے دوران ”جامعہ خیر المدارس“ سے ہزاروں تشنگان علم اپنی پیاس بجھا چکے ہیں، جامعہ کے تعلیم یافتہ ملک اور بیرون ملک ہر جگہ خدمت دین میں مصروف ہیں، فضلاء جامعہ کی کثیر تعداد نے پاکستان کے گوشہ گوشہ میں دینی مدارس کا جال بچھا دیا ہے۔

دوبارہ آغاز کے ساتھ ہی دارالافتاء کا قیام بھی عمل میں آیا، یہ شعبہ جید اور ماہر مفتی حضرات کی نگرانی میں مصروف خدمت ہے جو عام مسلمانوں کے دینی مسائل حل کرنے اور انہیں صحیح اسلامی احکام سے آگاہ کرنے کے لیے قائم کیا گیا ہے جس سے مقامی ملکی و غیر ملکی سب مسلمان فائدہ اٹھا رہے ہیں۔ اس شعبہ سے اب تک لاکھوں فتاویٰ جاری کئے جا چکے ہیں جو ”خیر الفتاویٰ“ کے نام سے کتابی شکل میں شائع ہو رہے ہیں۔ (۱)

### حضرت مولانا محمد یوسف لدھیانوی رحمۃ اللہ علیہ:

حضرت مولانا محمد یوسف لدھیانوی رحمۃ اللہ علیہ کی ولادت مشرقی پنجاب کے ضلع لدھیانہ کے شمال مشرقی کونے میں دریائے ستلج کے درمیان جزیرہ نمائستی ”عیسیٰ پور“ میں غالباً سن ۱۳۵۱ھ، مطابق ۱۹۳۲ء میں ہوئی، والدہ ماجدہ کا انتقال شیرخوارگی کے زمانہ میں ہو گیا تھا، والد ماجد الحاج چوہدری اللہ بخش مرحوم حضرت اقدس شاہ عبدالقادر رائے پوری رحمہ اللہ سے بیعت تھے، دیہات کے پچائتی فیصلہ نمٹانے میں ان کا شہرہ تھا، ابتدائی تعلیم کی شروعات قاری ولی محمد صاحب سے ہوئی۔ پرائمری کے بعد ۱۳ برس کی عمر میں لدھیانہ کے مدرسہ محمودیہ اللہ والا میں داخل ہوئے، یہاں حضرت مولانا امامداد اللہ صاحب سے فارسی پڑھی، اگلے سال مولانا حبیب الرحمن لدھیانوی کے مدرسہ انوریہ میں داخلہ لیا، یہاں ابتدائی عربی کی کتابیں پڑھیں، ۲۷ رمضان ۱۳۶۶ھ میں قیام پاکستان کا اعلان ہوا، اور مشرقی پنجاب سے مسلم آبادی کے انخلا کا ہنگامہ رستائیں پیش آیا، مہینوں کی خانہ بدوشی کے بعد چک ۳۳۵ ڈیلیوی، ملتان میں قیام ہوا، وہاں سے قریب منڈی جہانیاں میں چوہدری اللہ دادخان مرحوم کی تعمیر کردہ جامع مسجد میں ”مدرسہ رحمانیہ“ تھا، وہاں حضرت مولانا غلام محمد لدھیانوی اور دیگر اساتذہ سے دوبارہ تعلیم کا سلسلہ شروع کیا، ایک سال ”مدرسہ قاسم العلوم“ فقیر والی ضلع بہاول پور میں حضرت مولانا عبداللہ رائے پوری، ان کے برادر خور مولانا لطف اللہ شہید رائے پوری، اور حضرت مولانا مفتی عبداللطیف صاحب سے متوسطات کی تعلیم حاصل کی، اس کے بعد چار سال ”جامعہ خیر المدارس“ ملتان میں حضرت مولانا خیر محمد جالندھری رحمہ اللہ، حضرت مولانا حکیم الامت اشرف علی تھانوی رحمہ اللہ، حضرت مولانا

عبدالشکور کامل پوریؒ، حضرت مولانا مفتی محمد عبداللہؒ، حضرت مولانا محمد نور صاحبؒ، حضرت مولانا غلام حسینؒ، حضرت مولانا جمال الدینؒ اور حضرت مولانا محمد شریف کشمیریؒ سے تعلیم حاصل کی۔

تعلیم سے فراغت کے سال حضرت مولانا خیر محمد جالندھریؒ سے سلسلہ اشرفیہ، امدادیہ، صابریہ میں بیعت کی، اور حضرت رحمہ اللہ کے حکم سے روشن والا ضلع لائل پور کے مدرسہ میں تدریس کے لیے تقرر ہوا، دو سال کے قیام کے بعد حضرت رحمہ اللہ نے ماموں کانبجن، ضلع لائل پور بھیج دیا، وہاں مولانا محمد شفیع ہوشیار پوریؒ کی معیت میں دس سال تک قیام رہا۔

تعلیم و تدریس کے ساتھ لکھنے کا بھی شوق تھا، زمانہ طالب علمی میں مشکوٰۃ کی شرح ”التفسیر النجیح“ کے نام سے تالیف فرمائی، سب سے پہلا مضمون مولانا عبدالماجد ریادیؒ کے رد میں لکھا، ۵ مئی ۱۹۷۸ء میں جناب میر شکیل الرحمنؒ نے ”جنگ“ کا اسلامی صفحہ ”اقراء“ جاری کیا تو ان کے اصرار اور مولانا مفتی ولی حسن ٹونکی اور مولانا مفتی احمد الرحمنؒ کی تاکید و فرمائش پر اس سے منسلک ہوئے اور دیگر مضامین کے علاوہ ”آپ کے مسائل اور ان کا حل“ کا مستقل سلسلہ شروع کیا جس کے ذریعہ بلا مبالغہ لاکھوں مسائل کے جوابات، کچھ اخبارات کے ذریعے اور کچھ نجی طور پر لکھنے کی نوبت آئی۔

حضرت مولانا خیر محمد جالندھریؒ کی وفات کے بعد حضرت مولانا محمد زکریا کاندھلوی مہاجر مدنی رحمہ اللہ سے بیعت ہو گئے، ساتھ ہی حضرت اقدس ڈاکٹر عبدالحی صاحب عارفی رحمہ اللہ نے بھی اجازت و خلافت عطا فرمائی۔

ماہنامہ ”بینات“ ہفت روزہ ”ختم نبوت“، ”اقراء ڈائجسٹ“ کے علاوہ ملک کے مشہور علمی رسائل میں شائع شدہ سینکڑوں مضامین کے علاوہ چند کتابیں بھی تالیف کیں۔

- (۱) اردو ترجمہ خاتم النبیین از علامہ محمد انور شاہ کشمیری رحمہ اللہ۔
- (۲) اردو ترجمہ حجة الوداع و عمرات النبی صلی اللہ علیہ وسلم از شیخ محمد زکریا کاندھلویؒ
- (۳) عہد نبوت کے ماہ و سال (ترجمہ بذل القوة فی سنی النبوة، از مخدوم محمد ہاشم سندھیؒ)
- (۴) سیرت عمر بن عبدالعزیزؒ (عربی سے ترجمہ)
- (۵) قطب الاقطاب حضرت شیخ الحدیث اور ان کے خلفاء کرام (۳ جلدیں)
- (۶) اختلاف امت اور صراط مستقیم (دو جلدیں)
- (۷) عصر حاضر حدیث نبوی کے آئینہ میں۔
- (۸) شہاب مبین لرجم الشیاطین (رجم کی شرعی حیثیت)
- (۹) گمراہ کن عقائد اور صراط مستقیم۔
- (۱۰) بولتے حقائق۔

- (۱۱) شخصیات و تاثرات (دو جلدیں)
- (۱۲) ذریعۃ الوصول إلى جناب الرسول (صلی اللہ علیہ وسلم)۔
- (۱۳) اسلام کا قانون زکوٰۃ و عشر۔
- (۱۴) معاشرتی بگاڑ کا سدباب۔
- (۱۵) مقالات و شذرات۔
- (۱۶) رسائل یوسفی۔
- (۱۷) ارباب اقتدار سے کھری کھری باتیں۔
- (۱۹) دنیا کی حقیقت (دو جلدیں)
- (۲۰) دور حاضر کے تجدد پسندوں کے افکار۔
- (۲۱) تحفہ قادیانیت (۶ جلدیں)
- (۲۲) منتخب احادیث (دعوت و تبلیغ کے چھ بنیادی اصول)۔
- (۲۳) أطیب النغم فی شرح سید العرب والعجم صلی اللہ علیہ وسلم
- (۲۴) آپ کے مسائل اور ان کا حل (۱۰ جلدیں) (۱)

### حضرت مولانا مفتی محمود یا کستانی رحمہ اللہ:

مولانا مفتی محمود صاحب نے ضلع میانوالی کی بستی عیسیٰ اباخیل سے درس و تدریس کا آغاز کیا، اس کے بعد حضرت سید عبدالعزیز رحمہ اللہ کی دعوت پر اباخیل ضلع لکی مروت تشریف لائے، ”مدرسہ قاسمیہ شاہی“ مراد آباد، یوپی سے سند فراغت حاصل کی، آخر میں ”مدرسہ قاسم العلوم“ ملتان تشریف لائے اور ساری زندگی اسی ادارہ سے وابستہ رہے۔ آپ اعلیٰ مدرس، بلند پایہ شیخ الحدیث، منفرد مفسر قرآن اور صاحب اجتہاد فقیہ تھے، آپ کی زندگی کا بڑا حصہ قومی کاموں میں صرف ہوا لیکن قومی امور اور ان سے متعلق ذمہ داریاں ان کے علمی مشاغل کو نہ روک سکیں۔ آپ صوبہ سرحد پاکستان کے وزیر اعلیٰ بھی رہے ہیں۔ اللہ تعالیٰ نے آپ کو فقہ میں خاص مقام عطا کیا تھا، حضرت علامہ یوسف بنوری رحمہ اللہ فرمایا کرتے تھے کہ اس وقت پاکستان میں ان سے بڑا کوئی مفتی نہیں۔ آپ کے علمی منصب کا اعتراف عرب کے علما بھی کرتے تھے۔

مفتی محمود صاحب کی شہرت عام ہوئی تو ”قاسم العلوم“ کی انتظامیہ انہیں اپنے مدرسے میں بلانے پر مجبور ہوگئی، جب

مفتی صاحب ”قاسم العلوم“ ملتان میں آگئے تو منتظمین کو معلوم ہوا کہ یہ صرف فقہ کے ماہر ہی نہیں، علم حدیث پر بھی پوری دسترس رکھتے ہیں تو فیصلہ یہ ہوا کہ بحیثیت استاذ تو مفتی صاحب علم حدیث پڑھائیں گے اور بحیثیت مفتی دارالافتاء کی ذمہ داری سنبھالیں گے۔ ”قاسم العلوم“ میں ان کے ابتدائی دور میں لوگ ہزاروں مسائل لے کر آئے اور انہوں نے ہزاروں فتوے جاری کئے، ان میں بیشتر مسائل مشکل اور الجھے ہوئے ہوتے تھے، لیکن مفتی صاحب کے دست گرہ کشا کے سامنے یہ الجھاؤ کوئی حیثیت نہیں رکھتا تھا، چونکہ مفتی صاحب اس شرط پر مدرسہ آئے تھے کہ انتظامیہ ان کی سرگرمیوں پر کوئی پابندی نہیں لگائے گی، اس لیے جب مفتی صاحب کی سیاسی مصروفیات بڑھ گئیں تو افتاء کا کام کم ہو گیا، اب کوئی اہم مسئلہ درپیش ہوتا تو مفتی صاحب اس پر فتویٰ دیتے، عام مسائل پر نائب مفتی ہی جواب لکھ دیتے تھے۔ ۱۹۵۰ء سے ۱۹۷۵ء تک پچیس سالوں میں آپ نے تقریباً بائیس ہزار سے زائد فتوے دیئے، جو دارالافتاء کے رجسٹر میں محفوظ ہیں۔

”جمعیت علماء ہند“ قیام پاکستان کے بعد ہندوستان تک محدود ہو چکی تھی، شیخ الاسلام علامہ شبیر احمد عثمانی رحمہ اللہ کی ”جمعیت علماء اسلام“ مولانا کے عدم توجہ کی وجہ سے معطل سی ہو کر رہ گئی تھی، ملک میں دینی سیاست کے لیے ایک پلیٹ فارم کی ضرورت تھی، مولانا مفتی محمود صاحب نے ۱۹۵۶ء میں چیدہ چیدہ علماء کرام کو ملتان میں جمع کیا اور علماء کرام نے اپنے سیاسی پلیٹ فارم سے نفاذ شریعت کی جدوجہد کا آغاز کیا۔

۱۹۶۲ء میں مفتی صاحب نے انتخابات میں حصہ لیا اور پنجاب اسمبلی کے رکن منتخب ہوئے، ۱۹۷۰ء میں جب بیگی خان نے انتخابات کا اعلان کیا تو مفتی صاحب اور ”جمعیت علماء اسلام“ کی سیٹ سے بھٹو کو ڈیرہ اسماعیل خان میں زبردست شکست دی، مفتی صاحب کی محنت سے اسلام کو پاکستان کا سرکاری مذہب قرار دیا گیا، ۱۹۷۷ء میں پاکستان کے اسلامی رخ کو متعین کیا، جنرل ضیاء الحق مرحوم کے ساتھ مفتی صاحب نے اسلامی نظام کے لیے تعاون شروع کیا اور کچھ اسلامی دفعات کا اعلان بھی کر دیا گیا، جب ضیاء الحق مرحوم آمریت کی طرف رخ کرنے لگے تو مفتی صاحب نے جنرل ضیاء الحق مرحوم کی آمریت کو لکارا اور اس کے خلاف اعلان جنگ کیا۔ جنرل ضیاء الحق مرحوم کے خلاف آپ تحریک کا آغاز کرنے کے لیے تمام مذہبی اور سیاسی جماعتوں کو متحد کر رہے تھے کہ چودھویں صدی کے آخری حج کے سفر پر تشریف لے جاتے ہوئے کراچی میں قیام کے دوران ”جامعہ علوم اسلامیہ“ بنوری ٹاؤن کے مہمان خانہ میں مولانا محمد تقی عثمانی، مولانا محمد رفیع عثمانی، شہید اسلام مولانا محمد یوسف لدھیانوی، مفتی احمد الرحمن، ڈاکٹر عبدالرزاق سکندر، مولانا محمد طاسین، مولانا محمد بنوری سے زکوٰۃ کے مسئلہ پر گفتگو کرتے ہوئے سن ۱۴۰۰ھ مطابق ۱۹۸۰ء کو دارالافتاء کی طرف چلے گئے۔ (اناللہ وانا الیہ راجعون)

اس وقت آپ کے صاحبزادے مولانا فضل الرحمن صاحب کی امارت میں ”جمعیت علماء اسلام“ پاکستان اپنے فرائض کو انجام دے رہی ہے۔ (۱)

## حضرت مولانا مفتی محمد تقی عثمانی صاحب:

آپ کی پیدائش ۱۹۴۳ء میں دیوبند ضلع سہارنپور، یوپی میں ہوئی، ابتدائی تعلیم والد ماجد حضرت مفتی محمد شفیع دیوبندی رحمۃ اللہ علیہ کی نگرانی میں حضرت مولانا احتشام الدین تھانوی رحمہ اللہ کے قائم کردہ ادارہ ”مدرسہ اشرفیہ“ میں حاصل کی، جامعہ کراچی سے وکالت میں ماسٹر اور جامعہ پنجاب سے عربی ادب میں تخصص کیا، بعد ازاں ۱۹۶۱ء میں اسی ادارے سے فقہ کی تعلیم مکمل کی، دارالعلوم کراچی سے درس نظامی نمایاں نمبروں سے پاس کیا۔

آپ نے علوم حدیث کی اجازت تقریباً تمام جید علما سے حاصل کی جن میں خود ان کے والد محترم حضرت مفتی محمد شفیع دیوبندی، حضرت مولانا محمد زکریا کاندھلوی اور حضرت مولانا محمد ادریس کاندھلوی رحمہم اللہ شامل ہیں۔

آپ کے والد ماجد آپ کی تربیت سلوک کے لیے بہت فکر مند تھے، اپنے والد کے حکم سے ڈاکٹر عبدالحی عارفی رحمہ اللہ سے تعلق قائم کیا، کچھ ہی عرصہ میں ان سے متاثر ہو کر بیعت ہو گئے۔

جامعہ کراچی سے ۱۹۸۰ء سے ۱۹۸۲ء تک وکالت کی تعلیم حاصل کی، اور ۱۹۸۲ء میں طویل عرصے تک وفاقی شرعی عدالت کے نظام سے وابستہ رہے، پاکستان کے قائم مقام منصف اعظم بھی رہے، ۲۰۰۲ء تک سپریم کورٹ آف پاکستان کے شریعت ایپیلیٹ بینچ کے جج رہے، آپ نے شریعت ایپیلیٹ بینچ کے تحت سو دو کو غیر شرعی قرار دے کر اس پر پابندی کا فیصلہ دیا جس کے پاداش میں اس وقت کے صدر پرویز مشرف نے آپ کو عہدہ سے برطرف کر دیا۔

جدید معاشی نظام کی اساس جدید بینکنگ پر ہے، جس کا پورا ڈھانچہ سود کی بنیادوں پر کھڑا ہے، جس سے اللہ تعالیٰ کی نافرمانی ہوتی ہے، اس لیے شرعی حدود میں رہ کر بینک کاری کا بغیر سودی سرگرمیوں کے جاری رکھنا ایک مستقل مسئلہ تھا لیکن آپ کی مجددانہ کوششوں کی بدولت یہ مستقل طور پر حل ہو سکا، آپ نے عصر حاضر کے تقاضوں کو سامنے رکھ کر ایسا نظام وضع کیا ہے جو ساری دنیا میں مقبول عام ہو رہا ہے، یہی وجہ ہے کہ آپ کئی اسلامی بینکوں کے مشیر ہیں، کئی اسلامی مالیاتی اداروں کے اکاؤنٹنگ، آڈیٹنگ اور آرگنائزیشن کے چیئرمین بھی ہیں۔ آپ نے پاکستان میں پھیل رہے قادیانی نظریات کی مخالفت کی تحریک میں اپنا اہم رول ادا کیا، مولانا مسیح الحق صاحب کے ساتھ قادیانیوں کے خلاف ایک دستاویز تیار کی جو پارلیمنٹ میں پیش کی گئی۔ آپ کا شمار کثیر التصانیف علما میں کیا جاتا ہے۔

آپ کی چند تصانیف یہ ہیں:

(۱) آسان ترجمہ قرآن (توضیح القرآن) مع تشریحات، مکمل تین جلدیں۔

(۲) آسان نیکیاں

(۳) اندلس میں چند روز

- (۴) اسلام اور سیاست حاضرہ
- (۵) اسلام اور جدت پسندی
- (۶) اکابر دیوبند کیا تھے؟
- (۷) تقلید کی شرعی حیثیت
- (۸) پروردین
- (۹) تراشے
- (۱۰) بائبل کیا ہے؟
- (۱۱) جہان دیدہ
- (۱۲) دنیا میرے آگے
- (۱۳) حضرت معاویہؓ اور تاریخی حقائق
- (۱۴) حجیت حدیث
- (۱۵) حضور صلی اللہ علیہ وسلم نے فرمایا
- (۱۶) فرد کی اصلاح
- (۱۷) علوم القرآن
- (۱۸) ہمارا معاشی نظام
- (۱۹) نمازیں سنت کے مطابق پڑھیں
- (۲۰) عدالتی فیصلے
- (۲۱) عیسائیت کیا ہے؟
- (۲۲) درس ترمذی
- (۲۳) تکملہ فتح المہم
- (۲۴) فتاویٰ عثمانی

دیگر علوم و فنون کی طرح فقہ اور فتویٰ کے میدان میں آپ سے اللہ جل شانہ نے بڑا کام لیا ہے، اس سلسلہ میں ”تکملہ فتح المہم“ کے فقہی مباحث، بحوث قضایا فقہیہ معاصرہ، فقہی مقالات، احکام الأوراق النقدیہ، عدالتی فیصلے، ملکیت زمین کی تحدید، وغیرہ فقہی میدان میں آپ کی گرانقدر تصنیفات ہیں۔

فقہی میدان میں خدمات کا ایک بڑا حصہ ہزاروں کی تعداد میں لکھے ہوئے ان فتاویٰ کا مجموعہ ہے جو پچھلے

پینتالیس سالوں میں تحریر فرمائے ہیں مگر ان کی یہ عظیم الشان علمی، فقہی اور تحقیقی خدمت شائع نہ ہونے کی وجہ سے ہنوز نظروں سے اوجھل ہے۔

اگرچہ اپنی اعلیٰ علمی صلاحیت کی بنا پر زمانہ طالب علمی میں ہی فتاویٰ لکھنا شروع کر دیا تھا مگر درجہ تخصص سے فراغت کے بعد اپنے والد ماجد کی زیر نگرانی باقاعدہ فتویٰ لکھنا شروع کیا اور اس وقت سے اب تک بجز اللہ تعالیٰ یہ سلسلہ جاری ہے، اس پورے عرصہ کے تقریباً تمام فتاویٰ دارالافتاء دارالعلوم کراچی کے نقل فتاویٰ کے قدیم و جدید رجسٹروں میں محفوظ ہیں مگر چونکہ بالکل ابتدا میں دارالعلوم میں فتاویٰ محفوظ رکھنے کا کوئی باقاعدہ اور منظم انتظام نہیں تھا اس لیے دارالافتاء کے بعض دیگر فتاویٰ کی طرح شروع کے کچھ فتاویٰ بھی محفوظ نہیں رہے۔ مولانا کے فتاویٰ کے چند ادوار ہیں:

(۱) وہ فتاویٰ جو ”دارالافتاء دارالعلوم“ کراچی سے باقاعدہ جاری کئے گئے اور دارالافتاء کے نقل فتاویٰ رجسٹروں میں ان فتاویٰ کا اندراج ہے۔

(۲) بہت سے لوگ ”البلاغ“ کی معرفت آپ کے پاس سوالات بھیجتے تھے اور البلاغ میں ان کے جوابات دیا کرتے تھے، ان میں بعض انتہائی مفصل اور محقق جوابات بھی ہیں، البلاغ کے بعض فتاویٰ بھی اس مجموعہ میں شامل ہیں۔

(۳) تمرین افتاء کے زمانہ میں آپ کے تحریر کردہ تمام فتاویٰ والد ماجد سے تصحیح و تصدیق شدہ ہیں ان میں سے بعض مفصل اور مدلل فتاویٰ بھی ہیں جن کو مجموعہ فتاویٰ عثمانی میں شامل کیا گیا ہے۔ (۱)

### مولانا سعید احمد جلاپوری رحمۃ اللہ علیہ:

آپ کی پیدائش ۱۹۵۶ء میں ہوئی، والد کا نام جام شوق محمد مرحوم ہے۔ ابتدائی تعلیم مولانا عطاء الرحمن اور مولانا غلام فرید سے ہوئی، ۱۹۷۱ء میں مدرسہ انوار یہ حبیب آباد طاہر والی، ۲۰-۱۹۷۳ء تک مدرسہ عربیہ اہیاء العلوم طاہر پیر خان پور میں، ۱۹۷۵ء میں دارالعلوم کبیر والا خانیوالا، ۶-۱۹۷۷ء میں جامعہ علوم اسلامیہ بنوری ٹاؤن کراچی میں حضرت مولانا سعید محمد یوسف بنوری، مفتی ولی حسن ٹوکنی، مولانا مصباح اللہ شاہ، وغیرہم سے ہوئی، اور ۱۹۷۷ء میں فاتحہ فراغ پڑھا، کراچی بورڈ سے میٹرک اور ایف اے کا امتحان دیا اور اسی بورڈ سے عربی فاضل کی سند حاصل کی، کئی جگہ امامت و خطابت و تدریسی خدمت کے بعد جامعہ علوم اسلامیہ میں استاذ مقرر ہوئے، ماہنامہ ”بینات“، روزنامہ ”جنگ“ کے اسلامی صفحہ ”اقرا“، ”آپ کے مسائل اور ان کا حل“ میں مضامین شائع ہوئے، حضرت مولانا محمد یوسف لدھیانوی سے بیعت کی اور خلافت سے سرفراز ہوئے، ”آپ کے مسائل اور ان کا حل“ میں تخریج اور نظر ثانی کا کام کیا، آپ کے تصانیف میں معارف بہلوی



(چار جلدیں)، بزم حسین (دو جلدیں)، حدیث دل (تین جلدیں)، بیکراخلاص، فتنہ شاہی ہے۔ (۱)

### حضرت مولانا مفتی محمد فرید یا کستانی رحمہ اللہ:

حضرت مولانا مفتی محمد فرید صاحب نے ابتدائی تعلیم اپنے والد بزرگوار سے حاصل کی، جن کی آغوش شفقت میں قرآن مجید اور فارسی و عربی کی ابتدائی درسی کتابوں کے ساتھ ساتھ درس نظامی کی اکثر و بیشتر کتابیں پڑھیں، ۱۳۸۶ھ میں والد کا سایہ سر سے اٹھ گیا تو منطق و فلسفہ اور حکمت و ریاضی کی تعلیم مولانا خان بہادر رحمہ اللہ اور مولانا محمد نذیر چکسری سے سید و شریف سوات میں حاصل کی، اور اونچی کتابیں مولانا عبدالرزاق رحمہ اللہ سے مروان میں پڑھیں، درس حدیث کی تعلیم مولانا نصیر الدین غور غشتوری کی درسگاہ سے حاصل کی۔

”جمعیت علماء اسلام“ پاکستان، کے مرکزی سرپرستوں میں سے تھے، مولانا مفتی محمود صاحب سے پہلے شیخ الاسلام حسین احمد مدنی رحمہ اللہ اور اکابر ”جمعیت علماء“ ہند کے نظریات پر کاربند تھے، بیس سال تک دارالعلوم حقانیہ میں تدریس اور افتا کے منصب پر فائز رہے، ہزاروں کی تعداد میں طالبان علوم نبویہ آپ سے مستفید ہوئے، والد محترم کے دست حق پر سلسلہ نقشبندیہ سے بیعت و خلیفہ مجاز تھے۔ دارالعلوم حقانیہ کے دارالافتاء سے آپ کے ہزاروں فتاویٰ شائع ہوئے ہیں اور کئی تصنیفات بھی کی ہیں، زندگی کا اکثر حصہ اعصابی عوارض، علالت اور ضعف و نقاہت میں گزارا، ۲۱ مئی ۲۰۰۵ء کو پچاس برس کی عمر پر عالم شباب میں ہی اس دنیا سے کوچ کر گئے۔

اللہ تعالیٰ نے حضرت مفتی صاحب کو تدریسی فرائض کی شہرہ آفاق مقبولیت کے ساتھ ساتھ تصنیف و تالیف کے ملکہِ راسخ سے بھی نوازا تھا۔ بطور تذکرہ چند کتب کا ذکر کیا جاتا ہے:

(۱) منهاج السنن شرح جامع السنن للترمذی (عربی): یہ مختصر جامع شرح ہے جو پانچ جلدوں پر مشتمل ہے، تمام اہم فقہی اور حدیثی مباحث پر حاوی ہے جس کو بیک وقت شرح حدیث اور فتاویٰ کی حیثیت حاصل ہے۔  
(۲) ہدایۃ القاری علی صحیح البخاری (عربی): جو بخاری شریف کے مطول اور ضخیم شروع کا خلاص ہے اور اکابر محدثین کے امالی کا نچوڑ ہے۔

(۳) فتح المنعم شرح مقدمة مسلم (عربی): یہ صحیح مسلم کے مقدمہ کی محققانہ شرح ہے جو دس اہم مباحث پر مشتمل ہے۔

(۴) البشری لأرباب الفتویٰ (عربی): یہ مختصر رسالہ افتا کے اصول و ضوابط پر مشتمل ہے دس فصلوں پر تقسیم ہے، آخری فصل میں امام اعظم ابوحنیفہ رحمہ اللہ کی مختصر سوانح حیات اور ان پر اعتراضات کے جوابات بیان کئے گئے ہیں۔

(۵) العقائد الإسلامية باللغة السلیمانیة (پشتو): یہ کتاب چالیس عقائد اور چالیس اہم احکام پر مشتمل ہے۔

(۶) مقالات (پشتو): اس کتاب میں بعض اختلافی مسائل کے حل کے علاوہ مسئلہ توحید واضح انداز میں بیان کیا گیا ہے۔

(۷) مسائل حج (پشتو): یہ رسالہ حج کے اہم مباحث اور احکام و مسائل پر مشتمل ہے۔

(۸) رسالة التوسل (عربی): اس رسالہ میں مسئلہ توسل پر معتدل انداز میں روشنی ڈالی گئی ہے۔

(۹) سلسلہ مبارکہ (اردو، پشتو، فارسی): اس میں تصوف کی تعریف، غرض و غایت اور سلسلہ نقشبندیہ کے اسباق کی تشریح کی گئی ہے۔

(۱۰) رسالہ قبریہ (پشتو): اس میں موت اور کفن و دفن سے متعلق مسائل جمع کئے گئے ہیں۔

(۱۱) الفوائد البہیة إلى أحادیث خیر البریة (عربی): یہ رسالہ اصول حدیث، اقسام، تعریفات اور آداب علم حدیث پر مشتمل ہے۔

(۱۲) فتاویٰ دیوبند پاکستان المعروف بہ فتاویٰ فریدیہ: دارالعلوم حقانیہ کے ۳۱ رسالہ ریکارڈ میں سے منتخب فتاویٰ کا مجموعہ جسے مولانا مفتی محمد وہاب منگھوتی فاضل و متخصص دارالعلوم حقانیہ مفتی دارالعلوم صدیقیہ زروبی نے مرتب کیا ہے۔ (۱)

### مولانا مفتی رضاء الحق صاحب:

مولانا مفتی رضاء الحق صاحب دارالعلوم زکریا جنوبی افریقہ میں حدیث و فقہ کے استاذ ہیں۔ حضرت مولانا مفتی محمود حسن گنگوہی رحمۃ اللہ علیہ (متوفی ۲ ستمبر ۱۹۹۶ء مدفون ایلبرگ کیمپٹری نزد جوہانسبرگ) کے خلیفہ ہیں۔ مولانا کا وطن اصلی خیبر پختونخوا، پاکستان ہے، عالمیت اور فضیلت ”جامعہ اسلامیہ“ اکوڑہ خٹک، پاکستان میں ۲۰ سال کی عمر میں مکمل کی اور تخصص فی الدعوة والارشاد (زیر نگرانی مولانا اسحق صاحب سندیلوی) اور تخصص فی الافقاء (زیر نگرانی مفتی ولی حسن صاحب ٹونگی) بنوری ٹاؤن کے ”جامعہ بنوریہ“ سے کیا۔ تخصص فی الافقاء کرنے کے بعد حضرت مفتی صاحب جنوبی افریقہ آنے سے پہلے بنوری ٹاؤن میں استاذ ہو گئے۔ دارالعلوم زکریا کے مہتمم مولانا شبیر احمد سلو جی صاحب نے حضرت مفتی صاحب سے بنوری ٹاؤن میں پڑھا ہے۔ جامعہ علوم اسلامیہ بنوری ٹاؤن سے اپنی تعلیم کی تکمیل کرنے کے بعد جب مولانا شبیر سلو جی صاحب جنوبی افریقہ آئے اور اپنا مدرسہ دارالعلوم زکریا قائم کیا تو انہوں نے مفتی صاحب کو جنوبی افریقہ آنے کی اور دارالعلوم زکریا میں استاذ کے عہدہ پر فائز ہونے کی دعوت دی۔ آپ نے اس دعوت کو قبول کرتے ہوئے جنوبی افریقہ منتقل ہو گئے۔

مولانا ایک محدث ہونے کے علاوہ ایک فقیہ، نحوی، صرفی، منطقی، فلسفی، متکلم، شیخ طریقت، مصنف اور ایک عمدہ شاعر بھی ہیں۔ ان کا شعری مجموعہ ”قراردل“ کے نام سے شائع ہو چکا ہے۔ یہ مجموعہ یقیناً قرار دل تلاش کرنے والوں کے دل کا قرار ہے۔ انہوں نے مختلف موضوعات پر کچھ دوسری کتابیں بھی تصنیف کی ہیں جو ان کے وسعت مطالعہ اور علم کی گہرائی کی عکاس ہیں۔ تصانیف کی فہرست درج ذیل ہے۔

(۱) بدء الامالی (عقائد)۔

(۲) الجزء اللطیف (حدیث)۔

(۳) اعلام الفقہام (تقابل مذاہب)۔ (۵) خطبات الاحکام۔

(۶) ذکر بالجہر۔ (۷) تمرین الصرف۔

(۸) شرح قصیدہ بردہ شریف۔

(۹) فتاویٰ سراجیہ۔

(۱۰) فتاویٰ دارالعلوم زکریا (پانچ جلدیں)

دارالعلوم زکریا میں درس و تدریس کی مشغولیت کے ساتھ ساتھ جمعیتہ المفتیین جنوبی افریقہ میں بھی مفتی کی حیثیت سے خدمت انجام دے رہے ہیں اور جمعیتہ المفتیین پاکستان کے ممبر ہیں۔ ساتھ ہی جمعیتہ العلماء جنوبی افریقہ کے کنسلٹنٹ ممبر بھی ہیں۔ اللہ جل شانہ نے فتوے کے سلسلہ میں کافی سمجھ بوجھ عطا فرمائی ہے، آپ کے فتوے میں احتیاط کا پہلو غالب رہتا ہے اور اگر کسی مسئلہ میں کئی آراء ہوتی ہیں تو ہمیشہ احوط پر عمل کرتے ہیں۔ (○○○)

### خلاصہ کلام:

یہ تفصیلی مقدمہ جسے آپ نے پڑھا اگرچہ مختلف موضوعات پر مشتمل ہے پھر بھی اس کا احساس ہے کہ علماء ہند و پاک کے فتاویٰ کی خصوصیات اور ان بزرگوں کی خدمات کو جس تفصیل کے طور پر پیش کیا جانا چاہیے ابھی تک وہ کام نہیں ہو سکا ہے۔ اس کی ضرورت بہر حال باقی ہے تاکہ امت کے سامنے یہ واضح ہو کر آسکے کہ بارہ سو سالہ عہد میں ان ہندوستانی علماء و فقہانے کس طرح کی علمی و دینی خدمت انجام دی ہے۔ اخیر میں دعا کرتا ہوں کہ اللہ ہماری ان تقصیرات کو معاف فرمائے جو ”فتاویٰ علماء ہند“ کی صفحات میں ہوئی ہیں، ان لغزشوں کو بھی اپنی رحمت اور عفو و کرم سے معاف فرمائے جو اتنی بڑی دینی خدمت میں ہوئی ہیں، امید ہے کہ اصحاب علم و فقہ علمی و فقہی سہو و نسیان و غلطی پر متنبہ فرمائیں گے تاکہ آئندہ ان کی اصلاح کر سکیں۔ (انشاء اللہ العزیز)

”رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ“

انیس الرحمن قاسمی

۲ رجب المرجب ۱۴۳۲ھ

ناظم امارت شرعیہ پھولاری شریف پٹنہ

مطابق ۱۴ مئی ۲۰۱۳ء

قال الله جلّ وعلىٰ

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا  
وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ  
وَأَرْجُلَكُمْ إِلَى الْكَعْبَيْنِ، وَإِنْ كُنْتُمْ جُنُبًا فَاطَّهَّرُوا.

(سورة المائدة: ٦)

قال النبي صلى الله عليه وسلم

”الطهور شرط الإيمان“.(مسلم:١١٨/١)

”مفتاح الصلاة الطهور“.(ترمذى)

# کتاب الطہارۃ

فرائض وضو، سنن وضو، مستحبات وضو

مکروہات وضو، نواقض وضو

## فرائض وضو

### (۱) وضو کے فرائض و سنن:

سوال: کیا فرماتے ہیں علماء دین و مفتیان شرع متین اس مسئلہ میں کہ وضو میں کتنے فرائض اور کتنی سننیں ہیں،

(۱) وضو کی قسمیں:

وضو کی حیثیت نماز و دیگر عبادتوں کے لیے شرط کی ہے اور اس کی پانچ قسمیں ہیں: (۱) فرض (۲) واجب (۳) مستحب (۴) مکروہ (۵) حرام۔ اس کی تفصیل یہ ہے:

فرض وضو:

۱۔ یعنی جس شخص پر نماز فرض ہے اگر وہ حدیث کی حالت میں ہے (یعنی وضو یا تیمم کی حالت میں نہیں ہے) تو اس پر نماز کے لیے وضو کرنا فرض ہے چاہے فرض نماز پڑھنی ہو یا نفل یا جنازہ کی نماز ہو یا سجدہ تلاوت ہو جیسا کہ قرآن کریم کی اس آیت ”يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ، وَإِنْ كُنْتُمْ جُنُبًا فَاطَّهَّرُوا“ (سورۃ المائدہ: ۶) سے ظاہر ہے۔ نیز رسول اللہ صلی اللہ علیہ وسلم نے فرمایا ہے کہ:

”اللہ بغیر پاکی (وضو) کے نماز قبول نہیں کرتا ہے“۔ (ابن ماجہ حدیث نمبر ۲۶)

اسی طرح آپ صلی اللہ علیہ وسلم نے فرمایا:

”اللہ تم میں سے کسی کی نماز کو اگر حدیث کی حالت میں ہو تو قبول نہیں کرتا ہے یہاں تک کہ وہ وضو کر لے“۔ (المصنف حدیث نمبر ۵۳۰/۱: ۵۵۱)

۲۔ نماز پڑھنے کے علاوہ قرآن کریم چھونے کے لیے بھی وضو فرض ہے، چاہے پورا قرآن چھو نا ہو یا اس کا ایک ورق یا کبھی ہوئی ایک آیت چھوئی ہو، چاہے یہ آیت کاغذ پر تحریر ہو یا پلاسٹک پر یا دیوار پر یا کسی دوسری چیز پر۔ جیسا کہ اللہ تعالیٰ کا ارشاد ہے:

”لَا يَمَسُّهُ إِلَّا الْمُطَهَّرُونَ“ (سورۃ الحدید: ۷۹) قرآن کو نہیں چھوتے ہیں مگر پاک لوگ۔

اور رسول اللہ صلی اللہ علیہ وسلم نے فرمایا ہے:

”قرآن نہ چھوئے کوئی مگر یہ کہ وہ پاک ہو“۔

۳۔ البتہ اگر قرآن کی کیسیت ہو یا کمپیوٹر کی فلوی (یا سی ڈی، بی بی ڈی، ڈی آر بی) میں ہو تو اس کے چھونے کے لیے وضو کرنا فرض نہیں ہے، البتہ مستحب ہے۔ (نظام الفتاویٰ ۲۵)

۴۔ تفسیر قرآن جب کہ قرآن کی آیتیں زیادہ ہوں تو چھونے کے لیے وضو کرنا فرض ہے اور اگر تفسیر زیادہ ہو تو وضو کرنا مستحب ہے، فرض نہیں ہے۔

واجب وضو:

۱۔ خانہ کعبہ کے گرد طواف کے لیے وضو کرنا واجب ہے۔ (الہدایہ: ۲۵۲/۲)

رسول اللہ صلی اللہ علیہ وسلم نے فرمایا ہے:

بیت اللہ کا طواف نماز ہے، البتہ اس میں بولنے کو اللہ نے جائز قرار دیا ہے پس جو کوئی گفتگو کرے تو وہ خیر کی بات کرے۔ (رواہ الترمذی) ==

## تشریح فرمائیں؟

== اور طواف چوں کہ حقیقی نماز نہیں ہے اس لیے اس کی صحت وضو پر موقوف ہے، البتہ وضو کرنا واجب ہوگا اور وضو کے ترک سے طواف واجب میں صدقہ طواف فرض میں بڑا جانور اور طواف نفل میں صدقہ لازم ہوگا۔ (الہدایہ: ۲۵۴:۲)

مستحب وضو:

تیس سے زائد حالتیں ایسی ہیں جن کے لیے اگر وضو نہیں ہے تو وضو کرنا مستحب و مندوب ہے، جیسے:

(۱) جب سونے کا ارادہ ہو تو وضو کیا جائے۔ رسول اللہ صلی اللہ علیہ وسلم نے فرمایا ہے: جب تم بستر پر جاؤ تو نماز کے لیے وضو کی طرح وضو کرو، پھر اپنے داہنے پہلو لیٹ جاؤ۔ (۲) جب سوکراٹھے تو وضو کرے۔ (۳) وضو ہو پھر بھی ہر وقت کی نماز کے لیے نیا وضو کرنا۔ رسول اللہ صلی اللہ علیہ وسلم نے فرمایا ہے: جو شخص طہارت کے باوجود وضو کرے تو اس کے لیے دس نیکیاں لکھی جائیں گی۔ (ابن ماجہ حدیث: ۶۳۲، ۹۶۱، ۴) دینی و شرعی کتب عقائد، تفسیر، اصول تفسیر، حدیث، اصول حدیث، فقہ، اصول فقہ وغیرہ کے چھونے کے لیے۔ (۵) قرآن کریم کی قراءت کے لیے۔ (۶) حدیث شریف کی روایت کے لیے۔ (۷) دینی و شرعی کتابوں کے مطالعہ و تدریس کے لیے۔ (۸) اذان دینے کے لیے۔ (۹) اقامت کہنے کے لیے۔ (۱۰) خطبہ نکاح و دیگر خطبات کے لیے۔ (۱۱) ذکر الہی کے لیے۔ (۱۲) صفا و مرہ کے درمیان سعی کے لیے۔ (۱۳) عرفہ میں وقوف کے لیے۔ (۱۴) نبی صلی اللہ علیہ وسلم کی زیارت کے لیے۔ (۱۵) غسل کرنے سے پہلے وضو کرنا۔ (۱۶) جنبی کے لیے کھانے پینے سے پہلے وضو کرنا۔ (۱۷) جنبی کے لئے جماع سے پہلے وضو کرنا۔ (۱۸) جنبی کے لیے سونے سے پہلے وضو کرنا۔ (۱۹) غصہ آنے پر وضو کرنا۔ (۲۰) ہر طرح کے گناہ جھوٹ، غیبت کے ارتکاب کے بعد۔ (۲۱) نماز سے باہر قہقہہ لگانے سے۔ (۲۲) میت کو غسل دینے کے بعد۔ (۲۳) میت کو اٹھا کر لے جانے کے بعد۔ (۲۴) غزل گوئی یا فتنج مضامین کی شعر گوئی کے بعد۔ (۲۵) اونٹ کا گوشت کھانے کے بعد۔ (۲۶) عورت کو چھونے یا اس کے محاسن کو دیکھنے کے بعد۔ (۲۷) ہمہ وقت با وضو رہنے کے لیے۔ (۲۸) شرمگاہ کو چھونے کے بعد۔ (۲۹) وضو ہونے پر وضو کسی عبادت کے لیے۔ (۳۰) مسجد میں داخلہ کے لیے۔

## مکروہ وضو:

- ۱۔ اگر با وضو ہو اور اس وضو سے کوئی عبادت نہ کی ہو تو وضو رہتے ہوئے وضو کرنا مکروہ ہے گرچہ وضو کے بعد مجلس بدل گئی ہو۔ (مراتی الفلاح: ۴۰)
- ۲۔ مسجد یا اس کے صحن میں وضو کرنا یا کھلی کرنا مکروہ ہے۔ (فتاویٰ ہندیہ: ۱۰۸/۱)

## حرام وضو:

وضو کے لیے پاک پانی اور اس کا ملکیت میں ہونا یا اس کا استعمال مباح ہونا ضروری ہے۔ اس لیے اگر کسی نے غصب کئے ہوئے یا چوری کئے ہوئے پانی سے وضو کیا تو اس کا وضو کرنا حرام ہوگا۔ (فتاویٰ ہندیہ: ۱۰۸/۱)

## وضو فرض ہونے کی شرطیں:

اوپر وضو کی فرضیت اور اس کی دیگر قسموں کا بیان تھا، مگر یہ جاننا چاہیے کہ وضو شرطیہ ہے ہر وقت فرض نہیں ہے بلکہ یہ ایسی شخص پر فرض یا واجب ہے جو مکلف ہو یعنی اس میں ذیل کی آٹھ شرطیں پائی جاتی ہوں ورنہ نہیں:

(۱) اول یہ کہ وہ مسلمان ہو کیوں کہ کافر و مشرک پر وضو واجب نہیں ہوتا ہے (۲) دوم یہ کہ وہ بالغ ہو کیوں کہ بچے پر وضو واجب نہیں ہوتا ہے (۳) سوم یہ کہ وہ عاقل ہو۔ ۱۔ کیوں کہ مجنون پر اس کی حالت جنون میں وضو واجب نہیں ہوتا ہے۔ ۲۔ اسی طرح مصروع پر حالت صرع میں وضو واجب نہیں ہوتا ہے۔ ۳۔ سونے والے پر حالت نوم میں وضو واجب نہیں ہوتا ہے (۴) چہارم یہ کہ اتنی مقدار میں پاک پانی موجود ہو (اور ملکیت میں ہو یا اس کا استعمال مباح ہو) جس سے تمام اعضاء وضو کو ایک بار دھویا جاسکے کیوں کہ اگر پانی موجود نہ ہو یا اتنا کم ہو کہ تمام اعضاء وضو کو دھو نہیں سکتا ہے تو وضو فرض نہیں ہوگا (۵) پنجم یہ کہ پانی کے استعمال پر قادر ہو یعنی وہ اس کے استعمال سے عاجز نہ ہو مثلاً قید میں یا شدید بیمار ہو تو اس صورت میں بھی وضو فرض نہیں ہوگا (۶) ششم یہ کہ حدیث کی حالت میں ہو یعنی اسے وضو نہ ہو (۷) ہفتم یہ کہ فرض نماز کا وقت ہو اور وقت تنگ ہو کیوں کہ وضو کی فرضیت نماز کے لیے ہے اور نماز کا وقت اگر آخر نہ ہو تو اس کی گنجائش ہے کہ ابھی وہ وضو نہ کرے مگر جب آخر وقت ہو جائے تو وضو کرنا فرض ہو جائے گا تا کہ نماز ادا کر سکے (۸) اور آخری شرط یہ ہے کہ اگر عورت ہو تو وہ حیض و نفاس کی حالت میں نہ ہو کیوں کہ حیض و نفاس والی عورتوں پر اس حالت میں نماز فرض نہیں ہوتی ہے اس لیے وضو بھی فرض نہیں ہے (مراتی الفلاح: ۲۳)



الجواب \_\_\_\_\_ حامداً ومصلياً

وضو کے فرائض چار ہیں: (۱) چہرہ کا دھونا (۲) دونوں ہاتھ کہنیوں سمیت دھونا (۱) (۳) چوتھائی سر کا مسح کرنا (۴) دونوں پاؤں ٹخنوں سمیت دھونا، کذا فی نور الإيضاح: ص ۳۰. وفي القرآن المجيد: "يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ". (۲)

اور وضو کی سنتیں اٹھارہ ہیں جیسا کہ علامہ شرنبلالی نے بیان فرمایا ہے: (۱) دونوں ہاتھوں کا گٹوں تک دھونا (۲) شروع

== وضو کے صحیح ہونے کی شرطیں:

جس طرح وضو کے فرض ہونے کے لیے کچھ شرطیں متعین ہیں اسی طرح وضو کے صحیح و درست ہونے کے لیے بھی شریعت نے چند شرطیں مقرر کی ہیں اور وہ تین ہیں:

۱۔ اول یہ کہ وضو میں بدن کے جن اعضا کا دھونا فرض ہے ان کا کوئی حصہ بال برابر بھی (وضو کے پانی سے دھونے سے) خشک نہ رہ جائے۔ ۳۔ دوم یہ کہ وضو کے منافی چیزیں نہ پائی جائیں جیسے عورتیں حیض یا نفاس میں نہ ہوں یا دوران وضو حدث نہ ہو۔ ۳۔ سوم یہ کہ اعضاء وضو پر کوئی بھی ایسی چیز لگی ہوئی نہ ہو جو پانی کو جلد تک پہنچنے سے روکتی ہو، جیسے ناخن پالش وغیرہ۔ (طہارت کے احکام ومسائل: ۹۲-۹۹-انہیں)

(۱) چہرہ دھونے کے بعد وضو میں دوسرا فرض دونوں ہاتھوں کا کہنیوں سے لے کر انگلیوں کے سرے تک ایک بار مکمل طور پر دھونا ہے۔ (الفتاویٰ الناتار خانیا: ۸۹، ۹۹، الدر المختار: ۱۰۲/۱)۔ ۲۔ اگر کسی شخص کے ہاتھ میں پانچ انگلیوں کے بجائے چھ انگلی یا اس سے زائد انگلیاں ہوں یا ایک ہتھیلی کی جگہ دو ہتھیلیاں ہوں تو وضو میں ان سب کا دھونا فرض ہوگا۔ (الفتاویٰ الناتار خانیا: ۸۹، ۹۹، الدر المختار: ۱۰۲/۱)۔ ۳۔ اسی طرح اگر کسی کے ایک ہاتھ میں کہنی سے یا اس کے نیچے دوسرا ہاتھ نکلا ہو، چاہے اس ہاتھ سے کام کرتا ہو یا کام نہ کرتا ہو، وضو میں اس کا دھونا بھی فرض ہوگا۔ (الفتاویٰ الناتار خانیا: ۹۰، الدر المختار: ۱۰۲/۱)۔ ۴۔ اور اگر کہنی کے اوپر سے ہاتھ نکلا ہو تو کہنی کے سامنے سے اس کا دھونا فرض ہوگا (الفتاویٰ الناتار خانیا: ۹۰، الدر المختار: ۱۰۲/۱)۔ ۵۔ اگر کسی شخص کے ہاتھ کی انگلیاں ایک دوسرے سے مل گئی ہوں تو وضو میں انگلیوں کے درمیان پانی پہنچانے کے لیے خلال کرنا فرض ہوگا اور اگر بغیر خلال کیے پانی پہنچ جاتا ہو جیسے حوض میں وضو کرے یا نلکی سے وضو کرے تو ایسی صورت میں انگلیوں کا خلال تر انگلیوں سے کرنا سنت ہوگا۔ (الفتاویٰ الناتار خانیا: ۹۰) (طہارت کے احکام ومسائل: ۱۰۴، ۱۰۵، انہیں)

ہاتھ کٹے ہوئے کا وضو:

۱۔ ایسا شخص جس کا ایک ہاتھ کہنی سے کٹ گیا ہو وہ کہنی کو وضو میں دھوے گا، یہ دھونا فرض ہے۔ (الفتاویٰ الناتار خانیا: ۹۲)۔ ۲۔ اور اگر دونوں ہاتھ کہنی سے یا اس کے نیچے سے کٹ گئے ہوں تو وہ کسی سے پانی ڈالو اور وضو کرے گا اور کہنی پر بھی پانی ڈالوے گا، چہرہ دھلوے گا اور سر کا مسح کرائے گا اور دونوں پاؤں دھلوے گا (الفتاویٰ الناتار خانیا: ۹۲)۔ ۳۔ اور اگر ایسا شخص جس کے دونوں ہاتھ کٹ گئے ہوں وضو کرانے کے لیے کسی کو نہ پائے تو ایسی حالت میں اپنا چہرہ و سر پانی میں ڈال کر دھوے اور پاؤں بھی پانی میں ڈال کر دھوے اور اپنی کہنیوں کو بھی پانی میں ڈالے، البتہ اگر کہنی کے اوپر سے ہاتھ کٹا ہو تو پھر ہاتھ کو دھونا فرض نہیں ہوگا (الفتاویٰ الناتار خانیا: ۹۲)۔ ۴۔ اور اگر پانی سے دھونا ممکن نہ ہو تو پھر تیمم کرے اور اس کی صورت یہ ہے کہ اپنے چہرے کو کسی مٹی یا دیوار پر ملے اور کہنی کو بھی مل لے۔ (الفتاویٰ الناتار خانیا: ۹۲) (طہارت کے احکام ومسائل: ۱۰۶، انہیں)

(۲) سورة المائدة: ۵، آیت: ۶، حدیث میں ہے: عن أبي رافع عن عمه رفاعة بن رافع أنه كان جالسا عند النبي صلى الله عليه وسلم فقال: "إنها لاتتم صلوة لأحد حتى يسبغ الوضوء كما أمره الله تعالى يغسل وجهه ويديه إلى المرفقين ويمسح برأسه ورجله إلى الكعبين". (ابن ماجہ: ۳۶، مطبوعہ دیوبند۔ انہیں الرحمن قاسمی)

میں بسم اللہ پڑھنا (۳) مسواک کرنا (۴) تین مرتبہ کلی کرنا (۵) تین مرتبہ ناک میں پانی ڈالنا (۶) مضمضہ اور استنشاق میں مبالغہ کرنا (۷) گھنی ڈاڑھی میں خلال کرنا (۸) انگلیوں میں خلال کرنا (۹) ہر عضو کو تین مرتبہ دھونا (۱۰) ایک مرتبہ پورے سر کا مسح کرنا (۱۱) دونوں کانوں کا مسح کرنا (۱۲) ہر عضو کو رگڑ کر دھونا (۱۳) ہر دوسرے عضو کو پہلے عضو کے خشک ہونے سے پہلے دھونا (۱۴) نیت کرنا (۱۵) ہر عضو کی جو ترتیب قرآن مجید میں بیان کی گئی ہے اسی ترتیب سے دھونا (۱۶) جس عضو کی تعداد دو ہے، اس میں داہنے کو پہلے دھونا (۱۷) ہاتھ اور پیر کو انگلیوں کی جانب سے دھونا (۱۸) گردن کا مسح کرنا۔

(کذا فی نور الایضاح: ۳۴) (۱) واللہ تعالیٰ اعلم بالصواب۔ حررہ العبد حبیب اللہ القاسمی (حبیب الفتاویٰ: ۳۳۱)

(۱) وضو میں مسنون اعمال سے متعلق مندرجہ ذیل حدیثیں ہیں: ۱۔ عمر بن الخطاب رضی اللہ عنہ علی المنبر یقول: سمعت رسول اللہ صلی اللہ علیہ وسلم یقول: إنما الأعمال بالنیات وإنما لكل امرء ما نوى. (بخاری شریف: باب کیف کان بدء الوحي الی رسول اللہ صلی اللہ علیہ وسلم ص ۲ نمبر ۱) اعمال کے ثواب کا دار و مدار یا اعمال کے صحیح ہونے کا دار و مدار نیت پر ہے۔ بغیر نیت کے وضو کا ثواب نہیں ہوگا۔ اس لئے وضو میں وضو کی نیت کرنا سنت ہے۔

۲۔ عن الحسن قال: یسمى إذا توضعاً فإن لم يفعل أجزاءه. (مصنف ابن ابی شیبہ: باب فی التسمية فی الوضوء جلد اول، ص ۱۲، نمبر ۱۸)

۳۔ عن ابی سفیان بن حویطب عن جدته عن أبيها قال: سمعت رسول اللہ صلی اللہ علیہ وسلم یقول: لا وضوء لمن لم يذكر اسم اللہ علیہ، (ترمذی شریف: باب فی التسمية عند الوضوء، ص ۱۳، نمبر ۲۵/ابو داؤد شریف: باب فی التسمية علی الوضوء، ص ۸، نمبر ۱۰۱. سنن ابن ماجہ: ۳۲)

۴۔ إن حمراً مولیٰ عثمانٌ أخبره أنه رأى عثمان بن عفانٌ دعا یاناء، فأفرغ علی کفیه ثلاث مرار فغسلهما، ثم أدخل یمینہ فی الإناء فمضمض واستنثر ثم غسل وجهه ثلاثاً و یدیه إلی المرفقین ثلاث مرار، ثم مسح برأسه، ثم غسل رجلیه ثلاث مرار إلی الکعبین، ثم قال: قال رسول اللہ صلی اللہ علیہ وسلم: من توضعاً نحو وضوئی هذا ثم صلی رکعتین لا یحدث فیہما نفسہ غفر له ما تقدم من ذنبه. (بخاری شریف: باب الوضوء ثلاثاً ثلاثاً، ۲۷/۱، نمبر ۱۵۹/ابو داؤد شریف: باب صفة وضوء النبی صلی اللہ علیہ وسلم، ص ۲۶، نمبر ۱۰۸، صحیح مسلم: ۱۲۰/۱) اس حدیث میں ہے کہ پہلے تین مرتبہ گٹوں تک ہاتھ دھوئے۔

۵۔ عن عائشة أن النبی صلی اللہ علیہ وسلم اغتسل من الجنابة فبدأ فغسل کفیه ثلاثاً. (مسلم شریف: باب صفة غسل الجنابة، ص ۱۲۳، نمبر ۳۱۶/۲۰) اس حدیث میں ہے کہ پہلے ہتھیلیوں تک تین مرتبہ ہاتھ دھوئے۔

۶۔ عن ابی حیة قال رأیت علیاً توضعاً فغسل کفیه حتی أنفاهما ثم مضمض ثلاثاً واستنشق ثلاثاً وغسل وجهه ثلاثاً وذراعیہ ثلاثاً ومسح برأسه مرة ثم غسل قدمیه إلی الکعبین ثم قال فأخذ فضل طهوره فشربه وهو قائم ثم قال أحببت أن أریکم کیف کان طهور رسول اللہ صلی اللہ علیہ وسلم. (سنن الترمذی: ۸/۱، باب وضوء النبی صلی اللہ علیہ وسلم کیف کان) عن طلحة عن أبیه عن جدہ قال: دخلت یعنی علی النبی صلی اللہ علیہ وسلم وهو يتوضأ والماء یسيل من وجهه ولحیتہ وعلی صدره فرأیتہ یفصل بین المضمضة والاستنشاق. (أبو داؤد شریف: باب فی الفرق بین المضمضة والاستنشاق، ص ۳۰، نمبر ۱۳۹) اس حدیث سے واضح ہوتا ہے کہ مضمضہ اور استنشاق الگ الگ چلو سے کیا جائے۔

۷۔ عن ابن عمر قال: کان رسول اللہ صلی اللہ علیہ وسلم إذا توضعاً عرک عارضیه بعض العرک ثم شبک لحيته بأصابعه من تحتها. (ابن ماجہ شریف: باب ما جاء فی تخليل اللحية، ص ۲۳، نمبر ۴۳۲) اس حدیث میں ہے کہ حضور صلی اللہ علیہ وسلم وضو میں گالوں کو رگڑا کرتے تھے۔

## وضو میں واجبات:

سوال:- کیا وضو میں واجبات ہیں یا نہیں؟

الجواب:

فقہاء کرام رحمہم اللہ کی تصریحات سے معلوم ہوتا ہے کہ وضو اور غسل دونوں میں واجبات نہیں۔ ”لما قال الحصکفی: (وسننه) أفاد أنه لا واجب للوضوء ولا للغسل وإلا لقدمه. (الدرالمختار علی صدر ردالمحتار: ج ۱ ص ۱۰۲ و ۱۰۳، سنن الوضوء) (۱) (فتاویٰ حقانیہ جلد دوم صفحہ ۵۱)“

== ۸- عن عاصم بن لقيط بن صبرة.... فقلت يا رسول الله! أخبرني عن الوضوء قال: أسغ الوضوء و خلل بين الأصابع وبالغ في الاستنشاق إلا أن تكون صائماً۔ (أبو داؤد شريف،: باب في الاستنثار، ص ۱۹، نمبر ۱۴۱/ ترمذی شريف،: باب ما جاء في كراهية مبالغة الاستنشاق للصائم، ص ۱۹، نمبر ۷۸۸) اس حدیث میں ہے کہ روزہ دار نہ ہو تو ناک میں پانی ڈالنے میں مبالغہ کرے۔

۹- فقال عبد الله بن زيد: نعم.... ثم مسح رأسه بيديه فأقبل بهما وأدبر بدأ بمقدم رأسه حتى ذهب بهما إلى ففاه ثم ردهما إلى المكان الذي بدأ منه ثم غسل رجله۔ (بخاری شريف،: باب مسح الرأس كله، ص ۳۷، نمبر ۱۸۵/ ابو داؤد شريف،: باب صفة وضوء النبي صلى الله عليه وسلم، ص ۲۸، نمبر ۱۱۸) اس حدیث سے معلوم ہوا کہ پورے سر کا مسح سنت ہے۔

۱۰- عن ابن عباس: أن النبي صلى الله عليه وسلم مسح برأسه وأذنيه ظاهرهما وباطنهما. (ترمذی شريف،: باب مسح الأذنين ظاهرهما وباطنهما، ص ۱۱، نمبر ۳۶/ أبو داؤد،: باب صفة وضوء النبي صلى الله عليه وسلم، ص ۱۶، نمبر ۱۲۱)

۱۱- عن أبي أمامة قال: توضأ النبي صلى الله عليه وسلم فغسل وجهه ثلاثاً و يديه ثلاثاً، و مسح برأسه، و قال: الأذنان من الرأس. (ترمذی،: باب ماجاء أن الأذنين من الرأس، ص ۱۶، نمبر ۳۷) اس حدیث سے ثابت ہوا کہ کان کے اوپر اور نیچے کے حصہ کا سر کے ساتھ مسح کرنا سنت ہے۔

۱۲- عن خالد عن بعض أصحاب النبي صلى الله عليه وسلم: رأى رجلاً يصلى وفي ظهره قدمه لمعة قدر الدرهم لم يصبها الماء فأمره النبي صلى الله عليه وسلم أن يعيد الوضوء والصلاة۔ (أبو داؤد شريف،: باب تفریق الوضوء، ص ۲۶، نمبر ۱۷۵) پے درپے وضو سنت ہے البتہ عذر کی وجہ سے دیر ہو جائے تو سنت کی ادائیگی میں فرق نہیں آئے گا۔

۱۳- عن عائشة قالت: كان النبي صلى الله عليه وسلم يعجبه التيمن في تعلقه، و ترحله، و طهوره، و في شأنه كله۔ (بخاری شريف،: باب التيمن في الوضوء و الغسل، ص ۲۹، نمبر ۱۶۸/ مسلم شريف،: باب التيمن في الطهور، ص ۱۳۱، نمبر ۲۶۸/ ۶۱۷) اس حدیث میں ہے کہ آپ صلی اللہ علیہ وسلم ہر اچھی چیز میں دائیں جانب کو پسند فرماتے تھے، اس لئے یہ سنت ہے

۱۴- عن عائشة قالت: قال رسول الله صلى الله عليه وسلم: عشر من الفطرة، قص الشارب، و إعفاء اللحية، و السواك، و استنشاق الماء، و قص الأظفار، و غسل البراجم، و نتف الإبط، و حلق العانة، و انقاص الماء. قال زكريا: قال مصعب: ونسيت العاشرة إلا أن تكون المضمضة. (مسلم شريف،: باب خصال الفطرة، ص ۱۲۵، نمبر ۲۶۱/ ۶۰۴/ أبو داؤد شريف،: باب السواك من الفطرة، ص ۱۹، نمبر ۵۳)

۱۵- مسح رقبہ کے سلسلہ میں اختلاف ہے کہ سنت ہے یا مستحب، بعض حضرات نے مسنون قرار دیا ہے، جبکہ دوسرے بعض حضرات نے مستحب قرار دیا ہے، راجح یہی ہے کہ یہ مستحب ہے اس لیے کہ اس سلسلہ میں جتنی بھی روایات ہیں وہ یا تو ضعیف ہیں یا متکلم فیہ۔ علامہ شامی نے بھی مستحب قرار دیا ہے۔ چنانچہ فرماتے ہیں: ومستحبہ... مسح الرقبه، هو الصحيح. (الدرالمختار مع ردالمحتار: ۲۴۷، ۲۴۷- زکریا بک ڈپو دیوبند) (۱)

(۱) قال ابن نجيم: ذكر في النهاية: أنه يجوز أن يكون الفرض في مقدار المسح بمعنى الواجب لالتقاءهما في معنى اللزوم وتعقب بأنه مخالف لما اتفق عليه الأصحاب إذ لا واجب في الوضوء. (البحر الرائق: ج ۱ ص ۱۱، كتاب الطهارة)

## طہارت کے لیے ان ہی اعضا کو کیوں خاص کیا گیا:

سوال: ہر نماز کے لیے بیچ وقتہ وضو کیا جاتا ہے اگر ایک ہی دفعہ وضو کر لیا جائے اور چار وقت نہ کیا جائے تو عقل سلیم طہارت کا حکم نہیں لگا سکتی اور طہارت ظاہری کا اثر طہارت باطنی پر پڑتا ہے یا نہیں؟ طہارت کے لیے ان اعضا کو کیوں خاص کیا گیا؟ اگر ان اعضا کے دھونے کے بجائے غسل کر لیا جائے تو کیا وضو ہو جائے گا؟

الجواب

نماز کے لیے طہارت کی ضرورت ہے، طہارت کے لیے ان اعضا کو اس لیے خاص کیا گیا کہ یہ اعضا اکثر حالات میں خارجی مؤثرات سے متاثر ہوتے رہتے ہیں اور تلویت کا اثر ان اعضا پر نسبت باقی اعضا کے زیادہ ہو سکتا ہے اس لیے ان ہی اعضا کو دھونے کے لیے مخصوص کیا گیا ہے، وضو کی جگہ غسل کر لینا بدرجہ اتم کافی ہے اور غسل کے اندر وضو خود بخود ہو جاتا ہے لیکن اگر ہر نماز کے لیے غسل کا حکم عام دیدیا جاتا تو مسلمانوں پر اس کی تعمیل دشوار اور قریب قریب ناممکن ہو جاتی اس لئے حکم تطہیر میں لوگوں کی آسانی کا لحاظ بھی خدائے علیم و حکیم وخبیر کے احکام میں موجود ہے، طہارت ظاہر کا اثر طہارت باطن پر بے شک پڑتا ہے اس لئے نماز جو طہارت باطن کا ذریعہ ہے اس کے لئے طہارت ظاہری شرط کر دی گئی اور طہارت ظاہری میں مکلفین کی آسانی کا بھی پورا لحاظ رکھا گیا ہے کیوں کہ فقہائے ”المدین یسر“ اعمال دینیہ کا بنی آسانی پر رکھا گیا ہے۔ (۱) واللہ اعلم۔ محمد کفایت اللہ کان اللہ لہ (کفایت المفتی ۲: ۲۶۳)

## چہرہ کی حد کہاں سے کہاں تک ہے اور داڑھی کے غسل کا حکم:

سوال: (۱) حد چہرہ کہاں سے کہاں تک ہے، حد چہرہ کس کو کہتے ہیں؟ (۲) ٹھوڑی کے نیچے اور حلق کے درمیان میں جو عضو ہے وہ حد چہرہ ہے یا خارج ہے؟ (۳) وضو میں گھنی داڑھی کے جڑوں کا کس قدر خشک رہنا معاف ہے؟ (۴) گھنی داڑھی سے جڑوں کا اور بالوں کا دھونا فرض ہے یا واجب یا سنت ہے، کیا ہے؟ (۵) گھنی داڑھی سے چند بال خشک رہ گئے تو وضو درست ہوگا یا نہیں بالوں کا کس قدر خشک رہنا معاف ہے؟ (۶) داڑھی بھگونے کے لئے چلو میں پانی لے کر خوب بھگودے، یا صرف جس پانی سے منہ دھو یا جاوے وہی پانی کافی ہے؟

(۱) اللہ تعالیٰ شانہ نے قرآن کریم میں وضو میں بدن کے چار اعضا کو متعین کیا ہے وہ یہ ہیں (۱) چہرہ (۲) دونوں ہاتھ کہنوں سمیت (۳) دونوں پاؤں ٹخنوں سمیت، ان کا دھونا فرض کیا گیا ہے (۴) اور چوتھا عضو سر ہے اس پر مسح کرنا فرض کیا گیا ہے جو کم از کم اس کا چوتھائی حصہ ہو۔ غور کیا جائے تو ان اعضا کے دھونے کی حکمت یہ معلوم ہوتی ہے کہ بدن کے یہ اعضا عام طور پر ڈھلکے ہوئے نہیں رہتے ہیں اور ان پر گرد اور میل پکیل بھی آتی رہتی ہے۔ ان کے دھونے سے صفائی و ستھرائی بھی ہوتی ہے اور جسمانی و روحانی نشاط بھی حاصل ہوتا ہے اور چونکہ اس سے بدن کے گناہ دھل جاتے ہیں اس لئے دل میں ایک خاص طرح کی نورانیت اور تباہی بھی پیدا ہوتی ہے۔ (طہارت کے احکام و مسائل: ۹۹۔ انیس)

## الجواب

- (۱) چہرہ کی حد عرض میں ایک کان سے دوسرے کان تک ہے، اور لمبائی میں سر کے بالوں سے لیکر ٹھوڑی کے نیچے حلق تک ہے۔ (۱) (۲) گھنی داڑھی کے بالوں کی جڑوں کا تر کرنا فرض نہیں ہے، بلکہ اوپر اوپر کے بالوں کا دھونا فرض ہے۔ (۳) ٹھوڑی کے نیچے اور حلق کے درمیان جو عضو ہے وہ بھی چہرہ میں داخل ہے۔ (۴) جو پانی چہرہ پر ڈالا جاتا ہے اگر اس سے ڈاڑھی کے اوپر کے بال خوب تر ہو جائیں تو علیحدہ چلو لینے کی ضرورت نہیں۔
- (۵) گھنی داڑھی کے بیچ میں بال خشک رہیں تو حرج نہیں، اوپر کے بال تر ہو جانا چاہئے، واللہ اعلم۔
- ۸/رجب ۱۴۱۱ھ (امداد الاحکام جلد اول ص: ۳۴۳)

## وضو میں چہرہ کی حد کہاں سے کہاں تک ہے:

- سوال: (۱) وضو میں حد چہرہ کس کو کہتے ہیں (۲) حد چہرہ کہاں سے کہاں تک ہے (۳) ٹھوڑی کے نیچے اور حلق کے درمیان جو عضو ہے وہ چہرہ میں ہے یا خارج ہے؟

## الجواب

- (۱-۲) قال فی مراقی الفلاح: (وحدہ) أى جملة الوجه (طولاً من مبدأ سطح الجبهة) سواء كان به شعراً لا والجبهة ما اكتنفه جبينان إلى أسفل الذقن وهي مجموع لحيته واللحي منبت اللحية فوق عظم الأسنان لمن ليست له لحية كثيفة وفي حقه إلى ما لاقى البشرة من الوجه، (وحدہ عرضاً ما بين شحمتى الأذنين) ويدخل في الغائتين جزءاً منه ما لاتصاله بالفرض والبياض الذى بين العذار والأذن على الصحيح آه ملخصاً، ص ۳۴.
- چہرہ کی حد طول میں سر کے بالوں کی جڑ سے لے کر ٹھوڑی کے نیچے تک ہے اور عرضاً ایک کان کی لوسے لے کر دوسرے کان کی لوتک ہے۔ (۲)

- (۱) قال العلامة حسن بن عمار الشرنبلالی: (وحدہ) أى جملة الوجه (طولاً من مبدأ سطح الجبهة) سواء كان به شعراً لا والجبهة ما اكتنفه جبينان إلى أسفل الذقن وهي مجموع لحيته واللحي منبت اللحية فوق عظم الأسنان لمن ليست له لحية كثيفة وفي حقه إلى ما لاقى البشرة من الوجه، (وحدہ عرضاً ما بين شحمتى الأذنين) ويدخل في الغائتين جزءاً منه ما لاتصاله بالفرض والبياض الذى بين العذار والأذن على الصحيح آه ملخصاً. (مراقی الفلاح، ص ۳۴) انیس
- (۲) چہرہ پیشانی کے اوپر کی کنارے سے لے کر ٹھوڑی کے نیچے تک (لمبائی میں) اور دائیں کان کی لوسے بائیں کان کی لوسے درمیان کا حصہ (چوڑائی میں) ہے۔ (طہارت کے احکام ومسائل: ۱۰۱-۱ انیس)

(۳) ٹھوڑی کے نیچے حلق کے درمیان میں جو عضو ہے وہ بھی چہرہ (۱) میں داخل ہے اس کا دھونا بھی فرض

ہے۔ (امدادالاحکام جلد اول ص ۳۲۳ و ۳۲۴)

### گنجه سروالے آدمی کے چہرے کی حدود کا حکم:

سوال:- جناب مفتی صاحب! فقہ کی بعض کتابوں میں چہرے کی حد صرف بالوں سے لے کر ٹھوڑی کے نیچے تک

(۱) اس کی تفصیل یہ ہے کہ چہرہ میں بھنوں، آنکھ، ناک، رخسار، لب اور ٹھڈی و ڈاڑھ سب داخل ہیں۔ (الدرالمختار مع ردالمحتار: ۱۰۱/۱، الفتاویٰ التاثرانیہ: ۸۹، ۸۸/۱)

بھنویں:

وضو میں دونوں بھنوں کے چہرے کو بھی دھونا چاہیے، البتہ اگر بھنوں کے بال گھنے ہو تو صرف بالوں کا دھونا فرض ہے، ان کے نیچے کی جلد کا دھونا فرض نہیں ہے۔ (الدرالمختار مع ردالمحتار: ۱۰۱/۱، الفتاویٰ التاثرانیہ: ۸۹، ۸۸/۱)

آنکھ:

دونوں آنکھوں کے پونے، آنکھوں کے دونوں کونے اور پونوں کے بال کا وضو میں دھونا فرض ہے۔ لیکن آنکھ کے اندرونی حصہ کا دھونا فرض نہیں ہے، البتہ وضو کرتے وقت دونوں آنکھوں کو قصداً استحق سے بند کر لینا صحیح نہیں ہے، بلکہ نہ بہ تکلف کھولنے کی ضرورت ہے اور نہ بند کرنے کی۔ جس کی آنکھ میں کچھ آتا ہو تو اس کے لیے ضروری ہے کہ ان کو صاف کر کے ان کے نیچے کی سطح تک پانی پہنچائے۔ (الفتاویٰ التاثرانیہ: ۸۸، ۸۷/۱)

ناک:

وضو میں ناک کے اوپری حصہ کا دھونا فرض ہے اور اندرونی حصہ کا دھونا اور صاف کرنا سنت ہے۔

رخسار:

وضو میں دونوں رخسار کا دھونا فرض ہے، اگر ناک پر بال آگے آئے ہوں اور گھنے نہ ہوں تو ان بالوں کی جڑ کا دھونا فرض ہے اور گھنے ہو تو صرف بالوں کا دھونا فرض ہے۔ دونوں رخساروں اور دونوں کانوں کی لو کے درمیان کے حصہ کو بھی پانی سے تر کرنا فرض ہے۔ (الفتاویٰ التاثرانیہ: ۸۸، ۸۷/۱)

ہونٹ:

چہرہ کے حصہ میں دونوں ہونٹ بھی داخل ہیں، وضو میں دونوں ہونٹوں کے اس حصہ کو دھونا فرض ہے جو بند کرنے کے بعد بھی کھلے رہتے ہیں۔ لیکن ہونٹ کے اندرونی حصہ اور دانت و منہ کے اندر کا دھونا فرض نہیں ہے البتہ سنت ہے۔ (الفتاویٰ التاثرانیہ: ۸۹، ۸۸/۱، ردالمختار: ۱۰۰/۱)

موٹھ:

موٹھ اگر منڈے ہوئے ہوں تو اس کی جلد کا وضو میں دھونا فرض ہے اور منڈے ہوئے نہ ہوں تو ان کی جڑوں تک پانی پہنچانا چاہیے۔

اگر موٹھ گھنے اور بڑے ہوں اور ان کی تہ تک پانی پہنچانا دشوار ہو تو موٹھ کے بالوں پر پانی بہانا کافی ہوگا۔

اگر موٹھ گھنے اور اتنے بڑے ہوں کہ ہونٹ کو بھی چھپا لیتے ہوں تو پانی سے تر انگلیوں سے موٹھ کے بالوں کا خلال کرنا واجب ہے تاکہ ہونٹوں تک تری پہنچ جائے۔ (ردالمختار: ۱۰۱/۱)

ٹھڈی:

ٹھڈی کا دھونا فرض ہے، ٹھڈی پر اگر بال نہ آگے ہوں یا بالوں کو موٹھ دیا ہو تو پوری ٹھڈی کا وضو میں دھونا فرض ہے۔

اور اگر بال آگے ہوں اور گھنے نہ ہوں تو پھر بالوں کی جلد تک پانی پہنچانا ضروری ہے اور اگر بال گھنے ہوں تو صرف ان بالوں کا دھونا فرض ہے۔ (الفتاویٰ التاثرانیہ: ۸۹، ۸۸/۱) (طہارت کے احکام و مسائل: ۱۰۱، ۱۰۳) انیس

اور ایک کان سے دوسرے کان تک مذکور ہے، اب اگر کسی شخص کے سر کے نصف سے بال شروع ہوئے ہوں تو اس بارے میں اس کو کیا کرنا چاہئے؟

الجواب

فقہاء کرام کی عبارات میں جو یہ مذکور ہے کہ چہرے کی حد سر کے بالوں سے لے کر ٹھوڑی کے نیچے تک ہے تو اس سے مراد یہ ہے کہ عام طور پر جہاں سے سر کے بال اگنے شروع ہوتے ہیں یعنی عرف میں بال اگنے کی جو حد ہو اس کا اعتبار ہے، اس لئے جو آدمی بالکل گنجا ہو یا اس کے بال سر کے نصف سے شروع ہوتے ہوں تو اسے عرف کے مطابق عمل کرنا چاہئے۔

قال العلامة حسن بن عمار الشرنبلالی: ”(وحده) أى جملة الوجه (طولاً من مبدأ سطح الجبهة) سواء كان به شعر أم لا“ قال السيد أحمد الطحطاوى: ”(قوله سواء كان به شعر أم لا) أشار به إلى أن الأغم والأصلع والأقروع والأنزع فرض غسل الوجه منهم ما ذكر“ (طحطاوى ومرافق الفلاح، أحكام الوضوء: ص ۴۵) (۱) (فتاویٰ حقانیہ جلد دوم صفحہ ۶۰۴ و ۶۰۵)

### کان اور رخسار کے درمیانی حصہ کا حکم:

سوال: جو حصہ کان اور رخسار کے درمیان ہے اس کا وضو میں دھونا فرض ہے یا نہیں؟

الجواب \_\_\_\_\_ حامداً ومصلياً

فرض ہے۔ شامی: ۶۶۱/۲ - (فتاویٰ محمودیہ: ۲۳/۲۳۵)

(۱) قال العلامة الحصكفي: ”(من مبدأ سطح جبهته) أى المتوضى بقريئة المقام (إلى أسفل ذقنه) أى منبت أسنانه السفلى (طولاً) كان عليه شعراً ولا، عدل من قولهم من قصاص شعره الجارى على الغالب إلى المطرد ليعم الأغم والأصلع والأنزع“۔ (الدر المختار على صدر رد المحتار، كتاب الطهارة: ج ۱ ص ۹۶، ۹۷) ومثله فى الهندية، كتاب الطهارة (ج ۱ ص ۴)

(۲) قال العلامة الحصكفي: ”(فيجب غسل المياقي..... وما بين العذار والأذن) لدخوله فى الحد، وبه يفتى“۔ (الدر المختار)، وقال ابن عابدين: ”(قوله: ما بين العذار والأذن): أى ما بينهما من البياض (وقوله: وبه يفتى): وهو ظاهر المذهب، وهو الصحيح، وعليه أكثر المشايخ“۔ (رد المحتار: ۱/۹۷، ۹۸) كان الوضوء أريته، سعيد، وكذا فى التاثيرات: ۸۹۱، الطهارة، لإدارة القرآن، كراچي، وكذا فى الفتاوى العالمگیریہ: ۴۶۱، الفصل الأول فى فرائض الوضوء، رشيدية، وكذا فى مرافق الفلاح: ۵۸۱، فصل فى أحكام الوضوء، قديمي۔)

وضو میں دونوں رخسار کا دھونا فرض ہے، اگر ان پر بال آگ آئے ہوں اور گھنے نہ ہوں تو ان بالوں کی جڑ کا دھونا فرض ہے اور گھنے ہوں تو صرف بالوں کا دھونا فرض ہے۔ دونوں رخساروں اور دونوں کانوں کی لو کے درمیان کے حصہ کو بھی پانی سے تر کرنا فرض ہے۔ (فتاویٰ التاثيرات: ۸۷، ۸۸) طہارت کے احکام و مسائل: ۱۰۲۔) انیس

عورت کے ناک، کان میں سوراخ ہو تو وضو میں پانی پہنچانا ضروری ہے یا نہیں:

سوال: اگر کسی عورت کے ناک، کان میں سوراخ ہو تو وضو میں پانی پہنچانا ضروری ہے یا نہیں؟

الجواب

جو عورت ایسی چیزیں پہنے جس کی وجہ سے اس کے کان اور ناک وغیرہ میں سوراخ ہو تو اس کو خوب ہلا لے تاکہ پانی اس کے سوراخ میں پہنچ جائے، وضو اور غسل کے وقت ایسا نہ ہو کہ پانی نہ پہنچے اور غسل اور وضو صحیح نہ ہو، البتہ اگر انگوٹھی، چھلے ڈھیلے ہوں کہ بغیر ہلائے بھی پانی پہنچ جائے تو ہلانا واجب نہیں ہے لیکن ہلا لینا اب بھی بہتر ہے۔ (بہشتی زیورص: ۷۷)

نیز ملاحظہ ہو:

”امرأة اغتسلت هل تتكلف في إيصال الماء الى ثقب القرط ام لا (القرط) ما يعلق في شحمة الاذن (قال) محمد في الاصل وهذا اداب صاحب المحيط بذكر لفظ قال ومراده ذلك تتكلف فيه في إيصال الماء الى ثقب القرط كما تتكلف في تحريك الخاتم ان كان ضيقاً، المعترف به غلبة الظن بالوصول، ان غلب على ظنهما ان الماء لا يدخله الا بتكلف تتكلف وان غلب انه وصله لا تتكلف، سواء كان القرط فيه ام لا وان انتضم الثقب بعد القرط وصار بحال ان امر عليه الماء يدخله وان غفل لا فلا بد من امراره ولا تتكلف لغير الامر من ادخال عود ونحوه فان الحرج مدفوع وانما وضع المسئلة في المرأة باعتبار الغالب والافلا فرق بينها وبين الرجل“۔ (شرح منية الصلى ص: ۲۸)

اسی عبارت سے معلوم ہو گیا کہ جب کان کی لو میں سوراخ ہو اور زیور ہو تو اس میں پانی پہنچانا ضروری ہے اور اگر غالب ظن ہو کہ وہ بند ہو چکا ہو تو اس کے کھولنے کی ضرورت نہیں ہے، لیکن ناک کے سوراخ میں غسل اور وضو میں پانی پہنچانا ضروری ہے اور کان میں فقط بہادینا کافی، اس سے مستحب ادا ہو جائے گا، اگر ناک کا سوراخ بھی بند ہو چکا ہو تو اس کو زبردستی کھولنے کی ضرورت نہیں۔ واللہ اعلم (فتاویٰ دارالعلوم ذکریا جلد اول: ۵۲۰، ۵۲۱)

پیشانی کے اوپر کے حصہ میں بال نہ ہوں تو وضو میں چہرہ کہاں تک دھونا چاہیے:

سوال: ایک شخص کے سر کے اگلے حصہ میں بالکل بال نہیں ہیں، تقریباً نصف سر کے بعد بال ہیں وضو میں اسے چہرہ کہاں تک دھونا چاہیے، عرف میں جسے پیشانی کہتے ہیں وہاں تک دھونا کافی ہے یا جہاں سے بال اگنا شروع ہوں وہاں تک دھونا ضروری ہے؟ بیوا تو جروا۔

الجواب

عام طور پر جہاں سے سر کے بال اگتے ہیں اور جسے عرف میں پیشانی کہتے ہیں اتنے حصے کا دھونا فرض ہے اس سے



اوپر تک دھونا فرض نہیں ہے، مرقی الفلاح میں ہے: ”(وحده) أى جملة الوجه (طولاً من مبدأ سطح الجبهة) سواء كان به شعراً لا“۔ طحاوی میں ہے: ”(قوله سواء كان به شعراً لا) أشار به إلى أن الأغم والأصلع والأقرع والأنزاع فرض غسل الوجه منهم ما ذكر“۔ (۱)

”عمدة الفقہ“ میں ہے: اگر کسی کے بال آدھے سر تک اگلی طرف سے نہ اگیں تو عرف میں جہاں تک پیشانی کہلاتی ہو اس سے اوپر تک دھونا فرض نہیں بلکہ پیشانی کے بالوں کے اگنے کی معروف جگہ تک دھونا فرض ہے، اسی قول پر فتویٰ ہے الخ۔ (عمدة الفقہ: ۹۳/۱) فقط واللہ اعلم بالصواب (فتاویٰ رجیہ: ۹۱/۹۰/۸)

### وضو میں ٹھوڑی تک دھونے میں عورت مرد، بالغ نابالغ سب کا حکم:

سوال: نابالغ یا عورت وضو کرتے ہوئے ٹھوڑی کے نیچے، جس جگہ تک ڈاڑھی کے بال جھے ہوئے ہوتے ہیں وہاں تک یا فقط ٹھوڑی ہی دھوئے، گلے کو جہاں تک بال ہوتے ہیں، نہ دھوئے یعنی گلے کی ہڈی جو ابھری ہوئی ہوتی ہے وہاں تک دھوئے یا کہاں تک؟

الجواب

اس میں بالغ و نابالغ مرد و عورت سب کا ایک حکم ہے، تفاوت نہیں۔ (۲) واللہ اعلم۔ بدست خاص، ص: ۵۲ (باقیات

فتاویٰ شیدیہ: ۱۳۹)

### گھنی داڑھی کے دھونے کا حکم:

سوال: گھنی داڑھی کی جڑوں کا اور بالوں کا دھونا فرض ہے، یا واجب ہے یا سنت ہے کیا ہے؟ گھنی داڑھی کے بالوں کی جڑوں کا کس قدر خشک رکھنا معاف ہے، گھنی داڑھی کے چند بال خشک رہ گئے تو یہ وضو درست ہو یا نہیں، بالوں کا کس قدر خشک رہنا معاف ہے، ڈاڑھی کے بھگونے کے لئے چلو میں پانی لے لے کر ڈاڑھی خوب

(۱) مرقی الفلاح وحاشیہ الطحاوی: ۳۲، الدر المختار مع رد المحتار: ۹۰/۸۹/۱

حدیث میں ہے: عن ابن عباس قال: دخل علی علی یعنی ابن ابی طالب وقد أهرق الماء.... ثم أخذ بكفه اليمنى قبضة من ماء فصبها علی ناصيته فترکها تستن علی وجهه۔ (ابو داؤد شریف: باب صفة وضوء النبی ﷺ، ص: ۲۷، نمبر ۱۱) اس حدیث میں ہے کہ پیشانی کے شروع سے، تھوڑی کے نیچے تک پانی بہایا، جس سے بھی معلوم ہوتا ہے کہ جہاں سے سر کے بال اگتے ہیں وہاں سے پیشانی شمار کیا جائے گا۔ انیس

(۲) (وحده) أى جملة الوجه (طولاً من مبدأ سطح الجبهة) سواء كان به شعراً لا“۔ طحاوی میں ہے: ”(قوله سواء كان به شعراً لا) أشار به إلى أن الأغم والأصلع والأقرع والأنزاع فرض غسل الوجه منهم ما ذكر“۔ (مرقی الفلاح وحاشیہ الطحاوی: ۳۲، الدر المختار مع رد المحتار: ۹۰/۸۹/۱، انیس الرحمن)

اچھی طرح بھگوے یا کہ صرف جس پانی سے منہ دھویا جاوے وہی پانی کافی ہے؟

الجواب

قال فی نور الإيضاح: وفي حقه (أى من له لحية كثيفة) إلى ما لاقى البشرية من الوجه آه قال الطحطاوى: أى الذى لا ترى منه فلا يجب عليه إيصال الماء إلى المنابت السفلى آه ص: ۳۴، وفي نور الإيضاح أيضاً: (يجب) يعنى يفترض (غسل ظاهر اللحية الكثيفة) وهى التى لا ترى بشرتها (فى أصح ما يفتى به) من التصحيح فى حكمها لقيامها مقام البشرة لتحول الفرض إليها (إلى أن قال) (ولا يجب إيصال الماء إلى المسترسل من الشعر عن دائرة) لأنه ليس منه إيصاله ولا بدلاً عنه قال الطحطاوى: وإنما زاد المصنف لفظ ظاهر إشارة إلى أنه لا يفترض غسل ماتحت الطبقة العليا من منابت الشعر، آه ص: ۳۷.

گھنی داڑھی کا حکم یہ ہے جو جڑیں رخساروں سے متصل ہیں ان کا دھونا نیز جو بال چہرہ کے دائرہ کو محیط ہیں، ان کا اوپر سے دھونا فرض ہے، اور جو جڑیں رخساروں سے متصل نہیں، اسی طرح وہ بال جو دائرہ چہرہ کو محیط نہیں بلکہ نیچے کودراز ہو گئے ہیں، نیز وہ جڑیں اور بال جو ٹھوڑی کے نیچے ہیں ان کا تر کرنا اور دھونا فرض نہیں ہے، ہاں سنت یہ ہے کہ ایک دو چلو میں پانی لے کر ٹھوڑی کے نیچے کے بالوں کو جڑوں سمیت تر کر لیا جاوے۔

اس جواب سے اس کے متعلق تمام سوالات کا جواب ہو گیا، خلاصہ یہ ہے کہ گھنی داڑھی کی جو جڑیں رخسار سے ملی ہوئی ہیں سب سے اوپر ان کا تر کرنا فرض ہے، اور جو بال رخساروں کے اوپر ہیں اور جو ٹھوڑی کے اوپر ہیں (جن سے دائرہ وجہ کا احاطہ ہو رہا ہے) ان کا دھونا فرض ہے اس کے ماسوا باقی جڑوں اور بالوں کا دھونا یا تر کرنا فرض نہیں، صرف سنت ہے، اگر یہ باقی جڑیں اور بال خشک رہیں تو معاف ہے اور جتنی مقدار جڑوں یا بالوں کا دھونا فرض ہے ان کے لئے الگ چلو میں پانی کا لینا ضروری نہیں، وہی پانی کافی ہے جو چہرہ کے اوپر بہہ کر آ رہا ہے۔ (امداد الاحکام جلد اول ص: ۳۲۴-۳۲۵)

### چوتھائی داڑھی کا مسح:

سوال: فقہاء حنفیہ کے نزدیک چوتھائی داڑھی کا مسح کرنا فرض ہے اور حدیث شریف میں ہے کہ آنحضرت صلی اللہ علیہ وسلم نے ٹھڈی کے نیچے بھی تر فرمایا تو اگر چوتھائی داڑھی کا مسح کرنا فرض ہے تو ٹھڈی کے نیچے تر کرنے کی کیا ضرورت ہے؟

الجواب

چوتھائی داڑھی کا مسح کرنا فرض ہے اور ٹھڈی کے نیچے تر کرنا سنت ہے۔ بہتر ہے کہ فرض پر اکتفا نہ کیا جائے بلکہ سنت کے موافق عمل کیا جائے یعنی ٹھڈی کے نیچے تر کیا جائے۔ ٹھڈی کے نیچے منہ کی حد میں وضو نہیں اس واسطے کہ اس کا دھونا فرض نہیں، ایسا ہی جس کی داڑھی گھنی ہو تو اس کے لیے سنت ہے کہ داڑھی کے بال سے جس قدر منہ چھپا ہو وہ بھی دھوئے ان دونوں امر میں کچھ تعارض نہیں کہ چوتھائی داڑھی کا مسح کرنا فرض ہے اور ٹھڈی کے نیچے دھونا سنت ہے یعنی اگر چوتھائی داڑھی کا مسح کر لے تو فرض ادا ہو جائے گا اور وضو درست ہو جائے گا مگر سنت ادا نہ ہوگی تو چاہیے کہ صرف مسح پر (اکتفا۔ انیس) نہ کیا جائے گا بلکہ ٹھڈی کے نیچے دھویا جائے۔ (۱) (فتاویٰ عزیزی اردو، مطبع سعید کمپنی لاہور: ۱۳۹۴)

### داڑھی کے بال اور کھال دھونے کا حکم:

سوال: زید کی داڑھی گھنی ہے اور وضو میں چہرے کا دھونا فرض ہے۔ چہرے پر جو بال ہیں اور جو بال لٹک رہے ہیں اور بال کے نیچے جو چمڑے ہیں ان تینوں کے بارے میں یعنی چہرے سے جو بال ملحق ہیں اور اس کے نیچے جو چمڑے ہیں اس طرح جو بال لٹک رہے ہیں، کیا ان کا دھونا فرض ہے؟

الجواب وباللہ التوفیق

صورت مسئلہ میں جب کہ زید کی داڑھی گھنی ہے تو داڑھی کے بال کے نیچے جو کھال ہے اس کا دھونا یا اس تک پانی پہنچانا ضروری نہیں ہے۔ البتہ چہرے پر داڑھی کے جو بال ہیں ان کا دھونا فرض ہے۔ (۲) لیکن جو بال چہرے سے نیچے لٹکے ہوئے ہیں ان کا دھونا فرض نہیں ہے بلکہ سنت ہے۔ دیکھئے: شامی: ۶۸/۱، امداد الفتاویٰ: ۳/۱۔ (۳) فقط، واللہ تعالیٰ اعلم۔ محمد جنید عالم ندوی قاسمی، ۲۸/۵/۱۴۱۱ھ (فتاویٰ امارت شرعیہ: ۱۰۰/۲)

(۱) داڑھی چوں کہ رخسار اور ٹھڈی پر ہوتی ہے اس لیے اس حصہ کی داڑھی کا دھونا فرض ہے، البتہ داڑھی کے جو بال لٹکے ہوئے ہوں ان کا دھونا فرض نہیں ہے، بلکہ سنت ہے۔ داڑھی اگر گنجان نہ ہو بلکہ ہلکی ہو تو نیچے کی جلد تک پانی پہنچانا فرض ہے اور اگر گنجان ہو تو جلد کی سطح تک پانی پہنچانا فرض نہیں ہے، البتہ گھنی داڑھی کا خلال تراشگیوں سے کرنا سنت ہے۔ داڑھی چوں کہ چہرہ میں داخل ہے اس لیے اسے اسی پانی سے دھویا جائے گا جو چہرہ کے لیے لیا جائے، مثلاً جب دھوؤں چلوں میں پانی لیں گے اور پورا چہرہ داڑھی سمیت دھو لیں گے، اسی طرح دوسری اور تیسری دفعہ دھو لیں گے۔ البتہ داڑھی کے خلال کے لیے الگ سے پانی لیں گے۔ وضو کرنے کے بعد داڑھی کاٹ دی یا مونڈ دی رود دوبارہ ٹھڈی کو دھونا ضروری نہیں ہے۔ (رد المحتار: ج ۱ ص ۱۰۰، ۱۰۱، ۱۰۲)۔ (۱۰۰۳۔ ۱۰۰۴۔ انیس)

(۲) حدیث میں ہے: عن ابن عباس قال: دخل علی علی یعنی ابن ابی طالب وقد أهرق الماء.... ثم أخذ بكفه اليميني قبضة من ماء فصبها علی ناصيته فترکها تستن علی وجهه. (أبو داؤد شریف: باب صفة وضوء النبی ﷺ، ص ۲۷، نمبر ۱۱) اس حدیث میں ہے کہ پیشانی کے شروع سے، ٹھوڑی کے نیچے تک پانی بہایا، جس سے معلوم ہوتا ہے کہ داڑھی کے اوپر پانی بہا دینا کافی ہے۔ ایک دوسری روایت میں ہے: عن عبد الرحمن بن ابی لیلی قال: إن استطعت أن تبلغ بالماء أصول اللحية فافعل. (مصنف ابن ابی شیبہ، فی غسل اللحية فی الوضوء، ج اول ص ۲۲، نمبر ۱۲۷) انیس

(۳) ثم لا خلاف أن المسترسل لا يجب غسله ولا مسحه بل يسن، وأن الخفيفة التي تری بشرتها يجب غسل ماتحتها، كذافي النهر (رد المحتار علی ہاشم الدر المختار: ۲۱۵-۲۱۶) وأمأ النبات علی الخدين فيجب غسل مداخل منه في دائرة الوجه دون الزائد عليها، ولذا قال في البدائع: الصحيح أنه يجب غسل الشعر الذي يلاقي الخدين وظاهر الذفن لا ما استرسل من اللحية عندنا. (رد المحتار: ۲۱۵/۱) مرتب فتاویٰ امارت شرعیہ۔ =

## وضو میں داڑھی کا دھونا اور خلال کرنا:

سوال: ”حد الوجه فی الوضوء“ کی تحدید میں جو فقہانے ”من قصاص الشعر الی أسفل الذقن“ لکھا ہے تو دریافت طلب امر یہ ہے کہ غایت داخل مغیا ہے یا نہیں یعنی اسفل ذقن کا دھونا ضروری ہے یا نہیں اور داڑھی ہونے کی صورت میں کیا حکم ہے، نیز یہ فرمائیں کہ تخلیل لحيہ کے بارے میں مفتی بہ قول کیا ہے؟ اگر اسفل ذقن داخل فی الغسل نہیں ہے تو تخلیل لحيہ کیوں مشروع ہے جب کہ فقہانے لکھا ہے کہ سنت ”اکمال الفرض“ کو کہتے ہیں؟

الجواب \_\_\_\_\_ حامداً ومصلياً

” (وهو) مشتق من المواجهة ..... (من مبدأ سطح جبهته) ..... (إلى أسفل ذقنه) أى منبت أسنانه السفلى، تفسير للذقن بالتحريك: أى إلى أسفل العظم الذى عليه الأسنان السفلى: وهو ماتحت العنققة اه“ درمختار، شامی: ۱/ ۸۹. (۱)

اسفل ذقن کو وضو میں دھویا جائے گا اسی وجہ سے جب اس پر لحيہ ہو اور وہ خفیفہ ہو اس کا غسل ساقط نہیں ہوتا البتہ اگر لحيہ کثیر ہو تو حصہ ذقن مستور کا غسل ساقط ہو جاتا ہے۔

” (وغسل جميع اللحية فرض) يعنى عملياً (أيضاً) على المذهب الصحيح المفتى به المرجوع إليه، وما عدا هذه الرواية مرجوع عنه كما فى البدائع. ثم لا خلاف أن المسترسل لا يجب غسله ولا مسحه بل يسن، وأن الخفيفة التى ترى بشرتها يجب غسل ماتحتها آه، درمختار، قوله (بل يسن) أى المسح، آه شامی. (۲)

” (وتخليل اللحية) هو تفريق شعرها من أسفل إلى فوق (بحر) وهو سنة عند أبى يوسف، وأبو حنيفة ومحمد يفضلانه، ورجح فى المبسوط قول أبى يوسف، كما فى البرهان، (شربلالية) == اس کا طریقہ اس طرح ہوگا جس طرح حدیث میں ہے: عن أنس بن مالك أن رسول الله صلى الله عليه وسلم كان إذا توضأ أخذ كفاً من ماء فأدخله تحت حنكه فخلل به لحيته، وقال هكذا أمرنى ربي عز وجل. (أبو داؤد شريف: باب تخليل اللحية، ص ۳۱، نمبر ۱۳۵، ترمذی شريف: باب تخليل اللحية، ص ۱۳، نمبر ۳۱ / ابن ماجه شريف: باب ما جاء فى تخليل اللحية، ص ۶۳، نمبر ۲۲۹)

ان ابن عمر كان إذا توضأ يعرك عارضيه و يشبك لحيته بأصابعه أحياناً و يترك أحياناً. (سنن بيهقى: باب عرك العارضين، ج اول، ص ۹۲، نمبر ۲۵) انیس

(۱) الدر المختار مع رد المحتار ۱/ ۹۶. ۹۷، أرکان الوضوء أربعة. سعيد

(۲) الدر المختار مع رد المحتار: ۱۰۱، ۱۰۰، سعيد

وفی شرح المنیة: والأدلة ترجحه، وهو الصحيح آه، قال فی الحلیة: والظاهر أن هذا كله فی الكثرة، وأما الخفيفة: فيجب إيصال الماء إلى ما تحتها، شامی. (۱) قال ابن العلاء: ”وفی السراجیة: حد الوجه من قصاص الشعر إلى أسفل الذقن طويلاً، ومن شحمة الأذن آه، وفی شرح الطحاوی: وإن لم يكن له لحيه فغسل الذقن فرض، وإيصال الماء إلى داخل العينين ساقط الخ، (۲) فی الهدایة: وتخليل اللحية سنة، وفی فتاویٰ الحجّة: وهو الأصح، وقيل: هو سنة عند أبي يوسف، جائز عند أبي حنيفة ومحمد رحمهم الله، (۳) فقط واللّه سبحانه تعالیٰ اعلم۔ حرره العبد محمود گنگوہی عفا اللہ عنہ، معین مفتی مدرسہ مظاہر علوم، ۱۰ محرم الحرام ۱۳۸۸ھ، الجواب صحیح: سعید احمد غفرلہ، سہارنپور، ۱۴ محرم الحرام ۱۳۸۸ھ۔ (فتاویٰ محمودیہ: ۳۲۵-۳۳)

### ہلکی اور گنجان ڈاڑھی دھونے کا حکم:

سوال: وضو میں ڈاڑھی کے واسطے علیحدہ تین دفعہ پانی لینا کب ضروری ہے اور کب نہیں، کیا گنجان ڈاڑھی اور ہلکی کا ایک ہی حکم ہے؟

الجواب:

در مختار کا یہ مضمون ہے کہ جمیع لحيہ کا غسل فرض ہے، لیکن لکی ہوئی کا دھونا اور مسح کرنا فرض نہیں بلکہ سنت ہے اور لحيہ خفیفہ جس میں جلد نظر آوے اس کے ماتحت کا دھونا ضروری ہے۔ (۴) اور جس کا دھونا فرض ہے اس میں تثلیث سنت ہے۔ (۵)

(ڈاڑھی چوں کہ چہرہ میں داخل ہے، اس لیے اسے اسی پانی سے دھویا جائے گا، جو چہرہ کے لیے لیا جائے گا۔ مثلاً پہلی دفعہ دونوں چلو میں پانی لیں گے اور پورا چہرہ مع ڈاڑھی دھوئیں گے، پھر دوبارہ دونوں چلو میں پانی لیں گے

(۱) الدر المختار مع رد المحتار: ۱۷۱/۱۷۱ سعید

(۲) التاتارخانیة، کتاب الطہارة: ۱۷۱/۸۷، إدارة القرآن، کراچی

(۳) التاتارخانیة: ۱۰۹/۱، کتاب الطہارة الوضوء، إدارة القرآن، کراچی

(۴) (وغسل جميع اللحية فرض) یعنی عملياً (أيضاً) الخ، ثم لا خلاف أن المسترسل لا يجب غسله ولا مسح بل يسن،

وأن الخفيفة التي ترى بشرتها يجب غسل ما تحتها، الخ (الدر المختار على هامش رد المحتار، فرائض الوضوء: ۱/۹۳، ظفیر

(۵) وتكرار الغسل إلى الثلاث سنة أيضاً لمواظبته عليه الصلوة والسلام عليه الخ (غديّة المستملى، سنن الوضوء: ۲۵، ظفیر۔

غديّة المستملى یہ کبیری اور شرح منیہ کے نام سے مشہور ہے، یہ شیخ ابراہیم حلبی کی تصنیف ہے یہ بھی مختلف مطابع میں چھپی ہے، زیر نظر فتاویٰ میں صفحات کا حوالہ

فخر المطابع لکھنؤ کے مطبوعہ نسخہ کا ہے۔ ظفیر

اور پورا چہرہ ڈاڑھی سمیت دھوئیں گے، اسی طرح تیسری مرتبہ، ڈاڑھی کے لیے الگ پانی اس وقت لیں گے جب خلال کریں گے، اور وہ بھی ایک مرتبہ۔ ظفیر (۱) فقط (فتاویٰ دارالعلوم: ۱۲۶/۱)

گھنی ڈاڑھی کے بال وضو میں دھونا فرض ہے:

سوال: وضو میں گھنی ڈاڑھی کے بالوں کا دھونا فرض ہے، یا مستحب اور جڑوں میں پانی پہنچانا ضروری ہے یا فقط بالوں کا مسح کر لیا جائے؟

الجواب

در مختار میں ہے: (وغسل جميع اللحية فرض) یعنی عملياً (أيضاً) على المذهب المفتى به المرجوع إليه وما عدا هذه الرواية مرجوع عنه كما في البدائع (در مختار) (قوله وما عدا هذه الرواية): أي من رواية مسح الكل أو الربع أو الثلث أو ما يلاقي البشرة أو غسل الربع أو الثلث الخ شامی. (۲) فقط (فتاویٰ دارالعلوم: ۱۲۶/۱)

داڑھی کے مسح کرنے اور دھونے کا حکم:

سوال: شرح وقایہ میں ہے: ”أما اللحية فعند أبي حنيفة مسح ربعها فرض“ اس کا کیا مطلب ہے۔ آیا داڑھی کا مسح بھی فرض ہے یا کہ فقط سر کا مسح فرض ہے داڑھی کا مسح سنت؟

الجواب

اس میں تفصیل یہ ہے کہ اگر داڑھی ایسی ہو جس کے اندر جلد..... وجہ کی نظر آتی ہو وہاں تو اس جلد کا بھی دھونا فرض ہے اور اگر جلد مستور ہو..... تو جس قدر حد وجہ اور دائرہ..... وجہ سے نیچے لٹکی ہو اس کا مسح سنت ہے اور جو دائرہ

(۱) (وتخليل اللحية) لغير المحرم بعد التلثيث (در مختار) أي تثلث غسل الوجه، إمداد، الخ،..... روى أبو داود عن أنس رضي الله تعالى عنه ”كان صلى الله عليه وسلم إذا توضأ أخذ كفاً من ماء تحت حنكه فخلل به لحيته وقال بهذا أمرني ربي“ (رد المحتار، كتاب الطهارة، سنن الوضوء: ۲۰۹/۱، ظفیر

(۲) رد المحتار، كتاب الطهارة، بحث الوضوء: ۹۳/۱۔ ظفیر

اس سے معلوم ہوا کہ کل داڑھی کا دھونا فرض ہے مسح کرنا کافی نہیں اور گھنی ڈاڑھی ہو تو نیچے جلد تک پانی کا پہنچانا ضروری نہیں ہے۔ البتہ ہلکی ہو تو ضروری ہے، در مختار میں ہے: ثم لا خلاف أن المسترسل لا يجب غسله ومسحه بل يسن، وأن الخفيفة التي تری بشرتها يجب غسل ماتحتها كذا في النهى، وفي البرهان: يجب غسل بشرة لم يسترها الشعر كحاجب وشارب الخ (الدر المختار على هامش رد المحتار، فرائض الوضوء: ۹۳/۱۔ ظفیر) قاضی خاں میں ہے: ولا يجب إيصال الماء إلى منابت الشعر إلا أن يكون الشعر قليلاً يبدوا لمنابت الخ. ظفیر

وحدوجہ کے اندر ہو کہ اگر اس بال کو پکڑ کر کھینچا (یعنی نیچے کی طرف کھینچا جاوے۔ فسر ۵ ابن حجر فی شرح المنہاج: بما لو مُدْمِن جہۃ نزولہ لخرج عن دائرۃ الوجہ آہ (شامی: ۹۳/۱) جاوے تو وجہ سے باہر نہ رہے تو اس میں کئی روایتیں ہیں، ایک روایت وہ بھی ہے جو شرح وقایہ میں ہے لیکن صحیح روایت یہ ہے کہ سب کا دھونا فرض ہے۔ ہکذا فی الدر المختار و رد المحتار، فقط، ۷، ۱۷، ۱۳۲۲ھ، امداد: ج ۱ ص ۹۔ (امداد الفتاویٰ جدید: ۳۰/۱)

### وضو میں گھنی داڑھی دھونے اور مسح کرنے کا حکم:

سوال: وضو میں بصورت گھنے ہونے بال داڑھی کے جلد میں جہاں سے بال جمتے ہیں پانی پہنچانا چاہئے یا صرف بالوں پر مسح کر لینا چاہئے اور مسح بالوں کے لئے نیا پانی لینا چاہئے یا کہ جو پانی منہ دھونے کے واسطے لیا ہے اسی پانی سے منہ پر ڈالنے کے بعد مسح کر لینا چاہئے۔

الجواب:

جو کھال بالوں میں سے نظر آتی ہو اس کا دھونا تو فرض ہے اور جو نظر نہ آتی ہو مثلاً داڑھی گھنی ہو اس میں تفصیل یہ ہے کہ جو داڑھی چہرہ کی حد کے اندر ہے اس کا دھونا فرض ہے اور جو لٹکی ہے اس کا دھونا فرض نہیں بلکہ اولیٰ ہے۔ فی الدر المختار: (وغسل جمیع اللحیۃ فرض) یعنی عملياً (أيضاً) علی المذہب الصحیح المفتی بہ المرجوع إلیہ وما عدا هذه الروایۃ مرجوع عنه کما فی البدائع، ثم لاخلاف أن المسترسل لا یجب غسله ولا مسحہ بل یسن، وأن الخفیفة التي تری بشرتها یجب غسل ماتحتھا کذا فی النہر. (۱) ۷/۷ ریح الثانی ۱۳۳۷ھ، تمہ خامسہ صفحہ ۸۳۔ (امداد الفتاویٰ جدید: ۳۱/۱)

### داڑھی کے خلال کے بارے میں متعدد اہم مسائل:

- سوال (۱): وضو میں داڑھی کا خلال تین بار سنت ہے یا ایک بار؟
- (۲) صرف ٹھوڑی کے نیچے خلال کرنا ہے یا دائیں بائیں بھی؟
- (۳) دائیں بائیں ہو تو کس طرح کرے؟، تھیلی کی جانب کس طرح رہے؟
- (۴) تیمم میں خلال کرنا ضروری ہے یا نہیں؟ کس طرح اور کتنی بار سنت ہے؟
- (۵) گھنی داڑھی میں صرف اوپر ہی کے حد چہرہ کے اندر والے بالوں پر پانی بہانا فرض ہے یا اندرونی بالوں کو جو کہ جڑ سے اوپر ہوں دھونا فرض ہے؟ حافظ رحمت علی خان: مدرسہ عربیہ، رائیونڈ: لاہور۔

## الجواب

(۱) ایک بار۔ وهو ظاهر لسکو تہم عن بیان التکرار فی موضعه.

(۲) وتخلیل اللحية هو تفريق شعرها من أسفل إلى فوق بحر (شامية: ج ۱ ص ۸۲)

اس سے بظاہر یہ معلوم ہوتا ہے کہ پوری داڑھی کا مع جانین کے خلال ہونا چاہئے کیونکہ داڑھی میں جانین کے بال بھی داخل ہیں ورنہ داڑھی کے کچھ حصہ کا خلال لازم آئے گا۔ صاحب بحر دوسرے مقام پر لکھتے ہیں۔

وظاهر كلامهم أن المراد باللحية الشعر النابت على الخدين من عذار وعارض والذقن (بحر: ج ۱ ص ۱۶) ويجوز أن يكون حديث أنس رضي الله تعالى عنه مشعراً إلى خلاف ذلك ولفظه ”كان رسول الله صلى الله عليه وسلم إذا توضأ أخذ كفاً من ماء تحت حنكه فخلل به لحيته (الحديث) شامية: ج ۱ ص ۱۰۹

(۳) پانی کا چلو لے کر داڑھی کے بالوں میں پہنچائے اس وقت ہتھیلی گردن کی جانب ہوگی پھر بوقت خلال ہتھیلی کی پشت گردن کی جانب کر کے خلال کرے۔ كما في الطحاوی شرح المراقی: ص ۳۹

(۴) تیمم میں خلال کرنا نظر سے نہیں گزرا بس صرف بالوں کے اوپر ہاتھ پھیرے۔

وفي الحلية: يمسح من وجهه ظاهر البشرة و ظاهر الشعر على الصحيح اهـ. (عالمگیری: ج ۱ ص ۱۴)

(۵) گھنی داڑھی میں چہرے کے اندر والے بالوں پر پانی سے فرض ادا ہو جائے گا گو جڑوں کے قریب تک پانی نہ پہنچے کیونکہ ”داخل شعر اللحية“ محل فرض نہیں۔

قال في المراقی: وأبو حنيفة ومحمد يفضلانه لعدم المواظبة ولأنه لإكمال الفرض وداخلها ليس محلاً له ومثله في الهداية. (مراقی: ص ۳۹) فقط واللہ اعلم، بندہ عبد الستار عفا اللہ عنہ، ۱۱/۵/۱۳۸۲ھ، الجواب صحیح، محمد عبد اللہ عفا اللہ عنہ۔ (خیر الفتاویٰ: ۷۶۲-۷۷۷)

### داڑھی کے غسل و خلال کے بارے میں قول فیصل:

سوال: خلال یا غسل لحيہ کا حکم شرعی کیا ہے۔ پہلے تو یہ سنایا پڑھا تھا کہ داڑھی گھنی ہو تو صرف خلال مسنون ہے ورنہ جہاں سے چہرہ کی کھال نظر آئے اس کا دھونا فرض ہے۔ دریافت کرنے پر ایک سابق مفتی دیوبند نے اس کا طریقہ اس طرح دکھا کر سمجھایا تھا کہ چہرہ دھوتے ہوئے دونوں ہاتھوں کی انگلیاں نیچے کی جانب سے داڑھی میں داخل کر کے خلال کیا جائے۔



پھر ایک عالم مدرس نے بتایا کہ ایک چلو میں پانی لے کر نیچے سے داخل کیا جائے اور بعض لوگوں نے غسل لہیہ کو ضروری کہا۔

پھر ایک بڑے عالم نے کہا کہ امام اعظمؒ کے اس بارے میں آٹھ قول منقول ہیں اور کنز میں گھنی داڑھی کا خلال اور غیر گھنی کا غسل جو لکھا ہے یہ تسامح ہے بلکہ بہر صورت غسل لہیہ ہی ضروری ہے۔ بحر الرائق میں یہی کہا گیا ہے۔ ان مختلف جوابات سے تردد واقع ہو گیا۔ مہربانی فرما کر تشفی بخش جواب دیں؟

الجواب

۱۔ لہیہ کثہ کا دھونا فرض ہے لیکن یہ سارے بالوں کے بارے میں نہیں۔ بلکہ یہ صرف شعر غیر مسترسل کے متعلق ہے۔ صاحب بحر مختلف اقوال نقل کرتے ہوئے آخر میں لکھتے ہیں۔

وهذا كله في غير المسترسل وأما المسترسل فلا يجب غسله ولا مسحہ لكن ذكر في منية المصلى أنه سنة. (بحر الرائق: ج ۱ ص ۱۶)

۲۔ جو داڑھی کچھ گھنی اور کچھ خفیفہ ہو اس کا حکم یہ معلوم ہوتا ہے کہ کثہ کے نیچے کا دھونا فرض نہیں اور خفیفہ والے حصے کے نیچے کا دھونا فرض ہے کیونکہ سقوط غسل کی علت ”جزم الاستتار بالشعر“ ہے۔

کما في الدر المختار والشامية: وفي البرهان: يجب غسل بشرقلم يسترها الشعر اه وفي الشامية تحته: أما المستورة فساقط غسلها للحرج (ج ۱ ص ۹۴)

الحاصل لہیہ کثہ کے بارے میں صحیح اور مفتی بہ یہی قول ہے کہ اس کے ظاہر کا دھونا فرض ہے اور باطن و داخل کا خلال سنت ہے۔ کما فی المعتمبات . فقط واللہ اعلم، بندہ عبد الستار عفا اللہ عنہ، نائب مفتی خیر المدارس، ملتان۔ ۱۳۸۲/۱۰/۱۸ھ، الجواب صحیح۔ بندہ محمد عبداللہ غفرلہ، رئیس الافتاء۔ (خیر الفتاویٰ: ۵۶۲-۵۷۰)

وضو میں داڑھی دھونے کا حکم:

سوال جو سنت کے موافق داڑھی رکھتے ہیں، ان کی داڑھی تھوڑی سی نیچے لٹکتی رہتی ہے، ایسے شخص کے لئے وضو میں داڑھی کو دھونے کا کیا حکم ہے؟

الجواب

داڑھی کا جو حصہ ٹھوڑی کے مقابل میں ہے، اس کا دھونا فرض ہے، البتہ جو حصہ ٹھوڑی سے نیچے لٹکا ہوا ہے، اس کو دھونا یا اس پر مسح کرنا واجب نہیں، کیونکہ وہ چہرہ (وجہ) میں شامل نہیں: ”وأظهر الروايات عنه غسل ما يلاقي البشرة واختاره في المحيط والبدائع قال في معراج الدراية: وهو الأصح، وفي الفتاوى الظهيرية:

وبہ یفتی... واما ما استرسل منها فلا یجب غسله ولا مسحہ لکونہ لیس من الوجہ“ (۱) البتہ لبعض فقہانے اسے مسنون قرار دیا ہے۔ (۲)۔ (کتاب الفتاویٰ: ۴۱۲)

### خضاب والی داڑھی پر وضو کا حکم:

سوال:- بالوں پر خضاب لگانے سے حقیقت میں بالوں کی اپنی حقیقت غائب ہو کر ان پر باریک سا پردہ آجاتا ہے، کیا اس سے وضو پراثر پڑتا ہے؟

الجواب

بالوں پر خضاب لگانے سے کوئی تہہ نہیں بنتی اس لئے ایسے رنگ کی موجودگی میں وضو اور غسل پر کوئی فرق نہیں پڑتا، جیسا کہ رنگریز کے ہاتھوں پر کپڑے کو رنگ دیتے وقت رنگ کا لگ جانا مانع وضو و غسل نہیں۔ البتہ اگر بدن کے کسی ایسے حصہ پر جس کا دھونا ضروری ہو جیسے لکڑی والا رنگ (پینٹ) لگ گیا ہو تو اس سے تہہ بن جانے کی وجہ سے پانی کا پہنچنا ممکن نہیں اس لئے اس کا ہٹانا ضروری ہے اور اس کی موجودگی میں وضو بھی درست نہیں۔

قال الحصکفی: (و) لا یمنع (ماعلیٰ ظفر صباغ و) لا (طعام بین أسنانه) أوفی سنہ المجوف، بہ یفتی!..... وهو الأصح، (الدر المختار علیٰ صدر رد المحتار: ج ۱ ص ۵۴، أبحاث الغسل)، (۳) (فتاویٰ حقانیہ جلد دوم صفحہ ۵۰۳ و ۵۰۴)

### خضاب لگایا ہو تو وضو صحیح ہوگا یا نہیں:

سوال: ایک شخص نے اپنے سفید بالوں میں سیاہ خضاب لگایا ہے کیا یہ خضاب لگانا درست ہے؟ اگر لگایا ہو تو وضو اور غسل جنابت صحیح ہوگا یا نہیں، اگر خضاب لگانا ہو تو کونسا خضاب لگانا جائز ہے؟ بیانات جروا۔

الجواب

سیاہ خضاب لگانا سخت گناہ ہے احادیث میں اس پر سخت وعید آئی ہے۔ ایک حدیث میں ہے: 'عن ابن عباس رضی اللہ عنہما: عن النبی صلی اللہ علیہ وسلم قال: یكون قوم فی اخر الزمان یخضبون بهذا السواد کحوصل الحمام لا یجدون رائحة الجنة'. حضرت عبداللہ بن عباس رضی اللہ عنہما سے روایت ہے کہ حضور اکرم

(۱) کبیری: ص ۱۹۶۔

(۲) البحر الرائق: ۳۲۱۔

(۳) قال العلامة الشرنبلالی: ولا ماعلیٰ ظفر الصباغ من صبغ للضرورة وعلیہ الفتویٰ، مراقی الفلاح علیٰ صدر الطحطاوی: ص ۵۰، فصل فی تمام أقسام الوضوء، ومثله فی منیة المصلی: ص ۲۳۔

صلی اللہ علیہ وسلم نے ارشاد فرمایا: آخر زمانے میں کچھ لوگ ہوں گے جو سیاہ خضاب لگائیں گے جیسے کبوتر کا سینہ، ان لوگوں کو جنت کی خوشبو بھی نصیب نہیں ہوگی۔ (۱) مزید تفصیل فتاویٰ رحیمیہ، صفحہ ۲۹۰، ۲۹۱ جلد ۶ میں ملاحظہ فرمائیں۔

لہذا خالص سیاہ خضاب نہ لگایا جائے، لگانا سخت گناہ ہے، سرخ یا مہدی کا خضاب لگایا جائے، اگر کسی نے باوجود ناجائز، خالص سیاہ خضاب لگایا ہو اگر وہ پانی کی طرح پتلا ہو اور خشک ہونے کے بعد بالوں تک پانی پہنچنے کے لیے رکاوٹ نہ بنتا ہو تو اس صورت میں وضو غسل ہو جائے گا (مگر خضاب لگا رکھا ہے اس کا مستقل گناہ ہوگا) اور اگر وہ گاڑھا ہو بالوں تک پانی پہنچنے کے لئے رکاوٹ بنتا ہو تو پھر وضو غسل صحیح نہ ہوگا۔ (۲) واللہ اعلم بالصواب (فتاویٰ رحیمیہ: جلد ۷/۱۳۵-۱۳۶، جلد: ۹۳/۸)

### گھڑی سختی سے باندھی ہوئی ہو تو کیا وضو میں ہلانا ضروری ہے:

سوال اگر گھڑی ہاتھ پر اس قدر سختی سے باندھی جائے کہ اپنی جگہ سے نہ ہلے تو اس صورت میں وضو کرنے سے وضو ہوگا یا نہیں؟

الجواب

گھڑی کے نیچے والے حصہ جسم پر پانی نہ پہنچے تو وضو نہیں ہوگا۔ (۳)

ولو كان خاتمه ضيقاً نزعه أو حرکه وجوباً۔ (در مختار علی الشامیة: ج ۱ ص ۱۲۳) فقط واللہ اعلم، محمد عبداللہ عفا اللہ عنہ، مفتی جامعہ خیر المدارس، ۲۰/۳/۱۴۰۱ھ، الجواب صحیح، بندہ عبدالستار عفا اللہ عنہ، مفتی جامعہ ہذا۔ (خیر الفتاویٰ: ۷۷/۲)

### دوا اگر اس طرح چمٹ جاوے کہ چھڑانا مشکل ہو تو عضو کس طرح دھویا جائے:

سوال: اگر ایک شخص کے بدن پر ایسا زخم لگ گیا جس سے خون بند نہیں ہوتا ہے، اگر چونکا دیا گیا اور اس کے

(۱) ابوداؤد: ۲۲۶/۲، مشکوٰۃ شریف: ۳۸۳۔

(۲) عن عائشة رضی اللہ عنہا فی المرأة تتوضأ وعليها الخضاب قالت: اسلتیہ و ارغمیہ. قال أبو عبيدة: قولها ارغمیہ تقول اھینیہ و ارمی بہ عنک. (سنن بیہقی، باب نزع الخضاب عند الوضوء إذا كان يمنع الماء، ج اول، ص ۱۲۵، نمبر ۳۶۲) اس اثر میں ہے کہ خضاب ہو تو اس کو دور کر دینا چاہئے تاکہ پانی کھال تک پہنچ جائے۔ انیس

(۳) اس لیے نیچے تک پانی پہنچانے کے لیے گھڑی کو حرکت دینا ہوگا، اگر اس قدر سختی سے باندھ رکھی ہو کہ حرکت نہ کر سکے تو پھر گھڑی کو نکال لینا ضروری ہوگا۔ اسی طرح انگوٹھی پہن کر وضو کرنا درست ہے، اگر انگوٹھی ڈھیلی ہو اور اس کے نیچے پانی پہنچ جاتا ہو تو اس کو ہلانا مستحب ہے اور اگر تنگ ہو تو ہلا کر اس کے نیچے پانی پہنچانا فرض ہے۔ انگوٹھی پہننے میں اس کا خیال رکھنا چاہیے کہ مرد چاندی کی پہنیں اور عورتیں سونے یا چاندی کی یا لوہے، پتیل وغیرہ کی انگوٹھی پہنیں۔ (طہارت کے احکام ومسائل: ۱۰۵، ۱۰۶۔ انیس)

اثر سے خون بند ہو گیا اور وہ جگہ ایسی ہے جس کا دھونا وضو میں ضروری ہے تو چونکہ چھڑا کر وہ جگہ دھونا چاہئے یا نہیں، اگر چونکہ ایسا خشک ہو گیا ہے کہ چونے کے چھڑانے سے پھر خون نکلنے کا اندیشہ ہے تو کیا کرے؟

اسی طرح اگر غسل کی ضرورت ہے اور ٹانگ میں، کئی دن ہوئے ایک چوٹ لگ گئی تھی اور اس پر چونکہ لگا دیا گیا تھا اور خون اس سے بند ہو گیا تھا، اب وہ چونکہ ایسا خشک ہو گیا ہے کہ پانی کی تری سے کسی طرح نہیں چھوٹتا ہے، اگر چاقو وغیرہ سے چھڑایا جائے تو خون نکلنا ضروری ہے ایسی صورت میں کیا کرے، صرف اوپر اوپر سے پانی اس جگہ بہا لینا درست ہے یا یہ تکلف چونکہ چھڑا کر صاف کر کے خواہ خون ہی کیوں نہ نکلے پانی بہانا چاہئے اور اگر خون نکلنے لگے اور پھر بھی پورے طور پر چونکہ اس زخم سے نہ چھوٹے تو کیا کرے؟

الجواب

چونکہ چھڑانا واجب ہے، بشرطیکہ چھڑانا ضرر نہ دے، اور اگر ضرر دے تو اسی پر پانی بہا لیا جاوے، چاقو سے چھڑانے کی ضرورت نہیں، بلکہ تیل اور پانی وغیرہ سے بہولت جتنا چھوٹ سکے اس کا چھڑانا واجب ہے، اور جو اس سے بھی نہ چھوٹے اس کا مضائقہ نہیں۔ قال فی نور الإيضاح: ولو ضره غسل شقوق رجله جاز إمرار الماء على الدواء الذى وضعه فيها، قال الطحطاوى: ثم محل جواز إمرار الماء على الدواء إذالم يزد على رأس الشقاق فإن زاد تعين غسل ماتحت الزائد كما فى ابن أمير حاج، ومثله فى الدر، لكن ينبغى أن يقيد بعدم الضرر كما لا يخفى أفاده بعض الأفاضل آه (ص ۳۷) یہی حکم غسل کا بھی ہے، واللہ اعلم ۲۳ شعبان ۱۴۳۳ھ۔ (امداد الاحکام جلد اول ص ۳۲۵، ۳۲۶)

روغن چھڑائے بغیر وضو ہوگا یا نہیں:

سوال: جو لوگ رنگ ریزی کا کام کرتے ہیں یا تار کول (ڈامبر) کا کاروبار کرتے ہیں ان کے متعلق یہ امر دریافت طلب ہے کہ رنگ یا تار کول جو ان کے ہاتھ پیر وغیرہ پر لگے ہوتے ہیں یہ دھونے سے صاف نہیں ہوتے اور وضو کرنے سے ان کے نیچے پانی نہیں جاتا تو کیا ان کے ہاتھوں پر لگنے کی صورت میں ان کا وضو ہو جائے گا؟ بیّنوا تو جروا۔

الجواب۔ باسم ملهم الصواب

رنگ ریز، جو کپڑا رنگنے کا کام کرتے ہیں ان کے ہاتھوں پر جو رنگ لگا رہتا ہے اسے اتارنے کی ضرورت نہیں البتہ لکڑی یا لوہے وغیرہ پر چسکنے والا روغن اگر جم گیا تو اسے اتارے بغیر وضو نہ ہوگا، ہاں اگر ایسے روغن کی تہہ نہیں جمی، صرف رنگ نظر آتا ہے تو وضو ہو جائے گا اس لیے کہ یہاں پانی کے پہنچنے سے کوئی مانع نہیں۔

”قال فی شرح التنویر: (و) لا یمنع (ماعلی ظفر صباغ و) لا (طعام بین أسنانه) أو سننه

المجوف، به یفتی، وقیل، إن صلباً منع، وهو الأصح، وفي الشامية: (قوله وهو الأصح) صرح به في شرح المنية وقال: لا ممتناع نفوذ الماء مع عدم الضرورة والحر ج، رد المحتار: ۱/۱۴۳ (۱) فقط واللہ تعالیٰ اعلم۔ ۲/شعبان ۹۵ھ۔ (احسن الفتاویٰ: ۲۰۶)

### پالش ناخن پر لگی رہ جائے تو وضو کا حکم:

سوال: جو توں پر پالش کرنے کے بعد اگر پالش ناخن وغیرہ میں لگی رہے اچھی طرح صاف نہ کیا جائے تو وضو وغیرہ میں کوئی حرج تو نہیں کہ اس میں موم کی آمیزش ہوتی ہے، موم پانی کو جذب نہیں کرتا؟

الجواب: \_\_\_\_\_ حامداً ومصلياً

(۲) اگر محض رنگ اور کسی قدر چکناہٹ باقی ہے تو اس سے وضو میں خلل نہیں آتا جیسے اگر تیل لگا ہوا ہو اور اس پر پانی بہا دیا جائے، اگر صرف رنگ اور چکناہٹ ہی نہیں بلکہ موم بھی باقی ہے جس سے پانی نہیں پہنچ سکتا تو نہ وضو درست ہے نہ غسل۔ (۳) فقط واللہ تعالیٰ اعلم۔ حررہ العبد محمود وغفرلہ، دارالعلوم دیوبند، ۱۲/۲/۸۷ھ۔ الجواب صحیح: بندہ نظام الدین عفی عنہ، دارالعلوم دیوبند، ۱۳/۲/۸۷ھ۔ (فتاویٰ محمودیہ: ۲۱/۵۲)

### وضو اور غسل میں ناخن پالش کا حکم:

سوال: علماء کرام و مفتیان شرع متین اس مسئلہ میں کیا فرماتے ہیں کہ اس دور میں عورتیں جو ناخن پالش لگاتی ہیں جب ان سے کہا جائے کہ ناخن پالش لگانا جائز ہے اس کے ہوتے ہوئے وضو نہیں ہوتا جو کہ نماز کے لیے شرط ہے

(۱) الدر المختار مع رد المحتار: ج ۱ ص ۱۵۴، أبحاث الغسل۔ انیس

(۲) ۱۔ وضو میں ہاتھ پاؤں کے ناخن دھونا بھی فرض ہے، اگر کسی کے ناخنوں میں آٹا یا مٹی یا پالش لگی ہو تو اس کو صاف کر کے ناخن کے اوپر حصہ پر پانی پہنچانا ضروری ہوگا۔ (الفتاویٰ التاریخیہ: ۹۰/۲)۔ اسی طرح اگر ناخن بڑھے ہوئے ہوں اور ان کے نیچے یہ چیزیں آٹا یا مٹی، پالش لگی ہوں تو ان کو صاف کر کے سامنے کے نچلے حصہ میں پانی پہنچانا ضروری ہوگا، البتہ اگر ناخن چھوٹے ہوں اور مٹی یا آٹا لگا ہوا ہو تو بغیر صاف کئے وضو کرنا درست نہ ہوگا۔ (الفتاویٰ التاریخیہ: ۹۰/۳)۔ آج کل عورتیں ناخنوں پر مصنوعی پالش لگاتی ہیں ایسی پالش کو وضو کرتے وقت صاف کر کے دھونا ضروری ہے۔ (الفتاویٰ التاریخیہ: ۹۰/۴)۔ اگر ناخنوں میں میل کچیل ہو تو اس کو صاف کئے بغیر بھی وضو کرنا درست ہے، البتہ بہتر یہ ہے کہ صاف کر لے۔ (الفتاویٰ التاریخیہ: ۹۲/۱) (طہارت کے احکام ومسائل: ۱۰۵)

(۳) ”(ويجب) أي يفرض (غسل) كل ما يمكن من البدن بلا حرج مرة كأذن (إلى) (آخره) (ولا يمنع) الطهارة (ونيم) أي خروء ذباب وبرغوث لم يصل الماء تحته (وحناء) ولو جرمه. به يفتي. (ودرن ووسخ) ..... وكذا دهن ودسومة (إلى) (آخره)، (و) لا يمنع (ماعلى ظفر صباغ و) لا (طعام بين أسنانه) أوفى سنه المجوف، به يفتي، وقيل إن صلباً منع، وهو الأصح“ (الرد المحتار على الدر المختار: ۱/۱۵۲. ۱۵۴، مطلب: أبحاث الغسل، (سعيد) الفتاوى العالمگیریة: ۱/۴، الفصل الأول في فرائض الوضوء، (رشيدية) مراقى الفلاح: ۱/۶۳، فصل في تمام أحكام الوضوء. قديمي

اور نماز ارکان اسلام میں سے ہے جب وضو ہی نہیں ہوا تو نماز جو اس پر مرتب ہوتی ہے کیسے صحیح ہوگی تو یہ جواباً کہتی ہیں کہ یہ تزیین کے لیے لگائی جاتی ہے جو کہ عورت کے لیے ضروری ہے فقہائے کرام بھی فرماتے ہیں کہ عورت کو خاوند کے لیے ہر وقت تیار و مزین رہنا چاہیے پھر کیوں کر نہ لگائی جائے کیا اس کا لگانا جائز ہے یا ناجائز؟ بینوا تو جروا۔

الجواب ————— باسم ملہم الصواب

ایسی تزیین حرام ہے جو شرعی فرائض کی صحت سے مانع ہو، جو چیز بدن تک پانی پہنچنے سے مانع ہو اس کی موجودگی میں وضو اور غسل صحیح نہیں ہوتا اگر بال برابر بھی جگہ خشک رہ گئی تو وضو اور غسل نہ ہوگا، حضرات فقہاء رحمہم اللہ تعالیٰ نے گندھے ہوئے خشک آٹے کو صحت وضو سے مانع قرار دیا ہے حالانکہ وہ ناخن پالش جتنا سخت نہیں ہوتا اور اس کی ضرورت بھی ہے تو ناخن پالش کی اجازت کیسے ہو سکتی ہے، جتنی بھی نمازیں ناخن پالش لگا کر پڑھی ہیں وہ واجب الاعادہ ہیں اور ساتھ ساتھ تو بہ واستغفار بھی کرے۔

”قال فی الشامیة (قولہ بخلاف نحو عجین) أی کعلک وشمع و قشر سمک وخبز ممضوغ متبلد، جوہرہ، لکن فی النہر: ولوفی أظفارہ طین أوعجین فالفتویٰ علی أنه مغتفر قروياً کان أومدنیا آہ، نعم ذکر الخلاف فی شرح المنیة: فی العجین واستظهر المنع لأن فیہ لزوجةً وصلابةً تمنع نفوذ الماء.“ (رد المحتار: ۱/۱۴۳) فقط واللہ تعالیٰ اعلم۔ ۱۳ جمادی الاولیٰ ۹۸ھ (احسن الفتاویٰ: ۲۷۶، ۲۷۷)

### چہرے کا پردہ، ناخن پالش اور وضو:

سوال: جیوٹی وی پروگرام عالم آن لائن ۲۵ جنوری التوار کی رات کا دیکھنے کا اتفاق ہوا، یہ ایک گمراہ کن پروگرام تھا، اس پروگرام میں دو عالم آتے ہیں، ایک شیعہ سے اور ایک سنی حنفیہ سے اور کبھی کبھی کوئی اہل حدیث عالم بھی آتے ہیں۔ خیر میں بات کر رہا تھا کہ اس پروگرام کا عنوان ”کیا عورت میک اپ کر سکتی ہے؟“ اس پروگرام کے شرکاء میں ایک شیعہ عالم اور دوسرے عالم تشکیل اوج صاحب تھے (جن کا لباس تک غیر اسلامی تھا، ٹائی باندھ رکھی تھی) سوال تھا کہ کیا عورت ناخن پالش لگا کر وضو کرے تو ہو جائے گا کہ نہیں؟ شیعہ عالم نے جواب دیا کہ نہیں ہوگا، کیوں کہ ناخن پالش سے وضو کی جگہ خشک رہتی ہے، مگر فقہ حنفیہ سے تعلق رکھنے والے عالم تشکیل اوج صاحب نے کہا کہ: وضو ہو جائے گا، جبکہ رسول اللہ صلی اللہ علیہ وسلم نے فرمایا کہ وضو کی جگہ اگر بال برابر خشک رہ جائے تو وضو نہیں ہوگا، مگر تشکیل اوج صاحب فقہ حنفیہ سے تعلق رکھنے والی عورتوں کو گمراہ کر رہے ہیں کہ ناخن پالش پر وضو ہو جاتا ہے۔

دوسرا سوال پردے کے متعلق تھا، شیعہ عالم نے کہا کہ عورت پردے میں اپنا چہرہ ڈھکے گی، مگر تشکیل اوج صاحب نے کہا کہ: عورتوں کو چہرہ کھلا رکھنے کی اجازت ہے، چہرہ نہیں ڈھکے گی، جبکہ اللہ تعالیٰ قرآن مجید میں فرماتا ہے

کہ: عورتیں اپنے چہرے کو ڈھک کے رکھیں، عالم آن لائن ایک اچھا پروگرام ہے مگر اس میں شکیل اوج صاحب جیسے گمراہ کرنے والے عالم کو نہیں بولنا چاہیے۔ سائل محمد افتخار الدین

الجواب: — باسمہ تعالیٰ

عالم آن لائن کے جس پروگرام کا آپ نے حوالہ دیا ہے، بلاشبہ اس سے بہت بڑی گمراہی پھیل رہی ہے۔ دراصل یہ پروگرام عالم آن لائن کے بجائے جاہل آن لائن کہلانے کا مستحق ہے، آپ کی طرح کے مختلف حضرات کی شکایات سے یہی اندازہ ہوتا ہے کہ غالباً اس پروگرام کے اجرا کا مقصد ہی مسلمانوں کو دین سے برگشتہ کرنا ہے، چنانچہ اس پروگرام میں عموماً ایسے ہی لوگوں کو لایا جاتا ہے جو علم و عمل کی ابجد سے ناواقف ہوتے ہیں، جو اپنی لاعلمی کو چھپانے کے لیے جو منہ میں آتا ہے بک دیتے ہیں، یوں وہ خود اور دوسروں کو بھی گمراہ کرتے ہیں۔

(۱) آپ نے ناخن پالش سے وضو ہو جانے سے متعلق شکیل اوج صاحب کی جس ”نادر تحقیق“ کی نشاندہی فرمائی ہے، وہ کم از کم میرے جیسے طالب علم کے لیے نئی ہے، ورنہ قرآن و سنت اور حدیث و فقہ کی روشنی میں ہر وہ چیز جو پانی کے لیے جسم تک پہنچنے میں رکاوٹ بنتی ہو، اس کو اتارے بغیر اگر وضو اور غسل کیا جائے تو ظاہر ہے کہ وضو اور غسل نہیں ہوتا، یہ فقہ کی ابتدائی کتاب ”نور الایضاح“ اور ”قدوری“ کا مسئلہ ہے۔ اسی طرح تمام اردو فتاویٰ میں بھی یہ مسئلہ وضاحت و صراحت سے مذکور ہے، مگر نہ معلوم جناب شکیل اوج صاحب نے یہ مسئلہ کس نادرہ روزگار کتاب سے اخذ فرمایا ہے؟ اور انہوں نے اس کی تخلیق کے لیے نہ معلوم کتنی جدوجہد فرمائی ہوگی؟ اے کاش! کہ جو بات شکیل اوج صاحب کو فرمانا چاہیے تھی، وہ ایک شیعہ عالم نے کہہ دی اور شکیل اوج صاحب نے ایک نئی اویج نکال کر اپنی علمیت کا ناقوس بجایا۔ فی اللعجب!

(۲) جہاں تک آپ کے دوسرے مسئلہ یعنی ”چہرہ کا پردہ“ کا معاملہ ہے، یہاں بھی شکیل اوج صاحب نے اپنے رفیق مجلس کے کان کترنے کی کوشش فرمائی ہے، ورنہ ”المرأة کلھا عورة“ کا معنی ہی یہ ہے کہ چہرہ کا پردہ لازم ہے، اس لیے کہ باعث کثش اور ذریعہ فتنہ عورت کا چہرہ ہی ہے، ورنہ دوسرے بدن پر تو اس نے لباس پہن رکھا ہوتا ہے، پھر اس لباس کو برقع پہنانے کا معنی کیا معنی؟

قرآن کریم بھی ہمیں اس کی طرف رہنمائی کرتا ہے کہ عورت کے چہرے کا پردہ ہے، چنانچہ ارشاد ہے:

”يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ“۔ (الاحزاب: ۵۹)

ترجمہ: اے نبی صلی اللہ علیہ وسلم! اپنی ازواج مطہرات، اپنی بیٹیوں اور مومن عورتوں سے فرمادیتے کہ

اپنے (چہروں) پر پردے لٹکا لیا کریں۔

اسی طرح یہ حکم بھی چہرے کے پردے کی طرف متوجہ کرتا ہے کہ:

”وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَائِ حِجَابٍ“ (الاحزاب: ۵۳)

ترجمہ: جب ازواج مطہرات سے کچھ پوچھنا ہو تو پردے کے پیچھے سے پوچھا کریں۔

جب خیر القرون میں امہات المؤمنین جیسی پاکیزہ و مقدس ہستیوں کو یہ حکم ہوا تو پندرہویں صدی کے اس شرفتنہ کے دور اور مادر پدر آزاد ماحول کے آزاد خیال مردوں سے عورت کو چہرہ کے پردے کا حکم کیوں نہ ہوگا۔

اسی طرح صحیح بخاری میں حضرت عائشہ رضی اللہ عنہا کے قافلہ سے بچھڑ جانے والے قصہ میں ان کا یہ فرمانا کہ قافلے سے پیچھے آنے والے صحابی کے ”إنا لله“ پڑھنے پر میں فوراً نیند سے بیدار ہو گئی اور اپنا چہرہ چھپا لیا۔ (۱) کیا یہ اس بات کی دلیل نہیں کہ عورت کے چہرے کا پردہ فرض ہے۔

مگر کیا کیجئے اس جہالت و لاعلمی کا؟ کہ اس نے اپنی ذہنی اختراعات اور خواہشات نفس کو دین و شریعت کا لبادہ اوڑھا کر رواج دینے کے لیے چہرے کے پردے کا سرے سے ہی انکار کر دیا۔

اگر چہرہ کا پردہ ضروری نہیں تھا تو حضرت فاروق اعظم رضی اللہ عنہ نے آنحضرت صلی اللہ علیہ وسلم سے یہ کیوں عرض کیا تھا کہ آپ کے ہاں نیک و بد سب آتے ہیں، آپ اپنی ازواج مطہرات کو پردہ کا حکم کریں۔ (۲)

بہر حال شکیل اوج صاحب کا مسئلہ ان کے اپنے آسمان علم کی اوج ثریا کا نتیجہ ہے، اس کا قرآن و سنت اور دین و شریعت سے کوئی تعلق نہیں ہے۔ اے کاش! کہ یہاں بھی شیعہ عالم ان سے بازی لے گئے اور شکیل اوج صاحب اپنی خفت مٹانے کے لیے مسلمات دینیہ پر تیشہ چلا کر قرآن و سنت سے متصادم الگ راہ اور پگڈنڈی پر سر پٹ دوڑنے لگے۔

اللہ تعالیٰ ہمیں عقل و فہم نصیب فرمائے اور قارئین و ناظرین کی ہدایت کا سامان فرمائے، نیز اس کا بھی خیال رکھنا چاہیے کہ ٹی وی آلہ مخرب اخلاق ہے جو تخریب اخلاق کا درس تو دے سکتا ہے، مگر اس سے اصلاح کی توقع عبث و فضول ہے، لہذا ٹی وی پر بیان ہونے والے کو اسی تناظر میں دیکھا جائے۔ کتبہ سعید احمد جلاپوری، مینات۔ ربیع

الثانی ۱۴۲۶ھ۔ (فتاویٰ مینات جلد چہارم: ۴۶۶-۴۶۹)

### ناخنوں پر ہیر کلر لگ جائے:

سوال: السلام علیکم! میری والدہ کے ہاتھوں کے ناخنوں پر ہیر کلر لگ گیا ہے جس کی وجہ سے وہ گلابی رنگ کے ہو گئے ہیں، کیا نماز ہو جائے گی، جلدی جواب دیں مہربانی ہوگی؟

(۱) صحیح البخاری کتاب المغازی، باب حدیث الإفک: ۵۹۴۲۔

(۲) صحیح البخاری کتاب التفسیر باب الأحزاب، باب قوله ”لاتدخلوا بیوت النبی“ الاية: ۲/۷۰۶۔



الجواب \_\_\_\_\_ حامداً ومصلياً

جی ہاں، اگر محض رنگ باقی ہے تو اس سے سائل کی والدہ کے وضو اور غسل میں خلل نہیں آتا، لہذا نماز ہو جائے گی۔  
کما فی الدر: (ویجب) ای یفرض (غسل) کل ما یمکن من البدن بلا حرج مرة کاذن (الی قولہ) (ولا یمنع) الطہارة (ونیم) ای خړء ذباب و برغوث لم یصل الماء تحتہ (و حناء) ولو جر مہ بہ یفتی (الی قولہ) (و) لا یمنع (ماعلی ظفر صباغ و) لا (طعام بین اسنانه) اوفی سنہ المجوف بہ یفتی وقیل ان صلبا منع، وهو الاصح. الخ (۱/ ۵۲، ۱۵۴) واللہ اعلم وعلمہ اتم (فتاویٰ دارالافتاء والقضاء جامعہ بنوریہ پاکستان سیریل نمبر: ۸۴۵۶)

### وضو کے بعد نیل پالش اور لپ اسٹک کا استعمال:

سوال: عورتوں کا وضو کرنے کے بعد نیل پالش اور لپ اسٹک کا استعمال جائز ہے کیا اس وضو کے بعد نماز درست ہے؟

هو المصوب

وضو کے بعد نیل پالش اور لپ اسٹک کا استعمال جائز ہے اور نماز بھی پڑھ سکتے ہیں۔ (۱) تحریر: مستقیم ندوی۔ تصویب: ناصر علی ندوی (فتاویٰ ندوۃ العلماء: ۲۲۶/۱)

### بال میں گارنیر کلر لگانے کے بعد وضو:

سوال: آج کل عورتیں اور لڑکیاں اپنے اپنے بالوں میں گارنیر کلر نکھار کیلئے استعمال کرتی ہیں جس کی وجہ سے بالوں پر پرتیں جم جاتی ہیں۔ معتبر ذرائع سے معلوم ہوا کہ ایسی صورت میں نماز نہیں ہوتی؟

هو المصوب

اگر تہہ جم جاتی ہے تو اس صورت میں وضو اور غسل نہ ہوگا۔ (قولہ ”بخلاف نحو عجین“ ای کعلک وشمع وقشر سمک وخبز ممضو غ متلبد..... نعم ذکر الخلاف فی شرح المنیة: فی العجین واستظهر المنع لأن فیہ لزوجةً وصلا بة تمنع نفوذ الماء. (رد المحتار: ۱/ ۲۸۸) تحریر: محمد ظہور ندوی عفا اللہ عنہ (فتاویٰ ندوۃ العلماء: ۲۲۶/۱ و ۲۲۷)

(۱) (و) لا یمنع (ماعلی ظفر صباغ و) لا (طعام بین اسنانه) اوفی سنہ المجوف، بہ یفتی، وقیل ان صلباً منع، وهو الاصح“ (الدر المختار علی الرد: ۱/ ۵۲، ۱۵۴، مطلب: أبحاث الغسل. انیس الرحمن قاسمی)

پاؤں کا دھونا فرض ہے، شیعوں کا قول صحیح نہیں:

سوال: شیعہ کہتے ہیں کہ وضو میں پاؤں کا دھونا نہیں، بلکہ مسح ہے۔ اس کا کیا جواب ہے؟

الجواب:

وضو اور تیمم دونوں منصوص حکم ہیں ہر ایک کی تشریح قرآن شریف میں مذکور ہے، اس میں قیاسات عقلیہ کو گنجائش نہیں۔ (۱) (لہذا وضو میں پاؤں کا دھونا فرض ہے۔ مسح جو شیعوں کا قول ہے، ہرگز درست نہیں ہے، ظفیر) فقط (فتاویٰ

دارالعلوم: ۱۲۷/۱)

پاؤں پر مسح کے لیے آیت قرآن سے روافض کا استدلال:

سوال: کیا فرماتے ہیں علماء دین و مفتیان شرع متین اندریں مسئلہ کہ شیعہ حضرات سورہ مائدہ کی آیت ۶، ۵ سے پاؤں پر مسح کے فرض ہونے کے قائل ہیں اور صرنی و نحوی ترکیب سے مسح ثابت کرتے ہیں اور غسل رجليں کو خلاف قرآن کہتے ہیں اور اعلان کرتے ہیں کہ سنی علما تا قیامت غسل رجليں کے ثابت کرنے سے عاجز ہیں پس وہ کونسی نحوی و صرنی ترکیب ہے جس سے ہم اہل سنت و اہل سنت غسل اور دھونا ثابت کرتے ہیں نیز دیگر دلائل و براہین سے بھی مختصراً وضاحت فرمادیں؟ بینوا تو جروا۔ المستفتی اہل سنت والجماعہ منڈی بہاؤ الدین ضلع گجرات۔ ۱۹۷۲/۱۲/۱۷ء۔

الجواب:

اعلم أن أركلكم معطوف على المغسول دون الممسوح يدل عليه القرآن والحديث والإجماع والعقل، أما الأول فهو قوله تعالى: 'إلى الكعبين، ولم يقل إلى الساقين والكعب غاية الغسل دون المسح وأما الثاني فهي الأحاديث المتواترة الواردة في عمل الغسل وترغيب الغسل والوعيد على تركه وأما الثالث فلأن الصحابة رضی اللہ عنہم حتی علیا وابن عباس ذهبوا إلى وظيفة الغسل، وأما الرابع فإن الرجلين أقرب إلى محل الغبار والنجاسة بخلاف الرأس والعجب من أهل التشيع أنهم لم يلتفتوا إلى قراءة النص مع أن العطف بالنصب على

(۱) إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ، الآية، ففرض الطهارة غسل الأعضاء الثلاثة ومسح الرأس وقد ثبت في الصحيحين من رواية عبد الله بن عمرو أبي هريرة رضي الله عنهما أن رسول الله صلى الله عليه وسلم رأى قوماً توضأوا وأعقابهم تلوح لم يمسه الماء فقال: ويل للأعقاب من النار، الخ وعن عطاء ما علمتم أن أحداً من أصحاب رسول الله صلى الله عليه وسلم مسح على القدمين، فهذا إجماع من الصحابة على وجوب الغسل وهو يؤيده الأحاديث الصحيحة فلا عبرة بمن جوز المسح على القدمين من الشيعة ومن شذ غنية المستملى: ۱۶۰/۱۵) ظفیر

المجروور لا یصح إلا فی المجرور بالحرف الزائد فافهم وتدبر۔ (۱) وإنما کتبت الجواب بالعربية لأنها مسألة معضلة لا يفهمها العوام . فقط (فتاویٰ دیوبند پاکستان، المعروف بہ فتاویٰ فریدیہ جلد دوم: ۹۵-۹۶)

بغیر پیر دھوئے ہوئے وضو درست ہے یا نہیں:

سوال: یہ چند مسئلے جو بندہ نے دریافت کئے ہیں ان سے آگاہی بخشئے گا وہ یہ ہیں۔

- (۱) بغیر پیر دھوئے وضو ہو جاتا ہے یا نہیں؟
- (۲) بوٹ کے اوپر مسح درست ہے یا نہیں؟ اور یہ بھی ضروری ہے کہ وہ نجس جگہ بھی استعمال کیا جاتا ہے مثلاً ٹٹی (پانچخانہ) وغیرہ میں پہنکر جانا۔
- (۳) اونٹنی موزہ کے اوپر بھی مسح درست ہے یا نہیں؟ جو کہ دبیز ہو۔
- (۴) بوٹ جو تھکے اوپر مسح کرنے کی وجہ یہ ہے کہ اس جگہ پر ہر وقت پٹی اور بوٹ مع موزہ کے پہننے کا حکم ہے اور اتنی فرصت نہیں ہے کہ اس کو کھولا جاوے اور پیر دھولے جاویں۔
- (۵) یہ ملک بھی برفستان ہے اور بہت ٹھنڈا ہے ہر وقت پیر دھونے سے تکلیف بھی ہوتی ہے اور بغیر دھوئے بھی سوزش ہو جاتی ہے۔

- (۶) اور یہ مسافر کی کا وقت ہے اس میں گرم پانی کا بھی انتظام نہیں ہے۔
- (۷) اتنا ضرور ہوتا ہے کہ صبح کو پیر دھولے جاتے ہیں اور باقی وقت میں مسح کر لیا جاتا ہے۔
- (۸) پاکی اور ناپاکی کی احتیاط بھی بہت کم ہوتی ہے صرف حکم خدا سمجھ کر نماز کو ادا کر لیا جاتا ہے۔

(۱) قال العلامة إبراهيم الحلبي: والأرجل من بين الأعضاء الثلاثة المغسولة تغسل بصب الماء عليها فكانت مظنة للإسراف المذموم المنهى عنه فعطف على الممسوح لا التمسح ولكن لينبه على وجوب الاقتصاد في صب الماء عليها وقيل إلى الكعبين فجاء بالغاية إمامة لظن طان يحسبها ممسوحة لأن المسح لا تضرب له غاية في الشريعة انتهى وقد ثبت في الصحيحين من رواية عبد الله بن عمرو وأبي هريرة رضي الله عنهما أن رسول الله صلى الله عليه وسلم رأى قوماً توضؤوا وأعقابهم تلوح لم يمسه الماء فقال: ويل للأعقاب من النار، وفي رواية لأبي هريرة رضي الله عنه ويل للعواقب من النار، وفي صحيح مسلم عن جابر رضي الله قال: أخبرني عمر بن الخطاب رضي الله عنه أن رجلاً توضأ فترك موضع ظفر على قدمه فأبصره النبي صلى الله عليه وسلم فقال ارجع فأحسن وضوئك وعن عائشة رضي الله عنها لأن تقطعا أحب إلي من أن أمسح على القدمين من غير خفين وعن عطاء ماعلمت أن أحداً من أصحاب رسول الله صلى الله عليه وسلم مسح على القدمين فهذا إجماع من الصحابة على وجوب الغسل وهو يؤيد الأحاديث الصحيحة فلا عبرة بمن جوز المسح على القدمين من الشيعة ومن شذ. (غنية المستملى المعروف بالكبيرى ص ۱۵، ۱۶ شرائط الصلاة)

## الجواب

(۱) اگر ایسا موزہ پہنے ہوئے نہ ہوں جس پر مسح درست ہوتا ہے تو پاؤں کا دھونا فرض ہے بغیر پاؤں دھوئے وضو درست نہ ہوگا البتہ اگر موزہ نہ ہو اور دھونا مضر ہو اور گرم پانی کا انتظام نہ ہو سکے یا گرم پانی سے بھی مضر ہو تو مسح یعنی بھگا ہوا ہاتھ پھیر لینا بھی کافی ہے۔ فی الدر المختار: وكذا يسقط غسله فيمسحه ولو على جبيرة إن لم يضره وإلا سقط أصلاً، في رد المحتار: وكذا يسقط غسله أى غسل الرأس من الجنابة (ج ۱ ص ۲۶۸)

(۲) بوٹ پر مسح درست ہے جبکہ ٹخنے سے اوپر ہو اور اس میں سے قدم نظر نہ آوے۔ فی الدر المختار: فيجوز على الزبول، في رد المحتار: ويجوز على الجاروق (إلى قوله) والظاهر أنه الخف الذي يلبسه الأتراك في زماننا، (۱/۲۶۹) اور اگر بوٹ نجس ہو جاوے تو وہ زمین پر خوب رگڑ دینے سے یا کسی لکڑی یا ٹھیکری وغیرہ کے ساتھ کھرچ دینے سے پاک ہو جاتا ہے۔ فی الدر المختار: (و يطهر خف ونحوه) کنعل (تنجس بذي جرم) هو كل ما يرى بعد الجفاف ولو من غيرها كخمر وبول أصابه تراب، به يفتى، بدلك يزول به أثرها (وإلا)..... (فيغسل) في رد المحتار: (قوله بدلك) أى بأن يمسحه على الأرض مسحاً قوياً (ط) ومثل الدلك الحك والحت على ما فى الجامع الصغير وفى المغرب: الحت القشر باليد والعود (ج ۱ ص ۲۱۹)

(۳) دبازت کے ساتھ یہ بھی شرط ہے کہ اس کو بدون باندھے ہوئے اور بدون جوتے کے پہنکر تین چار میل چل سکیں اور وہ نہ گرے نہ پھٹے۔ فی الدر المختار: (أوجوربيه) ولو من غزل أو شعر (الشيخين) بحيث يمشى فرسخاً ويثبت على الساق بنفسه الخ، في رد المحتار: (بنفسه) أى من غير شد. (ج ۱ ص ۲۷۷)

(۴) اوپر نمبر ۲ میں گذر چکا۔

(۵) اوپر نمبر ۱ میں گذر چکا۔

(۶) اوپر نمبر ۱ میں گذرا ہے۔

(۷) چونکہ یہ مدت مسح سے زائد نہیں ہے اس لئے جائز ہے مگر یہ مسح بوٹ کے اوپر کرنا چاہئے بشرطیکہ پیردھو کر جو بوٹ پہنا ہے وہ مسح کے وقت تک اتارا نہ گیا ہو اور اگر بوٹ اتار دیا اور وضو بھی ٹوٹ گیا تو پھر بوٹ پر مسح جائز نہ ہوگا، اسی طرح بدون بوٹ کے پاؤں پر مسح درست نہ ہوگا بدون اس کے کہ دھونا مضر ہو، تفصیل نمبر ۱ میں گذری ہے۔

(۸) بوٹ کے پاک ہونے کا طریقہ نمبر ۲ میں بیان کر دیا گیا ہے (البتہ اگر اس پر پیشاب کی چھینٹ لگ جاوے تو وہ بدون دھوئے ہوئے پاک نہ ہوگا، کما مر ایضاً فی نمبر ۲، منہ) (امداد الفتاویٰ جدید جلد اول ۴۲ و ۴۳)

### پیر کا دھونا وضو میں فرض ہے:

سوال: آیا وضو میں پیر کا مسح فرض ہے اور دھونا سنت ہے۔ یہ ”ازالۃ الخفاء صفحہ ۴۵۹“ میں ہے۔ صحیح ہے یا نہیں؟

الجواب

وضو میں پیروں کا دھونا فرض ہے (۱) اور نص قطعی ”وَأَرْجُلَكُمْ“ سے ثابت ہے۔ مسح اس صورت میں ہے کہ پیروں میں موزے پہنے ہوں، بشرائطہ المذكورة فی کتب الفقہ۔ (۲)

”ازالۃ الخفاء“ کو دیکھا گیا اس میں یہ مضمون کہیں نظر نہیں آیا۔ آپ نے جس صفحہ کا حوالہ دیا ہے اس صفحہ تک کتاب مذکور کے دونوں مقصد نہیں پہنچے، کیوں کہ مقصد اول کے کل صفحات ۳۳۶ ہیں اور مقصد ثانی کے کل صفحات ۲۸۴ ہیں۔ شاید آپ نے ترجمہ دیکھا ہو، اصل کتاب جو فارسی میں ہے نہیں دیکھی۔ (فتاویٰ دارالعلوم: ۱۴۷۱)

### پیر دھونے کا مسئلہ:

سوال: نماز پڑھنے کے لئے وضو کرنا فرض ہے اور وضو میں چار فرض ہے: منہ دھونا، کہنیوں تک ہاتھ دھونا، سر کا مسح کرنا اور ٹخنوں تک پیر دھونا، لیکن ہم لوگ وضو کرتے وقت سر کا مسح کرتے ہیں۔ مگر پیر کو بھی ٹخنوں تک دھوتے ہیں جبکہ چھٹے پارے سورہ ماندہ کے پہلے رکوع میں خدا نے وضو کے طریقہ لکھے ہیں جس میں لکھا ہوا ہے کہ نماز کے لئے

(۱) ۱۔ وضو میں دونوں پاؤں انگلیوں کے سرے سے لے کر ٹخنے تک دھونا فرض ہے۔ (الفتاویٰ التا تاریخاً: ۹۴۱/۲)۔ اگر کسی کا پاؤں ٹخنے سے نیچے کٹ گیا ہو تو ٹخنے کا دھونا فرض ہوگا۔ (الفتاویٰ التا تاریخاً: ۹۴۱/۳)۔ البتہ پاؤں اگر ٹخنے کے اوپر سے کٹ گیا ہو تو پھر وضو میں اس کا دھونا فرض نہیں ہے۔ (الفتاویٰ التا تاریخاً: ۹۴۱/۴)۔ اگر کسی کے پاؤں سُن ہو کر ایسے بے جان ہو گئے ہوں کہ اگر انہیں کاٹ دیا جائے اور اسے پیچھے نہ چلے تو ایسے شخص پر بھی وضو میں پاؤں کا دھونا فرض ہے۔ (الفتاویٰ التا تاریخاً: ۹۴۱/۵)۔ اگر کسی نے پاؤں میں تیل کی ماش کی اور اس کے بعد وضو کے لیے بیٹھا مگر تیل کی وجہ سے پاؤں پر پانی نہ ٹھہرے تو کوئی حرج نہیں اسی طرح پاؤں دھوئے گا۔ (الفتاویٰ التا تاریخاً: ۹۴۱/۶)۔ پاؤں کی انگلیاں ملی ہوئی ہوں تو ان کے درمیان پانی پہنچانا ضروری ہے اگر پانی ڈالنے سے تر نہ ہوئی ہوں تو انگلیوں سے ان کا خلال فرض ہوگا۔ (الفتاویٰ التا تاریخاً: ۹۶۰، ۹۵/۷)۔ جاڑے کے موسم میں ہاتھ و پاؤں کو دھوتے وقت ملنا بھی چاہیے تاکہ کوئی حصہ سوکھانہ رہ جائے۔ (الفتاویٰ التا تاریخاً: ۹۶۰، ۹۵/۸)۔ پاؤں میں اگر پھین ہو تو اس میں پانی پہنچانا فرض ہے، البتہ اگر دو ایما چربی لگائی ہو اور اس کو ہٹانے میں نقصان ہونے یا تکلیف بڑھنے کا گمان ہو تو صرف اس پر پانی بہا لے۔ (الفتاویٰ التا تاریخاً: ۹۶۰، ۹۵/۹)۔ (طہارت کے احکام و مسائل: ۱۰۶، ۱۰۷ تا ۱۰۸)

(۲) أركان الوضوء أربعة الخ (غسل الوجه الخ غسل اليدين الخ والرجلين) الباديتين السليميتين فإن المجروحين المستورتين بالخف وظيفتهما المسح الخ (الدر المختار مع رد المحتار، فرائض الوضوء: ۸۶/۱ تا ۹۱. ظفير

جاؤ تو منہ اور ہاتھ کو کہنیوں تک دھولو، سر اور پیر ٹخنوں تک مل لو۔ تو بتلائیے کہ دھونے اور ملنے میں کیا کوئی فرق نہیں ہے؟ اگر فرق نہیں ہے تو سر کو بھی کیوں نہیں دھویا جاتا ہے کیا ہمارا وضو صحیح ہوتا ہے؟

الجواب \_\_\_\_\_ حامداً ومصلياً

”وَأرجلكم“ کا عطف ”رؤسکم“ پر نہیں ہے۔ بلکہ ”أيديکم“ پر ہے لہذا جس طرح چہرہ اور ہاتھ دھویا جاتا ہے اسی طرح پیر بھی دھویا جائے گا۔ بخلاف سر کے کہ اس کا حکم صرف مسح ہے، اس آیت کی تشریح حضور اکرم صلی اللہ علیہ وسلم سے اسی طرح مروی ہے اور ہمارا وضو درست ہے، جس میں تین اعضاء دھوئے جاتے ہیں اور سر کا مسح کیا جاتا ہے۔ (۱) فقط واللہ تعالیٰ اعلم حررہ العبد حبیب اللہ القاسمی۔ (حبیب الفتاویٰ جلد سوم صفحہ ۵۰۹، ۵۰۸)

وضو سے پہلے پیر تر کرنا:

سوال: حضرت مولانا اشرف علی تھانویؒ کے مواظ علم و عمل کے صفحہ ۳۰۳ (مطبوعہ ملتان، پاکستان) میری نظر سے گذرا اس میں لکھا ہے کہ: وضو سے قبل پیر تر کر لیا جائے اور آخر میں دھویا جائے، فقہانے مندوب کہا ہے اس پر عمل کرنا کیسا ہے؟ بیذا تو جروا۔

الجواب \_\_\_\_\_

اچھا ہے عمل کر سکتے ہیں، مقصود پیروں کے دھونے میں مبالغہ ہے اور پیروں کو پہلے سے تر کر لینا اس کے لیے معین ہے مگر اس کو سنت طریقہ نہ سمجھا جائے۔ (۲) فقط واللہ اعلم بالصواب (فتاویٰ رجیہ: ۲۷۷/۴)

پاؤں کے شگاف میں دوائی لگانے کے بعد وضو کا حکم:

سوال: سردی کے موسم میں ہاتھ پاؤں کے اندر شگاف پڑ جاتے ہیں ایسی حالت میں اگر شقوق دوائی سے بھر دیئے جائیں اور وضو کرتے وقت پانی اس میں دخل انداز نہ ہو تو اس صورت میں وضو درست ہوگا یا نہیں؟

(۱) أن حمران مولى عثمان أخبره أنه رأى عثمان بن عفان دعا ياناء، فأفرغ على كفيه ثلاث مرار فغسلهما، ثم أدخل يمينه في الإناء فمضمض واستنثر ثم غسل وجهه ثلاثاً ويديه إلى المرفقين ثلاث مرار، ثم مسح برأسه، ثم غسل رجليه ثلاث مرار إلى الكعبين، ثم قال: قال رسول الله صلى الله عليه وسلم: من توضأ نحو وضوئي هذا ثم صلى ركعتين لا يحدث فيهما نفسه غفر له ما تقدم من ذنبه۔ (بخاری شریف: باب الوضوء ثلاثاً ثلاثاً، ص ۳۲، نمبر ۱۵۹ / أبو داؤد شریف: باب صفة وضوء النبي صلى الله عليه وسلم، ص ۲۶، نمبر ۱۰۸)۔ انیس الرحمن قاسمی۔

(۲) وقد ثبت في الصحيحين من رواية عبد الله بن عمرو أبي هريرة رضي الله عنهما أن رسول الله صلى الله عليه وسلم رأى قوماً توضأوا وأعقابهم تلوح لم يمسحوا الماء فقال: ويل للأعقاب من النار، الخ. (فتاویٰ مستملی: ۱۵-۱۶) انیس

الجواب

اگر زخموں کے اندر پانی پہنچنے سے نقصان کا خطرہ ہو تو ایسی صورت میں ہاتھ پاؤں کی جلد پر صرف پانی بہانا ہی کافی رہے گا، شقوق کے اندر پانی پہنچانا لازمی نہیں۔ ”قال ابن عابدین: تحت قول الحصكفي: (في أعضاء ه شقاق غسله إن قدر وإلا مسح الخ) ولو كان في رجله فجعل فيه الدواء يكفيه إمرار الماء فوقه ولا يكفيه المسح، (رد المحتار على الدر المختار، فرائض الوضوء: ج ۱ ص ۱۰۲) (۱) (فتاویٰ حقانیہ جلد دوم صفحہ ۵۱۸، ۵۱۹)

### سر کے مسح میں مقدار فرض کیا ہے:

سوال: سر کے مسح میں مقدار فرض کیا ہے؟ مقدار ربع راس کے، یا مقدار تین انگلی کے۔

الجواب

علامہ شامی (۲) نے لکھا ہے کہ معتبر روایت فرضیت مسح ربع رأس کی ہے۔ (۳) کما قال فی شرح قوله ومسح

(۱) ”قال إبراهيم الحلبي: إذا كان برجله شقاق فجعل فيه الشحم أو المرهم إن كان يضره إيصال الماء لا يجوز غسله ووضؤه وإن كان لا يضره يجوز إذامر الماء على ظاهر ذلك، (كبيري: ص ۵۷، الطهارة الكبرى، فرائض الغسل) ومثله في خلاصة الفتاوى: ج ۱ ص ۲۳۔

(۲) آپ کا نام محمد امین ہے مگر مشہور ابن عابدین کے ساتھ ہے آپ کے حاشیہ کا نام ”رد المحتار علی الدر المختار شرح تنویر الابصار“ ہے مگر عوام میں شامی کے نام سے مشہور ہے، حضرت مفتی علام نے جہاں لکھا ہے کہ ”شامی میں یہ ہے“ یا ”علامہ شامی نے یہ لکھا ہے“ اس سے مراد یہی رد المحتار اور اس کے مصنف ہیں، علامہ شامی نے ۱۲۵۲ھ میں انتقال کیا ہے۔ محمد ظفر الدین غفر لہ

(۳) ۱۔ وضو میں سر کا مسح کرنا فرض ہے مگر یہ فرضیت سر کے ایک چوتھائی حصہ پر ہے اور باقی پورے سر کا مسح سنت ہے۔ (الفتاویٰ التاثرانیہ: ۱/۹۶، ۹۷) ۲۔ اگر کسی نے سر کے آگے کی جانب سے مسح کرنے کے بجائے درمیان یا دائیں یا بائیں یا سر کے پچھلے حصہ پر تین انگلیوں سے مسح کر لیا تو فرض ادا ہو جائے گا۔ (الفتاویٰ التاثرانیہ: ۱/۹۲، ۹۱) ۳۔ اگر کسی کے سر پر لمبے بال ہوں جیسے عورتوں کے بال، اگر اس نے تین انگلیوں سے مسح کیا مگر اس نے پیشانی پر لٹکے بالوں کا مسح کیا تو اس سے فرض ادا نہ ہوگا کیوں کہ سر یا اس کے اوپر کے بالوں پر مسح فرض ہے۔ (الفتاویٰ التاثرانیہ: ۱/۹۲، ۹۱) ۴۔ اگر کسی خاتون نے لگی ہوئی چوٹی یا سر پر بندھی ہوئی چوٹی یا پھول پر مسح کیا تو یہ کافی نہ ہوگا۔ (الفتاویٰ التاثرانیہ: ۱/۹۲، ۹۱) ۵۔ اسی طرح اگر کسی خاتون نے مسح کرتے وقت اپنی اوڑھنی سر سے نہ ہٹائی اور اسی پر مسح کر لیا تو یہ مسح ادا نہ ہوگا، البتہ اگر پانی ہاتھ میں زیادہ ہو اور قطرے ٹپک کر اوڑھنی سے نیچے بالوں پر پہنچ جائے تو جائز ہوگا، لیکن افضل یہی ہے کہ اوڑھنی کے نیچے مسح کرے۔ (الفتاویٰ التاثرانیہ: ۱/۹۲، ۹۱) ۶۔ سر کا مسح کرنے کے بعد اگر بالوں کو ٹوڈے یا مونڈ والے تو اس سے حرج نہیں اور سر کا دوبارہ مسح نہیں کرے گا۔ (الفتاویٰ التاثرانیہ: ۱/۹۲، ۹۱) ۷۔ سر پر گر ٹوپی یا عمامہ ہو یا مصنوعی بال ہوں اور اس پر کوئی مسح کرے تو یہ مسح ادا نہ ہوگا۔ (طہارت کے احکام و مسائل: ۱/۱۰۸، ۱۰۹) (انیس)

حدیث میں ہے: عن عروة بن المغيرة بن شعبة، عن أبيه قال: تخلف رسول الله صلى الله عليه وسلم و تخلفت معه، فلما قضى حاجته.... ومسح بनावسيته، وعلى العمامة، وعلى خفيه، (مسلم شريف، باب المسح على الناصية والعمامة، ص ۱۳۲، ۱۳۳، ۱۳۴، ۱۳۵، أبو داؤد شريف، باب المسح على الخفين، ص ۲۲، ۲۳، ۱۵۰) اس حدیث سے معلوم ہوا کہ پیشانی کے قریب جو بال ہے، آپ صلی اللہ علیہ وسلم نے صرف اس پر مسح فرمایا اور وہ چوتھائی سر کی مقدار ہے، اس لیے چوتھائی سر پر مسح کرنا فرض ہوگا۔ (انیس)

ربع (الرأس): واعلم أن في مقدار فرض المسح روايات أشهرها مافي المتن، الثانية: مقدار الناصية، واختارها القدوري، وفي الهداية: وهي الربع، و التحقيق أنها أقل منه، الثالثة: مقدار ثلاثة أصابع، رواها هشام عن الإمام (إلى أن قال) والحاصل أن المعتمد رواية الربع وعليها مشى المتأخرون كابن الهمام وتلميذه ابن أمير حاج وصاحب النهر والبحر والمقدسي والمصنف والشربلالي وغيرهم. (۱) فقط (فتاویٰ دارالعلوم: ۱۲۵/۱)

### عورتوں کے لئے پورے سر کا مسح:

سوال: عورتیں بھی مسح سر کا مثل مردوں کے کریں یا اور طرح؟

الجواب:

عورتوں کو مسح سر کا کرنا مثل مردوں کے فرض ہے اور سب امور میں مسح سر کے عورتیں مثل مردوں کے ہیں۔ (۲) فقط، واللہ تعالیٰ اعلم۔ کتبہ الاحقر رشید احمد غنی عنہ۔ مجموعہ کلاں، ص: ۲۳۴ (باقیات فتاویٰ رشیدیہ: ۱۴۰)

### مسح راس کا طریقہ:

سوال: کیا فرماتے ہیں علماء دین اس مسئلہ میں کہ وضو میں سر کے مسح کے واسطے پانی ہاتھ میں لے کر ڈال دیتے ہیں یعنی چھڑک کر مسح کرتے ہیں آیا یہ جائز ہے یا نہیں؟

الجواب:

سر کے مسح کے واسطے اس قدر لیوے کہ مسح ہو جائے چلو بھر کر مسح کرنا اسراف ہے۔ اگر پانی ڈالے گا تو غسل ہو جاویگا اور وہ مسح نہیں ہے۔ (۳) فقط بندہ رشید احمد گنگوہی غنی عنہ (فتاویٰ رشیدیہ کامل: ص: ۲۳۸)

(۱) رد المحتار، کتاب الطہارۃ، فرائض وضو: ۹۲/۱ کتاب رد المحتار مختلف مطالع میں چھپی ہے اور ہر ایک کے صفحات الگ ہیں اسی وجہ سے باب اور فصل کا حوالہ بھی دیا گیا ہے زیر نظر فتاویٰ میں جس مطبوعہ رد المحتار کے صفحات کا حوالہ ہے وہ دار الخلافہ العثمانیہ کے مطبع عثمانیہ کی چھپی ہوئی ہے، اگر آپ کو صفحات نکالنے ہوں تو مذکورہ مطبع کی چھپی ہوئی (رد المحتار) سامنے رکھئے، حضرت مفتی اعظم نے بھی بعض جگہ صفحات لکھے ہیں مگر وہ مطبع مجتہبائی دہلی کے مطبوعہ نسخہ کے ہیں جواب نہیں ملتے، اس لیے وہاں بھی حاشیہ پر مطبوعہ عثمانیہ کے صفحات نقل کر دئے گئے ہیں تاکہ ہمواری باقی رہے، والموفق والسعین، محمد ظفر الدین غفرلہ۔

(۲) عن عمر بن یحیٰ بهذا الإسناد .... فمسح برأسه فأقبل بهما وأدبر بدء بمقدم رأسه ثم ذهب بهما إلى قفاه ثم ردهما حتى رجع إلى المكان الذي بدء منه وغسل رجليه (مسلم شریف، باب آخر فی صفة الوضوء، ص: ۱۲۳، نمبر ۲۳۵/۵۵۷ بخاری شریف، باب مسح الرأس كله، ص: ۱۸۵ نمبر ۱۸۵)، انیس الرحمن قاسمی۔

(۳) حوالہ بالا۔ اس حدیث میں ہے کہ سر کے اگلے حصے سے مسح شروع فرمایا۔ انیس



## سر کے مسح کے لئے نیاپانی لینا:

سوال: بحالت وضو کہنیوں تک ہاتھ دھونے کے بعد وہی پانی سر کے مسح کے واسطے کافی ہے یا علیحدہ اور پانی لے کر سر کا مسح کرنا چاہئے؟

الجواب

اس میں اختلاف ہے۔ (۱) کما فی الدر المختار: أو بلل باق بعد غسل علی المشهور، فی رد المحتار: قوله علی المشهور، مقابله: قول الحاكم بالمنع (إلی قوله) لم یجز إلا بماء جدید لأنه قد تطهر به مرة آه وأقره فی النهر (۱۰۲/۱) ۲/ذیقعدہ ۱۳۳۳ھ، تترہ ثالث ۹۵۔ (امداد الفتاویٰ جدید: ۱/۳۷)

## مسح کے لیے نیاپانی لینا:

سوال: اگر کوئی متوضی ہاتھ منہ دھونے کے بعد تر ہاتھ سے بغیر ماء جدید کے سر کا مسح کرے اس وضو سے نماز وغیرہ بھی پڑھ لے تو اس وضو سے نماز ہوگی یا نہیں؟

الجواب \_\_\_\_\_ حامداً ومصلياً

ایسا کرنے سے وضو اور نماز میں کچھ خرابی نہیں ہوتی۔

”ومسح ربع الرأس واللحية، المسح إصابة اليد المبتلة العضو إما بللاً يأخذه من الإناء أو بللاً باقياً فی اليد بعد غسل عضو من المغسولات، شرح الوقایة: ۱/۵۵، فرائض الوضوء۔ (۲) فقط واللہ تعالیٰ اعلم۔ حرره العبد محمود غفرلہ، دارالعلوم دیوبند (فتاویٰ محمودیہ: ۲۴۷۵-۲۵)

## وگ کا استعمال اور وضو:

سوال: اگر ایک شخص بوجہ مجبوری سر پر ”وگ“ کا استعمال کرتا ہے تو وہ شخص وضو کے دوران سر کا مسح وگ پر ہی

(۱) یعنی نیاپانی لے کر مسح کرنا چاہئے، ہاتھ دھونے کے بعد جو تری بچی ہے اس سے مسح جائز ہونے میں اختلاف ہے، حاکم شہیدؒ جائز قرار نہیں دیتے اور جمہور جائز کہتے ہیں، مولانا لکھنویؒ نے سعایہ (۷۶۱) میں بحث و تجویز کے بعد مسئلہ کی دو صورتیں کی ہیں۔ اول ہاتھوں کے ذریعہ کسی عضو کو دھونے کے بعد ہاتھوں میں بچی ہوئی تری، دوم ہاتھوں سے کسی عضو پر پانی ڈالنے کے بعد ہاتھوں میں بچی ہوئی تری۔ پہلی قسم کی تری سے سر اور موزوں کا مسح جائز نہیں ہے کیونکہ وہ تری مغسول عضو سے لی گئی ہے اس لئے وہ ”ماء مستعمل“ ہے اور دوسری قسم کی تری سے مسح کرنا جائز ہے اس لئے کہ ہاتھ کسی مغسول عضو سے نہیں ملے ہیں اس لئے وہ تری ”ماء مستعمل“ نہیں ہے واللہ اعلم۔ سعید احمد

(۲) (ومسح ربع الرأس مرة) فوق الأذنين ولو بإصابة مطراً أو بلل باق بعد غسل علی المشهور لا بعد مسح إلا أن يتقاطر، (الدر المختار) قال ابن عابدين: قوله أو بلل باق الخ) هذا إذالم يأخذه من عضو آخر (مقدسی) فلو أخذہ من عضو آخر لم یجز مطلقاً (بحر) أى سواء كان ذلك العضو مغسولاً أو ممسوحاً، درر، (رد المحتار: ۱/۹۹، أرکان الوضوء أربعة، وكذا فی الفتاویٰ الهندیة: ۶/۱، الفصل الأول فی فرائض الوضوء۔)

کر سکتا ہے یا کہ اس کو مسح وگ اتار کر کرنا چاہیے؟

الجواب

مصنوعی بالوں کا استعمال جائز نہیں۔ (۱) نہ اس کے استعمال میں کوئی مجبوری ہے۔ مسح ان کو اتار کر کرنا چاہیے، اگر ان پر مسح کیا تو وضو نہیں ہوگا۔ (۲) (آپ کے مسائل اور ان کا حل جلد سوم: ۷۸)

صرف عمامہ پر مسح کا حکم:

سوال: ”بلوغ المرام“ میں لکھا ہے کہ ”مسح علی العمامة“ جائز ہے۔ عبارت یہ ہے ”مسح بناصیته وعلی العمامة وعلی الخفین اھ۔ اس کے متعلق جواب ارشاد فرمائیں۔ حافظ عبدالجبار، مدرسہ دارالہدی، خانیوال۔

الجواب

عدم جواز، نص قرآنی سے ثابت ہے ”قال اللہ تعالیٰ: ”وَامْسَحُوا بِرُؤُسِكُمْ“ الآیة اور ظاہر ہے کہ مسح علی العمامة مسح علی الرأس نہیں۔

احادیث مسح علی العمامة مختلف طرق سے مروی ہیں۔ مسلم شریف میں حضرت مغیرہ رضی اللہ عنہ سے مروی ہے۔ و مسح بناصیته وعلی العمامة اھ۔ اور بعض روایات میں صرف عمامہ کا ذکر ہے۔ لہذا نص قرآنی اور احادیث صحیحہ دالہ بر وجوب مسح رأس کو مد نظر رکھتے ہوئے احادیث جواز کا صحیح محمل متعین کیا جائے گا۔ وہ یہ ہے کہ آپ نے ربیع رأس پر مسح فرمایا جو مقدار ناصیہ کے تقریباً برابر ہے۔ لیکن عمامہ سر سے اتار کر رکھا نہیں۔ باقی سر پر عمامہ

(۱) عن ابن عمر أن النبی صلی اللہ علیہ وسلم قال: لعن اللہ الواصلة و المستوصلة و الواشمة و المتوشمة. متفق علیہ. (مشکوٰۃ المصابیح: ص: ۳۸۱، وفي المرقاة: قوله لعن اللہ الواصلة أى التى توصل شعرها بشعر آخر زوراً، قوله و المستوصلة أى التى تطلب هذا الفعل من غیرها و تأمر من يفعل بها ذلك و هى تعم الرجل و المرأة فأنت باعتبار النفس أولاً و الأكثران المرأة هى الآمرة و الراضیة، قال النووی: الأحادیث صریح فی تحریم الوصل مطلقاً و هو الظاهر المختار و قد فصله أصحابنا فقالوا: إن وصلت بشعر آدمی فهو حرام بلا خلاف لأنه یحرم الانتفاع بشعره و سائر أجزائه لكرامته و أما الشعر الظاهر من غیر آدمی فإن لم یكن لها زوج و لا سید فهو حرام أيضاً، و إن كان فتلائمة أوجه أصحابنا إن فعلته بإذن الزوج و السید جاز و قال مالک و الطبری و الأكثرون: الوصل ممنوع بكل شیء شعر أو صوف أو خرق أو غیرها و احتجوا بالأحادیث و قال اللیثی: النهی مختص بالشعر فلا بأس بوصله بصوف أو غیرها و قال بعضهم یجوز بجمع ذلك، و هو مروی عن عائشة لكن الصحیح عنها کقول الجمهور. (مرقاۃ شرح مشکوٰۃ ج: ۴/ص: ۴۶۰، أيضاً: شامی ج: ۶/ص: ۳۷۳، نظام التناوی ج: ۱/ص: ۲۸۱۔)

(۲) لومسحت علی شعر مستعار لا یصح، لأن المسح علیہ كالمسح فوق غطاء الرأس و هذا لا یجزی فی الوضوء. (الفقه الحنفی فی ثوبه الجدید، أحكام الطهارة ج: ۱/ص: ۲۹، أيضاً فی الشامیة: فلومسح علی طرف ذؤابة شدت علی رأسه لم یجز. (ج: ۱/ص: ۹۹، ارکان الوضوء اربعہ، کتاب الطهارة۔)

کے اوپر سے ہاتھ پھیر لیا جس کو راوی نے کبھی مکمل نقل کرتے ہوئے: ”مسح بناصیتہ و علی العمامة“۔ ذکر کیا اور کبھی صرف عمامہ ذکر کر دیا۔

الحاصل مسح رجبِ راس پر کیا گیا تھا۔ عمامہ پر مسح ادا کے لئے نہ تھا۔ علاوہ ازیں علامہ ابن عبدالبر مالکی نے مسح علی العمامة کی تمام روایات کو معلول قرار دیا ہے۔ فقط واللہ اعلم، محمد انور عفا اللہ عنہ، ۲۳/۱/۱۳۹۶ھ، الجواب صحیح: بندہ عبدالستار عفا اللہ عنہ (خیر الفتاویٰ: ۶۱-۶۰۲)

عمامہ یا ٹوپی وغیرہ پر مسح کرنے کا حکم:

سوال: کیا متوضی عمامہ یا ٹوپی وغیرہ پر مسح کر سکتا ہے یا نہیں؟

الجواب

مسح کا ثبوت خلاف القیاس ثابت ہے اس لئے صرف موزوں پر مسح کرنا جائز ہے اس کے علاوہ عمامہ، ٹوپی اور برقع پر مسح کرنا جائز نہیں۔

لما قال الشيخ الدكتور وهبة الزحيلي: ”قال الحنفية: لا يصح المسح على عمامة وقلنسوة وبرقع وقفازين لأن المسح ثبت بخلاف القياس فلا يلحق به غيره“۔ (الفقه الإسلامي وأدلته، باب المسح، سادساً المسح على العمامة: ج ۱ ص ۳۴۰) (۱) (فتاویٰ حقانیہ جلد دوم صفحہ ۶۱۸)

وضو میں مسح بھول جائے تو کیا کرے:

سوال: اگر وضو کرتے وقت مسح بھول جائے تو پورا وضو کرنے کے بعد صرف مسح کرے یا وضو پھر سے دہرائے؟

الجواب \_\_\_\_\_ حامداً ومصلياً

مسح کر لینا کافی ہے، پورا وضو لوٹانے کی ضرورت نہیں۔ (۲) فقط واللہ اعلم۔ حررہ العبد محمود مغفر لہ، دارالعلوم دیوبند (فتاویٰ محمودیہ: ۴۲۵)

(۱) قال العلامة حسن بن عمار الشرنبلالی: ولا يجوز ای لا يصح المسح على عمامة وقلنسوة وبرقع وقفازين لأن المسح ثبت بخلاف القياس فلا يلحق به غيره“۔ (مراقی الفلاح علی صدر الطحطاوی، فصل المسح علی الخفين: ج ۱ ص ۱۰۷) ومثله فی الدر المختار علی صدر رد المحتار، باب المسح علی الخفين (ج ۱ ص ۲۷۲)

(۲) ”ومن ترك فرضاً من وضوئه أو غسله غير النية أو لمعة يقيناً أو ظناً أو شكاً وكان غير مستكح و صلى بوضوئه أو غسله الناقص فرضاً ثم تذكره ”أتى به“ أي الفرض المتروك فوراً وجوباً بنية تكميل وضوئه أو غسله. (جواهر الأكليل: ۱/۱۶۱، دار المعرفه، بيروت) ”ولو توضأ ونسى مسح خفيه، ثم خاض الماء فأصاب ظاهر خفيه وباطنها يجزيه من المسح، ولو مشى في الحشيش فابتل ظاهر الخف بالماء أو لا بضريحوز“۔ (خلاصة الفتاویٰ، کتاب الطهارة، مسائل الخفين: ۲۸۱، امجد اکبری، لاہور۔

## دوران وضو سر کا مسح یا نہ رہا تو دوران نماز داڑھی کی تری سے مسح کا حکم:

سوال: اگر کوئی آدمی فرائض وضو میں سے ایک فرض یعنی مسح راس کو بھول جائے پھر اس کو نماز کے ضمن میں یاد آ جائے کہ میں نے مسح نہیں کیا تھا تو کیا وہ اپنی داڑھی کی تری سے نماز کے اندر ہی مسح کر سکتا ہے یا نہیں؟ اگر کر سکتا ہے تو اشکال یہ ہے کہ اس کی نماز کا بعض حصہ با وضو اور بعض بے وضو گزارا، تو یہ بناء صحیح علی الفاسد ہوئی۔ یہ درست نہیں۔

شق ثانی یعنی اگر نماز کے اندر مسح نہیں کر سکتا تو ان مندرجہ ذیل آثار کا صحیح مجمل کیا ہے؟

(۱) عن ابی بکر بن عیاش عن مغیرة عن ابراهیم قال: إذا نسی أن یمسح رأسه وفي لحيته بلل فذكر وهو في الصلوة فإن كان في لحيته بلل فلیمسح رأسه.

(۲) عن حفص ابن غیاث عن عبد المالک عن عطاء قال: إذا نسی مسح رأسه فوجد في لحيته بللاً أجزأه أن یمسح به رأسه .

(۳) عن ابی علیہ عن یونس عن الحسن فی قوله فی الرجل یدکر فی الصلوة أنه لم یمسح رأسه وفي لحيته بلل قال یمسح رأسه من بلل لحيته.

(۴) یزید ابن ہارون عن حماد بن سلمة عن قتادة عن فلاس فیما یعلم حماد عن علی قال: إذا توضأ الرجل فنی أن یمسح برأسه فوجد في لحيته بللاً أخذ من لحيته فمسح رأسه، فهذه الآثار مأثورة فی مصنف ابن ابی شیبہ: ص ۷۱ .

ان آثار کا صحیح مجمل بیان فرما کر اجر عظیم حاصل کریں؟ محمد انور کلیم لائیکپوری، متعلم دورہ حدیث، خیر المدارس، ملتان۔

الجواب

اثر ثانی و رابع میں ”تذکر فی الصلوة“ کی تصریح نہیں بلکہ مطلق تذکر ہے پس مفید نہیں۔ اور اول و ثالث میں یہ تصریح نہیں کہ ایسی صورت میں سابقہ نماز بھی درست ہوگی پس اشکال نہیں۔ ممکن ہے کہ مقصود یہ بتلانا ہو کہ اس صورت میں سارے وضو کا اعادہ نہیں بلکہ صرف مسح راس کافی ہو جائے گا۔ اور اگر یہ تصریح مل جائے کہ صورت مذکورہ میں یہ ائمہ صحت صلوٰۃ سابقہ کے قائل ہیں تو اس میں تنگی نہیں۔ مسئلہ اجتہادی ہے۔ طہارت شرط نماز ہے۔ شروط کے لئے تقدم لازم نہیں جیسا کہ صوم، نیت متاخرہ من الشروع، سے بھی درست ہے بلکہ امام صاحب رحمہ اللہ تو آخر نماز کے بارے میں بھی جواز و صحت تاخیر نیت کے قائل ہوئے ہیں۔ یعنی اگر کسی نمازی نے تکبیر تحریمہ کے بعد نیت کر لی تو نماز درست ہو جائے گی۔ (بحر: ج ۱ ص ۲۹۱) بندہ عبدالستار عفی عنہ۔

تیسری وجہ یہ بھی ہو سکتی ہے کہ نسیان کی وجہ سے متروک مسح کو مؤثر اور مضرنہ سمجھا گیا ہو۔ چنانچہ ارشاد نبوی ہے:

”رفع اللہ علی امتی ثلثاً و ذکر منها الخطاء والنسیان“ یعنی تذکر سے قبل وضو کو بدیں وجہ درست تسلیم کیا گیا ہو کہ ترکِ مسح ناسیاً ہوا ہے اور نسیان معاف ہے، بنص حدیث۔ وجہ ہے کہ حدیث مذکور کی بنا پر امام شافعیؒ نماز میں کلام ناسیاً کو مفسد نہیں مانتے اور روزہ میں افطار ناسیاً کا مضر نہ ہونا تو اجماعی مسئلہ ہے۔ پس کوئی اشکال نہیں۔

چوتھی توجیہ یہ بھی محتمل ہے کہ مسح مذکور سے مراد مسح زائد علی القدر المفروض یعنی (مسح سنت ہو) پہلے وضو میں مسح قدر مفروض جس کی ادنیٰ مقدار امام شافعیؒ کے نزدیک تین بال ہیں ہو چکا، پس اشکال نہیں۔ فقط۔ عبدالستار۔

پانچویں توجیہ یہ بھی محتمل ہے کہ اکثر اوقات شیطان نماز میں وسوسہ ڈالتا ہے کہ تو نے مسح نہیں کیا۔ ایسی صورت میں دفع وسوسہ کے لئے داڑھی کی تری سے ہاتھ گیل کر کے سر پر پھیر لے۔ اب یہ مسح دفع وسوسہ کے لئے ہوا نہ کہ تجدید وضو یا اصلاح وضو کے لئے۔ فلا یرد علیہ الإشکال. الأجوبة صحیحہ، محمد عبد اللہ، غفر اللہ لہ، مفتی خیر المدارس، ملتان۔ ۲۴/۴/۱۳۸۰ھ۔ (خیر الفتاویٰ: ۶۹۲-۷۰)

### بال کے جوڑے پر مسح:

سوال: عورتیں بعض دفعہ سر کے اوپر بیچ کے حصے میں جوڑا باندھتی ہیں، اگر وہ اس جوڑے پر مسح کریں اور بال کھولیں نہیں، تو کیا وضو ہو جائے گا؟

الجواب

وضو میں چوتھائی سر کا مسح کرنا فرض ہے، مسح کا تعلق اصل میں سر سے ہے نہ کہ بالوں سے، لہذا بال کے اس حصہ پر مسح کرنا ضروری ہے جو سر کے دائرہ میں واقع ہو۔ جوڑا کھولنے کے بعد اگر بال اتنا بڑا ہو کہ گردن اور اس کے نیچے آجائے تو بال کے اس حصہ پر مسح کرنا کافی نہیں:

”فلا یصح المسح علی الذوائب المشدودة علی الرأس... بحیث لوأرخاها لکانت

مسترسلة“ (۱)

ہاں؛ بال کا وہ حصہ جو خاص سر پر واقع ہو، اور بال کو نیچے گراتے وقت بھی سر ہی کے حصہ پر رہتا ہو، اگر وہ جوڑے کی شکل میں بندھا ہوا ہو، تو اس پر مسح کر لینا کافی ہوگا:

”أمالو کان تحتہ رأس فلا شک فی الجواز“ (۲) (کتاب الفتاویٰ: ۴۵۶)

### چوتھائی سر کے مسح کی عادت ڈالنا:

سوال: جو شخص وضو میں صرف چوتھائی سر کے مسح پر اکتفا کرتا ہے اور کبھی سارے سر کا مسح نہیں کرتا تو اس کے

وضو کے اندر کچھ نقصان ہے کہ نہیں اور اگر ہے تو یہ نقصان نماز تک پہنچے گا کہ صرف وہیں تک رہے گا؟

الجواب

ترک سنت ہے اس کا نماز تک یہ اثر ہوگا کہ اس کی صحت اختلافی ہو جائے گی، دوسرے اس سنت کے ترک سے طہارت میں نقصان رہے گا۔ (۱) جس سے بعض جزئیات میں امامت کو کمزور کہا ہے۔ کما فی رد المحتار: ولعدم إمكان إكمال الطهارة أيضاً في المفلوج والأقطع والمجبوب الخ. (ج ۱/ ۵۸۷) واللہ أعلم، ۲۹/ جمادی الثانی ۱۳۳۳ھ، تہہ ثالثہ ۲۵۔ (امداد الفتاویٰ جدید: ۳۶۱/۱-۳۷)

کیا بے وضو نماز پڑھنا کفر ہے؟:

سوال ہمارے خطیب صاحب نے جمعہ کے دن مسئلہ بیان کیا کہ جو عورتیں ناخن پالش لگاتی ہیں ان کا وضو صحیح نہیں لہذا اگر وہ ایسے وضو سے نماز پڑھیں گی تو وہ کافر ہو جائیں گی کیوں کہ فقہاء کرام نے فرمایا کہ بے وضو نماز پڑھنا کفر ہے۔ تو کیا خطیب صاحب کا یہ مسئلہ درست ہے یا نہیں؟

الجواب

یہ درست ہے کہ اگر ناخن پالش لگی ہوئی ہو اور نیچے پانی نہ پہنچے تو وضو نہیں ہوگا اور ایسے وضو سے نماز بھی نہیں ہوگی۔ البتہ ان پر کفر کا حکم لگانا درست نہیں ہے۔ کیوں کہ بے وضو نماز پڑھنا اس وقت کفر ہے جب کہ بطور استخفاف ایسا کرے۔ وبهذا ظهر أن تعمد الصلوة بلا طهر غير مكفر فليحفظ وقد مر، آھ (در مختار) (قولہ وقد مر) ای فی اول كتاب الطهارة وقد مرنا هنا عن الحلیة البحث فی هذه العلة وأن علة الإكفار إنما هی الاستخفاف. آھ (شامیہ: ۱/ ۱۸۵) فقط واللہ أعلم.

احقر محمد انور عفا اللہ عنہ، مفتی جامعہ خیر المدارس، ملتان (خیر الفتاویٰ: ۲/ ۴۷)

وضو میں تقاطر کا شرط ہونا:

سوال: وضو کی صحت کے لئے تقاطر شرط ہے اور یہ مسئلہ ہے کہ اگر لمعہ رہ جاوے تو صرف ترک کرنا کافی ہوتا ہے، پس اتنے عضو میں تقاطر نہ ہو اس بنا پر وضو نہ ہونا چاہئے۔ ایسے ہی غسل ہے؟

الجواب

ایک عضو میں نقل بلہ وضو میں درست لکھا ہے اور غسل میں تمام بدن میں نقل بلہ صحیح ہے اور تقاطر کو اس میں شرط کیا ہے۔ (وصح نقل بلة عضو إلى) عضو (آخر فیہ) بشرط التقاطر. (در مختار) صرح بہ فی فتح طہارت میں نقصان رہنے کی وجہ سے فقہانے بعض جزئیات میں، جیسے مفلوج، اقطع اور مجبوب کی امامت کو کمزور فرمایا ہے۔ (۱)

القدير (قوله إلى عضواخر الخ) مفاده أنه لو اتحد العضو صح في الوضوء أيضاً. (۱) اور شرط تقاطر سے معلوم ہوا کہ اس میں بھی تقاطر شرط ہے۔ فقط (فتاویٰ دارالعلوم: ۱۳۱/۱)

### وضو کے متعلق تین مسئلوں میں تطبیق:

سوال: کیا فرماتے ہیں علماء دین مندرجہ ذیل تین مسائل کے بارے میں جو کہ میرے نزدیک ایک دوسرے کے متضاد ہیں، تطبیق کی کیا صورت ہوگی؟ بینوا تو جروا۔

مسئلہ (الف) اگر کپڑے یا بدن پر نجاست لگ کر یا نہ رہے اور کسی جگہ کا غالب گمان نہ ہو تو کپڑے یا بدن کو کہیں سے دھولیا جائے، سب پاک سمجھا جائے گا۔

مسئلہ (ب) وضو کے درمیان یا وضو کرنے کے بعد اگر کسی عضو کی نسبت نہ دھونے کا شبہ ہو لیکن وہ عضو معلوم نہ تو تو غالب گمان میں جو عضو یاد آوے تو اس کو دھو ڈالے ورنہ پھر سے وضو کرے۔

مسئلہ (ج) وضو کے دوران اگر کسی عضو کے دھونے یا نہ دھونے میں شک ہو تو اگر یہ شک پہلی مرتبہ ہوا ہے اور ایسا شک پڑنے کی عادت نہیں ہے تو وہ عضو دھولے جس کے بارے میں شک ہوا ہے اور اگر ایسی عادت ہو گئی ہے تو اس کی پروا نہ کرے، جب تک گمان غالب نہ ہو جائے۔ (ردالمحتار)؟ بینوا تو جروا۔ المستفتی اکرام الحق ڈی نمبر ۵۵۲، راولپنڈی، ۱۴/۵/۱۹۶۹ء۔

الجواب:

مسئلہ اولیٰ، درمختار (ص ۳۰۱ جلد ۱) میں مذکور ہے۔ (۲) اور اس حکم کا محمل یہ ہے کہ یقین یا ظن غالب ہو، کہ یہاں نجاست ہے لیکن معین جگہ معلوم نہ ہو، اور مسئلہ ثانیہ وثالثہ، درمختار (ص ۱۱۱ جلد ۱) میں مسطور ہے۔ (۳) جو کہ فتاویٰ تارخانیہ سے منقول ہے اور اس کا محمل شک اور تردد ہے نہ کہ یقین اور ظن غالب۔ والفرق بین الشک والظن واضح۔ (۴) فقط (فتاویٰ دیوبند پاکستان، المعروف بہ فتاویٰ فریدیہ جلد دوم: ۴۷-۴۸)

(۱) ردالمحتار، کتاب الطہارت، أبحاث الغسل: ۱۴۷/۱-ظفر

(۲) قال العلامة الحصفی رحمہ اللہ: (وغسل طرف ثوب) أوبدن (أصابت نجاسة محلا منه ونسب) المحل (مطهر له) وإن وقع الغسل (بغير تحريم) وهو المختار. (الدر المختار علی هامش ردالمحتار: ص ۲۴۰ جلد ۱، باب الأنجاس. انیس)

(۳) قال ابن عابدين رحمہ اللہ: (قوله شك في بعض وضوئه) أي شك في ترك عضو من أعضائه (قوله وإلا) أي وإن لم يكن في خلاله بل كان بعد الفراغ منه وإن كان أول ما عرض له الشك أو كان الشك عادةً له، وإن كان في خلاله فلا يعيد شيئاً قطعاً للوسوسة عنه كما في التنازع خانية وغيرها. (ردالمحتار: ص ۱۱۱ جلد ۱، مطلب في أبحاث الغسل.)

(۴) قال ابن عابدين رحمہ اللہ: (قوله ظناً قوياً) أي غالباً، قال في البحر عن أصول اللامشي: إن أحد الطرفين إذا قوى وترجع على الآخر ولم يأخذ القلب ما ترجح به ولم يطرح الآخر فهو الظن، وإذا عقد القلب على أحدهما وترك الآخر فهو أكبر الظن وغالب الرأي. (ردالمحتار علی هامش الدر المختار: ص ۱۸۱ جلد ۱، مطلب في الفرق بين الظن وغلبة الظن.)

## سنن وضو

### مسنون وضو کی ترکیب اور دعائیں:

سوال: کیا فرماتے ہیں علماء کرام و مفتیان عظام اس مسئلہ میں کہ اعضاء وضو مثلاً کلی کرنے، کان میں پانی ڈالنے، چہرہ دھونے، ہاتھ دھونے، مسح کرنے کے وقت دعائیں پڑھی جاتی ہیں وہ ہمیں یاد نہیں ہم سیکھنا چاہتے ہیں تو اس کی کیا صورت ہے؟ اگر آپ تکلیف اٹھا کر لکھ سکتے ہوں تو بڑی عنایت ہوگی، ہم آپ کے لیے دعا کریں گے۔

الجواب:

کتب احادیث و کتب فقہ (شامی: ۱/۱۸۸، فتاویٰ عالمگیری: ۶/۱) میں وضو کی دعائیں موجود ہیں، احادیث اور فقہ کی عبارتیں پیش کرنے کے بجائے آپ کی سہولت کے لیے اردو کی معتبر کتاب ”ضمیمہ جدیدہ حصہ دوم عملیات مجربہ خاندان عزیز یہ“ سے نقل کیا جاتا ہے، کسی کو دعائیں یاد کرنے میں دشواری ہو تو یاد ہونے تک صرف درود شریف ہی پڑھ لینا کافی ہے، ان شاء اللہ۔ فتاویٰ عالمگیری میں ہے: ”ویصلی علی النبی صلی اللہ علیہ وسلم بعد غسل کل عضو“۔ (فتاویٰ عالمگیری: ص ۶/جلد ۱) اب ضمیمہ جدیدہ کی عبارت ملاحظہ کریں:

### ”ترکیب وضو مسنونہ“

عالم (نمازی) کو چاہیے کہ جب وضو کرے کامل کرے۔ (۱)

- (۱) وضو کی کل سنتیں ۱۶ ہیں، جو درج ذیل ہیں، یہ سنتیں الدر المختار مع رد المحتار جلد ۱ صفحہ ۱۰۲ تا ۱۳۳ میں مذکور ہیں، (جن لوگوں نے اس سے کم یا بیش سنن کو لکھا ہے انہوں نے سنن میں مستحبات کو بھی شامل کیا ہے یا بعض سنن کو مستحبات میں شامل کیا ہے۔
- (۱) وضو کی نیت کرنا (۲) اللہ کا نام لے کر شروع کرنا (۳) مسواک کرنا (۴) دھونے میں داہنے سے شروع کرنا (۵) ہاتھوں اور پاؤں کی انگلیوں کے سرے سے دھونے کی ابتدا کرنا، اور سر کے مسح میں بھی پیشانی کی طرف سے ابتدا کرنا (۶) پہلے دونوں ہاتھ گٹوں تک دھونا (۷) پھر کلی کرنا (۸) ناک میں پانی ڈال کر صاف کرنا (۹) ہر عضو کے دھونے یا سر کا مسح کرنے میں ترتیب کو باقی رکھنا، یعنی پہلے ہاتھ گٹوں تک دھونا، پھر کلی کرنا، ناک میں پانی ڈالنا، چہرہ دھونا، دونوں ہاتھ کہنیوں سمیت دھونا، سر کا مسح کرنا اور آخر میں دونوں پاؤں دھونا (۱۰) ہر عضو کو تین بار دھونا (۱۱) پورے سر کا مسح کرنا (۱۲) دونوں کانوں کا مسح کرنا (۱۳) ایک عضو کے سوکھنے سے پہلے دوسرے عضو کا دھونا (۱۴) نعل نعل کر دھونا (۱۵) منہ پر پانی زور سے نہ مارنا (۱۶) پانی استعمال کرنے میں اسراف و فضول خرچی نہ کرنا۔ (طہارت کے احکام و مسائل، مؤلفہ انیس الرحمن قاسمی صفحہ: ۱۰۹، ۱۱۰)



یعنی جب استنجا وغیرہ سے فارغ ہو تو قبلہ رو بلند جگہ پر بیٹھے، اول مسواک کرے، پھر یہ دعا پڑھے:

”اللَّهُمَّ اجْعَلْ تَسْوِيكِي هَذَا تَمْحِصًا لِدُنُوبِي وَمَرْضَاةً لَكَ يَا رَبِّ بِيضٌ بِهِ وَجْهِي كَمَا تَبِيضُ بِهِ أَسْنَانِي“.

فضائل مسواک میں ہے: مسواک کی دعا بنا یہ میں درآیہ سے نقل کرتے ہوئے لکھا ہے کہ مسواک کرتے وقت یہ دعا پڑھنی چاہیے:

”اللَّهُمَّ طَهِّرْ فَمِي وَنَوِّرْ قَلْبِي وَطَهِّرْ بَدَنِي وَحَرِّمْ جَسَدِي عَلَى النَّارِ“.

اسی طرح علامہ نووی نے شرح مہذب میں ایک دوسری دعا نقل کی ہے اور کہا ہے کہ یہ دعا اگرچہ بے اصل ہے لیکن اچھی دعا ہے اس لیے اس کو پڑھنے میں کوئی مضائقہ نہیں ہے وہ دعا یہ ہے:

”اللَّهُمَّ بِيضٌ أَسْنَانِي وَشَدَّ بِهِ لِسَانِي وَتَبَّتْ بِهِ لَهَاتِي وَبَارِكْ لِي فِيهِ يَا أَرْحَمَ الرَّاحِمِينَ“.

(فضائل مسواک: ۲۷، ۲۸ از مولانا اطہر حسین صاحب)

پھر نیت وضو کر کے یہ دعا پڑھے:

”بِسْمِ اللَّهِ الرَّحْمَنِ الرَّحِيمِ، اللَّهُمَّ إِنِّي أَعُوذُ بِكَ مِنْ هَمَزَاتِ الشَّيَاطِينِ وَأَعُوذُ بِكَ رَبِّ أَنْ يَحْضُرُونِ“.

پھر دونوں ہاتھ کلائی تک تین مرتبہ دھوئے اور انگلیوں میں خلال کرے اور پڑھے:

”اللَّهُمَّ إِنِّي أَسْأَلُكَ الْيُمْنَ وَالْبِرْكَهَ وَأَعُوذُ بِكَ مِنَ الشُّؤْمِ وَالْهَلَكَةِ“.

پھر تین مرتبہ کلی کرے اور اس دعا کو پڑھے:

”اللَّهُمَّ أَعِنِّي عَلَى ذِكْرِكَ وَشُكْرِكَ وَتِلَاوَةِ كِتَابِكَ“.

پھر تین بار ناک میں پانی ڈالے اور بائیں ہاتھ کی چھوٹی انگلی سے ناک کے اندر کی آلائش کھلا کر صاف کرے اور یہ دعا پڑھے:

”اللَّهُمَّ ارْحِنِي رَائِحَةَ الْجَنَّةِ وَأَنْتَ رَاضٍ عَنِّي“.

پھر تین مرتبہ دونوں ہاتھوں سے منہ، بالوں کے گنے کی جگہ سے ٹھوڑی کے نیچے تک اور کنپٹیوں تک دھوئے اور یہ دعا پڑھے:

”اللَّهُمَّ بِيضٌ وَجْهِي بِنُورِ وَجْهِكَ يَوْمَ تَبْيَضُ وَجُوهٌ أَوْلِيَاءِكَ، اللَّهُمَّ بِيضٌ وَجْهِي

بِنُورِ وَجْهِكَ يَوْمَ تَبْيَضُ وَجُوهٌ وَتَسْوَدُ وَجُوهٌ“.

اگر داڑھی گنجان ہو تو انگلی سے خلال کرے انگلیوں کو ٹھوڑی کے نیچے داڑھی میں ڈال کر اوپر رخساروں کی طرف لے جائیں پھر داہنا ہاتھ کہنی سمیت تین مرتبہ دھوئے اور یہ دعا پڑھے:

”اللَّهُمَّ اَعْطِنِي كِتَابِي بِيَمِينِي وَحَاسِبُنِي حِسَاباً يَسِيْرًا“.

پھر بائیں ہاتھ تین بار دھوئے اور یہ دعا پڑھے:

”اللَّهُمَّ اِنِّي اَعُوْذُ بِكَ اَنْ تُعْطِنِي كِتَابِي بِشِمَالِي اَوْ مِنْ وَّرَاءِ ظَهْرِي“.

اگر انگشتری (انگوٹھی) ہاتھ میں ہو تو اس کو ہلا کر پانی پہنچائے پھر دونوں ہاتھوں کو تر کر کے تین تین انگلیاں دونوں ہاتھ کی خنصر اور بنصر وسطی یعنی چھنگلیاں اور اس کے پاس کی انگلی اور بیچ کی انگلی ملا کر اور دونوں انگوٹھے اور انگوٹھوں کے پاس کی انگلیاں الگ الگ کر کے پیشانی پر رکھ کر دماغ کے اوپر سے گدی تک لے جائے، پھر گدی سے دونوں ہاتھوں کی ہتھیلیاں کانوں کے اوپر تک جو سرباتی رہے ملتا ہوا ماتھے تک لے جائے، اس ترکیب سے سارے سر کا مسح کرے، پھر یہ دعا پڑھے:

”اللَّهُمَّ اَعْطِنِي بِرَحْمَتِكَ وَاَنْزِلْ عَلَيَّ مِنْ بَرَكَاتِكَ وَاِظْنِنِي تَحْتَ عَرْشِكَ يَوْمَ لَا ظِلَّ اِلَّا ظِلُّكَ“.

پھر دونوں کانوں میں انگوٹھوں کے پاس کی انگلیاں اندر کی جانب سے کانوں کی کھائیوں میں سب طرف خوب پھیرے کہ کھائیاں کونوں کی تر ہو جائیں اور کانوں کی پشت پر انگوٹھوں کے شکم کا پانی ملے اس طرح کانوں کا مسح کرے پھر یہ دعا پڑھے:

”اللَّهُمَّ اجْعَلْنِي مِنَ الَّذِيْنَ يَسْتَمِعُوْنَ الْقَوْلَ فَيَتَّبِعُوْنَ اَحْسَنَهُ“.

پھر دونوں ہاتھوں کی پشت گردن پر ملے پھر یہ دعا پڑھے:

”اللَّهُمَّ فَكِّ رَقَبَتِي مِنَ النَّارِ وَاَعُوْذُ بِكَ مِنَ السَّلَاسِلِ وَاَلْغَالِ“.

پھر داہنا پاؤں ٹخنوں سمیت تین دفعہ دھوئے بائیں ہاتھ کی چھنگلیاں سے خلال دونوں پیروں کی انگلیوں میں کرے مگر داہنے پیر کی چھنگلیوں سے شروع کرے اور بائیں پاؤں کی چھنگلیوں پر ختم کرے جب داہنا پاؤں دھوئے تو یہ دعا پڑھے:

”اللَّهُمَّ ثَبِّتْ قَدَمِيْ عَلَي الصِّرَاطِ يَوْمَ تَزُلُّ الْاَقْدَامُ فِي النَّارِ“.

اور جب بائیں پاؤں دھو چکے تو یہ دعا پڑھے:

”اللَّهُمَّ اِنِّي اَعُوْذُ بِكَ اَنْ تَزُلَّ قَدَمِيْ عَلَي الصِّرَاطِ يَوْمَ تَزُلُّ الْاَقْدَامُ الْمُنَافِقِيْنَ“ . (شامی: ۱/۱۷۷،

مطلب فی مباحث الاستعانة فی الوضوء بالغیر، عالمگیری: ۱/۱۹، الفصل الثانی فی المستحبات، طحطاوی علی مرقی الفلاح: ۴۲، فصل من آداب الوضوء أربعة عشر شيئاً. میں دعا کے کلمات کچھ

مختلف ہیں جو یاد ہو پڑھ سکتا ہے۔)

اور جب وضو سے فراغت پائے تو کلمہ شہادت پڑھے:

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“.

حدیث شریف میں آیا ہے کہ جو کوئی بعد وضو کے کلمہ شہادت پڑھے گا اس کے واسطے بہشت کے آٹھوں دروازے کھولے جائیں گے کہ جس دروازے سے چاہے بہشت میں داخل ہو کلمہ شہادت کے بعد یہ دعا پڑھے:

”اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنْ عِبَادِكَ الصَّالِحِينَ الَّذِينَ

لَا خَوْفٌ عَلَيْهِمْ وَلَا هُمْ يَحْزَنُونَ“ (۱)

نسائی شریف میں حدیث بیان کی ہے کہ جو شخص وضو کے بعد یہ دعا پڑھے گا جپ نہ ہوں گے پھر سورہ قدر یعنی ”إِنَّا أَنْزَلْنَاهُ“ پڑھے، پھر دو رکعت نفل تحیۃ الوضو پڑھے۔ (ضمیمہ جدیدہ حصہ دوم عملیات مجربہ خاندان عزیز یہ: ۴-۶) فقط

واللہ اعلم بالصواب (فتاویٰ رحیمیہ جلد: ۷/۱۳۷-۱۳۹)

جماعت ہو رہی ہو تب بھی کامل وضو کرے یا سنن چھوڑ دے:

سوال: جماعت قریب ختم ہے تو فرائض وضو ادا کر کے شریک ہونا بہتر ہے یا تمام سنن کو ادا کر کے

تہا نماز پڑھے؟

الجواب:

سنن وضو کا پورا کرنا ضروری ہے اگرچہ جماعت ختم ہو جائے۔ (۲) فقط (فتاویٰ دارالعلوم: ۱۳۱/۱)

وضو کی سنتوں کی رعایت:

سوال: ایک صاحب جب مسجد پہنچے تو دیکھا کہ جماعت کھڑی ہو چکی ہے اور ابھی انہیں وضو بھی کرنا ہے، تو اب وہ

(۱) مزید دعائیں یہ ہیں: وضو کے آداب میں سے یہ ہے کہ ہر عضو کے دھوتے اور مسح کرتے وقت ”بِسْمِ اللَّهِ الْعَظِيمِ وَالْحَمْدُ لِلَّهِ عَلَىٰ دِينِ

الْإِسْلَامِ“ پڑھا جائے۔ اسی طرح ہر عضو کے دھوتے وقت کلمہ شہادت پڑھا جائے ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ

مُحَمَّدًا عَبْدُهُ وَرَسُولُهُ“۔ بایاں پاؤں دھوتے وقت یہ دعا بھی منقول ہے: ”اللَّهُمَّ اجْعَلْ ذَنْبِي مَغْفُورًا وَسَعْيِي مَشْكُورًا وَتِجَارَتِي لَنْ

تَبُورًا“۔ ان دعاؤں کے ساتھ ہر عضو کے دھوتے وقت رسول اللہ صلی اللہ علیہ وسلم پر صلاۃ و سلام بھی پڑھی جائے ”صلی اللہ علی النبی وسلم“۔ طہارت

کے احکام: صفحہ ۱۱۹ تا ۱۱۹، ان دعاؤں کے لیے دیکھئے: رد المحتار علی الدر المختار: ۱۲۷/۱، دار الفکر بیروت۔ انیس

(۲) قال رسول الله صلى الله عليه وسلم: أسبغوا الوضوء، رواه مسلم (مشکوٰۃ: باب سنن الوضوء، فصل اول) أى أتموه

بیان جمیع فرائضہ و سننہ أو أكملوا واجباتہ (مرقاۃ: ۳۱۰/۱: بظہیر)

کیسے وضو کریں گے، کیا ایسی صورت میں سنن وضو کو ترک کرنا لازم ہے اور صرف فرائض وضو پر اکتفا کرنا ضروری ہے، کیا ایسی صورت میں اگر کوئی سنن کی رعایت کے ساتھ وضو کرتا ہے تو وہ گنہگار ہوگا؟

هوالمصوب

حتی الامکان سنن کی پوری رعایت کرتے ہوئے ایسی صورت اختیار کریں کہ وضو جلد ہو جائے اور وضو کی سننیں بھی ترک نہ ہوں اور جماعت بھی مل جائے۔ (۱) اور اگر جماعت پانے کے لئے وضو کی کچھ سننیں ترک ہو جائیں تو کوئی مضائقہ نہیں۔ تحریر: ناصر علی ندوی۔ (فتاویٰ ندوۃ العلماء: جلد ۱ صفحہ ۲۰۵)

کیا وضو کی سنت چھوٹنے سے نماز بھی مکروہ ہو جاتی ہے:

سوال: جیسے وضو کرنے میں مسواک کا کرنا سنت مؤکدہ ہے اور سنت کے چھوٹ جانے سے عمل وضو ناقص ہو جاتا ہے، دوسرے یہ کہ وضو کرنے میں دنیا کی باتیں کرنا مکروہ ہے تو یہ ناقص اور مکروہ صرف اس عمل کی حد تک رہتا ہے یا اس کا ناقص اور مکروہ ہونا نماز میں شامل ہو جاتا ہے جیسا کہ ایک صاحب نے بیان میں یوں کہا کہ جس کا وضو مکروہ اس کی نماز مکروہ، یہ کہاں تک صحیح ہے؟

الجواب ————— حامداً ومصلياً

وضو کی سننیں ترک ہونے سے نماز تو مکروہ نہیں البتہ ثواب میں کمی ہوتی ہے۔ (۲) فقط واللہ اعلم بالصواب۔ حررہ العبد محمود غفرلہ، دارالعلوم دیوبند (فتاویٰ محمودیہ: ۵۲/۵)

ابتداء وضو میں بسم اللہ پڑھنا کیسا ہے:

سوال: کیا وضو شروع کرنے سے پہلے بسم اللہ الرحمن الرحیم پڑھنا ضروری ہے اور کیا بغیر بسم اللہ پڑھے ہوئے وضو صحیح نہیں ہوگا؟

الجواب ————— وباللہ التوفیق

(۱) فی الحدیث: من ترک سنتی لم ینل شفاعتی، فترک السنۃ المؤکدۃ قریب من الحرام، قال ابن عابدین تحت (قولہ وفی الزیلعی): ومقتضاه أن ترک السنۃ المؤکدۃ مکروہ تحریم لجعلہ قریباً من الحرام والمراد بها سنن الہدیٰ کالجماعۃ والأذان والإقامۃ فیان تارکھا مصل ملوم والمراد التبرک علی وجہ الإصرار بلاعذر. (رد المحتار علی ہامش الدر المختار: ۲۳۷/۵، انیس)

(۲) وحکمہا ما یؤجر علی فعلہ ویلام علی ترکہ، وفی رد المحتار: (ویلام) ای یعاتب۔ بالناء۔ لایعاقب. (الدر المختار مع رد المحتار: ۱/۴۰۱، مطلب فی السنۃ وتعریفہا، سعید، وکذا فی البحر الرائق: ۱/۳۶، سنن الوضوء، رشیدیہ، وکذا فی النہر الفائق: ۱/۲۵، سنن الوضوء، إمدادیہ)

وضو کے شروع میں بسم اللہ پڑھنا مسنون ہے۔ (۱)

چنانچہ درمختار میں ہے: ”(وسننہ)..... (البداية بالنية)..... (والبداية) (بالتسمية) الخ“ (۲) یہ کہنا کہ بغیر بسم اللہ کے وضو صحیح نہیں خطا ہے۔ فقط واللہ تعالیٰ اعلم۔ عبد اللہ خالد مظاہری، ۲/۸/۲۰۱۴ھ (فتاویٰ امارت شرعیہ: ۹۹/۲)

وضو میں اعوذ باللہ یا بسم اللہ پڑھنے کا حکم:

سوال: بہشتی زیور میں تحریر ہے کہ وضو کرتے وقت بسم اللہ پڑھے اور اکثر رواج ہے کہ بسم اللہ کے ساتھ اعوذ باللہ بھی پڑھ لیتے ہیں، بعض لوگ کہتے ہیں کہ وضو کرنے میں اعوذ باللہ پڑھنا بدعت ہے، صحیح حکم شرعی سے آگاہی بخشی جاوے؟

الجواب:

فی رد المحتار: وقيل: الأفضل ﴿بسم الله الرحمن الرحيم﴾ بعد التعوذ، وفي المجتبى: يجمع بينهما آه (عن الفتح) وفي شرح الهداية للعيني: المروى عن رسول الله صلى الله عليه وسلم ﴿بسم الله، والحمد لله﴾ رواه الطبرانی في الصغير عن أبي هريرة بإسناد حسن آه. (۳)  
اس سے یہ معلوم ہوا کہ ایک قول یہ بھی ہے کہ اعوذ باللہ و بسم اللہ کا جمع کرنا افضل ہے تو مذہب میں جس کو افضل کہا جاوے وہ بدعت کیسے ہوگا البتہ حضور اقدس صلی اللہ علیہ وسلم کے الفاظ (یعنی بسم اللہ والحمد لله پڑھنے) کا اتباع زیادہ برکت کا عمل ہے۔ (۲) ۱۰/جمادی الاولیٰ ۱۳۳۳ھ، تترخامسہ ۳۶۱۔ (امداد الفتاویٰ جدید: ۴۱/۱)

(۱) نیت کے بعد وضو کی دوسری سنت پہلے ”بسم اللہ العظیم والحمد لله علی دین الإسلام“ یا ”بسم اللہ الرحمن الرحیم“ وغیرہ الفاظ میں اللہ کا نام لینا ہے (رد المحتار: ۱۰۹/۱) جو وضو نفلت کے ساتھ اللہ کا نام لئے بغیر کیا جائے وہ ناقص و بے نور ہوتا ہے، اگرچہ وضو جاتا ہے مگر ایسی صورت میں جسم منور نہیں ہوتا ہے۔ آپ صلی اللہ علیہ وسلم نے حضرت ابو ہریرہؓ سے فرمایا کہ:

اے ابو ہریرہ! جب تم وضو کرو تو بسم اللہ والحمد لله پڑھ لیا کرو، جب تک تمہارا وضو باقی رہے گا اس وقت تک تمہارے محافظ فرشتے تمہارے لئے برابر نیکیاں لکھتے رہیں گے۔ (طبرانی فی الصغير) طہارت کے احکام وسائل: ۱۱۰، ۱۱۱۔ انیس)

عن أبي سفيان بن حويطب عن جدته عن أبيها قال: سمعت رسول الله صلى الله عليه وسلم يقول: ”لا وضوء لمن لم يذكر اسم الله عليه“ (ترمذی، باب فی التسمية عند الوضوء، ص ۱۳، نمبر ۲۵، أبو داؤد، باب فی التسمية على الوضوء، ص ۸، نمبر ۱۰۱)  
عن الحسن قال: ”يسمى إذا توضأ، فإن لم يفعل أجزاء“، مصنف ابن أبي شيبة، باب فی التسمية في الوضوء، جلد

اول، ص ۱۲، نمبر ۱۸، انیس

(۲) الدر المختار علیٰ هامش رد المحتار: ۲۱۸/۱-۲۲۶

(۳) رد المحتار: ۱۰۹/۱، مطلب سائر بمعنی باقی لا بمعنی جمیع، بیروت، انیس

(۴) عن أبي هريرة قال: قال رسول الله صلى الله عليه وسلم: من توضأ وذكر اسم الله يطهر جسده كله، ومن توضأ ولم

يذكر اسم الله لم يطهر إلا موضع الوضوء۔ (دار قطنی ج اول، باب التسمية على الوضوء، ص ۶، نمبر ۲۲۹ / سنن بیہقی ج

اول، باب التسمية على الوضوء، ص ۷، نمبر ۲۰۰ / مصنف ابن أبي شيبة، ج اول، نمبر ۷، انیس

وضو سے قبل اعوذ باللہ پڑھنا:

سوال: وضو سے قبل اعوذ باللہ اٹک پڑھنا مستحب و جائز ہے یا نہیں؟ بینوا تو جروا۔

الجواب: \_\_\_\_\_ باسم ملهم الصواب

وضو سے پہلے بسم اللہ پڑھنا سنت ہے، بسم اللہ سے قبل اعوذ باللہ پڑھنے کا بھی ضعیف قول ہے راجح یہ ہے کہ نہ پڑھے۔ ”قال فی الشامیة: وقیل: الأفضل ﴿بسم اللہ الرحمن الرحیم﴾ بعد التعوذ، وفی المجتبی: یجمع بینہما. (۱) فقط واللہ تعالیٰ اعلم۔ ۲۵۔ جمادی الاولیٰ ۹۱ھ (حسن الفتاویٰ: ۱۰۲/۱)

وضو کے درمیان بسم اللہ اولہ و آخرہ پڑھنے کا حکم:

سوال: اگر کوئی شخص وضو کے شروع میں بسم اللہ الرحمن الرحیم پڑھنا بھول جائے تو درمیان وضو میں بسم اللہ اولہ و آخرہ پڑھنے سے سنت ادا ہو جائے گی یا نہیں؟

الجواب: \_\_\_\_\_

جب وضو کے شروع میں بسم اللہ بھول گیا اور درمیان میں پڑھ لی تو سنت ادا نہ ہوگی لیکن پڑھ لینا چاہیے تاکہ بقیہ وضو میں سنت کی برکت حاصل ہو جائے یا پھر شروع سے بسم اللہ پڑھ کر وضو کرے۔ ملاحظہ ہو مرقاة المفاتیح میں ہے: وقال ابن ہمام: نسی التسمیة فذکرہا فی خلال الوضوء فسمی لا تحصل السنة بخلاف نحوہ فی الأکل کذا فی الغایة معللاً بأن الوضوء عمل واحد بخلاف الأکل. (۲)

البحر الرائق میں ہے: ولو نسی التسمیة فی ابتداء الوضوء ثم ذکرہا فی خلاله فسمی لا تحصل السنة بخلاف نحوہ فی الأکل کذا فی التبیین معللاً بأن الوضوء عمل واحد بخلاف الأکل فإن کل لقمة فعل مبتدأ. لهذا ذکر فی الخانیة لوقال کلما أکلت اللحم فللہ علی أن أتصدق بدرہم فعلیہ بكل لقمة درہم لأن کل لقمة أکل. لکن قال المحقق ابن ہمام هو إنما یستلزم فی الأکل تحویل السنة فی الباقی لا استدراک ما فات. وظاہرہ مع ما قبلہ أنه إذ نسی التسمیة فإتیانہ بہا وعدمہ مع أن ظاہر ما فی السراج الوہاج أن الإتیان بہا مطلوب ولفظہ: فإن نسی التسمیة فی أول الطہارة أتى بہا إذا ذکرہا قبل الفراغ حتی لا یخلو الوضوء منها. (۳)

شامی میں ہے: قوله (وأما الأکل) أي إذا نسیہا فی ابتداءہ واعلم أن الزیلعی ذکر أنه لا تحصل

(۱) رد المحتار: ۱۰۱/۱، مطلب سائر معنی باقی لا بمعنی جمیع (رد المحتار: ۱۰۹/۱، بیروت، اثین

(۲) مرقاة المفاتیح شرح مشکوٰۃ المصابیح: ۲/۱۲۵۵

(۳) البحر الرائق: ۱/۶۳

السنة في الوضوء وقال بخلاف الأكل لأن الوضوء عمل واحد، بخلاف الأكل فإن كل لقمة فعل مبتدأ،..... ولا يمكن الاستدراك في الوضوء بقوله بسم الله أوله و آخره، لأن الحديث وارد في الأكل ولا حديث في الوضوء. شامی : ۱۱۸ / ۱ (۱).

طحاوی علی الدر میں ہے: وکما فی ابتداء الوضوء (قبل الاستنجاء وبعده) إلا حال انکشاف وفي محل نجاسة فيسمى بقلبه، ولو نسيها فسمى في خلاله لا تحصل السنة، بل المندوب، كما في السراج الوهاج ولفظه: إذانسي التسمية في أول الطهارة أتى بها إذا ذكرها قبل الفراغ حتى لا يخلو الوضوء منها، فما في أكثر الكتب من عبارة تدل على عدم الإتيان بها مما لا ينبغي وکما فی ابتداء الأكل... الخ. (۲) واللہ اعلم (فتاویٰ دارالعلوم زکریا جلد اول: ۵۰۷-۵۰۸)

### وضو میں بسم اللہ بھول جانے کا حکم:

سوال: ایک شخص وضو کر رہا تھا تسمیہ بھول گیا درمیان وضو یا دآیا اس نے پڑھ لیا اسکو تسمیہ پڑھ کر وضو کرنے کا ثواب ملے گا یا نہیں؟

الجواب: \_\_\_\_\_ حامداً ومصلياً

نہیں۔ ”نسی التسمية فذكرها في خلال الوضوء فسمى لا يحصل السنة بخلاف نحوه في الأكل لأن الوضوء عمل واحد بخلاف الأكل لأن كل لقمة عمل مستأنف“ (۳) فقط واللہ تعالیٰ اعلم، حرره العبد حبیب اللہ القاسمی۔ (حبيب الفتاوى: ۴۵/۴)

### مسواک کا حکم:

سوال: کیا مسواک کرنا سنت مؤکدہ ہے؟

الجواب: \_\_\_\_\_ حامداً ومصلياً

ہاں مسواک کرنا سنت مؤکدہ ہے۔ (۴) فقط واللہ تعالیٰ اعلم۔ حرره العبد محمود غفر له دارالعلوم دیوبند (فتاویٰ محمودیہ: ۴۷/۵)

(۱) رد المحتار، سنن الوضوء، ۹۰/۱، بیروت، انیس۔

(۲) طحاوی علی الدر المختار: ۵/۱.

(۳) کما فی فتح القدير: ۴۴۱۔

۱۔ ہر وضو میں کلی کرنے سے پہلے مسواک کرنا سنت مؤکدہ ہے۔ (رد المحتار: ۱۱۳/۱) اگر کوئی مسواک نہ کرے گا تو گنہ گار ہوگا۔

۲۔ وضو کے علاوہ دیگر مواقع جیسے دانتوں کا نگیلا ہو جانے، منہ میں بد بو پیدا ہونے، نیند سے بیدار ہونے، نماز کے لیے جانے (جب کہ وضو اور نماز میں فصل ہو) قرآن مجید کی تلاوت کرنے، گھر میں داخل ہونے، مجمع عام و خاص میں جانے بلکہ دیگر تمام اوقات میں مسواک کرنا مستحب ہے۔ (رد المحتار مع

الدر المختار: ۱۱۳/۱-۱۱۴) (طہارت کے احکام و مسائل: ۱۷۰، انیس)

وضو میں مسواک سنت مؤکدہ ہے یا محض سنت:

سوال: وضو میں مسواک سنت مؤکدہ ہے یا محض سنت؟

الجواب:

وضو میں مسواک سنت مؤکدہ ہے۔ (۱) فقط واللہ تعالیٰ اعلم۔ محمد کفایت اللہ کان اللہ لہ (کفایت المفتی: ۲۶۵/۲)

مسواک مسنون کے فوائد کی تفصیل:

سوال: علماء کرام سے سنا ہے کہ مسواک کرنا سنت رسول صلی اللہ علیہ وسلم ہے۔ اور اس کے فوائد کے بارے میں علما فرماتے ہیں کہ اس کے ستر فائدے ہیں اور جب شمار کرتے ہیں تو دو چار فوائد ہی بیان کرتے ہیں آگے کچھ نہیں فرماتے۔ دوسرے فوائد کیا کیا ہیں۔

اسی طرح بعض کتب میں بھی جب مسواک کے فوائد کا بیان آتا ہے تو وہاں پر بھی چند ہی فوائد بیان کرتے ہیں۔ تو عرض یہ ہے کہ اگر پورے ستر فوائد جو کہ بیان کئے جاتے ہیں کہیں ثابت ہوں تو باحوالہ پورے کے پورے ہی تحریر فرمائیں۔ بیٹواتو جروا۔ المستفتی: قاری سیف اللہ خالد قادری، لاہور

الجواب:

بلاشبہ مسواک میں بہت ہی فوائد ہیں۔ عارف باللہ حضرت شیخ احمد زاہد رحمہ اللہ نے ان پر مستقل ایک تصنیف لکھی ہے۔ جس کا نام ”تحفة السلاک فی فضائل السواک“ ہے۔ علامہ سید احمد طحاوی رحمہ اللہ نے ان میں سے تقریباً ساٹھ حاشیہ مرقی الفلاح میں نقل کئے ہیں جن میں سے خاص خاص یہ ہیں۔

۱: مسواک کرنا اللہ تعالیٰ کی خوشنودی کا ذریعہ ہے۔

== (السواک) سنة مؤكدة..... عند المضمضة، وقيل قبلها، وهو للوضوء عندنا إلا إذا نسيه فيندب للصلوة (الدر المختار: ۱/۱۳، ۱۱۴، سنن الوضوء. كذا في الفقه الإسلامي وأدلته: ۱/۴۵۲، المبحث الثاني السواک. المحيط البرهاني: ۱/۴۲، الفصل الأول في الوضوء.)

عن أبي هريرة رضي الله عنه عن النبي صلى الله عليه وسلم قال: "لولا أن أشق على المؤمنين و في حديث زهير: على أمتي لأمرتهم بالسواك عند كل صلوة. (مسلم شريف، باب السواك ص ۱۲۳، نمبر ۵۸۹/۲۵۲، ترمذی شريف، باب ما جاء في السواك ص ۷، نمبر ۲۲ / بخاری شريف، باب السواك ص ۴۵، نمبر ۲۴۳ سنن للبيهقي، باب الدليل على أن السواك سنة ليس بواجب، جلد اول ص ۵۷، نمبر ۱۴۶ سنن للبيهقي، باب الاستياك بالأصابع، ج اول ص ۶۶، نمبر ۱۷۶، انیس)

(۱) رسول اللہ صلی اللہ علیہ وسلم نے فرمایا: اگر یہ خیال نہ ہوتا کہ میری امت مشقت میں پڑ جائے گی تو میں ان کو ہر وضو کے وقت مسواک کرنے کا حکم دیتا۔ (صحیح بخاری و مسلم)

(والسواک) سنة مؤكدة كما في الجوهره عند المضمضة. (الدر المختار مع رد المحتار: ۱۱۳/۱، انیس)



- ۲: اس پر ہیبتگی کرنے سے غناء اور رزق میں وسعت پیدا ہوتی ہے۔
- ۳: منہ خوشبودار ہو جاتا ہے۔
- ۴: بلغم کی زیادتی میں فائدہ مند ہے۔
- ۵: اس سے دانت مضبوط ہوتے ہیں۔
- ۶: بینائی میں اضافہ ہوتا ہے۔
- ۷: قوت فصاحت بڑھتی ہے۔
- ۸: اس کی مداومت بوقت وفات شہادتین یاد دلاتی ہے۔
- ۹: لحد میں وحشت دور کرتی ہے۔
- ۱۰: اعمال کے ثواب کو بڑھاتی ہے۔

پوری تفصیل کے لئے ملاحظہ فرمائیے ”طحطاوی“ ص ۳۸۔ (۱) فقط واللہ اعلم، احقر محمد انور عفا اللہ عنہ مفتی جامعہ

خیر المدارس، ملتان، ۲۲/۲/۱۴۱۱ھ۔ (خیر الفتاویٰ: ۸۸۷۲-۸۹)

### مسواک کے کچھ مستحبات:

سوال: مسواک کتنی موٹی اور لمبی ہو، پیلو کے علاوہ اور کس چیز کی مسواک بنائی جاسکتی ہے؟

الجواب:

مسواک کے بارے میں مسنون ہے کہ نرم ہو، لکڑی میں گرہ نہ ہو، لمبائی ایک بالشت ہو، موٹائی انگلی کے بقدر ہو،

(۱) مسواک کے مزید فوائد درج ذیل ہیں: ۱- مسواک سے منہ صاف ہوتا ہے۔ ۲- دانت سفید رہتے ہیں۔ ۳- منہ کی گندگی اور بدبودار ہوتی ہے۔ ۴- کھانا ہضم ہوتا ہے۔ ۵- معدہ قوی ہوتا ہے۔ ۶- پت ختم ہوتا ہے۔ ۷- دانتوں کا درد دور ہوتا ہے۔ ۸- دماغ کی رگیں ٹھیک رہتی ہیں۔ ۹- ملائکہ کو خوشی ہوتی ہے۔ ۱۰- روح آسانی سے نکلتی ہے۔ ۱۱- شیطان اس سے ناراض ہوتا ہے۔ ۱۲- بالوں میں سفیدی اور بڑھا پیر سے آتا ہے۔ ۱۳- تکلیف دور ہوتی ہے۔ ۱۴- پل صراط پر چلنے میں آسانی ہوتی ہے۔ ۱۵- موت کے علاوہ بہت ساری بیماریوں سے شفا ہوتی ہے (رد المحتار: ۱۱۵۱/۱۶)۔ ۱۶- بدن کو طاقت ملتی ہے۔ ۱۷- قوت حافظہ میں اضافہ ہوتا ہے۔ ۱۸- عقل بڑھتی ہے۔ ۱۹- فرشتے مسواک کرنے والے سے مصافحہ کرتے ہیں۔ ۲۰- اور جب نماز کے لئے نکلتا ہے تو فرشتے اس کے ساتھ چلتے ہیں۔ ۲۱- اور جب مسجد سے نکلتا ہے تو حاملین عرش اس کی بخشش کی دعا کرتے ہیں۔ ۲۲- انبیاء کرام اس کے لئے استغفار کرتے ہیں۔ ۲۳- مسواک کرنے والے کو نامہ اعمال داہنے ہاتھ میں ملے گا۔ ۲۴- قبر میں وسعت ہوتی ہے۔ ۲۵- جنت کے دروازے اس کے لئے کھل جاتے ہیں۔ ۲۶- جہنم کے دروازے اس پر بند رہتے ہیں۔ ۲۷- دنیا سے پاک و صاف جاتا ہے۔ ۲۸- حوض کوثر سے اس کو پینا نصیب ہوگا۔ ۲۹- دنیا میں زیادتی اولاد اور مال کا باعث ہے۔ ۳۰- ضرورتیں پوری کرنے میں معاون ہے۔ ۳۱- خوشحالی آتی ہے۔ ۳۲- تحصیل رزق میں سہولت ہوتی ہے۔ ۳۳- نماز کا ثواب ننانوے درجہ سے چار سو درجہ تک بڑھ جاتا ہے۔ ۳۴- جسم کی بیجا گرمی دور ہوتی ہے۔ ۳۵- کمر اور پشت مضبوط ہوتا ہے۔ ۳۶- اللہ کی اطاعت میں بدن کو قوی بناتا ہے (طحطاوی: ۳۸۱/۱)۔ طہارت کے احکام و مسائل صفحہ ۱۶۱ تا ۱۶۳، انیس الرحمن قاسمی)

پیلویا کسی کڑوے درخت کی ہو، کہ طبی اعتبار سے ایسی لکڑی کی مسواک زیادہ بہتر ہے۔

”والمستحب أن يكون لينا من غير عقد في غلظ الأصبع وطول شبر من الأشجار المرّة المعروفة. (۱) فقط (کتاب الفتاویٰ: ۳۷۲/۲)

### مسواک اور مسواک کا طریقہ:

سوال: مسواک کس طرح کرنا چاہئے؟ مسواک کیسی ہو؟ اور مسواک رکھتے ہوئے اسے کیسے پکڑا جائے؟

#### الجواب

مسواک کے سلسلے میں بہتر ہے کہ نرم ہو، لکڑی میں جوڑ نہ ہوانگی کے بقدر موٹی ہو، ایک بالشت لمبی ہو، پیلویا ہو، یا کسی کڑوی لکڑی کی ہو، مسواک کا طریقہ یہ ہے کہ دانت کے اوپری حصہ پر بھی کیا جائے، اور نچلے حصہ پر اور ڈاڑھوں پر بھی، دائیں جانب سے مسواک کی ابتدا کرے، کم سے کم تین بار نیچے پانی کے ساتھ مسواک پھیرنی چاہئے، مسواک چوڑائی میں یعنی دائیں حصہ سے بائیں حصہ کی طرف کرنی چاہئے، طول میں مسواک کرنا بہتر نہیں، کہ اس سے مسوڑھے زخمی ہو سکتے ہیں، مستحب ہے کہ مسواک کو دائیں ہاتھ سے پکڑا جائے اور مسنون طریقہ یہ ہے کہ دائیں ہاتھ کی چھوٹی انگلی کو مسواک کے نیچے حصہ میں اور انگوٹھے کو اگلے حصہ میں مسواک کے نیچے اور باقی تینوں انگلیوں کو مسواک کے اوپر رکھ کر مسواک کی جائے حضرت عبداللہ بن مسعود رضی اللہ عنہ سے یہی طریقہ مروی ہے، (۲) لمٹی ہوئی حالت میں مسواک کرنا مکروہ ہے، اسی طرح اگر قتی کا اندیشہ ہو تو مسواک نہیں کرنی چاہئے، مسواک کے بارے میں یہ تمام تفصیلات مشہور فقیہ علامہ ابن نجیم مصری نے تحریر فرمائی ہے۔ (۳) فقط (کتاب الفتاویٰ: ۳۸۲/۲)

(۱) البحر الرائق: ۲۰/۱.

(۲) البحر الرائق: ۴۲/۱، کتاب الطہارۃ، مرتب۔

(۳) البحر الرائق: ص ۲۰۲۰۔

مسواک پکڑنے کا طریقہ یہ ہے کہ دائیں ہاتھ سے اس طرح پکڑا جائے کہ چھنگلی مسواک کے نیچے ہو اور انگوٹھا اس کے سرے میں نیچے ہو اور باقی انگلیوں سے اوپر کی سطح پکڑا جائے۔ (رد المحتار: ۱۱۴۱)

۱۔ اس مسنون طریقہ کے خلاف مسواک مٹھی میں نہ پکڑنی چاہیے کیوں کہ اس سے بواسیر کی بیماری ہوتی ہے۔ (رد المحتار: ۱۱۴۱۔ رواہ أبو داؤد)

۲۔ مسواک کرنے سے پہلے اور مسواک کرنے کے بعد پانی سے دھو لینا چاہیے حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم مسواک کرتے پھر مجھے دھونے کے لیے دیدیتے تھے۔ (رد المحتار: ۱۱۴۱)

دھو کر نہیں رکھنے سے شیطان اس کو استعمال کرتا ہے، اور کیڑے بھی اس میں مٹھ لگاتے ہیں۔ (رد المحتار: ۱۱۴۱۔ الطحطاوی: ۳۸)

۳۔ مسواک بیٹھ کر کرنی چاہیے، لیٹ کر ہرگز نہیں کرنی چاہیے لیٹ کر مسواک کرنی مکروہ ہے۔ اور اس سے تلی بڑھنے کا مرض بھی

## مسواک کی لکڑی:

سوال: وضو میں مسواک کے لیے کونسی لکڑی استعمال کی جائے؟ رات کو سونے کے وقت اور بوقت قبیلولہ تیمم کر لینا کافی ہوگا یا نہیں؟ کس کروٹ سونا چاہیے مسنون کیا ہے؟

الجواب

وضو میں مسواک کسی لکڑی کی ہو جائز ہے، مگر وہ لکڑیاں جن میں کڑواہٹ یا بکھٹاپن ہو وہ مفید تر ہوتی ہیں اس لیے ان کا استعمال انسب ہے، پیلوکی مسواک سب سے افضل ہے، مگر دوسری لکڑیاں بھی جائز ہیں، (۱) شب کو اور قبیلولہ کے وقت میں اگر ممکن ہو تو وضو نہ تیمم کر کے سوئیں، لیٹنے کے لیے یہ ہے کہ داہنی کروٹ پر قبلہ رو لیٹیں یہ حالت ابتدائی ہے، پھر جس طرح بھی انسان کروٹ بدل لے گا جائز ہوگا۔ (مکتوبات شیخ الاسلام جلد: ۱، م: ۲۹، صفحہ: ۸۳) فقط واللہ اعلم بالصواب (فتاویٰ رحیمیہ: ۳۷۷/۲)

## مسواک کس لکڑی کی ہو:

سوال: وضو کرتے وقت مسواک کس لکڑی کی استعمال کرنی چاہئے؟

الجواب

وضو میں مسواک کسی لکڑی کی ہو جائز ہے۔ مگر وہ لکڑیاں جن میں کڑواہٹ یا بکھٹاپن ہو وہ مفید تر ہوتی ہیں اس لیے

== ۴۔ مسواک دانتوں کی چوڑائی میں پہلے داہنے طرف پھر بائیں طرف کرنی چاہیے اور کم از کم تین بار دانتوں پر پھیرنی چاہیے اور ہر بار مسواک کو نئے پانی میں تر کرنا چاہیے، پہلے اوپر کے دانتوں کو پھر نیچے کے دانتوں کو صاف کرنا چاہیے مگر تین بار میں دانتوں کی صفائی کا یقین نہ ہو تو اتنی دیر تک صاف کرنا چاہیے جس سے اطمینان ہو جائے کہ دانت کی گندگی اور بدبو زائل ہوگئی ہے۔ (شرح مسلم لنووی)

۵۔ دانتوں کے ساتھ مسواک سے زبان کو بھی ہلکے سے رگڑنا چاہیے اور دانتوں کو اندر اور باہر دونوں طرف سے اسی طرح دانتوں کے درمیان اگر دراڑ ہو تو اس کو اور دانت کے نوک کو بھی صاف کرنا چاہیے۔ (رد المحتار: ۱۱۴۱)

۶۔ داڑھوں کی کرسیوں اور اوپر والے حصے تا لوغیرہ پر بھی نرمی سے مسواک پھیرنی چاہیے، رسول اللہ صلی اللہ علیہ وسلم کے مسواک کرنے کی کیفیت کے بارے میں حضرت ابو موسیٰ اشعری رضی اللہ تعالیٰ عنہ کہتے ہیں کہ:

میں آپ کی خدمت میں گیا تو دیکھا کہ آپ کے ہاتھ میں مسواک ہے اور اسے منہ میں ڈالے ہوئے اُع اُع کر رہے ہیں گویا آپ قنہ کر رہے ہوں۔ (شرح مسلم لنووی)

۷۔ مسواک کرنے پر پہلی بار جو راجل منہ میں آئے (بشرطیکہ خون نہ آئے) اس کو نکلنے سے جدام و برص اور ہر طرح کی بیماریوں سے شفا ہوتی ہے۔ البتہ دوسری بار کا لعاب تھوک دینا چاہیے کیوں کہ اس کے نکلنے سے موسم کا مرض پیدا ہوتا ہے۔ (رد المحتار: ۱۱۴۱)

۸۔ مسواک چوسنا بھی نہیں چاہیے، اس سے آنکھ کی بینائی ختم ہونے کا مرض پیدا ہوتا ہے۔ (رد المحتار: ۱۱۴۱) (طہارت کے احکام و مسائل: ۱۶۵-۱۶۶)

(۱) والمستحب أن يكون ليناً من غير عقد في غلظ الأصبع وطول شبر من الأشجار المرمّة المعروفة بالخر المراق: ۲۰/۱، وفي

النهر: ويستاك بكل عود إلا الرمان والقصب، وأفضله الإراک ثم الزيتون (شامی: ج ۱ ص ۱۱۵) انیس

ان کا استعمال انسب ہے۔ پیلو کی مسواک سب سے افضل ہے مگر دوسری لکڑیاں بھی جائز ہیں (شامی میں ہے کہ پیلو کی مسواک افضل ہے اس کے بعد زیتون کا درجہ ہے۔ و افضلہ الإراک ثم الزیتون (شامی ج ۱ ص ۱۱۵) و مثلہ فی الطحطاوی علی المراقی، ص: ۳۷۔ (مکتوبات: ج ۱ ص ۷۶) (۱) (فتاویٰ شیخ الاسلام: ج ۱ ص ۱۸)

## بانس کی پتھی سے مسواک کا حکم:

سوال: بانس کی پتھی سے مسواک کرنا کیسا ہے؟

الجواب: حامداً و مصلياً

بظاہر تو مضر ہے کہ زبان اور مسوڑھوں کو نقصان دے گی اور زخمی کر دے، مسواک کی بڑی منفعت فوت ہو جائے گی۔ (۲) فقط واللہ تعالیٰ اعلم۔ حررہ العبد محمود غفرلہ، دارالعلوم دیوبند (فتاویٰ محمودیہ: ۲۸/۵)

## مسواک کی مقدار کیا ہے:

سوال: مسواک کی مقدار کیا ہے؟

الجواب:

در مختار میں ہے کہ مسواک کی مقدار میں ایک بالشت ہونا مستحب ہے۔ لیکن ظاہر ہے کہ دراصل اس کی کچھ تحدید نہیں

(۱) مسواک کے بارے میں رسول اللہ صلی اللہ علیہ وسلم نے فرمایا ہے کہ بہترین مسواک مبارک پودا زیتون کی ہے، وہی میری مسواک ہے، اور وہ مجھ سے پہلے انبیاء کرام کی مسواک ہے، نیز رسول اللہ صلی اللہ علیہ وسلم نے ریحان (پھول) لکڑی کے مسواک سے منع فرمایا ہے اور فرمایا کہ یہ جذام کی رگوں کو حرکت دیتا ہے۔ (ردالمحتار: ۱۱۵/۱)

۱۔ ان احادیث کی بنا پر فقہاء نے لکھا ہے کہ ہر طرح کے پھولوں کی ڈالی کی مسواک بنانا مکروہ ہے۔ بانس کی مسواک بھی نہیں کرنی اور زہریلی لکڑیوں کی مسواک حرام ہے۔ (ردالمحتار: ۱۱۵/۱)

۲۔ بلکہ افضل مسواک اراک (پیلو) اور زیتون کی ہوتی ہے ہمارے یہاں نیم اور کیکر کی مسواک بھی مفید سمجھی جاتی ہے۔

۳۔ مسواک زیادہ موٹی اور بڑی نہیں ہونی چاہیے، اس کی لمبائی ایک بالشت اور موٹائی کنگلی کے بقدر ہونی چاہیے البتہ اگر مسواک کرنے اور کانٹ چھانٹ سے بعد میں وہ چھوٹی ہو جائے تو کوئی حرج نہیں، لیکن ابتداء میں ایک بالشت سے زیادہ لمبی نہ ہو۔ (ردالمحتار: ۱۱۵/۱)

۴۔ مسواک کوزم ہونا چاہیے اور اس میں کچی یا گریں زیادہ نہ ہوں مگر زیادہ نرم بھی نہ ہو کہ استعمال کرتے وقت مڑ جائے اور نہ ہی ایسی سخت ہو مسوڑھے چھل جائیں جیسے بانس کی مسواک۔ (ردالمحتار: ۱۱۴/۱) (طہارت کے احکام و مسائل: ۱۶۴، ۱۶۵)

(۲) اس لیے بانس کی پتھی سے مسواک نہ کی جائے۔ ویصح بکل عود إلا الرمان والقصب لمضر تهما الخ (حاشیة الطحطاوی

: ۶۷/۱، کذا فی ردالمحتار: ۱۱۵/۱، بیان سنن الوضوء، الحلبي الكبير: ص ۳۳، بیان فضیلة السواک

ہے جس قدر بھی کارآمد ہو سکے کافی ہے البتہ علما نے ابتداءً ایک بالشت ہونا پسندیدہ کہا ہے۔ (۱) فقط (فتاویٰ دارالعلوم: ۱۳۰/۱: ۲)

### مسواک ابتدا میں ایک بالشت ہونا مستحب ہے:

سوال: ایک بالشت سے کم شروع میں مسواک کا استعمال کرنا درست ہے یا نہیں؟ بینواتو جروا۔

الجواب: \_\_\_\_\_ باسم ملہم الصواب

شروع سے ہی ایک بالشت سے کم مسواک بنانا خلاف استحباب ہے، استعمال کے بعد کم ہو جائے تو کچھ حرج نہیں۔ ”لمافی العالیۃ: (و) ندب إمساكہ (بیمناہ) وكونه ليناً، مستویاً بلا عقد، فی غلظ الخنصر و طول شبر، وفي الشامیة: (قوله و طول شبر) الظاهر أنه فی ابتداء استعماله، فلا یضر نقصه بعد ذلك بالقطع منه لتسویته، تأمل، وهل المراد شبر المستعمل أو المعتاد؟ الظاهر الثاني لأنه محتمل الإطلاق غالباً (رد المحتار: ۱۰۷/۱، قبیل مطلب فی منافع السواک) فقط واللہ تعالیٰ اعلم۔ ۱۷/۱۱۸۸ھ۔ (حسن الفتاویٰ: ۱۵/۲)

### مسواک کتنی موٹی ہونی چاہیے:

سوال: کیا مسواک کی موٹائی چھنگلیاں کی موٹائی کے برابر ہونا بہتر ہے یا اس کی موٹائی اس سے کم نہ ہو زیادتی کی مقدار کا تعین کریں؟

الجواب: \_\_\_\_\_ حامداً و مصلياً

مستحب اسی کو لکھا ہے، کسی قدر اور موٹی ہو جائے تب بھی اس کو ناجائز یا مکروہ نہیں کہا جائے گا۔ (۳) فقط واللہ تعالیٰ اعلم۔ حررہ العبد محمد وغفرلہ، دارالعلوم دیوبند (فتاویٰ محمودیہ: ۲۷۵-۲۸)

(۱) ثم المستحب أن يكون السواك من شجرة الخ وأن يكون طول شبر في غلظ الخنصر (غنية المستملی: ۳۲) (والسواك) الخ وكونه ليناً، مستویاً بلا عقد، فی غلظ الخنصر و طول شبر الخ ولا یزاد علی الشبر الخ (در مختار) قوله طول شبر: الظاهر أنه فی ابتداء استعماله فلا یضر نقصه بعد ذلك بالقطع منه لتسویته، تأمل، وهل المراد شبر المستعمل أو المعتاد؟ الظاهر الثاني لأنه محتمل الإطلاق غالباً (رد المحتار، كتاب الطهارة، سنن الوضوء: ۱۰۶/۱-۱۰۷) (الدرج الرذی: ج ۱ ص ۱۱۳، بیروت، ۱۱۵۶) (۲) أيضاً: فتاویٰ محمودیہ: ۲۷۵۔

(۳) (و) ندب إمساكہ (بیمناہ) وكونه ليناً، مستویاً بلا عقد، فی غلظ الخنصر و طول شبر، وفي الشامیة: (قوله و طول شبر) الظاهر أنه فی ابتداء استعماله، فلا یضر نقصه بعد ذلك بالقطع منه لتسویته، تأمل، وهل المراد شبر المستعمل أو المعتاد؟ الظاهر الثاني لأنه محتمل الإطلاق غالباً (رد المحتار: ۱۰۷/۱، قبیل مطلب فی منافع السواک، بیان سنن الوضوء: کذافی الحلبي الكبير/ ۳۳، بیان فضیلة السواک، الفتاویٰ التاتارخانیة ۱۰۷/۱، الوضوء۔ ویصح بكل عود إلا الرمان والقصب لمضرتهما وأن يكون طول شبر مستعملة لأن الزائد یركب علیه الشيطان). (حاشیة الطحطاوی علی مراقی الفلاح: ۶۷)

## مسواک چبانے کا حکم:

سوال:۔ مسواک استعمال کرتے وقت اگر مسواک کو نرم کرنے کے لئے دانتوں سے چبایا جائے تو کیا از روئے شرع یہ عمل جائز ہے؟

الجواب

مسواک کو دانتوں سے باریک کرنے میں شرعاً کوئی قباحت نہیں اور سنت کی ادائیگی پر کوئی فرق نہیں پڑتا، البتہ طبی لحاظ سے مسواک کے چوسنے سے قوتِ بینائی متاثر ہو سکتی ہے، اس لئے مسواک کا چوسنا مناسب نہیں۔

كما أخرجہ البخاری: عن عائشةؓ..... فأخذت السواک ففضمته و نفضته و طيبته ثم دفعته النبي صلى الله عليه وسلم. (صحيح بخاری: ج ۲ ص ۲۳۸ باب وفات النبي صلى الله عليه وسلم) قال الحصكفي: ولا يمسه فإنه يورث العمى، (الدر المختار على صدر رد المحتار، سنن الوضوء: ج ۱ ص ۱۱۲) (أخرجہ الزيلعي: عن عائشةؓ قالت: ..... فأخذت السواک ففضمته و طيبته ثم دفعته إلى رسول الله صلى الله عليه وسلم. (نصب الراية: ج ۱ ص ۸۱، أحاديث السواک) قال الشيخ عبدالحی الـلـكهنوي: لا يمص السواک فإنه يورث العمى. (السعاية: ج ۱ ص ۱۱۹، باب سنن الوضوء) (۱) (فتاویٰ حقانیہ جلد دوم صفحہ ۵۰۰ و ۵۰۱)

## پیر کی انگلی اور انگوٹھے سے مسواک پکڑنا:

سوال: وضو کے وقت مسواک کرنے کے بعد مسواک کو پیر کے انگوٹھے اور اس کے بعد کی انگلی کے درمیان دبائے کو مسنون کہتے ہیں اس کی سند ہے یا نہیں اگر ہے تو کہاں ہے؟

الجواب \_\_\_\_\_ حامداً ومصلياً

میں نے اس کا مسنون ہونا کہیں نہیں دیکھا جو لوگ مسنون کہتے ہیں ان سے ہی سند دریافت کی جائے۔ فقط، واللہ تعالیٰ اعلم۔ حررہ العبد محمود گنگوہی عفی اللہ عنہ، معین مفتی مدرسہ مظاہر علوم، سہارنپور، ۵/ صفر المظفر ۱۳۷۱ھ۔ الجواب صحیح: سعید احمد غفرلہ، ۷/ صفر المظفر ۱۳۷۱ھ۔ (فتاویٰ محمودیہ: ۷/ ۶۵)

## مسواک کس وقت کی جائے:

سوال: مسواک کس وقت کرنی چاہئے۔ قبل دوپہر یا بعد۔ چوں کہ مسواک سے بوزائل ہو جاتی ہے۔ وہ حق تعالیٰ کو پسند ہے؟

## الجواب

حنفیہ کے نزدیک رمضان شریف میں بھی ہر ایک وضو میں مسواک مستحب ہے۔ (۱) روزہ میں بعد زوال کے ظہر اور عصر میں بھی مستحب ہے کیوں کہ وہ خلوف جو حق تعالیٰ کو پسند ہے بعد مسواک کے بھی رہتا ہے۔ (۲) فقط (فتاویٰ دارالعلوم: ۱۳۰/۱)

## کھڑے ہو کر مسواک کرنا:

سوال: چلتے پھرتے یا کھڑے ہونے کی حالت میں حضور صلی اللہ علیہ وسلم سے مسواک کرنا ثابت ہے یا نہیں؟

## الجواب — حامداً ومصلياً

اس وقت ذہن میں نہیں ہے۔ (۳) فقط واللہ تعالیٰ اعلم۔ حررہ العبد محمود غفرلہ دارالعلوم دیوبند (فتاویٰ محمودیہ: ۴۹/۵)

## مسواک کے ساتھ کلی کرنے کا طریقہ اور تین بار پانی لینے کا مطلب:

سوال: مسواک میں جو ہر بار پانی لینا ہے اس سے کیا مراد ہے آیا مسواک کو دھونے کے لئے ہر بار نیا پانی لینا مراد ہے یا ایک بار مسواک کر کے پھر پانی لے کر کلی کرنا مراد ہے؟ اور کلی کس طرح مسنون ہے؟ آیا تین بار مسواک کر کے بعد میں تین بار کلی کر کے یا ہر بار مسواک کرنے کے بعد کلی کرے۔ اس طرح تین بار کلی کرنے کی سنت کو پورا کرے۔ یا ہر بار مسواک کے ساتھ کلی کرنے کے علاوہ آخر میں مسواک سے فارغ ہو کر پھر تین بار اور کلی کرے۔ ان تینوں صورتوں میں سے کون سی صورت مسنون ہے؟ حافظ رحمت اللہ مدرسہ رانیونڈ۔

## الجواب

ہر بار نیا پانی لینے سے مراد یہ ہے کہ ہر بار مسواک کرنے کے بعد اسے دھوئے اور نئے پانی سے تر کرے (بسمیاء ثلاثہ) بأن یبلہ فی کل مرة اھـ (شامی: ج ۱ / ص ۱۰۶) تین دفعہ اس طرح مسواک کرنے کے بعد تین دفعہ کلی کرے۔ کما یظہر من هذه العبارة: وهل یدخل أصبعه فی فمه وأنفه؟ الأولی نعم،

(۱) والسواک سنة مؤکدة عند المضمضة وقيل قبلها وهو للوضوء عندنا (در مختار) أى سنة للوضوء. (رد المحتار قبیل مطلب فی منافع السواک: ۱۰۵/۱. ظفیر)

(۲) ولا بأس بالسواک الرطب بالعادة والعشی للصائم لقوله صلى الله عليه وسلم: خير خلال الصائم السواک من غیر فصل وقال الشافعی: یکره بالعشی لمافیہ من إزالة الأثر المحمود وهو الخلوف فشابہ دم الشهيد قلنا هو أثر العبادة والألیق به الإخفاء بخلاف دم الشهيد لأنه أثر الظلم (ہدایہ، باب ما يجب القضاء: ۲۰۳/۱. ظفیر)

(۳) صراحت کے ساتھ کوئی ثبوت تو نزل سکا البتہ مسواک کے لیے کوئی وقت خاص نہیں بلکہ ہر وقت کر سکتے ہیں۔ قال علیہ السلام: السواک مطہرة للضم ومراضة للرب. وهو یدل علی مطلق شرعیتہ دون تخصیص بوقت معین ولا بحالہ مخصوصة فهو مسنون فی کل وقت. (الفقه الإسلامی وأدلته، المبحث الثانی السواک: ۴۵۴/۱)

قہستانی (درمختار) ظاہرہ ولو تسوک، لا حتمال أن يتحلل من أجزاء السواک شیء اھ (شامی: ج ۱ ص ۱۰۸) (۱) فقط، واللہ اعلم۔ بندہ عبدالستار عفا اللہ عنہ، نائب مفتی خیر المدارس، ملتان، ۲۸/۵/۱۳۸۲ھ۔ الجواب صحیح: بندہ محمد عبداللہ غفرلہ، رئیس الافتاء۔ (خیر الفتاویٰ: ۲/۵۷-۵۸)

### مسواک ہر نیند کے بعد مستحب ہے، رات کو سوئے ہوں یا دن کو:

سوال سوکر اٹھنے کے بعد مسواک کرنے کا ثواب صرف رات کو سوکر اٹھنے پر ملے گا یا کسی بھی وقت سوکر اٹھنے کے بعد مسواک کرنے پر بھی وہی ثواب ملے گا؟

الجواب

نیند سے اٹھنے کے بعد مسواک کرنا مستحب ہے۔ (۲) حضرات فقہانے نیند کو مطلق رکھا ہے جو بظاہر عام معلوم ہوتا ہے

(۱) الدر مع الرد، مطلب فی منافع السواک: ج ۱ ص ۱۱۶، ۱۱۷، بیروت، انیس

(۲) رسول اللہ صلی اللہ علیہ وسلم سے جن اوقات و مواقع میں مسواک کرنا منقول ہے ان میں نیند سے بیدار ہونے پر، ہر نماز کے وقت، نماز پڑھنے کے بعد، باہر سے آنے پر، گھر میں داخل ہونے کے بعد، سونے کے وقت، قرآن کی تلاوت کرنے کے وقت، جمعہ و دیگر جمع کے لیے، روزہ کی حالت میں اور دیگر مواقع جیسے منہ میں بدبو پیدا ہو جانے یا دانتوں کے رنگ میں تغیر آجانے کے وقت ان کی صفائی کے لیے۔ ذیل میں ان کی تفصیل دی جاتی ہے:

۱- نیند سے بیدار ہونے پر مسواک کے بارے میں حضرت عائشہ صدیقہ فرماتی ہیں کہ رسول اللہ صلی اللہ علیہ وسلم کا معمول تھا کہ دن یا رات میں جب بھی آپ سو تے تو اٹھنے کے بعد وضو کرنے سے پہلے آپ مسواک ضرور کرتے۔ (رواہ احمد و سنن ابی داؤد)

۲- رات کو آپ صلی اللہ علیہ وسلم تہجد کے لیے اٹھے تو مسواک سے اپنے ذہن مبارک کی خوب صفائی کرتے۔ (بخاری و مسلم)

۳- ہر وضو سے پہلے مسواک کرنے کے بارے میں رسول اللہ صلی اللہ علیہ وسلم کا ارشاد ہے کہ اگر میں اپنی امت پر گراں نہ سمجھتا تو ان کو ہر وضو کے ساتھ مسواک کرنے کا حکم دیتا۔ (طبرانی)

۴- وضو جس طرح نماز کے لیے ضروری ہے مسواک بھی اسی طرح ضروری ہے مگر امت پر حرج کی وجہ اس میں آسانی دی گئی۔ رسول اللہ صلی اللہ علیہ وسلم نے فرمایا ہے کہ اگر میں اپنی امت پر بار نہ سمجھتا تو ان کو ہر نماز کے وقت مسواک کرنے کا حکم دیتا جس طرح کہ وہ (ہر نماز کے لیے) وضو کرتے ہیں۔ (مسند احمد)

۵- آپ صلی اللہ علیہ وسلم نے فرمایا ہے کہ وہ نماز جس کے لیے مسواک کی جائے اس نماز کے مقابلہ میں جو بلا مسواک پڑھی جائے ستر گنا فضیلت رکھتی ہے۔ (شعب الایمان۔ بیہقی)

۶- رسول اللہ صلی اللہ علیہ وسلم کبھی رات کو دو دو رکعت تہجد پڑھتے اور ہر دو رکعت کے بعد مسواک کرتے۔ (ابن ماجہ، نسائی)

۷- گھر میں داخل ہونے کے بعد سب سے پہلے مسواک کرنی چاہیے۔ حضرت شریح بن ہانی نے حضرت عائشہ رضی اللہ عنہا سے رسول اللہ صلی اللہ علیہ وسلم کا گھر میں آنے کے بعد کا معمول دریافت کیا، تو انہوں نے فرمایا کہ سب سے پہلے مسواک کرتے تھے۔ (مسلم)

۸- سونے سے پہلے مسواک کرنی چاہیے رسول اللہ صلی اللہ کوئی رات نہ گزارتے اور آپ نہ سوتے مگر مسواک کرنے کے بعد۔ (کنز العمال)

۹- اگر وضو اور دیر ہوگی تو بھی قرآن کی تلاوت کے لیے مسواک کرنی چاہیے بشرطیکہ مسواک کرنے سے دانتوں سے خون نہ نکلے۔ رسول اللہ صلی اللہ علیہ وسلم نے فرمایا ہے کہ اپنے منہ قرآن کی تلاوت کے لیے (مسواک کر کے) پاک صاف رکھو۔ (بزار)

۱۰- جمعہ کی نماز کے لیے اور دیگر مواقع و جلسات میں جانے کے لیے بھی مسواک کرنی چاہیے۔ (موطا امام مالک)



کہ خواہ دن کے وقت ہو یا رات کے وقت۔ مرقا میں ہے۔ ویستحب لتغیر الفم والقیام من النوم (ص: ۳۷) فقط، واللہ أعلم، بندہ محمد عبداللہ عفا اللہ عنہ، نائب مفتی خیر المدارس، ملتان۔ ۱۸/۱۲/۱۴۰۹ھ (خیر الفتاویٰ: ۵۵۲، ۵۶)

جس کے دانت نہ ہوں اس کے لئے مسواک کا حکم:

سوال اگر کسی کے دانت نہ ہوں تو کیا مسوڑھوں پر مسواک کرنا سنت ہے یا نہیں؟

الجواب

”مرقا“ میں ہے کہ۔ وفضلہ يحصل ولو كان الاستياک بالأصبع أو خرقة خشنة عند فقده أی السواک أو فقد أسنانه أو ضرر فمه الخ (ص ۳۸)۔

اس جزئیہ سے معلوم ہوا کہ دانت نہ ہونے کی صورت میں فضیلت مسواک انگلی سے حاصل ہو جاتی ہے۔ مسواک کا استعمال سنت نہیں رہتا۔ (۱) درمختار میں ہے: ”ویستاک عرضاً لا طولاً“۔ اس پر علامہ شامی فرماتے ہیں کہ ”لأنه یبجرح لحم الأسنان“۔ (شامیہ: ج ۱ ص ۷۸) (۲) فقط واللہ أعلم، بندہ محمد عبداللہ عفا اللہ عنہ، نائب مفتی خیر المدارس، ملتان، الجواب صحیح: بندہ عبدالستار عفا اللہ عنہ، رئیس الافتاء۔ (خیر الفتاویٰ: ۸۷۲)

عورتوں کے لئے مسواک کا حکم:

سوال: بہشتی زیور (حصہ اول ص ۴۵) میں وضو میں مسواک کا مسنون ہونا بھی لکھا ہے حالانکہ فقہاء عورتوں کے

== ۱۱۔ روزہ کی حالت میں بھی مسواک کرنی چاہیے۔ حضرت عامر بن ربیعہ کہتے ہیں کہ میں نے بے شمار تہجد رسول اللہ صلی اللہ علیہ وسلم کو دیکھا ہے کہ آپ روزہ سے ہیں اور مسواک کر رہے ہیں۔ (ترمذی۔ ابوداؤد)

۱۲۔ دانتوں کے صاف نہ ہونے یا پیلا یا بد بو آنے کے وقت بھی مسواک کرنی چاہیے رسول اللہ صلی اللہ علیہ وسلم نے صحابہ کرام سے ایک بار فرمایا:

کیا بات ہے میں دیکھ رہا ہوں تم میری مجلس میں پیلے دانتوں کے ساتھ آتے ہو (مسواک کیا کرو)۔ (بزار بیہقی) (طہارت کے احکام و مسائل: ۱۶۸-۱۷۰، انیس) (۱) ایسا شخص جس کے دانت نہ ہوں اس کے لیے وضو کے وقت بھی مسواک کرنی سنت ہے مگر ایسا شخص لکڑی کی مسواک کے بجائے انگلیوں کو مسوڑھوں پر پھیر لے۔ حدیث میں ہے کہ حضرت عائشہ صدیقہ رضی اللہ عنہا نے رسول اللہ صلی اللہ علیہ وسلم سے دریافت کیا کہ اے اللہ کے رسول جس کے دانت گر گئے ہوں کیا وہ بھی مسواک کرے، تو آپ نے فرمایا کہ ہاں، میں نے عرض کیا کہ وہ کیسے کرے تو آپ صلی اللہ علیہ وسلم نے فرمایا کہ اپنی انگلی منہ میں ڈال کر صفائی کرے۔ (جمع الفوائد، بزار)

ایک دوسری روایت میں آپ صلی اللہ علیہ وسلم کا یہ ارشاد نقل ہوا ہے کہ آپ نے فرمایا کہ انگلیاں مسواک کی جگہ کافی ہو جاتی ہیں۔ (مرقات) (طہارت کے احکام و مسائل: ۱۷۲) اسی طرح اگر کسی کے مسوڑھے کمزور ہوں یا دانت کمزور ہوں اور مسواک بار بار کرنے سے نقصان ہوتا ہو تو ایسے شخص کے لیے کبھی کبھار (جیسے سوکراٹھنے کے بعد) مسواک کر لینا کافی ہے دیگر اوقات میں وہ انگلیوں سے صفائی کر لیا کرے۔ اس کا طریقہ یہ ہے کہ داہنی جانب اوپر نیچے صفائی کرے پھر آگشت شہادت سے بائیں طرف اوپر نیچے صفائی کرے۔ (مخطاوی) (طہارت کے احکام و مسائل: ۱۷۲، انیس)

(۲) الدر المختار مع رد المحتار: ۱/۱۴۱، سنن الوضوء، قبل مطلب فی منافع السواک، بیروت، انیس۔

لئے علق کو قائم مقام مسواک لکھتے ہیں لیکن تخصیص رجال کی کوئی دلیل پائی نہیں جاتی، احادیث میں ترغیب و فضیلت بیان کی گئی ہے رائے عالی سے مطلع فرمایا جاوے؟

الجواب

میرے نزدیک مسنونیت مسواک کی عام ہے۔ (۱) ”إطلاق الدلیل“ رہا قائمہ علق (۲) کا مقام مسواک میں میرے نزدیک معنی اس کے جواز (۳) اقامت ہے نہ وجوب اقامت جو مستلزم ہے نفی مشروعت مسواک کو لعدم دلیل الوجوب۔ فقط، امداد ج: ۱ ص ۱۔ (امداد الفتاویٰ جدید: ۲۹۱-۳۰)

### عورتوں کے لیے مسواک:

سوال: عورتوں کے لیے مسواک کرنا کیسا ہے؟

الجواب \_\_\_\_\_ حامداً ومصلياً

درست ہے اگر مسوڑھے برداشت کر لیں۔ (۴) فقط واللہ تعالیٰ اعلم۔ حررہ العبد محمود وغفر لہ دارالعلوم دیوبند (فتاویٰ محمودیہ: ۳۹/۵)

(۱) یعنی عورت اور مرد دونوں کے لئے مسنون ہے ظاہر الأخبار استواء الرجال والنساء فی استنان السواک اھ سعایة ۸۱۱/۱، ابن حجر عسقلانی نے محدث احمد بن منیع کے مندرجہ المطالب العالیہ ۲۳۱ میں حدیث نقل فرمائی ہے وائلة بن الأسقع قال: کان أصحاب رسول اللہ صلی اللہ علیہ وسلم یوقون مساویکھم فی ذواب سیوفھم، والنساء فی خمرھن۔ ترجمہ: وائلة (جو صحابی ہیں) ارشاد فرماتے ہیں کہ صحابہ کرامؓ اپنی مسواکوں کو تلواریں مٹھ کے ساتھ باندھا کرتے تھے اور عورتیں اپنی اوڑھنیوں میں باندھا کرتی تھیں اھ اس حدیث سے صحابیات کا مسواک استعمال کرنا صراحتاً ثابت ہوتا ہے۔ سعید احمد

(۲) علق لبان کی ایک قسم ہے جیسے صنوبر اور بطیم کا گوند۔ غایۃ الاوطار۔ س

(۳) واضح ہو کہ اصل سنت درخت کی مسواک ہے، مسواک کی موجودگی میں انگلیاں بھی مسواک کے قائم مقام نہیں ہو سکتیں ولا تقوم الأصابع مقام العود عند وجودہ آہ۔ کبیری ۳۲۔ لیکن عورت کے لئے درخت کی مسواک موجود ہوتے ہوئے بھی علق کا استعمال جائز ہے، وہ مسواک کے قائم مقام شمار ہوگا جب کہ عورت نے اس کا استعمال سنت ادا کرنے کی نیت سے کیا ہو، کما یقوم العلق مقامہ للمرأة مع القدرة علیہ آہ۔ (الدر المختار: ۱/۵۵۱، دار الفکر). قولہ مقامہ ای فی الثواب إذا وجدت النیة آہ۔ طحاوی۔ علامہ ابن نجیم نے اس کی وجہ یہ بیان کی ہے لکن المواظبة علیہ تضعف أسنانہا فیستحب لها فعلہ آہ (بحر ۲۱/۱) یعنی ہمیشہ لکڑی کی مسواک استعمال کرنا عورت کے دانتوں کو کمزور کرتا ہے اس لئے گاہ بگاہ ہلک کا استعمال اس کے لئے مستحب ہے، معلوم ہوا کہ عورت کے لئے بھی اصل سنت درخت کی مسواک ہے۔ سعید

(۴) انگلیوں سے عورتوں کے لیے مسواک کرنا مسنون ہے مگر ان کو اس کی اجازت ہے کہ مسواک کے بجائے منجن یا انگلیوں سے وضو کرتے وقت دانتوں کی صفائی کر لیا کریں۔ یہ ان کے مسوڑھوں و لبوں کے کمزور ہونے کی بنا پر ہے۔ (طہارت کے احکام ومسائل: ۱۷۳، انیس)

بچوں کی مسواک: بچوں کو بھی مسواک کی عادت ڈالنی چاہیے، اس سے ان کے دانتوں کی صفائی بھی ہوگی اور بیماریوں سے بھی محفوظ رہیں گے، بچوں کو اس کی عادت ڈالنا مستحب ہے۔ (در مختار) (طہارت کے احکام ومسائل: ۱۷۳، انیس)

(إن العلق للمرأة یقوم مقام السواک لأنها تخاف من السواک سقوط سنہا لأن سنہا أضعف من سن الرجل وهو ماینقی الأسنان). (حاشیة الشلبی، تبیین الحقائق علی الزیلعی ۳۵/۱، سنن الوضوء، کذا فی رد المحتار ۱/۵۱، مطلب فی منافع السواک، الإمداد: ۵، مطلب فی السواک واستعمالہ)

## مسواک کرنا اور استنجائیں ڈھیلا لینا، عورت کے لئے کیسا ہے:

سوال: مسواک کرنا اور ڈھیلا لینا عورت کو مستحب ہے مثل مردوں کے، اگر حاجت ہو اور ڈھیلے کی حاجت مرد کو نہ ہو تو اس کو (بھی) ضرور (ی) نہیں؟

الجواب:

مسواک کرنا مستحب ہے (۱) اگر نہ ملے یا دانت میں تھل نہ ہو، کسی دوسری شے (سے) صاف کر لیوے مگر سنت لکڑی سے ہی حاصل ہوتی ہے، کہ فعل فخر عالم علیہ السلام کا ہے، اگرچہ صفائی دوسری شے سے بھی حاصل ہو جاتی ہے۔ (۲)۔ مجموعہ فرخ آباد، ص: ۴۳۳ (باقیات فتاویٰ رشیدیہ: ۱۴۰)

## بجائے مسواک کے برش استعمال کرنا:

سوال: جو شخص بلا عذر بجائے مسواک کے بالوں کا برش استعمال کرے تو جائز ہے یا نہیں؟

الجواب: ————— وباللہ التوفیق

مسواک کے بارے میں نبی کریم صلی اللہ علیہ وسلم سے جو صورت علی المواظبہ ثابت ہے وہ یہی ہے کہ لکڑی سے مسواک کی جائے اور لکڑیوں میں بھی پیلو درخت کی لکڑی زیادہ پسندیدہ ہے (۳) لیکن اگر لکڑی کی مسواک اتفاقاً موجود نہ ہو تو انگلی سے یا موٹے کپڑے وغیرہ سے دانت صاف کر لینا مسواک کے قائم مقام ہو سکتا ہے۔ قال فی الهدایۃ: وعند فقہہ یعالج بالأصبع. (۴) اس سے ظاہر ہوا کہ برش کا اصل حکم بھی یہی ہے کہ اگر اتفاقاً مسواک موجود نہ ہو تو اس کا استعمال قائم مقام مسواک کے ہو جائے گا۔ لیکن بطور فیشن اس کی عادت ڈال لینا مناسب نہیں اور نہ بلا ضرورت وہ مسواک کا قائم مقام ہو سکتا ہے بالخصوص آج کل جو برش عموماً اس کام کے لئے آتے ہیں ان میں خنزیر کے بالوں کا احتمال قوی ہے اس لئے بہتر یہی ہے کہ برش کے استعمال سے احتراز کیا جائے، کہیں مسواک ہاتھ نہ آئے تو انگلی وغیرہ سے صاف کر لینے پر اکتفا کریں۔ (۵) واللہ سبحانہ وتعالیٰ اعلم (فتاویٰ دارالعلوم یعنی امداد المفتین، کال ۲۴۲۲، ۲۴۲۳)

(۱) والسواک سنة مؤکدة... وهو للوضوء عندنا (در مختار) أي سنة للوضوء. رد المحتار: ۱/۱۴۱، قبیل مطلب فی منافع السواک، بیروت، انیس.

(۲) وفضله يحصل ولو كان الاستياك بالأصبع أو خرقه خشنة عند فقہہ أي السواک أو فقد أسنانه أو ضرر فمه الخ. (مراقی الفلاح: ص ۳۸، انیس)

(۳) وفي النهي: ويستاك بكل عود إلا الرمان والقصب، وأفضله الإراک ثم الزيتون (شامی: ج ۱ ص ۱۱۵، انیس)

(۴) هداية: ۱/۱۸، سنن الوضوء، انیس.

(۵) مسواک ساتھ رکھنی چاہیے، یہ رسول اکرم صلی اللہ علیہ وسلم اور صحابہ کرام رضوان اللہ علیہم اجمعین کی سنت ہے، وہ سفر و حضر میں مسواک کو ساتھ رکھتے تھے، اگر کبھی مسواک نہ ہو تو ایسی حالت میں کسی موٹے کپڑے یا انگلی یا منجن وغیرہ سے دانتوں کو صاف کرنا چاہیے جیسا کہ حدیث میں انگلی کو مسواک کے قائم مقام بتایا گیا ہے۔ (طہارت کے احکام و مسائل: ۱۷۳، انیس)

## بغیر کسی مرض کے برش استعمال کرنا:

سوال: ایک شخص بلا ازچہ مرض و بلا از استعمال دوا و بلا ازچہ جراحت واقعہ فی الفم ہر وقت استعمال برش می نماید آیا آں شخص در زیر حکم حدیث ”من تشبه بقوم فهو منهم“ داخل می گردد یا نہ، اگر داخل نمی گردد، استعمال آں چیز مذکورہ کدام حکم از حل و حرمت و اباحت و کراہت میدارد یا نہ، و استعمال این چیز مذکورہ قائم مقام مسواک میگردد یا نہ مع حوالہ کاملہ از کتب متداولہ این بحث راجل نموده زیادہ از فضائل و فوائد نباشد؟ (۱)

الجواب: ————— وباللہ التوفیق

برش اگر خنزیر کے بالوں کا ہے تو اس کا استعمال قطعاً حرام ہے اور اگر مشکوک ہے تو ترک اولیٰ ہے اور اگر مشکوک بھی نہیں تو اس کا استعمال جائز ہے لیکن بلا ضرورت سنت مسواک کے قائم مقام نہ ہوگا، کیونکہ سنت مسواک کی لکڑی ہی سے ثابت ہے۔

البتہ اگر کسی وقت لکڑی مسواک کے قابل موجود نہ ہو تو صرف انگلی سے یا موٹے کپڑے یا برش وغیرہ سے دانت صاف کر لینا اس کے قائم مقام بضرورت ہو جاتا ہے۔ کما فی الہدایۃ: وعند فقہہ یعالج بالأصبع. (۲) لیکن بلا ضرورت اس کی عادت ڈالنا خلاف سنت ہے اور دوسری قباحت یہ بھی ہے کہ اصل شعار اہل اسلام کانہیں۔ (فتاویٰ دارالعلوم دیوبند یعنی امداد المفتیین کامل: ۲۳۳۲)

## وضو میں بجائے مسواک کے کسی اور چیز کا استعمال:

سوال: مسواک کی جگہ پر منجن اور ٹوتھ پیسٹ کا استعمال کیسا ہے؟ برش کے استعمال کا کیا حکم ہے؟

الجواب:

وضو کرتے وقت مسواک کرنا سنت مؤکدہ ہے۔ ”و السواک هو سنة مؤکدہ و وقتہ عند المضمضة. (الجوهرة النيرة: ۵/۱) اور مسواک بانس، انار اور ریحان کے علاوہ کسی اور درخت کی ہونی چاہیے، خصوصاً کڑوے درخت کی، زیادہ اولیٰ بیلو کے درخت کی ہے پھر زیتون کے درخت کی۔“ قال فی الحلیۃ: و ذکر غیر واحد من العلماء کراہیتہ بقضبان الرمان والریحان آہ و فی شرح الہدایۃ للعینی: روی الحارث فی مسندہ عن

(۱) خلاصہ سوال: ایک شخص بغیر کسی مرض، اور بغیر کسی دوا کے استعمال کے، اور بغیر منہ کے زخم کے ہر وقت برش استعمال کرتا ہے، کیا وہ شخص حدیث ”من تشبه بقوم الخ“ کے تحت داخل ہے یا نہیں؟ اگر داخل نہیں ہے تو اس کا استعمال کیسا ہے، حلال، حرام، مباح یا مکروہ ہے یا نہیں؟ اور اس کا استعمال مسواک کے قائم مقام ہو سکتا ہے یا نہیں، متداول کتابوں سے مکمل حوالہ کے ساتھ اس بحث کو حل فرمادیں؟ انہیں الرحمن قاسمی۔

ضمیر بن حبیب قال نہی رسول اللہ صلی اللہ علیہ وسلم عن السواک بعدد الريحان وقال: إنه یحرق عرق الجذام، وفي النهر: ویستاک بكل عود إلا الرمان والقصب وأفضله الإراک ثم الزيتون، شامی: ۱۰۷/۱، کبیری: ۳۲، علامہ طحاوی زیتون کی مسواک کو افضل مانتے ہیں، قلت: والحديث یفید أفضلیة الزيتون علی الإراک. (طحاوی علی الدر المختار: ۱۰۱/۱)

الغرض مسواک درخت کی ہونا ضروری ہے اگر کسی وقت کسی درخت کی مسواک میسر نہ ہو تو انگلی سے دانت صاف کر کے منہ کی بوزائل کر دے اس طرح بھی سنت ادا ہو جاتی ہے، ہدایہ میں ہے: ”و السواک لأنه علیہ السلام کان یواظب علیہ وعند فقدہ یعالج بالأصبع لأنه علیہ السلام فعل کذلک: ۶/۱“. (ہدایہ کتاب الطہارۃ: ۱۸/۱)

اور مسواک سنت ہے اس لیے کہ آنحضرت صلی اللہ علیہ وسلم ہمیشہ کرتے تھے اور مسواک نہ ہو تو انگلیوں سے مسواک کا کام لے لے کہ آنحضرت صلی اللہ علیہ وسلم نے یہ بھی کیا ہے۔ نیز ہادی عالم صلی اللہ علیہ وسلم کا فرمان ہے: ”الأصابع تجری مجری السواک إذالم یکن سواک“ (یعنی) جب مسواک نہ ہو اس وقت انگلیاں مسواک کا کام کرتی ہیں (طبرانی وغیرہ)۔ عن أنس عن النبی صلی اللہ علیہ وسلم قال: تجزی من السواک الأصابع. (سنن بیہقی باب الاستیاک بالأصابع: ۶۶/۱ حدیث نمبر: ۱۷۶)

اس سے ثابت ہوتا ہے کہ اصل سنت درخت کی مسواک ہے وہ میسر نہ ہو یا دانت نہ ہو یا دانت یا مسوڑھے کی خرابی کی وجہ سے مسواک سے تکلیف ہوتی ہو تو ضرورتاً ہاتھ کی انگلیوں یا موٹے کھر درے کپڑے یا منجن، ٹوتھ پیسٹ یا برش سے مسواک کا کام لیا جاسکتا ہے، مگر مسواک کے ہوتے ہوئے مذکورہ چیزیں مسواک کی سنت ادا کرنے کے لیے کافی نہیں اور مسواک کی سنت کا پورا اجر حاصل نہ ہوگا ”ولا تقوم الأصابع مقام العود عند وجودہ“ اور مسواک کی موجودگی میں یہ چیزیں اس کے قائم مقام نہیں بن سکتیں۔ (کبیری: ۳۲، صغیری: ۱۴، البحر الرائق: ۲۱/۱، فتاویٰ عالمگیری: ۱/۷)

جب مسواک کی موجودگی میں انگلیاں (جن کے لیے آنحضرت صلی اللہ علیہ وسلم کا عمل اور قول ثابت ہے) مسواک کے قائم مقام نہیں ہو سکتیں تو برش وغیرہ کیسے مسواک کے قائم مقام ہو سکتے ہیں برش اگر سور (خزیر) کے بالوں کا ہے تو اس کا استعمال قطعاً حرام ہے، اگر مشتبہ ہو تو بھی استعمال نہ کرے، مشکوک نہ ہو تو استعمال کر سکتا ہے، مگر بلا عذر کے مسواک کے قائم مقام نہیں ہو سکتا، اس لیے کہ سنت درخت کی مسواک ہے۔ (توضیح المسائل: ۳۵) فقط واللہ اعلم

## مسواک کی جگہ ٹوتھ پیسٹ اور برش:

سوال: مسواک کی جگہ ٹوتھ پیسٹ اور برش استعمال کر سکتے ہیں یا نہیں؟

الجواب:

مسواک کا اصل مقصود دانت میں پیدا ہونے والی گندگی کو دور کرنا ہے، یہ مقصد جس چیز سے بھی حاصل ہو جائے، فقہانے اس کو کافی قرار دیا ہے:

”بأی شیء استاک مما یقلع القلع ویزیل النغیر کالخرقة وغیرھا أجزأھا؛ لأنه یحصل بہ المقصود۔ (۱)  
البتہ رسول اللہ صلی اللہ علیہ وسلم نے چون کہ لکڑی کی مسواک استعمال فرمائی ہے، اس لئے آلہ مسواک کی سنت اسی وقت ادا ہوگی جب لکڑی کی مسواک استعمال کی جائے اور فعل مسواک کی سنت ادا ہونے کے لئے ٹوتھ پیسٹ اور برش کا استعمال بھی کافی ہوگا۔ (کتاب الفتاویٰ: ۳۸۶، ۳۹)

## ٹوتھ پیسٹ یا برش کا استعمال مسواک کے قائم مقام ہو سکتا ہے:

سوال: کیا فرماتے ہیں مفتیان شرع متین اس مسئلہ کے بارے میں کہ مسواک کی جگہ اگر ٹوتھ پیسٹ اور برش استعمال کیا جائے تو کیا یہ مسواک کے قائم مقام ہوگا اور مسواک کا ثواب بھی ملے گا؟

الجواب: وباللہ التوفیق

کچھ دانت وغیرہ گرجانے کی وجہ سے اگر مسواک کا استعمال نہ ہو سکے تو کسی بھی منجن یا پیسٹ وغیرہ سے بوجہ مجبوری مسواک کا ثواب ملے گا۔ (۲) ورنہ مسواک کا ثواب نہ ملے گا۔ فقط واللہ تعالیٰ اعلم۔ کتبہ العبد نظام الدین عفی عنہ مفتی دارالعلوم دیوبند، الجواب صحیح: حبیب الرحمن خیر آبادی۔ (منتجات نظام الفتاویٰ: ۴۳۱)

## برش میں سور کے بال ہوں تو جائز ہے یا نہیں؟

سوال: انگریزی برش جو دانتوں پر استعمال ہوتا ہے اس میں اگر سور کے بال ہوں تو اس کا استعمال کرنا جائز ہے یا نہیں؟

الجواب:

اگر خنزیر کے بالوں کا برش ہو تو اس کا استعمال قطعاً ناجائز ہے۔ (۳) فقط واللہ تعالیٰ اعلم۔ محمد کفایت اللہ (کفایت المفتی: ۲۶۴)

(۱) شرح المہذب: ۲۸۱/۱

(۲) والسواک لأنه علیہ السلام کان یواظب علیہ وعندفقده بعالج بالأصبع لأنه علیہ السلام فعل كذلك: ۶/۱۔ (ہدایہ کتاب الطہارۃ: ۱۸۱، انیس۔)

(۳) فتح القدر: ۸۲/۱، بدائع الصنائع: ۶۳/۱، اس بارے میں فقہا احناف کا قول یہ ہے کہ اگر خنزیر کا بال ضرورتاً استعمال ہوتا ہے تو جائز ہے غالباً امام

محمدؐ نے خنزیر کے بالوں کے عمومی استعمال کو ان دلائل کی بناء پر کہ بالوں میں ناپاکی کا اثر نہیں ہوتا خنزیر کے بالوں کو پاک قرار دیا ہے، رد المحتار میں ہے: و ذکر

فی الدر: أنه عند محمد طاهر لضرورة استعماله أی للخنزیرین۔ (رد المحتار: ۲۰۶/۱، انیس)

## دانتوں کی صفائی کے لئے برش کا استعمال:

سوال: دانت صاف کرنے کے لئے کئی قسم کے برش ملتے ہیں، کیا ان سے دانتوں کا صاف کرنا جائز ہے؟

الجواب

دانتوں کو مسواک سے صاف کرنا مسنون ہے، برش اگر پاک ہو تو اس کا استعمال اگرچہ طریقہ مسنونہ کے موافق نہیں، تاہم مباح ہوگا۔ (۱) مگر سنا ہے کہ دانت مانجنے کے برش خنزیر کے بالوں سے بنائے جاتے ہیں۔ اگر صحیح ہو یا اس کا شبہ بھی ہو تو ایسے برش کا استعمال قطعاً ناجائز ہے۔ محمد کفایت اللہ کان اللہ لہ (کفایت المفتی ۲۷۱/۲)

## کسی مجبوری کی وجہ سے وضو میں کلی نہ کرنا درست ہے:

سوال: ایک شخص اگر کلی کرتا ہے تو اس کے منہ سے خون نکلتا ہے۔ کچھ عرصہ کے بعد بند ہو جاتا ہے، تب وہ وضو ختم کرتا ہے۔ چونکہ کلی کرنے سے وضو ٹوٹنے کا اندیشہ ہے اس لیے اگر وہ کلی نہ کرے اور نماز پڑھے تو درست ہے یا نہیں؟

الجواب

ایسی حالت میں کلی نہ کرنا درست ہے، بدون کلی کے نماز صحیح ہے۔ (۲) فقط (فتاویٰ دارالعلوم: ۱۲۹/۱)

## بغیر ناک میں پانی ڈالے ہوئے وضو درست ہے مگر خلاف سنت:

سوال: وضو کے اندر اگر کوئی شخص منہ میں یا ناک میں پانی ڈالنا بھول گیا تو وضو ہوایا نہیں۔

الجواب

وضو ہو گیا مگر ترک سنت ہوا۔ (۳) فقط (فتاویٰ دارالعلوم: ۱۲۹/۱)

(۱) والسواک لأنه علیہ السلام كان يواظب عليه وعند فقدہ يعالج بالأصبع لأنه عليه السلام فعل كذلك: ۶/۱۔ (ہدایہ کتاب الطہارۃ: ۱۸۱/۱) انیس۔

(۲) اگر کوئی عذر نہ ہو تو تین مرتبہ کلی کرنا مسنون ہے۔ رأیت عثمان بن عفان سئل عن الوضوء فدعا بماء فاتی بمیضاً فاصغاه علی یدہ الیمنی ثم ادخلها فی الماء فتمضمض ثلاثاً واستنثر ثلاثاً (ابو داؤد، باب صفة وضوء النبی صلی اللہ علیہ وسلم ص ۱۶ نمبر ۱۰۸، ۱۲۰، ۱۱۲، مسلم شریف باب صفة الوضوء وکمالہ، ص ۱۲۳، نمبر ۲۲۶، ۵۳۸، انیس) (وغسل القم الخ بمیاء وھماستان مؤکداتان (در مختار) فلوتر کھا اثم علی الصحیح، سراج، قال فی الحلیة: لعلہ محمول علی ما اذا جعل الترتک عادۃ لہ من غیر عذر (رد المحتار، سنن وضو، ظفیر

(۳) رأیت عثمان بن عفان سئل عن الوضوء فدعا بماء فاتی بمیضاً فاصغاه علی یدہ الیمنی ثم ادخلها فی الماء فتمضمض ثلاثاً واستنثر ثلاثاً (ابو داؤد، باب صفة وضوء النبی صلی اللہ علیہ وسلم ص ۱۶ نمبر ۱۰۸، ۱۲۰، ۱۱۲، مسلم شریف باب صفة الوضوء وکمالہ، ص ۱۲۳، نمبر ۲۲۶، ۵۳۸) (عن طلحة عن ابیہ عن جدہ قال دخلت یعنی علی النبی صلی اللہ علیہ وسلم وهو يتوضأ والماء يسيل من وجهه ولحيته وعلی صدره فرأيتہ يفصل بين المضمضة والاستنشاق (ابو داؤد شریف، باب فی الفرق بین المضمضة والاستنشاق ص ۳۰، نمبر ۱۳۹)

## ناک میں زخم ہو جائے تو غسل اور وضو میں کیا کیا جائے:

سوال: میری ناک میں زخم ہے اور ڈاکٹروں نے کہا ہے کہ پانچ دنوں تک اس میں پانی نہ ڈالو! تو غسل اور وضو میں کیا کیا جائے؟ (مستفتی نیاز نانا پیٹھ پونہ)

الجواب

ناک میں پانی ڈالنا وضو میں فرض نہیں ہے بلکہ مسنون ہے، اس لیے وضو کرتے وقت آپ ناک میں پانی نہ ڈالیے، عذر کے سبب ترک سنت کی وجہ سے وضو میں کوئی کمی واقع نہ ہوگی اور آپ کا وضو ہو جائے گا، جب آپ پر غسل واجب ہو تو غسل کرتے وقت پانی ناک میں ڈالئے، بلکہ انگلی تر کر کے ناک کے اندرونی حصہ کا مسح کیجئے اگر اس طرح مسح کرنے کی وجہ سے زخم بڑھ جانے کا اندیشہ ہو تو غسل کے بجائے تیمم کر سکتے ہیں۔

ی مسح نحو مفتصد و جریح علی کل عصابة مع فرجتها فی الأصح إن ضره الماء أو حلها ومنه أن لا یمكنه ربطها بنفسه ولا یجد من یربطها انکسر ظفره فجعل علیه دواءً أو وضع علی شقوق رجله أجرى الماء علیه إن قدر و إلا مسحہ و إلا ترکہ. (الدر المختار مع رد المحتار: ص ۴۷۱ ج ۱) و یتبرک المسح کالغسل إن ضر و إلا لا یتبرک (الدر مختار مع رد المحتار: ص ۴۷۰ ج ۱) من عجز عن استعمال الماء لبعده میلاً أو لمرض یشتد أو یمتد بغلبة ظن أو قول حاذق مسلم... یتیمم. (الدر مختار مع رد المحتار ص ۳۹۵ ج ۱) واللہ اعلم وعلمہ اتم۔ مفتی محمد شاکر خان، پونہ۔ (فتاویٰ محمد شاکر خان: ۶۷-۶۶۲)

## داڑھی میں خلال کا طریقہ:

سوال: داڑھی میں خلال کس طرح کرے؟

الجواب

داہنے ہاتھ کو سیدھا کر کے تھوڑی کے نیچے سے داڑھی میں داخل کر دیا جائے اسی طرح داہنے اور بائیں سمت میں اندر سے

== اگر روزہ دار نہ ہو تو مضمضہ اور استنشاق میں مبالغہ کرے۔ (عن عاصم بن لقیط بن صبرہ... فقلت یا رسول اللہ! أخبرنی عن الوضوء قال اسبغ الوضوء و خلل بین الاصابع و بالغ فی الاستنشاق الا ان تكون صائماً) ابو داؤد، باب فی الاستنثار، ص ۳۱، نمبر ۱۴۱، ترمذی شریف، باب ما جاء فی کراهیة مبالغة الاستنشاق للصائم، ۱۹۷، نمبر ۷۸۸، انیس) (وغسل الفم أی استیعابه و لذا عبر بالغسل أو للاختصار بمیاه ثلثة و الأنف ببلوغ الماء المارن بمیاه و هماستان مؤ کدتان الخ المبالغة فیہما بالغرغرة و مجاوزة المارن لغير الصائم (در مختار) قوله و هماستان مؤ کدتان فلو تر کهما ثم علی الصحیح الخ (رد المحتار، کتاب الطہارۃ سنن الوضوء: ۱۰۸. ۱۰۷/۱، ظفیر۔



داخل کر کے باہر کی طرف کو ہاتھ لایا جائے۔ (۱) فقط واللہ تعالیٰ اعلم۔ حررہ العبد محمود وغفرلہ، دارالعلوم دیوبند (فتاویٰ محمودیہ: ۵۰/۵)

### ہاتھ کا دھونا کہنیوں سے شروع کیا جائے:

سوال: وضو میں انگلیوں سے پانی کہنیوں تک لے جائے یا کہنیوں سے انگلیوں کی طرف گرائے؟

الجواب:

احادیث سے زیادہ راجح یہ معلوم ہوتا ہے کہ کہنیوں سے انگلیوں کی طرف کو پانی گرے، باقی جائز دونوں طرح

ہے۔ (۲) فقط (فتاویٰ دارالعلوم: ۱۳۲/۱-۱۳۳)

### ہاتھوں کے دھونے میں ابتدا کس طرف سے کی جائے:

سوال: زید کہتا ہے کہ وضو میں غسل یدین کی ابتداء اصابع سے کرے کہ مرفق کی طرف پانی جائے۔ جیسا کہ

قرآن میں ”إلى المرافق“ ہے اور عمر کہتا ہے کہ حدیث میں ”إدرا المراء علی المرفق“ آیا ہے، لہذا مرفق

پر پانی ڈالے کہ اصابع کی طرف جائے ”یبدأ من الأصابع“ آیا ہے یا ”من المرافق“ آیا ہے؟

الجواب:

دونوں طرح درست ہے، لیکن احادیث سے مرفق سے اصابع کی طرف پانی آنا معلوم ہوتا ہے۔ (۳) (فتاویٰ دارالعلوم: ۱۳۳/۱)

### ہاتھ اور پاؤں دھوتے وقت ابتدا کہاں سے کریں:

سوال: وضو میں جب ہاتھوں یا پاؤں پر پانی ڈالا جائے تو کس حصہ سے ابتدا کی جائے؟ المستفتی۔ حافظ مقبول

احمد قادر آباد فارم: ضلع ساہیوال۔

(۱) (وتخليل اللحية) هو تفریق شعرها من أسفل إلى فوق (بحر) وهو سنة عند أبي يوسف. (ردالمحتار: ۱/۷۱، سنن

الوضوء. كذا في البحر الرائق: ۱/۴۵، سنن الوضوء. الفتاوى الهندية: ۷/۷، الفصل الثاني في سنن الوضوء

(۲) کوئی حدیث ایسی نہیں مل سکی مگر فقہانے صراحت کی ہے کہ سنت یہ ہے کہ دھونا انگلیوں کے سروں سے شروع کیا جائے، ومن السنن:

”البدایة من رؤوس الأصابع فی الیدین والرجلین“ کذا فی فتح القدیروہ کذا فی المحيط. (عالمگیری کشوری، الفصل الثالث

فی المستحبات: ۷/۷) والبدء بأعلى الوجه وأطراف الأصابع ومقدم الرأس وقدمنا أن الأخيرين سنة (ردالمحتار كتاب

الطهارة، مطلب فی تتمیم مندوبات الوضوء، ظفیر

(۳) ومن السنن: البدایة من رؤوس الأصابع فی الیدین والرجلین، کذا فی فتح القدیروہ کذا فی المحيط. (عالمگیری

کشوری، الفصل الثالث فی المستحبات: ۷/۷) ایسی حدیث جس میں صراحت ہو کہ مرفق سے انگلی کی طرف پانی بہائے نہیں مل سکی۔ قرآن کے

الفاظ ”إلى المرافق والى الكعبين“ سے فقہا کی تائید ہوتی ہے۔ واللہ اعلم۔ ظفیر

## الجواب

دونوں انگلیوں سے ابتدا کی جائے۔ (۱) ومن السنن البدایة من رؤس الأصابع فی الیدین والرجلین کذا فی فتح القدير اھـ (عالمگیری: جلد ۱ / ص ۴)، فقط واللہ تعالیٰ اعلم، احقر محمد انور عفا اللہ عنہ، مفتی جامعہ خیر المدارس، ملتان، ۱۳/۳/۱۴۱۱ھ۔ (خیر الفتاویٰ: ۷۴۲)

## وضو میں دونوں ہاتھ تین مرتبہ دھوئے جائیں:

سوال: (۱) وضو میں دونوں ہاتھ ایک مرتبہ پہلے دھوتے ہیں، پھر تین مرتبہ پانی بہاتے ہیں۔ درست ہے یا کہ تین ہی مرتبہ پانی بہانا چاہئے اور دھونا نہیں چاہئے۔ یعنی چوتھی مرتبہ ہو گیا ہے کیوں کہ تین مرتبہ سے زیادہ منع ہے۔

## پانی ہاتھ پر انگلی کی طرف سے بہائے یا کہنی کی طرف سے:

سوال: (۲) بعض شخص بائیں ہاتھ پر پانی کہنی کی طرف سے بہاتے ہیں یہ درست ہے یا مکروہ، یا بدعت؟

## انگلیوں میں خلال کس وقت کرنا چاہئے:

سوال: (۳) خلال انگلیوں میں وقت وضو کے کرتے ہیں، وہ دھوتے وقت چاہئے۔ یا بعد دھونے کے؟

## الجواب

## (۱) تین مرتبہ دھونا چاہئے یہی سنت ہے، (۲)

(۱) ان حمران مولی عثمان أخبرہ أنه رأى عثمان بن عفان دعا باناء، فافرغ علی کفیه ثلاث مرار فغسلها، ثم ادخل یمینہ فی الاناء فمضمض واستنثر ثم غسل وجہہ ثلاثا ویدیه الی المرفقین ثلاث مرار ثم مسح برأسه ثم غسل رجليه ثلاث مرار الی الکعبین. (بخاری شریف، باب الوضو ثلاثا ثلاثا ۳۲، نمبر ۱۵۹، اس حدیث میں الی المرفقین اور الی الکعبین سے اشارہ ہے کہ انگلیوں کے سرے سے شروع کرتے تھے۔ انیس)

بسم اللہ کہنے کے بعد داہنے ہاتھ سے مسواک کرنے اور پھر ہاتھ دھونے کی ابتدا کرنی چاہیے رسول اللہ صلی اللہ علیہ وسلم نے فرمایا کہ: جب تم وضو کرو تو اپنے داہنے اعضاء سے ابتدا کرو۔ (مسند احمد و سنن ابوداؤد) (طہار کے احکام و مسائل: ۱۱۱، انیس)

(۲) وضو کے اعضاء کو پورے طور پر ایک بار تو دھونا فرض ہے اور تین بار دھونا سنت مؤکدہ ہے۔ حضرت عثمان رضی اللہ عنہ کی روایت میں ہے کہ آپ صلی اللہ علیہ وسلم وضو میں تین تین بار دھوتے تھے۔ (مسلم و احمد)

نیز آپ صلی اللہ علیہ وسلم نے ایک بار وضو میں دو بار دھونے کے بعد فرمایا کہ یہ اس شخص کا وضو ہے جس کو دو ہر ۱۱ جملے گا، پھر تیسری مرتبہ دھونے کے بعد فرمایا کہ یہ میرا وضو ہے اور مجھ سے پہلے کے انبیاء کا وضو ہے، جو شخص اس پر اضا ف کرے یا کم کرے تو اس نے زیادتی کی اور ظلم کیا (رد المحتار ۱۱۸)

اس تاکید کی وجہ سے فقہاء نے لکھا ہے کہ اگر کوئی شخص بلا عذر ایک بار دھونے کی عادت بنا لے تو وہ گنہگار ہوگا۔ عذر سے مراد یہ ہے کہ پانی کم ہو، یا ٹھنڈک کا اثر ہونے کا خوف ہو یا کوئی اور وجہ ہو۔ اور تین بار دھونے کا مطلب یہ نہیں ہے کہ تین بار چلو میں پانی لے لیا جائے تو ہوجائے گا بلکہ مراد یہ ہے کہ پورا عضو ایک بار مکمل دھویا جائے چاہے ایک چلو پانی سے ہو یا زاند سے۔ اسی طرح دوسری بار اور تیسری بار دھویا جائے، لیکن ایسا بھی نہ ہونا چاہیے کہ دوسرے کی حد تک پہنچ جائے اور بار بار پانی ڈالتا رہے۔ (رد المحتار ۱۱۸) (طہار کے احکام و مسائل: ۱۱۳، انیس)

باقی ترک کرنے کے لیے ایک بار ہاتھ پھیرنا اس میں کچھ حرج نہیں ہے، بلکہ اچھا ہے، تاکہ تین مرتبہ پوری طرح پانی

بہہ جاوے۔ (۱)

(۲) درست ہے۔ (۲)

(۳) دھوتے وقت کرے یا بعد میں ہر طرح درست ہے۔ (۳) فقط (فتاویٰ دارالعلوم: ۱۲۸/۱)

وضو کرتے ہوئے انگلیوں میں خلال کب کرے:

سوال: وضو میں ہاتھ دھونے کے بعد مسح سے قبل انگلیوں کا خلال کرنا چاہیے یا جیسا کہ بعض لوگوں کو دیکھا ہے کہ سروکان کے مسح کے بعد خلال کرتے ہیں وہ کرنا چاہیے؟

الجواب

جب ہاتھ دھوئے جھبی انگلیوں کا بھی خلال کر لے۔ (۳) فقط واللہ اعلم بالصواب۔ حررہ العبد محمود عفی عنہ، دارالعلوم

دیوبند (فتاویٰ محمودیہ: ۵۰/۵)

وضو میں انگلیوں کے خلال کا موقع:

سوال: وضو میں انگلیوں کا خلال کس وقت کرنا چاہیے آخر میں یا ابتدا میں یا کلائیوں کے دھونے کے بعد

الجواب

انگلیوں کے خلال کا موقع کلائیوں کے دھونے کے بعد ہے۔ ملاحظہ ہو۔ درمختار میں ہے: (و) تخلیل

(الأصابع) الیٰدین بالتشبیك والرجلین... وفي البحر ویقوم مقامه أی تخلیل الأصابع الإدخال

فی الماء ولولم یکن جارياً وفيه عن الظهيرية والتخلیل إنما یكون بعد التلیث لأنه سنة

التلیث. (الدر المختار مع الشامی: ۱۱۷/۱)

(۱) وتلیث الغسل المستوعب ولا عبرة للغرفات ولو اكتفی بمررة إن اعتادتم وإلا، ولوزاد لطمانية القلب

أولقصدا لوضوء علی الوضوء لا بأس به وحديث فقد تعدی محمول علی الاعتقاد (در مختار) قوله وزاد الخ أشار إلى أن الزيادة مثل

النقصان فی المنع عنها بلا عذر (رد المختار، کتاب الطهارة، سنن الوضوء: ۱۱۰/۱) اس سے معلوم ہوا کہ بغیر عذر تین مرتبہ سے زیادہ ہاتھ

کو دھونا منع ہے ایسا نہیں کرنا چاہیے۔ ظفیر

(۲) ومن السنن: البداية من رؤوس الأصابع فی الیٰدین والرجلین، کذا فی فتح القدیر (عالمگیری کشوری، فصل

ثالث، مستحبات وضو: ۷/۱)، مگر سننوں طریقہ یہ ہے کہ انگلی کی طرف سے دھونا شروع کرے۔ ظفیر

(۳) وتخلیل أصابع الیٰدین بالتشبیك والرجلین بخصریدہ الیسری (در مختار) وفيه عن الظهيرية: إن التخلیل إنما یكون

بعد التلیث لأنه سنة التلیث (رد المختار کتاب الطهارة، سنن الوضوء: ۱۰۹/۱) اس سے معلوم ہوا کہ خلال تین مرتبہ دھو چکے

تو بعد میں کرے۔ ظفیر

البحر الرائق میں ہے: وفى الظهيرية والتخليل إنما يكون بعد التلث لأنه سنة التلث. (البحر الرائق: ۲۲/۱)

بہشتی زیور میں ہے: تین بار داہنا ہاتھ کہنی سمیت دھوئے پھر بائیں ہاتھ کہنی سمیت دھوئے اور ایک ہاتھ کی انگلیوں کو دوسرے ہاتھ کی انگلیوں میں ڈال کر خلال کرے۔ (بہشتی زیور حصہ اول: ۶۵)

مذکورہ بالا عبارات سے معلوم ہوتا ہے کہ دونوں ہاتھ کہنیوں سمیت تین دفعہ دھوئے اس کے بعد انگلیوں کا خلال کرے۔ واللہ اعلم۔ (فتاویٰ دارالعلوم زکریا جلد اول: ۵۱۳-۵۱۵)

### وضو میں انگلیوں کا خلال سنت مؤکدہ ہے:

سوال: وضو میں انگلیوں کا خلال کرنا سنت مؤکدہ ہے یا نہیں؟ اور سنت مؤکدہ کا ترک گناہ صغیرہ ہے یا کبیرہ؟ وضو میں خلال کا ترک کرنا مکروہ تحریمی ہے یا تنزیہی؟ بینوا تو جروا۔

الجواب: \_\_\_\_\_ باسم ملہم الصواب

سنت مؤکدہ ہے۔ (۱) اور بلا عذر مع الاصرار ترک کرنا مکروہ تحریمی ہونے کی وجہ سے گناہ کبیرہ ہے۔ ”قال فى شرح التنوير: وتخليل (الأصابع) اليدين بالتشبيك والرجلين بخصريده اليسرى بادياً بخصر رجله اليمنى وهذا بعد دخول الماء خلالها، فلو منضممة. قال فى الشامية: (وقوله تخليل الأصابع) هو سنة مؤكدة اتفاقاً، سراج، (رد المحتار: ۱۰۹/۱) وفى موضع اخر منه: فى الحديث: من ترك سنتى لم ينل شفاعتى، فترك السنة المؤكدة قريب من الحرام، قال ابن عابدين تحت (قوله وفى الزيلى): ومقتضاه أن ترك السنة المؤكدة مكروه تحريم لجعله قريباً من الحرام والمراد به اسنن الهدى كالجماعة والأذان والإقامة فان تاركها مضل ملوم والمراد بالترك على وجه الإصرار بلا عذر (رد المحتار: ۲۳۷/۵) وفى واجبات الصلوة: ولها واجبات لا تفسد بتركها وتعاد وجوباً فى العمود والسهو وإن لم يعدها يكون فاسقاً أثماً، قال الشامى: (قوله يكون فاسقاً) أقول: صرح العلامة ابن نجيم فى رسالته المؤلفة فى بيان المعاصى: بأن كل مكروه تحريم من الصغائر وصرح أيضاً بأنهم شرطوا الإسقاط العدالة بصغيرة الإدمان عليها. (رد المحتار: ۲۲۵/۱)، مطلب المكروه تحريم من الصغائر) فقط واللہ تعالیٰ اعلم۔ ۵/ جمادى الآخرة ۸۷ھ (حسن الفتاوى: ۱۳۲)

(۱) عن ابن عباس أن رسول الله ﷺ قال: إذا توضأت فخلل بين أصابع يديك ورجليك۔ (ترمذى شريف، باب ما جاء فى تخليل الأصابع، ص ۱۲، نمبر ۳۹) عن عبيد الله بن أبى رافع عن أبىه أن رسول الله ﷺ كان إذا توضأ حرك خاتمه۔ (ابن مساجة شريف، باب تخليل الأصابع، ص ۶۵، نمبر ۲۳۹) ان دونوں حدیث سے یہ ثابت ہو رہا ہے کہ انگلیوں کا خلال کرنا سنت ہے اور اگر گنہی پہن رکھا ہو تو اس کو بھی حرکت دینا چاہئے۔ انیس

## وضو میں انگلیوں کا خلال کس وقت اور کس طرح کرے:

- سوال: (۱) وضو میں ہاتھوں کی انگلیوں کا خلال گٹوں تک ہاتھ دھونے میں کرے یعنی شروع وضو میں یا کہنیوں کے دھوتے وقت کرے، سیدھی طرف سے یا الٹی طرف سے؟
- (۲) چوتھائی سر کا مسح یا تمام سر کا مسح کرتے ہیں اس کی کیا دلیل ہے؟

الجواب:

- (۱) وضو میں انگلیوں کا خلال ابتدائے وضو میں ہاتھ دھوتے وقت کرنا چاہیے۔ (۱)
- (۲) حنفیہ کے نزدیک چوتھائی سر کا مسح فرض ہے اور پورے سر کا مسح سنت ہے پورے سر کا مسح کرنا چاہیے تاکہ فرض اور سنت دونوں ادا ہو جائیں۔ (۲) فقط واللہ تعالیٰ اعلم۔ محمد کفایت اللہ کان اللہ لہ (کفایت المفتی: ۲۶۴)

## سر اور گردن کے مسح کے بعد ہاتھ کی انگلیوں کا خلال کرنا:

- سوال: وضو میں سر اور گردن کے مسح کے بعد ہاتھ کی انگلیوں کا خلال کرنا چاہیے یا نہیں؟

الجواب:

- سر اور گردن کے مسح کے بعد انگلیوں کے خلال کرنے کا کوئی ثبوت نہیں ہے اسے ترک کر دیا جائے۔ فقط واللہ تعالیٰ اعلم۔ محمد کفایت اللہ کان اللہ لہ (کفایت المفتی: ۲۶۸)

- (۱) انگلیوں کا خلال: دونوں ہاتھوں اور پاؤں کی انگلیوں کے درمیانی حصہ کو بھی دھونا ضروری ہے اور مکمل طور پر دھونے کے لیے انگلیوں کے درمیان انگلیاں ڈال کر خلال کرنا چاہیے یہ سنت ہے۔ اس کا طریقہ ہے کہ ہر بار پانی کے ساتھ ایک انگلیاں دوسرے ہاتھ کی پشت کی طرف سے ڈال کر ملا جائے اس طرح کہ پانی کے قطرے انگلیوں سے ٹپک رہے ہوں (رد المحتار ۱/۱۱۷، ۱۱۸) اسی طرح پاؤں دھونے کے وقت پانی ڈالنے کے بعد بائیں ہاتھ کی چھنگلی سے پاؤں کے اوپر سے انگلیوں کے درمیان میں داخل کیا جائے اور نیچے سے اوپر کی طرف ملا جائے، داہنے پاؤں کی چھنگلی سے شروع کیا جائے اور بائیں پاؤں کی چھنگلی پر ختم کیا جائے۔ (دارقطنی و بیہقی) حضرت عثمان غنی رضی اللہ عنہ نے وضو کیا اور اپنے دونوں پاؤں کی انگلیوں میں تین تین بار خلال کیا اور فرمایا کہ میں نے رسول اللہ صلی اللہ علیہ وسلم کو وضو کرتے وقت اسی طرح کرتے دیکھا، جس طرح میں نے خلال کیا۔ (ابن ماجہ)
- اسی طرح مستورد بن شداد کہتے ہیں کہ میں نے رسول اللہ صلی اللہ علیہ وسلم کو دیکھا کہ آپ صلی اللہ علیہ وسلم نے وضو کیا اور اپنی چھنگلی سے دونوں پاؤں کی انگلیوں کا خلال کیا۔ (مسلم و احمد) طہارت کے احکام و مسائل۔ (نہیں)

عن ابن عباسؓ أن رسول الله ﷺ قال: إذا توضأت فخلل بين أصابع يديك ورجليك - (ترمذی شریف، باب ما جاء في تخليل الأصابع، ص ۱۲، نمبر ۳۹ ابن ماجة شریف، باب تخليل الأصابع، ص ۶۳، نمبر ۳۳۶۔

ان التخليل انما يكون بعد التلثيث لانه سنة التلثيث. (رد المحتار: ۱/۱۷۷) انیس.

- (۲) (ومسح كل رأسه مرة) مستوعبة فلو تركه وداوم عليه أثم. الدر المختار مع رد المحتار: ۱/۱۲۰، انیس۔

## طریقہ مسح سر:

سوال: ایک ہاتھ سے مسح کرنا کیسا ہے؟

الجواب:

مسح میں طریقہ سنت یہ ہے کہ دونوں ہاتھوں سے کرے۔ (۱)

لیکن اگر ایک ہاتھ سے کر لے گا تو مسح ادا ہو جائے گا۔ مگر طریقہ سنت کے موافق نہ ہوگا۔ (۲) فقط (فتاویٰ دارالعلوم: ۱۳۰/۱)

## پورے سر اور کانوں کا مسح سنت مؤکدہ ہے:

سوال: ایک مسجد کے حافظ صاحب صرف آدھے سر کا مسح کرتے ہیں اور کانوں کی چاروں طرف انگلی نہیں پھراتے کہتے ہیں کہ یہ تو سنت مؤکدہ ہے اس پر بہت سے لوگوں نے ان کے پیچھے نماز پڑھنی ترک کر دی ہے جب ان سے کہا گیا تو نہیں مانے اور نماز انہوں نے نہیں دہرائی تو ان کے لیے کیا حکم ہے؟

الجواب: حامداً ومصلياً

امام صاحب کا طہارت و نماز کے مسائل سے سب سے زیادہ واقف ہونا ضروری ہے سنت مؤکدہ کے ترک ہو جانے سے فرض نماز ادا ہو جاتی ہے اس کا دہرانا واجب نہیں ہوتا ہے لیکن مستقلاً سنت مؤکدہ کو ترک کرنا بھی کوئی ہلکی اور معمولی چیز نہیں۔ (۳) آئندہ ہمیشہ اس کا خیال رکھیں گذشتہ نمازوں کے دہرانے کی ضرورت نہیں پورے سر کا اور کانوں کا بھی مسح کریں اس کو ترک نہ کریں۔ (۴) فقط واللہ تعالیٰ اعلم۔ حررہ العبد محمود غفرلہ دارالعلوم دیوبند (فتاویٰ محمودیہ: ۵۱/۵)

(۱) فقال عبد اللہ بن زید نعم... ثم مسح رأسه بيديه فأقبل بهما وأدبر بدأ بمقدم رأسه حتى ذهب بهما إلى قفاه ثم ردهما إلى المكان الذي بدأ منه ثم غسل رجليه. (بخاری، باب مسح الرأس كله، ص ۳۷ نمبر ۱۸۵، أبو داؤد شریف، باب صفة وضوء النبي صلى الله عليه وسلم ۲۸: ۱۱۸، انیس)

(ومنها مسح كل الرأس مرة والأظھر أنه يضع كفيه وأصابعه على مقدم رأسه ويمدھما إلى قفاه على وجه يستوعب جميع الرأس. (عالمگیری، الفصل الثاني في الوضوء: ۷/۱، ظفیر)

(۲) ومسح كل رأسه مرة) مستوعبة فلو تركه وداوم عليه أثم (در المختار) والأظھر أن يضع كفيه وأصابعه على مقدم رأسه ويمدھما إلى القفا على وجه يستوعب جميع الرأس (ردالمحتار، الطهارة، سنن الوضوء: ۱/۲۰ و ۱۲۱، انیس) ولو كان في كفه بلل فمسح به أجزاه (عالمگیری كشوری: ۴/۱، ظفیر)

(۳) وسننه الخ) (ومسح كل رأسه مرة) مستوعبة فلو تركه وداوم عليه أثم. (الدر المختار) وقال ابن عابدين: قوله مستوعبة) هذا سنة أيضاً كما جزم به في الفتح ثم نقل عن القنية: أنه إذا داوم على ترك الاستيعاب بلا عذر يأنم قال: وكأنه لظهور رغبته عن السنة. (ردالمحتار: ۱/۲۱، سنن الوضوء. وكذا في الفتاوى الهندية: ۷/۱، الفصل الثاني في سنن الوضوء)

(۴) عن ابن عباس أن النبي صلى الله عليه وسلم مسح برأسه وأذنيه ظاهرهما وباطنهما (ترمذی، باب مسح الأذنين =

## سر کے مسح کے وقت چھوٹی انگلی کا کان میں ڈالنا:

سوال: وضو میں سر کا مسح کرنے سے پیشتر چھنگلیاں کا کان میں ڈالنا تعلیم الاسلام میں مستحب لکھا ہے کیا ایسا ہی ہے؟

الجواب: \_\_\_\_\_ حامداً ومصلياً

کانوں کا مسح کرتے وقت چھوٹی انگلی کو کان میں ڈالنا مستحب ہے۔ (۱) فقط واللہ اعلم بالصواب۔ حررہ العبد محمود عفی

عنه، ۲/۸۶۱ھ (فتاویٰ محمودیہ: ۵۱/۵)

## کان کا مسح:

سوال: سر کے مسح کے بعد کان کے مسح میں شہادت کی انگلی سے مسح کرنا سنت ہے یا چھوٹی انگلی سے؟

هو المصوب

شہادت کی انگلی سے مسح کرے (قولہ ”وَأُذُنِيهِ“، أي باطنهما باطن السبابتين و ظاهرهما باطن

الإبهامين، رد المحتار: ج ۱ ص ۲۴۳) (۲) تحریر: محمد ظہور ندوی عفا اللہ عنہ (فتاویٰ ندوۃ العلماء جلد اول صفحہ ۲۰۱: ۲۰۲)

== ظاهرهما و باطنهما، ص ۱۱، نمبر ۳۶، أبو داؤد، باب صفة النبي صلى الله عليه وسلم، ص ۱۶ نمبر ۱۲۱، عن أبي أمامة قال: توضع اليد على وجهه فغسل وجهه ثلاثاً ويديه ثلاثاً، ومسح برأسه، وقال: الأذن من الرأس، ترمذی، باب ما جاء أن الأذنين من الرأس، ص ۱۶، نمبر ۳۷، انیس) سر کے مسح میں فرض صرف اس کا ایک چوتھائی حصہ ہے۔ مگر رسول اللہ صلی اللہ علیہ وسلم سے اس بارے میں جو افضل طریقہ ثابت ہے وہ پورے سر اور کانوں کا مسح ہے۔

اس کا طریقہ یہ ہے کہ دونوں ہاتھوں کو پانی میں لے کر تر کیا جائے پھر پیشانی کی طرف سے سر پر دونوں تھیلی اور انگلیوں کو رکھ کر سر کے پچھلے حصہ کی طرف لایا جائے اور اپنے کلمہ شہادت کی انگلی واگوٹھے سے کان کے اوپر اور اندر کے حصہ پر مسح کیا جائے۔ سر اور کانوں کا ایک بار مسح کرنا سنت ہے اگر ایک سے زائد بار بھی ہاتھ پھیرا جائے تو درست ہے۔ (رد المحتار: ۱۲۰/۱، ۱۲۱)

حضرت ابن عباس رضی اللہ عنہ کہتے ہیں کہ رسول اللہ صلی اللہ علیہ وسلم نے وضو میں اپنے سر کا مسح فرمایا اور اس کے ساتھ دونوں کانوں کا بھی (اس طرح کہ) کانوں کے اندرونی حصہ کا شہادت کی انگلی سے مسح کیا اور اوپر کے حصہ کا دونوں انگھٹوں سے۔ (سنن نسائی)

ایک دوسری حدیث میں ہے کہ آپ صلی اللہ علیہ وسلم نے وضو فرمایا تو مسح کرتے ہوئے دونوں کانوں کے سوراخوں میں بھی آپ صلی اللہ علیہ وسلم نے اپنی انگلیاں ڈالیں۔ (رد المحتار: ۱۲۲/۱) (طہارت کے احکام و مسائل۔ انیس)

(۱) ومن الأدب ذلك أعضائه وإدخال خنصره صماخ أذنيه. (الفتاوى العالمكيريہ: ۹/۱، الفصل الثالث في المستحبات، وكذا في حاشية الطحطاوي على مراقي الفلاح: ۷۲، سنن الوضوء، سهيل الكيلمي، لاهور، وكذا في الدر المختار مع رد المختار: ۱/۲۵، بيان آداب الوضوء، سعيد.)

(۲) عن عمرو بن شعيب عن أبيه عن جده قال: إن رجلاً أتى النبي صلى الله عليه وسلم فقال يا رسول الله! كيف الطهور؟ فدعا بماء في إناء فغسل كفيه ثلاثاً ثم غسل وجهه ثلاثاً ثم غسل ذراعيه ثلاثاً ثم مسح برأسه وأدخل أصبعيه السباحتين في أذنيه ومسح بإبهاميه على ظاهر أذنيه وبالسباحتين باطن أذنيه ثم غسل رجليه ثلاثاً ثلاثاً ثم قال هكذا الوضوء، فمن زاد على هذا أو نقص فقد أساء وظلم أو أساء، أبو داؤد شريف، باب الوضوء ثلاثاً، ص ۲۹، نمبر ۱۳۶، ابن ماجه شريف، باب ماجاء في مسح الأذنين، ص ۶۲، نمبر ۴۳۹، اس حدیث میں ہے کہ شہادت کی انگلی کان میں ڈالتے۔ انیس الرحمن۔)

## عطر کا پھایہ کان میں سے بوقت مسح نکالنا:

سوال: کان میں اگر عطر کا پھایہ ہو تو مسح کرتے وقت وہ پھایا نکال کر کان میں انگلی پھرائی ضروری ہے یا نہیں؟

الجواب

فی الدر المختار (سنن الوضوء الخ) (وَأَذْنِيهِ) معاً، في رد المحتار: أي باطنهما بباطن السبابتين وظاهرهما بباطن الإبهامين، قهستاني. وفي الدر المختار: (في مستحبات الوضوء) (وإدخال خنصره) المبلولة (صماخ أذنيه) عند مسحهما. (۱) اس سے معلوم ہوا کہ اگر پھایا کان کے نرمہ میں رکھا ہو تو مسح کے وقت اس کا نکالنا سنت ہے۔ (۲) اور اگر سوراخ میں رکھا ہو تو مستحب ہے۔ (۳) ۹ شعبان ۱۳۳۱ھ، تترتہ ثالثہ، ص: ۶۳۔ (امداد الفتاویٰ جدید: ۳۵/۱)

## پاؤں دھونے کا مسنون طریقہ:

سوال: وضو میں ہر عضو کو تین مرتبہ دھونا سنت ہے تو اس میں پیروں کو تین مرتبہ دھونے کا کیا طریقہ ہے، اگر حوض پر ہے تو کیا ہاتھ سے تین مرتبہ پانی ڈالا جائے؟

الجواب \_\_\_\_\_ حامداً ومصلياً

اگر ہاتھ سے پانی لیکر پیر دھورہا ہے تو تین مرتبہ پانی لیکر پیر پر بہا دے اگر حوض میں پیر ڈبو کر پیر دھورہا ہے تو تین مرتبہ ڈبو دے، کوئی حصہ خشک نہ رہ جائے، سنت ادا ہوگئی۔ (۴) فقط واللہ اعلم بالصواب۔ حررہ العبد محمود غفرلہ دارالعلوم دیوبند (فتاویٰ محمودیہ: ۵۳/۵)

## پیر کی انگلیوں کے خلال کا طریقہ:

سوال: پیروں کی انگلیوں کے خلال کا کیا طریقہ ہے؟

(۱) الدر المختار مع رد المحتار، کتاب الطہارۃ، سنن الوضوء ومستحباتہ: ج ۱ ص ۲۱ تا ۲۵، بیروت، انیس

(۲) اس لئے کہ کان کے اندر کے تمام حصہ کا مسح سنت ہے اور وہ پھایا نکالے بغیر ممکن نہیں ہے اور سنت کا موقوف علیہ سنت ہوتا ہے لہذا اس کا نکالنا

سنت ہوا۔ س

(۳) اس لئے کہ کان کے سوراخ میں ترانگی ڈالنا مستحب ہے جو بغیر پھایا نکالے ممکن نہیں ہے، لہذا نکالنا مستحب ہوا۔ سعید

(۴) ومنها تکرار الغسل ثلاثاً... تفسیر السبوع أن يصل الماء إلى العضو ويسيل ويتقاطر منه قطرات، وينبغي أن يغسل

الأعضاء كل مرة غسلاً يصل الماء إلى جميع ما يجب غسله في الوضوء الخ. (الفتاویٰ العالمگیریہ: ۱/۷، الفصل الثانی فی سنن

الوضوء، رشیدیہ.)



الجواب ————— حامداً ومصلياً

بائیں ہاتھ کی چھوٹی انگلی کو داہنے پیر کی چھوٹی انگلی اور اس کے برابر والی انگلی کے درمیان اس طرح داخل کرے کہ صرف دو انگلیوں کے درمیانی حصے پر ہی نہ پہنچے بلکہ انگلیوں کے نیچے حصے پر بھی پہنچ جائے پھر اس کے برابر والی دو انگلیوں میں خلال کرے اس طرح پوری انگلیوں کا خلال کرے، بائیں پیر کے انگوٹھے اور اس کے پاس والی انگلی سے شروع کریں گے، چھوٹی تک خلال کریں گے۔ (۱) فقط واللہ اعلم بالصواب۔ حررہ العبد محمود غفرلہ دارالعلوم دیوبند (فتاویٰ محمودیہ: ۵۲۵)

### وضو میں ولاء اور ہر عضو پر دعا:

سوال: وضو میں جلدی کرنا مستحب ہے یا نہیں؟ اگر مستحب ہے تو ہر عضو دھوتے وقت بسم اللہ، کلمہ شہادت اور ہر عضو کے لیے مستقل یا ثور دعا ہر عضو دھونے کے بعد درود شریف علاوہ ازیں دعا ”رب اغفر لی ذنبی“ کیسے پڑھ سکتا ہے؟ بیّنوا تو جروا۔

الجواب ————— باسم ملہم الصواب

وضو اور غسل میں ولاء سنت ہے یعنی اتنی تاخیر نہ کرے کہ معتدل ہو میں دوسرا عضو دھونے سے قبل پہلا عضو خشک ہو جائے، اسی طرح مسح کے بعد اور تیمم میں اتنی دیر کرنا کہ اس وقت اگر کوئی عضو دھویا ہوتا تو وہ اتنی دیر میں خشک ہو جاتا خلاف سنت ہے۔ (۲)

”كذا حصر العلامة ابن عابدين وقال: فاغتنم هذا التحريم. (رد المحتار: ۱۱۴۱) ولاء کی تعریف مذکور کے تحت اتنے وقت میں تو بہت کچھ پڑھ سکتا ہے، علاوہ ازیں کتب فقہہ میں ان دعاؤں میں سے کوئی ایک پڑھنا مذکور ہے اور حقیقت یہ کہ ”اللہم اغفر لی ذنبی الخ“ کے سوا کوئی دعا بھی کسی صحیح حدیث سے ثابت نہیں ہے، فضائل میں کسی ضعیف حدیث پر عمل کرنے کے جواز کی شرائط میں سے ایک شرط یہ بھی ہے کہ اسے سنت نہ سمجھا جائے، اس زمانہ

(۱) (وتخليل (الأصابع) الیدين بالتشبيك والرجلين بخنصر يده اليسرى باذنًا بخنصر رجله اليمنى وهذا بعد دخول الماء خلالها، فلومنظمة فرض. (الدر المختار مع رد المحتار: ۱۱۸۱، سنن الوضوء، سعيد، وكذا في الفتاوى العالمكيرية: ۱۷۱، الفصل الثاني في سنن الوضوء، رشيدية، وكذا في النهر الفائق: ۴۳۱، سنن الوضوء، امدادية)

(۲) وضو کرنے میں اس کا خیال رکھنا چاہیے کہ ایک عضو دھونے یا مسح کرنے کے بعد دوسرا عضو دھونے یا مسح کرنے میں اتنا وقفہ نہ ہو کہ بدن اور موسم کے اعتدال کے باوجود (بلا عذر) پہلا عضو سوکھ جائے۔ ایسا کرنا مکروہ ہے۔ اس لیے مسنون طریقہ پر پے در پے اعضا کو دھونا چاہیے۔ البتہ اگر عذر ہو جیسے پانی ختم ہو جائے اور لانے کے لیے جانے پر عضو سوکھ جائے یا پیش ایسی ہو کہ عضو دھوتے ہی سوکھ جائے تو کوئی حرج نہیں۔ (رد المحتار: ۱۲۲۱، طہارت کے احکام ومسائل: ۱۱۴۔ انیس)

میں لوگ غلبہ جہالت کی وجہ سے سنت سمجھنے لگتے ہیں لہذا ایسے امور سے احتراز کرنا چاہیے۔

قال فی الشامیة: تحت (قولہ والتسمیة کما مر) فصار مجموع ما یدکر عند کل عضو التسمیة والشہادۃ والدعاء والصلوۃ علی النبی صلی اللہ علیہ وسلم، لکن قال صاحب الہدایۃ فی مختارات النوازل: ویسمی عند غسل کل عضو أو یدعو بالدعاء المأثور فیہ أو یدکر کلمۃ شہادۃ ویصلی علی النبی صلی اللہ علیہ وسلم فأتاه فی الجمیع بأو، لکن رأیت فی الحلیۃ عن المختارات: ویدعو بالواو وبأو فی البواقی فلیراجع (ردالمحتار: ۱/۱۱۸) وقال العلامة الرافعی: رجعت النوازل فرأیتہ عبر بأو فی جمیع المعاطیف (التحریر المختار: ۱/۱۸).

وفی هذا البحث من العلائیۃ: قال المحقق الشافعیہ الرملی: فیعمل بہ فی فضائل الأعمال وإن أنکرہ النووی (فائدہ) شرط العمل بالحديث الضعیف عدم شدۃ ضعفہ وأن یدخل تحت أصل عام وأن لا یعتقد سنیۃ ذلك الحديث (ردالمحتار: ۲/۱۱۹) فقط واللہ تعالیٰ اعلم۔ ۲۸ شعبان ۸۷ھ۔ (احسن الفتاویٰ: ۱۳۲)

## مستحبات و آداب وضو

گھر سے وضو کر کے مسجد میں آنا افضل ہے:

سوال: زید کہتا ہے کہ مسجد میں آ کر وضو کرنے کے بجائے گھر سے وضو کر کے آنا زیادہ ثواب ہے، کیا زید کا یہ قول صحیح ہے؟ بیوقوف تو جروا۔

الجواب: \_\_\_\_\_ باسم ملہم الصواب

زید کا قول صحیح ہے گھر سے وضو کر کے مسجد کی طرف آنے کی فضیلت احادیث میں آئی ہے۔

عن أبي هريرة رضي الله تعالى عنه قال: قال رسول الله صلى الله عليه وسلم: صلوة الرجل في الجماعة تضعف على صلوته في بيته وسوقه خمساً وعشرين ضعفاً وذلك أنه إذا توضأ فأحسن الوضوء ثم خرج إلى المسجد لا يخرجه إلا الصلوة لم يخط خطوة إلا رفعت له بها درجة وحط عنه بها خطيئة فإذا صلى لم تنزل الملائكة تسمى عليه مادام في مصلاه، اللهم صل عليه، اللهم ارحمه، ولا يزال أحدكم في صلوة ما انتظر الصلوة. (متفق عليه)

وعن أبي أمامة رضي الله عنه قال: قال رسول الله صلى الله عليه وسلم: من خرج من بيته متطهراً إلى صلوة مكتوبة فأجره كأجر الحاج المحرم ومن خرج إلى تسبيح الضحى لا ينصبه إلا إياه فأجره كأجر المعتمر و صلوة على أثر صلوة لا لغو بينهما كتاب في عليين. (رواه أحمد وأبو داود)

”وعن عبد الله بن مسعود رضي الله تعالى عنه (في حديث طويل) ومامن رجل يتطهر فيحسن الطهور ثم يعمد إلى مسجد من هذه المساجد إلا كتب الله له بكل خطوة يخطوها حسنة ورفع له بها درجة وحط عنه بها سيئة“. (رواه مسلم)

”وعن سهل بن حنيف مرفوعاً: من تطهر في بيته ثم أتى مسجد قباء فصلى فيه صلوة كان له كأجر عمرة“. (ابن ماجه)

عقلاً بھی گھر سے وضو کر کے مسجد کی طرف چلنے کی فضیلت ظاہر ہے اس لیے کہ اس میں مسجد اور جماعت کا احترام

ہے۔ کوئی شخص کسی دربار میں حاضر ہونا چاہے تو اس کی عظمت کا تقاضہ ہے کہ گھر سے صاف ستھرا ہو کر چلے، نہ یہ کہ دربار میں پہنچ کر پانی تلاش کرے، یہ دربار کی عظمت کے خلاف ہے، جیسا کہ حرم میں داخل ہونے والے کے لیے مواقیت سے احرام باندھنے کے حکم سے بھی بیت اللہ کی عظمت کا اظہار مقصود ہے۔

اس سے ثابت ہوا کہ آج کل مساجد میں جا کر وضو کرنے کا جو عام دستور ہو گیا ہے یہ درست نہیں، (۱) البتہ مسافر یا معذور وغیرہ کے لیے کوئی مضاقتہ نہیں۔ فقط واللہ تعالیٰ اعلم۔ ۲۴ رجب الاول ۱۴۸۷ھ (حسن الفتاویٰ: ۱۲/۱۱۲)

### زبان سے وضو کی نیت کرنا مستحب ہے:

سوال: وضو کرتے وقت جو نیت کرتے ہیں زبان سے کرنا ثابت ہے یا نہیں، بیوا تو جروا؟

الجواب: \_\_\_\_\_ باسم ملهم الصواب

مستحب ہے۔ ”قال فی التنویر: (ومن اداہہ): ..... (الجمع بین نية القلب وفعل اللسان)، وفي الشرح: هذه رتبة وسطی بین من سن التلفظ بالنية ومن كرهه لعدم نقله عن السلف“۔ (ردالمحتار: ۱/۱۱۸) (۲) فقط واللہ تعالیٰ اعلم۔ ۸/رمضان ۹۳ھ (حسن الفتاویٰ: ۹/۲)

### دوران وضو قبلہ رخ ہونا:

سوال: کسی خاص رخ پر بیٹھ کر وضو کرنا افضل ہے یا نہیں؟

الجواب: \_\_\_\_\_ وباللہ التوفیق

ہر سمت بیٹھ کر وضو کیا جا سکتا ہے لیکن قبلہ رخ بہتر ہے۔ (۳) فقط واللہ تعالیٰ اعلم۔ محمد عثمان غنی ۳/۸/۱۳۷۱ھ (فتاویٰ امارت شرعیہ: ۶۲/۲)

### وضو میں ہر عضو پر بسم اللہ پڑھنا:

سوال: وضو میں ہر عضو پر بسم اللہ پڑھنا مستحب ہے یا نہیں؟ بیوا تو جروا۔

الجواب: \_\_\_\_\_ باسم ملهم الصواب

وضو میں ہر عضو دھوتے وقت بسم اللہ اور کلمہ شہادت پڑھنا مستحب ہے علاوہ ازیں ہر عضو کے لیے مخصوص دعا بھی

(۱) یعنی مناسب نہیں ہے۔ انیس

(۲) الدر المختار مع رد المحتار، مطلب فی تتمیم مندوبات الوضوء، ج ۱ ص ۱۲۲، ۱۲۷، بیروت، انیس الرحمن قاسمی

(۳) (ومن آداہہ)... (استقبال القبلة) (تنویر الأبصار مع رد المحتار: ۱/۲۴۸)

الدر المختار مع رد المحتار، مطلب فی تتمیم مندوبات الوضوء، ج ۱ ص ۱۲۲، ۱۲۵، بیروت، انیس

ماثور ہے اور عضو دھونے کے بعد درود شریف بھی مگر ان سب کا پڑھنا مراد نہیں بلکہ ان میں سے کوئی ایک دعا پڑھ لے۔ ”قال العلاء فی آداب الوضوء: (والتسمية كما مر) (عند غسل كل عضو) وكذا الممسوح (والدعاء بالوارد عنده) أي عند كل عضو، وقدرناه ابن حبان وغيره عنه عليه الصلوة والسلام من طرق، وفي الشامية: (قوله والتسمية كما مر) أي من الصيغة الواردة وهي: بسم الله العظيم، والحمد لله على دين الإسلام، وزاد في المنية التشهد هنا أيضاً تبعاً للمحيط وشرح الجامع لقاضي خان، قال في الحلية: وعن البراء ابن عازب عن النبي صلى الله عليه وسلم قال: ما من عبد يقول حين يتوضأ بسم الله ثم يقول بكل عضو أشهد أن لا إله إلا الله وحده لا شريك له وأشهد أن محمداً عبده ورسوله، ثم يقول حين يفرغ: اللهم اجعلني من التوابين واجعلني من المتطهرين إلا فتحت له ثمانية أبواب الجنة يدخل من أيها شاء، الخ (قوله والدعاء بالوارد) فيقول بعد التسمية عند المضمضة: اللهم أعني على تلاوة القرآن وذكرك وشكرك وحسن عبادتك، وعند الاستنشاق: اللهم أرحني رائحة الجنة ولا ترحني رائحة النار، وعند غسل الوجه: اللهم بيض وجهي يوم تبيض وجوه وتسود وجوه، وعند غسل يده اليمنى: اللهم أعطني كتابي بيمينى وحاسبني حساباً يسيراً، وعند غسل اليسرى: اللهم لا تعطني كتابي بشمالى ولا من وراء ظهري، وعند مسح رأسه: اللهم أظنني تحت عرشك يوم لا ظل إلا ظلك، وعند مسح أذنيه: اللهم اجعلني من الذين يستمعون القول فيتبعون أحسنه، وعند مسح عنقه: اللهم أعتق رقبتى من النار، وعند غسل رجله اليمنى: اللهم ثبت قدمي على الصراط يوم تزل الأقدام، وعند غسل اليسرى: اللهم اجعل ذنبي مغفوراً وسعي مشكوراً وتجارتي لن تبور (إلى قوله) وسيأتي أنه يصلى على النبي صلى الله عليه وسلم بعد غسل كل عضو (إلى قوله) فأتى في الجميع بأورد المحتار: ۱/۱۸، فقط والله تعالى أعلم۔ ۲۵/ رذی الحج ۱۳۸۶ھ (حسن الفتاوى: ۱۰/۲-۱۱)

### اعضائے وضو کو دھوتے وقت دعا:

سوال:- آداب وضو آداب اذان میں خاموش رہ کر ہر عضو کی دعا پڑھنا اور اذان کا جواب دینا ضروری ہے یا نہیں؟ اگر اذان یا وضو کے دوران دنیا کی باتیں کی جائیں تو کیا حرج ہے؟

هو المصوب

اذان کا جواب دینا عملاً واجب اور قولاً مستحب ہے (ویجیب وجوباً، وقال الحلواني: ندباً، الواجب

الإجابة بالقدم، در مختار مع الرد: ج ۲ ص ۶۵) اور وضو میں جو دعائیں منقول ہیں ان کا پڑھنا مستحب ہے یا پھر خاموش رہیں، دنیاوی باتوں سے احتراز لازم ہے (وأن يقول عند كل عضو أشهد أن لا إله إلا الله وحده لا شريك له وأشهد أن محمداً عبده ورسوله وأن لا يتكلم فيه بكلام الناس، كذا في المحيط، الفتاوى الهندية: ج ۱ ص ۸) تاہم ضروری دینی باتیں کر سکتے ہیں، امام و مصلیان کا حکم یکساں ہے۔ تحریر: محمد طارق ندوی، تصویب: ناصر علی ندوی (فتاویٰ ندوۃ العلماء: ج ۱ صفحہ ۲۰۴)

### وضو کی دعا:

وضو کے اندر کونسی دعا حدیث سے ثابت ہے ہم نے پڑھا ہے کہ وضو کے بعد سورہ انا انزلنا پڑھنے پر چالیس سال کے گناہ معاف ہوتے ہیں کیا یہ صحیح ہے یا غلط؟

الجواب: \_\_\_\_\_ وباللہ التوفیق

وضو میں ابتداءً بسم اللہ العلی العظیم والحمد للہ علیٰ دین الإسلام پڑھنا (۱) اور اعضاء وضو کو دھوتے وقت أشهد أن لا إله إلا الله وحده لا شريك له وأشهد أن محمداً عبده ورسوله اور وضو سے فارغ ہونے کے بعد اللهم اجعلني من التوابين واجعلني من المتطهرين پڑھنا (۲) مسنون ہے جس کی حدیث میں بہت زیادہ فضیلت ہے۔

حدیث میں لکھا ہے کہ اس شخص کے لئے جنت کے آٹھوں دروازے کھول دیئے جاتے ہیں جس میں چاہے داخل ہو جاوے اور اگر دھیان سے دو رکعت تحیۃ الوضو پڑھ لے جو کہ مستحب ہے بشرطیکہ مکروہ وقت نہ ہو تو گناہوں سے اس طرح پاک ہو جاتا ہے جیسے ابھی ماں کے پیٹ سے پیدا ہوا ہو۔

قال في الحلية عن البراء بن عازب رضى الله تعالى عنه عن النبي ﷺ قال: ما من عبد يقول حين يتوضأ بسم الله ثم يقول بكل عضو أشهد أن لا إله إلا الله وحده لا شريك له وأشهد أن محمداً عبده ورسوله ثم يقول حين يفرغ: اللهم اجعلني من التوابين واجعلني من المتطهرين إلا فتحت له ثمانية أبواب الجنة يدخل من أيها شاء فإن قام من وقته ذلك فصلى ركعتين يقرأ فيهما ويعلم ما يقول انفتل من صلاته كيوم ولدته أمه ثم يقال له استأنف العمل رواه الحافظ المستغفرى وقال: حديث حسن، شامى: ج ۱ ص ۳۹. (۳)

اس کے علاوہ ہر عضو کے دھونے کے وقت کی دعائیں بھی منقول ہیں انکا پڑھنا مستحب ہے وضو کے بعد ”اِنا

(۱) الدر المختار علی الرد: ۱۰۱/۱، مطبع عثمانیہ

(۲) رد المحتار: ۱۱۸/۱، مطبع عثمانیہ

(۳) رد المحتار: ۱۱۸/۱، مطبع عثمانیہ

آنزلنا“ کا پڑھنا آداب وضو میں سے لکھا ہے: ”ومن الآداب (إلى أن قال) وقراءة سورة القدر“. (الدر المختار مع رد المحتار: ۹۷/۱)

”إنا أنزلنا“ کے پڑھنے پر چالیس سال کے گناہ معاف ہونے کی حدیث ہماری نظر سے نہیں گذری ہے۔ البتہ حدیث میں بعد وضو کے ”إنا أنزلنا“ پڑھنے کی یہ فضیلت لکھی ہے کہ جس نے ایک مرتبہ ”إنا أنزلنا“ پڑھی اس کا شمار صدیقین میں ہوگا اور جس نے دو مرتبہ پڑھی اس کا نام شہداء کے رجسٹر میں لکھ دیا جاتا ہے اور جس نے تین مرتبہ پڑھی اللہ تبارک و تعالیٰ اس کا حشر انبیا علیہم السلام کے ساتھ فرمائیں گے۔ (۱) کتبہ محمد نظام الدین اعظمی، مفتی دارالعلوم دیوبند سہارنپور، الجواب صحیح: محمود عفی عنہ (منتخب نظام الفتاویٰ: ۱۴۰/۱-۱۴۱)

### وضو کے ہر ہر عضو کی دعا:

سوال: جناب حضرت مفتی صاحب زید محمدکم السلام علیکم ورحمۃ اللہ وبرکاتہ حضرت قاری رحیم بخش صاحب رحمۃ اللہ علیہ کو دیکھا تھا کہ وضو کرتے وقت سارے وضو کے دوران کچھ دعائیں پڑھتے رہتے تھے۔ مجھے بھی شوق ہے براہ کرم وہ دعائیں لکھ دیں؟ محمد اقبال ازساہیوال۔

الجواب:

عالمگیری ج ۱ ص ۵ میں آداب وضو میں لکھا ہے: کہ ہر ہر عضو کو دھوتے وقت بسم اللہ پڑھی جائے۔ اس کے ساتھ ساتھ کلی کرتے ہوئے یہ دعا پڑھے۔

۱. اللّٰهُمَّ اَعْنِي عَلَى تِلَاوَةِ الْقُرْآنِ وَذِكْرِكَ وَشُكْرِكَ وَحَسَنِ عِبَادَتِكَ .  
ناک میں پانی ڈالتے وقت یہ پڑھیں
۲. اللّٰهُمَّ اُرْحِنِي رَائِحَةَ الْجَنَّةِ وَلَا تُرْحِنِي رَائِحَةَ النَّارِ .  
چہرہ دھوتے وقت یہ پڑھیں۔
۳. اللّٰهُمَّ بِيضْ وَجْهِي يَوْمَ تَبْيُضُ وَجُوهُ وَتَسْوُدُ وَجُوهُ .  
دایاں بازو دھوتے وقت یہ پڑھیں۔
۴. اللّٰهُمَّ اَعْطِنِي كِتَابِي بِيَمِينِي وَحَاسِبْنِي حَسَاباً يَسِيراً .  
بایاں بازو دھوتے وقت یہ پڑھیں۔
۵. اللّٰهُمَّ لَا تَعْطِنِي كِتَابِي بِشِمَالِي وَلَا مِنْ وَّرَاءِ ظَهْرِي .

(۱) من قرأ سورة القدر مرة واحدة كان من الصديقين ومن قرأها مرتين كتب في ليلة ديوان الشهداء ومن قرأها ثلاثاً

حشره الله محشر الأنبياء. (مرآة الفلاح الخطاوی: ۲۳)

سرکامسح کرتے وقت یہ پڑھیں۔

۶. اللّٰهُمَّ اَظْلِنِي تَحْتَ ظِلِّ عَرْشِكَ يَوْمَ لَا ظِلَّ اِلَّا ظِلُّ عَرْشِكَ  
کانوں کامسح کرتے ہوئے یہ پڑھیں۔

۷. اللّٰهُمَّ اجْعَلْنِي مِنَ الَّذِينَ يَسْتَمْعُونَ الْقَوْلَ فَيَتَّبِعُونَ اَحْسَنَهُ .  
گردن کامسح کرتے ہوئے یہ پڑھیں۔

۸. اللّٰهُمَّ اَعْتِقْ رِقْبَتِي مِنَ النَّارِ

دایاں پاؤں دھوتے وقت یہ پڑھیں

۹. اللّٰهُمَّ ثَبِّتْ قَدَمِي عَلَى الصِّرَاطِ يَوْمَ تَنْزِلُ الْاَقْدَامِ  
بایاں پاؤں دھوتے وقت یہ پڑھیں۔

۱۰. اللّٰهُمَّ اجْعَلْ ذَنْبِي مَغْفُورًا وَسَعْيِي مَشْكُورًا وَتِجَارَتِي لَنْ تَبُورَ

اور پھر ہر عضو کو دھونے کے بعد درود شریف بھی پڑھیں۔ فقط واللہ اعلم، احقر محمد انور عفا اللہ عنہ،

مفتی خیر المدارس، ملتان ۱۰/۵/۱۴۰۹ھ۔

ادعیہ مذکورہ کا ترجمہ:

- ۱: اے اللہ! تلاوت قرآن اور اپنے ذکر و شکر کرنے کی توفیق عطا فرما۔
- ۲: اے اللہ! جنت کی خوشبو نصیب فرما اور دوزخ کی بدبو سے بچا۔
- ۳: اے اللہ! میرا چہرہ اس دن چمک دار بنا جس دن کہ کچھ چہرے سفید اور کچھ سیاہ ہوں گے۔
- ۴: اے اللہ! مجھے میرا نامہ اعمال دائیں ہاتھ میں عطا فرما اور مجھ سے ہلکا پھلکا حساب فرمانا۔
- ۵: اے اللہ! مجھے میرا نامہ اعمال بائیں ہاتھ میں نہ دینا اور نہ پشت کے پیچھے سے۔
- ۶: اے اللہ! مجھے اس دن اپنے عرش کے سائے میں لے لینا جس دن کہ آپ کے عرش کے سائے کے سوا کوئی سایہ نہ ہوگا۔

۷: اے اللہ! مجھے ان لوگوں میں سے بنا جو اچھی سنی ہوئی بات پر عمل بھی کرتے ہیں۔

۸: اے اللہ! میری گردن کو آگ سے آزاد فرما۔

۹: اے اللہ! مجھے پل صراط پر ثابت قدم رکھنا جس دن کہ بہت سے قدم پھسل جائیں گے۔

۱۰: اے اللہ! میرے گناہوں کو بخش دے میری کوشش کو قبول فرما اور میری تجارت کو خسارے سے بچا۔



## وضو کے بعد دعا کا ثبوت:

سوال: عام طور سے وضو میں جو دعا پڑھی جاتی ہے اور بعض کتابوں میں بھی اس کا ذکر ہے اور مکتب و جماعت وغیرہ میں کثرت سے یاد کرائی جاتی ہے تو اس کا پڑھنا کیسا ہے۔ بدعت تو نہیں ہے؟ کیونکہ میں نے ماہنامہ ”صراط مستقیم“ میں پڑھا تو اس میں صاف لکھا ہوا ہے کہ وضو میں کوئی دعا پڑھنا بدعت ہے اور اس میں ضروری سمجھ کر پڑھنے کی کوئی قید نہیں، صاف طور پر لکھا ہے کہ وضو میں دعا پڑھنا سراسر بدعت ہے۔ اس بارے میں شرعاً کیا حکم ہے؟

هو المصوب

وضو کے وقت دعا پڑھنا بہتر ہے، البتہ لامصنف بدعت ہے: وعن البراء مرفوعاً: ما من عبد يقول حين يتوضأ بسم الله، ثم يقول عند كل عضو: أشهد أن لا إله إلا الله وحده لا شريك له وأشهد أن محمداً عبده ورسوله، ثم يقول حين فرغ: اللهم اجعلني من التوابين واجعلني من المتطهرين، إلا فتحت له ثمانية أبواب الجنة يدخل من أيها شاء، فإن قام من فوره ذلك فصلى ركعتين يقرأ فيهما ويعلم ما يقول انفتل من صلواته كيوم ولدته أمه ثم يقال له استأنف العمل، رواه المستغفرى فى الدعوات، وقال حسن غريب (إعلاء السنن: ج ۱ ص ۲۷، سنن الترمذى، أبواب الطهارة، فيما يقال بعد الوضوء: حديث: ۵۵، (والدعاء الوارد عنده) أى عند كل عضو، وقدر واه ابن حبان وغيره عنه عليه الصلاة والسلام من طرق، قال محقق الشافعية الرملى: فيعمل به فى فضائل الأعمال وإن أنكره النووي، درمختار: ج ۱ ص ۲۵۲) تحرير: محمد طارق ندوى، تصويب: ناصر على ندوى (فتاوى ندوة العلماء: ج ۲ ص ۲۰۵ و ۲۰۴)

## اذان کے وقت وضو کرتے ہوئے وضو کی دعا پڑھنے کا حکم:

(۱) وضو کرتے وقت اگر اذان ہو رہی ہو تو کیا جو دعائیں وضو کے عضو دھونے کے وقت حضور صلی اللہ علیہ وسلم سے منقول ہیں وہ پڑھنی چاہئیں؟ یا اذان کا جواب دینا چاہئے؟

(۲) کیا تصویر (جاندار) کی طرف دیکھنا بھی گناہ ہے، اگر جاندار کی تصویر نیکی ہوئی نہ ہو، یعنی سامنے نظر نہ آتی ہو، لیکن کسی طرح چھپی ہوئی ہو تو ایسی تصویر دیکھنا بھی گناہ ہے (مثلاً کسی کتاب کے اندر تصویر کا ہونا اخبار کے اندر کے ورقوں پر جاندار تصویر کا ہونا وغیرہ)

(۳) انگریز لوگ جب ان کی کمرس ہوتی ہے تو مسلمان کے گھر میں بھی اکثر کمرس کارڈ بھیجتے ہیں تو کیا مسلمان کو بھی (اخلاقاً) جن انگریز نے اس کے گھر کارڈ بھیجا ہے کمرس کارڈ بھیجنا جائز ہے؟

(۴) جب اذان میں مؤذن جی علی الصلوٰۃ کہے تو منہ کب پھیرے اور کہاں تک تفصیل سے لکھیں؟

الجواب \_\_\_\_\_ وباللہ التوفیق

- (۱) بہتر ہے کہ کلمات اذان کا جواب دیا جائے۔  
 (۲) عزت و عظمت و محبت یا رغبت و شہوت یا بدنگاہی کے جذبہ سے دیکھنا منع ہے۔  
 (۳) ہاں اپنے عید وغیرہ خوشی کے موقع میں اخلاقاً مسلمان بھی بھیج سکتے ہیں۔  
 (۴) جب حی علی الصلوٰۃ اور حی علی الفلاح کہنا شروع کرے تو منہ پھیرے اور پورا چہرہ کندھے تک پھیرے، فقط واللہ اعلم بالصواب۔ کتبہ محمد نظام الدین اعظمی، مفتی دارالعلوم دیوبند سہارنپور ۲۵/۱۲/۱۳۹۶ھ۔  
 (منتخبات نظام الفتاویٰ: ۱۳۲/۱، ۱۳۳)

### وضو کے بعد آسمان کی طرف دیکھنا:

سوال: وضو کرنے کے بعد آسمان کی طرف دیکھنے کا کیا حکم ہے؟ بینوا تو جروا۔

الجواب \_\_\_\_\_ باسم ملہم الصواب

وضو کرنے کے بعد جس طرح کچھ ادعیہ کا مستحب ہونا ثابت ہے جیسے: اللہم اجعلنی من التوابین الخ یا سبحانک اللہم وبحمدک الخ اسی طرح یہ بھی مستحب ہے کہ ان ادعیہ کے پڑھتے وقت نظر آسمان کی طرف ہو۔  
 ”قال فی الرد: (تحت قوله وأن يقول بعده) وزاد فی المنیۃ أيضاً: وأن يقول بعد فراغہ سبحانک اللہم وبحمدک أشهد أن لا إله إلا أنت أستغفرک وأتوب إليك وأشهد أن محمداً عبدک ورسولک ناظر إلى السماء“۔ (رد المحتار: ۱/۹۵، مطلب فی بیان ارتقاء الحدیث الضعیف الی مرتبة الحسن) فقط واللہ تعالیٰ اعلم۔ ۵/صفر ۸۴ھ (حسن الفتاویٰ: ۱۶/۲-۱۷)

### وضو کے بعد آسمان کی طرف نگاہ اٹھا کر دعا مانگنا:

سوال: دعا مانگتے وقت آسمان کی طرف نگاہ اٹھانا کیسا ہے، وضو کے بعد نگاہ اٹھا کر دعا مانگیں یا نہیں؟

الجواب \_\_\_\_\_ حامداً ومصلياً

دعا کے وقت آسمان کی طرف نگاہ نہ اٹھائے۔ (۱) فقط واللہ سبحانہ تعالیٰ اعلم۔ حررہ العبد محمود عفی عنہ دارالعلوم دیوبند (فتاویٰ محمودیہ: ۵۵/۵)  
 (۱) ویکرہ أن یرفع بصرہ الی السماء لمافیہ من ترک الأدب (حاشیۃ الطحطاوی علی مراقی الفلاح: ۳۱۶، فصل فی صفة الأذکار، قدیمی، عن عقبۃ بن عامر الجہنی رضی اللہ تعالیٰ عنہ عن النبی صلی اللہ علیہ وسلم نحوہ... قال عند قوله ”فأحسن الوضوء، ثم رفع نظره إلى السماء“، (سنن أبی داؤد، کتاب الطہارۃ، باب ما یقول الرجل إذا توضأ: ۲۶/۱، امدادیہ، وکذا فی الحصن الحصین: ۱۵۹، میر محمد کتب خانہ، کراچی) البتہ وضو کے بعد شہادت وغیرہ پڑھتے وقت آسمان کی طرف نگاہ اٹھائے۔ (”وزاد فی المنیۃ أيضاً: وأن يقول بعد فراغہ سبحانک اللہم وبحمدک أشهد أن لا إله إلا أنت أستغفرک وأتوب إليك وأشهد أن محمداً عبدک ورسولک ناظر إلى السماء“، (رد المحتار مطلب فی بیان ارتقاء الحدیث الضعیف الی مرتبة الحسن: ۱۳۸/۱، سعید۔

وضو کے بعد کلمہ شہادت پڑھتے وقت آسمان کی طرف انگشت شہادت اٹھانا:

سوال: وضو کے بعد کلمہ شہادت پڑھتے وقت آسمان کی طرف انگشت شہادت اٹھانا کیسا ہے؟ بیڑا تو جروا۔

الجواب

بعض فقہانے اس کو ذکر کیا ہے اور بعض نے صرف آسمان کی طرف نگاہ اٹھانے کو بیان کیا ہے لہذا دونوں کی گنجائش ہے، اسے ضروری نہ سمجھا جائے اور نہ کرنے والوں پر تکلیف نہ کیا جائے یہ محض آداب میں سے ہے۔ طحاوی علی مرقی الفلاح میں ہے: ”قولہ والإتيان بالشهادتين بعده (ذکر الغزوى أنه يشير بسببته حين النظر إلى السماء“ یعنی آداب وضو میں سے ایک ادب یہ ہے کہ وضو کے بعد شہادتین پڑھے، غزنوی نے بیان کیا ہے کہ آسمان کی طرف دیکھتے وقت اپنے انگشت شہادت سے اشارہ کرے۔ (طحاوی علی مرقی الفلاح: ۴۳)

شامی میں ہے: ”وزاد في المنية أيضاً وأن يقول بعد فراغه سبحانه اللهم وبحمدك أشهد أن لا إله إلا أنت أستغفرك وأتوب إليك وأشهد أن محمداً عبدك ورسولك ناظراً إلى السماء“ (شامی: ۱۱۹/۱، آداب الوضوء)

حسن حصین میں ہے: ”وإذا فرغ من الوضوء رفع نظره إلى السماء وليقل أشهد أن لا إله إلا الله... إلى قوله... من تَوْضُأً فقال سبحانه اللهم وبحمدك أستغفرك وأتوب إليك كتب له في رق ثم جعل في طابع فلم يكسر إلى يوم القيامة“ یعنی وضو سے فارغ ہو کر آسمان کی طرف نظر اٹھا کر تین مرتبہ کلمہ شہادت پڑھے ”أشهد أن لا إله إلا الله وحده لا شريك له وأشهد أن محمداً عبده ورسوله“ اس کے بعد یہ دعا پڑھے ”اللهم اجعلني من التوابين واجعلني من المتطهرين، سبحانه اللهم وبحمدك أشهد أن لا إله إلا أنت أستغفرك وأتوب إليك“ یا یہ دعا پڑھے ”سبحانك اللهم وبحمدك أستغفرك وأتوب إليك“ جو شخص وضو کرتے وقت مذکورہ بالا دعا کرتا ہے اس کے لیے (مغفرت کا) ایک پرچہ لکھ کر اور پھر اس پر ایک مہر لگا کر رکھ دیا جاتا ہے، قیامت کے دن تک اس کی مہر نہ توڑی جائے گی (اور وہ مغفرت کا حکم برقرار رہے گا) (حسن حصین عربی: ۶۸-۶۹، حسن حصین مترجم: ۱۰۰، از حضرت مولانا ادریس صاحب) ہو سکے تو قبلہ رخ ہو کر دعا پڑھے۔

بدائع میں ہے: ”ثم يستقبل القبلة ويقول أشهد..... الخ پھر قبلہ رخ ہو کر پڑھے: ”أشهد أن لا إله إلا الله وأشهد أن محمداً رسول الله“ (بدائع الصنائع: ۳۳۱، آداب الوضوء) فقط واللہ اعلم بالصواب۔

وضو کے بعد سورہ قدر پڑھنا:

سوال: وضو کے بعد آسمان کی طرف نظر کر کے سورہ قدر پڑھنا مستحب ہے؟ اس سلسلہ میں رہبری کیجئے (حکیم واسع موبانی)

الجواب

احادیث میں اس بات کی فضیلت بیان کی گئی ہے کہ پوری طرح وضو کرنے کے بعد ”أشهد أن لا إله إلا الله وحده لا شريك له وأشهد أن محمداً عبده ورسوله“ پڑھا جائے۔ (۱)

فقہانے لکھا ہے کہ کھڑا ہو کر اور قبلہ کی طرف رخ کر کے پڑھے اور بعض حضرات نے اس کو بھی مستحب قرار دیا ہے کہ اس موقع پر آسمان کی طرف دیکھتے ہوئے شہادت کی انگلی سے اشارہ کیا جائے، (۲) علامہ ہسکلفی نے اس موقع سے سورہ قدر کی تلاوت کا بھی ذکر کیا ہے اور علامہ شامی نے اس سلسلہ میں فقیہ ابواللیث کی ذکر کی ہوئی حدیثوں کا حوالہ دیا ہے۔ (۳)

ان سب کو ملا کر واضح ہوا کہ (۴) وضو کے بعد قبلہ رخ ہو کر کھڑا ہو، آسمان کی طرف نگاہ کرے، انگشت شہادت اٹھائے اور کلمہ شہادت پڑھے اور سورہ قدر کی تلاوت بھی کر لے، وضو کے افعال سے فارغ ہونے کے بعد۔ واللہ اعلم (کتاب الفتاویٰ: ۵۱۴، ۵۱۵)

وضو کے بعد انا انزلنا پڑھنا:

سوال: آپ نے بہشتی زیور کے حصہ اول میں لکھا ہے ”بعد وضو کے ”إنا أنزلناه“ اور دعا پڑھنا چاہئے اور ملا علی قاری لکھتے ہیں کہ ”اس کے ثابت ہونے کی حدیث موضوع ہے اور پڑھنا اس کا خلاف سنت ہے“ آیا ہم کس کے قول کو تسلیم کریں اور آپ نے کسی صحیح روایت سے لکھا ہو تو جواب دیں؟

الجواب

مدنیہ المصلیٰ میں ”إنا أنزلناه پڑھنے کو لکھا ہے“ اور شبہ کا جواب (۵) یہ ہے کہ ”یہ نہیں لکھا ہے کہ اس کا پڑھنا سنت

- (۱) ”قال رسول الله صلى الله عليه وسلم: من توضأ فأحسن الوضوء ثم قال: أشهد أن لا إله إلا الله وحده لا شريك له وأشهد أن محمداً عبده ورسوله، اللهم اجعلني من التوابين واجعلني من المتطهرين، فتحت له ثمانية أبواب من الجنة يدخل من أيها شاء، عن عمر بن الخطاب رضى الله عنه. (الجامع للترمذی، حدیث نمبر: ۵۵، باب ما يقال بعد الوضوء، أبواب الطهارة: ص ۱۸، ج ۱)“
- (۲) رد المحتار: ۲۳۱/۱۔
- (۳) طحاوی علی مرقی الفلاح: ۴۳۔
- (۴) یعنی بہتر ہے کہ۔ انیس۔

(۵) حضرت مولانا محمد ظہیر العالی کا جواب مبنی بر تسلیم صحت بیان سائل ہے، ورنہ اصل حقیقت یہ ہے کہ نہ ملا علی قاری نے اس حدیث کو موضوع کہا اور نہ اس پر عمل کو خلاف سنت بتلایا جیسا کہ جناب مولانا عبدالحی صاحب کی کتاب سعایہ سے یہ امر واضح ہے چنانچہ انہوں نے لکھا ہے ”وفی المصنوع فی معرفة الموضوع لعلى القاری حدیث ”من قرأ فی الفجر ب”لم نشرح“ و”لم تر“ لم یر مد: قال السخاوی لا أصل له وكذا قراءة ”إنا أنزلناه“۔

یا ثواب ہے، اور ملا علی قاری اگر خلاف سنت کہتے ہیں تو جب کہ اس کو کوئی سنت سمجھے ورنہ کوئی حرج نہیں پس تعارض نہ رہا، فی رد المحتار تحت قولہ: وأما الموضوع فلا يجوز العمل به بحال وأما لو كان داخلاً في أصل عام فلا مانع منه لا لجعله حديثاً بل لدخوله تحت الأصل العام اهـ. رد المحتار ۱/۳۳۳. (۱) فقط واللہ تعالیٰ اعلم ۲۰ جمادی الاولیٰ ۱۳۲۴ھ۔ امداد جلد اول صفحہ ۱۲۔ (امداد الفتاویٰ جدید: ۳۱/۱-۳۲)

## وضو کے وقت کلی اور ناک میں پانی دینے میں مبالغہ کرنا:

سوال: وضو کرتے ہوئے دہن اور ناک میں پانی دینے کے وقت مبالغہ کرنا کیسا ہے؟

الجواب:

بہ مبالغہ کلی کرنا اور ناک میں پانی دینا مستحب ہے۔ (۲) واللہ اعلم۔ بدست خاص، ص: ۶۔ (باقیات فتاویٰ رشیدیہ: ۱۳۹)

== عقیب الموضوع لا أصل له وهو مفوت سنة، وأراد السخاوی أنه لا أصل له في المرفوع وإلا فقد ذكره أبو الليث السمرقندی وهو إمام جليل وأما قوله وهو مفوت سنة أي سنة الموضوع ففيه أن الموضوع ليس له سنة مستقلة كما حققه الغزالی وإنما يستحب أن يصلى بعد كل وضوء ولم يشترط أحد فوراً ما بعده ولا ينافي قراءة سورة وغيرها آه "سعاية: ۱۸۳ جلد اول. اس سے معلوم ہوا کہ اس کے موضوع کہنے کی نسبت علی قاری کی طرف بالکل غلط ہے بلکہ سخاوی نے اس کی نسبت ایک تو "لا أصل له" کہا تھا (موضوع انہوں نے بھی نہ کہا تھا) پس علی قاری نے ان کے قول کی توجیہ کی اور دوسرے انہوں نے اس کو "مفوت سنہ" کہا تھا (خلاف سنت نہ کہا تھا) علی قاری نے اس کا جواب دیا پس وہ قراءۃ "إنا أنزلنا" کے حامی ہوئے نہ کہ مانع، اس سے سائل کے بیان کی غلطی معلوم ہوگئی، اب سنو کہ سعایہ میں ہے: فی الحلیة: سئل عن أحاديث ذكرها أبو الليث في مقدمته في فضل قراءة سورة القدر بعد الوضوء لشيوخنا الحافظ ابن حجر العسقلاني فأجاب: بأنه لم يثبت منها شيء عن رسول الله صلى الله عليه وسلم لا من قوله ولا من فعله والعلماء يتساهلون في ذكر الحديث الضعيف والعمل به في فضائل الأعمال. آه، اس سے معلوم ہوا کہ حدیث "قراءة سورة قدر" ضعیف ہے نہ کہ موضوع اور یہ بھی معلوم ہو گیا کہ سخاوی کے قول "لا أصل له" سے اس کا موضوع ہونا نہیں ظاہر ہوتا جب یہ امر معلوم ہو گیا تو اب سمجھو کہ شرح حمیہ میں ہے: ومن الأداب أن يقرأ بعد الفراغ من الوضوء سورة "إنا أنزلناه" مرة أو مرتين أو ثلاثاً كذا توارثت عن السلف وروى في ذلك آثار لا بأس بها في الفضائل اهـ. اور سعایہ میں ہے: وفي المقدمة الغزنوية في فروع الحنفية: أن من المستحبات أن يقرأ بعد الوضوء سورة إنا أنزلناه ثلاث مرات لقوله عليه الصلاة والسلام: من قرأ إنا أنزلناه على أثر الوضوء مرة كتب الله له عبادة خمسين سنة قيام ليلها وصيام نهارها ومن قرأها مرتين أعطاه الله ما يعطى الخليل والكليم والحبيب ومن قرأ ثلاث مرات يفتح الله له ثمانية أبواب الجنة فيدخلها من أي باب شاء بلا حساب ولا عذاب وروى أيضاً: من قرأ "إنا أنزلناه" على أثر الوضوء مرة كتبه الله من الصديقين ومن قرأها مرتين كتبه الله من الشهداء ومن قرأها ثلاث مرات يحشره الله تعالى مع الأنبياء انتهى. ان تمام تخصیصات کے مجموعہ سے اتنا ضرور ثابت ہے کہ قراءۃ "سورة إنا أنزلناه" بعد الوضوء اولیٰ ہے اور اس میں اجر کی توقع ہے، گو ثواب مذکورنی الاحادیث المذکورہ کا اعتقاد جائز نہیں کیوں کہ یہ امر بلا نقل صاحب وحی کے معلوم نہیں ہو سکتا اور صاحب وحی سے اس کا ثبوت نہیں ہے پس ہشتی زیور پر کچھ شہ نہ رہا، واللہ اعلم (صحیح الاغلاط: ۳)

(۱) مطلب فی بیان ارتقاء الحدیث الضعیف إلى مرتبة الحسن - اثیس

(۲) عن عاصم بن لقيط بن صبرة..... فقلت يا رسول الله، أخبرني عن الوضوء قال: أسبغ الوضوء واخلل بين الأصابع وبالغ

في الاستنشاق إلا أن تكون صائماً، أبو داود شريف، باب في الاستنثار، اثیس

صرف داہنے ہاتھ سے وضو کرنا جائز ہے:

سوال: فقط داہنے ہاتھ سے بلا عذر وضو تمام کرے جائز ہے یا مکروہ؟

الجواب

اس کی کراہت کی نہ کوئی روایت نظر سے گذری، نہ درایت اس کی موجب معلوم ہوتی ہے بلکہ بعضے اعضاء تو دونوں ہاتھ سے دھل بھی نہیں سکتے جیسے ”یدیٰ الی المرفقیں“ اور بعضے اعضاء میں تعسّر (دشواری) ہے جیسے ”رجلیں“ اور روایت بھی اکتفا کے جواز کی مؤید ہے، فی الدر المختار فی الآداب: غسل رجليه بیسارہ، فی رد المحتار عن شرح الشيخ إسمعیل قال: یفرغ الماء بيمينه علی رجليه ویغسلهما

بیسارہ. ۵ھ۔ ۲۵/ محرم ۱۳۲۶ھ تترہ اولی ص: ۲۔ (امداد الفتاویٰ جدید: ۳۳۱)

ایک ہاتھ سے وضو کرنا درست ہے یا نہیں:

سوال: ایک ہاتھ سے وضو کرنا درست ہے یا نہیں؟

الجواب

درست ہے مگر خلاف سنت ہے بلا ضرورت ایسا نہ کرنا چاہئے۔ (۱) فقط (فتاویٰ دارالعلوم: ۱۳۲۱)

چہرہ کا دھونا ایک ہاتھ سے ہے یا دونوں ہاتھ سے:

سوال: شستن وجہ وضو بدو دست باید یا بیک دست؟ (۲)

الجواب

شستن وجہ وضو بدو دست باید، اگر عذر نہ باشد۔ (۳) کما یظهر من قوله: ومستحبہ الخ التیامن فی الیدین والرجلین لا لأذنین والخذین الخ (در مختار) قوله: لا لأذنین فی مسحہما معاً إن أمکنہ الخ (شامی) قوله التیامن: أي البدء بالیمن الخ شامی. (۴) فقط (فتاویٰ دارالعلوم: ۱۳۲۱)

(۱) عن ابن عباس دخل علی علیؑ وقد أهرق الماء فدعا بوضوء ونحوه، وفيه ثم تميمض وانتثر ثم أدخل يديه في الإناء جميعاً فأخذ بهما حفنة من ماء وضرب بها علی وجهه، الحديث، “جمع الفوائد، صفة الوضوء: ج ۱ ص ۳۵، ظفیر۔

(۲) وضو میں چہرہ ایک ہاتھ سے دھونا چاہیے یا دونوں ہاتھ سے؟ ائیس

(۳) اگر کوئی عذر نہ ہو تو دونوں ہاتھوں سے وضو میں چہرہ دھونا چاہیے۔ ائیس

(۴) رد المحتار، کتاب الطہارۃ، مستحبات وضوء: ۱۱۵/۱ قال ابن عباس: أتحبون أن أریکم کیف کان رسول اللہ صلی

اللہ علیہ وسلم يتوضأ فدعا بإناء فيه فاغترف غرفة بيده الیمنى فتمضمض واستشق ثم أخذ آخری فجمع بهایديه ثم غسل وجهه

الخ (جمع الفوائد صفة الوضوء: ۳۶۱، ظفیر)

## گردن کا مسح:

سوال: گردن پر مسح کرنے کے وقت جو انگلیاں کھینچ لیتے ہیں، یہ فعل کیسا ہے؟

الجواب

گردن کا مسح انگلیوں کی پشت کو کھینچ کر جیسا کہ معروف ہے درست ہے۔ (۱) فقط (فتاویٰ دارالعلوم: ۱۳۲۱)

## گردن کے مسح کی تحقیق:

سوال: روایات سے معلوم ہوتا ہے کہ گردن کا مسح کانوں سے پہلے سر کے ساتھ کرنا چاہیے ”حتی بلغ القفا“ کے الفاظ عام روایات میں ہیں اور کتب فقہ میں کانوں کے بعد مسح گردن تحریر ہے پس صورت تطبیق کیا ہوگی؟ بیوا تو جروا۔

الجواب \_\_\_\_\_ باسم ملهم الصواب

”حتی بلغ القفا“ کے الفاظ سے مسح رقبہ ثابت نہیں ہوتا۔ قفا اور رقبہ میں فرق ہے، قفا سر کا جزء ہے اور رقبہ مستقل عضو ہے۔ بالفرض قفا بمعنی رقبہ لے لیا جائے تو بھی اس پر قصد مسح کرنا ثابت نہیں ہوتا بلکہ بغرض استیعاب رأس ہوا ہے، مسح رقبہ کے اثبات پر حضرت مولانا عبدالحی لکھنوی قدس سرہ کا رسالہ ”تحفة الطلبة فی تحقیق مسح الرقبۃ“ قابل قدر ہے اس میں مندرجہ ذیل روایات بھی ہیں۔

(۱) ”ذکر ابن السکین فی کتاب الحروف: حدیث مصرف ابن عمر ویبلغ به عمر بن کعب رضی اللہ تعالیٰ عنہ قال: رأیت رسول اللہ صلی اللہ علیہ وسلم توضع مسح لحيته وقفا“.

(۲) ”روی أبو نعیم فی تاریخ أصبهان: من حدیث ابن عمر رضی اللہ تعالیٰ عنہما أن النبی صلی اللہ علیہ وسلم قال: من توضع مسح عنقه وُقِيَ الغل يوم القيامة“.

(۳) ”روی الدیلمی فی مسند الفردوس من حدیث ابن عمر رضی اللہ تعالیٰ عنہما ”مسح الرقبۃ أمان من الغل يوم القيامة“.

(۴) ”روی أبو عبيد فی کتاب الطهور: عن عبد الرحمن بن مهدی يبلغ به موسى بن طلحة رضی اللہ تعالیٰ عنہ أنه قال: ”من مسح قفاه مع رأسه وُقِيَ الغل يوم القيامة“ قال العینی فی شرح الهدایة: هذا وإن كان موقوفاً لکن له حکم الرفع لأنه لا مجال للرأی فیہ انتهى“.

(۵) ”حکی ابن ہمام من حدیث وائل فی صفة وضوء رسول اللہ صلی اللہ علیہ وسلم ثم مسح علی رأسه ثلاثاً و ظاهر أذنيه ثلاثاً و ظاهر رقبته الخ، رواه الترمذی“.

وقال قدس سره فی حاشیة رسالته المذكورة: (قوله رواه الترمذی) هكذا ذكر في الفتح وتبعه الشيخ الدهلوی فی شرح سفر السعادة: ولكنی لم أجده فی النسخ المتداولة من جامع الترمذی و ذکر العینی فی البناية والجمال الزیلعی فی تخريج أحادیث الهدایة المسمى بنصب الرایة وابن حجر العسقلانی فی ملخص تخريج الزیلعی المسمى بالدرایة هذه الروایة مسندة إلى البزار، آه۔

ان روایات کی سند میں اگرچہ کلام ہے مگر فضائل میں ضعیف روایت پر بھی عمل جائز ہے نیز تعدد طرق کی وجہ سے روایت میں قوت آجاتی ہے اگرچہ ہر سند ضعیف ہو۔ رسالہ مذکورہ میں ”حتی بلغ القفا“ اور ”حتی بلغ القذال“ والی روایات بھی ہیں مگر ان سے استدلال تام نہیں، کما مر۔

مذکورہ بالا روایات میں سے روایت اولیٰ و رابعہ میں بھی اگرچہ قفا کا ذکر ہے مگر اسے مستقلاً ذکر کرنے سے ظاہر ہے کہ اس سے مسح رقبہ ہی مراد ہے۔ فقط واللہ تعالیٰ اعلم۔ سلخ جمادی الآخرة ۹۷ھ۔ (احسن الفتاویٰ: ۱۲۲: ۱۳)

### سر کے مسح کے ضمن میں گردن کے مسح کا حکم:

سوال: جب مسح کرتے وقت سر پر ہاتھ پھیرا جاتا ہے ہاتھ کو گردن کی طرف لے جاتے وقت بھی گردن کا مسح کر لیا جاوے یعنی ماتھے پر ہاتھ رکھ کر کے جو گردن کی طرف کھینچنا تمام سر پر پھرا کر کے ساتھ ہی گردن پر اسی وقت پھیر لیا جائے جیسا کہ ابوداؤد کی حدیث مدھما إلى القفا کا مفہوم معلوم ہوتا ہے اسی طرح مسح کرنا بہتر ہے یا ہاتھوں کی پشت سے گردن کا مسح کرنا مستحب ہے، حدیث مذکورہ کا مفہوم و مطلب صحیح کیا ہے؟

الجواب:

اس سے مستحب ادا نہ ہوگا، ایک تو ترتیب نہ رہی دوسرے ظہرید سے نہ ہوا اور بظہرید کی قید کتب فقہ و قال الشيخ اللکنوی فی السعایة (۱/۸۷) الثابت من الأخبار المذكورة أنه صلى الله عليه وعلى اله وسلم مسح قفاه مع رأسه وجر يديه إلى القفا، وأخرجهما من أسفل عنقه.

در مختار وغیرہ میں مصرح ہے اور حدیث کا مطلب ظاہر ہے کہ اس میں مسح قفا (قفا: گدی، سر کا پچھلا حصہ، قذال کے بھی یہی معنی ہیں) آیا ہے۔ جو کہ اس کا جزو ہے اور رقبہ اس سے خارج ہے، پس اس کو مسح رقبہ سے کچھ مس نہیں اور اگر اس کا عموم فرض کر لیا جاوے تو بلوغ قذال یا مدالی القفا بمعنی الرقبہ سے یہ لازم نہیں آیا کہ یہ قصد تھا بلکہ استیعاب راس میں اس کا بھی مس ہو گیا اور اگر مس کو قصد امان لیا جاوے تو ممکن ہے کہ بیان جواز پر محمول کر لیا جاوے اس سے مستحب کا

ادا ہو جانا لازم نہیں آتا۔ ۸/ربیع الثانی ۱۳۳۱ھ، تہذیب خامسہ ص: ۲۷۱۔ (امداد الفتاویٰ جدید: ۲۰۷)



## گردن کے مسح کا حکم:

سوال: دیر باز است کہ مسح گردن در وضوئی کم زریا کہ در زاد المعاد لابن القیم و مکتوبات شریف مجدد الف ثانی بدعت نوشته اند و در قاضی خان بلفظ قیل نیز موجود است اکنون منتظر حکم عالی ہستم در بارہ خود چہ کنم ہر چہ صادر شود بجا آورم؟ (۱)

الجواب

مسئلہ اثر بر استحباب اند ترک نہ کنند۔ (۲) فقط، ۸/ ذیقعدہ ۱۳۳۰ھ، تتمہ اولی ص: ۲۱۲۔ (امداد الفتاویٰ جدید: ۳۹/۱)

## وضو میں پاؤں بائیں ہاتھ سے دھوئے جائیں:

سوال: وضو میں دونوں پاؤں یا ایک پاؤں داہنے ہاتھ سے دھونا جائز ہے یا نہیں؟ محمد شفیع کالی موری حیدرآباد۔

الجواب

بائیں ہاتھ سے پاؤں دھونا آداب وضو سے لکھا ہے لہذا دائیں ہاتھ سے پاؤں دھونا خلاف ادب ہے۔ در مختار میں آداب وضو میں لکھتے ہیں۔ وغسل رجلیہ بیسارہ اھ (در مختار علی الشامیہ: ج ۱ ص ۱۲۱ فقط واللہ أعلم، بندہ عبد الستار عفا اللہ عنہ، الجواب صحیح۔ خیر محمد عفا اللہ عنہ (خیر الفتاویٰ ۵۳/۲)

## وضو کرتے وقت اذان کا جواب دینے کا حکم:

سوال: اگر کوئی شخص وضو کر رہا ہو اور اسی وقت اذان شروع ہو جائے تو کیا یہ شخص وضو کی دعائیں پڑھے یا اذان

کا جواب دے، شرعاً کون سا عمل افضل ہے؟

(۱) خلاصہ سوال: دریافت طلب امر یہ ہے کہ میں وضو میں گردن کا مسح نہیں کرتا ہوں اس لئے کہ علامہ ابن القیم کی کتاب زاد المعاد اور مجدد الف ثانی کے مکتوبات شریف میں اس کو بدعت لکھا ہے، اور فتاویٰ قاضی خان میں بھی لفظ قیل سے لکھا ہے، اب میں آنحضرت کے حکم کا منتظر ہوں کہ میں کیا کروں جو حکم میں اس پر عمل کے لئے تیار ہوں؟ انہیں

(۲) گردن کے مسح کے بارے میں علماء کی تین رائیں ہیں، امام نووی وغیرہ بدعت فرماتے ہیں، شربلانی وغیرہ سنت فرماتے ہیں اور اکثر احناف اور اصحاب متون مستحب فرماتے ہیں اور یہی صحیح قول ہے، تفصیل کے لئے سعایہ (۱۷۸/۱) اور رسالہ تحتہ الطلبة فی مسح الرقبۃ (مصنف مولانا عبدالحی صاحب لکھنوی) ملاحظہ فرمائیں۔ سعید احمد (۱) عن ابن عمر رضی اللہ عنہما أن النبی ﷺ قال: من توضأ ومسح بیدیه علی عنقه ووقی الغل یوم القیامۃ (التلخیص الحبیر، باب سنن الوضوء جلد اول ص ۳۲ شرح احیاء العلوم للعلامة الزبیدی ج دوم ص ۳۶۵ إعلاء السنن، باب کیفیة الوضوء، ج اول، ص ۱۲۰) (۲) عن لیث عن طلحة عن أبیه عن جدہ أنه رأى رسول اللہ ﷺ یمسح رأسه حتی بلغ القذال وما یلیه من مقدم العنق بمرة. قال: القذال: السالفة العنق (مسند احمد، باب حدیث جد طلحة الأیامی، ج رابع، ص ۵۳۱، نمبر ۱۵۵۲) ان احادیث سے معلوم ہوا کہ گردن کا مسح کرنا مستحب ہے۔ انہیں

الجواب

وضو کرتے وقت مسنون دعائیں پڑھنا اور اذان کا جواب دینا دونوں سنت ہیں، لہذا دونوں میں سے جو بھی چاہے پڑھ سکتا ہے، تاہم اذان کا جواب دینا زیادہ بہتر ہے، اس کی وجہ یہ ہے کہ اذان سننے والے کو سلام کا جواب دینا بھی مناسب نہیں، حالانکہ سلام کا جواب دینا واجب ہے۔

قال العلامة الكاساني: "ولا ينبغي أن يتكلم السامع في حال الأذان والإقامة ولا يشتغل بقراءة القرآن ولا بشيء من الأعمال سوى الإجابة ولو كان في القراءة ينبغي أن يقطع ويستغل بالاستماع والإجابة" (بدائع الصنائع، فصل ما يجب على السامعين عند الأذان: ج ۱ ص ۱۵۵) (۱) (فتاویٰ حقانیہ جلد دوم صفحہ ۶۰۸)

### وضو کرنے کا افضل طریقہ:

سوال: وضو کھڑے ہو کر کرنا چاہئے یا بیٹھ کر؟

الجواب

وضو بیٹھ کر کرنا چاہئے، اس لئے کہ وضو کے آداب میں یہ بات ہے کہ وضو بیٹھ کر کیا جائے۔ "ومن الآداب (أن يجلس المتوضى مستقبل القبلة عند غسل سائر الأعضاء) ومن الآداب (أن يكون جلوسه على مكان مرتفع). حلبی کبیر: ج ۱ ص ۳۱ باب الوضوء. (۲) (فتاویٰ حقانیہ جلد دوم صفحہ ۵۰۶)

### کھڑے ہو کر وضو کرنا کیسا ہے:

سوال: کیا کھڑے ہو کر وضو کرنا جائز ہے؟

الجواب ————— وباللہ التوفیق

وضو ہو جائے گا مگر یہ خلاف سنت ہے، نیز کھڑے ہو کر وضو کرنے میں چھینٹ پڑے گی جو بعض ائمہ کے نزدیک

(۱) قال العلامة ابن عابدين: "وينبغي للسامع أن لا يتكلم ولا يشتغل بشيء في حالة الأذان والإقامة ولا يرد السلام أيضاً

لأن الكل يخجل بالنظم" (رد المحتار، باب الأذان، مطلب في كراهة تكرار الجماعة في المسجد: ج ۱ ص ۳۹۹)

(۲) قال الحصكفي: (والجلوس في مكان مرتفع) تحرزاً عن الماء المستعمل، وعبرة الكمال: وحفظ ثيابه من

النقاطر، وهي أشمل، الدر المختار على صدر رد المحتار: ج ۱ ص ۱۲۷، آداب الوضوء، ومثله في السعاية: ج ۱ ص ۱۸۰، آداب

الوضوء.

نجس ہے، اس لیے اجتناب کرنا چاہیے۔ (۱) فقط واللہ تعالیٰ اعلم۔ محمد عثمان غنی ۲۳/۸/۱۳۵۱ھ (فتاویٰ امارت شرعیہ: ۶۲۲)

کھڑے ہو کر وضو کرنے کا حکم:

سوال کیا نلکے وغیرہ پر کھڑے ہو کر وضو کرنا جائز ہے یا نہیں؟

الجواب

وضو کے آداب میں سے یہ بھی ہے کہ اونچی جگہ پر قبلہ رو بیٹھ کر وضو کیا جائے۔ فآداب الوضوء (الجلوس فی مکان مرتفع) تحرزاً عن الغسالة واستقبال القبلة. ۱ھ (مراقی الفلاح: ص ۴۲) فقط واللہ اعلم، بندہ محمد عبداللہ عفا اللہ عنہ، نائب مفتی خیر المدارس، ملتان۔ ۱۳/۹/۱۴۰۹ھ، الجواب صحیح: بندہ عبدالستار عفا اللہ عنہ، رئیس الافتاء۔ (خیر الفتاویٰ: ۸۷/۲)

وضو میں پیر کھڑے ہو کر دھونا:

سوال: بیٹھے ہوئے وضو کر کے اور کھڑے ہو کر پیر دھونا درست ہے یا نہیں؟

الجواب \_\_\_\_\_ حامداً ومصلياً

اگر بیٹھ کر پاؤں دھونے میں دقت ہو یا کھڑا ہو کر ماء مستعمل سے حفاظت ہوتی ہو تو کھڑے ہو کر پاؤں دھونے میں مضائقہ نہیں بلکہ ماء مستعمل سے تحفظ کے لیے کھڑے ہو کر پاؤں دھونا بہتر ہے۔

آداب الوضوء: ”الجلوس فی مکان مرتفع تحرزاً عن الغسالة المراد حفظ الثياب عن الماء المستعمل كما ذكره الكمال، لا يقيد الجلوس فی مکان مرتفع آه“: ۴۴. (۲) فقط واللہ سبحانہ تعالیٰ اعلم۔ حرره العبد محمود غفرلہ معین مفتی مدرسہ مظاہر علوم سہارنپور۔ الجواب صحیح: سعید احمد غفرلہ، صحیح: عبداللطیف مدرسہ مظاہر علوم سہارنپور (فتاویٰ محمودیہ: ۷۵/۷)

چپل پہن کر وضو کرنے کا حکم:

سوال: اگر کوئی شخص چپل پہن کر وضو کرے تو کیا اس کا وضو ہو جائے گا؟ حدیث کی روشنی میں جواب

دیں؟ (محمد ندیم ذوالفقار علی، بھینسہ)

(۱) (ومن آدابه) ... (والجلوس فی مکان مرتفع) تحرزاً عن الماء المستعمل وعبارة الكمال: وحفظ ثيابه من التقاطر وهي

أشمل (الدر المختار). (قوله تحرز الخ) لوقوع الخلاف في نجاسته ولأنه مستقذر. (رد المحتار: ۲۵۱/۱)

(۲) والجلوس فی مکان مرتفع) تحرزاً عن الماء المستعمل، وعبارة الكمال: وحفظ ثيابه من التقاطر وهي

أشمل. (الدر المختار رد المحتار: ۱۲۷/۱، آداب الوضوء، سعید

## الجواب

وضو میں جن اعضاء کے دھونے کا حکم دیا گیا ہے، یعنی چہرہ، ہاتھ اور پاؤں، ان کا دھولینا وضو کے درست ہونے کے لئے کافی ہے، اس لئے اگر کسی شخص نے ایسی چپل پہن رکھی ہو کہ چپل کے باوجود پاؤں کا اوپری اور نچلا حصہ پوری طرح دھل جائے اور ہر جگہ پانی پہنچ جائے تو ایسی چپل میں بھی وضو درست ہو جائے گا، آج کل جو ہوائی چپل پہنی جاتی ہے وہ اسی انداز کی ہے، رسول اللہ صلی اللہ علیہ وسلم کی نعلین مبارکین بھی ایسی تھیں کہ بہ آسانی پائے مبارک تک پانی پہنچ جاتا تھا، چنانچہ آپ صلی اللہ علیہ وسلم نے نعلین پہنے ہوئے وضو میں پاؤں دھویا ہے۔ ”عن عبید بن جریج قال: قلت لعمر: رأيتك تلبس هذه النعال السبتية و تتوضأ فيها، قال: رأيت رسول الله صلى الله عليه وسلم يلبسها ويتوضأ فيها“۔ (۱) نیز صحابی رسول حضرت عبداللہ بن عمر رضی اللہ عنہ سے بھی نعلین پہنی ہوئی حالت میں پاؤں کا دھونا ثابت ہے۔ فقط (کتاب الفتاویٰ: ۴۲۲)

## چپل پہن کر وضو کرنا:

سوال:- ایک وضو خانہ مسجد سے بالکل الگ ہے کیا اس میں چپل پہن کر وضو کر سکتے ہیں یا نہیں؟

## هو المصوب

وضو خانہ میں چپل پہن کر وضو کر سکتے ہیں (۲)۔ تحریر: محمد طارق ندوی، تصویب: ناصر علی ندوی (فتاویٰ ندوۃ العلماء: جلد ۱ صفحہ ۲۰۷)

## بیسن میں وضو کرنے کا حکم:

سوال:- آج کل کے نئے دور میں منہ ہاتھ دھونے کے لئے بیسن بنائے گئے ہیں جن میں کھڑے ہو کر منہ ہاتھ دھویا جاتا ہے، کیا ان میں وضو کرنا جائز ہے یا نہیں؟

## الجواب

وضو کرنا جائز ہے لیکن خلاف ادب ہے۔ ”ومن الآداب (أن يجلس المتوضئ مستقبل القبلة عند غسل سائر الأعضاء) ومن الآداب (أن يكون جلوسه على مكان مرتفع، حلبي كبير: ج ۱ ص ۱۳۱ آداب الوضوء: ۵۰۷)۔ (۳) (فتاویٰ حقانیہ جلد دوم صفحہ ۵۰۸)

(۱) سنن نسائی، حدیث نمبر: ۱۱۷۱، ۱۱۷۲، باب الوضوء فی النعال، کتاب الطہارۃ

(۲) ”عن عبید بن جریج قال: قلت لعمر: رأيتك تلبس هذه النعال السبتية و تتوضأ فيها، قال: رأيت رسول الله صلى الله عليه وسلم يلبسها ويتوضأ فيها“۔ (سنن نسائی، حدیث نمبر: ۱۱۷۱، ۱۱۷۲، باب الوضوء فی النعال، کتاب الطہارۃ، انیس۔)

(۳) (قال الحصكفي: والجلوس في مكان مرتفع تحرزاً عن الماء المستعمل، وعبارة الكمال: وحفظ ثيابه من التقاطر، وهي أشمل، الدر المختار على صدر رد المحتار: ج ۱ ص ۱۲۷، آداب الوضوء، ومثله في السعاية: ج ۱ ص ۱۸۰، آداب الوضوء)

واش بیسن میں وضو:

سوال: کیا کھڑے ہو کر Wash basin میں وضو کر سکتے ہیں؟ (سعید بابا، راجیو نگر)

الجواب

فقہانے اونچی جگہ بیٹھ کر وضو کرنے کو ادب بتایا ہے، لیکن اس کا مقصد پانی کی چھینٹ سے بچنا ہے۔ ”الجلوس فی مکان مرتفع تحرز عن الغسالة“ (۱) Wash Basin پر کھڑے ہو کر وضو کرنے میں اعضاء وضو صحیح طریقہ پر دھل جاتے ہیں، اور چھینٹ بھی نہیں پڑتی اس لئے Wash Basin پر وضو کرنے میں کچھ حرج نہیں۔ (۲) فقط (کتاب الفتاویٰ: ۳۹۲)

سردی کے موسم میں اعضاء وضو دھونے کا طریقہ:

سوال: سردی کے مہینوں میں اعضاء وضو اتنے خشک ہو جاتے ہیں کہ اگر ان پر پانی بہایا جائے تو اس سے اندام تر نہیں ہوتا بلکہ خشک رہ جاتا ہے، اس صورت میں وضو کیسے کیا جائے؟

الجواب

سردی کے موسم میں خشکی بہت ہو جاتی ہے اور پانی اعضاء وضو کو گیلیا نہیں کرتا، اس لئے فقہانے لکھا ہے کہ دھونے سے قبل مغسولہ اندام کو تر کیا جائے پھر پانی بہایا جائے تاکہ اندام اچھی طرح دھویا جاسکے۔ ”لما قال العلامة الکاسانی: عن خلف بن أيوب أنه قال: ينبغي للمتوضي في الشتاء أن يبل أعضائه شبه الدهن ثم يسيل الماء عليها لأن الماء يتجافي عن الأعضاء في الشتاء، بدائع الصنائع: ج ۱ ص ۳ کتاب الطهارة. (۳) (فتاویٰ حقانیہ جلد دوم صفحہ ۵۰۶ و ۵۰۷)

وضو کے بعد رومال سے ہاتھ منھ پوچھنا جائز ہے یا نہیں:

سوال: وضو کر کے رومال سے بدن سکھانا درست ہے یا نہیں؟ اور بعض کہتے ہیں کہ جب ریش کا پانی زمین پر گرتا ہے تو فرشتوں کو اٹھانے میں تکلیف ہوتی ہے، یہ کہاں تک صحیح ہے؟

الجواب

اعضائے وضو کو رومال سے پوچھنا مستحب اور آداب میں سے ہے۔ درمختار میں ہے: ”ومن الآداب تعاهد

(۱) مراتب الفلاح مع الطحاوی: ص ۲۲

(۲) مگر افضل و مسنون طریقہ بیٹھ کر وضو کرنا ہے۔ ومن الآداب (أن يجلس المتوضي مستقبل القبلة عند غسل

سائر الأعضاء). حلبی کبیر: ج ۱ ص ۳۱، باب الوضوء، ائیس۔

(۳) وفي الهندية أيضا ج ۱ ص ۹ الفصل الثاني في المستحبات.

موقیہ و کعبیہ الخ و التمسح بمنديل الخ“۔ (۱) اور شامی نے اس میں زیادہ تفصیل کی ہے۔ خلاصہ یہ ہے کہ رومال سے پونچھنا مکروہ نہیں ہے بلکہ جائز ہے اور منہ کا پونچھنا بھی درست ہے اور ریش کا بھی۔ اور اگر نہ پونچھا جاوے تو اس میں بھی کچھ حرج نہیں ہے۔ (۲) اور یہ قول کہ ریش کا پانی گرنے سے فرشتوں کو اس کے اٹھانے کی تکلیف ہوتی ہے، بے اصل ہے۔ (فتاویٰ دارالعلوم: ۱۳۱/۱-۱۳۲)

### وضو کے پانی کو کپڑوں سے پونچھنا:

سوال: وضو کے بعد پانی کا خشک نہ کرنا بلکہ اسی طرح مسجد میں داخل ہونا وضو کے پانی کا داڑھی اور ہاتھ وغیرہ سے ٹپکتے رہنا یہاں تک کہ دوران نماز چند رکعات میں اعضا سے وضو کا پانی ٹپکتا رہتا ہے یہ کیسا ہے؟

الجواب: حامداً ومصلياً

وضو کے بعد اعضا کو پونچھنا بھی حدیث شریف سے ثابت ہے، نہ پونچھنا بھی ثابت ہے۔ (۳) فقط واللہ تعالیٰ اعلم۔ حررہ العبد محمود غفرلہ دارالعلوم دیوبند ۲۰/۶/۸۸ھ۔ الجواب صحیح: بندہ نظام الدین عفی عنہ دارالعلوم دیوبند ۲۰/۶/۸۸ھ (فتاویٰ محمودیہ: ۵۷/۵)

### وضو کا بچا ہوا پانی:

سوال: وضو کرنے کے لیے ایک لوٹا پانی جو درمیان وضو کے ختم ہو گیا پھر دوبارہ پانی لے کر وضو تمام کیا تو اس بچے ہوئے پانی کو کھڑا ہو کر پینا بھی مستحب ہو گا یا نہیں؟ صرف وہی پانی پینا مستحب ہے جو ابتدائے وضو کے لیے لیا گیا ہو اور اسی میں سے بچ رہا ہو؟

- (۱) الدر المختار مع رد المحتار، کتاب الطهارة، مطلب فی التمسح بمنديل: ۱۲۱/۱۔ ظفیر
- (۲) وإنما وقع الخلاف في الكراهة ففي الخانية: ولا بأس للمتوضي والمغتسل روى عن رسول الله صلى الله عليه وسلم أنه كان يفعلها ومنهم من كره ذلك ومنهم من كره للمتوضي دون المغتسل والصحيح ما قلنا إلا أنه ينبغي أن لا يبلغ ولا يستقصي فيبقى أثر الوضوء على أعضائه. (رد المحتار كتاب الطهارة مطلب في التمسح بمنديل: ۱۲۱/۱، ظفیر
- (۳) قوله والتمسح بمنديل ذكره صاحب المنية في الغسل وقال في الحلية: ولم أر من ذكره غيره وإنما وقع الخلاف في الكراهة ففي الخانية: ولا بأس به للمتوضي والمغتسل روى عن رسول الله صلى الله عليه وسلم: أنه كان يفعلها ومنهم من كره ذلك ومنهم من كره للمتوضي دون المغتسل والصحيح ما قلنا إلا أنه ينبغي أن لا يبلغ ولا يستقصي فيبقى أثر الوضوء على أعضائه آه رد المحتار: ۱۳۱/۱، مطلب في التمسح بالمنديل، سعيد) البتة اس کا خیال رکھنا چاہیے کہ قطرات سے دوسروں کو آذیت نہ ہو اگر قطرات نجس نہیں کیوں کہ ہر ایک کی طبیعت کیساں نہیں ہوتی جس چیز کو قطرات لگیں گے وہ چیز بھی نجس نہیں ہوگی۔ (وہو طہاھر) ولو من جنب، وهو الظاهر... (لیس بطہور). (الدر المختار، قبیل مطلب مسألة البشر: ۲۰۱، ۲۰۰/۱، سعید)

الجواب \_\_\_\_\_ حامداً ومصلياً

وضو کا بچا ہوا پانی وہ ہے جو وضو کے تمام ہونے کے بعد نچے لہذا پہلی مرتبہ لیے ہوئے پانی سے پینا (جبکہ وضو نام تمام رہے اور دوسری مرتبہ پانی لینے کی نوبت آئے) مستحب نہیں ہے، وضو کا بچا ہوا پانی پینا مطلقاً مستحب ہے خواہ کھڑا ہو کر پئے یا بیٹھ کر ”قال ابن عابدین رحمہ اللہ تعالیٰ: وأن يشرب بعده من فضل وضوئه كماء زمزم مستقبل القبلة قائماً أو قاعداً، أفاد أنه مخير في هذين الموضعين وأنه لا كراهة فيهما في الشرب قائماً بخلاف غيرهما وأن المندوب هنا هو الشرب من فضل الوضوء لا بقيد كونه قائماً آه“۔ (۱) فقط واللہ تعالیٰ اعلم۔ حررہ العبد محمد گنگوہی عفا اللہ عنہ معین مفتی مدرسہ مظاہر علوم سہارنپور، الجواب صحیح: عبد اللطیف، صحیح: سعید احمد غفرلہ، مفتی مظاہر علوم (فتاویٰ محمودیہ: ۵۷/۵)

(۱) رد المحتار: ۱۲۹/۱، مطلب فی مباحث الشرب قائماً، سعید، وكذا فی التاتارخانية: ۱۱۲/۱، آداب الوضوء، ادارة القرآن، كراچی) حدیث سے پتہ چلتا ہے کہ کھڑے ہو کر وضو کا پانی پینا بہتر ہے: عن أبي حية قال: رأيت علياً توضأ فألقى كفيه ثم غسل وجهه ثلاثاً و ذراعيه ثلاثاً و مسح برأسه ثم غسل قدميه إلى الكعبين ثم قام فشرب من فضل وضوئه ثم قال إنما أردت أن أريكم طهور رسول الله صلى الله عليه وسلم. (مصنف ابن أبي شيبة، باب في الوضوء كم مرة، ج اول، ص ۱۶، نمبر ۵۴، انیس)

وضو کے آداب: وضو ایک عبادت ہے اور دوسری اہم ترین عبادت نماز کے لیے شرط و سبب کا درجہ رکھتا ہے، اس لیے ایک گونہ اسے نماز سے مشابہت بھی ہے، اس لیے وضو کرتے وقت مندرجہ ذیل آداب و مستحبات کا اہتمام کرنا چاہیے تاکہ وضو احسن طریقہ پر مکمل ہو۔

- ۱۔ وضو کی نیت دل میں کرنے کے ساتھ زبان سے بھی کرنا چاہیے۔
- ۲۔ وضو نماز کے وقت سے پہلے کرنا چاہیے، مگر یہ اس کے لیے ہے جسے وضو رکھنے میں عذر نہ آتا ہو۔
- ۳۔ وضو کے لیے قبلہ رو بیٹھنا چاہیے۔
- ۴۔ اونچی جگہ بیٹھنا چاہیے تاکہ مستعمل پانی پاؤں و کپڑے پر نہ آئے۔
- ۵۔ وضو کا پانی خود سے لینا چاہیے کسی دوسرے سے مدد نہیں لینی چاہی۔
- ۶۔ وضو کا پانی لوٹے میں بائیں طرف رکھنا چاہیے اور اگر بڑے برتن میں ہو تو داہنے رکھنا چاہیے۔ لوٹے کو بائیں ہاتھ سے پکڑ کر داہنے ہاتھ میں پانی ڈالنا چاہیے۔
- ۷۔ وضو کے برتن کو صرف اپنے لیے حاصل نہیں کرنا چاہیے۔
- ۸۔ وضو کا پانی ایک مد سے کم نہ ہو۔
- ۹۔ وضو کا پانی دھوپ سے گرم نہ ہو۔
- ۱۰۔ وضو کا پانی کپڑے پر نہ گرنا چاہیے۔
- ۱۱۔ وضو کرتے وقت دنیاوی باتیں نہیں کرنی چاہیے۔
- ۱۲۔ ہر محضو کے دھوئے وقت بسم اللہ یا ماثورہ دعاء پڑھنی چاہیے۔

۱۳۔ انگلیوں میں اگر انگوٹھی ہو اور عورتوں کے کان و ناک میں زیورات ہوں تو ان کو ہلا کر پانی پہنو نچانا چاہیے گرچہ بغیر ہلائے پانی پہنو نچتا ہو۔

۱۴۔ دونوں آنکھوں کے بھوؤں کے بالوں کی جڑ اور آنکھوں کے کناروں تک پانی پہنو نچانے کا خیال رکھنا۔

۱۵۔ پاؤں کے اوپر کی ہڈی اور نیچے کے تلوے کو دھونے کا خیال رکھنا۔

### وضو کے بعد رومالی پر پانی چھڑکنا:

سوال: کیا فرماتے ہیں علماء دین، مفتیان شرع متین اس مسئلہ میں کہ جب وضو سے فارغ ہو تو شرمگاہ یعنی رومالی پر پانی چھڑکنا کیسا ہے آیا جائز ہے یا نہیں اور یہ فرض ہے یا واجب یا مستحب؟ بینواتو جروا۔ (مرسلہ عصمت اللہ صاحب مراد آبادی)

الجواب

دفع و سواس کے لیے بعد وضو تھوڑا پانی رومالی پر چھڑک لینا بہتر ہے اگر نہ چھڑکا تو گناہ نہیں ہے نہ اس سے واجب فوت ہوتا ہے نہ فرض۔ فقط واللہ تعالیٰ اعلم۔ بندہ رشید احمد گنگوہی عفی عنہ (فتاویٰ رشیدیہ کامل: ۲۳۹)

== ۱۶--- پاؤں کے اندرونی حصہ کو بائیں ہاتھ سے دھونا۔

۱۷--- اور جاڑوں میں دھونے سے پہلے پانی سے تر کر دینا تاکہ پانی ڈالتے وقت ہر بار پانی پورے پاؤں پر پڑے اور دھل جائے۔

۱۸--- ہاتھوں کو وضو کے پانی سے جھاڑنا نہیں چاہیے۔

۱۹--- کہنیوں اور ٹخنوں سے اوپر تک دھونے کا اہتمام کرنا چاہیے۔

۲۰--- ترانگی کو دونوں کانوں کے اندر ان کے مسح کرتے وقت ڈالنا چاہیے۔

۲۱--- گردن کے اوپر والے حصہ کا دونوں ہتھیلی کے باہری حصہ سے مسح کرنا۔ (طہارت کے احکام ومسائل: ۱۱۵، ۱۱۶۔ انیس)



## مکروہات وضو

### مسجد میں وضو کا حکم:

سوال: کیا فرماتے ہیں علماء دین اس مسئلہ کے بارے میں کہ مسجد میں وضو کرنا جائز ہے یا نہیں؟ اگر نہیں تو مسجد میں دائمی طور پر وضو کرنے والا فاسق ہے یا نہیں؟ بینوا تو جروا۔ المستفتی محمد ثناء اللہ۔ ۷/۶/۷۶ء

الجواب:

اگر ابتدائے امر سے جائے وضو نہ بنائی گئی ہو تو وضو کرنا جائز نہیں ہوگا، لمافی الہندیہ ص ۱۶ جلد ۱، وتكره المضمضة والوضوء في المسجد إلا أن يكون ثمة موضع أعد لذلك. (۱) وهو الموفق۔ (فتاویٰ دیوبند پاکستان، المعروف بہ فتاویٰ فریدیہ جلد دوم، ص: ۴۱)

### آب زمزم سے وضو و غسل کا حکم:

سوال: کیا آب زمزم سے وضو یا غسل کرنا جائز ہے؟

الجواب:

زمزم کا پانی ایک تبرک پانی ہے، اس کے آداب و احترام کا خیال رکھنا شرعی ذمہ داری ہے، اس لئے بے وضو شخص کا اس سے وضو کرنا مکروہ ہے بشرطیکہ دوسرا متبادل پانی مہیا نہ ہو ورنہ بلا کراہت جائز ہے، لیکن غسل جنابت ہر حال میں کراہت سے خالی نہیں اور نہ اس سے استنجا بلا کراہت جائز ہے۔ تاہم اگر با وضو آدمی اس سے تبرک کے طور پر وضو کرے یا پاک بدن والا شخص اس سے غسل کرے تو بلا کراہت جائز ہے۔

”لما قال السيد أحمد الطحطاوى: يجوز الاغتسال والتوضؤ بماء زمزم إن كان على طهارة للتبرك فلا ينبغي أن يغتسل به جنب ولا محدث ولا في مكان نجس ولا يستنجى به ولا يزال به نجاسة حقيقية من بعض العلماء تحريم ذلك وقيل إن بعض الناس استنجى به فحصل له بأسور، طحطاوى حاشية مراقي الفلاح: ص ۷۷ كتاب الطهارة، أقسام المياه (۲) (فتاویٰ خانہ جلد دوم صفحہ ۵۱۲)

(۱) فتاویٰ عالمگیری: ص ۱۱۰ جلد ۱، فصل: کرہ غلق باب المسجد.

(۲) قال العلامة الحصكفي: يكره الاستنجاء بماء زمزم، قال ابن عابدين تحتہ: وكذا إزالة النجاسة الحقيقية من ثوبه أو بدنه حتى ذكر بعض العلماء تحريم ذلك، رد المحتار، كتاب الحج، مطلب في كراهية الاستنجاء بماء زمزم: ج ۲ ص ۲۵ (۲۵)

## گرم پانی سے وضو جائز ہے:

سوال: گرم پانی سے وضو کرنے کا کیا حکم ہے؟

الجواب

ہر وہ پانی جو پاک ہو اس سے مطلقاً وضو کرنا جائز ہے چاہے پانی گرم ہو یا ٹھنڈا، تاہم دھوپ سے گرم شدہ پانی کا استعمال طبعی لحاظ سے مکروہ ہے۔

”إن عمرًا كان يسخن له ماء في قممته ويغتسل به آه، إن عمرًا قال: لا تغسلوا بالماء المشمس فإنه يورث البرص آه (دارقطنی: ج ۱ ص ۳۷ و ۳۹، باب الماء المسخن) عن الأسح بن شریک: ..... فقلت: أصابتنی جنابة فخشيت البرد علی نفسي فأمرتھا أن یرحلھا وضعت أحجاراً فأسخت ماءً فاغتسلت به آه وعن عائشةؓ قالت: نهی رسول اللہ صلی اللہ علیہ وسلم أن یتوضأ بالماء المشمس، (نصب الرایة: ج ۱ ص ۱۰۲ و ۱۰۳ باب الماء الذی یجوز به الطهارة) (۱) (فتاویٰ حقانیہ جلد دوم صفحہ ۵۱۵)

## جرمانہ کے لوٹے سے وضو کرنا:

سوال: کیا فرماتے ہیں علماء دین و مفتیان شرع متین مندرجہ ذیل مسئلہ کے متعلق!

جملہ بیچ صاحبان نے کسی دنیوی یا دینی قصور پر زید پر یہ جرمانہ کیا کہ مسجد میں بیس عدد لوٹے خرید کر لوگوں کے وضو کے لیے رکھ دو، تو اب سوال یہ ہے کہ جرمانہ تو حنفیہ کے نزدیک ناجائز ہے مگر اب جو زید پر جرمانہ ہوا اور اس نے لوٹے رکھ دیئے تو ان لوٹوں سے وضو کرنا بھی جائز ہے یا نہیں؟ اور جو اس وضو سے نماز پڑھی ہے یہ نماز بلا کراہت درست ہوگی یا نہیں؟ بیّنوا تو جروا۔

الجواب ————— باسم ملہم الصواب

اگر زید لوٹے رکھنے پر بشرح قلب راضی ہو جائے تو ان لوٹوں کا استعمال جائز ہے ورنہ نہیں، بدون رضائے زید، ان لوٹوں سے وضو کرنا اگرچہ گناہ ہے مگر وضو ہو جائے گا اور نماز بلا کراہت صحیح ہو جائے گی، صرف لوٹوں کے استعمال کا گناہ ہوگا۔ فقط واللہ تعالیٰ اعلم۔ ۳۷/۲۷/۱۸۷۶ھ (۲) (احسن الفتاویٰ: ۱۸۷۶/۲)

(۱) ومثله فی السعایة: ج ۱ ص ۳۳۶ و ۳۳۷ باب الکراہیة فی الماء المشمس الخ.

(۲) لا یحل مال امرأ مسلم الا بطیب نفسه. (الحديث) انیس

لوٹے میں ہاتھ ڈال کر اس سے وضو کرنا:

سوال: لوٹے میں ہاتھ ڈال کر وضو کرنا کیسا ہے جب کہ اس میں مستعمل پانی گرتا ہے ایسے لوٹے جو نیچے اوپر سے برابر ہوتے ہیں جو آج کل مسجدوں میں پائے جاتے ہیں؟ وضاحت فرمائیں۔

الجواب: \_\_\_\_\_ حامداً ومصلياً

ہاتھ ڈال کر وضو کرنا خلاف احتیاط ہے۔ (۱) فقط واللہ تعالیٰ اعلم۔ حررہ العبد محمود وغفر لہ دارالعلوم دیوبند (فتاویٰ محمودیہ: ۵۸/۵)

تمباکو کھانے کے بعد وضو:

سوال: گٹکھا، تمباکو، پان اور سگریٹ کے استعمال کے بعد کئی کرنے سے وضو قائم رہ جاتا ہے یا ٹوٹ جاتا ہے یا مکروہ ہو جاتا ہے، نیز اس حالت میں آیات قرآنی کی تلاوت کر سکتے ہیں؟ (محمد عارف اللہ، تالاب کٹھ)

الجواب:

گٹکھا وغیرہ کھانے سے وضو نہیں ٹوٹتا، نہ وضو میں کوئی کراہت پیدا ہوتی ہے، البتہ اس سے منہ میں بو پیدا ہو جاتی ہے، اس لئے قرآن مجید کی تلاوت اور نماز کی ادائیگی سے پہلے منہ اچھی طرح صاف کرنا چاہئے اور مسواک یا ٹوٹھ پیسٹ استعمال کرنا چاہئے، تاکہ بدبو کا ازالہ ہو جائے، رسول اللہ صلی اللہ علیہ وسلم نے توپکھی پیاز اور لہسن کھانے والے کو مسجد میں آنے سے بھی منع فرمایا۔ (۲) چہ جائے کہ نماز جس میں اللہ تعالیٰ سے مومن سرگوشی کرتا ہے، اور قرآن مجید کی تلاوت، جو خاص کر منہ اور زبان کی عبادت ہے۔ (کتاب الفتاویٰ: ۳۹/۲، ۴۰)

وضو کرتے ہوئے سلام کا جواب:

سوال: وضو کرتے ہوئے سلام کا جواب دینا کیسا ہے؟

(۱) وسنن الطهارة: غسل اليدين قبل إدخالهما الإناء إذا استيقظ المتوضى من نومہ، وفي العناية: (إذا استيقظ المتوضى) نقل عن شمس الأئمة الكردي: أنه شرط حتى إذا لم يستيقظ لايسن غسلهما وقيل: وهو شرط اتفاقي، خص المصنف غسلهما بالمستيقظ تبركاً بلفظ الحديث والسنة تشمل المستيقظ وغيره وعليه الأكثر لأن لا يتم الواجب إلا به فهو واجب لكن تركنا الواجب إلى السنة في الغسل لأنه صلى الله عليه وسلم علل بتوهم النجاسة وتوهمها لا يوجد التنجس الموجب للغسل فكان دليلاً على التورع والاحتياط. (فتح القدير مع العناية: ۲۱/۱، كتاب الطهارات مصطفى الباني الحلبي، مصر، وكذا في البحر الرائق: ۳۸/۱، سنن الوضوء رشيدية، وكذا في الطحطاوي على مراقي الفلاح: ۶۶، فصل في سنن الوضوء، قديمي

(۲) الجامع للترمذی: ۳/۲، باب ماجاء في كراهية أكل الثوم والبصل - حشی

الجواب: \_\_\_\_\_ حامداً ومصلياً

اگر وضو کی دعاؤں میں مشغول ہو تو بہتر یہ ہے کہ نہ سلام کرے نہ جواب دے۔ (۱) فقط واللہ اعلم۔ حررہ  
العبد محمود غفرلہ، دارالعلوم دیوبند (فتاویٰ محمودیہ: ۵۹/۵)

وضو کرتے وقت سلام یا بات کرنا:

سوال: اس بارے میں شریعت کا کیا حکم ہے کہ وضو کرتے وقت سلام یا بات چیت کرنا کیسا ہے؟

الجواب: \_\_\_\_\_ حامداً ومصلياً

وضو کرتے وقت نہ دنیا کی باتیں کریں، نہ سلام کریں بلکہ وضو کی دعا پڑھا کریں۔ (۲) فقط واللہ اعلم۔ حررہ  
العبد محمود غفرلہ، دارالعلوم دیوبند (فتاویٰ محمودیہ: ۵۹/۵)

وضو کرنے والے کو سلام کرنا:

سوال: لوگ وضو میں مشغول ہوں، اس وقت سلام کیا جائے یا نہیں؟

الجواب: \_\_\_\_\_

وضو میں مشغول آدمیوں کو سلام نہ کیا جائے وضو بھی ایک عبادت اور ثواب کا کام ہے اور اس میں مصروفیت ہے اور خاص توجہ کی ضرورت، اس میں بعض اعضا ایسے بھی ہیں کہ اگر خاص توجہ نہ دی جائے تو خشک رہ جائیں اور وضو نہ ہوں، اس میں بعض فرانس، بعض سنن اور بعض مستحبات ہیں اور آداب وضو میں یہ بھی ہے کہ ہر عضو کو دھوتے وقت بسم اللہ اور کلمہ شہادت و در زبان ہو اور دوسرے اور ادبھی کتابوں میں منقول ہیں، وضو میں بعض مکروہات ہیں اس کا بھی خیال رکھا جائے، لہذا اس موقع پر سلام نہ کیا جائے، اگر کوئی سلام کرے تو جواب دے دینا اولیٰ ہے۔ فقط واللہ اعلم  
بالصواب (فتاویٰ رحیمیہ: ۱۲۴/۱)

وضو کرتے وقت دنیاوی گفتگو:

سوال: اکثر لوگ وضو کرتے وقت باتیں کرتے ہیں، کیا اس وقت باتیں کرنا مناسب ہے؟ (شیخ عبدالصمد، ناندرٹ)

(۱) التكلم بكلام الناس، والكراهة تنزيهية، لأنه يشغله عن الأدعية (الفقه الإسلامي وأدلته: ۱/۴۱، المطلب السادس،  
مكروهات الوضوء، رشيدية، وكذا في الدر المختار: ۱/۲۶، آداب الوضوء، سعيد، وكذا في الفتاوى  
العالمية: ۱/۸، الفصل الثالث في المستحبات، وكذا في البحر الرائق: ۱/۵۸، كتاب الطهارة، رشيدية.)

(۲) حوالہ سابق۔

الجواب

”وضو“ نماز جیسی عبادت کے لئے ذریعہ و وسیلہ ہے، اور نماز کا مقصد یہ ہے کہ اللہ تعالیٰ کی یاد اور اس کے ذکر کو تازہ کیا جائے: ﴿اقِمِ الصَّلَاةَ لِدِكْرِي﴾ (۱) اس لئے وضو کرتے ہوئے بھی اللہ ہی کی یاد اور اسی کا ذکر خاص کرنا چاہئے، دنیاوی گفتگو نہ کرنا چاہئے فقہانے دوران وضو گفتگو کرنے کو خلاف ادب قرار دیا ہے: ”ومن الأدب أن لا يتكلم في أثناء الوضوء بكلام الدنيا“ (۲) (کتاب الفتاویٰ: ۵۵۲-۵۶)

### وضو میں بات چیت اور کسی شخص کی بات کا جواب دینا کیسا ہے:

سوال: حضرت مدظلہ، السلام علیکم ورحمۃ اللہ، از طالب الخیر والدعاء گذارش ہے کہ میں وضو کر رہا تھا اور ادعیہ ماثورہ بھی پڑھا تھا کہ ایک شخص نے مجھے مخاطب کر کے مجھ سے کچھ کہنا چاہا میں نے اس خیال سے کہ وضو میں بات چیت کرنا خلاف سنت ہے، ان کی طرف کچھ توجہ نہ کی، وہ بول کر بھی شرمندہ ہوئے اور پھر کہنے لگے کہ تم سے اخلاقی جرم کا ارتکاب ہوا ہے، وضو میں از خود کسی سے فضول بات کی ابتدا کرنا مکروہ ہے، اور اگر کوئی دوسرا بات کرے تو قبل اس کے کہ اس بات کی اچھائی برائی کے متعلق کوئی رائے قائم ہو اس کی بات پر کان نہ دھرنا اور متکلم کو جواب نہ دے کر شرمندہ کرنا اور وہ بھی صرف ترک مندوب کی وجہ سے یقیناً علو فی الدین ہے، حضور سے پوچھتا ہوں کہ یہ ان کی تعریض کس حد تک صحیح ہے کیا دعا کو چھوڑ کر جواب میں مشغول ہو جاتا تو اچھا تھا یا کیا؟

الجواب

بے شک وضو میں بالکل نہ بولنا اور دوسرا شخص بات کرے تو اس کو بالکل جواب نہ دینا بوجہ کسر قلب مسلم کے مذموم ہے، ادعیہ ماثورہ کی رعایت اتنی ضروری نہیں جتنی قلب مسلم کی رعایت ضروری ہے اس حالت میں وضو کرنے والا کم از کم اتنا ہی جواب دیدے کہ میں وضو سے فارغ ہو کر آپ کی بات سنوں گا، تو اس سے ادعیہ ماثورہ میں خلل بھی نہ ہو، اور نہ ایسی بات وضو میں مکروہ ہے، اور اس صورت میں جب کہ دوسرا شخص آکر بات کرے اسکی تطیب قلب کی رعایت سے مختصر جواب دینا بلا ضرورت نہیں بلکہ ایک حد تک ضروری ہے۔ قال فی نور الايضاح والمراقی: ویکرہ التکلم بکلام الناس لأنه يشغله عن الأدعية آه قال الطحطاوی: ما لم یکن لحاجة تفوته بترکہ قالہ ابن امیر الحاج آه وقولہ: لأنه يشغله عن الأدعية ولأجل تخليص الوضوء من شوائب الدنيا آه (ص ۴۸) قلت: والكلام فی جواب سائل هو لحاجة تفوته بترکہ وهو تطيب قلب المؤمن وهو عبادة فقد روی أبو هريرة رضی اللہ عنہ مرفوعاً ”والكلمة الطيبة صدقة“ متفق علیہ، وعن

(۱) سورة طہ: ۱۴-

(۲) کبیری: ص: ۳۰-

أبی ذرٌ مرفوعاً ”تبسمک فی وجه أخیک لک صدقة“ رواه الترمذی وحسنه (۱) وصححه ابن حبانٌ کذا فی الترغیب (ص ۴۶۸ و ۴۶۹) ۱۳ / ربيع الاول ۵۴۵ھ. (امداد الاحکام جلد اول ص ۳۴۶ و ۳۴۷)

### حالت وضو میں قبلہ کی طرف تھوکنا:

سوال: قبلہ رخ بیٹھ کر وضو کرتے ہیں تو اس صورت میں تھوکتے بھی ہیں ویسے قبلہ کی طرف تھوکنے سے لوگ منع کرتے ہیں اس کی کیا حیثیت ہے؟ بینواتو جروا۔

الجواب ————— باسم ملهم الصواب

قبلہ کی طرف تھوکنا مکروہ ہے اگر قبلہ کی طرف منہ ہو مگر نیچے زمین کی طرف تھوکنے تو اس میں کوئی کراہت نہیں، چنانچہ حدیث میں ہے کہ نماز میں تھوکنے کی ضرورت پیش آئے تو پاؤں کے نیچے تھوک دے حالانکہ اس وقت نمازی قبلہ رخ ہے اس کے باوجود نیچے کی طرف تھوکنے کی اجازت دی گئی ہے۔ (۲) فقط واللہ تعالیٰ اعلم۔ ۱۵ / رجب ۹۲ھ (احسن الفتاویٰ: ۱۷/۲)

### قبلہ رخ و اش بیسن:

سوال: ہمارے گھر میں واش بیسن اور شاہ اور قبلہ کی طرف ہے، جس میں ہم ہاتھ منہ دھونے اور نہانے کے ساتھ ساتھ وضو بھی کرتے ہیں، جس میں کلی بھی کرنی ہوتی ہے، بعض لوگوں کا کہنا ہے کہ قبلہ کی طرف کلی نہیں کرنی چاہئے یہ کہاں تک درست ہے؟

الجواب

بعض احادیث سے معلوم ہوتا ہے، کہ قبلہ کی طرف تھوکنا خلاف ادب ہے، جہاں تک قبلہ کی طرف رخ کر کے وضو کرنے کی بات ہے تو اس کو تو فقہانے وضو کے آداب میں شمار کیا ہے۔ اور ظاہر ہے کہ جب وضو کرے گا تو یہ کلی کو بھی شامل ہوگا، اس لئے اس میں کوئی قباحت نہیں، قبلہ کی طرف رخ کر کے غسل کرنا مکروہ تو نہیں، لیکن خلاف ادب ہے: ”... فہو ترک ادب کمد الرجل إليها“۔ (۳) فقط (کتاب الفتاویٰ: ۶۲/۲)

### وضو میں ایک ہاتھ سے منہ دھونا اور مسح کرنا جائز ہے یا مکروہ:

سوال: وضو میں ایک ہاتھ سے منہ دھونا اور سر کا مسح کرنا مکروہ ہے یا کہ نہیں؟ اگر مکروہ ہے تو کس کتاب میں لکھا ہے؟ ارشاد فرمائیں۔

(۱) باب ماجاء فی صنائع المعروف: ۱۷/۲، مطبوعہ دیوبند۔ انیس

(۲) قال قتادة سمعت انس بن مالک قال قال النبي صلى الله عليه وسلم ان المؤمن اذا كان في الصلوة فانما يناجي ربه

فلا يزقن بين يديه ولا عن يمينه ولكن عن يساره او تحت قدمه. (صحيح بخاری: ۵۹/۱) انیس

(۳) طحطاوی علی المراقی ص: ۹۔

## الجواب

چہرہ ایک ہاتھ سے دھونا اور سر کا مسح ایک ہاتھ سے کرنا خلاف سنت ہے، قال فی الدر: ویسن تثلث الغسل المستوعب، وفي البحر: السنة تکرار الغسلات المستوعبات لا الغرفات آه قال الطحطاوی فی حاشیة مراقی الفلاح: ولو اقتصر علی مرة ففیه أقوال ثالثها إن اعتاده أثم وإلا لا اختاره صاحب الخلاصة آه (ص ۴۲) وفي نور الإيضاح: ویسن البداءة بالمیامن فی الیدين والرجلین قال الطحطاوی: وهما عضوان مغسولان فخرج العضو الواحد كالوجه فلا یطیب فیہ التیامن والعضوان الممسوحان كالأذنین والخفین فالسنة (غسله) ومسحهما معاً لكونه أسهل إلا إذا كان أقطع فإنه یبدء بالأیمن منها یعنی من الخدین والأذنین والخفین آه (ص: ۴۴) ویسن استیعاب الرأس بالمسح آه، اور ایک ہاتھ سے غسل وجہ و مسح راس میں استیعاب نہیں ہو سکتا، جیسا مشاہد ہے اور خلاف سنت کبھی ہو جائے تو مضائقہ نہیں، مگر اس کا عادی ہونا مکروہ ہے، جیسا کہ طحطاوی کی عبارت سے معلوم ہوا۔ واللہ تعالیٰ اعلم۔ ۲۳۔ ۲۴۔ ۲۵۔ ۲۶۔ ۲۷۔ ۲۸۔ ۲۹۔ ۳۰۔ ۳۱۔ ۳۲۔ ۳۳۔ ۳۴۔ ۳۵۔ ۳۶۔ ۳۷۔ ۳۸۔ ۳۹۔ ۴۰۔ ۴۱۔ ۴۲۔ ۴۳۔ ۴۴۔ ۴۵۔ ۴۶۔ ۴۷۔ ۴۸۔ ۴۹۔ ۵۰۔ ۵۱۔ ۵۲۔ ۵۳۔ ۵۴۔ ۵۵۔ ۵۶۔ ۵۷۔ ۵۸۔ ۵۹۔ ۶۰۔ ۶۱۔ ۶۲۔ ۶۳۔ ۶۴۔ ۶۵۔ ۶۶۔ ۶۷۔ ۶۸۔ ۶۹۔ ۷۰۔ ۷۱۔ ۷۲۔ ۷۳۔ ۷۴۔ ۷۵۔ ۷۶۔ ۷۷۔ ۷۸۔ ۷۹۔ ۸۰۔ ۸۱۔ ۸۲۔ ۸۳۔ ۸۴۔ ۸۵۔ ۸۶۔ ۸۷۔ ۸۸۔ ۸۹۔ ۹۰۔ ۹۱۔ ۹۲۔ ۹۳۔ ۹۴۔ ۹۵۔ ۹۶۔ ۹۷۔ ۹۸۔ ۹۹۔ ۱۰۰۔

## گلے کا مسح بدعت ہے:

سوال: بعض لوگ گردن کا مسح کرتے ہوئے حلقوم یعنی گلے کا بھی مسح کرتے ہیں۔ آیا شرعاً یہ صحیح ہے یا نہیں؟ بینوا تو جروا۔

## الجواب

گردن کا مسح مستحب ہے مگر حلقوم کا بدعت ہے یہ نہ کیا جائے۔ ”والثانی مسح الرقبة وهو بظہر الیدين وأمام مسح الحلقوم فبدعة آه۔ كذا فی البحر الرائق. (عالمگیری: ج ۱ ص ۴) فقط واللہ اعلم۔ احقر محمد انور عفا اللہ عنہ، مفتی جامعہ ہذا۔ (خیر الفتاویٰ: ۶۵/۲-۶۶)

## گلے کے مسح کا حکم:

سوال: بعض اوقات دیکھا گیا ہے کہ کچھ لوگ گردن کے مسح کے ساتھ ساتھ گلے کا مسح بھی کر جاتے ہیں، کیا گلے کا مسح کرنا جائز ہے یا نہیں؟

## الجواب

آداب وضو میں گردن کا مسح شامل ہے، حلقوم (گلے) کا مسح اسلاف میں سے کسی سے ثابت نہیں، اس لئے گلے

کا مسح کرنا بدعت ہے۔

”لما قال ابن نجيم: والثاني مسح الرقبة وهو بظهر اليدين وأما مسح الحلقوم فبدعة، البحر الرائق: ج ۱ ص ۲۸ كتاب الطهارة. (۱) (فتاویٰ تھانیہ جلد دوم صفحہ ۵۰۵)

(۱) قال الحصكفي: ومسح الرقبة بظهر يديه لا الحلقوم لأنه بدعة، الدر المختار على

صدر الدر المختار: ج ۱ ص ۱۲۴، مستحبات الوضوء، ومثله في الهندية: ج ۱ ص ۸، الفصل الثالث في المستحبات

دیگر مسائل مکروہات وضو: ادب ووقار کے ساتھ وضو کرنا چاہیے۔ اب اگر کوئی اس کے خلاف طریقہ پر وضو کرے تو اس کا یہ عمل مکروہ تنزیہی ہوگا۔

۱۔ جیسے چہرہ یا کسی اور عضو پر زور سے پانی مارنا۔

۲۔ نجس جگہ پر وضو کرنا۔

۳۔ مسجد کے اندرونی حصہ میں وضو کرنا، البتہ اگر کسی برتن میں وضو کرے یا مسجد کے جس حصہ میں وضو گاہ ہے وہاں وضو کرے تو حرج نہیں۔

۴۔ ریٹ یا تھوک پانی میں ڈالنا۔ (رد المحتار ۱۳۱/۱، ۱۳۳)

۵۔ وضو کرتے وقت اس کا خیال رکھا جائے کہ وضو کے پانی استعمال کرنے میں نہ ایسی بخالت کی جائے کہ پانی سے دھونے میں بہا یا نہ جائے اور قطرات نہ

گریں بلکہ ایسا دھویا جائے کہ یہ گمان ہونے لگے کہ گویا تیل بدن پر مل رہا ہو۔

۶۔ اسی طرح نہ اتنا زیادہ پانی بہایا جائے کہ تین بار سے زائد ہو جائے، ایسا کرنا اسراف و فضول خرچی ہوگا۔ (طہارت کے احکام و مسائل: ۱۲۰، انیس)



## نواقض وضو

(۱) بدن سے خالص پانی نکلنے پر وضو کا حکم:

سوال: اگر بدن کے کسی حصہ سے خالص پانی نکل آئے جو خون یا پیپ سے مخلوط نہ ہو تو کیا اس سے وضو ٹوٹتا ہے؟

الجواب

اگر یہ نکلا ہو مواد یقیناً خالص پانی ہو جو خون یا پیپ سے مخلوط نہ ہو تو اس کے نکلنے سے وضو پر کوئی اثر نہیں پڑتا (وضو درست رہے گا)۔

”قال الحسن بن عمار: وعن الحسن أن ماء النفطة لا ينقض.“ (مراقی الفلاح، فصل فی

نواقض الوضوء: ص ۴۸) (۲) (فتاویٰ حقانیہ جلد دوم صفحہ ۵۱۷ و ۵۱۸)

زکام کی حالت میں ناک سے بہنے والی رطوبت ناقض وضو ہے یا نہیں:

سوال: ایک مسئلہ کے متعلق متعدد کتب کو دیکھا مگر اطمینان نہیں ہوا، جناب کی خدمت میں عرض کرتا ہوں جناب کی نظر وسیع میں اگر اس کے متعلق کہیں تصریح ہو تو تحریر فرما کر ممنون فرماویں، نیز اپنی رائے عالی سے بھی مطلع فرماویں، حضرت اقدس سے بھی اگر دریافت فرمایا جاوے تو نور علی نور، وہ یہ ہے کہ حالت زکام میں ناک سے جو دماغی رطوبات بصورت سیلان نکلتے ہیں آیا ناقض وضو ہیں یا نہیں اور نجس ہیں یا نہیں، فقہا کی عبارت سے بظاہر معلوم ہوتا ہے کہ یہ ناقض وضو ہے۔

ثم الجرح والنفطة وماء الشدى والسرة والأذن إذا كان لعله سواء على الأصح آه. (فتح

القدير: ص ۳۴ ج ۱، البحر الرائق: ص ۳۲ ج ۱، فتاویٰ ہندیہ: ص ۱۰ ج ۱). ولا فرق بین

الرمد وغيره من الأوجاع ولا بین مامن العين أو غيرها، بل كل ما يخرج من علة من أى موضع كان

(۱) نواقض وضو سے مراد یہ ہے کہ وضو کرنے کے بعد بدن کے حصہ سے کوئی نجس چیز نکلے یا وضو کرنے والا سو جائے یا پاگل ہو جائے یا بے ہوش

ہو جائے تو وضو ختم ہو جائے گا، اس وضو سے نماز وغیرہ عبادات ادا نہیں کی جاسکتی ہے۔ (طہارت کے احکام ومسائل: ۱۲۲-۱۲۳-۱۲۴-۱۲۵)

(۲) قال ابن نجيم: وعن الحسن أن ماء النفطة لا ينقض. (البحر الرائق، بحث الوضوء: ج ۱ ص ۳۲)

كالأذن والشدى والسرة ونحوها فإنه ناقض على الأصح لأنه صديد آه (كبيرى: ص ۱۳۱) وفى التبيين: والقيح الخارج من الأذن أو الصديد إن كان بدون الوجع لا ينقض ومع الوجع ينقض لأنه دليل الجرح، روى ذلك عن الحلوانى آه وفيه نظربل الظاهر إذا كان الخارج قيحاً أو صديداً ينقض سواء كان مع وجع أو بدونه لأنهما لا يخرجان إلا من علة، نعم هذا التفصيل حسن فيما إذا كان الخارج ماءً ليس غير آه. (البحر الرائق: ج ۱ ص ۳۲)

صاحب بحر کی اس نظیر سے بھی بظاہر ناقض ہی معلوم ہوتا ہے، علامہ شامی، فتح القدر اور بحر الرائق کی عبارت ”نم الجرح والنفطة“ الخ کے نقل کرنے کے بعد فرماتے ہیں: وفيه اشارة الى أن الوجع غير قيد بل وجود العلة كافٍ، (ردالمحتار، ص ۱۰۴ ج ۱)، لغویین اور اطباء کے کلام سے معلوم ہوتا ہے کہ زکام کی حالت میں دماغ میں کوئی جرح یا قرح نہیں ہوتا ہے، جس سے معلوم ہوتا ہے کہ یہ پانی صدید و قیح تو نہیں، الزکام بالضم والذکمة تجلب فضول رطبة من بطنى الدماغ المقدمين الى المنخرين، (قاموس) اس کے قریب قریب اطباء نے بھی یہی تعریف زکام کی کی ہے، جس سے بصراحت معلوم ہوتا ہے کہ یہ صرف رطوبات فاضلہ ہیں، صدید و قیح نہیں۔

فتاویٰ رشیدیہ حصہ دوم ص ۳۷ میں ہے: ”الجواب“ آنکھ دکھنے میں جو پانی نکلتا ہے پاک ہے اگرچہ بعض علمائے ناپاک کہہ دیا ہے، لیکن تحقیق کے خلاف ہے فقط واللہ تعالیٰ اعلم۔ اس کلام و جواب سے معلوم ہوتا ہے کہ زکام کا پانی بھی ناپاک نہیں ہے ورنہ ما ب الفرق کیا ہے، نیز یہ جواب بعض فقہاء کی عبارات کے خلاف ہے، وعلیٰ هذا قالوا: من رمدت عينه وسال الماء منها ووجب عليه الوضوء آه، (فتح القدير جلد ۱ ص ۳۴) ان عبارات کو ملاحظہ فرما کر قول فیصل تحریر فرماویں؟

الجواب:

قال فى الدر: ولا ينقضه قئ من بلغم على المعتمد أصلاً آه. ”قال الشامى: أى سواء كان صاعداً من الجوف أو نازلاً من الرأس، خلافاً لأبى يوسف فى الصاعد من الجوف واليه أشار بقوله على المعتمد، آه، جلد ۱ ص ۱۴۳.

قلت أطلق فى النازل من الرأس فشمّل المزكوم وغيره، وفى مراقى الفلاح: وينقضه قئ طعام وماء وان لم يتغير أو علق أو مرة إذا ملاً الفم لتنجسه بما فى قعر المعدة آه قال الطحطاوى: قوله وان لم يتغير أشار به الى أنه لا فرق بين أنواع القيئى سواء قاء من ساعته أم لا وقال الحسن: اذا تناول طعاماً أو ماءً ثم قاء من ساعته لا ينقض وضوئه وقال الزاهدى: ومحل الاختلاف اذا وصل الى معدته ولم يستقر أمالوقاء قبل الوصول وهو فى المرئى فإنه لا ينقض

اتفاقاً آه (ص ۵۲) قلت: وظاهر أن ماء الأنف انما ينزل من الرأس ولا يصعد من المعدة فلا ينقض اتفاقاً وفيه أيضاً (ص ۵۵) وهو (أى البلغم) طاهر آه.

قال الطحطاوى: أى عندهما مطلقاً لأنه بزاق حقيقة و البزاق طاهر لأن الرطوبة ترقى أعلى الحلق فتصير بزاقاً وفى أسفله تغلظ فتصير بلغمًا فلم يخرج من المعدة آه قلت: ولما كان ذلك حقيقة البلغم فله حكم البزاق سواء سال من الأنف أو من الفم وفى الخلاصة: وان قاء بلغمًا ان نزل من الرأس فهو كالبزاق وان صعد من الجوف فكذلك عندهما وقال أبو يوسف ينقض ان كان ملأ الفم آه (ص ۱۵ ج ۱)

وفى مراقى الفلاح مع الطحطاوى أيضاً عن الجوهرية: الماء الصافى اذا خرج من النفطة لا ينقض، وفى التبيين: ولو كان بعينه رمد أو عمش يسيل منها الدموع قالوا: يؤمر بالوضوء لوقت كل صلوة لاحتمال أن يكون صديداً أو قيحاً، قال العلامة الشلبى فى حاشية عليه: قال الشيخ كمال الدين فى فصل المستحاضة: أقول هذا التعليق يقتضى أنه امر استحباب فان الشك والاحتمال فى كونه ناقضاً لا يوجب الحكم بالنقض اذ اليقين لا يزول بالشك (الى أن قال) ومما يشهد لهذا (أى لكونه أمر استحباب) ما فى الشرح الزاهدى عقيب هذه المسئلة، وعن هشام فى جامعہ: ان كان قيحاً فكال مستحاضة والا فكال صحيحة وأما قولهم: ماء الجرح والنفطة وماء السرقة والثدى والعين والأذن ان كان لعله سواء ”ينبغى أن يحمل على ما اذا كان الخارج من العين متغيرا بسبب ذلك آه (ص ۵۱) قلت: وما ينزل من الماء فى الزكام ليس لعله جرح أو قرحة كما لا يخفى ومع ذلك فهو ماء صاف ليس بمتغير فكان كماء العين الصافى فلا ينقض ولا يكون نجساً وقال البدر العينى فى شرح البخارى له تحت حديث وماتنخم النبى صلى الله عليه وسلم النخامة الا وقعت فى كف رجل منهم فذلك بها وجهه و جلده: مانصه بيان استنباط الأحكام، منها: الاستدلال على طهارة البصاق والمخاط قال ابن بطال: وهو أمر مجمع عليه لانعلم فيه خلافاً الا ما روى عن سلمان: أنه جعله غير طاهر وأن الحسن بن حى: كرهه فى الثوب وعن الأوزاعى: أنه كره أن يدخل سواكه فى وضوءه وقال بعض الشراح: ما ثبت عن الشارع من خلا فهم فهو المتبع والحجة البالغة فلأمعنى لقول من خالف آه (ص ۹۴ ج ۱) وقال قبل ذلك بصفحة: والمخاط بضم الميم ما يسيل من الأنف آه قلت: أطلقوا فى طهارته ولم يقيدوه بغير المزكوم فهو طاهر مطلقاً وذكر فى البحر: وأحقوا بالقيء ماء فم النائم اذا صعد من

الجوف (أى البطن) بأن كان أصفر أو منتناً وهو مختار أبى نصر وصرح فى الخلاصة طهارته وعند أبى يوسف: نجس، ولو نزل من الرأس فطاهر اتفاقاً آه (ص ۳۵) وصرح قبل ذلك بطهارة المخاط النازل من الرأس ولو كان كثيراً فأحشأ ورد على الخلاصة حيث ذكر فيه خلاف أبى يوسف وإنما خلافه فى الصاعد من الجوف فليراجع، وقال قاضى خان: الماء اذا اختلط بالمخاط أو بالبزاق جازبه التوضى ويكره آه (ص ۱۰ ج ۱) أطلق فى المخاط ولم يقيده بغير المزكوم فلو كان مخاط المزكوم نجساً حدثاً لزم التقييد به والكرهه التى ذكرها للاستقذار عن مثل ذلك الماء طبعاً، بهر حال فقها كى ان الاطلاقات اور تصريحات سے معلوم ہوتا ہے کہ رطوبات سائلہ من الانف مطلقاً طاہر ہیں، الا ان يكون دماً، واللہ اعلم۔

تمتة الكلام :

ثم رأيت الشامى قد بحث عن المسئلة صراحة فقال تحت قول الدر: وصاحب عذر من به سلس البول أو استطلاق بطن (الى أن قال) وكذا كل ما يخرج بوجع ولو من أذن وثندي وسرة آه مانصه: ظاهره يعم الأنف إذا زكمت لكن صرحوا بأن ماء فم النائم طاهر ولو منتناً فأملى آه (ص ۳۱۲ ج ۱، باب المعذورين) وفى التحرير: المختار قوله لكن صرحوا بأن فم النائم الخ أى فمقتضى ما صرحوا به أن لا يكون الزكام ناقضاً بالأولى لانبعائه من الرأس الذى ليس محل النجاسة وانبعث الأول من الجوف الذى هو محلها لكن يفرق بينهما بأن الزكام خارج بعلة بخلاف ماء فم النائم ولو منتناً آه (ص ۳۹ ج ۱) قلت: إن أراد بالعلة مطلق المرض فوجوده فى الزكام مسلم ونفيه عن ماء فم النائم ممنوع لأن الماء لا يسهل عن فم النائم الالعلة فى جوفه كحدوث الديدان فيه ونحوه وإن أردابها الجرح والقرح فنفيه عن ماء فم النائم مسلم ولانسلم وجوده فى الزكام فان حقيقته تجلب الفضول الرطبة من بطنى الدماغ المقدمين الى المنخرين وتجلب الفضول من بطنى الدماغ المقدمين إلى الحلق ويسمى نزلة كذا فى الكشاف للتهانوى (ص ۶۱۹ ج ۲) وسببه حرارة الدماغ أو برودته طبيعتين كانتا أو عارضتين كما فى شرح الأسباب ولم يقل أحد: ان سببه جراحة فى الدماغ أو قرحة فيه والظاهر أن المراد بالعلة فى كلام الفقهاء الجرح لا مطلق المرض والا لزم كون الدمع ناقضاً أيضاً لاسيما من ضعيف القلب فانه لا ييكى الالعلة فى قبله وكذا ريق من كان مبتلى بكثرة سيلانه كما يشاهد فى كثير من الناس وفيه مخالفة للنصوص الدالة على طهارته مطلقاً وعليه الاجماع كما مر وأيضاً فيه من

الجرح مالا يخفى' وهو مدفوع بالنص ﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾ فالصحيح أن ماء فم النائم والزكام سواء بل عدم النقض في الثاني أولى كما ذكره في التحرير أولاً وأيضاً فإطلاق المتقدمين بطهارة النازل من الرأس وعدم تعرضهم لبيان الخلاف فيه وذكرهم ذلك فيما يصعد من الجوف من البلغم يرد هذا البحث ويستأصله فلو كان في الزكام وسوسة مالماسكتوا عنه وقد ورد في الحديث عن سلمة بن الأكوع: أنه سمع النبي صلى الله عليه وسلم وعطس رجل عنده فقال له: يرحمك الله ثم عطس أخرى فقال: الرجل مزكوم، رواه مسلم وفي رواية للترمذي: أنه قال: في الثالثة انه مزكوم آه ولم يأمره النبي صلى الله عليه وسلم بالاحتراز عما يخرج من أنفه وعن أبي هريرة قال شمت أخاك ثلاثاً فإن زاد فهو زكام، رواه أبو داود وقال: لأعلمه إلا أنه رفع الحديث الى النبي صلى الله عليه وسلم كذا في المشكوة (ص ۳۴۶) ولم يرد في نص ما أنه أمره بالاجتناب عن ماء زكامه فالظاهر ما قلنا أنه طاهر وليس بنجس ولا ناقض وروى الشيخان عن أبي هريرة مرفوعاً "إن الله يحب العطاس ويكره التثاؤب" كما فيه أيضاً (ص مذکور) ولا يخفى كثرة العطاس في الزكام فلو كان ناقضاً ونجساً لم يكن محبوباً مطلقاً بل ذكر له الشارع حداً معلوماً وإذ ليس فالقول بنجاسة ماء الزكام وبكونه ناقضاً للوضوء خلاف النصوص، والله تعالى أعلم، حرره الأحمق ظفر أحمد عفا الله عنه، ازتهان بهون ۲۳ جمادى الأولى ۱۳۲۵ھ، نعم التحقيق وبالقبول حقيق. اشرف على عنى ۲۴ جمادى الأولى ۱۳۲۵ھ۔ (امداد الاحكام جلد اول ص ۳۵۱ تا ۳۵۶)

### نزله، زکام کے قطرات نجس نہیں:

سوال: نزله کی شکایت مجھے عموماً رہتی ہے دوران مرض نماز میں خصوصاً رکوع وسجده کے دوران عموماً ناک سے اور کبھی آنکھوں سے بھی کپڑوں اور مسجد میں نزله، زکام کا پانی گرتا رہتا ہے اس بارے میں فتویٰ دیں؟

الجواب: \_\_\_\_\_ حامداً ومصلياً

ایسی حالت میں رومال یا تولیہ سامنے رکھ لیا جائے تاکہ ناک سے جو نزله کے قطرات گریں وہ فرش مسجد پر نہ گرے اگرچہ نزله کے قطرات گرنے سے وضو یا نماز میں نقصان نہیں آتا۔ (۱) فقط واللہ تعالیٰ اعلم۔ حرره العبد محمود غفر له دارالعلوم

(۱) فأما الإنسان فمما يخرج منه على ثلاثة أقسام قسم منه طاهر وبخروجه لا ينتقض الوضوء وإن أصاب شيئاً لا ينجسه وهو عشرة أشياء: وسخ الأذن ودموع العين والمخاط والبزاق الخ، التنف في الفتاوى: ۲۶، ما يخرج من الإنسان، سعيد، وكذا في حاشية الطحطاوي على مراقى الفلاح: ۱۶۳، قديمي، وكذا في البدائع: ۱/۳۶۲، مطلب نجاسة منى، دارالكتب العلمية بيروت، وكذا في البحار الرائق: ۱/۱۷۲، كتاب الطهارة، رشيدية.

دیوبند، ۲۰/۶/۸۸ھ، الجواب صحیح: بندہ نظام الدین عفی عنہ دارالعلوم دیوبند، ۲۲/۶/۸۸ھ (فتاویٰ محمودیہ: ۷۳/۵)

### بلغم نکلنے سے وضو نہیں ٹوٹتا:

سوال: شخصے از مدت چار سال بعارضہ سرفہ مبتلاست پس بخروج بلغم کہ ہیچ خون دراں نیست وضو شکستہ میشو یا نہ؟ (۱)

الجواب:

از خروج بلغم مذکور وضوئی شکند کما ہو مصرح بہ فی کتب الفقہ۔ فقط (حاصل جواب یہ ہے کہ بلغم سے وضو نہیں ٹوٹتا۔ ظفیر) (۲) فقط (فتاویٰ دارالعلوم: ۱۳۲۱)

### ہونٹوں سے صاف پانی نکلنے سے وضو نہیں ٹوٹتا:

سوال: کیا فرماتے ہیں علماء دین اس مسئلہ کے بارے میں کہ اگر شفتین سے صاف پانی نکل جائے جو مختلط بالدم یا قیح نہ ہو، نہ صدید ہو، تو کیا یہ پانی ناقض وضو ہے؟ بیوا تو جروا۔ (المستفتی: پیر محمد جندری کرک، یکم شعبان ۱۴۰۳ھ)

الجواب:

اگر اس خارج کا ماء صافی ہونا متیقن ہو تو اس سے وضو نہیں جاتا رہے گا۔ کما فی مراقی الفلاح (۳) واللہ أعلم (فتاویٰ دیوبند پاکستان، المعروف بہ فتاویٰ فریدیہ جلد دوم: ۵۰)

### آنکھ کے پانی کا حکم:

سوال: بہشتی زیور حصہ اول نواقض وضو کے ذیل میں لکھا ہے کہ اگر آنکھیں اٹھی ہوں اور کھکتی ہوں تو پانی بہنے اور آنسو نکلنے سے وضو ٹوٹ جاتا ہے اور اگر آنکھیں نہ آئی ہوں، اس میں کچھ کھٹک ہو تو آنسو نکلنے سے وضو نہیں ٹوٹتا، آگے چل کر بطور قاعدہ کلیہ درج ہے کہ جس چیز کے نکلنے سے وضو ٹوٹ جاتا ہے وہ چیز نجس ہوتی ہے، ایسی صورت میں جب بچوں کی آنکھیں دکھتی ہوں اور ان کی آنکھوں کا پانی اکثر ماں وغیرہ کے کپڑوں کو تر کر دیتا ہے، کیا اس کپڑے کو بغیر دھوئے نماز جائز ہے یا نہیں؟

(۱) ایک شخص عرصہ چار سال سے سرفہ کے مرض میں مبتلا ہے، تو بلغم نکلنے کی وجہ سے جس میں خون کچھ نہیں ہوتا، وضو ٹوٹتا ہے یا نہیں؟ انیس۔

(۲) لاینقضہ فی من بلغم علی المعتمد أصلاً (الدر المختار مع رد المحتار، نواقض الوضوء: ۱۲۸/۱) ظفیر۔

(۳) قال العلامة الطحطاوی: إن ماء النفطة لا یقض، وفي الجوهرة عن الینابیع: الماء الصافی إذا خرج من النفطة

لا یقض. (الطحطاوی علی مراقی الفلاح: ص ۲۸، فصل فیما ینقض الوضوء.)

الجواب

اس مسئلہ میں ایک قول یہ ہے جو بہشتی زیور میں منقول ہے اور قاعدہ مذکورہ بھی صحیح ہے۔ اور دوسرا قول یہ ہے کہ آنکھیں دکھنے والے کی آنکھ سے جو پانی نکلے وہ ناقض وضو نہیں ہے اور اس صورت میں وہ نجس بھی نہ ہوگا، حسب قاعدہ مذکورہ شامی میں منیہ سے منقول ہے: وعن محمد اذا كان في عينيه رمد وتسيل الدموع منها امره بالوضوء لوقت كل صلوة لأني أخاف أن يكون ما يسيل منها صديداً فيكون صاحب العذر آه قال في الفتح: وهذا التعليل يقتضي أنه أمر استحباب فان الشك والاحتمال لا يوجب الحكم بالنقص إذ اليقين لا يزول بالشك الخ شامی۔ (۱)

پس اس تحقیق کی بنا پر وہ پانی جو دکھتی آنکھ سے نکلے جب تک متغیر نہ ہو مثلاً اس میں سرخی وغیرہ نہ ہو بلکہ صاف پانی ہو تو وہ ناقض وضو نہ ہوگا اور نجس بھی نہ ہوگا۔ فقط (فتاویٰ دارالعلوم: ۱۳۳۱/۱۳۳۲)

آنسو نکلنے سے وضو کا حکم:

وضو کے بعد کسی جذبہ کے تحت آنکھوں سے آنسوں رواں ہو گئے تو ایسی حالت میں وضو باقی رہے گا یا کہ ٹوٹ جائے گا؟

الجواب۔ وباللہ التوفیق

باقی رہے گا۔ (۲) فقط واللہ اعلم بالصواب۔ کتبہ محمد نظام الدین اعظمی، مفتی دارالعلوم دیوبند سہارنپور۔  
۲۱/۷/۱۳۸۵ھ، الجواب صحیح: سید احمد علی سعید، محمد جمیل الرحمان مفتی دارالعلوم دیوبند (منتجات نظام الفتاویٰ جدید: ۱۵۵/۱)

آنکھ سے پانی گرنا ناقض وضو ہے یا نہیں:

سوال: عام کتب فقہ میں مرقوم ہے کہ آنکھ اٹھی ہو، یا اس میں کوئی ضرب لگنے سے یا مٹی وغیرہ پڑ جانے سے یا آنکھ میں درد پیدا ہو جانے سے، یعنی ہمہ صورتوں میں جب درد پیدا ہونے سے پانی آ جاوے گا تو وہ نجس ہے اور ناقض وضو ہے اور حضرت مولانا رشید احمد صاحب گنگوہی قدس سرہ کا فتویٰ رشیدیہ حصہ دوم میں صفحہ ۲۷، پر عدم ناقض وضو مرقوم ہے۔ آنکھ دکھنے میں جو پانی نکلتا ہے پاک ہے، اگرچہ بعض نے ناپاک کہہ دیا۔ لیکن خلاف تحقیق ہے۔

الجواب

آنکھ دکھنے میں جو پانی نکلتا ہے اس میں تحقیقی قول وہی ہے جو حضرت مولانا رشید احمد صاحب قدس سرہ نے ارقام

(۱) رد المحتار، نواقض الوضوء: ۱۳۷/۱۳۷۔ ظفر۔

(۲) کیوں کہ... آنکھ سے آنسو بہنے یا گندگی یا کچھ نکلنے سے وضو نہیں ٹوٹتا ہے۔ (طہارت کے احکام ومسائل: ۱۳۳۰۔ انیس)

فرمایا ہے۔ (۱) اس مسئلہ کی بحث درمختار و شامی جلد ۱ صفحہ ۱۳۷ میں اس طرح کی ہے کہ صاحب درمختار نے یہ لکھا ہے کہ وہ پانی نجس اور ناقض وضو ہے عبارت اس کی یہ ہے کہ فدمع من بعینہ رمداً وعمش ناقض الخ۔ (۲) اس پر علامہ شامی نے امام ابن ہمام رحمۃ اللہ علیہ کی تحقیق یہ نقل کی ہے کہ ایسی صورت میں وضو کا امر استحباً ہے و جو با نہیں ہے جیسا کہ امام محمد رحمۃ اللہ علیہ کے کلام سے ظاہر ہوتا ہے، پس معلوم ہوا کہ وہ پانی ناقض وضو نہیں ہے۔ عبارت شامی کی یہ ہے: قوله ناقض الخ قال فی المنیة وعن محمدرحمہ اللہ: إذا کان فی عینہ رمد وتسیل الدموع منها امرہ بالوضوء لوقت کل صلاة لأنی أخاف أن یکون ما یسیل منها صدیداً فیکون صاحب العذر، آء (۳) اس عبارت سے معلوم ہوا کہ امام ابن ہمام رحمۃ اللہ کی تحقیق یہ ہے کہ وہ ناقض وضو نہیں۔ اور یہ موافق قواعد شرعیہ کے ہے یہی راجح ہے۔ (۴) فقط (فتاویٰ دارالعلوم: ۱۳۴۱/۱۳۵)

آنکھ دکھنے میں جو آنسو نکلتے ہیں اس کے مطلقاً ناقض وضو ہونے میں اختلاف ہے:

سوال: آنکھ دکھنے میں جو آنسو نکل آتے ہیں وہ پاک ہیں یا نہیں؟

الجواب

درمختار میں لکھا ہوا ہے کہ وہ آنسو یا پانی وغیرہ جو دکھتی آنکھ سے نکلے ناقض وضو ہے تو اس سے نجس ہونا معلوم ہوتا ہے مگر صاحب فتح القدر کی تحقیق سے معلوم ہوتا ہے کہ جب تک پیپ ہونا اس کا ظاہر نہ ہونا ناقض وضو نہیں۔ کما قال الفقهاء ماليس بحدث ليس بنجس . واللہ تعالیٰ أعلم۔ (عزیز الفتاویٰ: ۱۸۰/۱، ۱۸۱)

(۱) دکھتی آنکھ سے جو پانی نکلے وہ ناقض وضو نہیں:

سوال: آنکھ دکھتی ہوئی میں جو ڈھید آجاتا ہے تو زید کہتا ہے کہ اس سے وضو ٹوٹ جاتا ہے۔ کیوں کہ یہ خون سے بنتا ہے۔ زید کا قول صحیح یہ یا نہیں؟ (مرسلہ میانجی عبدالرحمن صاحب سہنسپور ضلع بجنور)

الجواب

آنکھ دکھنے میں جو پانی نکلتا ہے پاک ہے اگرچہ بعض نے ناپاک کہہ دیا ہے۔ لیکن تحقیق کے خلاف ہے۔ فقط واللہ تعالیٰ اعلم (فتاویٰ رشیدیہ کامل: ج ۲۳۷) انیس۔

(۲) الدر المختار مع رد المحتار کتاب الطہارۃ، نواقض الوضوء: ۱۳۷/۱، ظفیر۔

(۳) رد المحتار کتاب الطہارۃ نواقض الوضوء: ۱۳۷/۱۔ ظفیر۔

(۴) قال فی الفتح: وهذا التعلیل یقتضی أنه أمر استحباب فإن الشک والاحتمال لا یوجب الحکم بالنقض إذا یقین لا یزول بالشک نعم إذا علم یاخبار الأطباء أو بعلمات تغلب ظن المبتلیٰ یجب الخ وقد استدرک فی البحر علی ما فی الفتح بقوله: لكن صرح فی السراج بأنه صاحب عذر فكان للإیجاب وبشہدہ قول المجتبیٰ ینتقض وضوہ۔ (رد المحتار نواقض الوضوء: ۱۳۷/۱) اس تفصیل سے معلوم ہوا کہ اختلاف کی بنیاد پانی پر ہے کہ وہ مرض کی وجہ سے آ رہا ہے اور وہ پیپ ہے یا یوں ہی آ رہا ہے۔ واللہ اعلم۔ محمد ظفیر الدین غفرلہ۔



درد کی وجہ سے آنکھ سے پانی آنا ناقض وضو ہے:

سوال: آنکھوں سے جو پانی درد کے ساتھ برآمد ہو وہ ناقض وضو ہے یا نہیں؟

الجواب:

درمختار میں ہے: (وإن خرج به) أي بوجع (نقص) الخ. (۱) یعنی درد کے ساتھ آنکھوں سے پانی نکلنا ناقض

وضو ہے۔ فقط (فتاویٰ دارالعلوم: ۱۴۱/۱)

سرمہ کی تیزی یا اس کی سلائی کی چوٹ سے جو پانی نکلے وہ ناقض وضو نہیں:

سوال: سرمہ کی تیزی یا سلائی کی چوٹ سے جو پانی آنکھ سے نکلتا ہے وہ ناقض وضو ہے یا نہیں؟

الجواب:

ناقض وضو نہیں ہے۔ (۲) فقط (فتاویٰ دارالعلوم: ۱۳۶/۱)

آنکھ یا کان وغیرہ سے نکلنے والی اشیاء کا ناقض ہونا:

سوال: کان، ناک، ناف، آنکھ، پستان وغیرہ سے نکلنے والی اشیاء سے نقض وضو ہوگا یا نہیں؟

الجواب:

اگر ان جگہوں میں درد ہے تو ایسی صورت میں مرض کی وجہ سے جو کچھ نکلے گا تو وضو باقی نہ رہے گا اور اگر درد نہیں ہے

تو ناقض وضو نہیں۔

شرح منیہ میں حلّی بیان فرماتے ہیں:

روی عن محمدؑ أنه قال: الشيخ إذا كان في عينيه رمد و تسيل الدموع منهما أي من عينيه

أمره (فعل مضارع عن مقول محمدؑ) بالوضوء لوقت كل صلوة أي كسائر أصحاب الأعدار لأنه

أخاف أن يكون ما يسيل صديداً فيكون صاحب عذرو ولا فرق في ذلك بين الشيخ والشاب

لأنه ذكر الشيخ باعتبار الأكثر ولا فرق بين الرمد وغيره من الأوجاع بل كل ما يخرج من العلة

(۱) الدر المختار مع رد المحتار: نواقض الوضوء: ۱۳۷/۱. ظفیر۔ یہ امر استنباطی ہے، اس لیے وضو کرنا چاہیے۔ انیس

(۲) كما لا ينقض لو خرج من أذنه ونحوها كعينه وئذيه قيح ونحوه كصديد وماء سرّة وعين لا بوجع وإن خرج به أي

بوجع نقض لأنه دليل الجرح فدمع من عينه رمد أو عمش ناقض فإن استمر صار ذاعذراً (در مختار) قوله لا بوجع تقييد لعدم النقض

بخرج ذلك الخ. (رد المحتار كتاب الطهارة نواقض الوضوء: ۱۳۷/۱) ظفیر۔

مع وجع سواء كان من العين أو الأذن أو السرة أو الثدي أو نحوها فإنه ناقض على الأصح لأنه صديد بخلاف ما إذا كان بدون وجع، انتهى. (فتاویٰ مولانا عبدالحی: ۱۹۵)

### کان کا میل نکالنے سے وضو نہیں ٹوٹتا:

سوال: با وضو آدمی کان کی کھجلی کی وجہ سے انگلی سے کھجلی کرے اور کان کا موم انگلی پر لگے اور انگلی کو اپنی قمیص سے صاف کرے تو اس صورت میں وضو ٹوٹ جائے گا یا نہیں؟ نیز قمیص پر موم لگنے سے وہ قمیص پاک رہے گی یا نہیں؟

الجواب

کان کے میل سے وضو نہیں ٹوٹتا، البتہ کان بہتے ہوں اور کان میں انگلی ڈالنے سے انگلی کو پانی لگ جائے تو وضو ٹوٹ جائے گا۔ (۱) اور وہ پانی بھی نجس ہے۔ (۲) (آپ کے مسائل اور ان کا حل جلد سوم: ۹۳)

### کان سے نکلا ہوا گندہ پانی ناقض وضو ہے:

سوال: زید کو تقریباً دس سال کے عرصہ سے اب تک جب کہ عمر بیس سال کی ہو چکی ہے کان سے گندہ پانی نکلتا ہے اور کبھی کبھی سال میں درد بھی ایک دو روز کے لیے ہو جاتا ہے لیکن پانی ہمیشہ نکلتا رہتا ہے تو اس سے اس کا وضو ٹوٹتا ہے یا نہیں؟ اسے معذور قرار دیا جائے گا یا نہیں؟ کیوں کہ وہ پنج وقتہ امامت بھی کرتا ہے تو اس کی امامت درست ہے یا نہیں؟ تراویح پڑھا سکتا ہے یا نہیں؟ وضو کرتے وقت کان کو اچھی طرح سے صاف کر لیتا ہے، گھنٹہ دو گھنٹہ کے بعد روئی اگر کان میں نہیں رکھتا ہے تو کان سے گندہ پانی نکل آتا ہے اس کا کیا حکم ہے؟

الجواب ————— حامداً ومصلياً

جو گندہ پانی کان سے نکلتا ہے اور درد بھی کان میں کبھی کبھی ہوتا ہے وہ ناقض وضو ہے اگر وہ شرعاً معذور ہے تو اس کی امامت درست نہیں ہے اور اگر غیر معذور ہے یعنی اس کو اتنا وقت ملتا ہے کہ با وضو نماز شروع کرے اور بغیر پانی نکلے نماز ادا کرے تو نماز امام اور مقتدیوں کی، سب کی درست ہوگی۔ کبیری، (۳) فقط واللہ تعالیٰ اعلم۔ حررہ العبد محمود غفرلہ دارالعلوم دیوبند ۳/۳/۱۳۹۳ھ (فتاویٰ محمودیہ: ۶۵/۵-۶۶)

(۱) (کمالاتاً بنقص لو خرج من أذنه) ونحوها كعينه ونثديه (فيح) ونحوه كصديد وماء سرقة وعين (لا بوجع وإن) خرج (به) أي بوجع نقض لأنه دليل الجرح... الخ، وفي الشامية: قال في البحر: وفيه نظر بل الظاهر إذا كان الخارج قيحاً أو صديداً نقض سواء كان مع وجع أو بدونه لأنهما لا يخرجان إلا عن علة. (الدر المختار مع رد المحتار ج: ۱ / ص: ۱۴۷، مطلب في ندب مراعات الخلاف... الخ۔

(۲) كل ما يخرج من بدن الانسان ما يوجب خروجه الوضوء او الغسل فهو مغلط. (الفتاوى الهندية: ۴۶/۱، الباب السابع في النجاسة واحكامها. ائیس۔)

==

(۳) كل ما يخرج من علة من أي موضع كان كالأذن والثدي والسرة ونحوها فإنه ناقض على الأصح

**کان یا آنکھ میں سے پانی وغیرہ نکلے تو وضو ٹوٹتا ہے یا نہیں:**

سوال: اگر کان یا آنکھ میں درد و تکلیف ہو اور اس وقت کان یا آنکھ سے مواد یا پانی نکلے اور نکل کر باہر آجائے تو یہ ناقض وضو ہے یا نہیں؟ ایسی حالت میں نماز پڑھ لی ہو تو کیا حکم ہے؟ بینوا تو جروا

الجواب

اگر کان یا آنکھ میں کچھ درد و تکلیف ہو اور اس وقت کان یا آنکھ سے مواد یا پانی خارج ہو اور ایسی جگہ تک آجائے کہ جس کا وضو یا غسل میں دھونا ضروری ہے تو اس سے وضو ٹوٹ جائیگا اور وضو کئے بغیر نماز پڑھنا صحیح نہ ہوگا پڑھی ہو تو اعادہ ضروری ہے اور اگر کچھ درد و تکلیف نہ ہو اور ایسے ہی پانی نکلے تو اس سے وضو نہیں ٹوٹتا، درمختار میں ہے: (لا ینقض لو خرج من أذنه) ونحوها کعینہ و ثدیہ (قیح) ونحوہ کصدید و ماء سرة و عین (لا بوجع و إن خرج به) (أی بوجع) (نقض) لأنه دلیل الجرح (در مختار مع الشامی: ۱/۱۳۷) فقط واللہ اعلم بالصواب (فتاویٰ رحیمیہ: ۱۲۹ و ۱۲۸/۷)

**ناک کی ریزش سے وضو:**

سوال: ناک کی ریزش میں کوئی چیز منجمد آتی ہے جو پیپ کا سارنگ رکھتی ہے تو کیا اس سے وضو ٹوٹ جاتا ہے یا نہیں؟ ایسا معلوم ہوتا ہے کہ ریزش میں انجماد ہو گیا اور سڑ گئی۔

الجواب ————— حامداً ومصلياً

اگر محض ریزش منجمد ہوگی تو وہ ناقض وضو نہیں۔ (۱) اگر پیپ ہے تو وہ ناقض وضو ہے کسی طبیب حاذق سے تحقیق کر لی جائے۔ (۲) فقط واللہ سبحانہ تعالیٰ اعلم۔ حررہ العبد محمود گنگوہی عفا اللہ عنہ معین مفتی مدرسہ مظاہر علوم سہارنپور یوپی، الجواب صحیح: سعید احمد مفتی مظاہر علوم، صحیح: عبداللطیف، مدرسہ مظاہر علوم ۲۶/۲/۶۲ھ (فتاویٰ محمودیہ: ۶۵/۵)

== لأنه صديد. (الحلبی الكبير: ۱۳۳، فصل فی نواقض الوضوء، سهيل اكيڈمی، لاہور)، شامی۔ (لا ینقض لو خرج من أذنه ونحوها کعینہ و ثدیہ قیح ونحوہ کصدید و ماء سرة و عین لا بوجع و إن خرج به أي بوجع نقض لأنه دلیل الجرح الخ. (الدر المختار كتاب الطهارة- مطلب فی ندب مراعاة الخلاف آه: ۱۳۷/۱ سعید) اور عالمگیری میں تفصیل مذکور ہے (الدم والقیح والصدید و ماء الجرح و النفطة و السرة و الثدی و العین و الأذن لعلة سواء علی الأصح، کذافی الزاهدی، و لوصب دهنًا فی أذنه مکث فی دماغه ثم سال من أذنه و من أنفه لا ینقض الوضوء. (الفتاویٰ العالمگیریہ: ۱۰/۱ کتاب الطهارة، نواقض الوضوء، رشیدیہ۔)

(۱) الرجل إذا انتشر فخرج من أنفه علق قدر العدسة لا ینقض الوضوء. (کذافی الخلاصة، الفتاویٰ العالمگیریہ: ۱/۱۱، نواقض الوضوء، رشیدیہ، و کذافی التاتارخانیہ: ۱/۱۲۷، نواقض الوضوء، إدارة القرآن، کراچی۔)

(۲) نعم إذا علم أنه صديد أو قیح من طریق غلبة الظن بإخبار الأطباء أو علامة تغلب علی ظن المبتلى يجب. (حاشیة الطحطاوی علی مراقی الفلاح: ۸۸، قدیمی۔)

## گرمی دانہ کے پانی کا حکم:

سوال: موسم گرما اور برسات میں اکثر گرمی دانے نکل آتے ہیں اور کچل دینے سے ان سے پانی نکلتا ہے اس سے وضو تو نہیں ٹوٹتا؟ بیٹو اتو جروا۔

الجواب: \_\_\_\_\_ باسم ملہم الصواب

اگر دانہ ٹوٹنے سے پانی از خود نہیں بہا بلکہ ہاتھ یا کپڑا لگنے سے پھیل گیا تو وضو نہیں ٹوٹا اور اگر پانی زخم سے ابھر کر اوپر آ گیا اور دانہ کے سوراخ سے زائد جگہ میں پھیل گیا مگر اوپر ابھرنے کے بعد نیچے نہیں اترتا تو اس کے ناقض ہونے میں اختلاف ہے۔ راجح یہ ہے کہ ناقض نہیں۔ قال فی العلائیة: ”لومسح الدم کلما خرج ولو ترکہ لسال نقض وإلا لا، وقال ابن عابدین: (قوله عين السيلان) اختلف فی تفسیره ففی المحيط: عن أبی یوسف: أن یعلو وینحدرو عن محمد: إذا انتفخ علی رأس الجرح وصار أكثر من رأسه نقض والصحيح لا ینقض آه قال فی الفتح: بعد نقله ذلک وفی الدرایة: جعل قول محمد أصح ومختار السرخسی الأول وهو أولى آه أقول: وکذا صححه قاضیخان وغيره وفی البحر تحریف تبعه علیه، فاجتنبه“۔ (رد المحتار: ۱/۱۲۵) فقط واللہ تعالیٰ اعلم۔ ۱۹/ربیع الثانی ۱۴۰۸ھ (حسن الفتاویٰ: ۲۸/۲۹-۲۹)

## گرمی دانوں سے نکلنے والی رطوبت سے وضو ٹوٹے گا یا نہیں:

سوال: موسم گرما میں جو اکثر لوگوں کے بدن پر گرمی دانے نکلتے ہیں ان کے پھٹ جانے سے جو پانی نکلتا ہے اس سے وضو ٹوٹ جاتا ہے یا نہیں؟

الجواب: \_\_\_\_\_ وباللہ التوفیق

اگر یہ پانی اتنا زیادہ ہے کہ گرمی دانوں کے اوپر سے متجاوز ہو کر بدن پر بہنے لگے تو ناقض وضو ہونا چاہئے ورنہ نہیں کیونکہ اس کا حکم بھی خون اور پیپ اور زخم کے پانی جیسا ہے۔ قال فی الدر المختار: وینقضه خروج کل خارج نجس بالفتح ویکسر منه ای من المتوضی الحی معتاداً أولاً من السبیلین أولاً إلى ما یطهر الخ وفی شرح الکبیر للمنیة ص ۱۱۷. أيضاً رطوبات البدن وأخلاقه لا یعطی لها حکم النجاسة إلا بالانتقال (إلی قوله) ولا تكون منتقلة إلا بالتجاوز والسیلان ثم قال نفطة وهي الجدری والبشرة قشرت فسال منها ماء خالص اجتذب من خارج والتأمت علیه أودم أو صدید (إلی قوله) إن سال عن رأس الجرح نقض الخ. (فتاویٰ دارالعلوم دیوبند یعنی امداد المفتین: ۲۳۳/۲۳۳)

## کھجلی کے دانوں کے پانی کا حکم:

سوال: کھجلی کے دانوں سے بعض اوقات مسلسل پانی بہتا ہے وہ نجس ہے یا پاک اور جس کپڑے پر وہ لگے وہ ناپاک قرار پائے گا یا نہ؟ اور اس پانی کے نکلنے سے جو پتلا پتلا نکلا کرتا ہے ناقض وضو ہے یا نہیں؟

الجواب: \_\_\_\_\_ حامداً ومصلياً

اگر وہ پانی اپنی جگہ سے بہہ جائے تو ناقض وضو بھی ہے۔ (۱) فقط واللہ سبحانہ تعالیٰ اعلم۔ حررہ العبد محمود غفرلہ دارالعلوم

دیوبند (فتاویٰ محمودیہ: ۶۱/۵، ۶۲)

## کیا پیشاب لگنے سے وضو واجب ہے:

سوال: کسی با وضو آدمی پر کچھ پیشاب کر دے، یا جانور کے پیشاب کی چھینٹیں پڑ جائیں تو کیا اس سے وضو ٹوٹ جائے گا؟ یا کپڑا اور بدن کے اس حصہ کا دھولینا کافی ہوگا جہاں پیشاب لگا ہو؟ (محمد سیف اللہ، بابا نگر)

الجواب:

جس جگہ پیشاب لگ جائے اس کا دھو دینا کافی ہے، وضو کرنے کی ضرورت نہیں، وضو تو اس وقت ٹوٹتا ہے جب جسم

کے اندر سے پیشاب خارج ہو، یا کوئی اور نجاست نکلے۔ (۲) (کتاب الفتاویٰ: ۴۳۲)

## روئی کی وجہ سے قطرہ پیشاب باہر نہ آئے تو وضو نہیں ٹوٹتا:

سوال: متوضی نے بخوف قطرہ اَحْلِيلِ میں پنبہ دیا، بعدہ نماز میں یا خارج صلوٰۃ قطرہ کا نزول مثلاً سے

ہوا مگر بوجہ پنبہ بیرون نہیں نکلا، تو اس صورت میں وضو باطل ہے یا نہیں؟

(۱) بخلاف نحو الدم والقيح ولذا أطلقوا في الخارج من غير السبيلين كالدّم والقيح والصدید أنه ينقض الوضوء ولم

يشترطوا سوى التجاوز إلى موضع يلحقه حكم التطهير. (رد المحتار: ۱/۴۸، كتاب الطهارة، مطلب في ندب مراعاة الخلاف اذالم

يرتكب مكره مذهب، سعيد، والمعاني الناقضة للوضوء كل ما خرج من السبيلين والدم والقيح والصدید إذا خرج من بدن

فتجاوز إلى موضع يلحقه حكم التطهير. (القدوري: ۶، نواقض الوضوء، سعيد، وكذا في البحر الرائق: ۱/۵۹، مكتبته

رشيدية، وكذا في غنية المستملی (الحلبی الكبير): ۱۲۷، نواقض الوضوء، سهيل اكيڈمی، لاہور) اور جس کپڑے پر لگ جائے وہ بھی نجس

ہو جائے گا۔ (كل ما يخرج من بدن الإنسان ما يوجب خروجه الوضوء أو الغسل فهو مغلط.... فإذا أصاب الثوب الأكثر من قدر الدرهم

يمنع جواز الصلوة كذا في المحيط). (الفتاوى العالمكيريہ: ۱/۴۶، كتاب الطهارة، الباب السابع في النجاسة وأحكامها، رشيدية.)

(۲) وضو کے بعد اگر پاؤں سے نجاست کو روندے تو بھی وضو نہیں ٹوٹے گا، البتہ اگر نجاست لگ جائے تو اس کو دھو ڈالے۔ (طہارت کے احکام

ومسائل: ۱۳۳) والمعاني الناقضة للوضوء كل ما خرج من السبيلين والدم والقيح والصدید إذا خرج من بدن فتجاوز إلى موضع

يلحقه حكم التطهير. (قدوري: ۶، نواقض الوضوء- انیس)

الجواب

اگر مٹانہ سے قطرہ خارج ہوا اور باہر نہیں نکلا اور روئی کے باہر کے حصہ پر کوئی اثر تری کا نہیں آیا تو وضو نہیں ٹوٹا اور اگر روئی کے بیرونی حصہ پر اثر تری کا آ گیا تو وضو ٹوٹ جاوے گا۔ کذا فی الدر المختار۔ (۱) (فتاویٰ دارالعلوم: ۱۳۸/۱)

پیشاب کے ظاہر ہونے سے وضو ٹوٹتا ہے:

سوال: کیا فرماتے ہیں علماء دین اس مسئلہ کے بارے میں کہ عضو مخصوص کے سر میں جو سوراخ ہے اگر انسان اس کو کھولتا ہے تو کھل جاتا ہے تو یہ سوراخ داخل میں سے ہے یا خارج میں سے، نیز اگر بول اس سوراخ کو آ جاویں اور باہر نہ نکل جائے تو اس صورت میں وضو ٹوٹ جاتا ہے یا نہیں؟ بینوا تو جروا۔ (المستفتی محمد ابراہیم بلامبٹ تیمرگرہ ضلع دیر۔ ۲۵ شوال ۱۳۸۹ھ۔)

الجواب

جب تک بول ظاہر نہ ہوا ہو تو وضو نہیں ٹوٹتا ہے اور جب سوراخ میں دیکھا جائے تو وضو ٹوٹ جاتا ہے اگرچہ سائل نہ ہوا ہو۔ (شامی ص ۲۳، ۲۵، ۱ جلد ۱) (۲) وهو الموفق۔ (فتاویٰ دیوبند پاکستان، المعروف بہ فتاویٰ فریدیہ جلد دوم: ۵۷)

درمیان نماز قطرہ آ جائے تو وضو ٹوٹ جائے گا:

سوال: نماز پڑھنے کی نقل و حرکت میں جب کہ قطرہ آ جاتا ہے تو وضو ٹوٹ جاتا ہے یا نہیں؟ اور اب پھر وضو کر کے اپنی بقیہ نماز ادا کی جاوے، یا نماز کی ضرورت نہیں ہے اور کپڑے کو بدل دے یا اسی سے نماز ادا کرے، جب کبھی ایسا موقع ہوا ہے تا بعد ازاں نے نہ وضو دوبارہ کیا ہے، نہ پانچواں بدلا ہے، یہ شبہ ابھی تک قائم ہے اور خیال ہوتا ہے کہ نماز ہوتی ہے یا نہیں؟ لہذا امیدوار ہوں کہ مفصل جواب سے مطلع کیا جاوے؟

الجواب

وضو ٹوٹ جاتا ہے، اس لئے دوبارہ کیا جاوے، پھر خواہ برعایت شرائط بنا کی جاوے یا نماز دوبارہ پڑھ لی جاوے اور روپیہ کے پھیلاؤ میں کپڑا نجس ہو گیا ہے تو اس کو بھی بدلنا ضروری ہے، اس میں نماز نہ ہوگی اور اگر روپیہ کے برابر نجاست نہ لگی ہو تو اسی کپڑے میں نماز ہو جاوے گی، مگر عمداتی ناپاکی کا بھی کپڑے میں رکھنا مکروہ تحریمی

(۱) كما ينقض لوحشا إحليله بقطنة وابتل الطرف الظاهر الخ وإذا ابتل الطرف الداخل لا ينقض (الدر المختار مع

رد المحتار: نواقض الوضوء: ۱۳۸/۱) معلوم ہوا کہ پیشاب کا مٹانہ سے صرف چلانا ناقض وضو نہیں ہے بلکہ عضو سے باہر آنا شرط ہے۔ ظفیر

(۲) قال العلامة الحصكفي: ثم المراد بالخروج من السيلين مجرد الظهور وفي غيرهما عين السيلان، قال ابن عابدين:

أى الظهور المجرد عن السيلان، فلونزل البول إلى قصبه الذكر لا ينقض لعدم ظهوره، بخلاف القلفة فإنه بنزوله إليها ينقض

الوضوء. (الدر المختار مع رد المحتار: ص ۱۰۰، ۹۹، جلد ۱، مطلب في نواقض الوضوء)

ہے، مگر جب کہ کثرت عذر سے کپڑے بدلنے میں حرج ہو تو مضائقہ نہیں، کما هو الظاهر۔ احقر عبد الکریم گمتھلوی عفی عنہ۔ ۸ ربیع الثانی ۱۲۴ھ، الجواب صحیح۔ ظفر احمد عفا عنہ ۸ ربیع الثانی ۱۲۴ھ۔ (امداد الاحکام جلد اول ص ۳۵۶)

### قطرہ باہر آیا تو وضو ٹوٹ گیا اور نہ نہیں:

سوال: خطیب کو خطبہ پڑھتے وقت شک ہوا کہ مجھ کو قطرہ اتر آیا، بعد خطبہ اس نے آلہ تناسل کو ہاتھ سے چھوا تو کچھ تری معلوم نہیں ہوئی تو اس نے وضو نہیں کیا اور اسی شک کی حالت میں نماز جمعہ پڑھادی۔ بعد نماز جمعہ اس نے آلہ تناسل کو دبایا اور تھن کی طرح سے دو ہاتھ اس تری معلوم ہوئی تو اب لوگوں کی نماز ہوئی یا نہیں؟

الجواب

اس صورت میں امام کی اور مقتدیوں کی نماز ہوگئی، کیوں کہ شبہ سے نماز فاسد نہیں ہوتی، اور یہاں تو قطرہ کے باہر آنے کا شبہ بھی نہیں ہے، کیونکہ اس نے ہاتھ سے دیکھ لیا کہ تری نہ تھی، اور بعد میں جب کہ دبانے سے تری باہر نکلی تو اس سے معلوم ہوا کہ قطرہ اوپر ہی رک رہا تھا اور یہ قاعدہ ہے کہ قطرہ جب تک باہر ظاہر نہ ہو اس وقت تک وضو نہیں جاتا۔ کما فی الدر المختار: ثم المراد بالخروج من السبيلين مجرد الظهور الخ. (۱) وفيه أيضاً وإن ابتل الطرف (الداخل) لا ينقض الخ. (۲) فقط (فتاویٰ دارالعلوم: ۱۳۹/۱)

### قطرہ باہر نہ نکلے، اندر نظر آئے، تو وضو ٹوٹا یا نہیں:

سوال: جس شخص کو قطرہ آتا ہے، اگر سوراخ کے اندر قطرہ نظر آتا ہو تو وضو باقی رہے گا یا نہیں؟

الجواب

وضو باقی رہے گا، جب تک باہر کی طرف یعنی منہ پر ظاہر نہ ہوگا وضو نہ ٹوٹے گا۔ (۳) فقط (فتاویٰ دارالعلوم: ۱۳۵/۱)

### قطرہ کا اثر حلیل کی روئی پر:

سوال: ایک شخص حلیل میں احتیاطاً کئی تہہ روئی کی رکھتا ہے اور وہ روئی پیشاب میں تر ہے اگر باہر کی جانب

سیلابی معلوم ہو تو وضو ہے گا یا نہیں؟ اور اس روئی میں مقدار درہم کا لحاظ ہوگا یا نہیں باعتبار طول و عرض کے؟

(۱) الدر المختار مع هامش رد المحتار نواقض الوضوء: ۱۲۵/۱۔ ظفر

(۲) الدر المختار مع هامش رد المحتار، کتاب الطہارة، نواقض الوضوء: ۱۳۸/۱۔ ظفر

(۳) کما ینقض لوحشاً حلیله بقطنة وابتل الطرف الظاهر هذا لواقطنة عالية أو محاذية وإن متسفة عنه لا ینقض الخ

وابتل الطرف الداخل لا ینقض. (الدر المختار مع هامش رد المحتار: کتاب الطہارة، نواقض الوضوء: ۳۸/۱) ظفر

الجواب

اگر تری باہر کی سطح پر آجائے گی تو وضو ٹوٹے گا اور اگر تری باہر نہ آئی تو وضو باقی ہے اور نماز صحیح ہے اور اس میں مقدار درہم کا لحاظ نہیں۔ (۱) فقط (فتاویٰ دارالعلوم: ۱۳۹/۱ و ۱۴۰)

احلیل میں مرض کی وجہ سے کرسف رکھے اور وہ تر ہو جائے تو کیا حکم ہے:

سوال: زید کو مرض سلسل بول ہے اس کی وجہ سے وہ احلیل میں کرسف رکھتا ہے اور کرسف سوراخ میں اس قدر اندر رہتا ہے کہ باہر سے نظر نہیں آتا، ایسی صورت میں زید ہر نماز کے وقت وضو کرے یا جس وقت قطرہ کرسف سے تجاوز کر کے باہر آجائے اس وقت وضو جدید کرے اور وہ بلا وضو تلاوت کر سکتا ہے یا نہ؟

الجواب

اس صورت میں جس وقت قطرہ کرسف سے تجاوز کر کے باہر آ جاوے اس وقت وضو ٹوٹے گا۔ (۲) اور مس مصحف کیلئے وضو شرط ہے اور حفظ پڑھنے کیلئے وضو شرط نہیں ہے۔ (۳) فقط (فتاویٰ دارالعلوم: ۲۹۹/۱)

پیشاب کے مریض کے لیے کرسف کا استعمال اور وضو کا مسئلہ:

سوال: زید کو بوجہ ضعفِ مثانہ قطرہ آنے کا مرض ہے، وہ پیشاب گاہ میں کرسف رکھتا ہے اور کرسف اس قدر اندر رہتا ہے کہ نظر بالکل نہیں آتا اور حشفہ سے بھی پرے رہتا ہے، ایسی صورت میں وقت کے گزرنے پر وضو جدید کرے یا اس وقت وضو کرے کہ جب قطرہ عضو سے نفوذ کر کے سپاری میں آ جاوے اور چونکہ کرسف اندر رہتا ہے اس کا تر ہونا معلوم نہیں ہو سکتا کہ کس وقت تر ہوتا ہے؟

الجواب

قال فی مراقی الفلاح: ومن به عذر کسلسل بول أو استطلاق بطن وانفلات ریح ورعاف

(۱) لوحشا إحلیله بقطنه وابتل الطرف الظاهر هذا لوقطنه عالية أو محاذية لرأس الإحلیل وإن متسفلة عنه لا ینقض وكذا الحکم فی الدبر والفرج الداخل وإن ابتل الطرف الداخل لا ینقض ولو سقطت فإن رطبة انتقض وإلا. (الدر المختار مع هامش رد المحتار: نواقض الوضوء: ۱۳۸/۱، ظفیر)

(۲) لوحشا إحلیله بقطنه وابتل الطرف الظاهر هذا لو كان القطنه عالية أو محاذية لرس الإحلیل وإن متسفلة عنه لا ینقض وكذا الحکم فی الدبر و الفرج الداخل وإن ابتل الطرف الداخل لا ینقض (الدر المختار مع هامش رد المحتار: كتاب الطهارة: نواقض الوضوء: ۱۳۸/۱، ظفیر)

(۳) لا تحل قراءة القرآن للجنب (در مختار) قید بالجنب لأن قراءة المحدث تحل بدون الطهارة (رد المحتار باب التیمم: ۲۲۹/۱) ولا تكره قراءة القرآن للمحدث ظاهراً على ظهر لسانه بالإجماع. (غنية المستملی ۵۷-۵۸، ظفیر)



دائم و جرح لا یرقأ ولا یمکن حبسه بحشومن غیر مشقة یتوضأ لوقت کل صلوة آہ قال الطحاوی: فیتعین علیہ ردہ متى قدر علیہ بعلاج من غیر مشقة وفي المضمرة عن النصاب به سلس بول فجعل القطنۃ فی ذکرہ ومنعہ من الخروج وهو یعلم أنه لولم یحش ظهر البول فأخرج القطنۃ وعلیہا بلة فهو محدث ساعة إخراج القطنۃ فقط وعلیہ الفتویٰ آہ ص: ۸۵۔ (۱) اس سے معلوم ہوا کہ کرسف اخلیل میں رکھنے سے اگر قطرہ کا اثر ظاہر کرسف پر ظاہر نہ ہو تو یہ شخص معذور نہیں ہے، اس کو ہر وقت وضو جدید کرنا لازم نہیں، لیکن اس کو چاہئے کہ کرسف اتنا لمبا رکھے کہ اس کا ایک سر اسوراخ ذکر کے متصل ہو جب تری اس سرے میں پہنچ جائے گی اس وقت وضو ٹوٹ جائے گا۔ ۴/۲ زنی الحجہ ۱۳۲۱ھ (امداد الاحکام جلد اول ص ۳۷۲، ۳۷۱)

### شرمگاہ میں انگلی داخل کر کے نکالنے سے وضو ٹوٹ گیا:

سوال: زید نے اپنی زوجہ کی شرمگاہ میں مع کپڑے کے یا بغیر کپڑے کے انگلی داخل کی تو زوجہ کا وضو ٹوٹ گیا یا نہیں؟ بینوا تو جروا۔

الجواب: باسم ملہم الصواب

وضو ٹوٹ گیا، خواہ انگلی پر کپڑا ہو یا نہ ہو۔ اس لیے کہ جب انگلی نکلے گی تو اس پر نجاست ضرور لگی ہوگی اور خروج نجاست ناقض وضو ہے۔ البتہ اگر انگلی فرج داخل یعنی گول سوراخ کے اندر نہیں گئی تو وضو نہیں گیا۔ فقط واللہ تعالیٰ اعلم ۱۵/۲ زنی الحجہ ۸۶ھ۔ (۲) (حسن الفتاویٰ: ۲۰۶)

### پاخانہ کے مقام سے کیڑا نکلنا ناقض وضو ہے:

سوال: اگر دوران نماز پاخانہ کے مقام سے کیڑا باہر نکل آئے تو نماز یا وضو ٹوٹ جائے گا یا نہیں؟ بینوا تو جروا۔

(۱) موافی الفلاح ص: ۱۴۸، باب الحيض والنفاذ والاستحاضة۔ انیس۔

(۲) فرج خارج میں انگلی لگانا ناقض وضو نہیں:

سوال: کیا یہ ہو سکتا ہے کہ کوئی سیلان کی مرینہ عورت نماز یا تلاوت کے دوران کچھ وقفے سے کھال کے اندر انگلی سے چھو کر دیکھ لیا کرے کہ آیا پانی نکلا ہے یا نہیں اور اگر اس نے اسی طریقہ سے دیکھا مگر جگہ بالکل پاک تھی تو اس صورت میں اس کے شرمگاہ دیکھنے اور چھونے سے وضو ٹوٹے گا یا نہیں؟ بینوا تو جروا۔

الجواب: باسم ملہم الصواب

اس سے وضو نہیں ٹوٹے گا، البتہ آگے گول سوراخ کے اندر انگلی داخل کرنے سے وضو ٹوٹ جاتا ہے، اس لئے کہ انگلی کے ساتھ اندرونی نجاست بھی باہر آئے گی۔ فقط واللہ تعالیٰ اعلم ۱۰/۲ شوال ۹۷ھ۔ (حسن الفتاویٰ: ۲۵۸/۲)

کیوں کہ اس صورت میں خروج من احد السلیبین پایا جا رہا ہے۔ (رد المحتار میں ہے: لو خرجت القطنۃ من الاحلیل رطبة انتقض لخروج النجاسة وان قلت۔ (۱۴۹/۱، دار الفکر بیروت) انیس

الجواب ————— باسم ملہم الصواب

وضو ٹوٹ جائے گا، (۱) لہذا نماز نہ ہوگی۔ ”کما فی نواقض التنبیہ: (وریح اودودۃ أو حصاة من دبر)۔“ (ردالمحتار: ۱/۱۲۶) فقط واللہ تعالیٰ اعلم (حسن الفتاویٰ: ۲۲۲)

### پاخانہ کے مقام سے کیڑا نکلنے پر وضو ٹوٹ جاتا ہے:

سوال: کیا فرماتے ہیں علماء دین اس مسئلہ میں کہ ایک شخص ہے وہ جب قضاء حاجت سے فارغ ہو جاتا ہے تو اس کی مقعد سے سخت خارش شروع ہو جاتی ہے اور کبھی کبھی کوئی کیڑا وغیرہ سرکوباہر نکال کر اور کبھی داخل کرتا ہے (۱) تو کیا اس کیڑے کا سر نکالنا اور پھر داخل کرنا ناقض وضو ہے؟ اور اس شخص کے پیچھے امامت درست ہے؟ بینوا تو جروا۔ (المستفتی نعمت اللہ صاحب دارالعلوم اسلامیہ مروت)

(۱) حدیث میں ہے: عن ابن عباس: أن رسول الله صلى الله عليه وسلم قال: الوضوء مما خرج و ليس مما دخل. (سنن بیہقی، باب الوضوء من الدم يخرج من أحد السبيلين وغير ذلك من دودة أو حصاة أو غير ذلك: ۱/۱۸۸، نمبر ۵۶۸/مصنف عبد الرزاق، باب من يطأ نثراً يابساً أو رطباً: ۱/۲۴، نمبر ۱۰۰) قال عطاء: فيمن يخرج من دبره الدودة، أو من ذكره نحو القملة: يعيد الوضوء. (الصحيح للبخاری، باب من لم ير الوضوء إلا من المخرجين من القبل و الدبر: ۳۵، نمبر ۱۷۶) مذکورہ اثر اور حدیث میں ہے کہ سبیلین سے کوئی بھی چیز نکلے تو اس سے وضو ٹوٹ جائے گا، وہ پیشاب و پاخانہ کی شکل میں ہو یا کیڑے کی شکل میں۔ انیس۔ خیر الفتاویٰ میں ہے:

پیچھے کے راستہ سے کیڑا کے نکلنے سے وضو ٹوٹ جاتا ہے:

سوال: میں نے جب سے بواسیر کا آپریشن کرایا ہے کبھی کبھی یوں محسوس ہوتا ہے کہ پاخانہ میں جو سفید رنگ کے کیڑے ہوتے ہیں ان کی وجہ سے حالت نماز میں مقعد میں خارش سی محسوس ہوتی ہے مگر وہ کیڑا مقعد سے بالکل باہر نہیں آتا جب تک کہ میں خود نہ کھلاؤں۔ ہاں حالت نماز میں مجھے اتنا ضرور محسوس ہوتا ہے کہ کیڑا خروج کرتا ہے اگرچہ بالکل باہر نہیں آتا۔ ایسی حالت میں وضو ٹوٹ جاتا ہے؟ اور کیا نماز باقی رہتی ہے یا نہیں؟

۲: یوں بھی سمجھیں کہ پیٹ کے اندر سے تو نکلتا ہے مگر بالکل باہر نہیں آتا اگرچہ مجھے یہ معلوم ہو جاتا ہے کہ اب خروج کرتا ہے۔ (محمد سلیمان: نوال شہر ملتان۔)

الجواب

جب مقعد کے سوراخ سے کیڑا باہر نکل آئے تو وضو ٹوٹ جائے گا اور نماز نہ ہوگی اور سوراخ سے باہر نکلنے سے پہلے اندر اندر پھرنے سے نماز فاسد نہ ہوگی اور نہ ہی وضو ٹوٹے گا۔ ویسے قضاہ خروج نجس منہ الخ الیٰ قولہ (و) خروج غیر نجس مثل (ریح اودودۃ أو حصاة من دبر) (تنبیہ الأرباب مع الدر المختار علی الشامیة: ج ۱ ص ۱۲۴ تا ۱۲۶۔ محمد نور عفا اللہ عنہ، نائب مفتی خیر المدارس، ملتان ۱۴/۱۵/۱۳۰۱ھ، الجواب صحیح۔ بندہ عبد الستار عفا اللہ عنہ۔ (خیر الفتاویٰ: ۶۵/۳)

(۲) یعنی سرکوبھی نکالتا ہے اور کبھی اندر داخل کر لیتا ہے۔

## الجواب

اگر یہ حقیقت ہو اور مشاہدہ وغیرہا سے معلوم ہوا ہو کہ اس جگہ سے کپڑا سر باہر کر کے دوبارہ اندر کرتا ہے تو اس سے وضو ٹوٹ جاتا ہے اور اس شخص کی امامت صحیح نہیں ہے، فی الدر المختار: (و) خروج غیر نجس مثل (ریح او دودہ أو حصاة من دبر). (۱) وهو الموفق (فتاویٰ دیوبند پاکستان، المعروف بہ فتاویٰ فریدیہ جلد دوم: ۲۰-۲۱)

جورطوبت باہر نہ آئے وہ ناقض وضو ہے یا نہیں:

سوال: بوا سیر کی پھنسی بعد مواد نکلنے کے مثل داد کے ہو جائیں اور ان کے اندر رطوبت ہو مگر سائل نہ ہو البتہ اٹھتے بیٹھتے کپڑے کو لگتی ہو تو اس صورت میں وضو ٹوٹ جاتا ہے۔ اور کپڑا ناپاک ہوتا ہے یا نہیں؟

## الجواب

جورطوبت زخم سے باہر نہ ہے اور سائل نہ ہو اس سے وضو نہیں ٹوٹتا، کذا فی کتب الفقہ. (۲) اور کپڑا بھی ناپاک نہیں ہوتا۔ کیوں کہ قاعدہ کلیہ فقہا لکھتے ہیں: ”مالیس بحدث لیس بنجس“۔ (۳) پس جو صورت آپ نے تحریر فرمائی ہے اس میں نہ وضو ٹوٹتا ہے، نہ کپڑا ناپاک ہوتا ہے۔ فقط (فتاویٰ دارالعلوم: ۱۳۶۱-۱۳۷۱)

خروج مذی ناقض وضو ہے:

سوال: میں شادی شدہ ہوں ملاعبت کے وقت جو مذی نکلتی ہے وہ معلوم نہیں ہوتی ہاں البتہ استنجا کے وقت معلوم ہوتا ہے اور ہمبستری کا ارادہ نہ ہو تب بھی کئی بار نکلتی ہے تو آیا وہ مذی پاک ہے یا ناپاک؟ اس سے غسل ضروری ہوتا ہے

(۱) الدر المختار مع رد المحتار: ص ۱۰۰ جلد ۱، مطلب نواقض الوضوء، کتاب الطہارۃ۔

(۲) وینقضہ خروج کل خارج نجس منه الخ إلى ما يطهر الخ ثم المراد بالخروج من السبيلين مجرد الظهور في غيرهما عين السيلان ولو بالقوة لما قالوا: لومسح الدم كلما خرج ولو تركه لسال نقض وإلا لا كما لو سال في باطن عين أو جرح الخ (در مختار) وفي السراج: عن الينابيع: الدم السائل على الجراحة إذا لم يتجاوز وقال بعضهم هو طاهر حتى لو صلى رجل بجنبه وأصابه منه أكثر من قدر الدرهم جازت صلواته وبهذا أخذ الكرخي وهو الأظھر الخ (رد المحتار: مطلب نواقض الوضوء: ۱۳۶۱، ظفیر۔

جورطوبت بہتی نہیں وہ ناقض وضو ہے یا نہیں:

سوال: اگر کسی کے بدن میں زخم ہو اور اس سے رطوبت جاری نہ ہو تو ناقض وضو ہے یا نہیں؟

## الجواب

وہ رطوبت جب تک سائل نہ ہوگی ناقض وضو نہیں ہے۔ (وینقضہ خروج کل خارج نجس منه أي من المتوضی النجی معتادا أولا، من السبيلين أو لا إلى ما يطهر الخ. (الدر المختار مع رد المحتار نواقض الوضوء: ۱۳۶۱) (فتاویٰ دارالعلوم: ۱۳۷۱-۱۳۷۲)

(۳) الدر المختار مع رد المحتار: مطلب نواقض الوضوء: ۱۳۶۱-ظفیر

یا نہیں؟ وضو ٹوٹ جاتا ہے یا نہیں؟ جسم کے کسی حصہ میں لگ جائے تو پاک کرنا چاہئے یا نہیں؟ مذی لگے ہوئے جسم یا کپڑے میں نماز جائز ہو سکتی ہے یا نہیں؟ بیوا تو جروا۔

الجواب

مذی ناپاک ہے کپڑے اور بدن پر لگنے سے کپڑا اور بدن ناپاک ہو جاتا ہے۔ اس کی مقدار کم ہو تو دھونا واجب نہیں بہتر ہے، مقدار زیادہ ہو تو دھونا ضروری ہو جاتا ہے۔ (۱) غسل فرض نہیں ہوتا البتہ وضو ٹوٹ جاتا ہے۔ فقط واللہ اعلم بالصواب (فتاویٰ رحیمیہ ۲۶۳، ۲۶۴)

پیشاب کی راہ سے جو سفید پانی نکلتا ہے وہ ناپاک اور ناقض وضو ہے:

سوال: ایک شخص کے پیشاب کی راہ سے سفید پانی نکلتا ہے اور پاجامہ لوگ جاتا ہے تو وہ ناپاک ہو جائے گا؟ اور اس کپڑے کو پہن کر نماز پڑھ سکتا ہے یا نہیں؟ بیوا تو جروا۔

الجواب

پیشاب کی راہ سے جو سفید پانی نکلتا ہے وہ ناپاک ہے اور نجاست غلیظہ اور ناقض وضو ہے۔ (۲) بدن اور کپڑے پر لگ جائے تو بدن اور کپڑا ناپاک ہو جائے گا لیکن ایک درہم کی مقدار (یعنی ہاتھ کی ہتھیلی کے برابر) معاف ہے۔ اگر دھونے کا وقت نہ مل سکے اور اس کو پہن کر نماز پڑھ لی تو نماز ہو جائے گی۔ بعد میں دھولینا چاہئے۔ در مختار میں ہے: (و عفی) الشارح (عن قدر درہم) وإن کره تحریماً فیجب غسله و ما دونہ تنزیہاً فیسن و فوقہ مبطل فیفرض..... (وہو مثقال فی نجس کثف) لہ جرم (عرض مقعر الکف) وہو داخل مفاصل أصابع الید (فی رقیق مغلظہ) الخ. (در مختار مع الشامی: ۲۹۳/۱، ہدایہ: ۵۸/۱ باب الأنجاس، مالا بد منہ: ص ۱۹) فقط واللہ اعلم بالصواب (فتاویٰ رحیمیہ ۲۶۷، ۲۶۸)

جو پانی ناپاک نکلے وہ ناقض وضو ہے:

سوال: ہندہ کے آگے کی راہ سے رینٹ کی طرح پانی آتا ہے تو آیا وہ پانی پاک ہے یا ناپاک، اس سے وضو ٹوٹتا ہے یا نہیں؟

(۱) (و عفی) الشارح (عن قدر درہم) وإن کره تحریماً فیجب غسله و ما دونہ تنزیہاً فیسن و فوقہ مبطل فیفرض..... (وہو مثقال فی نجس کثف) لہ جرم (عرض مقعر الکف) وہو داخل مفاصل أصابع الید (فی رقیق مغلظہ) الخ. (در مختار مع الشامی: ۲۹۳/۱، ہدایہ: ۵۸/۱ باب الأنجاس، مالا بد منہ: ص ۱۹) ائیس۔

(۲) رد المحتار مطلب نواقض الوضوء: ۱۳۳/۱، دار الفکر بیروت۔ ائیس

الجواب: \_\_\_\_\_ حامداً ومصلياً

وہ پانی ناپاک ہے ناقض وضو ہے۔ (۱) فقط واللہ اعلم، حررہ العبد محمود وغفر لہ (فتاویٰ محمودیہ: ۷۱۵-۷۲)

عورت کی شرمگاہ سے ہوا خارج ہونے سے وضو کا حکم:

سوال: ایک عورت جب نماز شروع کرتی ہے تو عموماً آگے کی راہ سے ہوا خارج ہو جاتی ہے تو اس کے لئے کیا حکم ہے؟ کیا وضو ٹوٹ جائے گا نماز کس طرح پڑھے؟ بیٹا تو جروا۔

الجواب:

صورت مسئلہ میں صحیح قول کے مطابق اس سے وضو نہیں ٹوٹتا لہذا وہ اسی حالت میں نماز پڑھ سکتی ہے۔

فتاویٰ عالمگیری میں ہے: والريح الخارجة من الذكر وفرج المرأة لا تنقض الوضوء على الصحيح إلا أن تكون المرأة مفضأة فإنه يستحب لها الوضوء "كذافي الجوهرة النيرة". (فتاویٰ عالمگیری: ۹/۱، نواقض الوضوء)

درمختار میں ہے: ولا خروج (ريح من قبل) غير مفضأة أما هي فيندب لها الوضوء وقيل يجب وقيل لومنتنة (قوله أما هي) أي المفضأة وهي التي اختلط سيلاها أي مسلك البول والغائط فيندب لها الوضوء من الريح وعن محمد: يجب احتياطاً وبه أخذ أبو حفص ورجحه في الفتح بأن الغالب في الريح كونها من الدبر الخ. (درمختار ورد المختار ۱/۲۶، نواقض الوضوء)

بہشتی زیور میں ہے: مسئلہ: پاخانہ پیشاب اور ہوا جو پیچھے سے نکلے اس سے وضو ٹوٹ جاتا ہے البتہ اگر آگے کی راہ سے ہوا نکلے جیسا کہ کبھی بیماری سے ایسا ہو جاتا ہے تو اس سے وضو نہیں ٹوٹتا۔ (بہشتی زیور: ص ۴۷ حصہ اول) فقط واللہ اعلم بالصواب (فتاویٰ رحیمیہ ۹۲/۸، ۹۳)

رتح سے طہارت ضروری نہیں، اس کی وجہ:

سوال: رتح کے خارج ہونے سے وضو ٹوٹ جاتا ہے، بلا طہارت دوبارہ وضو جائز ہے۔ اس کی کیا وجہ ہے؟

الجواب:

استنجا وطہارت کی ضرورت خروج رتح میں اس وجہ سے نہیں ہے کہ بدن ملوث نجاست سے نہیں ہوتا خروج رتح

(۱) "وينقضه خروج كل خارج نجس منه: أي من المتوضئ الحي معتاداً أولاً، من السبيلين أولاً، إلى ما يطهر" الدر المختار: ۱/۳۴، مطلب: نواقض الوضوء، سعيد، وكذافي الفتاوى العالمكيريہ: ۱/۹، الفصل الخامس في نواقض الوضوء، وكذافي فتح القدير: ۱/۳۷، فصل في نواقض الوضوء، مصطفى البابي الحلبي بمصر.

صرف حکمی نجاست ہے اور اس کو حدیث اصغر کہتے ہیں اس میں صرف وضو کافی ہے۔ (۱) (فتاویٰ دارالعلوم: ۱۳۶/۱)

خروج ریح جس میں آواز اور بدبو نہ ہو، اس سے وضو ٹوٹتا ہے یا نہیں:

سوال: جس ریح میں آواز اور بدبو نہ ہو وہ وضو کو توڑتی ہے یا نہیں۔ اگر ایسی صورت ہر رکعت میں پیش آئے تو کیا کرنا چاہئے اور ایسے عذر والے کو امانت کرنا جائز ہے یا نہیں؟

الجواب

اگر یقین خروج ریح کا ہو، خواہ آواز ہو یا نہ ہو اور وہ شخص معذور نہ ہو، تو وضو پھر کرنا چاہئے اور اگر محض شبہ ہو اور اختلاف سا ہو تو وضو نہیں کیا، نماز صحیح ہے۔ (۲) فقط (فتاویٰ دارالعلوم: ۱۳۸/۱)

خروج ریح ناقض وضو کیوں:

سوال: مسئلہ یہ ہے کہ اگر وضو بوجہ ہوا خارج ہونے کے ٹوٹ جائے تو استنجاء کے سوا وضو کرے اس کی کیا وجہ ہے، جہاں سے گندی ہوا خارج ہو اس کو تو دھویا نہ جائے اس کے علاوہ اور وضو کر لیا جائے؟

الجواب \_\_\_\_\_ حامداً ومصلياً

اس کی وجہ حضور صلی اللہ علیہ وسلم نے بیان نہیں فرمائی صرف وضو کا حکم دیا ہے۔ (۳) کس کی جرأت ہے کہ اس کی وجہ دریافت کرے، یہ امر تعبدی ہے۔ (۴) فقط واللہ سبحانہ تعالیٰ اعلم۔ حررہ العبد محمود گنگوہی عفا اللہ عنہ، معین مفتی مدرسہ

(۱) وقيل: سببها الحدث في الحكمية وهو وصف شرعي يحل في الأعضاء يزيل الطهارة. (الدر المختار مع ردالمحتار: كتاب الطهارة: ۷۹/۱) وينقضه خروج نجس الخ وخروج غير نجس مثل ريح (در مختار) قوله مثل ريح فإنها تنقض لأنها منبذة عن محل النجاسة لأن عينها نجسة لأن الصحيح أن عينها طاهرة حتى لو لبس سراويل مبتلة أو ابتل من ألبتية الموضوع الذي تمر به الريح فخرج الريح لا يتنجس الخ (ردالمحتار نواقض الوضوء: ۱۲۶/۱) معلوم ہوا کہ خورد ریح نجس نہیں ہے کہ اس کی وجہ سے طہارت کی ضرورت پیش آئے۔ ظفیر۔

(۲) وينقضه خروج نجس الخ وخروج غير نجس مثل ريح الخ من دبر الخ ولو خرج ريح من الدبر وهو يعلم أنه لم يكن من الأعلى فهو اختلاج فلا ينقض. (الدر المختار مع ردالمحتار: نواقض الوضوء: ۱۲۶/۱، ظفیر)۔ حدیث میں ہے: أبو هريرة يقول: قال رسول الله صلى الله عليه وسلم: لا تقبل صلاة من أحدث حتى يتوضأ، قال رجل من حضر موت: ما الحدث يا أبا هريرة؟ قال فسأه أوضارط۔ (بخاری شریف، باب لا تقبل صلاة بغير طهور، ص ۲۹، نمبر ۱۳۵) یعنی ریح آواز والی خارج ہو یا آہستہ، بدبو ہو یا نہ ہو، بہر صورت وضو ٹوٹ جائے گا۔ انیس۔

(۳) ”عن علي بن طلق رضى الله عنه قال: قال رسول الله صلى الله عليه وسلم: ”إذا فسا أحدكم فلتبوضأ“.

(مشکوٰۃ المصابیح: ص ۴۰، باب ما يوجب الوضوء، الفصل الثاني، قديمي، وسنن أبي داؤد: ۷/۱: ۲۷۱ باب في من يحدث في الصلوة. سير)۔

(۴) ”لأن غسل غير موضع الإصابة أمر تعبدی فيقتصر على مورد الشرع“۔ (الهدايه: ۲۳/۱، نواقض الوضوء، شركة علمية)

مظاہر علوم سہارنپور۔ الجواب صحیح: عبداللطیف، مفتی مدرسہ نداء، سعید احمد غفرلہ، کلیم ذی القعدہ ۵۷ھ (فتاویٰ محمودیہ: ۶۲۵-۶۳)

### ریاح نکلنے کا وہم ناقض وضو نہیں ہے:

سوال: بعض وقت ایک عجیب قسم کی ریح چلتی ہے۔ معلوم ہوتا ہے کہ پیٹ کے اندر سے چلی اور پھر پاخانہ کے مقام تک آ کر واپس ہوتی ہے نہ ہوا خارج ہوتی ہے نہ آواز لیکن یہ معلوم ہوتا ہے کہ پاخانہ کے مقام تک ریح کا دورہ ہو گیا نماز ہوئی یا پھر سے وضو کر کے نماز پڑھے؟

الجواب۔

نماز ہو جائے گی۔ وہم نہ کرنا چاہئے۔ (۱) (مکتوبات ۹۱/۳) (فتاویٰ شیخ الاسلام: ص ۲۳)

### رتح خارج ہونے پر وضو کرنے کا حکم کیوں ہے:

ہمیں اس سے اتفاق ہے کہ رتح خارج ہونے سے وضو ٹوٹ جاتا ہے، لیکن ایک بہت ہی تعلیم یافتہ غیر مسلم کا سوال ہے کہ رتح خارج ہونے پر آپ وضو ہی کیوں کرتے ہیں، آبدست کیوں نہیں کرتے؟

الجواب۔ وباللہ التوفیق

خروج ریح میں وضو کا حکم اس وجہ سے نہیں ہے کہ اس سے ریح نکل کر بدن کو ناپاک کر دیتی ہے اور اس نجاست کو دور کرنے کا یہ طریقہ ہے کہ سوال پیدا ہو کہ پاخانہ کے مقام پر تو ضرور ہی لگی ہوگی، پھر اس کو دھونے کا حکم کیوں نہیں ہے؟ بلکہ یہ امر تعبدی ہے اور اس کی وجہ دوسری ہے اور حکم خداوندی ہے، اور یہ بات تو ظاہر ہے کہ ہر انسان کے جسم میں کچھ نہ کچھ پاخانہ پیشاب وغیرہ (غلاظت) ہر وقت ہی رہتی ہے، اور جب تک وہ غلاظت اپنے محل و مستقر میں رہتی ہے اس وقت تک اس آدمی کو نہ تو کوئی ناپاک کہتا ہے اور نہ کسی عضو کے دھونے وغیرہ کا حکم دیتا ہے، اور جب وہ غلاظت اپنی جگہ محل و ظرف سے نکل کر جسم سے باہر آجاتی ہے تو فوراً دھونے اور ناپاک کرنے کا تقاضا ہو جاتا ہے اور طبیعت سلیمہ ہوتی بھی ہے، ورنہ سب کو نجس و ناپاک قرار دیتی ہے اور ناپاک و گندہ تصور کرتی ہے اور اس سے طبیعت منقبض رہتی ہے، پس ریح خارج ہونے میں اگرچہ کوئی غلاظت وغیرہ مثلاً پیشاب پاخانہ خارج نہ ہو، مگر وہ ریح پاخانہ کے محل و مستقر و ظرف سے نکل کر باہر آتی ہے اور کچھ نہ کچھ اثر غلاظت کا لیکر آتی ہے، جیسا کہ اس کی بدبو وغیرہ سے اندازہ ہو جاتا ہے اور اس سے طبیعت سلیمہ کچھ اثر انداز بھی ہو جاتی ہے، اور کچھ انقباض و تکدر بھی بسا اوقات طبائع

(۱) ولو یبقن بالطہارۃ۔ ووشک بالحدث اوبالعکس اخذ بالیقین ولوتیقنہما ووشک فی السابق فہو متطہر (الدر المختار) لان الغالب ان الطہارۃ بعد الحدث ط، لکن فی حاشیۃ الحموی... من یقین بالطہارۃ والحدث ووشک فی السابق یؤمر بالتذکر فیما قبلہما فان کان محدثاً فہو الآن متطہر لانه یقین الطہارۃ بعد ذلک الحدث ووشک فی انتقاضہا. الخ (ومثلہ المتیمم) (الدر المختار) (رد المحتار ۱۵۰/۱۵۱) انیس

سليمہ میں پیدا ہو جاتا ہے، اس لئے عقل سليمہ کا تقاضہ تو یہ تھا کہ جب ریح خارج ہو تو اسی وقت فوراً آب دست بھی لے اور ہاتھ منہ دھو کر تکدر طبعی و انقباض بھی دور کر لیا جائے، اور اپنی بشریت کو اعلیٰ و مرتفع کر لیا کرے، مگر چونکہ اس میں عام طبائع پر تنگی واقع ہوتی، اور ناپاکی کسی جگہ لگی نہیں ہوتی، اس لئے اللہ تعالیٰ نے بشری کمزوری پر نظر فرما کر اور شفقت کرتے ہوئے یہ حکم تطہیر و تعظیف کا نہیں دیا۔ بلکہ یہ حکم دیا کہ کم از کم جب میرے دربار میں حاضری دینا ہو اور نماز کے لئے آنا ہو، تو وہ بھی چونکہ میرے دربار کی حاضری ہے اس وقت کم از کم وضو یعنی ایک خاص طریقہ سے ہاتھ منہ، پیر وغیرہ دھو کر آیا کرو، اس سے ہم وہی انشراح دیں گے جو فوراً پوری تطہیر سے تم حاصل کرتے، بلکہ بہ نظر شفقت مزید یہ بھی آسانی فرمادی کہ اگر تم پہلے سے وضو کر چکے ہو تو اگر چہ اس سے نماز بھی پڑھ چکے ہو، وہ بھی کافی قرار دے لیں گے، اس کے علاوہ اور بہت سی حکمتیں ہیں جو صرف اللہ کے علم میں ہیں، اور بہت سی حکمتیں علمائے بیان بھی کی ہیں، مثلاً اس عمل سے صفت ملکوتیت بھی پیدا ہوگی اور ملائکہ سے قربت و مناسبت بھی پیدا ہوگی، جو باعث قرب خداوندی ہوگا، وغیرہ وغیرہ۔ فقط واللہ اعلم بالصواب۔ کتبہ محمد نظام الدین اعظمی، مفتی دارالعلوم دیوبند سہارنپور۔

۱۳۹۵ھ/۷/۳۱۔ (منتخب نظام الفتاویٰ: ۱۵۳۱-۱۵۳۲)

### ریح کا اخراج بہ ہیئت سجدہ:

سوال: ایک شخص کو ریح کا مرض ہے اکثر سجدہ میں اس کا زور ہوتا ہے، بعض اوقات کھڑے، بیٹھے یا دوسری حالت میں ریح نہیں خارج ہوتی جس سے سخت تکلیف ہوتی ہے، خصوصاً نماز میں بے چینی کہ جب سجدہ میں جاتا ہے زور ہوتا ہے۔ کیا ایسا شخص اس حالت میں خارج نماز سجدہ کی ہیئت بنا کر ریح خارج کر سکتا ہے اور اگر قریب میں دوسری جگہ نہ ہو کہ وہاں جا کر ایسا کرے تو مسجد میں کر سکتا ہے؟ اگر نہیں تو پھر کیا شکل اختیار کرے؟

الجواب: ————— حامداً و مصلياً

جس ہیئت سے ریح کا اخراج ہو کر اس کو سہولت حاصل ہو سکتی ہو شرعاً اجازت ہے۔ (۱) فقط واللہ سبحانہ تعالیٰ اعلم۔ حررہ العبد محمود غفرلہ، دارالعلوم دیوبند۔ ۹۲/۵/۸ھ، الجواب صحیح: بندہ نظام الدین عفی عنہ، دارالعلوم دیوبند، ۹۲/۵/۹ھ (فتاویٰ محمودیہ: ۲۳۵)

### ریح قبل ناقص وضو نہیں:

سوال: ریح قبل میں جب اتنا وقت بھی نہ ملے کہ وضو کر کے دو فرض ہو سکیں تو اس کو سلسل بول پر قیاس کرنا کیسا ہے؟

(۱) البتہ مسجد میں ایسا کرنا کراہت سے خالی نہیں، لیکن شدید مجبوری میں معذور سمجھا جائے گا (ولا البول) و کذا لا یخرج فیہ (فی المسجد) الريح من الدبر كما في الأشباه، واختلف فيہ السلف، فقيل: لا بأس، وقيل: یخرج إذا احتاج إليه، وهو الأصح، حموی عن شرح الجامع الصغير للتمر تاشی: (رد المحتار: ۱/۶۵۶، مطلب فی أحكام المسجد، سعید۔)



الجواب

رتح اور سلسل بول کا ایک ہی حکم ہے درمختار میں ہے۔

”وصاحب عذر (من سلسل بول) لايمكنه إمساكه (أو استطلاق بطن أو انفلات ریح

أو استحاضة الخ)“۔ (۱/ ۲۲۳ درمختار علی الشامیة)

یہ حکم رتھ دبر کا ہے جو کہ عام حالات میں تو ناقض وضو ہے معذور شرعی کیلئے ناقض وضو نہیں۔

رتح قبل ناقض وضو نہیں۔ لیکن جس عورت کا پیشاب و پاخانہ کا راستہ ایک ہو گیا ہو اسے احتیاطاً وضو کر لینے کا حکم ہے۔ مراتی

میں ہے: (ماخرج من السبیلین إلی ریح القبل فی الأصح)..... فینقض ریح المفضاة احتیاطاً. (ص ۴۷) فقط

واللہ تعالیٰ اعلم۔ بندہ محمد عبداللہ عفا اللہ عنہ، نائب مفتی۔ ۱۴۰۶/۳/۷۔ (خیر الفتاویٰ: ۳۹۶)

فرج سے نکلی ہوئی ہو ناقض وضو نہیں:

سوال: نماز کے دوران اگر کسی عورت کی آگلی شرمگاہ سے ہوا خارج ہو جائے تو کیا وہ عورت نماز توڑ کر دوبارہ

وضو کرے گی یا وہی وضو کافی ہوگا؟

الجواب

جو ہوا دبر سے نکلے وہ ناقض وضو ہوتی ہے اور جو ہوا عورت کی فرج یا مرد کے ذکر سے خارج ہو وہ ناقض

وضو نہیں، لہذا صورتِ مسؤلہ میں مبتلی بہ عورت کا وضو نہیں ٹوٹا اور وہ اسی وضو سے ہی نماز کو پورا کرے گی۔

لما قال العلامة أبو بكر بن علي الحداد: ”والريح الخارجة من الذكر وفرج المرأة لا تنقض

الوضوء على الصحيح إلا أن تكون المرأة مفضضة فإنه يستحب لها الوضوء“ (الجوهرة النيرة،

كتاب الطهارة، ناقض الوضوء: ج ۱ ص ۸) (۱) (فتاویٰ حقانیہ جلد دوم صفحہ ۶۲۳)

وضو کرتے ہوئے رتھ کو دبا لے تو وضو ہو جائے گا:

سوال: اگر کوئی آدمی وضو کر رہا ہے یا نماز پڑھ رہا ہے اور ہوا نکلنے لگی، اس نے روک لیا، تو وضو باقی رہی اور نماز

ہوئی، یا نہیں؟

(۱) لما قال العلامة الحصكفي: ”ولا خروج ریح من قبل غير مفضضة أما هي فيندب لها الوضوء وقيل يجب وقيل

لومنتنة“ الخ، (الدرا المختار مع رد المحتار، باب نواقض الوضوء: ج ۱ ص ۱۲۶) ومثله في الفتاوى الهندية، باب نواقض

الوضوء (ج ۱ ص ۹)

الجواب

اگر رتخ کو روک لیا اور خارج ہونے نہ دیا تو وضو باقی ہے۔ (۱) اور نماز صحیح ہے۔ درمختار (۲) فقط (فتاویٰ دارالعلوم: ۱۳۵/۱-۱۳۶)

استنجا کرنے کے بعد ہوا خارج ہو جانے پر استنجا کا حکم:

سوال:- اگر کسی شخص سے استنجا کرنے کے بعد ہوا خارج ہو جائے تو کیا طہارت کے لئے اسے دوبارہ استنجا کرنا پڑے گا یا نہیں؟ جبکہ اس کی مقعد ابھی تک گیلی ہے؟

الجواب

ہوا خارج ہونے سے اگر چہ وضو ٹوٹ جاتا ہے اور دوبارہ کرنا پڑتا ہے لیکن استنجا کرنا لازمی نہیں ہوتا چاہے مقعد گیلی ہو یا خشک، لہذا صورتِ مسئلہ میں بھی اس شخص پر دوبارہ استنجا کرنا لازمی نہیں صرف وضو کرنے سے طہارت حاصل ہو جائے گی۔

لما قال العلامة عابدین: (فلا یسن من ریح) لأن عنها طاهرة وإنما نقضت لانبعائها عن مواضع النجاسة آه لأن بخروج الريح لا یكون علی السبیل شیء فلا یسن من بل هو بدعة“۔ (ردالمحتار، فصل فی الاستنجا: ج ۱ ص ۲۴۶) (۳) (فتاویٰ حقانیہ جلد دوم صفحہ ۶۲۳)

شکم میں ریاح گھومنے سے وضو نہیں ٹوٹتا:

سوال: ایک با وضو شخص اس کے شکم میں ریاح گھومتی ہے اس کی خواہش ہوتی ہے کہ ریاح خارج ہو جائے، اس نے لیٹ کر، ٹہل کر ریاح خارج کرنا چاہا لیکن خارج نہیں ہوئی اس حالت میں اس کا وضو باقی رہا یا نہیں؟

الجواب۔ وباللہ التوفیق

جب تک ریاح خارج نہ ہو صرف ریاح گھومنے سے وضو نہیں ٹوٹتا۔ (۴) فقط واللہ تعالیٰ اعلم۔ محمد عثمان

غنی، ۱۳۷۹/۳۷، ۱۳۷۹/۳۷ (فتاویٰ امارت شرعیہ: ۶۵/۲)

(۱) اس لیے کہ رتخ کا نکل جانا ناقض وضو ہے: وخروج ریح. (الدر المختار مع رد المحتار نواقض الوضوء: ۱۳۶/۱، ظفیر۔

(۲) وكذا يكره الخ وعند مدافعة الأخبين أو أحدهما أو الريح (الدر المختار، كتاب الصلوة: ۳۵۱/۱، بظفیر۔

(۳) لما قال العلامة ابن نجيم: "وقد علم من تعريفه أن الاستنجا لا یسن إلا من حدث خارج من أحد السبیلين غير الريح

لأن بخروج الريح لا یكون علی السبیل فلا یسن منه بل هو بدعة" (البحر الرائق، باب الأنجاس: ج ۱ ص ۲۴۰)

(۴) عن أبي هريرة رضي الله عنه قال: قال رسول الله صلى الله عليه وسلم: "إذا وجد أحدكم في بطنه شيئاً فأشك عليه

أخرج منه شيء أم لا فلا یخرج من المسجد حتى یسمع صوتاً أو یجد ریحاً. (الصحيح لمسلم باب الدلیل علی أن من تیقن

الطهارة ثم شك في الحدث فله أن یصلی بطهارته تلک: ۱۵۶/۱)

### میڈیکل ٹیسٹ کی ایک خاص صورت میں وضو:

سوال: میڈیکل ٹیسٹ کی ایک صورت یہ ہوتی ہے کہ معدہ تک نلکی پہنچائی جاتی ہے، اور گوشت کا کوئی ٹکڑا مزید تجزیہ کے لئے باہر نکالا جاتا ہے، تو کیا اس کی وجہ سے وضو ٹوٹ جائے گا؟ (ڈاکٹر حامد الدین، مان صاحب ٹینک)

الجواب

اگر نلکی منہ کے راستہ سے نجاست کے حصہ تک پہنچ جائے اور نجاست سے آلودہ ہو کر واپس لوٹے تو وضو ٹوٹ جائے گا، اگر نلکی پر نجاست نہ لگی ہو، یا گوشت کا چھوٹا سا ٹکڑا نکالا ہو اور وہ نجاست سے آلودہ نہ ہو تو وضو نہیں ٹوٹے گا، کیونکہ گوشت کے ٹکڑے کا جسم سے الگ ہونا ناقض وضو نہیں ہے۔ ”فصار کمال وانفصل قطعة من اللحم فإنہ لا ینقض“۔ (۱) اور منہ سے نکلنے والی چیز جب تک منہ بھر نہ ہو، ناقض وضو نہیں ہوتی۔ ”لکن ما علیہا قلیل لا یملا الفم فلا یكون حدثاً“۔ (۲) اور اگر نلکی پانچخانہ کے راستہ سے ڈالی اور پھر نکالی جائے، تو مطلقاً ناقض وضو ہے، اس پر نجاست نظر آننا ضروری نہیں۔ (کتاب الفتاویٰ: ۲۰۲-۲۰۱)

### نابالغ سے لواطت کرے اور انزال نہ ہو تو وضو ٹوٹے گا یا نہیں:

سوال: علم الفقہ جلد اول صفحہ ۸۸ مصنفہ مولانا عبدالشکور لکھنوی میں ہے: ”اگر کسے بانابالغ فعل ناجائز یعنی لواطت کر دینی از و خارج نہ شد ازاں وضو نہ شکند، بشرطیکہ آں نابالغ بایں قدر صغیر باشد کہ وقت دخول مشترک حصہ و خاص حصہ مصلق..... گردد۔ ایں مسئلہ صحیح است یا نہ؟ (۳)

الجواب

جواب مسئلہ مذکورہ ہمیں است کہ از علم الفقہ نقل کردہ شد۔ (۴) کما فی الدر المختار: ”ولا عند وطی بهیمة أو میتة أو صغیرة غیر مشتہاة بأن تصیر مفصاة بالوطی وإن غابت الحشفة ولا ینقض الوضوء فلا یلزم إلا غسل الذکر۔ (۵) فقط (فتاویٰ دارالعلوم: ۱۴۲۱)

(۱) البحر الرائق: ۸۲۱۔

(۲) کبیری: ۱۹۶۔

(۳) خلاصہ سوال: مولانا عبدالشکور لکھنوی کی کتاب علم الفقہ میں لکھا ہے کہ ”اگر کوئی شخص نابالغ کے ساتھ ناجائز کام یعنی لواطت کرے اور اس سے منی نہ نکلے تو اس کی وجہ سے وضو نہ ٹوٹے گا، بشرطیکہ وہ نابالغ اتنا چھوٹا ہو کہ دخول کے وقت مشترک حصہ اور خاص حصہ مل جائے“ تو یہ مسئلہ درست ہے یا نہیں؟ انہیں۔

(۴) مذکورہ مسئلہ کا جواب وہی ہے جو علم الفقہ سے نقل کیا گیا ہے۔ انہیں۔

(۵) الدر المختار مع رد المحتار، أبحاث الغسل، قبیل مطلب فی رطوبة الفرج: ۱۵۲۱۔ یعنی وضو نہیں ٹوٹے گا۔ ظفر (مگر اس صورت میں گرچہ فعل حرام اور گناہ کبیرہ ہے، لیکن وضو نہیں ٹوٹے گا، البتہ وضو کرنا چاہیے گرچہ ضروری نہیں ہے۔ انہیں)

## شبہ خروج قطرہ ورتح ناقض ہے یا نہیں:

سوال: زید کو گاہ قطرہ بعد وضو خارج یا داخل نماز میں آجاتا ہے اور گاہ ہے خروج رتخ کا شبہ ہوتا ہے، ذکر میں سے اور کبھی بعد شبہ وہم خروج قطرہ دیکھا گیا کچھ بھی محسوس نہیں ہوا آپ ماہہ الفرق والاتیاز سمجھا دیں کہ کیسے یقین کیا جائے کہ قطرہ آیا یا رتخ ذکر میں سے نکلی جس کی وجہ سے نیت نہ توڑی جاوے کیونکہ قطرہ سے وضو ٹوٹ جاتا ہے اور رتخ جو ذکر سے نکلے اس سے وضو نہیں ٹوٹتا اور یہ وہم و شبہ بھی نہ ہوا کرے؟ فقط۔

الجواب:

محض شبہ سے نیت نہ توڑی جاوے نماز پڑھ کر فوراً دیکھ لیا جاوے اور دیکھنے سے جو ثابت ہو اس کے موافق عمل کیا جائے۔ (۱) فقط ۳/۳۲۹ الحجہ ۱۳۲۹ھ، تترہ اولی: ص ۸۔ (امداد الفتاویٰ جدید: ۳۲۸)

## دوران وضو بار بار شک کرنے والا کیا کرے:

سوال: گذارش ہے کہ میں تبخیر کا مریض ہوں جب وضو کرنے بیٹھتا ہوں تو ہوائی نچے کو یعنی خارج ہونے کی جگہ پر عموماً اور اکثر آجاتی ہے جیسے اب نکلی اب نکلی۔ کئی دفعہ وضو کرتا ہوں۔ مثلاً ہاتھ دھونے کے بعد شک پڑ جاتا ہے کہ کہیں ہوا خارج نہ ہوگئی ہو۔ پھر دوبارہ ہاتھ دھونے شروع کرتا ہوں۔ کبھی منہ تک پہنچنے کے بعد شک پڑ جاتا ہے، کبھی ایک پاؤں باقی ہوتا ہے کہ پھر نئے سرے سے وضو کرتا ہوں۔

غرض تبخیر کا مرض بھی ہے اور کوئی چیز شک بھی ڈال دیتی ہے۔ یہی حالت نماز میں پیش آتی ہے کبھی اس طرف دھیان جاتا ہے کہ ہوا خارج نہ ہوگئی ہو۔ جب اکیلا نماز پڑھتا ہوں تو کوئی چیز کبھی دل میں یہ شک ڈال دیتی ہے کہ ”سبحانک اللہم“ نہیں پڑھی گئی۔ کبھی یہ شک پڑ جاتا ہے کہ ”الحمد للہ“ نہیں پڑھی گئی۔ غرض طرح طرح اور موڑ موڑ پر شک پڑ جاتی ہے۔ شرعاً ایسے مریض کو کیا کرنا چاہئے وضاحت سے ارشاد فرمائیں۔

الجواب:

وشک فی بعض وضوئہ و هو اول ما عرض له غسل ذلك الموضوع وإن كثر شكه لا يلفت إليه وكذلك أنه كبر للافتتاح وهو في الصلوة أو أحدث أو مسح رأسه أم لا فإن كان أول ما عرض استقبال وإن كثر يمضی. (مراقی مع الطحطاوی: ۲۶۰)

مقعد کے قریب محض رتخ کے جمع ہو جانے سے کچھ نہیں ہوتا۔ تا وقتیکہ اس کے نکلنے کا یقین نہ ہو محض شک کی بنا پر تجدید ہرگز نہ کریں اس سے مرض بڑھے گا۔ نماز میں بھی اگر کسی سورۃ وغیرہ کے چھوٹے کا خیال آوے تو اس کی



## با وضو ہونے میں شک کا حکم:

سوال: صورت مسئلہ یہ ہے کہ ایک شخص کو طہارت کا یقین ہے بعد میں حدث کا شک ہو گیا یا اس کے برعکس کسی کو حدث کا یقین ہے لیکن وضو کرنے میں شک ہے یعنی یہ یقین نہیں کہ اس نے وضو کیا ہے یا نہیں دونوں صورتوں کا حکم کیا ہے؟ بینوا تو جروا۔

الجواب: \_\_\_\_\_ باسم ملہم الصواب

پہلی صورت میں اس کا وضو باقی ہے، دوسری صورت میں بے وضو شمار ہوگا۔ قال شارح التنویر: لو یقن بالطہارة وشک بالحدث أو بالعکس أخذ بالیقین. (رد المحتار: ۱۴۰/۱) فقط واللہ تعالیٰ اعلم۔ ۲۶ جمادی الآخرۃ ۹۹ھ۔ (حسن الفتاویٰ: ۲۹/۲)

## اثناے وضو میں حدث ہو جائے تو از سر نو وضو کرے:

سوال: ما قولکم رحمکم اللہ فی أنه رجل یتوضأ وقد أحدث فی أثناء الوضوء مثلاً أحدث بعد غسل الیدین وقبل المسح وغسل الرجلین فهل یجب علیہ استیناف الوضوء أم لا؟ درمیان وضو میں حدث ہو جائے تو وضو پھر از سر نو کرے گا یا اس کی ضرورت نہیں ہے؟

الجواب:

یجب علیہ استیناف الوضوء لأن الحدث منافٍ للطہارة وخروج الریح ناقض للطہارة الحاصلة فإن النواقض کما تنقض الطہارة الكاملة تنقض الطہارة الناقصة أيضاً. أو نقول: إن المتوضی لما غسل الیدین فقد حصل طہارة الیدین وهکذا إلى آخره فلما عرض الناقض أبطل ما سبقه من الطہارة فلذا یجب علیہ الاستیناف (وسببها الحدث فی حکمیة وهو وصف شرعی یحل فی الأعضاء یریل الطہارة. (۱) فقط (حاصل جواب یہ ہے کہ وضو از سر نو کرے گا۔ ظفیر) (فتاویٰ دارالعلوم: ۱۴۱)

== البتہ اگر ایک شخص کہے اور اسے یقین نہ آئے بلکہ شک ہو تو وضو کا اعادہ نہ کرے گا اور نہ قضا کرے گا۔ (فتاویٰ التارخانیہ: ۱۴۵/۱) ۵۔ اگر حدث لاحق ہونے کا یقین ہو اور اس بارے میں شک ہو کہ وضو کیا یا نہیں اور کسی عادل شخص نے اسے یہ بتایا کہ تم نے وضو کیا تھا تو اس کی بات کا اعتبار کر کے نماز ادا کر سکتا ہے۔ (فتاویٰ التارخانیہ: ۱۴۵/۱) ۶۔ الف۔ با وضو شخص کو اس بارے میں شک ہو گیا کہ وضو کے بعد وہ قضاء حاجت کے لیے بیت الخلا میں داخل ہوا تھا یا نہیں تو ایسا شخص تحریر کرے گا اور ظن غالب پر عمل کرے گا۔ ب۔ لیکن اگر اسے بیت الخلا میں جانا تو یاد ہے مگر اس بارے میں شک ہے کہ وہ قضاء حاجت سے پہلے ہی واپس ہو گیا تھا یا نہیں تو ایسے شخص کو محدث سمجھا جائے گا اور وہ نماز کے لیے دوبارہ وضو کرے گا۔ (فتاویٰ التارخانیہ: ۱۴۵/۱) (طہارت کے احکام ومسائل: ۱۳۶، ۱۳۷، ۱۳۸) (نہیں)

(۱) الدر المختار علی ہامش رد المحتار کتاب الطہارة: ۹۱/۷۔ ظفیر۔

اثنائے وضو میں حدث ہو جائے تو پھر شروع سے وضو کرے:

سوال: جس کا وضو نصف یا ثلث تک ہو چکا یا فقط پاؤں دھونا باقی ہے۔ پس اس کو حدث ہوا۔ کیا از سر نو وضو کرنا پڑے گا یا باقی عضو کو دھونا کافی ہوگا؟

الجواب:

از سر نو وضو کرنا لازم ہے۔ لأن الطهارة فرض بعد الحدث إذا قام إلى الصلوة كما قال تعالى: "يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا" الآية أي وأنتم محدثون. (إذَا قُمْتُمْ إِلَى الصَّلَاةِ الْخ وَتَقْدِيرُهُ وَأَنْتُمْ محدثون كذا عن ابن عباس الخ. (۱) فقط (فتاویٰ دارالعلوم: ۱۳۲۱)

درمیان وضو ناقض وضو کا تحقق ہونے سے وضو کا حکم:

سوال: ایک شخص وضو کے دوران مثلاً چہرہ اور ہاتھ دھو چکا تھا اس کے بعد خروج ریح یا خروج دم پیش آ گیا ایسی صورت میں وہ شخص از سر نو وضو کرے یا بغیر اعادہ کے وضو مکمل کرے؟ ایک فریق کہتا ہے کہ وضو مکمل نہیں ہوا تو ٹوٹنے کا سوال ہی پیدا نہیں ہوتا لہذا بغیر اعادہ کے وضو مکمل کر کے نماز پڑھ لے، نماز درست ہو جائے گی۔ دوسرا فریق کہتا ہے کہ جب نواقض وضو کا مل وضو کو توڑ سکتا ہے تو دو تین رکن کو بطریق اولیٰ توڑ سکتا ہے، نیز اگر عمل مکمل ہونے کے بعد ہی باطل و فاسد ہونے کا حکم صادر کیا جائے تو پھر درمیان صلوة وضو میں کوئی فساد کی صورت پیش آئے تو فاسد و باطل نہیں ہونا چاہیے، نیز تیمم میں صرف چہرہ کا تیمم کیا ہے اور نواقض تیمم میں سے کوئی چیز پیش آگئی تو اس کا حکم کیا ہوگا؟ ہر دو فریق قیاس سے کام لے رہے ہیں جواب بحوالہ عنایت فرمائیں تو احسان ہوگا۔

الجواب: \_\_\_\_\_ حامداً ومصلياً

وضو مکمل کرنے سے پہلے اگر ناقض وضو پیش آجائے تو جن اجزائے وضو کو پہلے ادا کر چکا ہے ان کا بھی نقض ہو گیا، از سر نو وضو کرنا ضروری ہے یہ مسئلہ صریحاً جزئیہ طحاوی علیٰ مراتب الفلاح، شامی، الأشباہ والنظائر وغیرہ میں موجود ہے۔ (۲) قیاس کرنے کی ضرورت ہی نہیں تتبع کی ضرورت ہے، ماشاء اللہ کتابیں آپ کے پاس موجود

(۱) غنیة المستملی: ۱۳، ظفیر۔

(۲) سئل عن أحدث أثناء وضو هل يكفيه إتمامه لذلك الوضوء أو يلزمه الاستيناف؟ فالجواب أنه يلزمه الاستيناف كما أفنى به شيخ الإسلام علي أفندي. واللّه أعلم. (الفتاوى الكاملية: ۱۰، الطهارة، مكتبة حقانيه، لوضو بیده فقبل أن يمسح أحدث لا يجوز المسح بتلك الضربة كما لو أحدث في الوضوء بعد غسل بعض أعضاء وبه قال السيد أبو شجاع. (الفتاوى العالمكبيره: ۲۶/۱، الفصل الأول، رشيديه، وكذا في فتاوى دارالعلوم ديوبند: ۱۳۰/۱، إمداديه، ملتان، وكذا في غنية المستملی (الحلبی الكبير): ۱۵، سهيل اكيڈمی، لاهور، وكذا في الأشباہ والنظائر: ۶/۲، إدارة القرآن، كراچی، وكذا في مرآة الفلاح: ۱۲۱، كتاب الطهارة، قديمي.)

ہیں، تلاش کر لیں۔ یہی حکم تیمم کا ہے، تیمم کی ”الشرط السادس“ کے ذیل میں مراقی الفلاح میں جزئیہ دیکھیں۔ (۱) فقط واللہ تعالیٰ اعلم۔ أملاہ العبد محمود وغفرلہ دارالعلوم دیوبند، ۱/۵۱۶، ۱۴۰۶ھ (فتاویٰ محمودیہ: ۶۰۵/۶۱)

**وضو کا یقین ہو تو شبہ کی وجہ سے وضو ضروری نہیں:**

سوال: کسی شخص کا وضو ہے وہ کھینے گیا، بعد کھیل کے اسے اچھی طرح معلوم نہیں ہے اور خیال نہیں ہے کہ میرا وضو ہے، کیا اس کو دوسرا وضو کرنا چاہئے؟

الجواب:

اگر یہ اچھی طرح یاد ہے کہ وضو ہے تو نماز پڑھ لے وضو جدید کی کچھ ضرورت نہیں اور اگر کر لیوے تو اچھا ہے اور ثواب زیادہ ہے۔ (۲) فقط (فتاویٰ دارالعلوم: ۱۳۹/۱۵۰)

**محض سوزش ناقض وضو ہے یا نہیں:**

سوال: احمد نامی ایک شخص کے تمام اعضا کمزور ہیں اور مرض احتلام و جریان کا عرصہ سے شکار ہے، اکثر خیالات فاسدہ آتے رہتے ہیں اور کسی بھی چیز کے دیکھنے پر شہوانی خیالات ابھر جاتے ہیں۔ جس کی وجہ سے عضو مخصوص میں تبدیلی پیدا ہو جاتی ہے، بغیر پیشاب کے حاجت معلوم ہوتی ہے یا عضو میں سوزش ہوتی ہے کیا اس سے وضو ٹوٹ جائے گا؟

الجواب: ————— حامداً و مصلياً

محض سوزش یا پیشاب کی حاجت محسوس ہونے سے وضو ساقط نہیں ہوگا جب تک کسی چیز کا خروج نہ ہو۔ (۳) فقط واللہ اعلم۔ حررہ العبد محمود وغفرلہ دارالعلوم دیوبند (فتاویٰ محمودیہ: ۶۹/۵)

**بواسیر کے مسوں پر تیل لگاتے ہوئے ترانگی کا اندر داخل کر لینا ناقض وضو ہے:**

سوال: ایسی دو بواسیر جو از قسم تیل ہو اور مسہ بھیتر (اندر) ہو..... وہ دوا انگلی میں لگا کر بھیتر پہنچانا چاہئے

(۱) حاشیة الطحطاوی علی مراقی الفلاح: ۱۲۱، کتاب الطہارۃ.

(۲) ولو أبقن بالطہارۃ وشک بالحدث أو بالعکس أخذ بالیقین ولو تیقنہما وشک فی السابق فهو متطہر. (الدر المختار

علی ہامش ردالمحتار، قبیل أبحاث الغسل: ۱۳۹/۱، ظفیر۔)

(۳) وفي الخلاصة: ”ولونزل البول إلى قصبۃ الذکر لا ینقض، لأنه من الباطن. (التاتار خانیة: ۱/۲۳، إدارة القرآن، کراچی

و کذا فی الفتاویٰ العالمکبریة: ۱/۹، الفصل الخامس، نواقض الوضوء، رشیدیہ، و کذا فی النہر الفائق: ۱/۵۱، نواقض الوضوء

، مکتبہ إمدادیہ، ملتان، و کذا فی خلاصة الفتاویٰ: ۱/۶۱، الفصل الثالث فی الوضوء، امجد اکیڈمی، لاہور.)



اور انگلی ..... دوا پہنچاتے وقت ایک گرہ سے کم بھیت جاتی ہے، پھر انگلی نکال لی گئی، تو با وضو ہونے کی حالت میں وضو قائم رہا یا نہیں اور جو تیل پاخانہ کے مقام پر اس عمل سے لگا رہا نجس ہے یا نہیں اور پاجامہ کی رومالی میں وہ تیل لگ جانے سے رومالی نجس ہوئی یا نہیں، اور وقتاً فوقتاً دو تین بار ایسا عمل کرنے سے کیا حکم ہے؟

الجواب

قال فی الدر: ”و كذا لو أدخل أصبعه في دبره ولم يغيبها فإن غيبها أو أدخلها عند الاستنجاء بطل وضوءه وضوءه آه، وفي الشامية: ”قوله: ولم يغيبها، لكن الصحيح أنه تعتبر البلبة أو الرائحة ذكره في المنتقى آه وفيه أيضا: وكذا لو خرج الدهن من الدبر بعد ما احتقن به ينقض بلا خلاف آه (ص ۵۲ او ۵۵ ج ۱) وفيه أيضا: قلت: ولكن لو أدخلها عند الاستنجاء ينتقض وضوءه أيضا لأنها لا تخلو عن البلبة إذا خرجت كما في شرح الشيخ اسمعيل عن الواقعات وكذا في التاتارخانية لكن نقل فيها أيضا عن الذخيرة: عدم النقص والذي يظهر هو النقص لخروج البلبة آه .

خلاصہ یہ کہ جب انگلی کو تر کر کے دبر میں داخل کیا جاوے گا تو وضو ہر حال میں ٹوٹ جائے گا، خواہ غائب ہو یا نہ ہو، اسی طرح جو تیل دبر میں لگایا گیا ہے جب وہ باہر نکل آوے گا تو وضو ٹوٹ جائے گا، کیونکہ وہ تیل نجس ہے، پس رومالی میں جو تیل لگا ہوا ہے اگر وہ اندر سے آنے والا ہے تب تو رومالی ناپاک ہے اور اگر وہ تیل ہے جو اندر سے نہیں آتا بلکہ باہر ہی سے لگ جاتا ہے تو ناپاک نہیں، ہر حال میں احتیاط ضروری ہے، مریض کو چاہئے کہ جب وہ تیل لگا چکے تو فوراً کسی دوسرے کپڑے سے دبر اور اس کے حوالی کو اچھی طرح تیل سے صاف کر دیا کرے اس کے بعد بھی اگر تیل کا اثر باہر ظاہر ہو تو وہ اندر سے آنے والا ہے جس سے یقیناً کپڑا ناپاک ہو جائے گا۔ (امداد الاحکام جلد اول ص ۳۲۸، ۳۲۹)

خروج مسہ بوا سیر ناقض وضو ہے:

سوال: ایک آدمی خوننی بوا سیر کا مریض ہے۔ نماز میں مسہ جائے مقعد سے باہر نکلا مگر اس کے ساتھ خون وغیرہ کچھ نہیں نکلا پھر مسہ خود بخود گم ہو گیا۔ کیا وضو ٹوٹ گیا یا نہیں؟

الجواب

اگر یہ معذورین کے حکم میں نہیں ہے تو وضو ٹوٹ جائے گا۔ لعموم وینقض الوضوء کل ما خرج من السبیلین اھ۔ عالمگیری میں ہے: و ذکر الشيخ شمس الأئمة الحلوانی أن بنفس الخروج من الدبر ینتقض وضوءه اھ۔ (ج ۱ ص ۵) فقط واللہ اعلم، محمد انور عفا اللہ عنہ، ۱۳۹۶/۲/۸، الجواب صحیح: بندہ عبد الستار عفا اللہ عنہ (خیر الفتاویٰ: ۷۵۲)

## سبیلین سے بول و براز کے علاوہ خون یا پیپ نکلے تو ناقض وضو ہے یا نہیں:

سوال: عاجز بہت ضعیف ہونے کے علاوہ اور مختلف امراض میں بھی مبتلا رہتا ہے بوا سیر کا بھی خون اور کبھی کبھی اور مادہ کبھی کم کبھی زیادہ نکلتا ہے اور کپڑا ملوث ہو جاتا ہے، فتاویٰ شامی: ۱۲/۱ میں ایسے عذر کی حالت میں کپڑے کو ناپاک نہ ہونے کو مفتی بہ بتایا ہے مگر سبیلین سے خارج ہونے کو شرح منیۃ المصلیٰ کے ص: ۱۱۸ میں اس قاعدہ سے مستثنیٰ کیا ہے کہ سبیلین سے خارج ہونے میں جو سیلان خون و پیپ ہو یا سیلان نہ ہو مجرد ظہور سے ناقض وضو قرار دیا ہے غالباً نجس ہی ہوگا میری نظر بہت ضعیف ہوگئی فتاویٰ پڑھانیں جاتا، میرا خیال ہوتا ہے کہ سبیلین سے بول و براز کا اگر ظہور ہو تو یقیناً ناقض وضو اور نجس ہے اور اگر علاوہ بول و براز کے خون یا پیپ نکلے تو موافق پہلے قاعدہ مرقومہ کے شاید نجس اور ناقض وضو نہ ہو، جواب تحریر فرمائیں آپ کی تحریر مجھے اطمینان دہ ہے؟ (المستفتی نمبر ۱۳۲۲، مولوی محمد مشاق احمد صاحب، ضلع کرنال، ۱۹ ذیقعدہ ۱۳۵۵ھ، مطابق ۲ فروری ۱۹۳۷ء)

الجواب:

السلام علیکم ورحمۃ اللہ وبرکاتہ

مخدوم و مکرم حضرت مولانا دامت برکاتہم

مکرمت نامہ نے ممنون و مشکور فرمایا حق تعالیٰ آپ کے سایہ کمرمت و فیوض کوتادیر مبسوط رکھے (آمین) آپ کا وجود باعث برکات و خیرات ہے۔

سبیلین سے ہر خارج نجس و ناقض وضو ہے کم ہو یا زیادہ، سائل ہو یا نہ ہو اور رطوبت دبر بہر صورت نجس ہے۔ ”و کذا الدودة والحصاة إذا خرج من أحد هذين الموضعين لاستتباع الرطوبة وهي حدث في السبيلين وإن قلت“۔ (غنیۃ المستملی) اور کسی زخم سے خون یا پیپ کا تھوڑا تھوڑا نکلتا رہنا اور کپڑے کو لگتا رہنا بیشک بقول مفتی بہ نہ ناقض وضو ہے اور نہ اس سے کپڑا ناپاک ہوتا ہے مگر یہ حکم سبیلین کا نہیں ہے۔ ہاں بوا سیر میں مخرج سے باہر سے اور مسوں کی جڑ میں قروح ہو جاتے ہیں ان میں سے جو خون یا رطوبت نکلتی ہے اور کپڑے پر لگتی رہتی ہے اس کا حکم دوسرے زخموں کا ہے کیوں کہ اس سے نکلنے والی رطوبت خارج من السبیلین میں داخل نہیں ہے خارج من السبیلین میں وہی رطوبت داخل ہے جو مقعد کے اندر سے باہر آئے اور جو حوالی مقعد کے بیرونی مسوں یا زخموں سے نکلے اس کا حکم مثل دیگر اجزائے جسم سے نکلنے والی رطوبت یا خون و ریم کے ہوگا۔

امید کہ دعائے خیر میں خادم کو یاد فرماتے رہیں گے۔ محمد کفایت اللہ کان اللہ، دہلی ۱۹ ذی قعدہ ۱۳۵۵ھ۔

(کفایت المفتی: ۲۶۶/۲-۲۶۷)

خون نکل کر بہہ جائے تو وضو ٹوٹ جاتا ہے:

سوال: کہتے ہیں کہ خون نکلنے اور بہنے سے وضو نہیں ٹوٹتا، یہ حدیث سے ثابت ہے اور امام اعظمؒ کے مذہب میں وضو ٹوٹ جاتا ہے۔ اس کا استدلال کہاں سے ثابت ہے؟

الجواب

اس کا استدلال آیت ”أَوْ دَمًا مَّسْفُوحًا“ سے ہے۔ (۱) (فتاویٰ دارالعلوم: ۱۳۸/۱)

خون پھیل جانے سے وضو کا حکم:

سوال: اگر خون یا پیپ نکل کر بہنے کی صورت اختیار نہ کرے اور یوں ہی بدن پر پھیل جائے تو کیا اس سے وضو ٹوٹ جائے گا؟

الجواب

جب خون یا پیپ زخم کے منہ سے خارج ہو کر پھیل جائے تو اس سے وضو کا ٹوٹنا بہنے پر موقوف نہیں۔

”قال الحصكفي: وينقضه خروج كل خارج نجس منه إلى ما يطهر أي يلحقه حكم

(۱) المعاني الناقضة للوضوء: كل ما يخرج من السبيلين الخ والدم والقيح إذ خرجا الخ ولنا قوله عليه السلام: الوضوء من دم سائل الخ ”هداية“ أخرجه الدارقطني، ووجه الاستدلال: أن مثل هذا التركيب يفهم منه الوجوب كما في قوله صلى الله عليه وسلم: ”في خمس من الإبل شاة“ فلا خلاف في فرضيته وقوله عليه الصلوة والسلام: ”إنما الماء من الماء“ ولا خلاف في وجوب الغسل بسبب خروج المنى فكان معناه توضؤ وامن كل دم سال من البدن وإنما عبر عنه بلفظ الخبر لكونه أكد في الدلالة على الوجوب كأنه أمر فامتثل أمره فأخبر عن ذلك وهو آية كونه واجباً فإن الأمر إذا كان ممن لا يكذب في كلامه يعبر عن مطلوبه بلفظ الخبر تأكيداً للطلب لأن في تركه تكذيباً له وهو ممن لا يكذب على ما عرف في موضعه، فإن قيل: سلمنا، لكن يجوز أن يكون المراد به الوضوء اللغوي قلنا: ذاك مجاز شرعي ولا تترك الحقيقة الشرعية في كلام الشارع بلا دليل (عنايہ علی ہاشم فتح القدری: ۳۵۱، ظفیر۔ ہدایہ کی شرح اربعہ مصری بھی مختلف مطابع میں چھپی ہیں، خاکسار نے عنایہ، کفایہ اور فتح القدری کا اگر کہیں حوالہ دیا ہے تو اس میں صفحات ”مطبعة مینہ“ مصر کی چھپی ہوئی ہیں۔ ظفیر الدین غفرلہ) فقط۔ حدیث میں ہے: (۱) قال تمیم الدارحی: قال رسول الله ﷺ: الوضوء من كل دم سائل۔ (دارقطني، باب فی الوضوء من الخارج من البدن ص ۲۳۳ نمبر ۵۷۱) اس حدیث سے معلوم ہوا کہ بہنے والا خون ناقض وضو ہے۔ (۲) عن أبي هريرة عن النبي صلى الله عليه وسلم قال: ليس في القطرة والقطرتين من الدم وضوء إلا أن يكون دمًا سائلاً۔ (دارقطني، باب فی الوضوء من الخارج من البدن، ج اول، ص ۲۳۳ نمبر ۵۷۲) (۳) عن عطاء، الشجة يكون بالرجل قال: إن سال الدم فليتوضأ، وإن ظهر ولم يسال فلا وضوء عليه۔ (مصنف عبد الرزاق، باب الوضوء من الدم، ج اول، ص ۱۱۰، نمبر ۵۴۵) (۲) قال لي عطاء: توضأ من كل دم خرج فسال، قيح أو دم أو نفضة يسيرة إذا خرج فسال فيه الوضوء قال: وإن نزعت سنا فسال منها دم فتوضأ۔ (مصنف عبد الرزاق، باب الوضوء من الدم، ج اول، ص ۱۱۱، نمبر ۵۴۶، انیس۔)

التطهير. (الدر المختار علیٰ صدر رد المحتار، نواقض الوضوء: ج ۱ ص ۳۲ و ۱۳۵) (۱) (فتاویٰ حقانیہ جلد دوم صفحہ ۵۱۸)

## انجکشن لگوانا ناقض وضو ہے یا نہیں:

سوال: کیا فرماتے ہیں علماء کرام اس مسئلہ کے متعلق کہ انجکشن لگوانا یا بدن میں دوا، خون، گلوکوز چڑھوانا ناقض وضو ہے یا نہیں؟

الجواب: ————— وباللہ التوفیق

اگر ان چیزوں کے استعمال سے خون یا پیپ وغیرہ کچھ بدن سے نہ نکلے تو وضو نہیں ٹوٹے گا اس لئے کہ ناقض وضو خروج نجاست ہے۔ (۲) لیکن اگر انجکشن کے ذریعہ خون بدن سے نکالنا مقصد ہو تو یہ ناقض وضو ہے اس کی نظیر یہ جزیہ ہے۔ القراء إذا مص إنساناً فامتلاً دماً إن كان صغيراً لا ينقض وضوءه كما لو مصت الذباب أو البعوض وإن كان كبيراً ينقض وكذا العلقة إذا مص عضو إنسان حتى امتلأت من دمه انتقض الوضوء. (۲) فقط واللہ اعلم بالصواب۔ کتبہ العبد نظام الدین عفی عنہ مفتی دارالعلوم دیوبند (نتیجہ نظام الفتاویٰ: ۴۴۱)

## وریدی انجکشن ناقض وضو ہے:

سوال: حضرت والا نے بیان فرمایا تھا کہ وریدی انجکشن میں خون نکلنے کی وجہ سے وضو ٹوٹ جاتا ہے تو کیا ہر انجکشن میں خون نکلنا ضروری ہے۔ نیز اگر خون نکلا تو وہ پچکاری میں دوا کے ساتھ مل کر دوبارہ بدن میں داخل ہو جائے گا اگر اس خون کو خارج مان لیا جائے تو کیا اس صورت میں تدویٰ بالمحرم نہ ہوگی؟ بیجا تو جروا۔

الجواب: ————— باسم ملہم الصواب

وریدی انجکشن میں سوئی کے ورید میں پہنچنے کا یقین حاصل کرنے کا صرف یہی ذریعہ ہے کہ پچکاری میں خون آجائے جب تک پچکاری میں خون نظر نہیں آتا اس وقت تک دوا بدن میں داخل نہیں کی جاتی، عضلاتی اور جلدی انجکشن میں خون نہیں نکلتا، اس لیے صرف وریدی انجکشن ناقض وضو ہے، عضلاتی اور جلدی نہیں، باقی رہا تدویٰ بالمحرم کا مسئلہ تو اگرچہ پچکاری میں خون نکل کر دوا کے ساتھ شامل ہو جاتا ہے۔ جس کی وجہ سے دوا نجس ہو جاتی ہے لیکن انجکشن خارجی

(۱) "قال إبراهيم الحلبي: إذا خرج وتجاوز مكان خروجه إلى موضع يلحقه أي يلحق ذلك الموضع حكم التطهير أي يجب تطهيره في الجملة. (كبيرى، نواقض الوضوء ص ۱۳۱، ومثله في الهندية: ج ۱ ص ۱۰، الفصل الخامس في نواقض الوضوء)

(۲) الدر المختار علیٰ هامش الشامی: ۹۰/۱، نواقض الوضوء) عن ابن عباس: أن رسول الله صلى الله عليه وسلم قال: الوضوء مما خرج وليس مما دخل. (سنن بیہقی، باب الوضوء من الدم يخرج من أحد السبيلين وغير ذلك من دودة أو حصة أو غير ذلك: ۱/۱۸۸، نمبر ۵۶۸ / مصنف عبد الرزاق، باب من يطأ نثناً يابساً أو رطباً: ۱/۲۴، نمبر ۱۰۰-انثیں۔

(۳) فتاویٰ عالمگیری ۶/۱ کتاب الطہارۃ۔

استعمال میں داخل ہے یہی وجہ ہے کہ انجکشن سے روزہ نہیں ٹوٹتا اور خارجی طور پر تداعی بالحرم جائز ہے۔ فقط واللہ تعالیٰ اعلم۔ ۲۴ جمادی الاولیٰ ۹۶ھ۔ (۱) (حسن الفتاویٰ: ۲۳/۲۴)

### انجکشن سے خون لینا کیا ناقض وضو ہے:

سوال: ناچیز نماز عصر کے بعد با وضو تھا اسی دوران ہسپتال میں ایک جاں بلب بیمار کو خون کی ضرورت پڑی ناچیز نے اسے اپنا خون دیا، ہسپتال سے سیدھا واپس آ کر نماز مغرب تیار تھی با وضو ہونے کے خیال سے نماز میں امامت کے بعد میں نے ایک مولوی صاحب سے ذکر کیا تو انہوں نے کہا کہ نماز نہیں ہوئی جبکہ دوسرے مولوی صاحب فرماتے ہیں کہ خون ایک رگ سے بذریعہ سوئی اور نالی بوتل میں بھرا اور اسی صورت میں دوسرے بیمار کی رگ کے ذریعہ اس کے جسم میں منتقل کیا گیا، ایک قطرہ بھی گرا نہیں اس لیے خون بہنے کا مسئلہ نہیں رہا، لہذا نماز ہو گئی۔

الجواب: ————— حامداً ومصلياً

خون اگر چہ زمین پر نہیں گرا لیکن اگر نالی اور بوتل نہ ہوتی جس میں خون لیا گیا ہے بلکہ بذریعہ سوئی ایسے ہی نکالا جاتا تو ضرور بہہ کر زمین پر گر جاتا جیسے جونک لگادی جائے اور وہ خون چوس لے جو اس کے پیٹ میں چلا جائے زمین پر ایک قطرہ بھی نہ گرے تو وہ فقہاء کے نزدیک ناقض وضو ہے اسی طرح صورت مسئلہ میں بھی ناقض وضو ہے، اس نماز کا اعادہ لازم ہے، مراقی الفلاح ص: ۵۲ میں ہے:

”وينقض الوضوء نجاسة سائلة من غيرهما: أي السبيلين لقوله عليه الصلوة والسلام: الوضوء من كل دم سائل“.

علامہ طحطاوی نے لکھا ہے:

”والمراد أن تتجاوز ولو بالعصر، وما شأنه أن يتجاوز ولو لا المانع، كما لو مصت علقة فامتلت بحيث لو شقت لسال من الدم كذا في حلبی“۔ (۲) فقط واللہ اعلم۔ حرره العبد محمود غفر له دار العلوم دیوبند۔

(فتاویٰ محمودیہ: ۵/۶۹ و ۷)

(۱) وكذا ينقضه علقه مصت عضو أو امتلأت من الدم (الدر المختار) وقال لأنها لو شقت يخرج منها دم سائل. (رد المحتار: ۱/۳۹، نواقض الوضوء. انیس)

(۲) حاشية الطحطاوى على مراقي الفلاح: ۸۷ فصل نواقض الوضوء، قديمي، وكذا ينقضه علقه مصت عضو أو امتلأت من الدم (الدر المختار) وقال لأنها لو شقت يخرج منها دم سائل. (رد المحتار: ۱/۳۹، نواقض الوضوء، سعيد، وكذا في الفتاوى العالمكيريہ: ۱/۱۱، الفصل الخامس في نواقض الوضوء، رشيدية)

## انجکشن کے ذریعہ خون نکلنے سے وضو:

سوال: ڈاکٹر ٹیسٹ کے لئے انجکشن کے ذریعہ خون لیا کرتے ہیں، کیا اس سے وضو جاتا رہے گا؟ (ظفیر الدین، عنبر پیٹ)

الجواب

خون اگر اتنی مقدار میں باہر آئے کہ وہ بہنے کے درجہ میں نہ ہو، تو وضو نہیں ٹوٹتا، جیسے زخم سے باہر یا چھڑا چھیل دینے سے خون ظاہر ہو، لیکن اپنی جگہ سے آگے بڑھ نہ جائے اور اگر خون اتنی مقدار میں ہو کہ اپنی جگہ سے بہہ پڑے، تو وضو ٹوٹ جاتا ہے، چنانچہ دارقطنیؒ نے تمیم داری رضی اللہ عنہ سے اور ابن عدیؒ نے حضرت زید بن ثابت رضی اللہ عنہ سے نقل کیا ہے، کہ بہتا ہوا خون نکلنے سے وضو واجب ہے:

”الوضوء من کل دم سائل“ (۱)

فقہاء رحمہم اللہ نے انجکشن سے قریب تر ایک صورت ذکر کی ہے کہ چیچڑی اگر کسی آدمی کو چوسے، اور خون سے بھر جائے، تو چیچڑی چھوٹی ہو تو وضو نہیں ٹوٹے گا، یہی حکم مچھرا اور مکھی کے خون چوسنے کا ہے اور اگر بڑی چیچڑی ہو تو وضو ٹوٹ جائے گا۔

”القراد إذا مص عضو إنسان فامتلاً دماً، إن كان صغيراً لا ينقض وضوءه... وإن كان

كبيراً ينقض“ (۲)

لہذا اگر انجکشن کے ذریعہ ٹیسٹ کے لئے یا کسی اور مقصد کے تحت خون نکالا جائے تو وضو ٹوٹ جائے گا، اگر دواء پہنچانے کی غرض سے انجکشن دیا جائے اور تھوڑا سا خون ہی انجکشن کے ساتھ واپس آئے تو اس سے وضو نہیں ٹوٹے گا۔ (کتاب الفتاویٰ: ۵۰۲-۵۱)

## انجکشن اور جونک کے ذریعہ خون نکالنے سے وضو ٹوٹ جاتا ہے یا نہیں:

سوال: انجکشن کے ذریعہ خون نکالتے ہیں اس سے وضو ٹوٹ جائے گا یا نہیں؟ بینوا تو جروا

الجواب

اگر نکلا ہوا خون بہہ پڑنے کی مقدار ہو تو وضو ٹوٹ جائے گا کبیرتی میں ہے: إذا فصد و خرج منه دم كثير ولم يتلطح رأس الجرح فإنه ينقض (صفحہ: ۱۲۹) یعنی فصد لگایا اور بہت سارا خون زخم سے نکلا اور زخم کے ظاہری حصے

(۱) نصب الرایۃ: ۳۷/۱-

(۲) الفتاویٰ الہندیۃ: ۱/۱۱، الفصل الخامس فی نواقض الوضوء، کتاب الطہارۃ.

پر ذرہ برابر بھی خون نہیں لگا اس سے وضو ٹوٹ جائے گا۔ پہلے زمانہ میں آلہ فصد سبکی تھی آج کے جدید دور میں انجکشن اسی آلہ فصد کی بدلی ہوئی صورت ہے، جو تک کے ذریعہ خون نکالا جاتا ہے اس کا بھی یہی حکم ہے۔ (و کذا ینقضہ علقۃ مصت عضواً و امتلاآت من الدم... الخ (در مختار ۱۲۹) اور کبیری میں ہے: أما العلق إذا مصت العضو حتی امتلاآت قليلاً بحيث لو سقطت و شقت لم یسل منها الدم انتقض الوضوء و إن مصت قليلاً بحيث لو شقت لم یسل لا ینتقض (صفحہ: ۱۳۴) فقط واللہ اعلم بالصواب۔

(فتاویٰ رحیمیہ: ۲۶۷/۳، ۲۶۸)

### جونکیں لگوانے سے وضو ٹوٹے گا یا نہیں:

سوال بعض اوقات ورم کی جگہ پر اطبا جو تک لگوانے کا مشورہ دیتے ہیں تو اگر وضو کی حالت میں جونکیں لگوائی جائیں تو وضو باقی رہے گا یا نہیں؟

الجواب

اگر جو تک بڑی ہو اور اتنا خون چوس لے کہ وہ دم سائل کے حکم میں ہو تو وضو ٹوٹ جائے گا۔

و کذا ینقضہ علقۃ مصت عضواً و امتلاآت من الدم اھ (در مختار) (قولہ و امتلاآت) کذا فی الخانیة و قال لأنها لو شقت یخرج منها دم سائل اھ و الظاهر أن الامتلاء غیر قید لأن العبرة للسلیان كما أفاده اھ (شامیة: ج ۱ ص ۱۲۹) فقط واللہ اعلم، احقر محمد انور عفا اللہ عنہ، مفتی جامعہ خیر المدارس، ملتان۔ (خیر الفتاویٰ: ۷۳۲)

### رسنے والے خون کے ناقض وضو ہونے کی تفصیل:

سوال: ایک زخم سے خون رستا رہتا ہے اور کپڑے کو لگتا رہتا ہے مگر بہتا نہیں کیا یہ ناقض وضو ہے یا نہیں؟ بینا تو جروا؟

الجواب \_\_\_\_\_ باسم ملہم الصواب

ایک مجلس میں مختلف دفعات میں کپڑے پر لگنے والے خون کا اندازہ کیا جائے اگر یہ مجموعہ اس قدر نظر آئے کہ اگر کپڑے اس کو جذب نہ کرتا تو خون بہہ پڑتا تو وضو ٹوٹ جائے گا ورنہ نہیں، اگر ایک مجلس میں تو اتنا خون کپڑے پر نہیں لگا مگر مختلف مجالس کا مجموعہ اتنا ہو گیا تو وہ ناقض نہیں۔ ”قال ابن عابدین: (قولہ لو مسح الدم کما خرج الخ) و کذا إذا وضع علیہ قطناً أو شیناً اخر حتی ینشف ثم وضعه ثانیاً و ثالثاً فإنه یجمع جمیع مانشف فإن کان بحيث لو ترکه سال نقض و إنما یعرف هذا بالاجتهاد و غالب الظن، و کذا الوألفی

علیہ رماداً أوتراباً ثم ظهر ثانياً فتربه ثم وثم فإنه يجمع قالوا: وإنما يجمع إذا كان في مجلس واحد مرةً بعد أخرى فلو في مجالس فلا. (تاتر خانية، ومثله في البحر) أقول: وعليه فما يخرج من الجرح الذي ينز دائماً وليس فيه قوة السيلان ولكنه إذا ترك يتقوى باجتماعه ويسيل عن محله فإذا نشفه أو ربطه بخرقه وصار كلما خرج منه شيء تشربته الخرقه ينظر إن كان ماتشربته الخرقه في ذلك المجلس شيئاً فشيئاً بحيث لو ترك واجتمع لسال بنفسه نقض وإلا ولا يجمع ما في المجلس إلى ما في مجلس آخر وفي ذلك توسعة عظيمة لأصحاب القروح ولصاحب كى الحمصة، فاغتم هذه الفائدة وكأنهم قاسوها على القيء ولما لم يكن هنا اختلاف سبب تعين اعتبار المجلس، فتنبهه“۔ (رد المحتار: ۱/۱۲۵) فقط واللہ تعالیٰ اعلم۔ ۹/ رجب ۹۸ھ (حسن الفتاویٰ: ۲/۲۸)

### پنڈلی، سینہ وغیرہ سے خون نکلنا:

سوال: اعضاء وضو کے علاوہ بدن کے دیگر اعضا مثلاً پنڈلی، سینہ وغیرہ سے اگر خون یا پیپ نکل کر بہہ پڑے تو وضو ٹوٹ جائے گا یا نہیں؟

الجواب: حامداً ومصلياً

اعضاء وضو کے علاوہ سینہ، پنڈلی وغیرہ سے خون یا پیپ نکل کر بہہ جائے تب بھی وضو ٹوٹ جائے گا۔ (۱) فقط واللہ اعلم۔ حررہ العبد محمود غفرلہ دارالعلوم دیوبند، ۲/۳۲/۹۳ھ، الجواب صحیح: بندہ نظام الدین غنی عنہ، دارالعلوم دیوبند، ۲/۳۲/۹۳ھ۔ (فتاویٰ محمودیہ: ۵/۷۰)

### خون بغیر سیلان ناقض وضو نہیں:

سوال: دادہو یا ناسور، یا آبلہ، یا زخم جو کچھ اس میں سے خارج ہوگا اس کی دو حالت ہے، یا دبا دیا جاوے یا خود نکلے ہر دو حالت میں اگر قوت سیلان نہیں ہے تو ناقض وضو ہے یا نہیں اور خاص امر استفسار طلب یہ ہے کہ جب

(۱) بخلاف نحو الدم والقيح ولذا أطلقوا في الخارج من غير السيلين كالدّم والقيح والصدید أنه ينقض الوضوء ولم يشترطوا سوى التجاوز إلى موضع يلحقه حكم التطهير. (رد المحتار: ۱/۱۳۸، كتاب الطهارة، مطلب في ندب مراعاة الخلاف إذالم يرتكب مكروه مذهبه، سعيد، والمعاني الناقضة للوضوء: كل ما خرج من السيلين والدم والقيح والصدید إذا خرج من بدن فتجاوز إلى موضع يلحقه حكم التطهير. (القدوري: ۲، نواقض الوضوء، سعيد، وكذا في البحر الرائق: ۱/۵۹، رشيدية، وكذا في غنية المستملی (الحلبی الكبير): ۱۲۷، نواقض الوضوء، سهيل اكيڈمی، لاہور.)



قوت سیلان نہیں ہے اور جگہ نہیں چھوڑی جیسے بعض اقسام داد میں رطوبت اوپر رہتی ہے یا گاہے گاہے نکل کر وہیں رہتی ہے، یہ رطوبت اگر خود نکلی ہو تو ناقض وضو ہے یا نہیں۔ اور اگر کسی ہاتھ یا کپڑے کو لگ جاوے تو وضو ہے گایا نہیں اور وہ کپڑا یا ہاتھ جس ہو گا یا نہ۔

الجواب

مدار نقض وضو سیلان پر ہے اگرچہ بالقوہ ہو۔ کما قالوا: لو مسح الدم كلما خرج ولو تركه لسال نقض وإلا لا الخ. در مختار. (۱) اور خارج اور مخرج برابر ہیں یعنی خود نکلنے والا اور دبا کر نکلنے والا برابر ہیں 'والمخرج والخارج سیان الخ در مختار. (۲) پس جب کہ سیلان نہ پایا گیا نہ بالفعل نہ بالقوہ تو وضو نہ ٹوٹے گا اور وہ رطوبت جو غیر سائل زخم کے منہ پر ہے نجس بھی نہیں ہے۔ لآنه مایس بحدث لیس بنجس کما صرح به الفقهاء. (۳) یعنی جس رطوبت سے وضو نہیں ٹوٹتا وہ ناپاک نہیں ہے، پس زخم کے اوپر کپڑا لگنے سے جو رطوبت کپڑے کو لگ جائے اس سے کپڑا بھی ناپاک نہ ہوگا۔ فقط (فتاویٰ دارالعلوم: ۱۳۹/۱)

بستہ خون ناک سے آنے والا ناقض وضو نہیں:

سوال: اکثر زکام میں، بلغم میں یا فضلہ ناک میں بستہ خون کا ریشہ آجاتا ہے، یہ بستہ خون ناقض وضو ہے یا نہیں؟

الجواب

بستہ خون جو ناک وغیرہ سے آوے ناقض وضو نہیں ہے۔ (۴) فقط (فتاویٰ دارالعلوم: ۱۵۰/۱)

خون تھوک پر غالب ہو تو ناقض وضو ہے:

سوال: ایک شخص اگر وضو کرتے وقت مسواک کرتا ہے تو منہ وغیرہ دھونے کے بعد تک اس کے دانتوں سے

خون آتا رہتا ہے، آیا وہ وضو دوبارہ کرے یا نہ؟

الجواب

ایسی حالت میں وضو دوبارہ کرنا چاہئے۔ (۵) فقط (فتاویٰ دارالعلوم: ۱۳۶/۱)

(۱) الدر المختار مع رد المحتار، نواقض الوضوء: ۱۲۵/۱-ظفیر۔

(۲) الدر المختار مع رد المحتار، نواقض الوضوء: ۱۲۷/۱-ظفیر۔

(۳) الدر المختار مع رد المحتار، نواقض الوضوء: ۱۳۰/۱-ظفیر۔

(۴) وأما العلق النازل من الرأس فغير ناقض (الدر المختار مع رد المحتار، مطلب نواقض الوضوء: ۱۲۷/۱) الرجل

إذا استنشر فخرج من أنفه على قدر العدسة لا ينقض الوضوء كذا في الخلاصة. (عالمگیری مصری نواقض الوضوء: ۱۱/۱، ظفیر۔

(۵) وينقصه دم مائع من جوف أوفم غلب على بزاز حكماً للغالب أو ساواه احتياطاً الخ (الدر المختار مع

رد المحتار، باب الوضوء: ۱۲۸/۱، ظفیر۔

## خون زخم کی جگہ پر ہی رہے تو ناقض وضو نہیں:

سوال ایک زخم گول سا ہے درمیان میں معمولی سا سوراخ ہے جس سے خون وغیرہ نکل کر اس گول دائرہ میں جمع ہو جاتا ہے لیکن اس گول دائرے سے باہر نہیں بہتا۔ یعنی اگرچہ سوراخ سے تو بہہ پڑا ہے لیکن زخم والی جگہ سے آگے نہیں نکلتا۔ کیا اس سے وضو ٹوٹ جائے گا؟ عبدالمجید: مدرسہ عربیہ اسلامیہ

الجواب

الدم المسائل علی الجراحة إذا لم يتجاوز قال بعضهم هو طاهر الخ وهو الأظهر الخ ومقتضاه أنه غير ناقض الخ (شامی: ج ۱ ص ۹۵) اس عبارت سے معلوم ہوا کہ صورت مسئولہ میں وضو نہیں ٹوٹے گا۔ واللہ تعالیٰ اعلم، بندہ عبدالستار عفا اللہ عنہ۔ (خیر الفتاویٰ: ۵۸۲)

## دانتوں سے خون نکل آئے:

سوال: کیا وضو کرنے کے بعد دانتوں سے خون نکلنے کی وجہ سے وضو ٹوٹ جاتا ہے؟ (محمد شمس الدین التمش، مشیر آباد)

الجواب

خون کے نکلنے سے اس وقت وضو ٹوٹتا ہے، جب کہ وہ بہنے کے درجہ میں آجائے، اگر بہنے کے درجہ میں نہ ہو، خون کا تھوڑا سا اثر ہو، تو وضو نہیں ٹوٹے گا، (۱) چنانچہ فقہانے لکھا ہے:

”اگر کسی چیز کو چھایا جائے یا مسواک کی جائے اور اس میں خون کا اثر پایا جائے تو جب تک سیلان یعنی خون کے بہنے کی کیفیت نہیں پائی جائے، وضو نہیں ٹوٹے گا“ (”المتوضیء اذا عض شيئاً فوجد فيه أثر الدم أو استاك بسواك فوجد فيه أثر الدم لا ينتقض ما لم يعرف السيلان“۔ (۲)

”اگر تھوک میں خون آ رہا ہو تو دیکھا جائیگا کہ غلبہ خون کا ہے یا تھوک کا، اگر تھوک غالب ہو اور خون کم ہو تو وضو نہیں ٹوٹے گا، اور خون غالب یا برابر ہو تو وضو ٹوٹ جائے گا“ (”وينقضه دم من جرح بغمه غلب عليه البزاق أی الریق أو ساواہ احتیاطاً“۔ (۳) (کتاب الفتاویٰ: ۴۸۲)

## کتھہ یا کسی اور دوا سے بہنے والا خون اگر مستور ہو جاوے تو اس کا اعتبار نہیں:

سوال: اگر کسی دانہ یا چوٹ پر چونا لگا دیا جاوے یا کتھا لگا دیا جاوے کہ خون نظر نہ پڑے اور پھر وضو کر کے

(۱) عن رسول اللہ صلی اللہ علیہ وسلم أنه قال: الوضوء من كل دم سائل“ عن تمیم الدارٹی، سنن الدارقطنی: ۱/۵۷۵، حشی۔

(۲) الفتاویٰ الہندیة: ۱/۱۱، الفصل الخامس فی نواقض الوضوء، کتاب الطہارة۔ حشی۔

(۳) مراقی الفلاح مع الطحطاوی: ۴۹، حشی۔

نماز پڑھ لی جاوے تو درست ہے یا نہیں؟

الجواب

فی الدر المختار: لو مسح الدم كلما خرج ولو تركه لسال نقض وإلا لا، فی رد المحتار: وكذا إذا وضع عليه قطنه أو شيئاً آخر حتى ينشف ثم وضعه ثانياً وثالثاً فإنه يجمع جميع ما نشف الخ: ج ۱/۱۴۰.

اس سے معلوم ہوا کہ نظر نہ پڑنا کافی نہیں اگر وہ بند نہیں ہوا نکلتا رہا مگر کتھ چونہ وغیرہ کے سبب نظر نہیں پڑا تو اس کا حکم بہنے کے مثل ہے۔ ۴/ربیع الاول ۱۳۳۳ھ، تترہ ثالث ص: ۲۳۔ (امداد الفتاویٰ جدید: ۳۶/۱)

زخم کے دبنے سے جو مواد نکلے وہ ناقض وضو ہے یا نہیں:

سوال: زخم ایسے موقع پر ہے کہ نشست و برخاست سے دبتا ہے جو رطوبت دبنے کی وجہ سے نکلے وہ ناقض وضو ہوگی یا نہ؟ قصد ادا بنانے یا بلا قصد دبنے میں کچھ فرق ہے یا نہ؟

الجواب

دبنے یا دبانے سے اگر رطوبت سا نکلے جو کہ موقع زخم سے باہر بہ جاوے تو وضو ٹوٹ جاتا ہے اور اگر نکل کر زخم میں ہی رہے تو وضو نہیں ٹوٹتا۔ الغرض بلا قصد دبانے، یا قصد ادا بنا برابر ہے۔ اگر خود دبانے والی رطوبت باہر نکل آئے جو دبا کر نکالی جاوے اور بہے زخم سے باہر تک تو وضو ٹوٹ جاوے گا۔ (۱) فقط (فتاویٰ دارالعلوم: ۱۳۷/۱)

زخم دبانے سے ریم نکلے تو اس سے وضو ٹوٹے گا یا نہیں:

سوال: اگر زخم کے دبانے کی وجہ سے سیلان ہو تو وضو ٹوٹ جائے گا یا نہیں؟

الجواب

سیلان کسی وجہ سے بھی ہو خواہ خود دبنے سے یا دبانے سے ہر حال میں وضو نہ رہے گا۔ (۲) فقط واللہ تعالیٰ اعلم (فتاویٰ دارالعلوم: ۳۱۹/۱)

(۱) وينقضه خروج نجس منه إلى ما يظهر الخ ثم المراد بالخروج من السبيلين مجرد الظهور أو في غيرهما عين السيلان ولو بالقوة لما قالوا الوضوء كالماء يخرج ولو تركه سال نقض وإلا لا (در مختار) عين السيلان اختلف في تفسيره ففي المحيط عن أبي يوسف: أن يعلو أو ينحدر وعن محمد: إذا انتفخ على رأس الجرح وصار أكثر من رأسه نقض والصحيح لا ينقض آه قال في الفتح بعد نقله ذلك وفي الدراية جعل قول محمد أصح ومختار السرخسي الأول وهو أولى أقول: وكذا صححه قاضيخان وغيره. (رد المحتار مطلب نواقض الوضوء، ظفير۔)

(۲) المخرج بعصر والخارج بنفسه مساويان في حكم النقص على المختار كما في البرازية الخ. (الدر المختار مع رد المحتار نواقض الوضوء، ۱۳۷/۱۔)

### زخم کے منہ سے پیپ وغیرہ کا نکلنا:

سوال: زید کو ایک پھنسی ہے جو ہر وقت بہتی ہے اور اس کے اوپر پھایہ لگا ہوا ہے وہ پیپ اس پھایہ میں رہتی ہے باہر نہیں نکلتی، اس صورت میں وضو ہے گا یا نہیں؟

الجواب:

اگر زخم کے منہ سے پیپ باہر آجاتی ہو اگرچہ پھایہ کے اندر رہتی ہو وضو ٹوٹ جاتا ہے لیکن جس کا زخم ہر وقت بہتا ہو بوجہ معذور ہونے کے اس کا وضو نہ ٹوٹے گا۔ (۱) ۲۹ جمادی الاولیٰ ۱۳۳۱ھ۔ تتمہ ثانیہ: ۲۲۔ (امداد الفتاویٰ جدید: ۳۴۱)

### زخم کی پھایہ کے اندر جو پیپ ہو وہ ناقض وضو ہے یا نہیں، تعارض کا جواب:

سوال: تتمہ ثانیہ امداد الفتاویٰ ص: ۳۲ میں ارقام ہے۔

سوال: زید کو ایک پھنسی ہے جو ہر وقت بہتی ہے اور اس کے اوپر پھایہ لگا ہوا ہے وہ پیپ اس پھایہ میں رہتی ہے باہر نہیں نکلتی اب اس صورت میں وضو ہے گا یا نہیں؟

جواب: اگر زخم کے منہ سے پیپ باہر آجاتی ہو اگرچہ پھائے کے اندر رہتی ہو وضو ٹوٹ جاتا ہے، الخ۔

حضرت؛ ذیل کی عبارات سے تو اس صورت میں وضو کا ٹوٹنا نہیں ثابت ہوتا ہے، عین الہدایہ ترجمہ ہدایہ میں ہے: ”اگر جراحت ہو اس کو باندھا پس بندھن تر ہوا اگر تری باہر رخ کو پھوٹ آئے تو وضو ٹوٹا ورنہ نہیں۔“ (تاتارخانیہ) دوسری جگہ عین الہدایہ باب نواقض الوضوء میں ہے کہ: ”زخم کو باندھا پس بندش کے اوپر تری پھوٹے تو وضو ٹوٹ گیا، الخ۔ اور فتاویٰ ہندیہ ترجمہ عالمگیریہ باب مسح علی الخفین میں ہے: ”اگر کسی نے زخم کو باندھا اور وہ بندھن تر ہو گیا اور وہ تری باہر تک آگئی تو وضو ٹوٹ گیا ورنہ نہیں ٹوٹا،“ غرض معروض یہ ہے کہ اگر کوئی فصد کھلوائے اور اس پر پٹی باندھے پس اگر اس زخم سے خون نکلا لیکن پٹی سے باہر نہ نکلا تو وضو ٹوٹا یا نہیں اور حضور والا کے فتوے اور مذکورہ عبارات کا آپس میں تعارض ہے یا نہ۔ اصلاح فرمادیں اور کیا حق ہے؟

الجواب:

یہ عبارات پٹی باندھنے کے باب میں ہیں جن میں یہ احتمال ہی نہیں کہ زخم سے رطوبت نکلے اور باہر ظاہر نہ ہو اور تتمہ کا جواب پھایہ کے باب میں ہے جس میں یہ احتمال ہے کہ زخم سے رطوبت نکلے اور باہر ظاہر نہ ہو۔ جمادی

الآخریٰ ۱۳۳۶ھ۔ تتمہ خامسہ ص: ۵۷۔ (امداد الفتاویٰ جدید: ۳۷۱-۳۸)

زخم کو پٹی باندھ دی جائے اور اندر اندر خون نکل کر پٹی میں پیوست ہوتا رہے تو وضو ٹوٹے گا یا نہیں:

سوال: ایک پھوڑا نکل آیا ہے اور اس سے خون پیپ نکلتا ہے اس وجہ سے اس پر روئی رکھ کر پٹی باندھ دی ہے اندر اندر خون نکلتا رہتا ہے، پٹی کی وجہ سے باہر نہیں نکلتا ہے تو اس سے وضو ٹوٹ جائے گا یا نہیں؟ جواب تحریر فرمائیں۔ بینواتو جروا۔

الجواب

اگر اتنا خون نکلے کہ اس کو روکا نہ جاتا تو زخم کے مقام سے آگے بڑھ جاتا تو وضو ٹوٹ جائے گا۔ کبیری میں ہے:  
 ”وإن مسح الدم عن رأس الجرح بقطنه أو غيرهما ثم خرج أيضاً فمسح ثم وثم أو ألقى التراب أو وضع القطن ونحوه عليه فخرج وسرى فيه ينظر فيه إن كان بحال لو تركه ولم يمسحه ولم يضع عليه شيئاً لسال نقض وإلا فلا.“ (ص: ۱۳۰)  
 (ولو شد الخ) قال في البدائع: ولو ألقى على الجرح الرماد أو التراب فتشرب فيه أو ربط عليه رباط فابتل الرباط.“

ونفذ قالوا يكون حدثاً لانه سائل وكذا قالوا لو كان الرباط ذاطاقين فنفذ الى احدھما لما قلنا الخ. (شامی: ج ۱، ص ۱۲۹). (فتاویٰ رحیمیہ: ۲۶۹/۴)

زخم سے گوشت کا ٹکڑا از خود گر گیا کیا حکم ہے:

سوال: ایک شخص ایسے مرض میں مبتلا ہوا کہ گوشت کا اتصال ختم ہو چکا ہے اسکی ران سے گوشت کا ایک ٹکڑا از خود گر گیا اور اس سے خون نہیں بہا تو یہ ناقض وضو ہے یا نہیں؟

الجواب ————— حامداً ومصلياً

ناقض وضو نہیں۔ ”و الشیء تنشأ فی الجرح إذا خرجت منه أو لحم سقطت منه لم ينقض.“ (۱) فقط  
 واللہ تعالیٰ اعلم، حررہ العبد حبیب اللہ القاسمی (حبیب الفتاویٰ: ۴۷/۴)

کس کس سہارے سونے سے وضو ٹوٹتا ہے:

- سوال: (۱) دوزانو بیٹھا ہوا ہے اور کہنیوں کا سہارا زانو پر دے کر سوراہا ہے وضو کا کیا حکم ہے؟  
 (۲) دوزانو بیٹھ کر دونوں پیر ایک طرف نکال دیئے ہیں ایک ہاتھ زمین پر رکھ کر سہارا لے کر سو گیا ہے کیا حکم ہے وضو کا؟  
 (۳) چہار زانو بیٹھ کر دونوں کہنیوں کو زانو پر رکھ کر ان کے سہارے سوراہا ہے وضو ہایا نہیں؟

- (۴) چہارزا نو بیٹھ کر دونوں ہاتھوں کو زمین پر رکھ کر ان سے سہارا لے کر سو گیا ہے وضو کا کیا حکم ہے؟
- (۵) دونوں گھٹنے کھڑے کر کے دونوں بازو سے گھٹنوں کو حلقہ میں لے کر سو گیا ہے وضو ٹوٹا یا نہیں؟
- (۶) سہارے سے کیا مراد ہے بدن، عضو، ہاتھوں یا کہنیوں کا سہارا یا کسی دوسری چیز کا سہارا؟
- (۷) کس سہارے سے وضو ٹوٹے گا کس سہارے سے نہیں ٹوٹے گا؟ فقط

الجواب \_\_\_\_\_ حامداً ومصلياً

”وينقضه حكماً نوم يزيل مسكة: أى قوته الماسكة بحيث تزول مقعدته من الأرض وهو النوم على أحد جنبيه أو ور كيه أو قفاه أو وجهه وإلا يزول مسكة لا ينقض وإن تعمدته فى الصلوة أو غيرها على المختار، كالنوم قاعداً أو لو مستنداً إلى مال أو أزيل لسقط على المذهب وساجداً، أو متور كاً، أو محتبياً ورأسه على ركبتيه، أو شبه المنكب الخ“ در مختار: ۱. ۹۵. (۱)

- (۱) یہ صورت ناقض وضو نہیں۔
- (۲) یہ صورت بھی ناقض وضو نہیں۔
- (۳) اس سے وضو نہیں ٹوٹا۔
- (۴) اس سے بھی وضو نہیں ٹوٹا۔
- (۵) اس سے بھی وضو نہیں ٹوٹا۔
- (۶) سہارا کس عبارت میں ہے جس کا مطلب دریافت کرنا ہے وہ عبارت لکھئے۔
- (۷) پانچ صورتوں کا حکم معلوم ہو گیا، ان کے علاوہ جو کچھ دریافت کرنا ہو اس کی صورت تحریر کریں۔ فقط واللہ تعالیٰ اعلم۔ حررہ العبد محمود غفرلہ دارالعلوم دیوبند (فتاویٰ محمودیہ: ۶۵۳/۵)

سجدہ میں کون سی ہیئت نوم ناقض وضو ہے:

سوال: سجدہ کی حالت میں کہنی زمین پر ہو یا گھٹنے پر ہو اور نیند آجائے تو وضو ہے گا یا نہیں؟

الجواب \_\_\_\_\_ حامداً ومصلياً

کہنی زمین پر ٹیک کر اور پیٹ کورائوں سے لگا کر سونے سے وضو باقی نہیں رہے گا۔ (۲) فقط واللہ سبحانہ تعالیٰ

- (۱) الدر المختار: ۱/۱۴۱، مطلب فی نواقض الوضوء، سعید، وکذافی تبیین الحقائق: ۱/۵۲، نواقض الوضوء، دارالکتب العلمیہ، بیروت، وکذافی مجمع الأنهر: ۱/۳۵، نواقض الوضوء، داراحیاء التراث العربی، بیروت.
- (۲) ”والهیئۃ المستونۃ بأن یکون رافعاً بطنه عن فخذیه مجافياً عضدیہ عن جنبیہ کما فی البحر قال ط: والهیئۃ المستونۃ فی حق الرجل لا للمرأة...“

علم۔ حررہ العبد محمود وغفرلہ دارالعلوم دیوبند ۲۸/۱/۹۲ھ (فتاویٰ محمودیہ: ۷۱۵)

## آں حضرت صلی اللہ علیہ وسلم کی نیند کا ناقض وضو نہ ہونا:

سوال: مشہور ہے کہ آپ صلی اللہ علیہ وسلم کی نیند ناقض وضو نہ تھی کیا یہ حکم آپ ہی کے لیے مخصوص تھا یا دوسرے انبیاء کی نیند کا بھی یہی حکم ہے اور امت محمدیہ میں سے کسی عارف باللہ اور ولی اللہ کی نیند کا بھی یہی حکم ہو سکتا ہے یا نہیں؟

الجواب

آں حضرت صلی اللہ علیہ وسلم کے لیے نیند کے ناقض نہ ہونے کی خصوصیت محض امت محمدیہ کے اعتبار سے ہے ورنہ دیگر انبیاء کی نیند کا بھی یہی حکم ہے کہ ناقض نہیں، مگر امت محمدیہ میں سے کوئی اس حکم میں شریک نہیں ہو سکتا، علامہ جلال الدین سیوطی رحمہ اللہ ”أنموذج اللیب فی فصل الحیب“ کے باب ثانی کی فصل ثالث میں آپ صلی اللہ علیہ وسلم کی خصوصیات کی بحث کرتے ہوئے فرماتے ہیں: وأنه لا ینتقض وضوءه بالنوم انتھی۔

اور علامہ قسطلانی مواہب میں فرماتے ہیں: ومما یختص أيضاً أنه لا ینتقض وضوءه بالنوم مضطجعاً انتھی۔ علامہ زرقانی اس کی شرح میں فرماتے ہیں: والأنبیاء مثله فی ذلك لأن قلوبهم لاتنام فهو خصوصیه له علی الأمم لا الأنبیاء انتھی۔ اور در مختار میں ہے: والعته لا ینقض كنوم الأنبیاء علیهم الصلوة والسلام انتھی۔ (۱) فقط (فتاویٰ عبدالحی اردو: ۱۹۳-۱۹۵)

## کون سی نیند وضو توڑنے والی ہے:

سوال: مطلق نوم ناقض وضو ہے یا کسی خاص حالت میں؟

الجواب

نوم جو ناقض وضو ہے وہ ہے جو لیٹ کر ہو، بیٹھے ہوئے اگر سو جائے یا سجدہ میں تو وضو نہیں ٹوٹتا۔ (۲) فقط (فتاویٰ دارالعلوم: ۱۳۵۱)

==... النقض فی مسئلة الذخیره لارتفاع المقعدة و زوال التمكن و إذا نقض فی التربع مع أنه أشد تمكناً فالوجه الصحيح النقض ههنا ثم أید بما فی الكفاية عن المبسوطین من أنه لو نام قاعداً و وضع ألبته علی عقبیه و صار شبه المنكب علی وجهه قال أبو یوسف: علیه الوضوء“ (ردالمحتار: ۱/۱۴۱. ۱۴۲، نواقض الوضوء، سعید، فیانه یشرط أن یكون علی الهيئة المسنونة له بأن یكون رافعاً بطنه عن فخذه مجافياً عضديه عن جنبیه... وإن سجد علی غیر هذه الهيئة انتقض وضوءه (الفتاویٰ العالمکیریہ: ۱۲/۱، الفصل الخامس ومنها النوم، رشیدیہ)

(۱) الدر المختار مع رد المحتار، مطلب نوم الأنبیاء غیر ناقض۔

(۲) وینقضه حکماً نوم یزبل مسکة أی قوته الماسکة بحیث تزول مقعدته من الأرض و هو نوم علی أحد جنبیه أو ورکیه أوقفاه أو وجهه (در مختار) أن النوم فی الصلوة قائماً أو قاعداً أو ساجداً لا یكون حدثاً سواء غلبه النوم أو تعمد الخ (ردالمحتار تحت

حیت لیٹنے سے وضو ٹوٹتا ہے یا نہیں:

سوال: کیا حیت لیٹنے سے وضو ٹوٹ جاتا ہے؟

الجواب

وضو نہیں ٹوٹتا۔ (۱) فقط (فتاویٰ دارالعلوم: ۱۴۴۱)

بحالت مراقبہ چارزا نو سونا ناقض وضو نہیں:

سوال: بحالت مراقبہ یا ورد اوراد، اگر استغراق ہو جائے یا غلبہ نوم ہو اور کسی چیز سے سہارا دے کر نہ بیٹھے تو اس صورت میں تجدید وضو کی ضرورت ہوگی یا نہیں؟

الجواب

اس صورت میں تجدید وضو کی ضرورت نہیں۔ (۳) فقط (فتاویٰ دارالعلوم: ۱۴۶۱)

چارزا نو سونے سے وضو نہیں جاتا:

سوال: چارزا نو سونے سے وضو ٹوٹ جاتا ہے یا نہیں؟

الجواب

نہیں ٹوٹتا۔ (۳) فقط (فتاویٰ دارالعلوم: ۱۴۳۱)

== حدیث میں ہے: ا- عن ابن عباس أن رسول الله ﷺ كان يسجد وينام وينفخ ثم يقوم فيصلي ولا يتوضأ، فقلت له صليت ولم تتوضأ وقد نمت؟ فقال: إنما الوضوء على من نام مضطجعاً. زاد عثمان و هناد. فإنه إذا اضطجع استرخت مفاصله. (ابوداؤد ۲۰۲، عن علي بن أبي طالب رضى الله عنه قال: قال رسول الله ﷺ وكاء السه العينان فمن نام فليتوضأ. (أبو داؤد، باب في الوضوء من النوم، ص ۳۹، ۲۰۳) ۳- ال رسول الله ﷺ: إن الوضوء لا يجب إلا على من نام مضطجعاً فإنه إذا اضطجع استرخت مفاصله. (ترمذی شریف، باب الوضوء من النوم، ص ۲۰، ۷۷) نیند کے ناقض وضو ہونے کی وجہ استرخاء مفاصل ہے اور یہ وجہ گہری نیند کی صورت میں ہوگا اس لیے گہری نیند سونے سے وضو ٹوٹے گا۔ بلکہ نیند ہو تو وضو نہیں ٹوٹے گا۔ انیس۔

(۱) أن لا يزال مسكته لا ينقض إن تعمد في الصلوة أو غيرها الخ أو متور كألخ بأن يبسط قدميه من جانب ويلصق أليتيه بالأرض. (الدر المختار على هامش ردالمحتار نواقض الوضوء: ۱۳۱/۱) إن نام متربعلاً ينقض الوضوء وكذا لو نام متور كألخ بأن يبسط قدميه من جانب ويلصق أليتيه بالأرض الخلاصة. (عالمگیری كشوری نواقض الوضوء: ۱۱/۱، ظفیر)

(۲) ولو نام قاعداً يتمايل فسقط فلانقض به يفتى كناعس يفهم أكثر ما قبل عنده والعته لا ينقض كنوم الأنبياء (درمختار) قوله كناعس أى إذا كان غير متمكن الخ وفي الخانية: العاس لا ينقض الوضوء. (ردالمحتار نواقض الوضوء مطلب نوم الأنبياء غير ناقض: ۱۳۲/۱) وإن نام متربعلاً ينقض الوضوء. (عالمگیری مصری نواقض الوضوء: ۱۲/۱، ظفیر۔)

(۳) إن نام متربعلاً ينقض الوضوء وكذا لو نام متور كألخ بأن يبسط قدميه من جانب ويلصق أليتيه بالأرض كذا في الخلاصة. (عالمگیری كشوری نواقض الوضوء: ۱۱/۱، ظفیر۔)





عن الذخيرة أيضاً نقل عن غيرها: لو نام متربعا ورأسه على فخذه ينقض وقال: هذا يخالف ما في الذخيرة واختار في شرح المنية: النقص في مسئلة الذخيرة لارتفاع المقعدة وزوال التمكن وإذ انقض في التربع مع أنه أشد تمكناً فالوجه الصحيح النقص هنا ثم أيده بما في الكفاية عن المبسوطين من أنه لو نام قاعداً ووضع اليديه على عقبه وصار شبه المنكب على وجهه قال أبو يوسف: عليه الوضوء. (رد المحتار: ۱۳۲۱)

تفصیل بالا سے امور ذیل ثابت ہوئے:

- (۱) اگر کسی چیز کے ساتھ ٹیک لگائے بغیر سویا اور گرا نہیں یا گرتے ہی فوراً بیدار ہو گیا تو وضو نہیں ٹوٹا۔
- (۲) سجدہ کی ہیئت مسنونہ پر سونا ناقض وضو نہیں اگرچہ غیر نماز میں ہو۔
- (۳) اگر پوری مقعدز مین پر قائم نہیں اور ٹیک لگا کر سویا، خواہ اپنی ران وغیرہ ہی پر ہو تو وضو ٹوٹ گیا، لہذا دو زانو بیٹھ کر ران وغیرہ پر ٹیک لگا کر سونے سے وضو جاتا رہے گا۔ اسی طرح چار زانو بیٹھ کر ران پر ٹیک لگائی اور اتنا جھک گیا کہ پوری مقعدز مین پر قائم نہیں تو بھی وضو جاتا رہا البتہ اگر پوری مقعدز مین پر قائم رہے مثلاً گھٹنے کھڑے کر کے ہاتھوں سے پکڑ لیے یا کپڑے وغیرہ سے کمر کے ساتھ باندھ لیے اور گھٹنوں پر سر رکھ کر سو گیا یا چار زانو بیٹھ کر کہنیوں سے رانوں پر ٹیک لگا کر صرف اتنا جھکا کہ پوری مقعدز مین پر قائم رہی تو وضو نہیں ٹوٹا۔
- (۴) اگر پوری مقعدز مین پر قائم ہے اور ٹیک لگا کر اتنی گہری نیند سویا کہ اس چیز کو ہٹا دیا جائے تو گر جائے تو اس صورت میں اختلاف ہے عدم نقض مفتی بہ۔ فقط واللہ تعالیٰ اعلم۔ ۲۰ رذی الحج ۹۶ھ (حسن الفتاویٰ: ۲۲۲۴-۲۳)

سونے سے وضو ٹوٹتا ہے یا نہیں:

سوال: وضو بنا کر سو گیا لوگوں نے اٹھایا نماز پڑھنے کے لئے اور اسی صورت میں نماز پڑھ لی۔ نماز ہوئی یا نہیں؟  
الجواب: \_\_\_\_\_ و بالله التوفيق

اس صورت میں نماز نہیں ہوئی۔ (۱) فقط واللہ تعالیٰ اعلم۔ محمد عثمان غنی (فتاویٰ امارت شرعیہ: ۶۳۶۴)

تنور میں پاؤں لٹکا کر سونے کا حکم:

سوال: ایک آدمی تنور پر بیٹھا اس حال میں اس نے اپنے دونوں پاؤں تنور میں لٹکا لئے پھر سو گیا، اس کا وضو ٹوٹا یا نہیں؟

- (۱) اس لئے کہ نماز کی ہیئت مسنونہ کے علاوہ کسی بھی ہیئت پر سونے سے وضو ٹوٹ جاتا ہے۔ لہذا صورت مسنونہ میں جبکہ سونے سے وضو ٹوٹ گیا اور بغیر دوبارہ وضو کئے ہوئے نماز پڑھی تو نماز بھی نہیں ہوئی۔ (مجاہد) (و) ینقضہ حکماً (نوم یزیل مسکتہ) (أی قوتہ الماسکة۔ بحیث نزول مقعدتہ من الأرض وهو النوم علی أحد جنبیہ أو ورکیہ أو قفاه أو وجهه). (الدر المختار علی هامش رد المحتار: ۲۷۱، ۲۷۱-۲۷۱)

الجواب: \_\_\_\_\_ حامداً ومصلياً

وضو ٹوٹ گیا۔ ”وإن قام على رأس التنور وهو جالس قد أدنى رجله كان حدثاً لأن ذلك سبب لاسترخاء المفاصل“۔ (۱) فقط واللہ تعالیٰ اعلم، حرره العبد حبیب اللہ القاسمی (حبیب الفتاویٰ: ۴/۳۹)

عورت کو چھونا ناقض وضو ہے یا نہیں:

سوال: میاں بیوی بحالت وضو ایک دوسرے کے جسم پر مس کریں تو وضو قائم رہتا ہے یا نہیں؟ جب کہ کپڑا بھی حائل نہ ہو۔

الجواب:

مباشرت فاحشہ جو بتماس الفرجين بلا حائل کے ہونا ناقض وضو ہے۔ (۲) فقط (فتاویٰ دارالعلوم: ۱۳۹/۱)

مرد و عورت کے ایک دوسرے کو ہاتھ لگانے سے وضو نہیں ٹوٹتا:

سوال: مرد و عورت اگر ایک دوسرے کو ہاتھ لگائیں، قصداً یا بلا قصد ہاتھ یا بدن لگ جاوے اور وہ محرم ہوں یا غیر محرم، تو وضو اور نماز رہتی ہے یا نہیں؟

الجواب:

ہاتھ لگانے سے امام صاحب کے نزدیک وضو نہیں جاتی، احتیاط اولیٰ ہے، (۳) امام شافعی رحمہ اللہ کے نزدیک (۴) (وضو) جاتی رہتی ہے۔ فقط واللہ تعالیٰ اعلم۔ بدست خاص، ص: ۶۶۔ (باقیت فتاویٰ رشیدیہ: ۱۴۰)

(۱) كما في الخانية: ۲۳۱۔

(۲) وينقصه خروج نجس الخ ومباشرة فاحشة بتماس الفرجين ولوبين المرأتين والرجلين مع الانتشار للجانبين المباشر والمباشرة ولو بلا بلبل على المعتمد. (الدر المختار مع رد المحتار نواقض الوضوء: ۱۳۶/۱، نظير) (یعنی عضو خاص سے عضو خاص کا چھونا اس طرح کے درمیان میں کپڑا وغیرہ نہ ہونا ناقض وضو ہے، باقی ہاتھ وغیرہ سے ننگے جسم یا جسم کا کوئی حصہ چھونا ناقض وضو نہیں ظنیر)۔ (لا ينقصه مس ذكر الخ وامرأة وأمر د. (الدر المختار مع رد المحتار نواقض الوضوء: ۱۳۶/۱)

(۳) مرد کا عورت کے بدن کو چھونا یا عورت کا مرد کے بدن کو چھونا چاہے بغرض شہوت ہو یا نہ ہو وضو نہیں ٹوٹے گا، البتہ اس صورت میں دوبارہ وضو کرنا مستحب ہے۔ (رد المحتار: ۱۳۶/۱، ۱۴۷) (طہارت کے احکام ومسائل: ۱۳۴)۔ مرد و عورت کے معانقہ کرنے سے وضو نہیں ٹوٹتا ہے چاہے لباس پہنے ہوں یا بے ستر ہوں۔ بوس و کنار سے وضو نہیں ٹوٹتا ہے چاہے مرد و عورت ایک دوسرے کا بوسہ لیں یا بچوں کا لیں۔ (طہارت کے احکام ومسائل: ۱۳۵)۔ انیس۔

(۴) امام شافعی رحمہ اللہ کے نزدیک نا محرم کے مباشرہ یعنی جسم سے جسم لگ جانے پر وضو ٹوٹتا ہے، نا محرم غیر مشتبہا کو ہاتھ لگانے سے نہیں ٹوٹتا ہے، جب کہ امام مالک کے نزدیک بالشہوۃ ہاتھ لگانے سے ٹوٹتا ہے۔ ملاحظہ ہو: المغنی لابن قدامة، ص: ۱۹۳، ج: ۱، مکتبۃ الریاض الحدیثہ، ریاض ۱۴۰۱ھ/۱۹۸۱ء، نیز تحفۃ الاحوذی مولانا عبدالرحمن مبارکپوری ص: ۲۳۸، ج: ۱، دارالکتب العلمیہ، بیروت ۱۴۱۸ھ، نور۔

مرد عورت کی شرمگاہوں کے ملنے سے، بغیر پانی نکلے وضو کا حکم:

سوال: ایک کتاب میں لکھا ہے کہ، اگر فرج برفرج باش..... وضو شکستہ شود، آیا پانی نکلنے سے وضو جاوے گی، یا بدون نکلنے پانی کے، فقط ایسا دگی ذکر و فرج برفرج ہونے سے وضو جاتی رہتی ہے؟

الجواب

مساس سے بغیر نکلے پانی کے، وضو جاتی رہتی ہے (۱)۔ فقط۔ بدست خاص، ص: ۶۶۔ (باقیات فتاویٰ رشیدیہ: ۱۴۰)

حالت وضو میں عورت پر شہوت سے نظر ڈالنا ناقض وضو نہیں:

سوال: جو شخص با وضو ہو اور اس کی نظر شہوت سے کسی عورت پر پڑ جاوے اس کا وضو ہے گا یا نہیں؟

الجواب

نظر بالشہوت سے اگر خروج مذمی وغیرہ نہ ہو تو وضو نہیں ٹوٹتا۔ (۲) فقط (فتاویٰ دارالعلوم: ۱۴۰)

عورت پر نظر پڑ جانے سے وضو نہیں ٹوٹتا:

سوال: آج کل ہندوستان اور غیر ہندوستان میں نصاریٰ کا بہت زور ہے اور انہی کی اکثر جگہ حکومت ہے، اور نصاریٰ کے علاوہ ہندوؤں میں بھی رواج ہے کہ ان کی عورتیں خوب عمدہ لباس پہن کر نکلتی ہیں، اور ان کے علاوہ اور قومیں بھی جو بازاروں میں اور راستوں میں برابر آتی جاتی ہیں، اور خصوصاً نصرانی عورتیں جن کا لباس اس قسم کا ہے کہ ان کے ہاتھ کندھوں تک اور پاؤں گھٹنوں تک برہنہ ہوتے ہیں آگے گلا وغیرہ کھلا رکھتے ہیں، اور ان کے لباس اس قسم کے ہوتے ہیں جس میں بدن وغیرہ نظر آتا ہے، اب اس کے بعد یہ عرض ہے کہ مسلمان آج کل جتنے ہیں وہ اپنے نفس پر قادر نہیں ہیں، اور نہ ان کی ایسی حالتیں ہیں جو غیر محرم پر نظر ڈالیں تو وہ بہ نظر شہوت نہ ہو، اور بہت کم ایسے..... مسلمان بزرگ ہیں جو ایسے مجامع کو دیکھ کر اپنے نفس پر قادر رہتے ہیں، ان تمام موجودہ حالات کو دیکھ کر عرض ہے کہ اگر کوئی شخص با وضو ہووے تو اس کا وضو ہے گا یا جاوے گا، حالانکہ فقہاء کرام کا مطلب یہی ہے کہ وضو نہیں جاویگا مگر ہدایا اجازت دیتا ہے، کہ نظر شہوت پڑنے کے بعد وضو ہتا ہے یا نہیں اور ایک یہ ہے کہ لوگوں کی حالت ان حسین عورتوں کو دیکھ کر متغیر ہو جاتی ہے، اور نظر تو یقیناً شہوت کے ساتھ ہوتی ہے تو پھر اس صورت میں کیا حکم ہے، اور مسائل خود بھی یہ جانتا ہے کہ وضو احناف کے مسلک پر نہیں جاتا ہے، مگر زید لوگوں کو اس زمانہ کے حالات کو دیکھتے ہوئے

(۱) وينقصه خروج نجس الخ ومباشرة فاحشة بتماس الفرجين ولوبين المراتين والرجلين مع الانتشار للجانبين

المباشرة والمباشرة ولوبلا بلبل على المعتمد (الدر المختار مع ردالمحتار نواقض الوضوء: ۱۳۶/۱، انیس۔)

(۲) لا ينقصه مس ذكر الخ وامرأة وأمر الخ (الدر المختار مع ردالمحتار نواقض الوضوء: ۱۳۶/۱، ظفیر۔)

وضو کرنا اچھا بتلاتا ہے اور یہ کہتا ہے کہ اگر ایسا زمانہ نازک جیسا کہ موجود ہے اگر فقہا کرام کے سامنے ہوتا تو ضرور دوبارہ وضو کرنے کی اجازت دیتے اور بہت سارے اشخاص ایسے ہیں کہ جب حسین عورت پر نظر پڑتی ہے تو وہ شہوت کے ساتھ ہوتی ہے، آج کل بہت کم ایسے لوگ ہیں جو اس سے محفوظ ہوں، تو اس کا کیا حکم ہے؟

الجواب:

نگاہ کا اٹھانا اور کسی کو دیکھنا امر اختیاری ہے، آنکھیں اور نگاہیں خود بخود کسی پر نہیں پڑ جاتیں لہذا ایسے وقت میں مردوں کو نگاہ نیچی رکھنی چاہئیں، لیکن اگر شہوت سے کسی عورت پر نظر پڑ جائے تو اس سے وضو نہ ٹوٹے گا، نہ حنفیہ کے مسلک پر نہ کسی اور کے مسلک پر، ہاں اگر عداوت کو دیکھا ہو تو یہ گناہ ہے اور ہر گناہ کے بعد وضو کر کے توبہ کرنا مستحب ہے اور مطلق توبہ تو واجب ہے۔ قال فی مراقی الفلاح: وبعد کل خطیئة وإنشاء شعر الخ. ص ۴۳، ۱۰ شعبان ۱۳۷۷ھ۔ (امداد الاحکام جلد اول ص ۳۵۷-۳۵۸)

غیر محرم پر نظر پڑنے سے وضو نہیں ٹوٹتا:

سوال: اگر نامحرم پر نظر پڑ جائے تو کیا خاتون کے وضو پر کوئی اثر پڑے گا کیا وضو قائم رہے گا؟ آپ کی اصلاح کا منتظر؟

الجواب: \_\_\_\_\_ حامداً ومصلياً

غیر محرم پر نظر پڑنے سے وضو پر کوئی اثر نہیں پڑتا۔ وفي الهداية: المعانى الناقضة للوضوء كل ما يخرج من السبيلين.... والدم والقيح إذا خرجا من البدن فتجاوزا إلى موضع يلحقه حكم التطهير.... آ (۳۳/۱) واللہ اعلم بالصواب۔ (فتاویٰ دارالافتاء والقضاء جامعہ بنوریہ پاکستان سیریل نمبر ۹۳۳۶)

بچے کو دودھ پلانے سے وضو نہیں ٹوٹتا، نماز میں دودھ پیا تو نماز فاسد ہو جائے گی:

سوال: ایک عورت نے نماز کے واسطے وضو کی، پھر نماز کے اندر اس کے بچے نے اپنی ماں کا دودھ پیا تو اس عورت کا وضو باقی رہا یا ٹوٹ گیا؟

الجواب:

اگر پستان سے دودھ نکلا بھی ہو تو عورت کی نماز تو فاسد ہو جائے گی۔ (۱) وضو میں نقصان نہیں آیا۔ (۲) (شامی

ص ۴۲۲ ج ۴) ۲۳/رمضان ۱۳۷۷ھ۔ (امداد الاحکام جلد اول ص ۳۵۷)

(۱) فی الدر المختار فی مفسدات الصلوة: أو مصّ ثديها ثلاثاً الخ وقال في رد المحتار: وفي المحيط: إن خرج اللبن فسدت لأنه يكون إرضاعاً وإلا فلا ولم يقيد به بعدد وصححه في المعراج (حليہ وبحر). (رد المحتار باب ما يفسد الصلوة وما يكره فيها: ۱/۵۸۷) انیس الرحمن قاسمی۔

(۲) وينقصه خروج كل خارج نجس منه الخ لا ينقض لو خرج من أذنه ونحوها كعينه وثديه قيح أو نحوه كصديد وماء سرقة عين. (الدر المختار مع رد المحتار نواقض الوضوء: ۱/۱۳۷) (شیخ نجس کا نکلنا ناقض وضو ہے اور دودھ نجس نہیں اسلئے دودھ کا پستان سے نکلنا ناقض وضو نہیں ہے: انیس الرحمن قاسمی)

عورت کی چھاتی سے دودھ نکلنا ناقض وضو نہیں:

سوال: عورت کا دودھ پستان سے نکلنا ناقض وضو ہے یا نہیں؟

الجواب

ناقض وضو نہیں۔ ”وینقضه خروج کل خارج نجس منه“۔ (۱) پس جو چیز نجس نہیں، خروج اس کا ناقض وضو نہیں۔ فقط (فتاویٰ دارالعلوم: ۱۳۶/۱)

بچہ کا حالت نماز میں دودھ پینا:

سوال: (۱) زنی نماز خواند و پسرش آمدہ در تشہد شیر نوشید۔ ضرورت تجدید نماز و تجدید وضو واجب گردید یا نہ؟ (یعنی: عورت حالت نماز میں تھی کہ بچہ نے آکر تشہد میں اس کا دودھ پی لیا کیا حکم ہے؟)

سوال: (۲) زنی وضو نمود فرزندش را شیر نوشانید تجدید وضو واجب گردید یا نہ؟ (یعنی: وضو کرنے کے بعد عورت نے بچہ کو دودھ پلایا تو وضو باہا ٹوٹ گیا؟)

الجواب

دریں صورت وضو منقوض نہ شود لعدم خروج النجس۔ و نماز فاسد شود لحصول الارضاع۔ کذا فی الدر المختار فی مفسدات الصلوة: أو مصّ ثدیہا ثلاثاً الخ وقال فی رد المحتار: وفي المحيط: إن خرج اللبن فسدت لأنه یكون إرضاعاً وإلا فلا ولم یقیده بعدد و صححه فی المعراج (حلیہ و بحر)۔ (۲) جواب کا حاصل یہ ہے کہ اس صورت میں وضو نہیں ٹوٹا مگر نماز فاسد ہوگئی۔ ظفیر

جواب سوال دوم: ہم ازیں ظاہر شد کہ وضو آن زن منقوض نہ شود۔ لعدم خروج النجس۔ کذا فی کتب الفقہ۔ (وینقضه خروج کل خارج نجس منه الخ لا ینقض لو خرج من أذنه ونحوها کعینہ و ثدیہ قیح أو نحوه کصدید و ماء سرقة و عین)۔ (۳) اس صورت میں بھی وضو نہیں ٹوٹا۔ ظفیر (فتاویٰ دارالعلوم: ۱۴۰/۱)

(۱) الدر المختار مع رد المحتار مطلب نواقض الوضوء: ۱۳۶/۱۔ ظفیر۔

(۲) رد المحتار باب ما یفسد الصلوة وما یکره فیہا: ۵۸۷/۱۔ ظفیر۔

(۳) الدر المختار علی هامش رد المحتار نواقض الوضوء: ۱۳۷/۱ دودھ نجس نہیں ہے لہذا اس کا نکلنا ناقض وضو نہیں ہوا۔ واللہ اعلم، ظفیر۔

بچہ کو دودھ پلانا ناقض وضو نہیں لیکن نماز فاسد ہو جاوے گی:

سوال: عورت دودھ والی وضو سے ہو اور وہ اپنے لڑکے کو دودھ پلا دے یا دودھ اس کا آپ سے جاری ہو یا وہ نماز میں ہو وے اور لڑکا دودھ پوے دودھ نکلے یا نہ نکلے اس کی نماز کے واسطے اور وضو کے واسطے کیا حکم ہے؟

الجواب

دودھ پلانے سے وضو نہیں ٹوٹتا (۱) لیکن اگر نماز میں ہو اور بچہ دودھ پی لے اور دودھ نکل بھی آوے تو نماز جاتی رہے گی (۲) اور اگر دودھ نہ نکلے تو نماز نہ جاوے گی۔ فی رد المحتار عن التاتارخانیة: مص صبی ثدیہا وخرج اللب نفسد صلوتہا. ج ۱ ص ۶۵۳۔ فقط واللہ تعالیٰ اعلم۔ ۲۵/ محرم ۱۳۲۴ھ۔ امداد الفتاویٰ: ۶۹/۱۔ (امداد الفتاویٰ جدید: ۴۱/۱)

گھٹنا کھلنے سے وضو ٹوٹتا ہے یا نہیں:

سوال: وضو کے بعد گھٹنا کھل جانے سے وضو ٹوٹتا ہے یا نہیں؟

الجواب۔ وباللہ التوفیق

وضو کے بعد گھٹنا یا کوئی عضو کھل جانے سے وضو نہیں ٹوٹتا ہے۔ (۳) فقط واللہ تعالیٰ اعلم۔ محمد عثمان غنی ۱۱/۱۱/۱۳۱۳ھ (فتاویٰ

امارت شرعیہ۔ ۶۲/۲۔ ۶۴)

گھٹنا اور دوسرے ستر کے کھلنے سے وضو نہیں ٹوٹتا:

سوال: (۱) مشہور ہے کہ گھٹنا کھلنے سے وضو ٹوٹ جاتا ہے اور کون کون عورت کے کھلنے سے وضو ٹوٹتا ہے؟

(۲) ستر کو دیکھنے یا ہاتھ لگانے سے وضو ٹوٹتا ہے یا نہ؟

الجواب:

(۱) یہ مشہور غلط ہے۔ کسی عورت (ستر) کے کھلنے سے وضو نہیں جاتا۔ (۴)

(۱) کیوں کہ وضو جسم سے کسی ناپاک چیز کے نکلنے سے ٹوٹتا ہے۔ وینقضہ خروج کل خارج نجس منہ آہ (در مختار ۱۲۴/۱) اور دودھ پاک ہے لہذا دودھ پلانے سے وضو نہیں ٹوٹے گا۔ سعید۔ والشیء الطاهر إذا خرج من السبیلین انتقض الوضوء کالریح بخلاف غیر السبیلین کالدع والعرق. (السعیة: ۱۵۱/۱۔ کذافی محمود الفتاویٰ: ۳۸۲/۱)

(۲) اس لئے کہ دودھ پلانا عمل کثیر ہے جس سے نماز فاسد ہو جاتی ہے۔ سعید۔

(۳) جو امور ناقض وضو ہیں، ان میں کسی عضو کا کھل جانا داخل نہیں۔ ستر عورت کی شرط نماز میں ہے، وضو میں نہیں۔ مجاہد۔

(۴) ستر کھلنا نواقض وضو میں نہیں ہے اس لیے کسی نے اس جزئیہ کا تذکرہ نہیں کیا ہے۔ ظفیر۔

ستر کے کھلنے سے وضو نہیں ٹوٹتا: سوال: ستر کے کھلنے سے وضو ٹوٹتا ہے یا نہیں؟

الجواب

نہیں ٹوٹتا۔ (ستر کا کھلنا ناقض وضو میں داخل نہیں ہے کیوں کہ ستر کا چھپانا وضو کے لیے شرط نہیں ہے۔ ظفیر) فقط (فتاویٰ دارالعلوم: ۱۴۳/۱)

(۲) وضو نہیں ٹوٹتا۔ (۱) فقط (فتاویٰ دارالعلوم: ۱۳۵/۱)

زانو کھولنے سے وضو نہیں ٹوٹتا ہے:

سوال: کیا پوری جانگھ (ران) کھول دینے سے وضو ٹوٹ جاتا ہے؟

الجواب: ————— و باللہ التوفیق

نہیں۔ (۲) فقط واللہ تعالیٰ اعلم۔ محمد عثمان غنی، ۱۹/۳/۱۳۵۲ھ (فتاویٰ امارت شرعیہ: ۶۴۲)

گھٹنا دوران وضو کھل جائے تو وضو ہوگا یا نہیں:

سوال: اگر وضو میں بلا عذر زانو کھول دے اور ران تک کپڑا رکھے تو وضو ہوگا یا نہیں؟

الجواب: —————

فی الشامی: فالرکبة من العورة الخ. (۳) پس معلوم ہوا کہ رکبہ عورت ہے ستر اس کا نماز میں ضروری ہے

اور وضو میں کھلنا اس کا موجب فساد وضو نہیں ہے، مکا ہونا ہر۔ (۴) فقط (فتاویٰ دارالعلوم: ۱۳۷/۱)

ستر دیکھنے سے وضو نہیں ٹوٹتا:

سوال: اکثر آدمی گرمی میں صرف تہہ بند باندھ کر باقی جسم ننگا رکھتے ہیں اور حرکت کرنے میں بے شرمی

ہو جاتی ہے آیا جو لوگ پاس بیٹھتے ہیں ان کا وضو قائم رہ سکتا ہے یا نہیں؟

الجواب: ————— و باللہ التوفیق

خلوت میں ایسی حالت میں رہنا بلا کراہت درست ہے اور جلوت میں مروت و وقار کے خلاف ہونے کی وجہ سے

خلاف اولیٰ اور اگر واقع میں کشف عورت بھی ہو جاتا ہے تو گناہ ہے لیکن بہر حال پاس بیٹھنے والوں کے وضو میں اس

سے کچھ خلل نہیں آتا۔ بعدم الناقص وهذا کله ظاہر. (امداد المفتین: ۲۲۲)

(۱) لا ینقضہ مس ذکر لکن یدہ ندباً وامرأة وأمر دالخ. (الدر المختار مع رد المحتار، کتاب الطہارة، نواقض الوضوء: ۱۳۶/۱، ظفیر۔)

(۲) جو امور ناقض وضو ہیں، ان میں ران کا کھلنا نہیں ہے (مجاہد) مگر نماز کے اندر بے ستری سے نماز ٹوٹ جاتی ہے۔ (ہی) ستہ... (و)

الرابع (ستر عورتہ).... (وہی للرجل ما تحت سرته الی ما تحت ركبته). (الدر المختار مع رد المحتار، باب شروط الصلاة: ۷۶، ۷۷)

(۳) رد المحتار، باب شروط الصلوة. مطلب فی ستر العورة: ج ۱ ص ۳۷، ظفیر۔

(۴) اگر وضو کرتے وقت عذر سے یا بلا عذر کوئی زانو کھول دے اور ران تک کپڑا رکھے تو اس سے وضو نہیں ٹوٹے گا، البتہ لوگوں کے سامنے

بلا عذر کھولنا سخت گناہ ہے۔ وضو کے بعد کوئی بے ستر ہو جائے تو بھی وضو نہیں ٹوٹے گا۔ (طہارت کے احکام ومسائل: ۱۳۵۔ انیس)



برہنہ غسل کرنے سے وضو نہیں ٹوٹتا:

سوال: بعض لوگ کہتے ہیں چھپے ہوئے غسل خانہ میں برہنہ غسل کرنے سے غسل کا وضو رہ سکتا ہے اور بلا چھپے غسل خانہ میں وضو نہیں رہتا، یہ صحیح ہے یا نہیں؟

الجواب:

وضو دونوں حالت میں باقی رہے گا (۱)۔ فقط (فتاویٰ دارالعلوم: ۱۳۴۱)

ستر غلیظ کے چھونے سے وضو نہیں ٹوٹتا:

سوال: عورت غلیظ کومس کرنے سے تجرید وضو کی ضرورت ہے یا اسی وضو سے نماز صحیح ہے؟

الجواب:

اس صورت میں تجرید وضو کی ضرورت نہیں ہے اور اسی وضو سے نماز صحیح ہے۔ (۲) فقط (فتاویٰ دارالعلوم: ۱۳۶۱)

برہنہ غسل کرنے کے بعد اسی وضو سے نماز پڑھی جاسکتی ہے:

سوال: اگر وضو کر کے برہنہ غسل کرے، غسل خانہ یا صحن میں تو اس وضو سے نماز پڑھ سکتا ہے یا نہیں؟

الجواب:

اگر برہنہ غسل کیا تو اس سے نماز پڑھ سکتا ہے ستر عورت الگ فرض ہے، جب غیر تنہائی میں غسل کرے۔ (۳) فقط۔

(فتاویٰ دارالعلوم: ۱۵۰/۱)

شرم گاہ کا دیکھنا ناقض وضو نہیں:

سوال: با وضو شخص نے ایک برہنہ شخص کی شرم گاہ کو دیکھ لیا دیکھتے ہی نظر نیچی کر لی تو اس کا وضو ٹوٹا یا نہیں۔ اسی

طرح اگر با وضو شخص نے اپنی شرم گاہ کو دیکھ لیا تو اس کا وضو ٹوٹا یا نہیں؟

الجواب:

دونوں صورتوں میں وضو اس کا نہیں ٹوٹا۔ (۴) فقط (فتاویٰ دارالعلوم: ۱۵۰/۱)

(۱) برہنہ ہونا ناقض وضو نہیں اس لئے وضو باقی رہے گا: انیس۔

(۲) لاینقصہ مس ذکر لکن یغسل یدہ ندباً۔ (الدر المختار مع رد المحتار نواقض الوضوء: ۱۳۶/۱، ظفیر۔

(۳) برہنہ ہونا ناقض وضو نہیں ہے۔ ظفیر۔

(۴) لاینقصہ مس ذکر لکن یغسل یدہ ندباً (الدر المختار مع رد المحتار مطلب نواقض الوضوء: ۱۳۶/۱) من مس ذکرہ

أوذکر غیرہ لیس بحدث عندنا کذا فی الزاد (عالمگیری کشوری نواقض وضوء: ۱۱/۱، ظفیر

پاجامہ اگر ٹخنوں سے نیچے ہو تو وضو ٹوٹتا ہے یا نہیں:

سوال: پاجامہ اگر ٹخنوں سے نیچے ہو تو وضو ٹوٹتا ہے یا نہیں؟ بعض آدمی کہتے ہیں کہ مسلم شریف و مشکوٰۃ شریف میں یہ حدیث شریف موجود ہے کہ پاجامہ ٹخنوں سے نیچے پہننے سے وضو باطل ہو جاتا ہے لہذا یہ حدیث شریف ہو تو اس سے مطلع فرمائیں؟

الجواب:

اس امر کی کوئی معتبر دلیل نہیں کہ ٹخنہ سے نیچا پاجامہ پہننے سے وضو ٹوٹ جاتا ہے، اس میں شک نہیں کہ ٹخنہ سے نیچے پاجامہ رکھنا سخت گناہ ہے لیکن ایسا کرنے سے وضو نہیں ٹوٹتا اور جو حدیث کہ ابوداؤد شریف میں ہے کہ حضرت صلی اللہ علیہ وسلم نے ایک شخص کو جو ٹخنہ سے نیچے کپڑا پہنے ہوا تھا وضو کرنے کا حکم دیا، اول تو اس میں ایک راوی ابو جعفر ہے جو مجہول ہے دوسرے اس سے یہ بھی ثابت نہیں کہ وضو ٹوٹ جانے کی وجہ سے حکم دیا تھا، ممکن ہے کہ اس کے گناہ کے کفارہ کے لحاظ سے یہ حکم دیا ہو کیوں کہ وضو سے اعضاء کے گناہ جھڑ جاتے ہیں۔ فقط۔ محمد کفایت اللہ کان اللہ لہ (کفایت لہفتی: ۲۶۲/۲)

عورت کی تنگی ٹانگ دیکھنے سے وضو نہیں ٹوٹتا:

سوال: اگر کوئی بغیر قصد کے کسی عورت کی تنگی ٹانگیں دیکھ لے تو کیا اس کا وضو ٹوٹ جاتا ہے؟

الجواب: حامداً ومصلياً

کسی عورت کی تنگی ٹانگیں دیکھنے سے وضو نہیں ٹوٹتا۔ (۱) واللہ اعلم بالصواب (فتاویٰ دارالافتاء والقضاء جامعہ بنوریہ پاکستان سیریل نمبر: ۷۰۱۳)

بیمار کے ستر کا حصہ دیکھنا یا ہاتھ لگانا ناقض وضو ہے یا نہیں:

سوال: مسلمان ڈاکٹر اگر بیمار کے بدن کے ستر کا حصہ دیکھے اور اس کو ہاتھ لگا دے اور وہ پہلے سے با وضو ہو تو اسی وضو سے نماز پڑھ سکتا ہے یا نہیں؟ بینواتو جروا۔

الجواب:

صورت مسئلہ میں ستر والا حصہ دیکھنے اور اسے ہاتھ لگانے سے پیشاب کی راہ سے اگر منی، ندی، ودی وغیرہ کوئی ناپاک چیز خارج ہو تو وضو ٹوٹ جائے گا محض شرم گاہ وغیرہ دیکھنے اور ہاتھ لگانے سے وضو نہیں ٹوٹتا، ہاں دوبارہ

(۱) لا ینقضہ مس ذکر لکن یغسل یدہ ندباً (وامرأة) وأمر د لکن یندب للخروج من الخلاف لاسیما للامام۔ (در مختار)

وضو کر لینا بہتر ہے۔ (لا ینقضہ مس ذکر لکن ینقضہ یدہ ندباً و امرأة) و امرء لکن یندب للخروج من الخلاف لاسیما للامام۔ (در مختار مع الشامی: ۱/۱۳۶) فقط واللہ اعلم بالصواب۔ (فتاویٰ رحیمیہ: ۲/۲۶۸)

### کیا شراب پینا ناقض وضو ہے:

سوال: (۱) ایک شخص کا وضو ہے وضو کی حالت میں اس نے شراب پی لی تو کیا شراب پینے سے وضو ٹوٹ جاتا ہے یا نہیں؟

سوال: (۲) اگر ایک شخص نے اتنی شراب پی کہ نشہ نہ ہو اور وہ بے ہوش نہ ہو تو کیا وہ ایسی حالت میں نماز پڑھ سکتا ہے؟ (خواجہ عامر حسین عفی عنہ، محلہ شاہ ولایت، سہارنپور)

الجواب: \_\_\_\_\_ حامداً ومصلياً

(۱) محض شراب پینے سے وضو نہیں ٹوٹتا جب تک نشہ نہ ہو۔ (۱)

(۲) اگر ایسی حالت میں نماز پڑھے گا تو نماز ہو جائے گی۔

تنبیہ: حدیث شریف میں وارد ہے کہ جو شخص شراب پئے اس کی چالیس روز کی نماز قبول نہیں ہوگی پھر اگر توبہ کر لے تو اس کی توبہ قبول ہو جائے گی پھر شراب پئے تو پھر چالیس روز کی نماز قبول نہیں ہوگی حتیٰ کہ اگر چوتھی مرتبہ پئے گا تو اللہ تعالیٰ اس کو اہل دوزخ کی پیپ پلائیں گے۔ (۲)

نیز شراب پینے والے پر حدیث شریف میں لعنت آئی ہے۔ (۳) اور بھی مختلف وعیدیں آئیں ہیں اس لیے شراب سے حد درجہ دور رہنا لازم ہے۔ فقط واللہ تعالیٰ اعلم۔ حررہ العبد محمود غفرلہ معین مفتی مظاہر علوم سہارنپور، ۳۰/ جمادی الاولیٰ ۱۳۶۹ھ، الجواب صحیح: سعید احمد غفرلہ (فتاویٰ محمودیہ: ۲/۶۸-۶۷)

(۱) وینقضہ إغماء الخ) (وسکر) هو حالة تعرض للإنسان من امتلاء دماغه من الأبخرة المتصاعدة من الخمر ونحوه فيتعطل معه العقل المميز بين الأمور الحسنة والقبیحة الخ رد المحتار: ۱/۴۴۱، نواقض الوضوء، سعید، وكذا في الفتاوى العالمكبرية: ۱/۱۲، نواقض الوضوء، رشیدیہ، وكذا في البحر الرائق: ۱/۷۶، نواقض الوضوء، رشیدیہ، وكذا في الحلبي الكبير: ص: ۱۴۰، نواقض الوضوء، سهیل اکیڈمی، لاہور) البتہ من ذی ناک ہو جاتا ہے کہ شراب نخس ہے اور اس کا پینا حرام ہے۔ (قال اللہ تعالیٰ: يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسُورُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ. الآية). (المائدة: ۹۰)

(۲) عن عبد الله بن عمر قال: قال رسول الله صلى الله عليه وسلم: من شرب الخمر لم يقبل الله له صلاة أربعين صباحاً، فان تاب، تاب الله عليه، فان عاد لم يقبل الله له صلاة أربعين صباحاً، فان تاب، تاب الله عليه، فان عاد في الرابعة لم يقبل الله له صلاة أربعين صباحاً، فان تاب لم يقبل الله عليه وسقاه من نهر الخبال، رواه الترمذی ورواه النسائی وابن ماجه والدارمی عن عبد الله بن عمر، مشکوٰۃ المصابیح: ۲/۳۱، كتاب الحدود، باب بيان الخمر ووعيد شاربها، قديمی.

(۳) عن عبد الله بن عمر بن عبد الله بن عمر عن أبيه أن النبي صلى الله عليه وسلم قال: لعن الله الخمر، ولعن شاربها وساقبها، وعاصرها ومعصرها، وباعها ومبتاعها، وحاملها والمحمولة اليه واكل ثمنها، مسند امام احمد بن حنبل: ۲/۲۲۹، مسند عبد الله بن عمر بن خطاب رضی اللہ عنہما، دار إحياء التراث العربی)

شراب پینے کے بعد نشہ آجائے تو وضو ٹوٹ جاتا ہے:

سوال: السلام علیکم! کیا شراب پینے سے وضو ٹوٹ جاتا ہے یا باقی رہتا ہے؟ برائے مہربانی اس کے بارے میں بتائیں۔

الجواب: \_\_\_\_\_ حامداً ومصلياً

جی ہاں، اگر شراب پینے سے نشہ آجائے تو وضو ٹوٹ جاتا ہے۔ کما فی الدر المختار فی نواقض الوضوء: (و جنون و سکر) بأن یدخل فی مشیہ تمایل و لو بأکل الحشیشة الخ. و فی الرد تحت قوله و سکر هو حالة تعرض للإنسان من امتلاء دماغه من الأبخرة المتصاعدة من الخمر ونحوه فیتعطل منه العقل المميز بين الأمور الحسنة و القبيحة . إسماعیل عن البرجندی. (۱/۱۷۷) واللہ تعالیٰ اعلم بالصواب (فتاویٰ دارالافتاء والقضاء جامعہ بنوریہ پاکستان سیریل نمبر: ۱۳۰۵۰)

شراب کی قے ناقض وضو ہے یا نہیں:

سوال: ایک شخص نے شراب پی اور فوراً اس شراب کی لٹی ہو گئی اور شراب کے علاوہ کوئی دوسری شئی نہیں تو یہ قے ناقض وضو ہے یا نہیں؟

الجواب: \_\_\_\_\_ حامداً ومصلياً

ناقض وضو ہے۔ ”ناقض للوضوء و قی خمر إن كان قليلاً لأنه نجس بالإصالة دون قیء الطعام والماء“۔ (۱) فقط واللہ تعالیٰ اعلم، حرره العبد حبیب اللہ القاسمی (حبیب الفتاویٰ: ۶۳/۳)

تمباکو نوشی اور نسوار کشی سے وضو ٹوٹتا ہے یا نہیں:

سوال: تمباکو نوشی اور نسوار کشی سے وضو ٹوٹتا ہے یا نہیں؟

الجواب:

تمباکو نوشی اور نسوار کشی سے وضو نہیں ٹوٹتا۔ (۲) فقط واللہ تعالیٰ اعلم۔ محمد کفایت اللہ کان اللہ (کفایت المفتی: ۲۷۲/۲)

(۱) کما فی الشامی: ۹۳/۱۔

(۲) عن ابن عباس: أن رسول اللہ صلی اللہ علیہ وسلم قال: الوضوء مما خرج و ليس مما دخل. (سنن بیہقی، باب

الوضوء من الدم یدخرج من أحد السیبلین و غیر ذلك من دودة أو حصاة أو غیر ذلك: ۱۸۸/۱، نمبر ۵۶۸) انیس

إن الطهارة ترفع بصددها وهي النجاسة والقائمة بالخارج لأن الصددها المؤثر في رفع صددها. (رد المحتار: ۱۲۳/۱) انیس

منہ میں نسوار ہوتے ہوئے وضو اور ذکر لسانی کا مسئلہ:

سوال: کیا نسوار سے وضو ٹوٹتا ہے؟ اگر وضو نہیں ٹوٹتا تو کیا نماز کے لیے پانی سے منہ صاف کرنا چاہیے؟ نیز جب منہ میں نسوار ہو تو ذکر کرنا جائز ہے یا نا جائز؟ بینوا تو جروا۔ (المستفتی محمد حسین نیسوات قاری ایجنسی۔ ۱۹۸۸/۵/۹ء)

الجواب

چونکہ تمباکو نہ مسکر ہے اور نہ مفتر ہے، لہذا اس کا استعمال ناقض وضو نہیں ہے۔ (۱) اور چونکہ اس میں بدبو موجود ہے لہذا اس کے استعمال کے وقت ذکر لسانی سے پرہیز کرنا چاہیے۔ (۲) وهو الموفق (فتاویٰ دیوبند پاکستان، المعروف بہ فتاویٰ فریدیہ جلد دوم: ۵۱)

نشہ آوردوایوں کے استعمال کی صورت میں وضو کا حکم:

سوال: آج کل بعض دوائیاں ایسی ہیں جن میں نشہ ہوتا ہے، کیا ان کے استعمال سے وضو متاثر ہوگا یا نہیں؟

الجواب

دوائی اگرچہ بذات خود ناقض وضو نہیں مگر جب اس کے نشہ کی وجہ سے انسان پر غشی طاری ہو جائے تو وضو باقی نہیں رہے گا ورنہ بغیر نشہ کے وضو متاثر نہ ہوگا۔

”قال العلامة الحصكفي: وينقضه إغماء ومنه الغشى وجنون وسكر بأن يدخل في مشيه تمايل ولوبأكل الحشيشة، وقال ابن عابدين: (قوله سكرًا) هو حالة تعرض للإنسان من امتلاء دماغه من الأبخرة المتصاعدة من الخمر ونحوه فيتعطل معه العقل المميز بين الأمور الحسنة والقبیحة، ردالمحتار، باب نواقض الوضوء: ج ۱ ص ۱۴۴) (۳) (فتاویٰ حقانیہ جلد دوم صفحہ ۵۱۳)

حقہ پینے سے وضو نہیں ٹوٹتا:

سوال: حقہ پینے سے وضو ٹوٹ جاتا ہے یا نہیں؟

(۱) قال العلامة ابن عابدين رحمه الله: فإنه لم يثبت إسكاره ولا تفتيره ولا إضراره بل ثبت له منافع الخ. (ردالمحتار على الدر المختار، كتاب الأشرية: ص ۳۵۹ جلد ۵)

(۲) قال الشيخ محمد بن عبد الله النقشبندی: وآداب الذكر... الثاني الغسل للذكر أو الوضوء وكان أبو بيزيد قدس سره يتوضأ ويغسل فمه بماء ورد كلما أراد الذكر. (التهجئة السننية في آداب النقشبندية: ص ۵۰، آداب الذكر)

(۳) وفي الهندية: والغشى والسكر قال: وحده السكر في هذا الباب أن لا يعرف الرجل من المرأة وهو اختيار بعض المشائخ، والصحيح ما نقل عن شمس الأئمة الحلواني: أنه إذا دخل في بعض مشيه تحرك، الفتاوى الهندية: ج ۱ ص ۱۲، الفصل الخامس في نواقض الوضوء)

الجواب

حقہ پینے سے وضو نہیں ٹوٹتا۔ (۱) فقط (فتاویٰ دارالعلوم: ۱۳۳۱)

حقہ یا سگریٹ پینے سے وضو کا حکم:

سوال: حقہ و سگریٹ پینے سے وضو ٹوٹ جاتا ہے یا نہیں؟ بدبو کی وجہ سے اگر کراہت ہو تو کلی کرنے سے یہ نقصان ختم ہو سکتا ہے یا نہیں؟ سائل محمد نواز حال مقیم شادمان لاہور۔

الجواب

وضو کرنے کے بعد جب تک کوئی نجاست وغیرہ خارج نہ ہو وضو نہیں ٹوٹتا۔ لہذا حقہ و سگریٹ پینے سے وضو نہیں ٹوٹے گا۔ البتہ ان کا بلا ضرورت پینا مکروہ ہے اور نماز سے پہلے منہ سے بدبو کو زائل کرنا ضروری ہے۔ ان الطہارۃ تترفع بضدھا وہی النجاسة والقائمة بالخارج لأن الضد هو المؤثر فی رفع ضده اھ۔ (شامی: ج ۱ ص ۱۲۴) فقط واللہ أعلم محمد انور عفا اللہ عنہ، مفتی خیر المدارس ملتان۔ (خیر الفتاویٰ: ۷۴۲)

گالی اور فحش گوئی سے وضو نہیں ٹوٹتا:

سوال: وضو کے بعد زبان سے گالی یا اور کوئی فحش کلمہ نکالنے سے وضو میں کیا نقص آتا ہے، کیا وضو ٹوٹ جاتا ہے؟

الجواب

وضو کے بعد گالی دینے سے وضو نہیں ٹوٹتا، (۲) لیکن اس کا نور کم ہو جاتا ہے اس لئے دوبارہ کر لینا بہتر ہے۔ قال فی نور الإيضاح و شرحه: وندب الوضوء (إلى أن قال) وبعد كلام غيبة و كذب و نميمة و بعد كل خطيئة (منها الشتيمة و هي السب في الوجه. ظ) وإنشاد شعر قبيح لأن الوضوء يكفر الذنوب الصغائر و قهقهة خارج الصلوة لأنها حدث صورة آه (ص: ۲۹) قلت: والتعليل يفيد الندب ولو كان الرجل على وضوء لأجل تكفير هذه الذنوب وأيضاً فذكر ندبه بعد القهقهة يفيد ندبه ولو كان على وضوء حتماً فكذا قرائنها، واللہ أعلم ۲۵ رجب ۱۴۵ھ (۳) (امداد الاحكام جلد اول ص ۳۵۶ تا ۳۵۷)

(۲-۱) إن الطهارة تترفع بضدھا وہی النجاسة والقائمة بالخارج لأن الضد هو المؤثر فی رفع ضده اھ۔ (رد المحتار: ۱۲۴/۱: انیس۔)

(۳) فتاویٰ محمودیہ میں ہے: گالی دینا ناقض وضو نہیں:

سوال: وضو کرنے کے بعد اگر کوئی شخص گالیاں وغیرہ دیدے تو پھر اس کے لیے وضو کرنا ضروری ہے یا نہیں؟ یعنی اس کا سابقہ وضو ٹوٹ جائے گا یا نہیں؟

الجواب: حامداً ومصلياً

گالیاں دینے کا گناہ ہوگا مگر یہ ناقض وضو نہیں۔ البتہ وضو کر لینا مستحب ہے۔ (والقسم الثالث: وضوء مندوب..... بعد كلام غيبة و كذب و نميمة بعد كل خطيئة و إنشاد شعر الخ، حاشية الطحطاوى على مواقي الفلاح: ج ۱ ص ۸۴، الوضوء على ثلاثة أقسام، قديمی، و كذا فی الفتاوى العالمكبرية: ۹/۱، مستحبات الوضوء، رشیدیہ) فقط واللہ تعالیٰ اعلم۔ حرره العبد محمود وغفر له، دارالعلوم دیوبند، ۸/۱۴/۸۹ھ (فتاویٰ محمودیہ: ۶۸/۵)

## غیبت کے بعد وضو کا حکم:

سوال: بہت سے لوگ یہ کہتے ہیں کہ غیبت کرنے سے وضو ٹوٹ جاتا ہے اور اسکے بعد وضو کرنا ضروری ہے، کیا ان لوگوں کی بات درست ہے؟ اگر درست ہے تو غیبت کی وجہ سے وضو واجب ہے یا سنت یا مستحب؟

الجواب: \_\_\_\_\_ حامداً ومصلياً

وضو مستحب ہے ”ويستحب الوضوء بعد كلام غيبة“۔ (۱) فقط واللہ تعالیٰ اعلم، حررہ العبد حبیب اللہ القاسمی (حبیب الفتاویٰ: ۴۲/۴)

## موسیقی سننے اور دیکھنے پر وضو:

سوال: کیا ریڈیو پر موسیقی سننے یا موسیقی کے آلات بجانے، یا ٹی وی وغیرہ دیکھنے سے وضو ٹوٹ جاتا ہے؟ (سمیع الدین خاں، احمد نگر)

الجواب: \_\_\_\_\_

ان باتوں سے وضو تو نہیں ٹوٹتا، (۲) البتہ فقہانے لکھا ہے کہ گانا گائے تو تازہ وضو کر لینا مستحب ہے، کیونکہ زبان ایک گناہ سے آلودہ ہوتی ہے، لہذا موسیقی بجانے کے بعد وضو کرنا مستحب ہوگا، اور چونکہ موسیقی سننے یا دیکھنے میں بھی کان اور آنکھ گنہگار ہوتے ہیں اور وضو گناہوں کے لئے کفارہ ہوتا ہے، اس لئے ان صورتوں میں بھی وضو کر لینا مستحب ہے، واجب نہیں۔ (۳) (کتاب الفتاویٰ: ۴۲/۴-۴۵)

## کیا ٹی وی دیکھنا ناقض وضو ہے:

سوال: کیا ٹی وی دیکھنا ناقض وضو ہے؟ (نوید عزیز، نالندہ)

الجواب: \_\_\_\_\_

جسم کے کسی حصہ سے کسی نجاست کا نکلنا، یا پیشاب و پاخانہ کے مقام سے کسی بھی چیز کا نکلنا ناقض وضو ہے، محض کسی خراب چیز کو دیکھنے کی وجہ سے وضو نہیں ٹوٹتا، جب تک کہ ایسی کوئی چیز جسم سے خارج نہ ہو، اس لئے ٹی وی، اور تصویریں خواہ فحش ہوں، کے دیکھنے سے وضو نہیں ٹوٹے گا، (۴) ہاں! وضو کے اندر گناہوں کے کفارہ ہونے کی صلاحیت ہے اس

(۱) کما فی نور الإيضاح: ۴۶/۱۔

(۲) إن الطهارة ترتفع بضدها وهي النجاسة والقائمة بالخارج لأن الضد هو المؤثر في رفع ضده اهـ۔ (رد المحتار: ۱۲۴/۱: انیس۔)

(۳) والقسم الثالث: وضوء مندوب..... بعد كلام غيبة وكذب ونميمة بعد كل خطيئة وإنشاد شعر الخ “حاشية

الطحطاوى على مرآة الفلاح: ج ۱ ص ۸۲، الوضوء على ثلاثة أقسام انیس۔





بعد وضو، پانی سے استنجایا کرنے سے، وضو کا لوٹا لینا اچھا ہے:

سوال: بعد وضو اگر یاد آوے کہ چھوٹا یا بڑا استنجاء پاک کرنا ہے تو پاک کرنے کے بعد وضو سابقہ باقی رہ سکتا ہے یا جدید وضو کی ضرورت ہے؟

الجواب

بہتر یہ ہے کہ پھر وضو کرے تاکہ اختلاف سے نکل جاوے۔ (۱) فقط (فتاویٰ دارالعلوم: ۱۳۲۱)

بچہ کا پاخانہ صاف کرنا ناقض وضو نہیں:

سوال: ایک عورت وضو کر کے نماز کے لیے کھڑی ہونے والی تھی کہ اس کے بچہ نے پاخانہ کر دیا اس کو صاف کرنے کے بعد اس نے چاہا کہ نماز پڑھ لوں مگر ایک مولوی جی نے کہا کہ تمہارا وضو ختم ہو گیا ہے، تو کیا اس صورت میں وضو ختم ہو گیا یا باقی ہے؟

الجواب ————— حامداً ومصلياً

بچہ کا پاخانہ صاف کرنا ناقض وضو نہیں ہے (۲) اسی وضو سے بلا تکلف نماز درست ہے۔ (۳) فقط واللہ تعالیٰ اعلم۔ حررہ العبد محمود غفرلہ دارالعلوم دیوبند (فتاویٰ محمودیہ: ۷۴۵)

اثنائے وضو میں اعضا کا خشک کرتے جانا کیسا ہے:

سوال: (۱) جو شخص بلا عذر یا بعد مرض فالج اپنے ہر ایک عضو کو مکمل طور پر دھو کر قبل اختتام وضو دھلے ہوئے اعضا کو کسی کپڑے سے پونچھ لیتا ہے اور قبل اختتام وضو اس کے بعض اعضا خشک ہو جاتے ہیں آیا ایسے شخص کا وضو کامل متصور ہوگا یا ناقص اور ایسا کرنا جائز ہے یا نہیں، ایسے وضو سے نماز ہوگی یا نہیں؟

اعضائے وضو کا کوئی حصہ خشک رہ جائے تو وضو ہوا یا نہیں:

سوال: (۲) دوران وضو میں اگر کوئی حصہ کسی عضو کا خشک رہ جاوے اور اس پر پانی نہ پینچے تو یہ وضو درست

(۱) لا ینقضہ مس ذکر لکن یغسل یدہ ندباً وامرأة وامرد لکن یندب للخروج من الخلاف لاسیما للإمام (الدر المختار علیٰ هامش رد المحتار نواقض الوضوء مطلب فی ندب مرعاة الخلاف: ۱۳۶۱، بظہیر۔

(۲) إن الطهارة ترتفع بضدها وهي النجاسة والقائمة بالخارج لأن الضد هو المؤثر في رفع ضده اهـ۔ (رد المحتار: ۱۲۴۱) اپنے ہاتھ سے کسی نجس چیز پاخانہ، پیشاب، خنزیر، شراب یا کتا، بلی کو چھونے سے وضو نہیں ٹوٹتا، البتہ نجاست اگر لگ جائے

تو ہاتھ دھو لینا واجب ہے۔ (طہارت کے احکام ومسائل: ۱۳۴۰۔ انیس)

(۳) گندگی کا اٹھا کر گرانا وغیرہ ناقض وضو نہیں ہے بلکہ خروج ناقض وضو ہے۔

ہے یا نہیں اور اگر دھلنے اور تر ہو جانے کے بعد خود بخود خشک ہو جائے تو کیا اس پر دوبارہ پانی پہنچانا ضروری ہے یا نہیں؟

الجواب:

۱۔ عذر کی وجہ سے ایسا کرنا جائز بلا کر اہت ہے اور وضو اس کا کامل ہے اور نماز اس سے درست ہے اور بلا عذر ایسا کرنا البتہ خلاف سنت ہے نماز پھر بھی اس وضو سے صحیح ہے۔ کذا فی الدر المختار. (۱)

۲۔ اس صورت میں وضو درست نہیں ہے، ضروری ہے کہ جس حصہ عضو پر پانی نہیں پہنچا اور وہ خشک رہ گیا اس پر پانی بہا وے پھر وضو صحیح ہو جاوے گا۔ (۲) اور اگر کوئی عضو یا حصہ دھلنے اور تر ہونے کے بعد خشک ہو گیا تو اس سے وضو میں کچھ خلل نہیں آیا وضو صحیح ہے۔ (۳) فقط (فتاویٰ دارالعلوم: ۱۴۷/۱)

### فضلات آنحضرت صلی اللہ علیہ وسلم اور نواقض وضو:

سوال: زید کہتا ہے کہ فضلات (یعنی بول و براز و ریم و خون) آنحضرت صلی اللہ علیہ وسلم طاہر تھے۔ آپ کے حق میں ناقض وضو و غسل کچھ نہ تھے، آپ کا وضو و غسل تعلیماً للامة تھا۔ عمر اس کے مخالف ہے؟

الجواب:

شامی میں منقول ہے: صحیح بعض أئمة الشافعية طهارة بوله صلى الله عليه وسلم وسائر فضلاته وبه قال أبو حنيفة كما نقله في مواهب اللدنية عن شرح البخاري للعينى الخ. (۴) وأيضاً فيه من نواقض الوضوء: عن القهستاني لا نقض من الأنبياء عليهم الصلوة والسلام ومقتضاه التعميم في كل النواقض لكن نقل عن شرح الشفاء لملا على القاري: الإجماع على أنه صلى الله عليه وسلم في نواقض الوضوء كالامة إلا ما صح من استثناء النوم. (۵)

(۱) والولاء غسل المتأخر أو مسحه قبل جفاف الأول بلا عذر حتى لو فنى مائه فمضى بطله لا بأس به. (الدر المختار مع ردالمحتار سنن الوضوء: ۱۱۴/۱، ظفیر۔)

(۲) وإن بقي من موضع الوضوء قدر رأس إبرة أو لزق بأصل ظفره طين يابس أو ربط لم يجز. (عالمگیری مصری: ۴۶۱، ظفیر)

(۳) ومنها الموالاة وهي التتابع وحده أن لا يجف الماء على العضو قبل أن يغسل مابعده في زمان معتدل ولا اعتبار بشدة الحر والرياح ولا شدة البرد ويعتبر أيضاً استواء حالة المتوضي كذا في الجوهرة النيرة. (عالمگیری فصل ثاني سنن الوضوء: ۸۶/۱، ظفیر)

(۴) ردالمحتار باب الأنجاس مطلب في طهارة بوله صلى الله عليه وسلم: ۲۹۳/۱، ظفیر۔

(۵) ردالمحتار، نواقض الوضوء، مطلب: نوم الأنبياء غير ناقض: ۱۳۳/۱، ظفیر۔

ان روایات سے معلوم ہوا کہ راجح قول بول و براز و دیگر فضلات آنحضرت صلی اللہ علیہ وسلم کے بارے میں طہارت کا ہے اور نواقض وضو و موجبات غسل میں آنحضرت صلی اللہ علیہ وسلم مثل تمام امت کے ہیں اور اس پر اجماع ہے مگر نوم میں کہ نوم سے آپ کا وضو ٹوٹتا تھا اور یہ جملہ انبیاء علیہم السلام کے لئے ہے کہ نوم انبیاء کرام علیہم السلام ناقض وضو نہیں ہے، کذا فی الدر المختار۔ (۱) فقط (فتاویٰ دارالعلوم: ۱۳۵/۱)

**آنحضرت صلی اللہ علیہ وسلم کے فضلات کی طہارت اور آپ کے حق میں ان کے ناقض وضو ہونے کی تحقیق:**

سوال: بعد ہدیئہ سنیہ و تحفہ بہیہ مرضیہ آنکہ واعظی در اثناء وعظ گفتہ کہ فضلات یعنی بول و براز و ریم و خون آنحضرت صلی اللہ علیہ وسلم طیب و طاہر بودند، و شفاء و دوا بودند، در حق شاہ ناقض وضو و غسل ہم نبودند، آنچہ وضو و غسل آزاں حضرت منقول است آن تعلیماً لامتہ فرمودہ بودند، اس مسئلہ گرفتہ مابین جہال بلکہ بعض خواص بسیار قیل و قال می شود، رائے اکثر بلکہ کل بر این ست کہ آنچہ حضرت فیض درجت تحریر فرمایند عمل و اعتقاد کردہ شود لہذا حضور موفور السرور را تصدیعہ دادہ می شود کہ اس مسئلہ را از کتب صحاح و تفسیر و فقہ حنفیہ مفصل و مدلل ارقام فرمودہ تسلی فرمایند و نیز تفصیل فرمایند کہ طہارت شان لذاتہ و لغیرہ عام بود یا خاص و باز طہارت شان موقوف بوقت خاص شدہ یا علی الاطلاق، و الأجر علی اللہ الأكبر؟

الجواب:

حضور صلی اللہ علیہ وسلم کے فضلات تو طاہر ہیں، جمہور علماء اس طرف گئے ہیں لیکن یہ کہ ان کا خروج آپ کے بارے میں ناقض وضو نہ تھا یا موجب غسل نہ تھا غلط ہے، (۲) حدیث صحیح میں جسکو بخاری و مسلم نے روایت کیا ہے وارد ہے کہ أن النبی صلی اللہ علیہ وسلم خرج وقد أقيمت الصلاة و عدلت الصفوف حتى إذا قام في مصلاه انتظروا أن يكبر انصرف وفي رواية أبي داؤد: ودخل في صلاة الفجر فكبر، قال: علي مكانكم فمكثنا على هيئتنا حتى خرج إلينا ينطف رأسه ماءً وقد اغتسل آه زاد الدارقطني فقال: إني كنت جنباً فنسيت أن اغتسل. (فتح الباری: ۱۰۲/۲) اگر آپ نے نماز شروع کر دی تھی اور پھر غسل کے لئے قطع کی تو طاہر ہے کہ جنابت آپ کے لئے موجب غسل تھی جب ہی تو نماز کو قطع کرنا جائز ہوا، ورنہ ایک امر مندوب کے

(۱) والعتہ لا یقض کنوم الأنبیاء علیہم الصلوٰۃ والسلام. (الدر المختار علی هامش رد المحتار، نواقض الوضوء مطلب

نوم الأنبیاء غیر ناقض: ۱۳۳/۱، ظفر۔

(۲) قرآنی آیت ہے: أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا. (سورۃ المائدہ: ۶) اس

آیت میں اشارہ ہے کہ پیشاب و پاخانہ کے راستے سے جو کچھ نکلے اس سے وضو ٹوٹ جائے گا اور پانی نہ ہونے کی صورت میں تیمم کرنا ہے، اور اس میں کسی کی تخصیص نہیں ہے۔ انہیں۔

لئے نماز قطع نہیں ہو سکتی اور اگر نماز شروع بھی نہ کی ہو تب بھی مقتدیوں کو اتنی دیر تک انتظار میں کھڑا رکھنا بدون کسی ضرورت شدیدہ کے نہیں ہو سکتا، معلوم ہوا کہ جنابت سے آپ کے ذمہ بھی غسل واجب ہوتا تھا، اور حضرت علیؓ سے مروی ہے: کان رسول اللہ صلی اللہ علیہ وسلم یقرئنا القرآن علی کل حال ما لم یکن جنباً۔ صحیحہ ابن حبان و الترمذی کذا فی بلوغ المرام: ص ۱۸ ج ۱۔ اس سے معلوم ہوا کہ حضور صلی اللہ علیہ وسلم خود بھی ان احکام کے پابند تھے، ایک دفعہ حضور صلی اللہ علیہ وسلم پیشاب فرما رہے تھے، ایک شخص نے سلام کیا تو آپ صلی اللہ علیہ وسلم نے فوراً جواب نہیں دیا بلکہ استبراء کے بعد دیوار پر ہاتھ مار کر تیمم کے بعد جواب دیا اور فرمایا: ”کرهت أن أذكر الله إلا على طهارة“۔ (رواہ أبو داؤد ص ۱۸ ج ۱) اس سے معلوم ہوا کہ پیشاب کر کے آپ کا وضو اور طہارت بھی زائل ہو جاتا تھا، اور علمائے احکام کے متعلق قاعدہ مقرر فرمایا ہے: لا یثبت الخصوصیة إلا بدلیل۔ اس لئے احکام نواقض وضو و موجبات غسل وغیرہ میں جملہ ائمہ اربعہ نے حضور صلی اللہ علیہ وسلم کے افعال سے استدلال کیا ہے اور کسی کو حق نہیں ہے کہ محض فضلات کے ظاہر ہونے سے ان امور کو آپ صلی اللہ علیہ وسلم کے حق میں غیر ناقض وضو یا غیر موجب غسل کہے، ہذا، واللہ اعلم، ۵/ربیع الثانی ۱۳۴۳ھ۔ (امداد الاحکام جلد اول ص ۳۵۰ و ۳۵۱)

### اونٹ کا گوشت کھانے سے وضو نہیں ٹوٹتا:

سوال: کیا فرماتے ہیں علماء دین اس مسئلہ کے بارے میں کہ اونٹ کا گوشت کھانے سے وضو ٹوٹتا ہے یا نہیں؟ بینو اتو جروا۔ المستفتی حضرت شیر، محطہ الملاح، خمیس مشط سعودی عرب۔ ۱۹۸۶/۷/۶۔

الجواب

یہ ناقض وضو نہیں ہے، إلا أن الوضوء أفضل خروجاً من اختلاف العلماء۔ (۱) وهو الموفق (فتاویٰ

دیوبند پاکستان المعروف بہ فتاویٰ فریدیہ جلد دوم: ۴۳)

(۱) قال العلامة محمد فرید: ذهب أحمد بن حنبل إلى وجوب الوضوء من لحم الإبل مطبوخاً كان أو نياً وله فيما سوى اللحم من الكبد و الطحال و الكرش و غيره قولان، وقال: أي أحمد في الوضوء من لحوم الإبل حديثان صحيحان عن النبي صلى الله عليه وسلم حديث البراء و حديث جابر بن سمره كذا في المغني، وقال الشاه ولي الله: السرفي إيجاب الوضوء منها أنها كانت محرمة في التوراة فلما أباحها الله لنا شرع الوضوء لنا شكراً لما أنعم علينا وعلاجاً لما عسى أن يختلج في بعض الصدور من إباحتها بعد ما حرّمها الأنبياء و ذهب الجمهور إلى عدم وجوب الوضوء من لحم الإبل لحديث: الوضوء مما خرج و ليس مما دخل، رواه الطبراني في الكبير، ولأن لحم الإبل من الطيبات فلا يتوضأ منه إلا ترى أن أياً و أباطحة أنكرها علي أنس بن مالك رضي الله عنهم حين أراد الوضوء من الخبز و اللحم و قالوا تتوضأ من الطيبات لم يتوضأ منه من هو خير منك، رواه أحمد، و الجواب عن حديث ”توضؤوا منها“ أن جمهور الصحابة و التابعين أعرضوا عن الأخذ بظاهره فهي قرينة قوية على أن المراد منه الوضوء اللغوي أي غسل اليد و الفم و ثبت الوضوء اللغوي في عرف الشرع و لسان الحديث كما في حديث عكرش رواه الترمذی بسند ضعيف ..... =

## فتہقہہ کی کتنی مقدار ناقض وضو ہے:

سوال: فتہقہہ جو ناقض وضو ہے اس کا مفہوم کیا ہے؟ یعنی آواز اسکی کتنی بلند ہو کہ اس پر فتہقہہ کا اطلاق کیا جائے گا؟

الجواب: \_\_\_\_\_ حامداً ومصلياً

فتہقہہ کا اطلاق آواز پر ہوگا جس کو وہ خود سنے اور اس کے پڑوسی سن لیں۔ ”وہی مایکون مسموعاً لہ ولجیرانہ سواء“۔ (۱) فقط واللہ تعالیٰ اعلم، حررہ العبد حبیب اللہ القاسمی (حبیب الفتاویٰ: ۴/۴۴)

## فتہقہہ سے وضو ٹوٹ جاتا ہے:

سوال: رکوع سجدہ والی نماز میں بالغ مرد کے فتہقہہ لگانے سے وضو ٹوٹ جاتا ہے حالانکہ نماز میں ہنسی کا واقعہ عملاً شاید ظہور پذیر ہوتا ہے میرے علم میں تو ایسا واقعہ پیش نہیں آیا ہے پھر یہ کہ اس صورت میں کسی چیز کا جسم سے اخراج بھی نہیں ہوتا ہے کہ وضو ٹوٹ جائے اس طرح یہ ایک غیر عقلی بات ہے اس لیے لامحالہ اس کے لیے کوئی نص ہونی چاہیے جب ہی یہ عمل لائق اتباع ہو سکتا ہے؟

الجواب: \_\_\_\_\_ حامداً ومصلياً

اس مسئلہ سے متعلق متعدد صحابہؓ نے حضرت رسول اکرم صلی اللہ علیہ وسلم سے احادیث نقل کی ہیں، امام زیلعیؒ نے نصب الرایہ: ۱/۴۷ سے صفحہ ۵۰ تک ان کو سند کے ساتھ روایت کیا ہے۔ (۲) مراسیل ان کے علاوہ ہیں جو صفحہ ۵۴ تک ہیں جن صحابہ کرام نے مرفوعاً احادیث نقل کی ہیں ان کے اسماء یہ ہیں، حضرت ابو موسیٰ اشعریؓ، حضرت ابو ہریرہؓ، حضرت عبداللہ بن عمرؓ، حضرت انس بن مالکؓ، حضرت جابر بن عبداللہؓ، حضرت عمران بن حصینؓ، حضرت

== وکما فی حدیث ابی امامۃ ”إذا کان أحدکم علی وضوء فأکل طعاماً فلا یتوضأ إلا أن ینکون لین الإبل إذا شربتموه فتمضمضوا بالماء“ رواہ فی کنز العمال وکما فی حدیث معاذ بن جبل قال: نسیمی غسل الفم والید وضوءً ولیس بواجب وکما فی حدیث عبداللہ بن مسعود أنه غسل یدیه من طعام ثم مسح وجهه وقال هذا وضوء من لم یحدث، أخرجه الزیلعی فی نصب الرایة، والحکمة فیہ أن له دسماً وزهومةً ولوسلم أن المراد منه المعنی الشرعی فیکون منسوخاً لعموم قوله علیہ الصلوٰۃ والسلام کان آخر الأمرین ترک الوضوء مماغیرت النار یاها وکذا الشمول الطبیات یاها. (منہاج السنن شرح جامع السنن ص ۱۹۸، ۱۹۹ جلد ۱، باب الوضوء من لحوم الإبل)

(۱) کما فی مجمع الأنهر: ۲۰۱۔

(۲) ومن جملة مارواه ”روی أن أعمی تردی فی بئر... والنبی صلی اللہ علیہ وسلم یصلی بأصحابہ فضحک بعض من کان یصلی معہ علیہ الصلوٰۃ والسلام فأمر النبی صلی اللہ علیہ وسلم من کان ضحک منهم أن یعید الوضوء ویعید الصلوٰۃ“۔ (نصب الرایة، فصل فی نواقض الوضوء: ۱/۹۶، ۹۷، مکتبہ حقانیہ، پشاور، وکذا فی بدائع الصنائع: ۱/۲۵۵، فصل وأما بیان ما ینقض الوضوء الخ، دارالکتب العلمیہ، بیروت)

ابوالمیخ - نیز اس مسئلہ پر مستقل رسالہ ہے جس کا نام: "السہسہة فی نقض الوضوء بالقہقہة"۔ (۱) فقط واللہ تعالیٰ اعلم۔ حررہ العبد محمود وغفرلہ دارالعلوم دیوبند ۱۵/۱۱/۹۵ھ (فتاویٰ محمودیہ: ۷۳-۷۴)

**قہقہہ سے نماز جنازہ ٹوٹنے اور وضو نہ ٹوٹنے کی کیا وجہ ہے:**

سوال: اگر با وضو شخص خارج نماز سے قہقہہ مار کر ہنسنے تو وضو نہیں ٹوٹتا اور اگر نماز میں قہقہہ مار کر ہنسنے تو وضو ٹوٹ جاتا ہے اور نماز جنازہ میں قہقہہ مار کر ہنسنے سے نماز ٹوٹتی ہے وضو نہیں ٹوٹتا۔ اس کی کیا وجہ ہے اور اس میں کیا حکمت ہے؟

الجواب

قیاس عقلی یہ ہے کہ قہقہہ سے وضو بالکل نہ ٹوٹے، لیکن رسول اللہ صلی اللہ علیہ وسلم سے ثابت ہو گیا کہ آپ نے ایک شخص کو قہقہہ کرنے کی وجہ سے اعادہ وضو و نماز کا حکم فرمایا ہے، اس لیے اس حکم کا ماننا مسلمان پر ضروری ہو گیا، اگرچہ اس کے ناقص فہم میں اس کی حکمت نہ آوے، لیکن چونکہ یہ حکم قیاس ظاہری کے خلاف ہے، اس لیے جس موقع پر وارد ہوا ہے اسی پر رکھا جائے گا، دوسرے مواقع پر نقض وضو کا حکم نہ کیا جائے گا اگرچہ ان میں قہقہہ کرنا بہ نسبت اس کے زیادہ قبیح ہو۔ مثلاً نماز جنازہ میں قہقہہ کرنا، یہی قاعدہ ہے اصول کا کہ جو حکم قیاسی نہیں ہوتا اس کو اپنے موقع سے متجاوز نہیں کرتے۔ (۲) فقط (فتاویٰ دارالعلوم: ۱۳۸/۱)

(۱) مجموعہ رسائل للکنوی: ۵/۳، السہسہة فی نقض الوضوء بالقہقہة، ادارۃ القرآن، کراچی۔

(۲) المعانی الناقضة للوضوء الخ القہقہة فی صلوة ذات رکوع وسجود والقیاس أنها لاتنقض الخ وبمثلہ یتربک القیاس والأثر ورد فی صلوة مطلقة فیقتصر علیہا (ہدایہ فصل فی نواقض الوضوء: ۳۶۱) فلا یتعدی إلى صلوة الجنائزہ وسجدة التلاوة و صلوة الصبی (حاشیة ہدایہ: ۳۶۱) ہر ایہی ہندوستان کے مختلف مطابع نے چھاپی ہیں خاکسار نے صفحات کا حوالہ مطبوعہ یوسفی سے لیا ہے۔ ظفیر) حدیث میں ہے: عن أبی العالیة، و أنس بن مالک: أن أعمی تردی فی بشر فضحک ناس خلف رسول اللہ ﷺ فأمر رسول اللہ صلی اللہ علیہ وسلم من ضحک أن یعید الوضوء و الصلاة۔ (الدار القطنی، باب أحادیث القہقہة فی الصلاة وعللہا، ج اول، ص ۱۷۰، نمبر ۵۹۳/ سنن بیہقی، باب ترک الوضوء من القہقہة فی الصلوة، ج اول، ص ۲۲۶، نمبر ۶۷۹) اس حدیث سے ثابت ہوا کہ زور سے ہنسنے سے نماز تو ٹوٹے گی لیکن وضو بھی ٹوٹ جائے گا۔ انیس۔

## مصادر و مراجع

تاریخ وفات	مصنف، مؤلف	اسمائے کتب	نمبر شمار
		<b>قرآن و تفسیر</b>	
	کتاب اللہ	القرآن الکریم	(۱)
۳۱۰ھ	محمد بن جریر بن یزید بن کثیر، ابو جعفر الطبری	جامع البیان فی تفسیر القرآن	(۲)
۳۷۰ھ	احمد بن علی، ابوبکر الرازی	احکام القرآن للجصاص	(۳)
۶۰۶ھ	ابو عبد اللہ، محمد بن عمر بن حسین بن حسن الرازی، فخر الدین	تفسیر کبیر	(۴)
۶۷۱ھ	محمد بن احمد بن ابی بکر بن فرح الاندلسی الانصاری	الجامع لاحکام القرآن	(۵)
۶۷۱ھ	ابو عبد اللہ محمد بن احمد الانصاری القرطبی	تفسیر قرطبی، الجامع لاحکام القرآن	(۶)
۷۷۷ھ	اسماعیل بن عمر بن کثیر بن ضوء بن کثیر، الوالد الفداء، البصری	تفسیر القرآن العظیم	(۷)
۱۲۷۰ھ	محمود بن عبد اللہ، شہاب الدین، ابوالثناء الحسینی الآلوسی	روح المعانی	(۸)
۱۳۵۴ھ	محمد رشید رضا	تفسیر المنار	(۹)
۱۳۶۷ھ	محمد عبدالعظیم الزرقانی	منابہ العرفان فی علوم القرآن	(۱۰)
۱۳۹۶ھ	محمد شفیع دیوبندی	معارف القرآن	(۱۱)
مدظلہ	ڈاکٹر حافظ حسن مدنی، مدیر ماہنامہ محدث لاہور	قرآن فہمی کے بنیادی اصول	(۱۲)

## حدیث و اصول حدیث

۱۷۹ھ	امام دارالرحمہ مالک بن انس	موطا مالک	(۱۳)
۲۳۵ھ	حافظ ابوبکر عبد اللہ بن محمد بن ابی شیبہ، ابراہیم بن عثمان بن خورسثی	مصنف ابن ابی شیبہ	(۱۴)
۲۴۱ھ	الامام احمد بن حنبل	مسند احمد	(۱۵)
۲۵۶ھ	ابو عبد اللہ محمد بن اسماعیل البخاری	صحیح بخاری	(۱۶)
۲۶۱ھ	مسلم بن الحجاج بن مسلم القشیری	صحیح مسلم	(۱۷)
۲۷۳ھ	حافظ ابو عبد اللہ محمد بن یزید بن ماجہ القزوینی، ابن ماجہ	سنن ابن ماجہ	(۱۸)
۲۷۵ھ	امام حافظ سلیمان بن الاشعث السجستانی الأزدی	سنن ابی داؤد	(۱۹)
۲۷۹ھ	ابوعیسیٰ محمد بن عیسیٰ ترمذی	سنن ترمذی	(۲۰)

۳۶۰ھ	سلیمان بن احمد بن ایوب بن مطر، ابوالقاسم الطبرانی	مجم الطبرانی الکبیر	(۲۱)
۴۰۵ھ	محمد بن عبداللہ بن حمدویہ، الحاکم النیسافوری	المستدرک علیٰیحسین	(۲۲)
۴۵۸ھ	ابوبکر احمد بن الحسین بن علی بن موسیٰ الخراسانی البیہقی	سنن البیہقی	(۲۳)
۴۶۳ھ	لابن عبدالبر المالکی، یوسف بن عبداللہ	جامع بیان العلم	(۲۴)
۵۵۲ھ	عبداللہ بن عبدالرحمن بن الفضل بن بہرام التمیمی السمرقندی الداری	سنن الداری	(۲۵)
۵۷۹ھ	علاء الدین علی المتقی بن حسام الدین البہندی	کنز العمال	(۲۶)
۶۷۶ھ	ابوزکریا یحییٰ بن شرف بن مری بن حسن نووی	شرح مسلم	(۲۷)
۷۷۰ھ	ولی الدین محمد بن عبداللہ الخطیب التبریزی	مشکوٰۃ المصابیح	(۲۸)
۹۱۱ھ	جلال الدین السیوطی	تدریب الراوی فی شرح تقریب النووی	(۲۹)
۱۰۱۴ھ	علی بن سلطان محمد القاری	مرقاۃ المفاتیح شرح مشکوٰۃ المصابیح	(۳۰)
۱۰۹۴ھ	العلامة محمد بن محمد سلیمان المغربي	مجمع الزوائد من جامع الاصول ومجمع الزوائد	(۳۱)
۱۳۰۴ھ	علامہ ابوالحسن محمد عبدالرحمن اللکنوی	التعلیق المجد علی مؤطا الامام محمد	(۳۲)
۱۹۳۹ء	ارندجان قسنتک	المجم المفہرس لافاظ الحدیث النبوی الشریف	(۳۳)
۱۳۶۹ھ	علامہ شبیر احمد عثمانی	فتح الملہم	(۳۴)
	مولانا سید احمد رضا بجنوری تلمیذ علامہ سید محمد انور شاہ کشمیری	انوار الباری اردو شرح صحیح البخاری	(۳۵)
	مولانا مفتی محمد تقی عثمانی	تکملہ فتح الملہم	(۳۶)

## کتاب فقہ

۲۰۴ھ	امام محمد بن ادریس الشافعی	الأ م	(۳۷)
۴۲۸ھ	محمد بن احمد بن جعفر بن حمدان القدوری	القدوری	(۳۸)
۵۴۲ھ	طاہر بن احمد بن عبدالرشید البخاری	خلاصۃ الفتاویٰ	(۳۹)
۵۸۷ھ	علامہ علاء الدین الکاسانی	بدائع الصنائع	(۴۰)
۵۹۳ھ	برہان الدین ابوالحسن علی المرغینانی	الحدایۃ	(۴۱)
۶۲۰ھ	ابومحمد عبداللہ بن احمد بن محمد بن قدامۃ المقدسی	المغنی	(۴۲)
۶۴۳ھ	ابوعمر عثمان بن عبدالرحمن بن موسیٰ تقی الدین	فتاویٰ ابن الصلاح	(۴۳)
۶۷۶ھ	ابوزکریا یحییٰ بن شرف بن مری بن حسن نووی	المجموع شرح المہذب	(۴۴)
۷۷۱ھ	ابن القیم الجوزیہ، محمد بن ابی بکر بن ایوب بن سعد زری	اعلام الموقعین عن رب العالمین	(۴۵)
۷۹۹ھ	ابراہیم بن علی بن محمد بن ابی القاسم بن محمد بن فرحون مالکی	تبصرۃ الحکام	(۴۶)
۸۲۸ھ	ابوالعباس تقی الدین احمد بن عبداللہ بن تميمیہ	مجموع فتاویٰ ابن تیمیہ	(۴۷)
۸۴۴ھ	علامہ ابوالحسن علی بن غلیل الطرابلسی	معین الحکام	(۴۸)
۶۸۱ھ	کمال الدین محمد بن عبدالواحد بن عبدالحمید، ابن ہمام	فتح القدير	(۴۹)



- (۵۰) الفتاویٰ التاثر خانیہ علامہ عالم بن العلاء الانصاری الدہلوی ۷۸۶ھ
- (۵۱) غنیۃ المستملی المعروف بالکبیری ابراہیم بن محمد علی حنفی ۹۵۶ھ
- (۵۲) مدیۃ المصلی ابراہیم بن محمد علی حنفی ۹۵۶ھ
- (۵۳) البحر الرائق ابن نجیم زین العابدین بن ابراہیم المصری ۹۷۰ھ
- (۵۴) الفتاویٰ الہندیہ (عالمگیریہ) شیخ نظام الدین برہان پوری گجرات و جماعۃ من اعلام فقہاء الہند
- (۵۵) السراج الوہاج ابو بکر بن علی بن محمد الحدادی العبادی ۸۰۰ھ
- (۵۶) الفتح الکبیر فی فہم الزیادۃ الی الجامع الصغیر جلال الدین السیوطی ۹۱۱ھ
- (۵۷) نہایۃ المحتاج محمد بن احمد بن حمزہ، شمس الدین الرملی ۱۰۰۴ھ
- (۵۸) انھر الفائق شرح کنز الدقائق علامہ عمر بن نجیم المصری ۱۰۰۵ھ
- (۵۹) شرح فقہ اکبر علی بن سلطان القاری ۱۰۱۴ھ
- (۶۰) کشف القناع عن متن الاقناع منصور بن یونس بن صلاح الدین بن حسن بن ادریس البہوتی ۱۰۵۱ھ
- (۶۱) نور الايضاح ابو الاصلاح حسن بن عمار الشرنبلالی ۱۰۶۹ھ
- (۶۲) مراقی الفلاح ابو الاصلاح حسن بن عمار الشرنبلالی ۱۰۶۹ھ
- (۶۳) مجمع الأنہر فی شرح ملتقى الأبحر عبداللہ بن شیخ محمد بن سلیمان المعروف بـ شیخ زادہ ۱۰۷۸ھ
- (۶۴) الفتاویٰ الخیریۃ خیر الدین بن احمد بن نور الدین علی ابوبنی علی فاروقی الرملی ۱۰۸۱ھ
- (۶۵) الدر المختار فی شرح تنویر الابصار علامہ محمد بن علی علاء الدین الحسکفی ۱۰۸۸ھ
- (۶۶) حاشیۃ الطحاوی علی مراقی الفلاح علامہ السید احمد بن محمد الطحاوی ۱۲۲۱ھ
- (۶۷) حاشیۃ الدر المختار علامہ السید احمد بن محمد الطحاوی ۱۲۲۱ھ
- (۶۸) رد المحتار حاشیۃ الدر المختار علامہ محمد امین بن عمر بن عبدالعزیز عابدین الشامی ۱۲۵۲ھ
- (۶۹) منحة الخائق حاشیۃ البحر الرائق علامہ محمد امین بن عمر بن عبدالعزیز عابدین الشامی ۱۲۵۲ھ
- (۷۰) السعایۃ شرح شرح الوقایۃ علامہ ابوالحسن محمد عبدالحی اللمکنوی ۱۳۰۴ھ
- (۷۱) المدخل الی مذہب الامام احمد بن حنبل عبدالقادر بن احمد بن مصطفیٰ بن عبدالرحیم بن محمد، ابن بدران ۱۳۴۶ھ
- (۷۲) تکملة الفتح الکبیر للسبوی یوسف النہجانی ۱۹۳۲ء
- (۷۳) موسوعۃ الفقہ الاسلامی الشیخ محمد احمد مصطفیٰ احمد المعروف بابی زہرہ ۱۳۹۴ھ
- (۷۴) الموسوعۃ الفقہیۃ وزارت اوقاف کویت اردو
- (۷۵) اسلامی عدالت قاضی مجاہد الاسلام قاسمی ۲۰۰۲ء
- (۷۶) الفقہ الاسلامی وادلتہ ڈاکٹر وہبہ مصطفیٰ زحیلی مدظلہ
- (۷۷) طہارت کے احکام و مسائل مولانا انیس الرحمن قاسمی مدظلہ
- (۷۸) ثمرۃ الايضاح شرح نور الايضاح مولانا ثامر الدین قاسمی لندن مدظلہ

## اصول فقہ

- (۷۹) الرسالة امام محمد بن ادریس الشافعی ۲۰۴ھ
- (۸۰) منیۃ المعبود سلیمان بن داؤد الطیلسی ۲۰۴ھ
- (۸۱) البرہان امام الحرمین الجوینی عبداللہ بن یوسف بن محمد بن حیویہ ۲۳۸ھ
- (۸۲) اصول السنحسی محمد بن احمد بن ابی سہیل، ابوبکر، نسحسی ۲۸۳ھ
- (۸۳) المحصول فی علم اصول الفقہ محمد بن عمر بن الحسن بن الحسن بن علی ابی النعمان البکری الرازی ۲۰۶ھ
- (۸۴) روضۃ الناظر و جنة الناظر فی اصول الفقہ ابو محمد عبداللہ بن احمد بن محمد بن قدامۃ المقدسی ۲۲۰ھ
- (۸۵) الاحکام فی اصول الاحکام امام علی بن محمد بن سالم التعلیمی ابوالحسن سیف الدین الآمدی ۲۳۱ھ
- (۸۶) ادب المفتی و المستفتی ابو عمر و عثمان بن عبدالرحمن بن موسیٰ اتقی الدین، ابن صلاح ۲۳۳ھ
- (۸۷) جمع الجوامع فی اصول الفقہ عبدالوہاب بن علی بن عبدالکافی بن تمام السبکی الانصاری، تاج الدین ۷۷۱ھ
- (۸۸) آداب المفتی و المستفتی، مقدمہ شرح الحذب ابو زکریا یحییٰ بن شرف بن مرئی بن حسن نووی ۶۷۶ھ
- (۸۹) التحریر فی اصول الفقہ کمال الدین محمد بن عبدالواحد بن عبدالحمید، ابن ہمام ۶۸۱ھ
- (۹۰) الفروق ابو العباس احمد بن ادریس بن عبدالرحمن القرانی ۶۸۲ھ
- (۹۱) شرح المنہاج علی منہاج الوصول عبداللہ بن عمر البیضاوی ۶۸۵ھ
- (۹۲) صفۃ الفتویٰ و المفتی و المستفتی ابو عبداللہ احمد بن حمدان الحرانی الحسنبلی ۶۹۵ھ
- (۹۳) نہایۃ السؤل شرح منہاج الوصول عبدالرحیم بن الحسن بن علی الاسنوی الشافعی ۷۷۲ھ
- (۹۴) الأشباه و النظائر زین الدین بن ابراہیم بن محمد، ابن حکیم المصری ۷۹۰ھ
- (۹۵) التلویح علی التوضیح سعد الدین مسعود بن عمر بن عبداللہ التفتازانی ۷۹۱ھ
- (۹۶) البحر المحیط محمد بن بہادر بن عبداللہ، ابو عبداللہ، بدر الدین الزرکشی ۷۹۲ھ
- (۹۷) المقبول حجة الاسلام ابوالخالد محمد بن محمد الغزالی ۵۰۵ھ
- (۹۸) المستصفی حجة الاسلام ابوالخالد محمد بن محمد الغزالی ۵۰۵ھ
- (۹۹) روضۃ الطالبین و عمدۃ المفتیین ابو زکریا محیی الدین یحییٰ بن شرف النووی ۶۷۶ھ
- (۱۰۰) کشف الأبرار عن اصول فخر الاسلام البردوی عبدالعزیز بن احمد بن محمد علاء الدین البخاری ۷۳۰ھ
- (۱۰۱) شرح المنہاج محمد بن احمد بن محمد بن ابراہیم، جلال الدین المحلی ۸۶۲ھ
- (۱۰۲) تقریر و التحریر فی شرح کتاب التحریر ابو عبداللہ شمس الدین محمد بن محمد بن محمد المعروف بابن امیر الحاج ۸۷۹ھ
- (۱۰۳) الأشباه و النظائر جلال الدین عبدالرحمن بن ابی بکر بن محمد بن سابق الدین الخفیری السیوطی ۹۱۱ھ
- (۱۰۴) الموافقات فی اصول الشریعۃ ابراہیم بن موسیٰ بن محمد النعمانی الشاطبی المالکی ۹۷۰ھ
- (۱۰۵) شرح اللوکس الممیر المسمی بمختصر التحریر و المختصر المبتکر شرح المختصر محمد بن احمد بن عبدالعزیز الفتوحی الحسنبلی المعروف بابن نجار ۹۷۲ھ
- (۱۰۶) تیسیر التحریر علی کتاب التحریر فی اصول الفقہ محمد امین المعروف بامیر بادشاہ ۹۷۲ھ

۱۰۵۶	احمد بن محمد الحموی	غمز عیون البصائر شرح الاشباہ والنظائر	(۱۰۷)
۱۰۶۹ھ	احمد بن احمد بن سلامہ قلیوبی	حاشیہ القلیوبی و	(۱۰۸)
۹۵۷ھ	احمد شہاب الدین برسی عمیرہ	عمیرہ علی شرح المنہاج	(۱۰۹)
۱۱۱۹ھ	محب اللہ بن عبدالشکور البھاری	مسلم الثبوت	(۱۱۰)
۱۱۱۹ھ	محب اللہ بن عبدالشکور البھاری	شرح مسلم الثبوت	(۱۱۱)
۱۱۳۰ھ	احمد بن ابی سعید ملا جیون الحنفی	نور الانوار فی شرح المنار	(۱۱۲)
۱۱۷۶ھ	شاہ ولی اللہ محدث دہلوی، احمد بن عبدالرحیم بن وجیہ الدین بن معظم بن منصور، ابو عبدالعزیز	عقدا الجید فی احکام الاجتہاد والتقلید	(۱۱۳)
۱۲۲۵ھ	عبدالعلیم محمد بن نظام الدین محمد الانصاری	فواتح الرحموت مع مسلم الثبوت	(۱۱۴)
۱۲۵۰ھ	حسن بن محمد، عطار	حاشیہ جمع الجوامع	(۱۱۵)
۱۲۵۲ھ	علامہ محمد امین بن عمر بن عبدالعزیز عابدین الشامی	عقود رسم المفتی	(۱۱۶)
۱۲۵۵ھ	محمد بن علی الشوکانی	ارشاد الفحول الی تحقیق الحق من علم الاصول	(۱۱۷)
	عبید اللہ بن مسعود الحبوبی	التوضیح فی شرح التبیح	(۱۱۸)
۱۲۲۳ھ	مصطفی السیوطی الرحیبانی، حسن الشطی	مطالب اولی النبی فی شرح غایۃ المنتہی و تجرید الزوائد الغایۃ والشرح	(۱۱۹)
۱۳۳۶ھ	علامہ عبدالقادر بدران القدومی دمشقی الحنبلی	نزهة الخاطر العاطر شرح کتاب روضة الناظر و حجة المناظر لابن قدامة	(۱۲۰)
۱۳۶۷ھ	محمد بن علی بن حسن مفتی المالکیہ	تہذیب الفروق والقواعد السنیۃ فی الاسرار الفقہیۃ	(۱۲۱)
۱۳۹۳ھ	الشیخ محمد احمد مصطفی احمد المعروف بابی زہرہ	اصول الفقہ	(۱۲۲)
مدخلہ	مولانا مفتی محمد تقی عثمانی	اصول الافتاء وآدابہ	

## تصوف

۳۷۳ھ	فتیہ ابوالیث سمرقندی، نصر بن محمد بن ابراہیم السمرقندی الحنفی	بستان العارفین	(۱۲۳)
۴۶۵ھ	شیخ ابی القاسم عبدالکریم القشیری	الرسالۃ القشیریۃ	(۱۲۴)
۵۰۵ھ	حجۃ الاسلام ابو حامد محمد بن محمد الغزالی	احیاء علوم الدین	(۱۲۵)
۶۳۲ھ	شیخ عبدالقادر اشہر وردی	عوارف المعارف	(۱۲۶)
۹۲۶ھ	شیخ الاسلام زکریا بن محمد الانصاری	نتائج الافکار القدسیۃ فی بیان معانی شرح الرسالة القشیریۃ	(۱۲۷)
۱۲۸۰ھ	مولانا اشرف علی التھانوی	خلاصہ تسہیل قصد السبیل	(۱۲۸)
۱۲۸۰ھ	مولانا اشرف علی التھانوی	تسہیل قصد السبیل	(۱۲۹)
۱۲۸۰ھ	مولانا اشرف علی التھانوی	تسہیل الوصول	(۱۳۰)

۱۲۸۰ھ	مولانا اشرف علی التھانوی	(۱۳۱) التشریف
۱۲۸۰ھ	مولانا اشرف علی التھانوی	(۱۳۲) تعلیم الدین
۱۲۸۰ھ	مولانا اشرف علی التھانوی	(۱۳۳) روح تصوف
۱۲۸۰ھ	مولانا اشرف علی التھانوی	(۱۳۴) قصد السبیل

## رجال و تاریخ

۲۳۰ھ	ابو عبد اللہ محمد بن سعد بن منیع الهاشمی البصری البغدادی	(۱۳۵) طبقات ابن سعد
۳۸۵ھ	ابو الفرج محمد بن اسحاق بن ابی یعقوب الندیم	(۱۳۶) الفہرست لابن ندیم
۴۶۳ھ	احمد بن علی بن ثابت، ابوبکر، الخطیب البغدادی	(۱۳۷) تاریخ بغداد
۴۶۳ھ	ابوبکر احمد بن علی الخطیب البغدادی	(۱۳۸) کتاب الفقہ والمحققہ
۷۱۰ھ	الموفق بن احمد بن محمد بن سعید البکری الحنفی النخوارزمی	(۱۳۹) مناقب ابوحنیفہ
۷۲۰ھ	محمد بن عبد اللہ الخطیب التبریزی	(۱۴۰) الاکمال فی اسماء الرجال
۷۴۸ھ	محمد بن احمد بن عثمان بن قایماز، ابو عبد اللہ شمس الدین الذہبی	(۱۴۱) سیر اعلام النبلاء
۸۰۸ھ	عبدالرحمن بن محمد بن خلدون الحضری	(۱۴۲) مقدمہ ابن خلدون
۸۵۲ھ	ابو الفضل شہاب الدین احمد بن علی بن محمد الکنانی العسقلانی	(۱۴۳) تقریب التہذیب
۹۷۳ھ	ابو المواہب عبد الوہاب بن احمد بن علی الانصاری دمشقی المصری الشمرانی	(۱۴۴) کتاب المیزان
۹۷۳ھ	شہاب الدین ابو العباس احمد بن محمد بن علی بن حجر ایتیمی السعدی الانصاری	(۱۴۵) الخیرات الحسان فی مناقب الامام الاعظم ابی حنیفۃ العممان
۱۳۰۴ھ	مولانا عبدالحی فرنگی محلی	(۱۴۶) الفوائد السبھیۃ
۱۳۸۲ھ	عبدالحی بن عبد الکبیر الکنانی	(۱۴۷) التراتیب الاداریۃ
۱۹۲۷ء	محمد حضری بک	(۱۴۸) تاریخ التشریح الاسلامی
۱۹۶۹ء	عبد اللطیف محمد السبکی	(۱۴۹) تاریخ التشریح الاسلامی
۱۳۹۹ھ	سید محبوب رضوی	(۱۵۰) تاریخ دارالعلوم دیوبند

## لغت

۳۹۳ھ	ابونصر اسماعیل بن حماد الجوهری	(۱۵۱) الصحاح
۷۱۱ھ	علامہ ابن الفضل جمال الدین محمد بن کرم ابن منظور الافریقی المصری	(۱۵۲) لسان العرب
۸۱۷ھ	مجدالدین ابوطاہر محمد بن محمد بن عمر الشیرازی الفیروزآبادی	(۱۵۳) القاموس المحیط
۱۲۰۵ھ	محمد بن محمد بن محمد بن عبد الرزاق الحسینی الزبیدی، ابو الفیض	(۱۵۴) تاج العروس فی شرح القاموس